

تصنیف و تصنیف

تصنیف:

حضرت مولانا محمد زمان کلاچوی

پیش لفظ:

عبدوللہ القیوم حقانی

القاسم اکیڈمی جامعہ ابوہریرہ

برانچ پوسٹ آفس خالق آباد ضلع نوشہرہ

2007

Marfat.com

تصنیف و تصنیف

تصنیف:

حضرت مولانا محمد زمان کلاچوی

پیش لفظ:

عبداللہ القیوم حقانی

القاسم اکیڈمی جامعہ ابوہریرہ

برانچ پوسٹ آفس خالق آباد ضلع نوشہرہ

2007

Marfat.com

Marfat.com

انصاف و الحکمت

تصنیف:

حضرت مولانا محمد زمان کلاچوی

پیش لفظ:

عبداللہ القیوم حقانی

اقسام اکیڈمی جامعہ ابوہریرہ

برانچ پوسٹ آفس خالق آباد ضلع نوشہرہ

برائے تبصرہ و تعارف

المصنّفات في الحديث

تصنیف ! مولانا محمد زمان کلاچوی

بہ اہتمام و نگرانی ! مولانا عبدالقیوم حقانی

القاسم اکیڈمی

خالق آباد برانچ پوسٹ آفس ضلع نوشہرہ صوبہ سرحد

2007

جملہ حقوق بحق ”القاسم اکیڈمی“ محفوظ ہیں

نام	:	المصنّفات فی الحدیث
تصنیف	:	مولانا محمد زمان کلاچوی
ضخامت	:	495 صفحات
پروف ریڈنگ	:	مولانا عبدالقیوم حقانی
کمپوزنگ	:	گل رحمن ناظم دفتر
تاریخ اشاعت	:	مارچ ۲۰۰۷ء
تعداد	:	1100
قیمت	:	
ناشر	:	القاسم اکیڈمی خالق آباد نوشہرہ سرحد

===== ملنے کے پتے =====

- صدیقی ٹرسٹ صدیقی ہاؤس المنظر اپارٹمنٹس 458 گارڈن ایسٹ نزد سبیلہ چوک کراچی 74800
- مولانا سید محمد حقانی مدرس جامعہ ابوہریرہ خالق آباد برانچ پوسٹ آفس نوشہرہ سرحد
- کتب خانہ رشیدیہ مدینہ کلاتھ مارکیٹ راجہ بازار راو پینڈی
- زمزم پبلشرز نزد مقدس مسجد اردو بازار لاہور
- مولانا خلیل الرحمن راشدی، جامعہ ابوہریرہ چنوں موم سیالکوٹ
- مکتبہ سید احمد شہید ۱۰ الکریم مارکیٹ اردو بازار لاہور
- اس کے علاوہ اکوڑہ خٹک اور پشاور کے ہر کتب خانہ میں یہ کتاب موجود ہے۔

بِسْمِ اللَّهِ الرَّحْمَنِ الرَّحِيمِ
اللَّهُمَّ صَلِّ عَلَى مُحَمَّدٍ
وَعَلَى آلِ مُحَمَّدٍ كَمَا صَلَّيْتَ
عَلَى إِبْرَاهِيمَ وَعَلَى آلِ إِبْرَاهِيمَ
إِنَّكَ حَمِيدٌ مُجِيدٌ
اللَّهُمَّ بَارِكْ عَلَى مُحَمَّدٍ وَعَلَى
آلِ مُحَمَّدٍ كَمَا بَارَكْتَ عَلَى
إِبْرَاهِيمَ وَعَلَى آلِ إِبْرَاهِيمَ
إِنَّكَ حَمِيدٌ مُجِيدٌ

”المصنّفات“ بیالیس (۴۲) سال بعد پہلی مرتبہ

منظر عام پر آنے کی مناسبت سے

پورا ہوا ہے عزمِ سفر مدّتوں کے بعد
 جھلکا دُعا میں رنگِ اثر مدّتوں کے بعد
 اب جلوہ گاہِ یار ہے آنکھوں کے سامنے
 روشن ہوا چراغِ نظر مدّتوں کے بعد
 ڈستی رہی ہیں دل کو شبِ غم کی ظلمتیں
 آیا نظرِ جمالِ سحر مدّتوں کے بعد
 برہم نظامِ زیست بڑی مدّتوں سے ہے
 اے زلفِ یار اب تو بکھر مدّتوں کے بعد
 آنکھوں کے جامِ خشک تھے اب کوئے یار میں
 دیکھی بہارِ دیدہ تر مدّتوں کے بعد
 اب کیوں نہ زلف و رُخ کے فسانے سنائیں ہم
 بدلا ہے رنگِ شام و سحر مدّتوں کے بعد



بِسْمِ اللّٰهِ الرَّحْمٰنِ الرَّحِیْمِ

فہرستِ مضامین

”المصنّفات في الحديث“

صفحہ نمبر	عنوان	صفحہ نمبر	عنوان
52	حدیث کے پہلے مدون کون ہیں؟	18	عکس تحریر علامہ محمد یوسف بنوری
57	انواع المصنّفات	19	پیش لفظ مولانا عبدالقیوم حقانی
59	اختلاف عبارات	25	تبرک و تائثر مولانا قاضی عبدالکریم کلاچوی
61	مستخرجات کے فوائد	28	تقریظ مولانا مفتی محمد انور شاہ صاحب
63	مستخرج کا حکم	30	عرض مؤلف
64	صحیحین پر تخریج شدہ کتب	35	علم و علماء کی فضیلت کا بیان
64	صحیحین کے علاوہ مستخرجات	41	حدیث کی تعریف
65	کتب احادیث کے طبقات	42	علامہ عثمانی کی نادر تحقیق
66	کتب احادیث کا پہلا طبقہ	43	حدیث خبر اور اثر کا فرق
68	ایک وضاحت	45	فائدہ جلیلہ
69	تفردات امام حاکم	46	سنت اور حدیث
70	طبقہ ثانیہ	47	روایت حدیث اور روایت کافرق
71	طبقہ ثالثہ	47	مختلف ائمہ کرام سے حدیث کی تعریف
71	ایک وضاحت	48	کتابت و تدوین حدیث
73	طبقہ رابعہ	51	تنبیہ

صفحہ نمبر	عنوان	صفحہ نمبر	عنوان
114	مسند امام احمد بن حنبل (۴) -----	74	خلاصہ بحث -----
115	مسند احمد کی جمع تدوین و ترتیب کا مرحلہ -----	74	اصل موضوع -----
118	مسند احمد کے متعلق مختلف آراء -----	75	مقالہ کی ترتیب کا طریق کار -----
121	مسند احمد کے شروحات تعلیقات اور مختصرات	75	(۱) کتاب الآثار للامام ابی حنیفۃ النعمان
122	صحیح البخاری (۵) -----	75	نسب نامہ -----
126	صحیح بخاری کی وجہ تالیف -----	---	احادیث کو فقہی ابواب پر مرتب کرنے کا اولین
127	کتاب صحیح بخاری کا اصلی نام -----	82	اعزاز -----
128	شرائط صحیح بخاری -----	83	کتاب الآثار کے مختلف نسخے -----
129	فلاں حدیث علی شرط البخاری کی وضاحت -----	84	پہلا نسخہ زفر بن ہذیل کا -----
---	صحیح بخاری اور صحیح مسلم کے علاوہ صحاح ستہ کے	85	دوسرا نسخہ قاضی ابو یوسف کا -----
130	شروط -----	87	تیسرا نسخہ امام محمد بن حسن شیبانی کا -----
130	صحیح بخاری کے فضائل -----	90	چوتھا نسخہ امام حسن بن زیاد لوئی کا -----
131	اشکال اور اس کا جواب -----	94	(۲) مؤطا امام مالک -----
---	صحیح بخاری کی ترتیب و تالیف میں مصنف کا طرز	96	مؤطا امام مالک کی فضیلت -----
134	و طریق -----	100	مؤطا کے احادیث کی تعداد -----
138	احادیث صحیح بخاری کی تعداد -----	101	مؤطا کے مختلف مجموعے (نسخے) -----
139	تعداد احادیث کے مختلف ہونے کے وجوہ -----	104	مؤطا کے شروح و مختصرات -----
140	تنبیہ -----	106	(۳) مسند امام شافعی -----
141	صحیح بخاری کی کتب اور ابواب کی تعداد -----	107	مسند شافعی کے متعلق آراء -----
141	صحیح بخاری کے شروحات -----	109	اصول فقہ کے اول مدوّن کون تھے -----
142	مختصرات صحیح بخاری -----	113	خلاصہ بحث -----

صفحہ نمبر	عنوان	صفحہ نمبر	عنوان
167	تنبیہ برائے دفع شبہات	143	کتب رجال بخاری
169	(۷) السنن النسائی	143	(۶) صحیح المسلم
170	وجہ تالیف سنن نسائی	143	امام مسلم کا مولد و مسکن
170	سنن نسائی کی تصنیف میں امام نسائی کی شروط	144	امام مسلم کے مناقب و فضائل
171	سوال و جواب	145	امام مسلم کا مسلک
172	سنن نسائی کا درجہ اور مرتبہ	145	تصنیفات
173	سنن نسائی کی شروع	146	وفات
173	راویان سنن نسائی	146	صحیح مسلم کی تصنیف
174	سنن نسائی کے علاوہ تصانیف	147	ایک وضاحت
174	(۸) سنن ابی داؤد	148	اشکال و جواب
174	نسب نامہ و فضائل مصنف	151	جامع صحیح مسلم کی شرائط
175	دیگر تصنیفات	152	امام مسلم کی تقسیم کی مراد میں اختلاف
175	وجہ تالیف سنن ابی داؤد	153	امام مسلم کے گذشتہ قول کے متعلق تطبیق
176	شرائط تالیف سنن ابی داؤد	154	تعداد احادیث مسلم شریف
177	سنن ابی داؤد کا درجہ اور مرتبہ	155	ایک اور وضاحت
180	صحاح حتمہ میں سنن ابوداؤد کا مقام	156	تراجم و ابواب
181	سنن ابی داؤد کی مرویات کی تعداد	156	شروع، حواشی و مختصرات صحیح مسلم
182	سنن ابی داؤد کے شروع و مختصرات	158	بحث اصح الکتب
183	(۹) جامع ترمذی	161	اصح الکتب ہونے پر بعض شبہات کے جوابات
183	احوال مؤلف کا تذکرہ	164	بخاری اور مسلم شریف کے مساوات کا قول
183	توضیح	166	سابقہ بحث کا خلاصہ

صفحہ نمبر	عنوان	صفحہ نمبر	عنوان
207	بحث حسن صحیح غریب	184	ولادت و وفات
208	خلاصہ بحث	184	تحصیل علم
208	(۱۰) سنن ابن ماجہ	185	امام ترمذی کے شیوخ و اساتذہ
208	نسب نامہ مصنف	185	آپ کے بعض ممتاز تلامذہ
208	لفظ ابن ماجہ کی وضاحت	185	امام بخاری اور امام ترمذی کا خصوصی تعلق
209	مصنف کے مختصر حالات	187	امام بخاری و مسلم کا امام ترمذی سے سماع حدیث
210	آپ کے مشائخ و اساتذہ	188	عجیب قوت حافظہ
210	تلامذہ و مستفیدین	190	کنیت ابو عیسیٰ کی بحث
210	وفات امام ابن ماجہ	190	کنیت ابو عیسیٰ کے اشکال کے جوابات
211	سنن ابن ماجہ کا درجہ	191	امام ترمذی کی تصانیف
212	سنن ابن ماجہ کے روایات	192	جامع ترمذی کے متعلق شرائط
212	احادیث و ابواب کی تعداد	194	جامع ترمذی کی فضیلت اور مرتبہ
213	ثلاثیات ابن ماجہ	198	استدراک
213	شروح و تعلیقات ابن ماجہ	199	جامع ترمذی کے ناموں میں اختلاف
214	صحاح ستہ میں چھٹے درجہ کی کتاب کا اختلاف	199	روایۃ جامع ترمذی
217	الفائدة الاولى	200	ثلاثیات و رباعیات ترمذی
218	الفائدة الثانية	200	شروح و مختصرات جامع ترمذی
219	الفائدة الثالثة	202	اصطلاحات حدیثیہ میں امام ترمذی کا تفرّد
219	القرن الاول	205	اصطلاحات مذکورہ کا بطور ترکیب تذکرہ
220	القرن الثاني	206	بحث حسن "صحیح"
221	(۱۱) کتاب السیرة لابن شہاب الزہری	---	---

صفحہ نمبر	عنوان	صفحہ نمبر	عنوان
237	----- کتاب السنن کا درجہ -----	221	(۱۲) کتاب المغازی لموسیٰ بن عقبہؓ
238 (۲۷) کتاب السیرة للواقدی	222 (۱۳) کتاب السنن لابن جریجؓ
239 (۲۸) مصنّف عبدالرزاق	222 (۱۳) کتاب السیرة لابن اسحقؓ
241 (۲۹) مسند اسد السنة	223 (۱۵) جامع معمر بن راشدؓ
241 (۳۰) مسند العسی	223	----- (۱۶) جامع سفیان ثوریؓ -----
242 (۳۱) جزء ابی عاصم النبیل	224	(۱۷) کتاب الغرائب لشعبة بن الحجاج
242 (۳۲) جزء ابی عبداللہ الانصاری	224 (۱۸) مصنف حماد بن سلمة
243	----- (۳۳) مسند الحمیدی -----	225 (۱۹) کتاب الذکر والدعاء
244	----- مسند حمیدی کا مرتبہ -----	225 (۲۰) کتاب الجهاد لابن المبارک
245	----- راویان مسند حمیدی -----	226 (۲۱) المؤطا للامام محمدؓ
245	----- مسند حمیدی کے احادیث کی تعداد -----	227	----- مؤطا امام محمدؓ کا درجہ -----
246 (۳۴) کتاب الصلوة لابی نعیم	228	----- مؤطا امام محمدؓ کے وجوہ ترجیح -----
247 (۳۵) کتاب الطہور لابی عبید	229	مؤطا امام محمدؓ میں ذکر احادیث کا طور طریقہ
248 (۳۶) سنن سعید بن منصور	232	----- تعداد احادیث -----
249 (۳۷) سنن ابی جعفر	232	----- تنبیہ -----
249 (۳۸) مسند مسدد	233 (۲۲) کتاب المغازی
250 (۳۹) مسند الحمانی	233 (۲۳) مصنف ابی سفیان
251 (۴۰) مصنف ابی الربیع	234 (۲۴) جامع سفیان بن عیینة
---- (۴۱) کتاب المغازی لابی عبداللہ	235 القرن الثالث
251 اللمشقی	235 (۲۵) سنن ابی قرۃ الیمانی
252 (۴۲) مصنف ابن ابی شیبہ	236 (۲۶) مسند ابی داؤد الطیالسی

صفحہ نمبر	عنوان	صفحہ نمبر	عنوان
269	(۶۳) کتاب الاستقامة لابی عاصم	255	(۴۳) الاجزاء الجعديات
270	(۶۴) مسند دارمی	256	(۴۴) مسند ابي جعفر المسندی
271	مسند دارمی کے متعلق ائمہ کرام کے آراء۔۔۔۔	256	(۴۵) کتاب الفتن و الملاحم
273	(۶۵) کتاب اخبار المدينة	257	(۴۶) مسند اسحق بن راہویہ
274	(۶۶) جزء ابي على البغدادي	258	(۴۷) مسند ابي الحسن بن ابي شيبة
274	(۶۷) جزء احمد بن القرات	259	(۴۸) كتاب الزهد لابن حنبل
275	(۶۸) كتاب خلق افعال العباد	260	کتاب الزهد کے متعلق آراء۔۔۔۔۔۔۔۔۔۔۔۔۔۔
276	(۶۹) مسند ابي عبد الله بن سبیر	262	(۴۹) سنن الخلال
277	(۷۰) مسند احمد بن سنان	262	(۵۰) کتاب الزهد لابی سری
278	(۷۱) مسند ابن شيبة	263	(۵۱) مسند الدر اوردی
279	(۷۲) مسند عمر بن شبه	263	(۵۲) مسند احمد بن منيع
280	(۷۳) مسند ابي زرعة الرازي	264	(۵۳) مسند محمد بن مسلم
281	(۷۴) مسند ابي بكر الرمادي	264	(۵۴) کتاب الايمان لعبد الرحمن رسته
281	(۷۵) مسند عمار بن رجاء	265	(۵۵) مسند الجوهری
282	(۷۶) مسند احمد بن مهدي	265	(۵۶) کتاب الاموال
282	(۷۷) مسند ابي امية الطرطوسي	266	(۵۷) مسند عبد بن حميد
283	(۷۸) سنن ابي بكر بن هانثی	267	(۵۸) مسند الافطس
283	(۷۹) كتاب السنة للشيباني	267	(۵۹) جزء ابي بكر السدوسي
284	(۸۰) مسند بقي بن مخلد	268	(۶۰) مسند التوخی
286	(۸۱) كتاب الفوائد لابی بشر سمويه	268	(۶۱) مسند الكوسج
286	(۸۲) مسند الحينی	269	(۶۲) مسند الدورقی

صفحة نمبر	عنوان	صفحة نمبر	عنوان
298	جزء القناعة لابى العباس الطوسى (۱۰۴)	286	(۸۳) مسند ابى سعيد السجستاني.....
299	القرن الرابع.....	287	(۸۴) مسند حارث بن محمد.....
299	مسند ابى اسحق الرازى.....	288	(۸۵) كتاب الاخلاص لابن ابى الدنيا..
299	كتاب العيدين لابى بكر الفريابى (۱۰۶)	288	(۸۶) سنن ابى اسحق القاضى.....
300	خصائص على للنسائى.....	288	(۸۷) سجدهات القرآن لابى اسحق الحربى
301	مسند ابى محمد البربرى.....	289	(۸۸) مستخرج احمد بن سلمة.....
302	مسند ابى العباس بن سفيان.....	289	(۸۹) مستخرج محمد بن رجاء.....
303	مسند ابو يعقوب البشتى.....	290	(۹۰) مسند ابى الحسن البغوى.....
---	فوائد الحديث لابى محمد بن	290	(۹۱) كتاب السنة لاحمد بن عمرو النبيل
304	موسى.....	290	(۹۲) مسند محمد بن زياد.....
304	كتاب المنتقى لابن الجارود.....	291	(۹۳) مسند اسحق العبرى.....
306	مسند ابى بكر الرويانى.....	292	(۹۴) مسند تميم بن محمد.....
306	مسند ابى سعد الاصبهاني.....	292	(۹۵) مسند البزار.....
306	مسند ابى يعلى الموصلى.....	293	(۹۶) سنن ابى مسلم الكجى.....
307	مسند ابى يعلى كما مرتبه.....	294	(۹۷) مسند ابى بكر المروزى.....
308	تهذيب الآثار لابى جعفر الطبرى (۱۱۶)	295	(۹۸) مسند عبدالرحمن بن محمد الرازى
309	كتاب الكنى والاسماء للدولابى (۱۱۷)	295	(۹۹) كتاب فضائل القرآن لابن الضريس
310	صحیح ابى عبدالله ابن خزيمة (۱۱۸)	296	(۱۰۰) مسند ابراهيم بن معقل النسفى..
311	درجه كتاب.....	297	(۱۰۱) سنن يوسف بن يعقوب القاضى
312	مسند ابى عبدالله البلخى.....	297	(۱۰۲) مسند ابى جعفر المطين.....
312	مسند ابى العباس الاصبهاني.....	298	(۱۰۳) كتاب المجالسة وجواهر العلم

صفحہ نمبر	عنوان	صفحہ نمبر	عنوان
330	وجہ تالیف -----	313	(۱۲۱) مسند ابی جعفر الحیریؑ
330	مشکل الآثار کی خصوصیت -----	313	(۱۲۲) کتاب السنۃ لابی بکر الخلالؑ ..
331	مشکل الآثار کے مختصرات -----	314	(۱۲۳) مسند ابی علی الخراسانیؑ
331	ولادت اور وفات -----	---	(۱۲۴) کتاب الامثال لابی الحسن
331	کتاب المجتہد لابی ابن درید (۱۳۱) -----	314	العسکریؑ
332	مستخرج ابی عمران الجونیؑ .. (۱۳۲)	315	(۱۲۵) مسند ابی العباس السراجؑ
332	صحیح ابی حامد النیسابوری (۱۳۳)	316	(۱۲۶) مستخرج ابی عوانہ
333	مسند عبدالرحمن بن ابی حاتم (۱۳۴)	316	مسند ابی عوانہ کے متعلق اس کے جامع کی رائے
334	نوادیر الاصول فی احادیث الرسول (۱۳۵)	---	(۱۲۷) کتاب الطہور لابی بکر
---	کتاب الشکر لابی بکر (۱۳۶) -----	318	السجستانی
335	الخرائطی	319	(۱۲۸) کتاب الامثال والاولیاء لابی عروہ
335	جزء ابی العباس النمیری .. (۱۳۷)	320	(۱۲۹) معانی الآثار للامام الطحاوی ..
---	کتاب الامالی لابی عبداللہ (۱۳۸) -----	322	معانی الآثار کی وجہ تالیف -----
335	المحاملی	323	معانی الآثار کا مرتبہ -----
336	مستخرج ابن ایمن القرطبی .. (۱۳۹)	324	معانی الآثار کے متعلق علامہ بدرالدین کی رائے
336	جزء ابی عبداللہ العطار .. (۱۴۰)	324	ایک سوال و جواب -----
337	طرق حدیث من کنت مولاه... (۱۴۱)	325	معانی الآثار علمی معارف کا معدن ہے -----
338	کتاب التقریب فی علم الغیب .. (۱۴۲)	325	امام طحاویؑ کی مختلف تصنیفات -----
338	مسند ابی سعیدؑ لہشتم بن کلیب --- (۱۴۳)	326	معانی الآثار کی امتیازی خصوصیات -----
339	مستخرج ابی محمد الطوسیؑ (۱۴۴)	328	معانی الآثار کے شروع و تلخیصات -----
339	کتاب الامالی لابی القاسم الزجاجیؑ (۱۴۵)	330	(۱۳۰) مشکل الآثار -----

صفحة نمبر	عنوان	صفحة نمبر	عنوان
354	اس کا ایک نمونہ	340	(۱۴۶) مسند الامام الحارثی
355	(۱۵۸) عمل اليوم والليلۃ للدينورى	340	(۱۴۷) مسند ابى الحسن الصغار
356	(۱۵۹) الاجزاء القطيعات لابی بكر القطيعى	341	تنبيه!
356	(۱۶۰) مستخرج ابى بكر الاسمعیلى	341	(۱۴۸) مستخرج ابى الوليد الاموى
357	(۱۶۱) سنن ابى الحسن الدارقطنى	341	(۱۴۹) مستخرج ابى النصر الطوسى
358	سنن دارقطنى کے متعلق	342	(۱۵۰) مستخرج ابى عبدالله الشيبانى
359	(۱۶۲) كتاب السنة لابی حفص ابن شاهين	---	(۱۵۱) فضائل الصحابة لابی الحسن
361	(۱۶۳) كتاب معرفة السنن والآثار للخطابى	343	الطرابلسى
361	القرن الخامس	---	(۱۵۲) سنن ابى بكر محمد بن يحيى
---	كتاب الملخص لابی الحسن	343	الهمدانى
362	القالبسى	343	(۱۵۳) سنن ابى بكر النجاد البغدادى
---	(۱۶۵) صحيح ابى عبدالله الحاكم	344	(۱۵۴) كتاب المنتقى لقاسم بن اصيغ
362	النيسابورى	345	اشكال!
364	مستدرک حاکم کی وجہ تالیف	345	تطبيق!
365	مستدرک حاکم کے متعلق آراء	346	(۱۵۵) صحیح ابى على بن اسکن
368	(۱۶۶) كتاب الاربعين لابی سعيد المالینى	347	(۱۵۶) صحیح ابى حاتم ابن حبان
368	(۱۶۷) كتاب الامالى لقاضى عبدالجبار	348	وجہ تالیف صحیح ابن حبان
369	(۱۶۸) مسند ابى بكر البرقانى الخوارزمى	349	صحیح ابن حبان اور مستدرک حاکم کا فرق
370	(۱۶۹) مستخرج ابى نعيم الاصفهانى	350	صحیح ابن حبان کی ترتیب اور درجہ
371	آپ کی تصنیفات	350	(۱۵۷) المعجمات الثلاثة للطبرانى
371	(۱۷۰) دلائل النبوة	353	ایک وضاحت

صفحہ نمبر	عنوان	صفحہ نمبر	عنوان
---	(۱۸۰) الاجزاء الثقفیات لقاسم بن	372	(۱۷۱) کتاب العوالی لابی الفتح الرازی..
388	الفضل	---	(۱۷۲) مسند کتاب الشہاب فی
388	(۱۸۱) بحر الاسانید فی صحاح الاسانید	373	المواعظ و الآداب
389	(۱۸۲) الاجزاء الخلیات للقاضی ابی الحسن	374	(۱۷۳) سنن الحافظ البیہقی
389	(۱۸۳) الاجزاء الطوریات لابن الطوری	376	(۱۷۴) الاسماء والصفات
389	القرن السادس	377	(۱۷۵) تجرید التمهید لابن عبدالبر ..
390	(۱۸۴) کتاب الفردوس لابی الشجاع ..	378	آپ کی تصنیفات
391	(۱۸۵) کتاب المصابیح للبعوی	378	وجہ تالیف تجرید التمهید
391	کتاب المصابیح کا رتبہ	379	(۱۷۶) کتاب التقصی
392	علامہ ابن صلاح کی رائے	380	(۱۷۷) کتاب النجوم للخطیب البغدادی
392	امام نووی کا خیال	380	آپ کی تصنیفات
392	التاج التبریزی کا قول	381	ماء زمزم کی خاصیت
393	علامہ سیوطی کی توجیہ	381	خطیب بغدادی کی عظمت شان
393	مصائب کے احادیث کی تعداد	383	(۱۷۸) مستخرج ابی القاسم الاصفہانی
393	مصائب کا طریق ترتیب	---	(۱۷۹) کتاب الجمع بین الصحیحین
394	مصائب کے شروح و مختصرات	385	للحمیدی
---	(۱۸۷) الجمع بین اصول الستة لوزین	386	ایک سوال
394	الاندلسی	386	جواب
395	(۱۸۸) کتاب الفائق للزمخشری ..	---	جمع بین الصحیحین کے متعلق علامہ ابن
398	(۱۸۹) السداسیات والخماسیات	387	الاثیر کی رائے
398	(۱۹۰) کتاب الترغیب والترہیب	387	اس کے شروح

صفحہ نمبر	عنوان	صفحہ نمبر	عنوان
413	تصانیف	399	(۱۹۱) کتاب الشفاء للقاضی عیاض
413	القرن السابع	400	کتاب الشفاء کا مرتبہ
413	(۲۰۳) جامع الاصول من احادیث الرسول	402	کتاب الشفاء کے شروع و مختصرات
415	جامع اصول کے مختصرات	402	(۱۹۲) مشارق الانوار علی صحاح الآثار
416	(۲۰۴) کتاب النہایۃ فی غریب الحدیث	404	(۱۹۳) الاربعین لابی الفتح الطائی
416	(۲۰۵) کتاب التویر فی مولد سراج المنیر	404	ایک وضاحت
417	(۲۰۶) المغنی عن الحفظ والکتاب	---	(۱۹۴) کتاب النجم من کلام سید العرب
---	(۲۰۷) مشکوٰۃ الانوار فیما روى عن الله	405	والعجم
418	من الاخبار	405	(۱۹۵) کتاب مطالع الانوار لابن قرقول
---	(۲۰۸) کتاب الاحادیث الجیاد المختاره	---	(۱۹۶) مسلسل بالاولیۃ لابی طاهر
419	للمقدسی	406	السلفی
420	کتاب "الاحادیث الجیاد" کے متعلق	406	(۱۹۷) فوائد ابی القاسم الخزر جی
421	(۲۰۹) طرق حدیث الرحمة لابن الصلاح	407	آپ کی تصنیفات
421	آپ کی تصانیف	---	(۱۹۸) کتاب السیرۃ لابی القاسم
---	(۲۱۰) انوار المصباح فی الجمع بین	408	السهلی
422	الکتب الصحاح	---	(۱۹۹) جمع بین الصحیحین لعبدالحق
---	(۲۱۱) الرباعیات لابی الحجاج	409	الاشیلی
422	الدمشقی	409	تصنیفات
423	(۲۱۲) مشارق الانوار	410	(۲۰۰) کتاب الاعتبار للحازمی
424	(۲۱۳) منتقى الاخبار فی الاحکام لابن تیمیۃ	411	(۲۰۱) کتاب الامالی لابی الخیر القزوی
424	منتقى الاخبار کی تالیف	411	(۲۰۲) اشراط الساعة لعبد الغنی المقدسی

صفحہ نمبر	عنوان	صفحہ نمبر	عنوان
447	(۲۲۵) زاد المعاد فی ہدی خیر العباد	426	(۲۱۴) مسند ابی حنیفہ للخوارزمی ...
449	(۲۲۶) الفائق فی الکلام الرائق.....	428	ابوالوفاء افغانی کی رائے.....
449	(۲۲۷) تخریج احادیث الکشاف للزیلعی	428	(۲۱۵) مسند ابی حنیفہ للحصیفی...
450	(۲۲۸) مسلسلات صلاح الدین العلائی	430	(۲۱۶) الترغیب والترہیب للمندری..
451	(۲۲۹) التساعیات لعز الدین ابن جماعہ	431	الترغیب والترہیب کی وجہ تالیف.....
---	(۲۳۰) الجمع بین اصول الستہ وغیرہا	433	الترغیب والترہیب کا درجہ.....
451	لابن کثیر.....	434	(۲۱۷) ریاض الصالحین للنووی.....
452	(۲۳۱) العنایۃ فی تخریج احادیث الہدایۃ	436	آپ کی تصانیف.....
452	(۲۳۲) مشکوٰۃ المصابیح.....	436	ریاض الصالحین کی وجہ تالیف.....
456	شرح مشکوٰۃ شریف.....	438	(۲۱۸) اربعین نووی.....
457	القرن التاسع.....	439	(۲۱۹) کتاب السیرۃ لابی العباس الطبری..
---	(۲۳۳) تقریب الاسانید وترتیب	439	القرن الثامن.....
457	المسانید.....	439	(۲۲۰) الالمام فی احادیث الاحکام....
458	وجہ تالیف کتاب.....	440	کتاب الالمام فی احادیث الاحکام کی ترتیب
459	(۲۳۴) موارد الظمان الی زوائد ابن حبان	442	کتاب الالمام کے شروع و تاختیصات.....
460	وجہ تالیف.....	---	(۲۲۱) کتاب المعجم لشرف الدین
460	فضیلت کتاب.....	442	الدمیاطی.....
462	(۲۳۵) مجمع الزوائد ومنبع الفوائد.....	443	(۲۲۲) کتاب السیرۃ لابی الفتح الاندلسی
463	فضیلت کتاب.....	444	(۲۲۳) المحرر فی الحدیث لابن قدامہ
463	(۲۳۶) مسلسلات ابی زرۃ العراقی..	445	کتاب المحرر کی تالیف وترتیب..
464	(۲۳۷) کتاب الاربعین لتقی الدین الفاسی	446	(۲۲۴) اطراف الستہ لجمال الدین المزنی

صفحة نمبر	عنوان	صفحة نمبر	عنوان
478	(۲۳۶) الخصائص الكبرى.....	----	(۲۳۸) حصن حصين لمحمد بن محمد
480	(۲۳۷) كتاب عمل اليوم والليلة....	464	الجزري.....
----	(۲۳۸) الجامع الصغير من حديث البشير	----	(۲۳۹) اتحاف الخيرة بزوائد المسانيد
481	النذير.....	465	العشرة.....
482	شرح وحواشي.....	----	اتحاف الخيرة کے متعلق صاحب کشف الظنون
----	(۲۳۹) الوفاء بما يجب لحضرة	466	وغيره کا خیال.....
483	المصطفى.....	---	(۲۴۰) الترغيب والترهيب للحافظ ابن
----	(۲۵۰) المواهب اللدنية بالمنح	466	حجر.....
484	المحمدية.....	467	وجہ تالیف کتاب.....
----	(۲۵۱) سبل الهدى والرشاد في سيرة	469	(۲۴۱) بلوغ المرام من ادلة الاحكام...
484	خير العباد.....	----	(۲۴۲) المعتصر من المختصر من
485	كتاب كادرجه وفضيلت.....	470	مشكل الاثار.....
486	(۲۵۲) تيسير الوصول الى جامع الاصول	----	(۲۴۳) التجريد الصريح لاحاديث
---	(۲۵۳) البدر المنير في غريب احاديث	472	الجامع الصحيح.....
486	البشير النذير.....	473	القرن العاشر.....
487	تأليف كتاب.....	---	(۲۴۴) المقاصد الحسنة في بيان كثير
---	(۲۵۴) كنز العمال في سنن الاقوال	473	من الاحاديث المشتهرة على الالسنه
487	والافعال.....	474	وجہ تالیف.....
487	وجہ تالیف کتاب.....	475	المقاصد الحسنة کی تجرید و تلخیص.....
489	عرض حال.....	476	(۲۴۵) جمع الجوامع للسيوطي...
490	مأخذ ومصادر.....	477	جمع الجوامع کی تالیف.....

مكاسس تحرير علامه محمد يوسف بنوري



مصنفات الحديث

لبس

الهدية والهدايا
ترقيقها

قد طالعت في مجلته
لأستاذ عهد زمان
فوجدتها خزينة خالقة
وفيا أشياء تقتضيه الحديث

أولاً القديم والثاني

مصنفات عشرة قرون
وبالأسف اني لم أفرغ في هذه الفرصة للقيام باصلاحها
الحاجة وللذم والارحوم انه اذا كان وقت طبعها ونشرها اقوم
بكل ما يقتضيه شأنه هذه المؤلفات من تحسين حياها الجميلة والله
سبانه وفي كل توفيقه وانى اقدره للاخ المؤلف الجامع الباذل جوده
صلة بخام الامتياز للتخصيص في الحديث ان اسجد له
الدرجة الاولى في النجاة بارك الله له في حياته وتوفيقه الى الخير

كتبه محمد يوسف بنوري
١٣٨٧ هـ
١٣ جادى الاخير



پیش لفظ

مولانا عبدالقیوم حقانی

الحمد لحضرة الجلالة والصلوة والسلام على خاتم الرسالة

وَجَعَلْنَا مِنَ الْمَاءِ كُلَّ شَيْءٍ حَيٍّ - پانی اس جہاں میں ایسی نعمت ہے جسے اللہ تعالیٰ نے زندہ رہنے کے لئے اپنی مخلوقات کو ودیعت کیا ہے۔ اسی سے نباتات، جمادات، حیوانات کے نظام چلتے ہیں، لیکن ایک بے نمازی آدمی بمفہوم حدیث جب مرنے لگتا ہے۔ تو اسے سمندر کا پانی کیوں نہ پلا دیا جائے اس کی پیاس نہیں بجھتی۔ گویا انسان کی عارضی بقا پانی سے ہے۔ دائمی بقا دین سے ہے۔ موسم گرما کی تپتی کڑکتی دھوپ میں چھاؤں میں رکھے ہوئے گھڑے کے پانی سے جب اپنی پیاس لوگ بجھاتے ہیں تو گاؤں کے اصحاب خدمت یعنی پانی بھر بھر کر تقسیم کرنے والوں کو ڈھیروں دعاؤں سے نوازتے ہیں۔ شہر کلاچی کے اندر ان دنوں بورنگ نہیں تھا۔

شہر کی غریب بیوہ عورتیں شہر سے باہر میلوں دور سے پانی بھر بھر کر لاتیں اور تقسیم کرتیں۔ غالباً ہفتہ یا ماہواری تنخواہ پر۔ اور اسی سے ان غرباء کی گذر بسر ہوتی، ان میں امّ استاد محمد زمان بھی تھیں (یعنی مولانا محمد زمان صاحب مدظلہ کی والدہ) اماں جان نے استاد محمد زمان کو نجم المدارس میں داخل کر دیا تھا تا کہ بیٹا بڑا ہو کر عالم بنے اور کلاچی کے لوگوں کی دائمی بقا کا سبب بنے۔ نجم المدارس کا یہی شاگرد پھر نجم المدارس میں استاد بنا اور اب تک استاد حدیث بلکہ اب پورے عالم کے خوش نصیبوں کو

حیاتِ جاوداں کی طرف گامزن کرنے کے سفر پر ہے۔

استاذی و استاذ العلماء شیخ التفسیر حضرت مولانا قاضی عبدالکریم صاحب مدظلہ

(فاضل دیوبند) ۱۲۸ اکتوبر ۲۰۰۶ء کو سفرِ عمرہ سے واپسی پر پشاور ایئر پورٹ سے جامعہ ابوہریرہ تشریف لائے تو احقر نے استاذ مکرم مولانا محمد زمان صاحب مدظلہ کی ”المصنفات“ کا کمپوز شدہ مسودہ ان کی خدمت میں دعا کے لئے پیش کیا۔ موصوف بہت خوش ہوئے ڈھیروں دعائیں دیں اور ارشاد فرمایا اللہ کو جس سے دین کی خدمت جب لینی ہوتی ہے لے لیتے ہیں۔ دیکھئے آج سے کوئی بیالیس (۴۲) سال قبل کی یہ تحریر بیالیس (۴۲) سال بعد کچھ ترمیم اور اضافہ کے ساتھ اردو قالب میں ڈھل کر منظر عام پر آرہی ہے۔ ارشاد فرمایا۔ کلاچی میں ایک معزز نجم المدارس میں تحصیل علم کے لئے داخل ہوئے تو محمد زمان ایک غریب و فقیر خادم کے طور پر اس معزز کے ساتھ بطور خدمت کے آیا جایا کرتے تھے اور ان کے ساتھ کلاس میں ان کی خدمت کے لئے بیٹھ جایا کرتے تھے۔ اللہ کریم کا انتخاب دیکھو وہ صاحب تو علم سے محروم رہے اور خادم کو اللہ نے علم کی خدمت و اشاعت کو چن لیا وہ فقیر و درویش خادم آج مدرس معلّم اور محقق مصنف بن کر اور المصنفات کا مؤلف و مرتب بن کر پورے عالم پر آشکارا ہو رہا ہے۔

مشہور عالم چار ہیں۔ عالم ارواح۔ عالم شہادت۔ عالم برزخ۔ عالم آخرت۔ عالم ارواح میں روح بغیر جسد کے ہے۔ عالم شہادت، عالم برزخ، عالم آخرت میں مع الجسد ہے۔ عالم شہادت میں روح اگر اپنے حقیقی اوصاف پر قائم رہ جائے تو عالم برزخ میں جنت کی کھڑکی کھلتی ہے۔ اور عالم آخرت میں خود جنت میں ہوگی۔ اگر اپنے اوصاف پر قائم نہ رہے تو عالم برزخ میں دوزخ کی کھڑکی کھلتی ہے اور عالم آخرت میں خود دوزخ میں ہوگی۔

روح کو اپنے اوصاف حقیقی پر قائم رکھنے کے لئے اللہ نے دین دیا ہے۔ روح اگر دین کے اس چشمے سے سیراب ہوتی رہے گی تو اپنے اوصاف پر قائم رہے گی۔ ورنہ خسر الدنیا والآخرة کا مصداق بن جائے گی۔ دین کے یہ چشمے اوپر سے نازل ہوئے جسے جبریل امین لائے۔ اس کا نام

قرآن ہے اور جو قلب محمد پر براہ راست القا کئے گئے اسے حدیثِ رحمۃ اللعالمین کہا گیا۔ یوں سمجھئے قرآن سورج ہے تو حدیث آنکھ ہے۔ یعنی ہر وہ فعل یا قول جو رسول اللہ ﷺ نے کیا ہے یا کہا ہے وہ حدیثِ رسولِ متبوع ہے۔ ورنہ بصورت دیگر حدیثِ موضوع ہے۔ احادیثِ رسولِ متبوع کا حصول قرآن کے علم کے حصول کی طرح ضروری ہے۔ یعنی قرآن مع الحدیث روح مع الجسد کی طرح لازم و ملزوم ہیں۔

بایں وجہ استاد محمد زمان صاحب نجم المدارس سے دورہ حدیث کے لئے دارالعلوم حقانیہ تشریف لائے۔ دستارِ فضیلت سے بہرہ ور ہو کر ابھی نجم المدارس واپس گئے ہی تھے۔ کہ محدث العصر حضرت مولانا محمد یوسف بنوریؒ نے حدیث میں تخصص (پی۔ ایچ۔ ڈی) کے لئے بنوری ٹاؤن کے جامعۃ العلوم الاسلامیہ میں بلوالیا (جس کی تفصیل استاذ محمد زمان کی حال ہی میں شائع ہونے والی کتاب ”فتنہ انکار حدیث“ میں آگئی ہے) یہاں آپ محدث العصر حضرت بنوریؒ کے ہاں درجہ تخصص فی الحدیث میں داخل ہوئے اور الحمد للہ دو سال کے بعد ”المصنّفات فی الحدیث“ کے موضوع پر یہ عظیم علمی اور تاریخی مقالہ تحریر فرمایا، جس کے متعلق حضرت محدث العصر مولانا محمد یوسف بنوریؒ فرمایا کرتے تھے کہ

”حدیث کی کتابوں کا تفصیلی تعارف تو اپنی جگہ شائقین اتنی ڈھیر ساری حدیث کی کتابوں کے نام بھی پڑھ لیں تو یہ بھی ایک سعادت ہے“

مصنّفات فی الحدیث کے موضوع پر یہ عظیم تاریخی و تحقیقی شاہکار ڈیڑھ صد مختلف کتب (عربی فارسی اردو) سے مرتب کیا گیا ہے۔ میری ناقص معلومات کی حد تک ۱۰۰۰ھ تک کی اکثر مصنّفات حدیثیہ کا یکجا تذکرہ اس تفصیل و ترتیب سے اردو میں اس وقت تک میری نظر سے نہیں گزرا۔

تخصص کے دورانیے کے دوران جو لکھا وہ فتنہ انکار حدیث کے نام سے طبع ہوا، جسے شائع کرنے کی سعادت بھی کاتب الحروف اور القاسم اکیڈمی کے حصے میں آئی۔ دیکھنے کی چیز تو یہ ”المصنّفات“ ہے جو آپ کے ہاتھوں گردش کناں ہے۔ یہ کتاب انتہائی جامع ہے اس میں ایک ہزار

سال کے اکثر علمائے حدیث کی تصنیفات کا تذکرہ خیر ہے۔

الحمد للہ یہ سعادت میرے استاذ مکرم، محققِ دوراں، عالمِ کبیر، صوفی باعمل، اہلِ دل و سالارِ دل، سادہ زندگی کے پیکر، علمی زندگی کے خوگر، مدرسِ دوراں استاذِ محمد زمان کے حصے میں آئی تھی۔ میری خوشی دیدنی ہے۔ جو اپنی بیاسی (۸۲) کتب چھاپنے پر اتنی نہیں ہوئی جتنی اس کتاب کو شائع کرنے پر ہوئی ہے۔ اور عجیب ترین بات یہ کہ نجم المدارس کے زمانہء طالب علمی (چار سال) میں کسی موقع پر استاذِ مکرم میری کسی طالبِ علمانہ ادا پر اتنے خوش ہوئے تھے کہ اپنے ہاتھوں کا لکھا ہوا ”المصنفات“ کا اصل نسخہ (مسودہ) مجھے بطور انعام عطا فرمایا جو آپ نے اپنی قلم سے لکھا تھا اور بنوری ٹاؤن کے اساتذہ حدیث نے اس کی اصلاح فرمائی تھی۔ یہ ایک تاریخی یادداشت تھی، ایک عظیم تبرک تھا۔ نہ جانے استاذِ مکرم میری کس ادا سے خوش ہوئے کہ مجھے بطور تحفہ و انعام کے یہ عظیم تاریخی تبرک اور اپنی قلم یادداشت عطا فرمائی۔ وہی نسخہ تب سے اب تک میرے پاس محفوظ تھا۔

پھر جامعہ ابوہریرہ کے کتب خانے میں میں نے اپنی تمام ذاتی کتب کی طرح اسے بھی جمع کرادیا اور اب جب حضرت سے ”المصنفات“ کے اردو ترجمہ کے لئے درخواست کی تو موصوف سے چونکہ اپنے نسخے کا آخری حصہ (دیمک خوردہ ہونے کی وجہ سے) ضائع ہو چکا تھا کام آیا آج سے کوئی تیس سال قبل جو نسخہ مجھے قدرت کے تکوینی ہاتھوں نے دلویا تھا، غالباً اس میں بھی مجھے جیسے حقیر و نااہل کے ہاتھوں اس کی حفاظت کرانی مقصود تھی۔

احادیثِ سید الاولین والآخرین کے جامع سیدنا ابوہریرہؓ ہیں۔ آپ ۸ ہجری کو ایمان لائے اور حضور ﷺ کے دامن لطف و کرم، جو دو سخا کے سائبان تلے جاگزیں ہوئے۔ اللہ تعالیٰ نے احادیث کے اول و آخر کے ذخیرے سینہء سیدنا ابوہریرہ میں جمع فرمادئے اور یہ سعادت سیدنا ابوہریرہ کے حصے میں آئی۔ پھر ان کے اور دیگر صحابہ کرامؓ کے جمع کردہ ذخیرے چودہ صدیوں میں جن قدسی صفاتِ محدثین نے جمع فرمائے۔

استاذِ محمد زمان نے عالم دنیا کے اخیر اور قیامت کے قریب یا عالم شہادت کے اخیر اور عالم

83974

83974

آخرت کے قریب ان میں سے اکثر قدسی صفات محدثین، مصنفین کو ”المصنّفات“ میں جمع فرما دیا۔ ان کی مساعی کو مبرہن کر دیا۔ ان کے حالاتِ زندگی کو معتبر کر دیا الحمد للہ اس کتاب کو شائع کرنے کی سعادت بھی جامعہ ابوہریرہ کے حصے میں آئی۔

روح کو اس کے اوصاف پر قائم رکھنے کا یہ عمل جب تک انسان اس عالم شہادت میں ہے جاری رہے گا۔ ہر سوتشلیک کے سائے منڈلا رہے تھے۔ قرآن کی تشریحات (احادیث) کے چشمہ صافی پر واضعین موضوعات کی ذریت معنوی کی طرف سے طنز و استہزاء کے پتھر شیشے کے گھروں میں بیٹھ کر پھینکے جا رہے تھے۔ چٹائی پر بیٹھنے والے استاد محمد زمان نے ان پتھروں کو اپنا گریباں چاک کر کے اپنے چٹان سینے پر روک کر، ایک طرف ان پتھروں کو ریزہ ریزہ کر دیا۔ اور دوسری طرف احادیث کے چشمہ صافی سے روح کو اس کے اوصاف پر قائم رکھنے کا سامان فراہم کر دیا۔ تاکہ انسان آخرت کی فوز و فلاح سے ہمکنار ہو سکے۔

مبارک باد کے مستحق ہیں القاسم اکیڈمی کے کارکنان خصوصاً کمپوزر عزیز مکرّم مولوی گل رحمن سلمہ المنان، جنہوں نے اپنی شبانہ روز کی کاوشوں سے ”المصنّفات“ کے کام کو نہایت ہی سلیقہ، حسن ترتیب، عقلمندی اور سرعت سے پایہ تکمیل تک پہنچنے میں مدد کی۔ اللہ پاک ان کی زندگی میں برکت دے ”المصنّفات“ کی کمپوزنگ کی طرح جامعہ ابوہریرہ کے اکاؤنٹس، نظامت اور میری ذاتی کاموں کی ترتیب و تشکیل میں ان کا بنیادی کردار ہے۔

دلی دعا ہے کہ باری تعالیٰ ان خدمات کے بدلے انہیں اپنی عظمتِ شان ہی کے شایانِ شان اجرِ عظیم سے نوازے۔

القاسم اکیڈمی اپنی زندگی کے ۹ سال پورے کر چکی ہے۔ اب تک مجھ گناہ گار کی بیاسی (۸۲) کتب کا منظر عام پر آنا اسی کے مرہونِ منت ہے۔ اس کی مطبوعات حریم شریفین کی لائبریریوں تک جا پہنچی۔ اپنے ملک کے لوگ تو اس کے نام سے آشنا ہیں۔ پاکستان سے باہر بھی اپنا مقام بنا چکی ہے اس لئے کہ القاسم اکیڈمی خالص علم کی ترویج و اشاعت کا دوسرا نام ہے۔ اسی کے زیر

اہتمام ماہنامہ القاسم پوری دنیا میں پہنچ رہا ہے۔ جس کی خصوصی اشاعتوں نے پوری دنیا میں اکابر کے علمی اور سوانحی خاکوں کو متعارف کرایا ہے۔

القاسم اکیڈمی اپنے فنڈز اپنی مطبوعہ کتب کی سرکولیشن سے بناتی ہے۔ اس پر اللہ جل شانہ نے برکت کا ہاتھ رکھا ہوا ہے۔ اس کی مطبوعہ کتب کے کئی کئی ایڈیشن شائع ہو چکے ہیں۔ اس میں میرے اکابر اساتذہ و مشائخ کی طرح میرے عظیم محسن و مربی استاذ مولانا محمد زمان مدظلہ العالی کی شفقت ہے مہربانی ہے، عنایت ہے اور مخلصانہ دعائیں ہیں۔ کہ آنجناب نے ”المصنفات“ جیسی ضخیم کتاب (کہ جو ایک ہزار سال کے محدثین کی زندگیوں کا مستند ذخیرہ ہے) کو طبع کرنے کا شرف القاسم اکیڈمی کو بخشا، اللہ تعالیٰ کالا کھ لاکھ شکر ہے اس کا احسان ہے کہ اس نے اکیڈمی کو سرخرو کیا یہ اس مالک کا کرم ہے۔

بقول حبیب نقشبندی

دیا ہے جس نے نخل آرزو کو دہر میں پانی

جہاں کی پرورش اس کی ربوبیت میں مضمحل ہے

وَجَعَلْنَا مِنَ الْمَاءِ كُلَّ شَيْءٍ حَيًّا .

عبدالقیوم حقانی

سرپرست القاسم اکیڈمی جامعہ ابوہریرہ نوشہرہ سرحد

۲۷ رمضان المبارک ۱۴۲۷ھ ، 20 اکتوبر 2006ھ

تبرک و تاثر

استاذ العلماء شیخ التفسیر حضرت مولانا قاضی عبدالکریم صاحب دامت برکاتہم

فاضل دیوبند بانی و مہتمم مدرسہ عربیہ نجم المدارس کلاچی

قابل احترام عزیزم مولانا عبدالقیوم حقانی سلمکم اللہ تعالیٰ

مزاج شریف

بِسْمِ اللّٰهِ الرَّحْمٰنِ الرَّحِیْمِ وَرَحْمَةُ اللّٰهِ وَبَرَکَاتُہَا!

عزیز القدر محترم مولوی محمد زمان سلمہ جو اپنے محبوب ادارہ مدرسہ نجم المدارس کلاچی کے تقریباً چہل (۴۰) سالہ علمی اور عملی مخلص رفیق ہیں معلوم ہوا ہے کہ آپ ان کے ایک اہم علمی عربی مقالہ المصنّفات فی الحدیث کا اردو ترجمہ جو تقریباً پانچ سو (۵۰۰) صفحات پر پھیلا ہوا ہے۔ القاسم اکیڈمی کی طرف سے شائع کرنے کا ارادہ رکھتے ہیں۔ بہت خوشی ہوئی مبارک صد مبارک ہو۔ اللہ تعالیٰ کتب حدیث اور ان کے مصنفین کرام کے مبارک حالات کا فیض عام تعلیم یافتہ دین دوست اردو خوان حضرات تک پہنچانے میں اگر آپ کو توفیق عطا فرماویں تو آپ اللہ تعالیٰ کی اس نعمت کا ہزار ہزار شکر کریں۔ خداوند کریم مقالہ کے مولف کے ساتھ ساتھ آپ اور ہم سب خدام نجم المدارس کو ان برکات میں شریک فرماویں آمین۔

ولیس علی اللہ بمستکبر ان یجمع العالم فی واحد

یعنی اللہ تعالیٰ کی رحمت عامہ اور کاملہ کے سامنے یہ بات کوئی مشکل نہیں۔ کیونکہ

رحمت حق بہا۔ نمی جوید بلکہ رحمت حق بہانہ می خواہد

آپ غالباً یہ تیسری بار ہے کہ اس ناکارہ سے اس مقالہ کے متعلق اپنی رائے اور کچھ تبصرہ لکھ کر ناظرین کو بہ غور پڑھنے اور اس سے مکمل فائدہ اٹھانے کی ترغیب دینے کا کہہ رہے ہیں۔

(۱) میرے محترم! آپ کو شاید یہ معلوم نہ ہو کہ ضغیم اسلام آبروئے علماء پاکستان

حضرت مولانا محمد یوسف صاحب بنوری قدس سرہ نے ۱۳۸۴ھ/۱۹۶۴ء میں جب پہلی بار اپنے عظیم

الشان مدرسہ ”جامعۃ العلوم الاسلامیہ“ بنوری ٹاؤن کراچی میں درجہ تخصص فی الحدیث کی بنیاد رکھنی

چاہی اور پورے پاکستان سے صرف چھ (۶) طلباء کو داخلہ دینے کا پروگرام بنایا۔ تین مغربی پاکستان

سے اور تین ہی مشرقی پاکستان سے اور ملک کے سینکڑوں سے زیادہ دورہ حدیث شریف سے فارغ

ہونے والے طلباء کرام کے سالانہ امتحان کے پرچے ملاحظہ فرما کر ان چھ کا انتخاب فرمایا۔ اور یہ بھی یاد

رہے کہ اس وقت تک اس ناکارہ کو حضرت بنوری رحمۃ اللہ علیہ کی زیارت بھی نصیب نہیں ہوئی تھی۔ اور

نہ ہی آپ (حضرت بنوری) نے غالباً اس گنام کا نام سنا ہوگا۔ زیادہ سے زیادہ شاید نجم المدارس کا نام

سنا ہو کہ اچانک حضرت قدس سرہ کا گرامی نامہ پہنچا آپ نے تحریر فرمایا کہ آپ کے نجم المدارس کے

ایک طالب علم مولوی محمد زمان نامی کے کتب حدیث شریف کے پرچے میں نے پڑھے۔ جنہوں نے

دارالعلوم حقانیہ اکوڑہ خٹک میں دورہ حدیث شریف پڑھا ہے۔ مغربی پاکستان سے جن تین طلباء کا درجہ

تخصص فی الحدیث کے لئے میں نے انتخاب کیا ان میں آپ کے مدرسہ کے اس طالب علم کا نام بھی

شامل ہے مجھے خوشی ہوگی اگر آپ اس کو دو سال کے لئے یہاں بھیج دیں۔ ہم عام طلباء مدرسہ کے قیام

و طعام کے ساتھ ان کو غالباً چالیس روپیہ وظیفہ بھی ماہانہ پیش کرتے رہیں گے۔

جس مقالہ کے لکھنے والے کی استعداد حضرت بنوری رحمۃ اللہ جیسے نقاد اور بالغ

النظر عالم دین کی نظر میں یہ ہے کہ سینکڑوں فارغ شدہ علماء دین میں اسے تخصص فی الحدیث کے لئے

نہ صرف پسند کرتے ہیں بلکہ خود ہی اسے طلب فرماتے ہیں۔

تو اس پر بغیر اس کے کیا کہا جاسکتا ہے کہ تیرے چھانے ہوئے کو کیا چھاننا ہے

(۲) اسی مضمون کا ایک حصہ فتنہ انکار حدیث سے متعلق کسی زائع کے ایک سوال کا جواب اسی مقالہ کے لئے منتخب کردہ مولوی محمد زمان سلمہ نے لکھا ہے اور جو خود آپ کے حوالہ سے کہ ماہنامہ الحق اکوڑہ خٹک اور ماہنامہ الصدیق ملتان میں شائع کر دیا گیا ہے۔ ان عادل شاہدان کی شہادت کے بعد مزید شہادت کی کیا ضرورت ہے۔ وہی مقالے ”فتنہ انکار حدیث“ کے عنوان سے اب القاسم اکیڈمی نے علیحدہ کتابی صورت میں شائع کر دیئے ہیں۔

(۳) خود حضرت بنوری مرحوم و مغفور نے بیانات ہی کے انہیں سالوں کے کسی شمارہ میں کچھ اس قسم کے الفاظ میں تحریر فرمایا تھا کہ

”جب یہ مقالات کسی وقت بھی اشاعت پذیر ہوئے تو علوم دینیہ کے قدر دان علماء کو پتہ چلے گا۔

کہ مدرسہ اسلامیہ بنوری ٹاؤن کراچی نے کس شان سے ان کی تربیت کی ہے۔“

بہر حال ان شواہد کے بعد میرے جیسے طالب علم کا کچھ لکھنا ان حضرات کا منہ چڑانا ہے۔ کیا

پدی اور کیا پدی کا شور با۔ ٹھیک ہے میں نے اس مقالہ اور اس کے اردو ترجمہ کا پورا مطالعہ نہیں کیا جس کی وجہ اپنی ناکارگی کے ساتھ ساتھ ضعیف الگیزی تدریس و افتاء اور اہتمام کے مشاغل بھی ہیں لیکن عنوانات اور بعض بعض مقامات کا سرسری مطالعہ کے ساتھ شواہد بالا کی وجہ سے دلی خواہش ہے کہ خدا کرے جلد از جلد میں اس سے استفادہ کے لئے کوئی فرصت نکال سکوں۔

دعا ہے کہ اللہ تعالیٰ موصوف صاحب مقالہ کو اس کے شر (غرور علم) سے محفوظ رکھے آمین۔

ناکارہ عبدالکریم غفرلہ و والدیہ

۷ ذی قعدہ ۱۴۲۷ھ بمطابق 29.11.2006

تقریظ

حضرت مولانا مفتی محمد انور شاہ مہتمم جامعہ الباقیات الصالحات لکی مروت
وسابق ناظم وفاق المدارس العربیہ ملتان پاکستان

نحمدہ ونصلی علی رسولہ الکریم اما بعد

نبی اکرم ﷺ کا کردار نبوت سے قبل بھی قابل ستائش، قابل رشک اور قابل تقلید تھا۔ اسی بے داغ
زندگی کو رب العالمین نے نبوت کی دلیل بنا کر قرآن میں ذکر کیا ہے فرمایا فقد لبثت فیکم عمراً من قبلہ
أفلا تعقلون (یونس)

یعنی آج تک تم نے مجھے صادق و امین، شریف و عقیف، اخلاق عالیہ اور عصمت کاملہ کا مرقع سمجھا۔
کیا اب یہ ممکن ہے کہ میں گمراہ اور گمراہ کن ہو جاؤں۔ قرآنی استدلال کو ایک مسلمان کی نظر سے دیکھا جائے۔ تو
یہ کہنا بے جا نہ ہوگا کہ نبی اکرم ﷺ کی نبوت کے بعد کی زندگی ما قبل النبوت سے زیادہ اہم ہونے کے سبب
قابل ذکر اور قابل لحاظ ہے اور کوئی بھی عقل کا مالک یہ جرات نہیں کر سکتا کہ آپ کی حیات طیبہ اور قول و فعل کو
درخور اعتناء نہ سمجھتے ہوئے اسے مدار شریعت نہ بنایا جائے۔ یہی وجہ ہے کہ باسٹنائے ایک بد بخت طائفہ آج
تک کسی بھی اسلامی فرقے نے حدیث کی اہمیت سے انکار کیا ہے نہ اس کی حجت پر انگشت برداری کی ہے۔

محدث جلیل، استاذ العلماء حضرت مولانا محمد زمان صاحب زید مجدہم کا تعلق عصر حاضر کے ان جید علماء میں سے
ہے۔ جن کا حدیث سے دیرینہ شغف رہا ہے۔ مولانا قاضی عبدالکریم مدظلہم کی مصاحبت نے ان کے علم،
تقویٰ اور مجاہدانہ صلاحیتوں کو مزید جلا بخشی ہے۔ اسلامی علوم کی تدریس و اشاعت کا مشغلہ اپنائے ہوئے ہیں

زیر نظر کتاب کی تالیف کا سبب بھی منکرین کے خلاف جذبہ جہاد ہی ہے۔ منکرین حدیث کے ملحد طبقہ نے سراٹھایا۔ تو حضرت علامہ بنوریؒ کی بیدار نظر نے ان کی دجل و تلبیس کو تاڑ کر ان کا پردہ چاک کرنے کے لئے اپنے جامعہ میں جید علماء کو تربیت دینے کا فیصلہ کیا۔ باصلاحیت علماء کا انتخاب کرتے ہوئے ان کی نظر مولانا موصوف پر بھی پڑی۔ اور ان کی خدمات کو مجاہدانہ سبج پر لگانے کی خاطر ان کو تخصص فی علوم الحدیث کے لئے منتخب فرمایا۔ زیر نظر کتاب کا عربی مواد انہی دنوں میں تخصص کے موقع پر تیار کیا گیا تھا۔ مؤلف موصوف نے محدثین عظام کی مساعی کو اجاگر کرنے کی کوشش کی ہے۔ اور اللہ تعالیٰ کے فضل سے وہ بہت حد تک ان کا حق ادا کرنے میں کامیاب ہو چکے ہیں۔ ایک خاص بات جو اس کتاب کے دیکھنے سے محسوس ہوتی ہے یہ ہے کہ بظاہر احادیث کے حوالے سے صحاح ستہ کی شہرت نے عوام کو ایک غلط تصور دیا ہے۔ حتیٰ کہ وہ صحاح ستہ کے مؤلفین کو گویا ”خالق حدیث“ سمجھے لیتے ہیں۔ حالانکہ حفاظت حدیث کے سلسلہ میں ان حضرات کے شیوخ و اساتذہ کا مقام اور کردار بہت زیادہ اہم ہے۔ اللہ تعالیٰ جزائے خیر دے فاضل مؤلف نے ان سابقین کا حق ادا کرتے ہوئے کتاب میں ان کا ذکر کیا اس کتاب کا معتد بہ حصہ ان فقہاء محدثین کے کارناموں پر مشتمل ہے جن کو صرف فقہاء کی نظر سے دیکھا جاتا ہے اور علم حدیث کے طالب علم ان کے تلامذہ اور تلامذہ کے تلامذہ کا ذکر تو کرتے ہیں لیکن ان جلیل القدر محدثین کو وہ احادیث سے لا تعلق سمجھ لیتے ہیں۔ کتاب کی جامعیت کو دیکھتے ہوئے باسانی کہا جاسکتا ہے کہ کتاب بیک وقت طلبہ حدیث، محدثین بلکہ ان تمام حضرات کے لئے ایک خزانہ ثابت ہوگا جن کے خیال میں احادیث کی تھوڑی بہت اہمیت ہے۔ اور جو تلاشِ نبویہ ساتھ عشق کو اپنے دل میں جگہ دیکر حبِ نبوی اور حبِ سنت کو سرمایہ، نجات گردانتے ہیں۔ ناسپاسی تو ان کی کتاب کی ترتیب و تکمیل میں معاونین کا تذکرہ نہ کریں اللہ تعالیٰ ان تمام احباب کو جزائے خیر عطا فرمائے جنہوں نے اس سلسلہ میں کسی قسم کا بھی تعاون کیا ہے۔ خصوصاً مولانا عبدالقیوم حقانی صاحب زید مجدہم (مہتمم جامعہ ابوہریرہ خالق آباد نوشہرہ) بہت زیادہ شکرے کے مستحق ہیں۔ جن کی خصوصی توجہ سے کتاب کی طباعت کا سلسلہ جاری ہوا۔ اللہ تعالیٰ ان کے ادارے اور اس کے تمام متعلقین کو مزید خدمات باللہیت اور اپنی درگاہ میں قبولیت سے نوازے آمین۔

عرضِ مؤلف

بِسْمِ اللّٰهِ الرَّحْمٰنِ الرَّحِیْمِ

الْحَمْدُ لِلّٰهِ حَمْدًا كَمَا يَلِیْقُ بِشَانِهِ وَالصَّلٰوةُ وَالسَّلَامُ عَلٰی النَّبِیِّ الْاُمِّیِّ وَآلِهِ وَاصْحَابِهِ وَاتَّبَاعِهِ

اسلامی تاریخ گواہ ہے کہ قرونِ اولیٰ میں دین اور احکامِ الہی کو فخر سمجھا جاتا تھا۔ رفتہ رفتہ اتباعِ سنت میں سستی آگئی اور پھر شعائرِ دین تک کو چھٹی دی گئی لیکن بایں ہمہ مسلمانوں میں دین کی اہمیت اور احکام کی صداقت اور افادیت غیر مشکوک تھی۔ شومئی قسمت سے آج ہم ایک ایسے دور سے گزر رہے ہیں کہ الحاد و زندقہ کے طوفان نے عوام کے دینی اقدار کو خس و خاشاک کی طرح بہا دیا ہے۔ بلکہ اس امت کے بزعیم خود دانشور حضرات اپنے مراکزِ علم سے بدظن ہو کر علم کی بھیک کافروں کے ہاں مانگ رہے ہیں۔ اسی وجہ سے مسلمان اپنے دانشکدوں میں خود اپنے دین سے بدظن ہو رہے ہیں اور یقین و ایمان کی جگہ شکوک و شبہات سیکھ اور سکھا رہے ہیں۔

حتیٰ کہ دینِ حنیف کو بچانا مشکل ہوتا جاتا ہے آج مستشرقین یورپ اور ان کے ہمنواؤں نے دینِ دشمنی کے تحت احکامِ دین میں غتر بودی کو اپنا فریضہ سمجھ کر اپنے مزعوماتِ باطلہ کو تحقیق (ریسرچ) کے خوبصورت اور جاذب عنوانات سے آراستہ کر دیا ہے اور جدید تعلیم یافتہ طبقہ کو بہکانے کی کوشش میں مصروف ہیں۔ ادھر یہ سادہ لوح ان مزعومات اور خیالاتِ باطلہ کو اپنے نفسانی خواہشات کے عین مطابق پانے کی وجہ سے انہیں دادِ تحقیق کی دم لگا کر آسمان پر چڑھا دیتے ہیں۔

محترم قارئین! یہ ایک ایسی سازش اور ایسا علمی فتنہ ہے جس کے سبب کبھی تو تاریخ سے بے خبری کا ثبوت دیتے ہوئے احادیث غیر مرتب ہونے کی آڑ میں انکار حدیث کر لیتے ہیں اور کبھی تجدید دین کی خاطر متنبتی (جھوٹے نبی) کی ضرورت محسوس کرتے ہوئے کسی ایک کو نبی فرض کر لیتے ہیں تو کبھی زمانہ کے تقاضوں اور ماحول سے متاثر ہو کر احکام دین کو توڑ مروڑ کر پیش کرتے ہیں اور ان کی علل و غایات کے ابدی کہنے میں شرم و حیا محسوس نہیں کرتے۔ دنیا میں عادت اللہ یہ رہی ہے کہ وہ اپنی مخلوق کے رشد و ہدایت کے لئے ہر زمانہ میں انبیاء کرام بھیجتے رہے۔

اگر ایک نبی کے وصال کے بعد دنیا میں طاغوتی قوتوں کا پیدا کردہ فساد و الحماذیر پکڑ لیتا تو اس کو ملیا میٹ کرنے کے لئے پھر اللہ تعالیٰ اپنے ایک ایسے برگزیدہ بندے کا انتخاب فرما دیتے جو اس کام کو پورا کرنے کی کما حقہ صلاحیت سے مزین ہوتا تھا۔ یہی سلسلہ جاری رہا حتیٰ کہ ہمارے آقا نے نامدار فخر موجودات سردار دو عالم محمد رسول اللہ ﷺ ایک ایسے زمانہ میں مبعوث ہوئے جب ساری دنیا کفر کی مدموم و مسموم فضا سے لبریز تھی۔ اللہ تعالیٰ نے ایک ایسی شخصیت کا انتخاب فرمایا جس کی وجہ سے اللہ تعالیٰ نے سارے عالم کو اپنے دین سے آپ کے ذریعہ تاقیامت روشناس ہونے کا موقع دیا اور اطراف و اکناف سے لوگ اسلام میں جوق در جوق آنے لگے۔

اور جب آپ کے مبعوث ہونے کی غرض بوجہ اتم تکمیل کو پہنچی تو اللہ تعالیٰ نے سورہ نصر میں حضور ﷺ کے وصال کی طرف اشارہ کرتے ہوئے اپنے حبیب کو اس دار فانی سے دار جاودانی کی طرف بلایا اور چونکہ ہر مسلمان کا یہی عقیدہ ہے کہ حضور ﷺ خاتم النبیین ہیں آپ کے بعد کسی نبی کا آنا تو کیا؟ ماننا بھی کفر ہے۔

اس لئے حضور ﷺ کے وصال کے بعد آپ کے خلفاء نے اس اہم کام کو احسن طریقہ سے سرانجام دیا۔ اللہ تعالیٰ نے صحابہ کے بعد تابعین اور پھر ہر زمانہ میں اللہ تعالیٰ نے ایسے علماء امت اور مجددین پیدا فرمائے جنہوں نے علوم نبوت اور تشریح اسلامی کے پہنچانے میں کسی قسم کا تساہل نہیں کیا اور آج بھی ضرورت اس امر کی ہے کہ علوم اسلامیہ کی حفاظت اور ان کو عوام الناس تک صحیح طریقہ

سے پہنچانے کے لئے ایسے جید اور محقق علماء تیار کیے جائیں جو محرفین اور نام نہاد محققین کی تلبیس کا پردہ چاک کر کے اپنا دینی ملی اور قومی و ملکی فریضہ سرانجام دینے میں کسی قسم کی کسر روانہ سمجھیں۔

چنانچہ اس اہم مقصد کو پورا کرنے کے لئے وقت کے مشہور محدث حضرت علامہ مولانا محمد یوسف بنوری مدظلہ مہتمم جامعۃ العلوم الاسلامیہ بنوری ٹاؤن کراچی نے جامعۃ العلوم الاسلامیہ کے مشہور استاد حدیث اور وفاق المدارس العربیہ پاکستان کے ناظم اعلیٰ حضرت مولانا محمد ادریس صاحب میرٹھی کے زیر نگرانی ۱۳۸۳ھ/۱۹۶۳ء کے اواخر میں تخصص فی علوم الحدیث کے شعبے کی داغ بیل ڈالی جس کی غرض و غایت کی تفصیل ان کے مطبوعہ ”اغراض و مقاصد“ میں ملاحظہ کی جاسکتی ہے۔

ایک بڑی اور اہم غرض جس پر انتہائی زور دیا جاتا تھا وہ یہ تھا کہ فضلاء تخصص اپنے دو سالہ کورس میں شب و روز مصروف رہ کر تحریر و تقریر کا ایسا ملکہ پیدا کریں جس سے وہ مستشرقین وقت کے نئے نئے فتنوں کی روک تھام میں کسی قسم کی جھجک محسوس نہ کریں۔

چنانچہ اس مقصد کے لئے استاد تخصص کے زیر نگرانی مختلف موضوعات پر اہم اور پر مغز مقالے لکھے جاتے رہے جن میں اکثر ۱۳۸۳ھ/۱۹۶۳ء میں پاک و ہند کے مختلف رسائل میں شائع بھی ہو چکے ہیں۔ خود راقم الحروف کے دو مضمون الصدیق ملتان اور الحق اکوڑہ خٹک میں مختلف اقساط میں شائع ہو چکے ہیں بلکہ الصدیق نے تو بعنوان ”ایک بے بنیاد الزام اور اس کا ازالہ“ اس مضمون کو ایک پمفلٹ کی شکل میں علیحدہ بھی شائع کر دیا اور اب ان برسوں ضمایین کو القاسم اکیڈمی خالق آباد نوشہرہ نے ”فتنہ انکار حدیث“ کے عنوان سے خوبصورت کتابی شکل میں شائع کر دیا۔

نیز ان تحریری مقالات کے علاوہ مجوزہ نصاب کتب کا عمیق مطالعہ کر کے سالانہ تین امتحانوں میں شریک ہونے کے لئے مکمل تیاری کرنا بھی ضروری تھا۔ چنانچہ درجہ تخصص فی علوم الحدیث کے ان دو سالوں کے امتحانی سوالات بھی ماہنامہ بینات میں بمعہ حاصل کردہ نمبرات شائع ہوتے رہے۔ اسی طرح دو سالہ کورس کے آخری مہینوں میں استاد تخصص نے فضلاء تخصص کو مختلف عنوانات تجویز کر کے اپنی دو سالہ کاوش کے اظہار کے لئے مقالہ لکھنے کی تاکید فرمائی۔

چنانچہ جنگ ستمبر ۱۹۶۵ء کے بلیک آؤٹ اور ہنگامی حالات کے نازک مراحل کے دوران فضلاء نے اپنے مجوزہ مقالوں کو ترتیب دیکر اوائل رجب المرجب ۱۳۸۵ھ میں استاد تخصص کے حوالہ کر دیے۔ احقر نے بھی ”الکتب الملونة فی الحدیث وخصائصها واصنافها“ کے عنوان سے عربی زبان میں بڑے سائز کے ڈیڑھ سو (۱۵۰) صفحات کا طویل مقالہ پیش کیا جس کے نتیجے میں بندہ کو درجہ اولیٰ کی سند بھی عطا فرمائی گئی والحمد للہ علیٰ ذلک۔

بلکہ تحدیث بالنعمة کے طور پر عرض کر دوں کہ علامہ انور شاہ کشمیریؒ کے جانشین حضرت علامہ الاستاذ مولانا محمد یوسف البنوریؒ مقالہ کے آخری صفحہ پر بارہ سطروں کی طویل عربی عبارت (افسوس کہ اس کے ابتدائی چند سطور کچھ دیمک خوردہ ہو گئیں) میں مقالہ کی تعریف و توصیف کرتے ہوئے آخر میں یہ لکھتے ہیں کہ وانی اقلع للاح المؤلف الجامع الباذل جہدہ صلۃ نجاح الامتحان للتخصص فی الحدیث ان اسجل له الدرجة الاولى فی النجاح بارک اللہ له فی حیاته وتوفیقه الی الخیر

کتبہ محمد یوسف البنوری عفا اللہ عنہ

۱۳ جمادی الاخریٰ ۱۳۸۷ھ

نوٹ! چونکہ فضلاء تخصص سے یہ تحریری عہد لیا گیا تھا کہ مقالہ جات جامعہ کی ملکیت ہوں گے اور مقالہ نگار بلا اجازت اس کے شائع کرنے کے مجاز نہیں ہوں گے۔ اور ہر مقالہ کی دو کاپیاں دفتر میں داخل کر دی گئیں۔ چنانچہ ۱۳۸۷ھ میں ہر ایک فاضل کو ایک کاپی مثبت شدہ تائیدی کلمات کے ساتھ بھیج دی گئی۔ کچھ عرصہ کے بعد جب رفیق محترم حضرت مولانا حبیب اللہ مختار شہیدؒ کا مقالہ جب کتابی شکل میں شائع ہوا۔ تو حضرت الاستاذ مولانا محمد ادریس میرٹھی مدظلہ سے رابطہ ہونے پر آپ نے ارشاد فرمایا کہ اگر اردو خواں طبقہ کے لئے مقالہ کا ترجمہ و تلخیص پیش کر دیں تو بہتر ہوگا۔ (کیونکہ اصل مقالہ عربی میں تھا)

نیز برادر محترم عزیز القدر مولانا عبدالقیوم حقانی کی تجویز و تحریک اور والہانہ اصرار و محبت نے ترجمہ کے لئے باطنی داعیوں کو آمادہ کر دیا۔ عزیز القدر مولوی گل رحمن ناظم دفتر القاسم اکیڈمی میرے حسب توفیق تھوڑے تھوڑے ترجمہ کو فوراً کمپوزنگ کر کے میرے کھوئے اور سوائے ہوئے جذبات کو

جلا بخشی۔

چنانچہ رقم الحروف بھی تو کلا علی اللہ استاد تخصص کی اجازت اور مولانا عبدالقیوم حقانی کے اصرار و محبت اور مولوی گل رحمن کی کمپوزنگ کی صورت میں عملی جدوجہد سے اپنے مقالہ کا ترجمہ و تلخیص پیش کرنے کی سعادت حاصل کر رہا ہوں۔

گر قبول افتدز ہے عز و شرف

محمد زمان کلاچوی عنہ

استاذ مدرسہ عربیہ نجم المدارس کلاچی

علم اور علماء کی فضیلت

چونکہ راقم الحروف کے مقالے کا تعلق علم حدیث میں مدوّن کتابوں سے ہے جن کی تدوین کا کارنامہ علماء ربانیین نے بڑی قربانیاں دیکر سرانجام دیا تھا اور حق فراموشی ہوگی اگر علماء اور خصوصاً محدثین کرام کی فضیلت کا تذکرہ نہ ہو۔ اسلئے کتاب کی ابتداء علم اور علماء کی فضیلت سے کر رہا ہوں۔ چنانچہ علماء کی امتیازی شان کے حق میں قرآن مجید نے غیر مبہم اعلان بڑے دقیق طریقے سے کچھ یوں کیا ہے۔

هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ. (سورہ زمر آیت ۹)

(ترجمہ : بتائیے! کیا عالم اور جاہل برابر ہو سکتے ہیں (یعنی ہرگز نہیں)

اسی طرح اللہ تعالیٰ نے دین کی اہمیت جتلانے کے لئے ایک دوسری جگہ اپنے پیارے حبیبؐ کو علم دین کی زیادتی کی دعا کا حکم ان الفاظ میں صادر فرمایا کہ

وَقُلْ رَبِّ زِدْنِي عِلْمًا. ترجمہ! کہہ دیجیے! اے اللہ میرے علم میں زیادتی عنایت فرما۔

اگرچہ ہر ایمان والا اللہ تعالیٰ کو پیارا، ذی شان اور صاحب رتبہ ہے لیکن پھر بھی ان میں سے اہل علم (علماء) کی شان اور عظمت و رفعت کے اظہار کے لئے اللہ تعالیٰ نے فرمایا کہ يَرْفَعِ اللَّهُ الَّذِينَ آمَنُوا مِنْكُمْ وَالَّذِينَ أُوتُوا الْعِلْمَ دَرَجَاتٍ (سورہ مجادلہ آیت ۱۱) ترجمہ! اللہ تعالیٰ مومنوں کے مراتب بلند کرتے ہیں خصوصاً اہل علم کے مراتب تو کئی گنا زیادہ بڑھاتے ہیں۔

اور بھی بہت سی آیات قرآنی علم اور علماء کی فضیلت پر دلالت کرتی ہیں اور حدیث شریف کی کتابیں تو علم اور علماء کی فضیلت سے بھری ہوئی ہیں۔ ان میں سے چند احادیث بطور مشتمت از نمونہ خروار ذکر کی جاتی ہیں۔ ابوداؤد میں حضرت زید بن ثابتؓ کی روایت ہے کہ قَالَ كَانَ رَسُولُ اللَّهِ ﷺ يَقُولُ

نَضَرَ اللَّهُ أَمْرًا سَمِعَ مِنَّا حَدِيثًا فَحَفِظَهُ حَتَّى يَلُغَهُ الْحَدِيثُ (ابوداؤد ج ۲ ص ۵۱۵) ترجمہ! زید بن ثابتؓ فرماتے ہیں کہ حضور ﷺ فرمایا کرتے کہ اللہ تعالیٰ اس شخص کو تروتازہ رکھے جس نے میری بات سنی پھر اسے یاد کیا تاکہ اس کو دوسرے شخص تک پہنچا دے۔ بیہقی اور ابن ماجہ نے بھی معمولی سے تغیر الفاظ سے یہ حدیث نقل کی ہے۔

اسی طرح حضور ﷺ نے علماء محدثین کو اپنا جانشین بتا کر ان کے لئے دعائے رحمت فرمائی جیسے کہ امام طبرانیؒ نے اوسط میں حضرت ابن عباسؓ کی یہ روایت نقل کی ہے کہ عَنْ ابْنِ عَبَّاسٍ رَضِيَ اللَّهُ عَنْهُ قَالَ قَالَ رَسُولُ اللَّهِ ﷺ اللَّهُمَّ ارْحَمْ خُلَفَائِي قُلْنَا يَا رَسُولَ اللَّهِ مَنْ خُلَفَاءُكَ قَالَ الَّذِينَ يَرَوُونَ أَحَادِيثِي وَيُعَلِّمُونَهَا النَّاسَ (مقلمہ دارمی)

ترجمہ! حضرت عبداللہ بن عباسؓ سے روایت ہے کہ آپؐ نے فرمایا کہ حضور ﷺ نے فرمایا اے اللہ میرے جانشینوں پر رحم فرما۔ صحابہؓ نے فرمایا۔ حضورؐ آپ کے خلفاء کون ہیں حضورؐ نے فرمایا کہ جو میری باتیں (احادیث) نقل کر کے لوگوں کو سکھلاتے ہیں۔

ابوداؤد میں حضرت ابوہریرہؓ کی یہ روایت بھی منقول ہے کہ مَا مِنْ رَجُلٍ يَسْلُكُ طَرِيقًا يَطْلُبُ فِيهِ عِلْمًا إِلَّا سَهَّلَ اللَّهُ بِهِ طَرِيقًا إِلَى الْجَنَّةِ (الحدیث) (ابوداؤد ج ۲ ص ۵۱۳، ترمذی ج ۲ ص ۸۹) ترجمہ! کوئی شخص بھی نہیں جو علم کی تلاش کے لئے کسی ایک راستہ پر چلے مگر اس کے بدلہ اللہ تعالیٰ اس کے لئے جنت کا راستہ آسان کر دیتے ہیں (یعنی کسی ایسے نیک عمل کی توفیق ملے گی جس کی وجہ سے جنت میں داخل ہو جائے)

اس کے علاوہ ابوداؤد ج ۲ ص ۵۱۳ اور ابن ماجہ ص ۲۰ میں علماء کا مرتبہ اور رفعتِ شان کا ذکر کچھ یوں ہے کہ وَإِنَّ الْمَلَائِكَةَ لَتَضَعُ أجنحتَهَا رِضًا لِطَالِبِ الْعِلْمِ وَإِنَّ الْعَالِمَ يَسْتَغْفِرُ لَهُ مَنْ فِي السَّمَوَاتِ وَالْأَرْضِ وَالْحَيَاتَانِ فِي جَوْفِ الْمَاءِ وَإِنَّ فَضْلَ الْعَالِمِ عَلَى الْعَابِدِ كَفَضْلِ الْقَمَرِ لَيْلَةَ الْبَدْرِ عَلَى سَائِرِ الْكَوَاكِبِ وَإِنَّ الْعُلَمَاءَ وَرَثَةُ الْأَنْبِيَاءِ (الحدیث)

ترجمہ! اور بے شک (اللہ کی پاک مخلوق) فرشتے بھی طالب علم کی خوشی اور رضامندی کے لئے اپنے پر بچھاتے ہیں اور بے شک عالم کے لئے زمین و آسمان کی سب چیزیں اور دریا کی مچھلیاں بھی

استغفار کرتی رہتی ہیں اور بے شک عالم کی فضیلت عابد پر اس طرح (زیادہ) ہے جیسے چودھویں کے چاند کی فضیلت ستاروں پر اور بے شک علماء انبیاء کے (علم) کے وارث ہیں الخ۔

اسی طرح ابوہریرہ کی ایک روایت میں یہ بھی منقول ہے کہ

إِنَّ رَسُولَ اللَّهِ ﷺ قَالَ لَا إِنْ الدُّنْيَا مَلْعُونَةٌ وَمَلْعُونٌ مَافِيهَا إِلَّا ذَكَرُ اللَّهِ وَمَا وَالَا هُ وَعَالِمٌ أَوْ مُتَعَلِّمٌ (فضائل علم ۴۷)

ترجمہ! بے شک رسول اللہ ﷺ نے فرمایا خبردار بلاشبہ دنیا ملعون ہے اور جو کچھ اس میں ہے وہ بھی ملعون (لعنت شدہ) ہے مگر اللہ کا ذکر اور وہ چیز جو اس کے مشابہ ہو اور یا پھر عالم یا متعلم ہو (کہ یہ لعنت سے مستثنیٰ ہیں)

اس طرح ابن ماجہ کی ایک روایت میں حضرت عثمانؓ سے منقول ہے کہ قَالَ رَسُولُ اللَّهِ ﷺ يَشْفَعُ يَوْمَ الْقِيَامَةِ ثَلَاثَةٌ: الْأَنْبِيَاءُ ثُمَّ الْعُلَمَاءُ ثُمَّ الشُّهَدَاءُ.

ترجمہ! حضور ﷺ نے ارشاد فرمایا کہ قیامت کے روز تین گروہ (جماعتیں) شفاعت کریں گی (۱) انبیاء (۲) علماء (۳) شہداء

اسی طرح امام ترمذی نے عبد اللہ بن مسعودؓ سے روایت کی ہے کہ حضور ﷺ نے فرمایا کہ قیامت کے دن مجھ سے قریب ترین وہی لوگ ہوں گے جو مجھ پر (دنیا میں) کثرت سے درود و سلام پڑھا کرتے تھے۔ ابن حبانؓ فرماتے ہیں کہ اس حدیث سے واضح طور پر معلوم ہو رہا ہے کہ محدثین کرامؓ ہی قیامت میں آپ کے زیادہ قریب ہوں گے کیونکہ اس امت میں ان محدثینؓ سے کوئی بھی زیادہ آپ پر درود و سلام پڑھنے والا نہیں ہے۔

نیز ابن ماجہ ص ۲۰ میں حضرت عبد اللہ بن عمروؓ سے روایت ہے کہ ایک دن حضور ﷺ حجرہ مبارک سے نکل کر مسجد تشریف لے گئے اچانک کیا دیکھتے ہیں کہ مسجد میں دو جماعتیں علیحدہ علیحدہ حلقے بنائے ہوئے بیٹھے ہیں ان میں ایک جماعت تو ذکر و اذکار اور دعاؤں میں مشغول ہے اور دوسری تعلیم و تعلم (سیکھنے سکھانے) میں مصروف تھی۔ آپ نے فرمایا کہ دونوں بھلائی اور خیر ہی پر ہیں۔ یہ لوگ تو تلاوت قرآن کر رہے ہیں اور اللہ تعالیٰ سے دعائیں مانگ رہے ہیں پس اگر چاہے تو ان کو (ان کی

مراد) دیدیں اور اگر چاہے تو ان سے روک لے اور یہ دوسری مجلس والے تو (علم دین) سیکھنے اور سکھانے میں مشغول ہیں پس یہ ان سے افضل ہیں اور بے شک میں تو استاد اور معلم بنا کر بھیجا گیا ہوں پھر آپ ان ہی کے ساتھ بیٹھ گئے۔

(اس سے معلوم ہوا کہ درس و تدریس کا درجہ ذکر و اذکار سے افضل ہے) اس باب میں اور بھی بہت سی احادیث نقل کی جاسکتی ہیں لیکن بغرض اختصار ان چند احادیث پر اکتفا کرنا کافی ہے ان سب آیات و احادیث سے علماء امت کا مرتبہ اور شرف و فضیلت واضح طور پر معلوم ہو رہی ہے۔ واضح رہے کہ علماء کے ساتھ بغض و دشمنی اور ان کے درجات و مراتب سے انکار صرف اہل بدعت ہی کا شیوہ ہے۔

علامہ ابن قطن فرماتے ہیں کہ لیس فی الدنیا مبتدع الا وهو یغض اهل الحدیث (مقدمہ مسند دارمی) دنیا میں محدثین کرام کے ساتھ بغض و عناد صرف بدعتی ہی کریں گے۔

یہاں پر اس بات کی وضاحت بھی ضروری ہے کہ بعض لوگ جو اس شک و شبہ میں مبتلا ہیں کہ یہ دنیوی (عصری) تعلیم بھی دینی علوم کی طرح قابل فضیلت ہے اور اس کے پڑھنے اور پڑھانے پر بھی وہی درجات مذکورہ حاصل ہوں گے تو ان کا یہ خیال بالکل غلط اور بے جا ہے اس لئے کہ ابن ماجہ کی ایک روایت سے یہ معلوم ہوتا ہے کہ علم دراصل تین چیزوں کا نام ہے جیسے کہ حضور ﷺ نے فرمایا کہ العلم

ثلاثة آية محكمة او سنة قائمة او فريضة عادلة و ماسوى ذلك فهو فضل (ابن ماجہ ص ۶)

(اصول) علم تین چیزیں ہیں (۱) آیت محکمہ (قرآن شریف) (۲) سنت قائمہ (آپ کی وہ احادیث جو پورے وثوق سے ثابت ہوں) (۳) فريضة عادلة (شرعی احکام) اسکے علاوہ سب زوائد ہیں۔ علامہ قسطلانی نے فہو فضل کے متعلق لکھا ہے کہ

لا مدخل له فى اصل علوم الدين بل ربما يستعاض منه كقوله عليه السلام اعوذ بك من علم لا ينفع (مقدمہ دارمی) (زیادتی کے یہ معنی ہیں کہ علوم دینیہ کے اصول میں ان کا کچھ دخل اور تعلق نہیں بلکہ بعض اوقات ان سے پناہ ہی مانگی جاتی ہے جیسے کہ نبی علیہ السلام نے فرمایا کہ میں ایسے علم جس میں (دینی نفع) نہ ہو پناہ مانگتا ہوں)

امام شافعی نے بھی درج ذیل اشعار میں اس طرف اشارہ کیا ہے

كُلُّ الْعُلُومِ سِوَى الْقُرْآنِ مَشْغَلَةٌ
إِلَّا الْحَدِيثُ وَالْأَلْفِقْهُ فِي الدِّينِ

قرآن مجید کے علاوہ سب علوم ایک شغل ہیں مگر حدیث اور فقہ (یعنی دین کی سمجھ)

الْعِلْمُ مَا كَانَ فِيهِ قَالَ حَدَّثَنَا
وَمَا سِوَى ذَلِكَ وَسُؤَسُ الشَّيَاطِينِ

علم تو دراصل وہی ہے جو حدیث کے طریق سے نقل ہو۔ اس کے علاوہ تو شیاطین ہی کے خیالات اور وساوس ہیں۔

فارسی کے کسی شاعر نے بھی علم دین کی فضیلت بیان کرتے ہوئے کہہ دیا کہ

علم دیں فقہ است و تفسیر و حدیث

(کہ دین کا حقیقی علم تفسیر و حدیث اور فقہ ہے)

اور شیخ سعدیؒ کی یہ نصیحت کہ علمے کہ راہ حق نہ نماید جہالتت

(ایسا علم جو کہ حق کا راستہ نہ بتلائے وہ جہالت ہی ہے)

البتہ یہاں یہ شبہ ہو سکتا ہے کہ فنونِ عربیہ جیسے صرف، نحو، ادب، بلاغت وغیرہ کی تعلیم بھی

فضول و عبث کام ہے۔ جواب ظاہر ہے کہ ہر چیز کے موقوف علیہ کا حکم موقوف ہی کا ہوتا ہے تو جب

قرآن و حدیث کا سمجھنا ان ہی علوم (صرف و نحو وغیرہ) پر موقوف ہے تو پھر ان کا پڑھنا پڑھانا بھی ایسا

ہی ضروری ہوا جیسے کہ قرآن و حدیث وغیرہ کا پڑھنا ضروری ہے۔ بالفاظِ دیگر علومِ ضروریہ کی دو قسمیں

ہوئیں۔ (۱) علومِ عالیہ یعنی قرآن و حدیث اور فقہ وغیرہ (۲) علومِ آلیہ صرف و نحو، ادب، معانی وغیرہ

باقی رہے فنونِ دنیوی تو ان کے متعلق مولانا عاشق الہیؒ نے فرمایا ہے کہ ان کا حکم یہ ہے کہ کوئی

شخص اگر جائز مقصد کے لئے حاصل کرتا ہے تو بعض صورتوں میں مباح اور بعض صورتوں میں مستحب

کے درجہ تک ان کی تحصیل کے متعلق فتویٰ دیا جاسکتا ہے اور اگر اسلام کی خدمت کے لئے کسی موقع پر

ضرورت پڑ جائے تو واجب بھی ہو سکتا ہے مگر اسی شرط پر کہ ان علوم کو حاصل کر کے دین سے دور اور

اسلامی عقائد و اعمال سے کورانہ ہو جائے۔

علماءِ حق پر یہ الزام لگایا جاتا ہے کہ انہوں نے انگریزی پڑھنے کو حرام اور کفر کا فتویٰ دیا ہے جس

کی وجہ سے مسلمان ہندوؤں سے پچاس سال پیچھے رہ گئے اور بام ترقی پر نہ پہنچ سکے۔ ان الزام لگانے

والوں کو خدا کا خوف تو نہیں اور مخلوق میں کوئی ان کی زبان پکڑنے والا نہیں لہذا علماء حق کے ذمہ جو چاہتے ہیں، بہتان لگائے دیتے ہیں۔ میں پوچھتا ہوں کہ ذرا حوالہ تو دیجیے کہ کس عالم نے اور کس زمانہ میں انگریزی کے متعلق کفر یا حرام ہونے کا فتویٰ دیا۔ حقیقت یہ ہے کہ علماء حق نے انگریز بننے اور نصرانیت اختیار کرنے کو منع کیا تھا محض زبان سیکھنے اور علوم جاننے سے کسی نے نہیں روکا۔ علماء حق ہمیشہ یہ کہتے رہے کہ اپنے عقائد و اعمال پر مضبوطی سے جمنا پہلا فریضہ ہے دنیاوی ترقی اور مال و دولت بعد کی چیز ہے۔ ہو سکتا ہے کہ سکولوں اور کالجوں کے ملحدانہ ماحول کو دیکھ کر بعض علماء نے مطلق انگریزی پڑھنے ہی سے روکا ہو۔ اصول پیش بندی کے پیش نظر ان حضرات کا فتویٰ صحیح تھا۔ اسلام کے عقائد اور علوم و اعمال کی دولت پاس ہوتے ہوئے کوئی انگریزی سیکھے، سائنس و جغرافیہ پڑھے تو اس کو اختیار ہے۔ علماء کرام کی باتوں پر دھیان دیتے تو آج مسلمانوں کی نسلیں الحاد و زندقہ اور فسق و فجور کا شکار نہ ہوتیں۔

یہ منکرین حدیث (جو قرآن و سنت میں رد و بدل کر رہے ہیں) کون ہیں؟ کیا بور یہ نشین علماء کے شاگرد ہیں۔ ہرگز نہیں؟ یہ کالجوں کے ملحدانہ ماحول کی پیداوار ہیں۔ پانچ نمازوں کو گھٹا کر تین نمازوں پر لانے والے، قربانی کو فضول خرچی قرار دینے والے اور روزہ ہمیشہ دسمبر میں ہونے کا فتویٰ دینے والے اور ایک ماہ کے روزوں کو گھٹا کر صرف تین روزے رکھنے کو حکم خداوندی بتلانے والے کون ہیں؟ کیا خدا نخواستہ ایسی کفریہ باتیں عربی مدرسوں سے نکلی ہیں یا خانقاہوں سے اٹھی ہیں۔ نہیں جناب یہ فتاویٰ ان مفتیان کرام کے ہیں جو ہوش سنبھالتے ہی اسکولوں کے سپرد کر دیے گئے۔ اور اسلام کے دشمنوں کی پرورش میں رہے اعاذنا اللہ منہم۔

یہ بات سچ ہے کہ مسلمان ترقی کے بجائے بہت زیادہ تنزلی میں چلے گئے لیکن اس کا سبب انگریزی تعلیم سے گریز کرنا نہیں بلکہ اس کی اصل وجہ یہ ہے کہ مسلمان صحیح معنی میں مسلمان نہیں رہے، فسق و فجور میں مبتلا ہیں اور غیر قوموں کی ٹیپ ٹاپ کی حرص کرنے لگے اور اس خرابی کا باعث انگریزی نظام تعلیم ہی ہے۔ مسلمانوں کی ترقی خدائے پاک و وحدہ لا شریک لہ کی فرمانبرداری اور اس کے رسول

پاک ﷺ کے پیروی میں ہے۔ دین و دنیا کی بلندی کا واحد ذریعہ صحیح مسلمان بن جانا ہے۔ حضرات صحابہؓ کی تاریخ ہمارے لئے عبرت ہے دنیا کے علوم و فنون سے نا آشنا تھے مگر ساری دنیا کو جہاں بانی سکھا گئے اور حقیقی تعلیم و تہذیب اور حقیقی ترقی کا پتہ دے گئے ان کے ایمان و اعمال صالحہ کی قوتوں نے قیصر و کسریٰ کی حکومتوں کو پاش پاش کر دیا۔ الحاصل یہ کہ مسلمان رہتے ہوئے دنیاوی علم حاصل کر سکتے ہیں البتہ جسے دین کے اصول و فروع معلوم نہ ہوں اسے عالم کہنا ہی دین کی اہانت اور ذلت ہے۔

علم و علماء کے فضائل معلوم کرنے کے بعد یہ بات ذہن نشین رہے کہ چونکہ موجودہ زمانہ میں ایسے ملاحظہ اور بے دین لوگوں کی کمی نہیں جنہوں نے احادیث کا انکار صرف اسلئے کیا کہ چونکہ احادیث حضور ﷺ کے زمانہ کے بعد مرتب اور مدون ہوئی ہیں اور ان کو یہ بات کہتے ہوئے کوئی عار محسوس نہیں ہوتی کہ ”ہم احادیث پر کیسے اعتبار کریں جبکہ وہ بعد کی پیداوار ہیں“ دراصل ان ملحدوں کے عزائم اور ارادے ہی یہی ہیں کہ وہ سرے سے دین پر عمل کرنے کو ناممکن ثابت کر دیں کیونکہ جس دین کی بنا ہی ان احادیث پر ہے جن کو وہ مشکوک کہتے ہیں تو دین کے ان احکام پر کیسے عمل کریں جو ان ہی احادیث سے مستنبط کیے گئے ہیں۔ اس لئے ضروری ہے کہ حدیث کی تعریف اور اس کی تحقیق کر کے مختصر طور پر تدوین حدیث اور کتابت حدیث کا ذکر کیا جائے تاکہ ملحدین کا یہ خیال غلط ثابت ہو کہ حضور ﷺ کے زمانہ میں احادیث کی حفاظت اور کتابت ناپید ہے۔

حدیث کی تعریف

پاک و ہند کے معروف و مشہور محدث علامہ شبیر احمد عثمانی المتوفی ۱۳۶۹ھ نے اپنی کتاب فتح الملہم کے مقدمہ میں حدیث کی یہ تعریف ذکر کی ہے کہ ”حدیث نام ہے حضور ﷺ کے اقوال اور افعال کا البتہ حضور ﷺ کے افعال میں آپ کی تقریرات بھی داخل ہیں۔ اور تقریر کے یہ معنی ہیں کہ حضور ﷺ نے کسی مومن پابند شریعت شخص کو ایک کام کرتے دیکھا یا آپ تک اس کے کرنے کی خبر پہنچی اور آپ نے اس پر سکوت فرما کر انکار نہیں کیا۔“

حدیث کی مذکورہ بالا تعریف علماء اصولیین کے نزدیک مشہور اور یہی ان کے فن کے موافق ہے

البتہ محدثین کرام کے نزدیک حدیث کی تعریف مشہور یہ ہے ”کہ حدیث ہر اس چیز کا نام ہے جس کی نسبت حضور ﷺ کی طرف ہو۔ اور یہی ان کے فن کے مطابق ہے اسلئے انہوں نے حدیث کی عام تعریف ان الفاظ سے بیان کر دی۔

علم الحدیث اقوال النبی ﷺ و افعاله و احواله (مقدمہ فتح الملہم) علم حدیث حضور ﷺ کے اقوال افعال اور حالات مبارکہ کا نام ہے۔

محدث شہیر نے ہر دو تعریضیں بیان کر کے فرمایا کہ ”ان کا یہ اختلاف حقیقی نہیں بلکہ لفظی اور (اعتباری) ہے“ یعنی دونوں میں صرف تعبیر کا فرق ہے۔

علامہ جلال الدین سیوطی المتوفی ۹۱۱ھ اپنی مشہور کتاب تدریب الراوی ص ۶ میں حدیث کی تشریح کرتے ہوئے لکھتے ہیں کہ

وَأَمَّا الْحَدِيثُ فَاصْلُهُ ضِدُّ الْقَدِيمِ وَقَدْ اسْتُعْمِلَ فِي قَلِيلِ الْخَبَرِ وَ كَثِيرِهِ لِأَنَّهُ يَحْدُثُ شَيْئًا فَشَيْئًا (تھوڑی تھوڑی) (اور حدیث کا لغوی اور اصلی معنی تو قدیم کا ضد اور مقابل ہونا ہے اور چونکہ خبر شیناً فشیناً پیش ہوتی رہتی ہیں اس لئے حدیث خبر قلیل و کثیر (دونوں) میں مستعمل ہوا کرتی ہے۔

اور علامہ ابن حجر نے شرح بخاری میں یہ تحقیق فرمائی ہے۔ جس کا حاصل ترجمہ یہ ہے کہ ”اصطلاح شریعت میں حدیث ہر اس چیز کا نام ہے جس کی نسبت حضور ﷺ کی طرف ہو، گویا حدیث مدار شریعت میں سے ہر وہ چیز ہے جو قرآن مجید کے مقابل یعنی قرآن کی طرح قدیم نہ ہو۔

علامہ عثمانی کی نادر تحقیق

حضرت علامہ عثمانی نے فتح الملہم کے شروع میں ایک تحقیقی نکتہ بیان کرتے ہوئے فرمایا ہے کہ

ان اطلاق الحدیث علی ما یضاف الیہ ﷺ مُقْتَبَسٌ مِنْ قَوْلِهِ تَعَالَى وَأَمَّا بِنِعْمَةِ رَبِّكَ فَحَدِّثْ۔

حدیث کا یہ معنی کرنا کہ ”ہر وہ چیز جس کی نسبت حضور ﷺ کی طرف ہو“ یہ دراصل اللہ تعالیٰ کے اس قول سے وَأَمَّا بِنِعْمَةِ رَبِّكَ فَحَدِّثْ سے لیا گیا ہے یعنی اے نبی اپنے رب کی نعمتوں کو (اللہ کے بندوں کے سامنے) بیان کرتے رہو۔

تو اللہ تعالیٰ کے قول فحدث جو کہ صیغہ امر ہے کے یہ معنی ہوئے کہ آپ حدیث بیان کرتے رہو تو گویا کہ حضور ﷺ کا ہر بیان حدیث ہی ٹھہرا تو حدیث کا معنی مایضاً الیہ ﷺ بیان کرنے میں یہی امر ملحوظ رکھا گیا۔ پھر علامہ عثمانی نے وہ سب نعمتیں جن کا ذکر سورہ ضحیٰ میں ہے ذکر کر کے فرمایا کہ

وحاصل المعنی انک کنت یتیمًا ضالاًً وعائلاً فأواک وهداک واغناک فمہما یکن من شئی فلا تنس نعمۃ اللہ علیک فی ہذہ الثلاث واقتد باللہ تعالیٰ فتعطف علی الیتیم وترحم علی السائل فقد ذقت الیتیم والفقر واما بنعمۃ ربک فحدث ہو فی مقابله قولاً تعالیٰ ووجدک ضالاًً فہدیٰ ای حق ہذہ النعمۃ الجسیمۃ الی ہی الہدایۃ بعد الضلال لیس الا ان تحدث بہا عباد اللہ تعالیٰ ویتبین لہم ما نزل الیہم وظاہر ان اقوالہ وافعالہ ﷺ الی سمینا ہا احادیث انما جملہا شرح وتبین لما ہداه اللہ تعالیٰ بہا وتحدث لما انعم اللہ علیہ من صنوف الہدایۃ (فتح الملہم)

اور حاصل معنی یہ ہے کہ آپ یتیم ناواقف اور محتاج تھے پس اللہ تعالیٰ نے آپ کو جگہ اور ہدایت دی اور غنی کیا تو جو کچھ بھی ہو تو ذات خداوندی کی اقتداء اور پیروی کرتے ہوئے آپ ان تین نعمتوں کو مت بھولنے اسلئے آپ ﷺ کہ آپ رحم کریں یتیم اور سائل پر کیونکہ آپ ان دونوں حالتوں سے گزرے ہیں اور وہ جو اما بنعمۃ ربک فحدث کا قول ہے تو وہ بمقابلہ ووجدک ضالاًً فہدیٰ کے ہے یعنی ضلالت کے بعد ہدایت جیسی نعمت کے ملنے کا حق یہ ہے کہ آپ اللہ کے بندوں کو وہ چیز جو آپ کی طرف نازل ہوئی واضح طور پر بیان کر دیں۔ اور یہ تو ظاہر بات ہے کہ حضور ﷺ کے اقوال وافعال جسے ہم احادیث کہتے ہیں یہ سب ہر اس چیز کی شرح اور بیان ہیں جس کی اللہ تعالیٰ نے آپ کو ہدایت کی ہے اور آپ پر کی ہوئی انعامات واحسانات کا بیان۔

حدیث خبر اور اثر کا فرق

جاننا چاہیے کہ خبر، حدیث اور اثر کے درمیان نسبت اور فرق بیان کرنے سے ان کی تعریفیں خود بخود معلوم ہو جائیں گی اس لئے انہیں علیحدہ ذکر کرنے کی ضرورت نہیں۔ علامہ جلال الدین سیوطی تدریب الراوی ص ۶ میں امام طیبی کا قول نقل کرتے ہوئے فرماتے ہیں کہ

الحديث اعم من ان يكون قول النبي ﷺ والصحابي والتابعي وفعلمهم وتقريرهم (حديث عام ہے چاہے حضور ﷺ کا قول یا صحابہؓ اور تابعین کا قول ہو یا پھر ان کا فعل اور تقریر ہو)

علامہ ابن حجرؒ نے شرح نخبة الفكر میں یہ فرمایا کہ خبر بھی اصولیین کے نزدیک حدیث کے ہم معنی (مرادف) ہے یعنی خبر کا اطلاق بھی مرفوع موقوف اور مقطوع پر ہوتا ہے البتہ بعض لوگوں کا یہ مذہب ہے کہ حدیث تو وہی ہوگی جو حضور ﷺ سے منقول ہو اور خبر وہ ہوگی جو آپؐ کے علاوہ (صحابہؓ تابعینؓ) سے منقول ہو۔ ہاں علامہ عثمانیؒ نے مقدمہ فتح الملہم میں یہ فرمایا ہے۔ کہ حدیث جب مطلق ذکر ہو جائے تو اس سے مراد صرف حدیث مرفوع ہی ہوتی ہے البتہ کسی قرینہ کے وقت حدیث سے مراد حدیث موقوف بھی لی جاسکتی ہے۔ اور خبر تو علی الاطلاق مرفوع اور موقوف کو شامل ہے اور اس تفصیل بیان کرنے کے بعد یہ کہا جاسکتا ہے کہ

یسمی کل حدیث خبراً ولا یسمى کل خبر حدیثاً (کہ ہر حدیث کو خبر تو کہیں گے لیکن ہر خبر کو حدیث نہیں کہا جاسکتا)

احقر الانام کہتا ہے کہ اسی فرق کی طرف علامہ سیوطیؒ نے مندرجہ ذیل قول میں اشارہ کر دیا کہ وقیل بینہما عموم و خصوص مطلق فکل حدیث خبر ولا عکس وقیل لا یطلق الحدیث علی غیر المرفوع الا بشرط التقیید (تدریب الراوی) (اور بعض لوگوں نے کہا کہ خبر اور حدیث کے درمیان عموم و خصوص مطلق کی نسبت ہے یعنی ہر حدیث خبر ہے اور ہر خبر حدیث نہیں ہوتی بعض نے کہا کہ تقیید کے بغیر حدیث کا اطلاق مرفوع کے علاوہ کسی دوسری (موقوف مقطوع وغیرہ) پر نہیں کیا جاسکتا)

اسی طرح علامہ محی الدین نووی متوفی ۶۷۶ھ نے اپنی کتاب ”تقریب“ میں خبر اور اثر کا فرق بیان کرتے ہوئے فرمایا کہ وعند فقہاء خراسان تسمية الموقوف بالاثر والمرفوع بالخبر وعند المحادین کل هذا یسمى اثراً (تدریب الراوی ص ۱۰۹) (فقہاء خراسان کے نزدیک حدیث موقوف کو اثر اور مرفوع کو خبر کہتے ہیں) (البتہ) محدثین کے نزدیک ہر ایک کو (چاہے حدیث موقوف ہو یا مرفوع) اثر کہتے ہیں۔

احقر الانام کے نزدیک فقہاء خراسان کے مذہب کے بیان کا مبدء و ماخذ مقدمہ ابن صلاحؒ

ہی ہے اور ہو سکتا ہے کہ علامہ نووی نے تقریب میں یہ قول وہاں سے نقل کیا ہو کیونکہ مقدمہ ابن صلاح ص ۱۸ میں یہ ذکر ہے۔ کہ موقوف کی تعریف اثر کے نام سے فقہاء خراسان کی اصطلاح میں کثرت سے موجود ہے اور علامہ ابن صلاح نے بطور استشہاد ابوالقاسم الفورانی کا یہ قول بھی نقل کیا ہے یقولون الخبر ما یروی عن النبی ﷺ والاثار ما یروی عن الصحابة کہ فقہاء فرماتے ہیں کہ خبر تو وہ ہے جو حضورؐ سے روایت کی جائے اور اثر وہ ہے جو صحابہ کرامؓ سے منقول ہو۔

(یعنی حدیث موقوف ہو) اور چونکہ یہ اصطلاح کثرت سے موجود اور مستعمل ہے اسلئے علامہ ابن کثیر نے اپنی کتاب ”علوم الحدیث“ میں یہ ذکر کیا کہ

ومن هذا یسمی کثیر من العلماء کتاب الجامع لهذا (بالسنن والآثار) ککتابی (السنن والآثار) للطحاوی والبیہقی وغیرہما (الباعث الحثیث ص ۴۶)

(اور اسلئے تو بہت سے علماء وہ کتاب جو احادیث موقوفہ کی جامع ہو اس کا نام کتاب السنن والآثار رکھتے ہیں جیسے کہ امام طحاویؒ اور امام بیہقیؒ کی کتابیں السنن والآثار) (کے نام سے مشہور ہیں)

راقم الحروف کے خیال میں اثر کی اصطلاح حدیث موقوف سے بھی عام مستعمل ہوئی ہے جیسے کہ علامہ سید قاسم اندجانی نے ”مصباح“ میں محدثین اور فقہاء خراسان کی رائے نقل کرنے کے بعد فرمایا کہ ذہب بعضهم الی ان الآثار ما یروی عن الصحابة والتابعین ومن بعلمهم (مصباح ص ۱۴) (بعض لوگ یہ کہتے ہیں کہ بے شک اثر وہ ہوتا ہے جو صحابہؓ تابعینؓ یا ان کے بعد کے لوگوں سے منقول ہو)

البتہ اس قول کے نقل کرنے کے بعد متصل ہی یہ فرمادیا کہ میرے نزدیک قول احسن یہی ہے کہ حدیث کا اطلاق حدیث مرفوع پر اور خبر کا مرفوع اور موقوف دونوں پر اور اثر کا اطلاق حدیث موقوف اور مقطوع پر آتا ہے۔ امید قوی ہے کہ مذکورہ بالا تفصیل سے حدیث، خبر اور اثر کی تعریف اور فرق بخوبی معلوم ہوا ہوگا اب ایک اہم فائدہ کتاب تنقیح الاظہار سے نقل کیا جاتا ہے۔

فائدہ جلیلہ

علامہ محمد ابراہیم الیمانی المتوفی ۸۴۰ھ جو ابن الوزیر سے مشہور ہیں اپنی کتاب تنقیح الاظہار

(جو کہ توضیح الافکار کا متن ہے) میں یہ نقل کرتے ہیں کہ آثار کی دو قسمیں ہیں (۱) جس میں رائے کا احتمال نہ ہو تو اس کے متعلق امام ابو طالب اور منصور باللہ نے فرمایا کہ اگر ایسے آثار میں اجتہاد کی کوئی وجہ صحیح یا فاسد ہو تو پھر موقوف ہے ورنہ مرفوع ہے اور یہی قول شیخ ابوالحسین بصری اور شیخ حسن رصاص کا بھی ہے، البتہ علماء کی ایک جماعت جن میں علامہ ابن عبدالبرؒ بھی ہیں ایسے اثر کو بحکم مرفوع ہونے کے قائل ہیں اور انہوں نے اپنے قول کی تائید کے لئے ابن مسعودؓ کے اس اثر من اتسی ساحراً او عرّافاً فقد کفر بما انزل علی محمد سے استدلال کیا ہے بلکہ مذکورہ اثر پر امام حاکم نے اپنی کتاب ”علوم الحدیث“ میں یہ ترجمہ الباب بھی قائم کیا کہ ”باب معرفة الاسانید التي لا يذكر سندها“، لیکن مصنف تنقیح الانظار نے پہلے مذہب کی تائید کرتے ہوئے اس سے یہ جواب دیا کہ مذکورہ مثال کے متعلق یقینی طور پر یہ نہیں کہا جاسکتا کہ یہ ان آثار میں سے ہو جن میں رائے کا دخل نہیں ہے بلکہ اس بات کا صرف گمان ہی کیا جاسکتا ہے پھر آپ نے اپنے جواب کی تائید و تقویت میں حضرت علیؓ کے اس اثر ”ان الحيض ينقطع عن الحبلی لانه جعل رزقاً للجنین“ کو ذکر کیا اور کہا کہ اس کو مرفوع اسلئے ٹھہرایا گیا کہ ظن اس کے مرفوع ہونے کو راجح سمجھتا ہے۔ نیز یہ بھی کہ صحابہؓ کے اقوال کو خفاء سے محفوظ اور سلامتی پر محمول کیا جائے۔

(۲) جس میں احتمال رائے اور اجتہاد کا ہو۔ تو امام شافعیؒ نے ایسے اثر کے متعلق دو قول کیے ہیں۔ قول جدید یہی ہے جسے آپ نے کتاب الارشاد میں ذکر کیا ہے کہ ایسا اثر دلیل نہیں ہو سکتا ہے۔ ابن الوزیر فرماتے ہیں کہ دلائل کا بھی یہی تقاضا ہے کہ اس قسم کا اثر حجت نہ ہو اور اس قسم میں کوئی سنت صحیحہ ثابت نہیں ہے۔ (توضیح الافکار ج ۱ ص ۲۶۲، ۲۶۳)

سنت اور حدیث

سید قاسم اندجانی نے ”المصباح“ ص ۱۴، ۱۵ میں سنت اور حدیث کی وضاحت کرتے ہوئے یہ ذکر کیا ہے کہ سنت کی جمع سنن ہے اور لغت میں سنت بمعنی طریقہ اور راستہ کے مستعمل ہے البتہ علماء اصول حدیث کے نزدیک سنت کا اطلاق ہر اس چیز پر ہوتا ہے جس پر حدیث کا اطلاق ہو یعنی سنت کے معنی

بھی یہ ہوں گے کہ ہر وہ چیز جس کی نسبت حضور ﷺ کی طرف ہو چاہے وہ قول یا فعل ہو اور چاہے از قبیل تقریر کے ہو۔

البتہ بعض علماء نے یہ فرق بیان کیا ہے کہ حدیث تو قول نبی اور سنت فعل نبی سے خاص ہے۔ علامہ سیوطی نے فرمایا کہ علماء اصول حدیث نے سنت کی تین قسمیں بیان کی ہیں (۱) صحیح (۲) حسن (۳) ضعیف اور وجہ حصر بیان کرتے ہوئے فرماتے ہیں کہ سنت یا مقبول ہوگی یا مردود بصورت اول یا وہ قبول کے اعلیٰ درجات پر مشتمل ہوگی یا ان کے بعض درجات پر شق اول یہی سنت صحیحہ ہے اور شق ثانی حسن ہے اور مردود ہی حدیث ضعیف ہے۔

روایت حدیث اور درایت کا فرق

سنت کے لغوی اور اصطلاحی معنی اور سنت اور حدیث کا فرق معلوم ہونے کے بعد آپ کے سامنے روایت حدیث اور درایت حدیث کا فرق بیان کیا جاتا ہے۔ علامہ جلال الدین سیوطی نے تدریب الراوی میں یہ نقل کیا ہے کہ علامہ ابن الاکفانی نے اپنی کتاب ”ارشاد القاصد“ (جس میں مختلف علوم کی اقسام ذکر ہیں) میں فرمایا کہ

علم الحدیث الخاص بالروایۃ علم یشتمل علی اقوال النبی ﷺ و افعاله و روایتها و ضبطها و تحریر الفاظها و علم الحدیث الخاص بالدرایۃ علم یرف بہ حقیقۃ الروایۃ و شروطها و انواعها و احکامها و حال الروایۃ و شروطہم و اصناف الروایات و ما یتعلق بہا (تدریب الراوی ص ۴)

روایت الحدیث کا یہ معنی کہ یہ ایک ایسا علم ہے جس میں حضور ﷺ کے اقوال و افعال اور ان کی روایت و ضبط اور ان کے تحریر الفاظ کا ذکر ہو اور درایت الحدیث کا یہ معنی کہ جس میں روایت کی حقیقت اور اس کے شروط و اقسام اور احکام بیان ہوں اور اس طرح راویوں کے حالات اور ان کے شروط اور روایات کے اقسام اور ان کے دیگر متعلقات کا تذکرہ ہو)

مختلف ائمہ کرام سے علم حدیث کی تعریف

شیخ عزالدین بن جماعہ نے علم حدیث کی یہ تعریف کی ہے کہ علم الحدیث علم بقوانین یرف بہا

احوال السنن والمتن وموضوعه السنن والمتن وغایتہ معرفۃ الصحیح من غیرہ (علم حدیث چند ایسے قوانین کا نام ہے جن کے ذریعہ سنن اور متن حدیث کے حالات معلوم ہو جاتے ہیں اور موضوع علم حدیث سنن اور متن ہے اور اس کی غرض وغایت صحیح کو غیر صحیح سے ممتاز کر دینا ہے)

اور شیخ الاسلام علامہ ابن حجرؒ نے فرمایا کہ سب تعریفوں میں بہتر تعریف یہ ہے کہ ”ایسے قواعد جان لینا جن کے ذریعہ راوی اور مروی عنہ کے حالات بخوبی معلوم ہو جائیں۔ علامہ کرمائی نے شرح بخاری میں علم حدیث کی تعریف مندرجہ ذیل عبارت میں بیان فرمائی ہے۔

الحدیث علم يعرف به اقوال الرسول ﷺ وافعاله واحواله وموضوعه ذات الرسول من حيث انه رسول الله وحده وغايته الفوز بسعادة الدارين (تدريب الراوى ص ۴)

(علم حدیث ایک ایسا علم ہے جس کے ذریعہ سے حضور ﷺ کے اقوال افعال اور حالات معلوم ہو جائیں اور اس کا موضوع حضور کی ذات اقدس اس حیثیت سے کہ وہ اللہ کے رسول ہیں اور غرض وغایت دنیا و آخرت کی کامیابی حاصل کرنا ہی ہے)

کتابت و تدوین حدیث

گذشتہ مباحث میں ضمنی طور پر حدیث اور خبر کا فرق اسی طرح روایت حدیث اور روایت حدیث کا بیان کرنے کے بعد اپنے حقیقی اور اصلی مدعی کی طرف رجوع کرتا ہوں یعنی یہ کہ ملاحظہ اور زنادقہ دین کے مٹانے کے لئے مختلف قسم کے حربے اور ہتھیار استعمال کرتے ہیں ان میں سے بعض یہ بھی کہتے ہیں کہ ہم احادیث کو اسلئے بھی قابل اعتماد نہیں سمجھتے کہ وہ حضور ﷺ کے بہت بعد لوگوں نے اپنے ذہنی اور فکری تقاضوں کے مطابق چند باتیں گھڑ کر ان کو آپ کی طرف منسوب کر کے ان پر احادیث کا نام رکھ دیا معاذ اللہ۔

اسلئے ضروری ہے کہ چند ایسے اقتباسات مختصر طور پر پیش کر دیے جائیں جن سے ان نام نہاد محققین بلکہ صحیح معنوں میں ملحدین کی تلبیس کا پردہ چاک کر کے صحیح صورت حال سے آگاہ کیا جائے تو دراصل حقیقت یہی ہے کہ نبوت اور بعثت کے ابتدائی دور میں قرآن و حدیث (کیونکہ قرآن مجید تھوڑا

تھوڑا نازل ہوا کرتا) کے اختلاط کے پیش نظر اور بعض دوسرے وجوہات کی بنا پر حضور ﷺ نے قرآن مجید کے علاوہ ہر ایک چیز کے لکھنے سے منع فرمادیا تھا جیسے کہ صحیح مسلم میں ابوسعید خدریؓ سے یہ روایت ہے کہ نبی کریم ﷺ نے فرمایا کہ

لا تکتبوا عنی شیئاً الا القرآن ومن کتب عنی غیر القرآن فلیمحه (مجھ سے قرآن مجید کے علاوہ کچھ بھی نہ لکھا کرو اگر کسی نے قرآن شریف کے علاوہ (حدیث وغیرہ) لکھی ہو تو اس کو مٹا دے (ختم کر دے)

اگرچہ اس حدیث کے مرفوع ہونے میں شک ہے اور بعض نے اسے معلول کہہ کر ابوسعید خدریؓ کا قول بتلایا ہے جیسے کہ جلال الدین سیوطیؒ نے بھی تدریب الراوی میں ان لوگوں کا یہ قول نقل کیا ہے لیکن اس کے باوجود بھی اس حدیث کی وجہ سے بعض صحابہؓ نے حدیث لکھنے کو اچھا اور بہتر نہ سمجھا جیسے کہ علامہ ابن صلاحؒ نے مقدمہ ابن صلاح ص ۱۷ میں حضرت عمرؓ، ابن مسعودؓ، زید بن ثابتؓ، ابوموسیٰ اشعریؓ، ابوسعید خدریؓ اور بعض دوسرے صحابہؓ اور تابعینؒ وغیرہ سے کتابت حدیث کی کراہت کا قول نقل کیا ہے علامہ جلال الدین سیوطیؒ نے تدریب الراوی ص ۲۸۵ اور سید قاسم اندجانیؒ نے المصباح ص ۱۶۳ میں ان حضرات کے علاوہ حضرت ابوہریرہؓ اور ابن عباسؓ کا بھی اضافہ فرمایا ہے۔

لیکن جب کچھ وقت گزرنے کے بعد حضور اقدس ﷺ کو قرآن و حدیث کے اختلاط کا خطرہ نہ رہا تو حضور ﷺ نے احادیث کے لکھنے اور لکھوانے کے لئے واشگاف الفاظ میں اجازت دینے کا حکم صادر فرمایا۔ حدیث کی مشہور کتاب بخاری ج ۱ ص ۲۲ میں ابوہریرہؓ کی روایت سے ایک لمبی حدیث کا ذکر ہے جس کے آخر میں یہ درج ہے کہ فجاء رجل من اهل اليمن فقال اكتب لي يا رسول الله فقال اكتبوا لابي فلان (لابی شاہ) الحلیمن (بخاری ج ۱ ص ۲۲) (حضور ﷺ کی خدمت میں ایک یمنی شخص حاضر ہوا اور عرض کیا کہ اے اللہ کے رسول میرے لئے کچھ (احادیث) لکھ دیجئے آپ نے (صحابہؓ) سے فرمایا کہ ابو فلاں (یعنی ابو شاہ) کے لئے کچھ لکھ دو)

اور مقدمہ ابن صلاح میں مذکورہ حدیث کے متعلق یہ بھی ذکر ہے کہ ومن صحیح حدیث رسول الله ﷺ الدال علی جواز ذلک حدیث ابی شاہ الیمنی التماسہ من رسول الله ﷺ ان یکتب له

شیئا من خطبته عام فتح مکة (مقدمہ ابن صلاح ص ۷۱)

(اور جواز کتابت احادیث پر سب سے صحیح حدیث ابو شاہ یمنی والی یہ حدیث ہے کہ جس میں اس نے حضور ﷺ سے فتح مکہ کے وقت پڑھے گئے خطبہ میں سے کچھ لکھنے کی درخواست کی (اور حضور نے اسے قبول فرماتے ہوئے لکھنے کا حکم دیدیا تھا) اسی طرح بخاری شریف میں حضرت ابن عباسؓ کی یہ روایت بھی موجود ہے کہ

قال لما اشتد المرض بالنبي ﷺ قال ائتوني بكتاب اكتب لكم لا تضلوا بعده (بخاری ج ۱ ص ۲۲) ابن عباسؓ فرماتے ہیں کہ جب حضور ﷺ کو سخت بخار ہوا تو آپ نے (وصیت کے طور پر فرمایا) کہ کوئی کاغذ لاؤ جس میں تمہارے لئے ایسی چیز لکھ دوں کہ اس کے بعد تم نہ بھٹک جاؤ)

اور بخاری شریف میں ہی ابو ہریرہؓ سے یہ بھی مروی ہے کہ لیس احد "من اصحاب النبي ﷺ اکثر حدیثا عنہ الا ما کان من عبد اللہ بن عمرو فانہ کان یکتب ولا اکتب (حضرت ابو ہریرہؓ فرماتے ہیں کہ مجھ سے زیادہ کوئی بھی حضور ﷺ سے احادیث نقل کرنے والا نہیں ہاں البتہ حضرت عبد اللہ بن عمر و بن العاص کے پاس مجھ سے زیادہ حدیثیں تھیں اسلئے کہ وہ احادیث لکھا کرتا اور میں نہیں لکھتا تھا) بخاری شریف کے علاوہ صحاح ستہ میں ترمذی ج ۲ ص ۹۱ میں حضرت ابو ہریرہؓ کی یہ روایت بھی منقول ہے کہ قال کان رجل من الانصار یجلس الی رسول اللہ ﷺ فیسمع من النبی ﷺ الحدیث فیعجبه ولا یحفظه فشکا ذلک الی رسول اللہ ﷺ فقال یا رسول اللہ انی لا سمع منک الحدیث فیعجبنی ولا احفظه فقال رسول اللہ ﷺ استعن بيمينک و او مایده الخ (ترمذی ج ۲ ص ۹۱)

(ابو ہریرہؓ فرماتے ہیں کہ انصار میں سے ایک شخص حضور ﷺ کے پاس بیٹھا کرتے اور آپ کی باتیں سن کر متعجب ہو جاتے لیکن ان کو یاد نہ رہتیں۔ حضور ﷺ سے اپنے حافظہ کی کمزوری کا ذکر کرتے ہوئے کہا کہ اے حضور آپ سے باتیں سن کر انتہائی اچھی اور بھلی لگتی ہیں لیکن انہیں یاد نہیں رکھ سکتا تو آپ نے استعن بيمينک (کہ دائیں ہاتھ سے امداد لو) کا ارشاد فرما کر اپنے ہاتھ مبارک سے اشارہ فرماتے ہوئے خط لکھنے کا کہا)

مذکورہ دلائل کے علاوہ حضور ﷺ کے زمانہ میں حدیث کے لکھنے پر بہت سے دوسرے دلائل بھی دیئے جاسکتے ہیں لیکن ”عقل را اشارتے کافی است“ (کہ عقلمند کو تو صرف اشارہ کافی ہے) کے تحت انہی پر اکتفا کیا جاتا ہے

علامہ ابن صلاح نے اپنے مقدمہ ص ۱۷ میں مجوزین کتابت میں سے حضرت علیؓ اور ان کے بیٹے حضرت حسنؓ اور حضرت انسؓ و عبد اللہ بن عمرو بن العاص کا ذکر کرتے ہوئے فرمایا کہ صحابہؓ کا یہ اختلاف بالکل ختم ہو گیا تھا اور سب مسلمانوں کا حدیث کے لکھنے پر اجماع ہے بلکہ اگر یہ حدیثیں نہ لکھی گئی ہوتیں تو آخری زمانہ میں علم حدیث بالکل ہی ختم ہو جاتا۔

اسی طرح علامہ حافظ زین الدین عراقیؒ نے شرح الفیہ ج ۲ ص ۱۱۶ میں ابن صلاح کے ذکر کردہ ناموں کے علاوہ صحابہؓ میں سے حضرت عمرؓ، جابرؓ، ابن عمرؓ، ابن عباسؓ کا اور تابعینؒ میں سے عطاءؓ، سعید بن جبیرؓ اور عمر بن عبدالعزیزؓ کا ذکر کیا ہے۔ البتہ امام سیوطیؒ نے تدریب الراوی ص ۲۸۵ اور سید قاسم اندجانی نے المصباح ص ۱۶۴ میں ابو قلابہ اور ابوالمہدیؒ کا بھی ذکر کیا ہے اسی طرح انہوں نے اضافہ کرتے ہوئے یہ بھی لکھا ہے کہ

قال البلقینی وفي المسألة منہب ثالث حكاہ الرا مہر مزی وهو الكتابة والمحو بعد الحفظ (علامہ بلقینیؒ فرماتے ہیں کہ کتابت حدیث کے مسئلہ میں ایک تیسرا مذہب جس کو را مہر مزی نے نقل کیا ہے وہ یہ ہے کہ پہلے لکھ لینا اور پھر یاد کر لینے کے بعد مٹا دینا)

تنبیہ

راقم الحروف کے ذہن میں گذشتہ مباحث سے ایک لفظی اشکال آرہا ہے ابھی تک تو کوئی یقینی حل ذہن میں نہیں شاید کہ اللہ تعالیٰ کوئی صورت نکال دے اور وہ اشکال تین قسم سے ہو سکتا ہے۔

(۱) علامہ ابن صلاح نے اپنے مقدمہ میں عبارت اس طرح ذکر کی ہے کہ ”وممن روينا عنه كراهة ذلك عمرو بن مسعود“ تو اس عبارت کا ظاہر تو اس لئے صحیح معلوم نہیں ہوتا ہے کہ حضرت عمرو مسعود کے بیٹے نہیں ہیں، البتہ ہو سکتا ہے کہ اس عبارت کو کاتب کی غلطی پر حمل کر دیا جائے تو پھر صحیح

صورتیں دو ہو سکتی ہیں (۱) اصل عبارت اس طرح ہو کہ ”عمرو ابن مسعود“

(۲) اور یا پھر عبارت یہ ہو کہ ”ابن عمر و ابن مسعود“

(۲) علامہ ابن کثیرؒ نے اپنی کتاب علوم الحدیث میں ابن صلاح سے نقل کرتے ہوئے فرمایا کہ ”

وممن روينا عنه كراهة ذلك عمر و ابن مسعود و زيد بن ثابت الخ تو معلوم ہوا کہ یہ کاتبین کی غلطی نہیں ہے اور ابن صلاح کی عبارت کو تصحیح اول پر حمل کیا جاسکتا ہے لیکن حافظ زین الدین عراقی نے شرح الفیہ ج ۲ ص ۱۱۶ اور جلال الدین سیوطیؒ نے تدریب الراوی ص ۲۸۵ میں یہ ذکر کیا ہے کہ

اختلف الصحابة والتابعون في كتابة الحديث فكرهه ”ابن عمرو ابن مسعود“

تو ان کی عبارت سے یہ معلوم ہوتا ہے کہ ابن صلاحؒ کی عبارت کو تصحیح ثانی پر حمل کیا جاسکتا ہے۔

(۳) تیسرا اشکال یہ ہے کہ آپ نے ابن کثیرؒ کی ایک سابقہ عبارت سے یہ معلوم کیا ہوگا کہ ان کے نزدیک حضرت عمران لوگوں میں سے ہیں جن کے نزدیک کتابت حدیث پسندیدہ نہیں تھی حالانکہ زین الدین عراقی اور جلال الدین سیوطیؒ نے ان کو مجوزین کتابت حدیث میں شمار کیا ہے واللہ اعلم۔

حدیث کے پہلے مدوّن کون ہیں؟

مذکورہ بالا دلائل سے اگرچہ یہ بالکل واضح طور پر معلوم ہو رہا ہے کہ حضور ﷺ کے زمانہ میں احادیث کے لکھنے اور لکھوانے کا اہتمام تھا لیکن اس کے باوجود بھی اکثر صحابہ کرامؓ کا اعتماد حفظ اور ضبط احادیث ہی پر تھا اور وہ احادیث کی حفاظت بھی اپنے قلوب میں قرآن مجید ہی کی طرح کرتے رہے بلکہ بعض صحابہؓ نے تو حفظ میں کمی واقع ہونے کے خطرہ سے اپنے مکتوبہ مسودات کو بھی جلا دیا۔ لیکن جب اللہ تعالیٰ نے اسلام اور مسلمانوں کو دنیا کے گوشہ گوشہ میں پھیلا دیا اور بہت سے ممالک فتح ہو کر مسلمانوں کے قبضہ میں ہوئے۔ صحابہ کرامؓ نے حضور ﷺ کے ارشاد مبارک لیسغ الشاهد منکم الغائب او کما قال علیہ السلام (کہ تم میں سے حاضرین غائبین تک اسلام اور اسلامی احکامات پہنچا دیں) پر عمل پیرا ہو کر اطراف عالم میں دین اور اسلام کو پہنچانے میں ہمہ تن مصروف رہے تا آنکہ اکابر صحابہؓ اس دار فانی سے دار جاودانی کی طرف رحلت فرما گئے اور مسلمانوں میں احادیث کے ضبط و حفظ

کا حسب سابق اہتمام باقی نہ رہا۔ اسلئے اس وقت کے علما اور حفاظِ حدیث کو احادیث کی حفاظت اور اہتمام کرنے کا خیال ہوا اس سلسلہ میں سب سے پہلے احادیث کی تدوین و تالیف پر خصوصی توجہ کا خیال خلیفہ عادل امیر المؤمنین عمر بن عبدالعزیز اموی قرشی کو آیا کہ چونکہ علماء میں حفظ و ضبط احادیث کا وہ شوق اور ولولہ اب رو بہ زوال ہو رہا ہے اسلئے ہو سکتا ہے کہ یہ مبارک علم کہیں ضائع نہ ہو جائے جیسے کہ صحیح بخاری میں تعلیقاً یہ ذکر ہے کہ

و کتب عمر بن عبدالعزیز الی ابی بکر بن حزم انظر ما کان من حدیث رسول اللہ ﷺ فاکتبه فانی خفت دروس العلم و ذهاب العلماء (بخاری ج ۱ ص ۲۰)

(حضرت عمر بن عبدالعزیز نے ابو بکر بن حزم کو لکھا کہ آپ پورے اہتمام سے حضور ﷺ کی احادیث لکھتے رہو کیونکہ مجھے علم اور علماء کے ختم ہونے کا اندیشہ اور فکر ہے)

علامہ ابن حجر المتوفی ۸۵۲ھ اپنی مایہ ناز کتاب فتح الباری میں گذشتہ قول کی تشریح کرتے ہوئے لکھتے ہیں کہ يستفاد منه ابتداء تلویں الحدیث النبوی و كانوا قبل ذلك يعتمدون علی الحفظ (فتح الباری ج ۱ ص ۱۷۴) (حضرت عمر بن عبدالعزیز کے مذکورہ قول سے حدیث نبوی کی تدوین کا ابتدائی دور معلوم ہو رہا ہے اور اس سے پہلے وہ حفظ احادیث پر اعتماد اور بھروسہ کرتے رہے)

اور ابو نعیم اصفہانی نے تو مذکورہ بالا واقعہ کو اپنے ان الفاظ میں ذکر کر دیا کہ کتب عمر بن عبدالعزیز الی الآفاق انظروا من حدیث رسول اللہ ﷺ فاجمعوا (حوالہ مذکورہ) (عمر بن عبدالعزیز نے اپنی حکومت کے تمام اطراف کے حکام کو یہ لکھا کہ حضور ﷺ کی احادیث میں خوب نظر و معائنہ و اہتمام کر کے جمع کرتے رہو)

البتہ امام محمد بن حسن الشیبانی المتوفی ۱۸۹ھ نے مذکورہ تعلیق اپنی کتاب مؤطائیں اس طرح

ذکر کی ہے ان عمر بن عبدالعزیز کتب الی ابی بکر بن حزم ان انظر ما کان من حدیث رسول اللہ او سنته او حدیث عمر او نحو هذا فاکتبه لی فانی خشیت دروس العلم و ذهاب العلماء (مؤطا امام مالک ص ۳۹۱)

حضرت عمر بن عبدالعزیز نے ابو بکر بن حزم کو لکھا کہ آپ حضور کی حدیث (یعنی قول) اور سنت (یعنی

فعل) اور حضرت عمرؓ وغیرہ کے اقوال آپ کو اگر ملیں تو ان کو میرے لئے لکھ دیں اس لئے کہ مجھے علم اور علماء کے ختم ہونے کی فکر دامن گیر ہے)

مذکورہ سب اقوال سے یہی ظاہر ہو رہا ہے کہ عمر بن عبدالعزیزؒ نے حدیث کی تدوین کا حکم اپنے حکام کو لکھ بھیجا تھا۔ اب چند دیگر اقوال کا ذکر کرنا مناسب ہے جن میں ابن شہاب زہریؒ کے مدون اول ہونے کا تذکرہ ہے۔ چنانچہ حافظ ابو عمر یوسف بن عبدالبر المتوفی ۴۶۳ھ اپنی کتاب جامع بیان العلم میں سند متصل سے یہ بیان کرتے ہیں کہ

عن مالک بن انس قال اول من دون العلم ابن شہاب (جامع بیان العلم ج ۱ ص ۷۳) (مالک بن انس) فرماتے ہیں کہ سب سے پہلے علم (حدیث) کے مدون ابن شہاب زہریؒ ہیں (ایک دوسری جگہ یہ لکھتے ہیں کہ

عن عبدالعزیز بن محمد الدراوردی قال اول من دون العلم و کتبہ ابن شہاب (حوالہ مذکورہ) (عبدالعزیز بن محمد دراوردی فرماتے ہیں کہ سب سے پہلے جس شخص نے علم حدیث لکھا اور اسے مدون کیا ہے وہ ابن شہاب زہریؒ ہیں)

اسی طرح علامہ کتانیؒ رسالہ مستطرفہ ص ۵ میں صاحب حلیہ سے نقل کر کے فرماتے ہیں کہ ابن شہاب زہریؒ فرماتے ہیں کہ لم یدون هذا العلم قبل تدوینی (کہ یہ علم حدیث میرے مدون کرنے سے پہلے مدون نہیں کیا گیا)

علامہ شیخ محمد یوسف بنوریؒ مقدمہ فیض الباری ج ۱ ص ۱۴ میں لکھتے ہیں کہ تصنیف و تالیف کے طرز پر علم حدیث کی تدوین کی ابتدا قرن ثانی کے شروع میں واقع ہوئی اور اس میں سب سے پہلا یہ اعزاز ابن شہاب زہریؒ کا ہے اور آپ کے بعد ربیع بن صبیحؒ اور سعید بن ابی عروبہؒ ہیں پھر ان کے بعد مدینہ میں امام مالکؒ، مکہ میں ابن جریجؒ، شام میں امام اوزاعیؒ اور کوفہ میں سفیان ثوریؒ اور بصرہ میں حماد بن سلمہؒ، واسط میں یثیم بن بشیرؒ، یمن میں معمر بن راشدؒ، خراسان میں ابن مبارکؒ اور رقی میں جریر بن عبداللہ جیسے حضرات نے تدوین کا سلسلہ جاری کیا انتھی۔

علامہ خولیؒ نے بھی مفتاح السنۃ میں یہی نقل کیا ہے کہ و کتب عمر بن عبدالعزیز الی عمالہ فی

امہات المدن الاسلامیۃ بجمع الحدیث و ممن کتب الیہ محمد بن مسلم بن عبید اللہ بن شہاب الزہری المدنی عالم الحجاز و الشام (مفتاح السنۃ ص ۲۱)

(حضرت عمر بن عبدالعزیز نے اپنی مملکت کے اہم شہروں کے حکام کو حدیث کے جمع کرنے کا حکم لکھا ان میں سے شام و حجاز کے بڑے علامہ محمد بن مسلم بن عبید اللہ بن شہاب زہریؒ بھی ہیں جنہیں تدوین احادیث کا اہم کام سپرد کیا گیا)

ان دلائل سے یہی معلوم ہو رہا ہے کہ علم حدیث کے پہلے جامع اور مدون علامہ ابن شہاب زہریؒ ہیں اور ان کا مدون اول ہونا سب علماء کے درمیان معتبر اور مشہور ہے۔ البتہ ابن حجرؒ نے مقدمہ فتح الباری ص ۵۴ میں یہ لکھا ہے کہ علماء کرام بہت سے شہروں، ملکوں اور علاقوں میں منتشر ہو گئے اور جب خوارج، روافض، منکرین تقدیر کی طرف سے بدعت، الحاد و زندقہ کا زور شور ہوا، تو سب سے پہلے اس علم کے جمع کرنے والے ربیع بن صبیح اور سعید بن ابی عروبہ وغیرہ ہیں اور ان کی تالیف کا یہ طریقہ ہوتا تھا کہ ہر باب کو مستقل تصنیف کی شکل میں علیحدہ بیان کیا کرتے تھے اور ان کا یہ مذکورہ طریق جاری و ساری تھا کہ طبقہ ثالثہ کے علماء نے احکام وغیرہ کو مدون کرنا شروع کیا تو امام مالکؒ نے مدینہ منورہ میں احادیث مرفوعہ، اقوال صحابہؓ اور تابعین وغیرہ کے اقوال کو جمع کر کے مؤطانی نامی شاندار کتاب کی تصنیف کی اور اسی طرح ابن جریجؒ نے مکہ شریف، امام اوزاعیؒ نے شام اور سفیان ثوریؒ نے کوفہ میں احکام وغیرہ کی احادیث کو جمع کر کے مدون کیا۔ اسی طرز و طور پر مختلف اطراف میں تصانیف کا سلسلہ جاری رہا تا آنکہ دوسری صدی کے اواخر میں بعض علماء کو یہ خیال ہوا کہ صرف احادیث نبویہ کو اقوال صحابہؓ وغیرہ سے علیحدہ کر کے مسانید مرتب کیے جائیں۔

چنانچہ اس اہم کام کو پورا کرنے کے لئے عبید اللہ بن موسیٰ العبسی کوفیؒ اور نعیم بن حماد خزاعیؒ نے اپنے مسانید لکھے پھر ان کی اتباع کرتے ہوئے ہر عالم و حافظ حدیث نے مسانید کے طریقہ پر احادیث کو جمع و مدون کیا۔ جیسے امام احمد بن حنبلؒ، اسحاق بن راہویہؒ، عثمان بن ابی شیبہؒ بلکہ ابو بکر بن ابی شیبہؒ نے تو ابواب اور مسانید دونوں طریقوں پر احادیث کی تدوین کرنے کا فریضہ سرانجام دیا۔

علامہ ابن حجرؒ کے مذکورہ قول سے یہی معلوم ہوتا ہے کہ علماء کے اطراف میں پھیل جانے کے بعد ابواب

کے طریقہ پر سب سے پہلے مدون ربیع بن صبیح ہیں لیکن ابن حجر کا یہ قول مذکور بعض دوسرے علماء کے خلاف ہے کیوں کہ وہ فرماتے ہیں۔

واما جمع الاحادیث الی مثله فی باب واحد فقد سبق الیه الشعبي فانه روی عنه قال هذا باب من الطلاق جسیم وساق فیہ احادیث (تدریب الراوی ص ۴۰)

(اور ایک ہی قسم کی احادیث کو ایک باب میں جمع کرنا تو اس اعزاز میں امام شعبیؒ نے سبقت کی ہے کیونکہ اس نے باب الطلاق کا باب رکھ کر اس میں کئی احادیث کو جمع کر دیا)

اسی طرح علامہ جلال الدین سیوطیؒ نے تدریب الراوی ص ۴۰ میں یہ ذکر کیا ہے کہ جب علماء مختلف شہروں میں پھیل گئے اور خارجیوں، رافضیوں کی طرف سے بدعت کا زور شور ہو گیا تو اقوال صحابہؓ اور تابعین وغیرہ کے فتاویٰ کو اکٹھے طور پر جمع کیا گیا، تو ان میں سب سے پہلے اس قسم کا مجموعہ ابن جریجؒ نے مکہ میں اور ابن اسحاقؒ و مالکؒ نے مدینہ میں اور ربیع بن صبیحؒ، سعید بن عروبہ اور حماد بن سلمہ نے بصرہ میں تالیف فرمایا۔

تو علامہ سیوطیؒ کی مذکورہ عبارت سے صرف یہی معلوم ہوتا ہے کہ ربیع بن صبیحؒ اور ابن جریجؒ ایک ہی زمانہ کے لوگ ہیں اور اپنے شہروں میں ہی تصنیف و تالیف کرنے والے ہیں اور یہ بظاہر مشکل ہے کہ یہ تعین کر لیا جائے کہ اس علم کے پہلے مدون و مصنف کون ہیں، اور اسی لئے تو امام عراقیؒ اور ابن حجرؒ نے بہت سے علماء کا اس سلسلہ میں ذکر کرنے کے بعد فرمایا کہ وکان هولاء فی عصر واحد فلا ندری ایہم اسبق (کہ یہ سب لوگ ایک ہی زمانہ میں تھے ہم نہیں جانتے کہ ان میں سب سے پہلا مدون کون ہے)

آپ حضرات نے تدوین حدیث کے بحث کی تفصیل اور اختلاف کو بخوبی معلوم کر لیا کہ بعض اقوال سے تو پہلے مدون ابن شہاب زہریؒ اور بعض دوسروں سے ربیع بن صبیحؒ اور ابن جریجؒ وغیرہ معلوم ہوتے ہیں تو اس لئے بظاہر قول فیصل وہی معلوم ہوتا ہے جس کو علامہ بنوریؒ نے ذکر کیا ہے کہ ان السابقیة فی هذا الباب حاصلة لابن شهاب ثم بعده لربیع بن صبیح وسعید بن ابی عروبہ (مقدمہ فیض الباری) (تدوین حدیث میں سبقت تو ابن شہاب زہریؒ ہی کو ہے اور آپ کے بعد پھر تدوین

حدیث ربیع بن صبیح اور سعید بن ابی عروبہ نے کی ہے) اور ان حضرات کے بعد گویا دوسرے مؤلفین کے متعلق امام عراقی اور ابن حجرؒ کا وہی قول درست معلوم ہوتا ہے کہ ”یہ سب حضرات مؤلفین ایک ہی عصر و زمانہ میں تھے پس یہ معلوم نہیں ہو سکتا کہ ان میں سے پھر کس نے پہلے یہ تدوین تالیف کی ہے“

تو سارے بحث کا حاصل یہ ہوا کہ قرن اول میں صحابہؓ اور تابعینؒ کے پاس اپنی مرویات کے حفظ و ضبط کے طور پر اپنے یادداشتی مسودات کے علاوہ کوئی مستقل تصنیف افادہ و استفادہ کے لئے موجود نہ تھی بلکہ یہ سلسلہ قرن ثانی کے بالکل شروع میں عمر بن عبدالعزیزؒ جیسے نیک دل شخصیت اور خلیفہ کے حکم سے ہوا اور آپ ہی کے زمانہ اور اس کے بعد تو یہ سلسلہ اتنا شائع ہوا کہ ہر امام نے اپنی پسند کے مطابق احادیث کے جمع و تالیف کا فریضہ سرانجام دیا۔ جس کی مکمل تفصیل آئندہ بحث ”انواع المصنّفات“ میں ذکر ہو رہی ہے۔

انواع المصنّفات

علامہ محقق زمانہ مولانا شبیر احمد عثمانی نور اللہ مرقدہ نے مقدمہ فتح الملہم ج ۱ ص ۱۰۵ میں محدث دہلویؒ کی ”عجالہ نافعہ“ سے مؤلفات حدیث کی مذکورہ ذیل اقسام نقل فرمائی ہیں۔

(۱) جامع اور وہ یہ ہے کہ جس میں یہ آٹھ چیزیں یعنی (۱) سیر (۲) آداب (۳) تفسیر (۴) عقائد (۵) فتن (۶) احکام (۷) اشراط (۸) مناقب کا ذکر ہو۔

باقی صحاح ستہ میں جوامع صرف بخاری، ترمذی ہیں۔ کیونکہ قلت تفسیر کی وجہ سے علماء نے صحیح مسلم پر جامع کا اطلاق نہیں کیا اور امام مسلمؒ چونکہ تکرار اور ایسے آثار و اقوال جن کی سند حضور ﷺ تک مرفوع نہ ہو، سے متجانب اور محتاط ہیں اسلئے آپ نے صحیح مسلم میں تفسیر کا بہت تھوڑا سا حصہ ذکر کیا ہے اور امام بخاریؒ وغیرہ نے کتاب التفسیر میں اکثر حصہ احادیث مکررہ اور آثار موقوفہ کا ذکر کیا ہے۔ البتہ محدث دہلویؒ نے فرمایا کہ شیخ مجدالدین شیرازی صاحب قاموس نے صحیح مسلم پر جامع کا اطلاق ”ختمت بحمد اللہ جامع مسلم“ کے الفاظ سے کیا ہے۔

(۲) سنن اور وہ یہ ہیں جن میں ابواب فقہیہ کے طریقہ پر احادیث احکام کا ذکر ہو۔ صحاح ستہ میں سے ابوداؤد، نسائی، ابن ماجہ سنن کے ساتھ مشہور ہیں۔ اور ترمذی پر تغلیباً سنن کا اطلاق ہوتا ہے جیسا کہ ان چھ کتب کو صحاح ستہ بھی تغلیباً کہتے ہیں حالانکہ صحیح تو صرف بخاری اور مسلم ہی ہیں باقی سنن ہیں۔

(۳) مسند وہ ہے جس میں احادیث ترتیب فقہی پر نہ ہوں بلکہ اس میں صحابہؓ کے مراتب کی ترتیب سے ان کی مرویات کا ذکر ہو۔ مثلاً پہلے مرویات حضرت ابوبکر صدیقؓ ذکر کیے جائیں پھر حضرت عمرؓ کے مرویات اور پھر حضرت عثمانؓ اور انہی مراتب ہی کے اعتبار اور سلسلہ سے احادیث ذکر ہوں۔

(۴) مجتم وہ ہے کہ جس میں اپنے شیوخ ہی کے احادیث ان کے مراتب کی حیثیت سے ذکر کیے جائیں۔

(۵) جزء وہ ہے جس میں ایک مسئلہ کے احادیث ہی جمع کیے جائیں جیسے امام بخاریؒ کا جزء رفع یدین اور جزء قرأۃ۔

(۶) مفرد وہ ہے جس میں ایک ہی شخص کی مرویات کا تذکرہ کیا جائے جیسے ابوہریرہؓ یا حضرت حذیفہؓ کے احادیث کا۔

(۷) غریبہ وہ ہے جس میں ایک شاگرد کا اپنے شیوخ سے تفردات کا تذکرہ ہو۔

مذکورہ بالا سات اقسام تو علامہ عثمانیؒ نے نقل فرمائی ہیں۔ البتہ مقدمہ ابوداؤد میں ان کے علاوہ مندرجہ ذیل آٹھ قسموں کا ذکر ہے۔

(۸/۱) مستدرک وہ ہے جس میں ایسی احادیث کا تذکرہ ہو جو اس سے پہلی کتاب میں

سے رہ گئی ہوں حالانکہ وہ اس کتاب کے ساتھ لائق اور مناسب تھیں جیسے مستدرک حاکم وغیرہ

(۹/۲) صحیح صحیح وہ ہے جس میں احادیث صحیحہ کے ذکر کا التزام کیا گیا ہو جیسے صحیح بخاری

و مسلم، صحیح ابن حبان، صحیح ابن خزیمہ، المنتقی وغیرہا۔

(۱۰/۳) مستخرج وہ ہے کہ کسی کتاب کی احادیث کے اثبات کے لئے ایسے اسانید کا

استخراج کیا جائے جس میں کتاب کی ترتیب متن اور اسناد کے طرق کا لحاظ کرتے ہوئے اسی مصنف کے شیخ (استاذ) یا شیخ الشیخ تک سند کا سلسلہ ذکر کیا جائے جیسے بخاری پر مستخرج ابی نعیم

(۱۱/۴) الرسائل وہ مؤلف ہے جس میں جامع کی آٹھ چیزوں میں سے ایک چیز کی

احادیث کا تذکرہ کیا گیا ہو۔

(۱۲/۵) اربعین وہ مجموعہ احادیث ہے جس میں ایک باب یا مختلف ابواب کی چالیس احادیث

کو ایک سند یا مختلف سندوں سے جمع کیا گیا ہو۔ اور اربعین احادیث کے بہت مجموعے موجود ہیں

(۱۳/۶) مراسیل وہ ہے جس میں احادیث مرسلہ کا ذکر کیا گیا ہو جیسے مراسیل ابی داؤد وغیرہ

(۱۴/۷) امالی وہ مجموعہ ہے جس میں تلامذہ، کاغذ و قلم لے کر شیخ کے ملفوظات اور تقاریر

کو قلمبند کر لیا کرتے تھے جیسے امالی امام محمدؒ اور امالی حافظ ابن حجرؒ وغیرہ۔

(۱۵/۸) اطراف وہ مؤلف ہے جس میں احادیث تخریج شدہ کے اطراف کو بمعہ ذکر

اس مخرج کے مروی عنہ کا جیسے الاطراف للزمزى وابن عساكر۔

اختلاف عبارات

واضح ہے کہ مصنفات کی مذکورہ اقسام کی تعریفیں توفی اللہم اور مقدمہ ابوداؤد سے نقل کی گئی ہیں۔ لیکن

بعض دوسری کتب میں ان کی تعریفات میں معمولی سا فرق ہے۔ معلومات میں اضافہ کی غرض سے اس کا تذکرہ مفید ہوگا۔ چنانچہ علامہ کتابی نے رسالہ مستطرفہ ص ۵۲ میں مسند کی تعریف یہ کی ہے کہ مسند یا تو وہ کتب ہیں جن میں حروف ہجاء کی حیثیت سے ہر صحابی کی مرویات کو جدا کر کیا جائے۔ چاہے وہ احادیث صحیح یا حسن اور چاہے وہ مرتبہ کے لحاظ سے ضعیف بھی ہوں اور یہی طریقہ اکثر مصنفین نے اختیار کیا ہے اور یا پھر قبائل اور اولیت فی الاسلام کی حیثیت سے ان کی مرویات جمع کی گئی ہوتی ہیں۔ جیسے مسند ابی بکر اور کبھی ایک جماعت کے مرویات کو جمع کر کے اس پر مسند کا اطلاق کیا جاتا ہے جیسے کہ خلفاء اربعہ کی احادیث کے مجموعہ کو مسند اربعہ اور عشرہ مبشرہ کے احادیث کے مجموعہ کو مسند عشرہ کہا جاتا ہے اور کبھی مسند ایک ایسی جماعت اور گروہ کا ہوتا ہے جن میں ایک صفت مشترک ہوتی ہے جیسے مسند المقلین (قلیل روایت کرنے والوں کا مسند) یا مسند الصحابة الذين نزلوا مصر (یعنی ان صحابہ کا مسند جو مصر آئے تھے)

پھر علامہ مذکور اسی کتاب کے ص ۶۳ میں لکھتے ہیں کہ

کبھی مسند کا اطلاق اصولیین کے نزدیک ایسی کتاب پر بھی ہوتا ہے جو ابواب حروف اور کلمات کی حیثیت سے مرتب کی گئی ہوں اگرچہ ان میں صحابہ کے مراتب وغیرہ کی حیثیت کو ملحوظ نہ رکھا گیا ہو اور اسے پھر مسند اسلئے کہا جاتا ہے کہ اس میں مذکورہ احادیث مسندہ مرفوعہ ہیں جیسے صحیح بخاری اور سنن دارمی کہ ان ہر دو بلکہ صحیح مسلم پر بھی مسند کا اطلاق کیا گیا ہے۔

اسی طرح تعلیقات تدریب الراوی ص ۱۵۳ میں یہ منقول ہے کہ

والمراد بالجوامع الكتب التي جمعت فيها الاحاديث على ترتيب ابواب الفقه كالامهات الست او على ترتيب حروف الهجائه كما في جامع ابن الاثير وبالأجزاء مادون فيها احاديث شخص واحد او مادة واحدة من احاديث جماعة (تدریب الراوی ص ۱۵۳)

(جوامع سے مراد یا تو وہ کتب ہیں جس میں فقہی ترتیب کو مد نظر رکھتے ہوئے احادیث جمع کیے گئے ہوں جیسے صحاح ستہ اور یا پھر ان کی ترتیب حروف ہجائیہ پر ہو جیسے جامع ابن اثیر وغیرہ اور اجزاء سے مراد وہ کتب حدیثیہ ہیں کہ یا تو اس میں ایک ہی شخص کے احادیث جمع شدہ اور مدون ہیں اور یا مرویات تو

متعدد اشخاص کے ہوں لیکن ان کا تعلق ایک ہی مسئلہ اور مادہ سے ہو)

اس کے علاوہ کشف الظنون ج ۱ ص ۵۳۷ میں رسالہ کی تعریف ان الفاظ سے مذکور ہے۔ کہ رسالہ ایک ایسا مجموعہ ہے جس میں ایک ہی قسم کے قلیل (تھوڑے) مسائل درج کیے گئے ہوں اور دراصل رسالہ تو اس صحیفہ کو کہتے ہیں کہ سید (سردار یا شیخ) کی طرف سے بھیجا گیا ہو۔

علامہ سیوطیؒ تدریب الراوی میں آسان الفاظ میں مستخرج کی تعریف کرتے ہوئے فرماتے ہیں۔

وموضوع المستخرج كما قال العراقي ان يأتي المصنف الى الكتاب فيخرج احاديثه باسانيد

لنفسه من غير طريق صاحب الكتاب فيجتمع معه في شيخه او من فوقه (تدریب الراوی ص ۵۶)

(مستخرج کا موضوع امام عراقیؒ کے نزدیک یہ ہے کہ ایک شخص کسی کتاب میں جمع شدہ احادیث کو

صاحب کتاب (مصنف) کی سند کے علاوہ اپنی سند سے ذکر کرے اور پھر اسی مصنف کتاب کے

ساتھ اس کے شیخ یا اس سے اوپر کے شیوخ (راویوں) میں اس کے ساتھ شریک اور مل جائے)

البتہ علامہ کتانیؒ نے رسالہ مستطرفہ ص ۲۸ میں مستخرج کے متعلق یہ بھی نقل کیا ہے کہ مستخرج کا اطلاق ہر

اس کتاب پر کیا جاتا ہے۔ جس کو اس کے مؤلف نے چند مخصوص کتب سے احادیث نقل کر کے جمع کیا

ہو جیسے مستخرج حافظ ابوالقاسم عبدالرحمن بن منده الاصفہانی المتوفی ۴۷۰ھ کا

مستخرجات کے فوائد

مستخرج کی تعریف آپ حضرات نے مختلف طریقوں اور مختلف اعتبارات سے معلوم کر لی ہوگی۔ اب

مستخرج کے فوائد ذکر کیے جاتے ہیں۔ چنانچہ علامہ نوویؒ نے شرح مسلم شریف میں ابن صلاحؒ کا یہ

قول نقل کیا ہے کہ

ويستفاد من مخرجاتهم ثلاث فوائد علو الاسناد وزيادة قوة الحديث بكثرة طرقه وزيادة الفاظ

صحيحة مفيدة (مقدمہ شرح مسلم ج ۱ ص ۱۶)

(کہ ان لوگوں کے مستخرجات سے تین فائدے حاصل ہوتے ہیں (۱) سند کا عالی ہونا (۲) بہت سے

مختلف طرق سے حدیث کے نقل کرنے میں حدیث کی قوت میں اضافہ ہونا (۳) اور کچھ ایسے الفاظ کی

زیادتی جو صحیح اور مفید ہوتے ہیں)

اور یہ بھی شیخ ابو عمرو سے نقل کر دیا۔ کہ کتب مستخرج صحیح مسلم کے ساتھ اگر سب خصوصیات میں ملحق نہ بھی ہو جائیں تو کم از کم ان کی صحت میں صحیح مسلم کے ساتھ ملحق ہو جائیں گی۔

علامہ ابن صلاح اس سلسلہ میں لکھتے ہیں۔

ثم ان التخارج المذكورة على الكتابين يستفاد منها فائدتان احديهما علو الاسناد والثانية الزيادة في قدر الصحيح لما يقع فيها من الفاظ زائدة وتتمات في بعض يثبت صحتها بهذه التخارج الخ (مقدمہ ابن صلاح ص ۱۰)

(پھر ان دو کتابوں پر تخارج مذکورہ سے دو فائدے مستفاد ہوتے ہیں (۱) سند کا عالی ہونا (۲) صحیح کی قدر و قیمت میں اضافہ آجانا کیونکہ ان میں ایسے الفاظ زائدہ اور تہمتے موجود ہوں گے جن کی صحت ان تخارج کے ذریعہ معلوم ہو جائے گی)

ان کے علاوہ بھی مستخرجات کے بہت سے فوائد ہیں جنہیں مختلف کتب میں ذکر کیا گیا ہے مثلاً یہ کہ مستخرج کا ایک فائدہ یہ ہے کہ مصنف صحیح نے اگر ایک ایسے شخص سے روایت کی جو مختلط ہو چکا ہو اور اس نے یہ واضح نہیں کیا کہ یہ روایت اس نے اختلاط سے پہلے سنی ہے یا اس کے بعد تو مستخرج کے مصنف اسی بات کو یا تو صریحی طور پر بیان کر دیں گے یا پھر اس روایت کو ایسے طریقہ پر نقل کریں گے جس سے اس کا قبل الاختلاط سننا خود بخود معلوم ہو جائے گا۔ اس کے فوائد میں سے یہ بھی ہے کہ اصل مصنف صحیح نے اگر اپنی کتاب میں مدلس سے بطور عنعنہ نقل کیا ہو تو مستخرج اس کی سماع کی تصریح کرے گا۔ یا مثلاً اصل کتاب والے تو حدثنا عن فلان اور جل کے الفاظ سے اس کو ذکر کرے اور پھر مستخرج اس فلان اور رجل کو متعین کر دے اور یا وہ ایک مبہم نام کا تذکرہ کر دے جیسے محمد اور پھر مستخرج اس کو دوسرے اس نام کے شرکاء (دوسرے محمدوں) سے ممتاز اور جدا کر دے۔

علامہ الامیر الصنعانی المتوفی ۱۱۸۲ھ نے اپنی کتاب توضیح الافکار میں ان فوائد کے علاوہ کچھ دیگر فوائد ذکر کیے ہیں فرماتے ہیں۔

ومنها ما يقع فيها من الفصل للكلام المدرج في الحديث مما ليس من الحديث ويكون في

الصحيح غير مفصل ومنها ما يقع فيها من الاحاديث المصرح برفعها وتكون في اصل الصحيح موقوفة او كصورة الموقوفة (توضيح الافكار ج ۱ ص ۷۳)

(مستخرج کے فوائد میں سے یہ بھی ہے کہ اصل حدیث میں جو کلام مدرج (یعنی جو حدیث میں سے نہ تھا) اس کی تفصیل کر دیتے ہیں اور پہلے خود صحیح میں غیر مفصل تھا۔ اسی طرح جو احادیث اصل صحیح میں احادیث موقوفہ یا بصورت موقوفہ ہوتے ہیں ان کی مستخرج میں مرفوع ہونے کی تصریح کر دیتے ہیں)

مستخرج کا حکم

معلوم ہونا چاہیے کہ چونکہ احادیث کی تخریج کرنے والوں نے اس بات کا التزام نہیں کیا ہے کہ وہ بعینہ ان الفاظ سے احادیث کی تخریج کریں گے جو الفاظ خود اصل میں ہیں اس لئے مستخرج اور مختصر کا حکم اور فرق معلوم کرنا ضروری ہے۔ علامہ ابن صلاح اس کے متعلق فرماتے ہیں کہ

الكتب المخرجة على كتاب البخاري او كتاب مسلم لم يلتزم مصنفوها فيها موافقتهما في الفاظ الحديث به من غير زيادة ونقصان لكونهم رووا تلك الاحاديث من غير جهة البخاري ومسلم طلباً لعلوا الاسناد فحصل فيها بعض التفاوت في الالفاظ وهكذا ما اخرج المؤلفون في تصانيفهم المستقلة كالسنن الكبير للبيهقي وشرح السنة لابي محمد البغوي الخ (مقدمه ابن صلاح ص ۹)

(بخاری اور مسلم کے مستخرجین نے ان دونوں کتابوں کے ساتھ الفاظ حدیث میں بعینہ موافقت بغیر کسی زیادتی یا نقصان کے اپنے اوپر التزام نہیں کیا کیونکہ مستخرجین نے ان احادیث کو بخاری اور مسلم کے علاوہ دوسرے طرق سے علو اسناد کی غرض سے روایت کیا تو اسلئے اصل اور مستخرج میں فرق ضرور ہوگا۔ اور یہی صورت دوسرے مؤلفین کی اپنی مستقل تصانیف میں بھی ہے جیسے کہ سنن کبیر امام بیہقی اور شرح السنة ابو محمد بغوی وغیرہما کی) تو اسلئے مستخرج کا حکم یہ ہے کہ جتنے تک آپ ہر دو کتب (اصل اور مستخرج) کے الفاظ کا تقابل نہ کر لیں تو اس وقت تک آپ اس حدیث کے متعلق جو کہ مستخرج میں ہے یہ نہیں کہہ سکتے کہ اصل کتاب میں بھی اسی طریقہ سے ذکر ہے۔ ہاں اس وقت کہ آپ ہر دو کتابوں کا تقابل الفاظ میں کر لیں یا مستخرج نے یہ ذکر کر دیا ہو کہ اصل میں ان ہی الفاظ سے منقول ہے تو پھر آپ

کو یہ حق حاصل ہے کہ آپ ایک حدیث نقل کر کے اصل کا حوالہ دیدیں البتہ وہ کتابیں جو کہ صحیحین سے مختصر کی گئی ہیں چونکہ ان کے مصنفین نے بعینہ ان ہی الفاظ کے ساتھ نقل کرنے کا اہتمام اور التزام کیا ہے جو کہ اصل میں ہیں اسلئے ایک حدیث اگر مختصرات سے نقل کی جائے اور حوالہ اصل کا دیا جائے تو کوئی حرج نہیں۔ صرف مختصر ”جمع بین الصحیحین“ للحمیدی کے متعلق یہ مذکور ہے کہ اس نے بعض احادیث کے ساتھ بطور تہتمہ کے کچھ اضافہ کیا ہے (مقدمہ ابن صلاح ص ۹)

صحیحین پر تخریج شدہ کتب

علامہ سیوطی نے تدریب الراوی ص ۵۵ میں بخاری اور مسلم پر تخریج کرنے والوں کے مندرجہ ذیل نام ذکر کیے ہیں۔ (۱) مستخرج اسمعیلی (۲) مستخرج برقانی (۳) مستخرج ابو احمد الغطریفی (۴) مستخرج عبداللہ بن ابی ذہل (۵) مستخرج ابوبکر بن مردویہ ان حضرات نے تو صرف بخاری پر استخراج کیا ہے اور جنہوں نے صرف صحیح مسلم پر استخراج کیا ہے ان کے نام یہ ہیں۔ (۱) مستخرج ابو عوانة الاسفرائینی (۲) مستخرج ابو جعفر بن حمدان (۳) مستخرج ابوبکر محمد بن رجاء نيساپوری (۴) مستخرج ابوبکر الجوزقی (۵) مستخرج ابی حامد الشارکی (۶) مستخرج ابو الولید حسان بن محمد القرشی (۷) مستخرج ابو عمران موسیٰ بن عباس جوینی (۸) مستخرج ابونصر طوسی (۹) مستخرج ابوسعید بن ابی عثمان الحیری البتہ مندرجہ ذیل اشخاص نے دونوں (بخاری و مسلم) پر استخراج کیا ہے۔

(۱) مستخرج ابونعیم اصبہانی (۲) مستخرج ابو عبداللہ بن الاخرم (۳) مستخرج ابو ذر الہروی (۴) مستخرج ابو محمد الخلال (۵) مستخرج ابو علی الماسر حینی (۶) مستخرج ابو مسعود سلیمان بن ابراہیم الاصبہانی (۷) مستخرج ابوبکر البزدوی

صحیحین کے علاوہ مستخرجات

علامہ سیوطی تدریب الراوی ص ۶۰ میں یہ بھی لکھتے ہیں کہ استخراج صرف صحیحین کے ساتھ خاص نہیں ہے بلکہ ان کے علاوہ دوسری کتب پر بھی استخراج کیا گیا ہے جیسے کہ محمد بن عبد الملک بن ایمن نے سنن

ابی داؤد اور ابوعلی طوسی نے ترمذی اور ابو نعیم نے کتاب التوحید لابن خزمیہ پر استخراج کیا ہے اور ابو الفضل عراقی نے مستدرک حاکم پر مستخرج لکھنا شروع کیا لیکن اس کو کامل نہ کر سکے۔

کتب احادیث کے طبقات

علامہ شبیر احمد عثمانی "فتح الملہم کے مقدمہ ج ۱ ص ۱۰۴ میں شاہ ولی اللہ محدث دہلوی سے نقل فرماتے ہیں کہ آپ نے فرمایا کہ چونکہ کتب حدیث کے طبقات و درجات مختلف ہیں اس لئے ضروری ہے کہ کتب احادیث کے درجات کا اہتمام کیا جائے۔ چنانچہ اس کی تفصیل بیان کرتے ہوئے لکھتے ہیں کہ کتب حدیث بلحاظ صحت و شہرت کے چار طبقات پر مشتمل ہیں اس لئے کہ یہ تو پہلے ہی معلوم ہو چکا ہے کہ حدیث کے اقسام میں سے (۱) اعلیٰ قسم وہ ہے جس کا ثبوت متواتر طریقہ پر ہوا ہو اور امت نے اس کے قبول اور عمل کرنے پر اجماع کیا ہو۔ (۲) اس کے بعد وہ احادیث جو مختلف طرق سے ایسے درجہ شہرت اور استفاضہ کو پہنچے ہوں کہ جس کے ساتھ کسی دوسرے قوی شبہ کا امکان نہ ہو اور مختلف ممالک کے جمہور علماء اور فقہاء نے ان پر عمل کرنے پر اتفاق کر لیا ہو اور اگر جمہور فقہاء کا اتفاق نہ بھی ہو تو کم از کم علماء حریم شریفین کا اس میں کوئی اختلاف نہ ہو اس لئے کہ اسلام کے ابتدائی ادوار میں حریم شریفین حضرات خلفاء راشدین کی جائے قیام رہی ہے بلکہ ہر زمانہ میں علماء و فقہاء کی جماعتوں کے طبقات کا یکے بعد دیگرے مسکن رہے ہیں۔

اور ان حضرات سے بالکل واضح طور کی غلطی کو تسلیم کر لینا بعید معلوم ہوتا ہے اور حدیث مشہور یہ بھی ہے کہ وہ صحابہ کرام، تابعین کی ایک بڑی جماعت سے منقول بھی ہو اور مملکت اسلامیہ کے ایک عظیم تر حصہ میں معمول بہ بھی ہو۔ (۳) اور اس کے بعد درجہ حدیث میں وہ احادیث ہیں جن کی سند صحیح اور درجہ حسن کو پہنچی ہو اور علماء کے ایک طبقہ نے اس کی صحت کی شہادت بھی دی ہو۔ (۴) نیز وہ کوئی ایسا متروک قول بھی نہ ہو کہ امت میں سے کسی نے بھی نہ اس کا قول کیا ہو اور نہ اس پر عمل کیا ہو ہاں البتہ وہ روایات قابل اعتماد نہیں کہ وہ یا تو موضوع اور ضعیف ہوں یا از قبیل منقطع کے ہوں اور یا پھر سند اور متن کے لحاظ سے مقلوب ہوں اسی طرح ان روایات کا بھی اعتبار نہیں جو کہ مجہول قسم کے راویوں سے منقول

ہوں یا پھر جمہور اسلاف کے اجماع کے خلاف ہوں۔

پس درجہ صحت ان کی اصطلاح میں یہی ہے کہ کسی کتاب کے مصنف اپنے اوپر یہ التزام کر لیں کہ میری کتاب کی مرویات ایسی صحیح یا حسن درجہ کی ہوں گی جو نہ تو مقلوب اور نہ شاذ اور نہ ہی ضعیف ہوں گی۔
الّا یہ کہ ان کے شاذ و ضعیف ہونے کی وضاحت کر دی جائے کیونکہ بصورت وضاحت بیان حال کے وہ پھر قابل اعتراض نہیں رہ جاتی۔

اور کتب حدیث میں درجہ شہرت یہ ہے کہ ان میں ایسی احادیث مذکور ہوں جن کا تذکرہ محدثین کرام کی زبانوں پر (ان کی تدوین سے قبل بھی اور بعد میں بھی) بار بار ہوتا رہا ہو اور انہوں نے تالیف کرنے سے پہلے بھی ان کو مختلف طرق سے روایت کیا ہو۔ اور اپنی جوامع اور مسانید وغیرہ میں نقل کیا ہو۔ اور یہ بھی کہ تالیف کر لینے کے بعد اس کی روایت کرنے سے یاد کرنے اور ان کے مشکلات کو حل کرنے اور ان میں سے غریب احادیث کی شرح اور ان کا بیان اعراب اور ان کے طرق احادیث کا استخراج اور استنباط اور ان کے راویوں کے حالات کی تتبع و تلاش میں آج تک ایسے مصروف رہے ہوں کہ متعلقہ مباحث میں سے کسی ضروری چیز کو چھوڑا نہ ہو بلکہ ناقدین حدیث نے بھی ان کی موافقت کی ہو اور ان کے درجہ شدہ احادیث کو پسند بھی کیا ہو اور اس کی پوری طرح مدح و ثنا بھی کر دی ہو۔ بلکہ فقہاء کرام بھی ان پر پورا اعتماد کرتے ہوئے بڑے اہتمام کے ساتھ ان سے مسائل کا استنباط کرتے رہے ہوں اور عام لوگ بھی اس کی عظمت اور رفع شان کے معتقد ہوں۔

الحاصل یہ کہ جب گذشتہ دونوں چیزیں (صحت اور شہرت) کامل طور پر کسی کتاب میں پائی جائیں تو وہ کتب احادیث کے تمام طبقات میں اعلیٰ اور اول درجے کی شمار ہوں گی پھر ایسے ہی مراتب کے فرق سے درجہ بدرجہ ترتیب ہوگی۔ ہاں اگر یہ دونوں شرطیں بالکل موجود نہ ہوں تو پھر وہ کوئی خاص قابل اعتبار نہیں۔

کتب احادیث کا پہلا طبقہ

گذشتہ وضاحت کے پیش نظر استقرائی طور پر یہ معلوم کیا جاسکتا ہے کہ طبقہ اولیٰ تین کتابوں

یعنی (۱) مؤطا (۲) صحیح بخاری (۳) صحیح مسلم میں منحصر ہے کیونکہ مؤطا کے متعلق تو امام شافعیؒ نے فرمایا کہ قرآن مجید کے بعد کتب حدیث میں زیادہ صحیح کتاب مؤطا امام مالک ہے اور محدثین کرامؒ نے لکھا ہے کہ امام مالکؒ اور ان کے تبعین کا اس بات پر اتفاق ہے کہ ہر وہ چیز جو مؤطا میں ہے۔ وہ صحیح ہی ہے البتہ دوسرے لوگوں نے ان کے اس قول کی یہ تاویل کی ہے کہ جو مؤطا میں مرا سیل یا حدیث منقطع وغیرہ ہیں تو چونکہ وہ کسی دوسرے طریقہ میں سند متصل کے ساتھ ذکر ہیں اس لئے اس کو صحیح بایں معنی کہا گیا ہے۔ اور خود امام مالکؒ کے زمانہ ہی میں مؤطا کی احادیث کی تخریج اور اس میں احادیث منقطعہ کے متصل کرنے کے لئے بہت سے مؤطا اور کتابیں تصنیف ہوئیں جیسے کتاب ابن ابی ذئب، ابن عیینہ، سفیان ثوری، معمر بن راشد قابل ذکر ہیں اور یہ حضرات ان اکابرین میں سے ہیں جو خود امام مالکؒ کے ساتھ آپ کے شیوخ (اساتذہ) میں شریک ہیں خود امام مالکؒ کی یہ شان و عظمت کہ آپ سے بلا واسطہ ایک ہزار سے زائد اشخاص نے روایت کی اور (حضور ﷺ کی پیشن گوئی کے مطابق) بہت دور دور سے قافلوں کی شکل میں لوگ آپ کی خدمت میں حاضر ہوتے رہے حتیٰ کہ فقہاء میں سے امام شافعیؒ، محمد بن الحسن، ابن وہب، ابن القاسم اور اعلیٰ درجہ کے محدثین میں سے یحییٰ بن سعید القطان، عبدالرحمن بن مہدی، عبدالرزاق وغیرہ اور بادشاہوں میں سے ہارون الرشید اور ان کے ہر دونوں فرزند ان بھی آپ کی قدمبوسی کے لئے حاضر ہوئے۔ اللہ تعالیٰ نے مؤطا امام مالک کو وہ شان و عظمت بخشی جس کی وجہ سے وہ دنیائے اسلام میں مشہور اور شائع ہوئی اور علماء نے اس کی عظمت و منزلت کے پیش نظر اہتمام سے اس کی احادیث کی تخریج کر کے ان کے شواہد وغیرہ کو ذکر کیا اور اس میں جو مشکل یا امر غریب ہوتا تو اس کی شرح اور وضاحت کر دیتے اسی طرح اس میں ذکر شدہ اسماء رجال کی بھی انتہائی اور مکمل تحقیق کیا کرتے تھے۔

شاہ صاحب فرماتے ہیں کہ ”اگر آپ کو حق صریح تلاش کرنا ہے تو پھر مؤطا امام مالک اور امام محمدؒ کی کتاب الآثار اور امام ابو یوسف کی امالی کا تقابل کر لیں تو آپ کو مؤطا اور ان دونوں کے درمیان (بعد المشرقین) بہت بڑا فرق معلوم ہو جائے گا۔ کیا کسی سے آپ نے سنا کہ محدثین یا فقہاء میں سے

کسی نے ان دو کتابوں میں سے کسی کا اہتمام کرتے ہوئے کوئی شرح یا تعلق وغیرہ لکھی ہو۔ انتھی

ایک وضاحت

شاہ صاحب کے مذکورہ قول کہ ”تجد بینہ و بینہما بعد المشرقین فہل سمعت احداً من المحدثین والفقہاء تعرض لہما واعتسی بہما“ پر بعض حضرات نے لکھا ہے کہ شاید کہ شاہ صاحب کو ان دو کتابوں (امام محمد کی کتاب الآثار اور امام ابو یوسفؒ کی امالی) پر فقہاء اور محدثین کے اہتمام کرنے کی خبر نہ پہنچی ہو۔ کیونکہ یہ دونوں کتابیں فقہ اور روایت کے لحاظ سے بہترین کتب میں سے ہیں۔ ابن ماجہ و علم الحدیث ص ۱۶۲ میں ہے۔

بان احادیث کتاب الآثار ورواہ مساویا لاحادیث المؤطا ورواہ بحسب الصحة والقوة بل نسبة المؤطا الیہ کنسبة صحیح المسلم الی صحیح البخاری (ابن ماجہ اور علم الحدیث للنعمانی ص ۱۶۲) (یعنی کتاب الآثار کے احادیث اور راوی حضرات صحت اور قوت کے لحاظ سے مؤطا کی احادیث اور راویوں کے ساتھ برابر ہیں بلکہ مؤطا کی نسبت کتاب الآثار سے اس طرح کی ہے جیسے کہ نسبت صحیح مسلم کی صحیح بخاری کے ساتھ ہے۔

اور بعض حضرات نے تو امالی ابو یوسفؒ کے متعلق لکھ دیا کہ خود وہ حضرات بھی جو امام ابو یوسف سے بلا واسطہ روایت کرنے والے تھے وہ بے شمار تھے اور وہ تین سو جلدوں میں تھی۔ علامہ ابن حجرؒ جیسے محقق نے کتاب الآثار کے روات پر مستقل کتاب لکھی جس کا نام ”الایثار بمعرفۃ رواة الآثار“ ہے۔ الحاصل یہ کہ جیسے امام مالکؒ کے احادیث و روات کا اہتمام ہوا ہے۔ اسی طرح احنافؒ کی کتب میں کتاب الآثار اور امالی ابو یوسفؒ پر بھی محدثین اور فقہاء نے شروح اور تعلیقات وغیرہ کی صورت میں اہتمام اور اعتناء کو ملحوظ رکھا ہے۔

باقی رہا مسئلہ صحیحین (بخاری و مسلم) کا تو ان کے متعلق سب محدثین کا اس بات پر اجماع ہے کہ ہر وہ احادیث جو متصل مرفوع کے طریقہ پر ان میں منقول ہیں وہ سب کی سب صحیح اور ان کے مصنفین تک سلسلہ متواترہ سے ثابت ہیں بلکہ اس حد تک کہا گیا کہ جو شخص ان کی صحت میں شک و شبہ کرے اور ان

سے بے اعتنائی برتتے اور ان پر اعتراض کرنا آسان اور ہلکا بھے تو وہ بدعتی ہے اور وہ مسلمانوں کے علاوہ کسی دوسرے راستے پر چلنے والا ہے۔ نیز آپ فرماتے ہیں کہ اگر آپ اس سلسلہ میں حق صریح معلوم کرنا چاہتے ہیں تو ان دونوں (صحیحین) کا تقابل کتاب ابن ابی شیبہ کتاب امام طحاوی اور مسند خوارزمی وغیرہا سے کر لیں تو ان کتب اور صحیحین کے درمیان بعد المشرقین یعنی بہت بڑا فرق محسوس ہو جائے گا اور امام حاکم نے ہر دونوں (صحیحین) پر استدراک کرتے ہوئے ایسی احادیث کا تذکرہ کیا جو صحیحین کے شرائط پر پورے اترتی تھیں لیکن امام بخاری اور امام مسلم نے صحیحین میں ان کو ذکر نہیں کیا ہے۔ شاہ ولی اللہ صاحب فرماتے ہیں کہ میں مستدرک حاکم کا مکمل مطالعہ اور تتبع تلاش کرنے کے بعد اس نتیجہ پر پہنچا ہوں کہ امام حاکم نے ایک جہت سے تو ٹھیک کیا اور وہ یہ کہ چونکہ اس نے ایسی احادیث تلاش کر لیں جو کہ رجال صحیحین سے منقول اور ان کی شرط (صحت اور اتصال) پر پوری اترتی تھیں لیکن دوسری حیثیت سے اس نے اس لئے اچھا اور ٹھیک نہیں کیا کہ شیخین (امام بخاری و مسلم) کا تو یہ طریقہ اور وطیرہ رہا کہ وہ اپنی صحیح میں ہر اس حدیث کو درج کرتے تھے جن پر ان کے مشائخ نے بڑی بحث و تمحیص کے بعد اس کی صحت پر اجماع کر لیا ہو (نہ کہ ہر حدیث جو صرف ان کی شرائط پر پوری اترتی ہو) جیسے کہ امام مسلم خود فرماتے ہیں۔ لم اذکر ہنا الاما جمعوا علیہ (مقدمہ فتح الملہم) (میں نے صحیح مسلم میں مشائخ کی متفق علیہ روایت کے علاوہ کوئی روایت ذکر نہیں کی ہے)

تفردات امام حاکم

امام حاکم مستدرک میں جن احادیث کے ساتھ متفرد ہیں۔ وہ یا تو وہی احادیث ہیں کہ امام بخاری اور امام مسلم کے مشائخ کے زمانہ میں وہ نہ تو مشہور تھیں اور نہ ان کے مأخذ و موارد واضح طور پر معلوم تھے بلکہ بعد میں وہ مشہور ہو گئیں اور یا پھر وہ احادیث تھیں جن کے روایات اور رجال میں محدثین کا اختلاف تھا۔ اور چونکہ شیخین (بخاری و مسلم) اپنے مشائخ کی طرح احادیث میں خصوصی طور پر وصل اور انقطاع وغیرہ میں خوب بحث کیا کرتے۔

تا آنکہ حقیقت حال واضح ہو جاتی اور امام حاکم اکثر ان قواعد پر عمل کر لیا کرتے جو ان کے

طور طرز سے لئے گئے ہوتے۔ جیسے کہ ان کا یہ قول کہ ثقہ راویوں کی زیادتی مقبول ہوگی اور یہ بھی کہ جب لوگ حدیث کے وصل، ارسال موقوف اور مرفوع ہونے میں اختلاف کریں تو ان میں سے جو راوی روایت میں زیادتی کا حافظ ہوگا میرے نزدیک اس کا قول بمقابلہ اس راوی کے جو زیادتی نہیں ذکر کرتا حجت اور دلیل ہوگا۔

شیخ محدث دہلوی فرماتے ہیں کہ اس باب میں حق بات یہی ہے کہ حفاظ کی احادیث میں اکثر خلل ان وجوہ سے ہو جاتا ہے کہ موقوف روایت کو مرفوع اور منقطع کو موصول ظاہر کر دیا جاتا ہے خصوصاً اس وقت جب مرفوع متصل کے اہتمام کرنے میں رغبت بھی رکھتے ہوں۔ حاصل یہ ہوا کہ امام بخاری و مسلم بہت سی ایسی احادیث کے قائل نہیں ہیں جن کا امام حاکم قول کر لیتے ہیں۔ آخر میں یہ وضاحت بھی ضروری ہے کہ ان تین کتب (موطا، بخاری، مسلم) کی مشکل احادیث کے ضبط اور ان میں تصحیف شدہ روایات کے رد کا قاضی عیاض نے اپنی کتاب مشارق میں پورا اہتمام کیا ہے۔ واللہ اعلم

طبقہ ثانیہ

اس طبقہ میں ان کتب کا شمار ہوتا ہے جو مذکورہ بالا تین کتابوں کے درجہ تک تو نہ پہنچی ہوں لیکن ان تین کے بعد ان ہی کا درجہ ہے البتہ یہ ضروری ہے کہ ان کے مصنفین حضرات عدالت و ثوق (ثقہ ہونے) اور حفظ کے لحاظ سے مشہور اور فن حدیث میں ان کا تبحر نمایاں ہو نیز انہوں نے قواعد کی رو سے جن شرائط کا التزام کیا ہو۔ اپنی مصنفہ کتب میں ان میں تساہل کرنے پر راضی نہ ہوں اور فقہاء محدثین کے گروہ نے بھی یکے بعد دیگرے ان کے کتب کی تلقی بالقبول کرتے ہوئے پورے اہتمام کے ساتھ ان کے رجال کی تحقیق اور غرائب کی تشریح اور مسائل فقہیہ کا استنباط کیا ہو اور اکثر علوم کا تعلق ان ہی احادیث سے متعلق ہے جیسے سنن ابی داؤد، جامع ترمذی اور سنن نسائی وغیرہ۔

علامہ رزین نے تجرید الصحاح اور علامہ ابن اثیر نے جامع الاصول میں طبقہ اولیٰ اور ثانیہ کی کتب کا اعتبار کرتے ہوئے ان کی احادیث کا اپنی کتابوں میں ذکر کرنے کا پورا پورا اہتمام کیا ہے اور مسند احمد کا شمار بھی اس دوسرے طبقہ میں ہو سکتا ہے اس لئے کہ امام احمد نے اسی کو ایسا اصل اور بنیاد قرار

دیا ہے کہ اس کے ذریعہ صحیح اور سقیم (ضعیف) معلوم کیے جاسکتے ہیں اور آپؐ نے فرمایا کہ جو اس میں نہ ہو تو پھر اس کو تم قبول بھی نہ کرو۔

طبقہ ثالثہ

اس طبقہ میں وہ مسانید، جوامع اور کتابیں مندرج ہیں جو امام بخاریؒ اور امام مسلمؒ کے زمانہ سے پہلے یا ان ہی کے زمانہ میں یا اس کے بعد مرتب کی گئی ہیں لیکن ان میں بغیر کسی امتیاز کے صحیح، حسن، ضعیف، معروف، غریب، شاذ، منکر، ثابت، مقلوب وغیرہ احادیث جمع کی گئی ہوں اور وہ علماء میں بہت مشہور بھی نہ ہوئی ہوں اگرچہ مطلق منکر کی حدود سے بھی باہر ہوں اور محدثین و فقہاء نے ان کی صحت و سقم کے متعلق پورا تفحص اور تلاش نہ کی ہو بلکہ ان میں بعض کی نہ تو کسی لغوی نے غریب کی شرح اور نہ کسی فقیہ نے تطبیق مذاہب اور نہ کسی محدث نے بیان مشکل اور نہ اس کے متعلق کسی مؤرخ نے اسماء رجال کے بیان کرنے کی کوئی خدمت سرانجام دی ہو۔

شاہ صاحبؒ فرماتے ہیں کہ میرا اس سے ارادہ وہ متأخرین حضرات نہیں جو بڑے تعمق اور گہری نظر سے تحقیق و تدقیق کے مراحل سے گزرتے ہیں بلکہ میری بات ان متقدمین اہل حدیث کے متعلق ہے جن کی کتابیں اب بھی پردہ استتار اور خمبول میں مخفی اور پوشیدہ ہیں جیسے کہ مسند ابی علی، مصنف عبدالرزاق، مصنف ابی بکر بن ابی شیبہ، مسند عبد بن حمید طیالسی اور امام بیہقی اور طحاوی و طبرانی رحمہم اللہ تعالیٰ کی کتابیں ہیں۔ انتھی

محدث دہلویؒ فرماتے ہیں کہ مذکورہ بالا کتب کے مصنفین کی غرض صرف احادیث کا جمع کرنا تھا ان کی تلخیص، تہذیب اور ترتیب کی طرف ان کا بالکل دھیان نہیں تھا۔

ایک وضاحت

استاذ محترم حضرت مولانا محمد ادریس صاحب میرٹھی استاذ حدیث و تخصص جامعۃ العلوم الاسلامیہ بنوری ٹاؤن کراچی نے بندہ کے مقالہ کے اس مذکورہ مقام کو ملاحظہ فرماتے ہوئے اس پر حاشیہ لکھنے کی تاکید

فرمانی اور فرمایا کہ شاہ صاحب کا قول مذکور کہ ”بان فصلہم جمع ما وجلوہ لاتلخیصہ وتہذیبہ الخ“ (کہ ان مصنفین کی غرض صرف حدیث کا جمع کرنا تھا ان کی تلخیص تہذیب اور ترتیب وغیرہ مقصود نہ تھی) تو سب مصنفین کے متعلق صحیح نہیں ہے کیونکہ بہت سے علماء اور ائمہ نے فرمایا ہے کہ امام طحاویؒ اور امام بیہقیؒ نے تو اپنی کتابوں کو اچھی ترتیب کے ساتھ مرتب کیا ہے۔ چنانچہ حسب ہدایت مندرجہ ذیل عبارات تلاش کر کے مقالہ مذکورہ میں لکھدی گئیں اور اب پیش خدمت ہیں۔

چنانچہ شرح معانی الآثار (طحاوی) کے متعلق منقول ہے کہ

ان المنصف اذا تأملہ یجدہ راجحاً علی کثیر من کتب الحدیث المشہورۃ المقبولۃ ویظہر بالتأمل فی کلامہ وترتیبہ ولایشک فی هذا الاجاہل او معاند متعصب (بے شک منصف مزاج شخص جس وقت معانی الآثار (طحاوی) کو سوچ سمجھ کر دیکھ لے تو پھر اس کو حدیث کی بہت سی مشہور کتب سے درجہ میں راجح قرار دے گا اور خود بھی یہ بات کتاب کی ترتیب وغیرہ پر نظر ڈالنے سے معلوم ہو سکتی ہے اور اس میں شک کرنے والا یا ناواقف اور یا پھر متعصب اور ضدی شخص ہوگا)

اور بعض ائمہ کرام تو یہ قول بھی کر چکے ہیں کہ ان المعانی الآثار مرتب علی الکتب والابواب و بین ناسخها من منسوخها ومقلدھا من مطلقھا الخ (کہ بے شک (امام طحاوی کی کتاب) معانی الآثار کی ترتیب تو کتابوں اور بابوں کے طریقہ و طرز پر ہے اور اس کے ناسخ کو منسوخ اور مقید کو مطلق سے واضح طور پر بیان کیا گیا ہے)

بلکہ خود امام طحاویؒ نے معانی الآثار کے مقدمہ میں فرمایا کہ میں نے پورے غور و فکر سے سائلین کی غرض کے موافق اس میں باب اور کتب کے عنوان قائم کر کے ان کے مطابق ان میں احادیث جمع کر دی ہیں جیسے کہ معانی الآثار کے ہر دیکھنے اور پڑھنے والے پر یہ واضح ہو جاتا ہے کہ مصنف نے ایک باب میں مفصل طور اس کی احادیث جمع کی ہوتی ہیں اور پھر آخر میں خود اپنی نظر کا ذکر فرما دیتے ہیں۔

اسی طرح امام بیہقیؒ نے اپنی کتاب کو ابواب پر تقسیم کر کے اس میں بہت سے مختلف سندوں کے ساتھ صحیح احادیث کا ذکر کیا ہے اور احادیث مذکورہ سے مسائل فقہیہ کا استنباط کرتے ہوئے اقوال ضعیفہ پر مکمل بحث کرتے ہیں تا آنکہ بعض حضرات نے اس کی مدح و تعریف میں یہ بھی کہہ دیا کہ ”لم یسوّب

احد" مثلہ" کہ آپ جیسے تو کسی نے بھی ابواب کتاب کو مرتب نہیں کیا بلکہ علامہ امام ابن سبکی نے تو اس حد تک فرمایا کہ مصنف فی علم الحدیث مثلہ تہذیباً وترتیباً وجودہ (علم حدیث میں بیہتی جیسے کوئی کتاب ترتیب اور صحت کے لحاظ سے تصنیف نہیں ہوئی ہے)

طبقہ رابعہ

اس طبقہ میں ایسی کتابیں ہیں جن کے مصنفین نے ایک طویل زمانہ کے بعد ایسی احادیث کے جمع کرنے کا ارادہ کیا جو کہ پہلے دو طبقوں کی کتب میں نہیں ملتی تھیں بلکہ وہ احادیث یا تو کسی ایسے مسانید اور جوامع میں تھیں جو بالکل مبہم اور غیر معروف تھے یا پھر وہ ایسے لوگوں کے زبانی تھیں جو ضعیف اور اہل ہوئی قسم کے منہ پھٹ و اعظین جن کی احادیث کو محدثین نہیں لکھا کرتے اور یا پھر وہ احادیث از قبیلہ آثار تابعین و صحابہ کے تھے اور یا وہ درحقیقت تو بنی اسرائیل اور حکماء اور واعظین کی خبریں تھیں لیکن راویوں نے انہیں قصداً یا سہواً حدیث نبی کریم ﷺ کے ساتھ ملایا اور یا مختلف حدیثوں کے مختلف جملوں سے ایک حدیث ایک ہی طریقہ کی بنائی گئی اور یا قرآن و حدیث کے صحیح محتملات کی روایت بالمعنی ایسے نیک لوگوں نے کی جو روایت کے غوامض اور رموز سے ناواقف تھے تو ان معانی کو احادیث مرفوعہ ظاہر کر دیا اور یا پھر ایسے معانی جو قرآن و حدیث کے اشارات سے معلوم ہوتے تھے لیکن انہوں نے ان کو قصداً مستند احادیث گردانا اور ایسی کتب میں سے ابن حبان کی کتاب الضعفاء اور ابن عدی کی "الکامل" اور مثلاً خطیب بغدادی، ابو نعیم، جوزقانی، ابن عساکر، ابن نجار دیلمی وغیرہ کی کتابیں ہیں۔

اس طبقہ کی کتابوں میں زیادہ اچھی کتب وہ ہیں جو ایسی احادیث پر مشتمل ہوں جو ضعیف تو ہوں لیکن ان میں صحت کا احتمال بھی ہو اور سب سے زیادہ بری کتابیں وہ ہیں جن میں یا تو موضوع احادیث یا پھر احادیث مقلوبہ کا ذکر ہو۔ اور امام جوزی کے "کتاب الموضوعات" کا مادہ و ماخذ اسی طبقہ کی احادیث ہی ہیں۔

ہاں یہ بھی سمجھ لینا ضروری ہے کہ یہاں ایک طبقہ خامسہ بھی ہے اور وہ ایسے احادیث کا مجموعہ

ہے جو فقہاء، مؤرخین اور صوفیاء کرام کی ور زبان ہیں اور ان کا ان چار طبقات میں کوئی اصل اور مادہ نہیں پایا جاتا ہے۔

خلاصہ بحث

الحاصل یہ کہ ان چار طبقوں میں طبقہ اولیٰ اور ثانیہ پر تو محدثین کا اعتماد ہے اور ان دو طبقوں ہی کے احادیث ان کی روحانی، فکری چراگاہ اور سیر کرنے کے مواضع ہیں۔ رہا تیسرا طبقہ تو ان کی احادیث پر عمل اور قول کے لئے صرف تجربہ کار علماء اور اسماء رجال کے ماہرین (جنہیں علل حدیث کا بخوبی علم ہو) کا قول معتبر ہے۔ البتہ اس طبقہ کی احادیث کو متابعت اور شواہد کے طریقہ پر ذکر کیا جاسکتا ہے۔ البتہ چوتھے طبقہ سے چونکہ مبتدعین یعنی روافض اور معتزلہ جیسے فرقے اپنے مذاہب کی تائید میں مدد لیتے ہیں اسلئے علماء کو اس سے استفادہ کرنا اور ان کو اپنے مقاصد کے لئے نقل کرنا صحیح نہیں بلکہ صرف مبتدعین کے مذاہب کی تردید کے لئے ان احادیث کے مکمل حقائق کو واشگاف کر کے نقل کرنے کی گنجائش ہے۔

اصل موضوع

ابھی تک جن مباحث کو ذکر کیا گیا وہ مقالہ کے موضوع کے لئے بطور تمہید اور مقدمہ کے تھے۔ یعنی گذشتہ صفحات میں آپ نے علم، علماء کی فضیلت کا تذکرہ اور یہ کہ علم سے مراد وہی علم جو انبیاء کرام کی وراثت ہے۔ نیز علماء کی تحقیق کے مطابق علم روایت حدیث اور علم درایت حدیث کا فرق بھی واضح طور پر معلوم کر لیا ہے اور مقدمہ کے آخر میں کتب حدیث کی اقسام اور ان کے طبقات بھی واضح کر دیے گئے تو اب مقالہ کے اصل موضوع کی طرف رجوع کرتا ہوں یعنی یہ کہ مختلف ادوار اور ازمنہ میں کونسی کتابیں تصنیف ہوئی ہیں اور مختصر طور پر ان کی خصوصیات اور مصنفین کے حالات کا تذکرہ کیا جائے گا لیکن اتنی بات ضرور ذہن نشین رہے کہ اس مبارک علم میں بہت سے علماء کرام اور مصنفین نے چھوٹے اور بڑے حجم کی بہت سی کتابیں تصنیف کی ہیں اس لئے ان کا مکمل اور پوری طرح احصاء اور شمار میں لانا تو انسانی

طاقت سے باہر ہی ہے اس لئے راقم الحروف ایسی چند کتابوں کا ذکر اس مقالہ میں کرے گا جو طبقہ علماء میں مشہور اور ان کا تذکرہ بہت سی کتب میں آچکا ہو۔

مقالہ کی ترتیب کا طریق کار

نیز مقالہ کی ترتیب کا طریق کار یہ ہوگا کہ چونکہ ائمہ مذاہب اربعہ کے لئے اولیت اور اولویت کا شرف و اعزاز حاصل ہے اس لئے پہلے ان کتابوں کا تذکرہ ہوگا جو ان حضرات کی تصنیف یا مرتب شدہ ہوں ان کے بعد چونکہ صحاح ستہ کو عوام و خواص ہر دو طبقہ میں مقبولیت، شہرت اور تعلیم و تعلم میں متداول ہیں اسلئے دوسرے درجہ میں ان کا ذکر ہوگا اس کے بعد باقی کتب حدیث کا ذکر ان کے مصنفین کے سنہ وفات وغیرہ کی ترتیب سے ہوگا۔ چنانچہ سب سے پہلے جس اہم کتاب سے اس مقالہ کی ابتداء کر رہا ہوں وہ ہمارے مذہب کے مقتدا شمس الائمہ امام اعظم ابوحنیفہ (نعمان بن ثابت) کی کتاب الآثار ہی ہے۔

(۱) کتاب الآثار للامام ابی حنیفۃ النعمان المتوفی ۱۵۰ھ

کتاب الآثار کے ذکر کرنے سے پہلے اس کے مصنف کا نسب نامہ اور مختصر حالات ذکر کیے جاتے ہیں چنانچہ امام اعظم کا نسب درج ذیل ہے۔

نسب نامہ

کنیت ابوحنیفہ لقب امام اعظم نام نعمان بن ثابت بن زوطی آپؒ کوفہ کے مفتی اور بڑے عالم تھے۔ علامہ ذہبیؒ سند متصل کے ساتھ مسعر بن کدام سے نقل کرتے ہیں کہ آپ نے فرمایا کہ میں اور ابوحنیفہؒ نے اکٹھا علم حدیث پڑھنا شروع کیا تو علم حدیث میں آپؒ غالب ہی رہے پھر ہم نے زہد اختیار کرنا شروع کیا تو آپؒ اس میں بھی سبقت لے گئے اور جب آپ کے ساتھ علم فقہ پڑھنا شروع کیا تو آپؒ

ہم سے اتنے بڑے فقیہ ہوئے جیسے کہ آپ حضرات اس کی شان و شوکت فقہ میں دیکھ رہے ہیں۔
 اسی طرح علامہ ذہبیؒ نے یزید بن ہارون سے نقل کیا ہے آپ فرماتے تھے کہ میں نے ابوحنیفہؒ سے
 زیادہ عاقل، فاضل اور بہت زیادہ پرہیزگار کسی کو نہیں دیکھا (مناقب ابی حنیفہ للذہبی ص ۲۷)
 علامہ خطیب بغدادیؒ نے اپنی تاریخ بغداد میں امام اعظم کی محدثانہ شان کو ان الفاظ سے بیان کیا ہے کہ
 قال یحییٰ بن معین کان ابوحنیفہ ثقة لا یحدث الا ما یحفظ ولا یحدث بما لا یحفظ (تاریخ بغداد
 ج ۱۳ ص ۴۱)

(یحییٰ بن معینؒ فرماتے ہیں کہ امام ابوحنیفہؒ حدیث میں ثقہ تھے۔ آپؒ وہی احادیث بیان فرماتے جو آپ
 کو پوری طرح یاد ہوتی تھیں اور جو آپ کو یاد نہ ہوتیں وہ بالکل بیان بھی نہ کرتے)
 اسی طرح تاریخ بغداد کے صفحہ مذکورہ میں یہ بھی ذکر ہے کہ امام ابوحنیفہؒ کے متعلق یحییٰ بن معینؒ سے جب
 پوچھا گیا کہ کیا آپؒ حدیث میں ثقہ تھے تو آپؒ نے تاکیداً کہتے ہوئے فرمایا کہ

نعم ثقة ثقة واللہ اور ع من ان یکذب وهو اجل قدراً من ذلک (امام ابوحنیفہؒ بڑے ثقہ بڑے ثقہ
 تھے اس پر کسی قسم کی جھوٹ کی تہمت نہیں ہے وہ اس (ثقہ ہونے) سے بھی بڑی قدر و شان والے ہیں)
 علامہ ابوالمؤید محمد بن محمود خوارزمی المتوفی ۶۶۵ھ نے سند متصل سے یہ ذکر کیا ہے کہ

قال علی بن الجعد ابوحنیفہ اذا جاء بالحدیث جاء به مثل الدر (جامع المسانید ج ۲ ص ۳۰۸)
 علی بن جعدؒ فرماتے ہیں کہ ابوحنیفہؒ حدیث کو صاف موتی کی طرح بیان کرتے تھے (یعنی ایسی حدیث
 بیان فرماتے کہ جس میں کسی قسم کا ضعف نہیں ہوتا تھا)

صدرالائمہ نے امام اعظم کے مناقب کا تذکرہ کرتے ہوئے لکھا ہے کہ
 وعن وکیع یقول لقد وجد الورع عن ابی حنیفہ فی الحدیث ما لم یوجد عن غیرہ (مناقب صدر
 الائمہ ج ۱ ص ۱۹۷)

(امام وکیعؒ فرماتے ہیں کہ علم حدیث میں امام ابوحنیفہؒ کا ورع اور احتیاط اتنا زیادہ تھا کہ کسی دوسرے
 میں اتنا احتیاط نہیں پایا جاتا تھا)

فقہ ابو بکر محمد بن احمد سرحسی المتوفی ۴۹۰ھ نے اپنی مایہ ناز کتاب میں امام اعظم کے متعلق یہ فرمایا کہ کان

ابو حنیفہ اعلم اہل عصرہ بالحديث (اصول سرخسی ج ۱ ص ۳۵۰)
 (امام سرخسی فرماتے ہیں کہ امام ابوحنیفہ اپنے زمانہ کے بڑے محدث تھے)
 مناقب امام ذہبی میں علامہ ذہبی نے آپ کی علمی شان کا ذکر مختلف طرق سے نقل کرنے کے بعد یہ بھی
 فرمایا کہ وعن علی بن عاصم قال لو وزن علم ابی حنیفہ بعلم اہل زمانہ لرجح
 (مناقب ابی حنیفہ للذہبی ص ۱۹، ۲۰)

(علی بن عاصم فرماتے ہیں کہ اگر امام ابوحنیفہ کے علم کو اس کے زمانہ کے لوگوں کے علم کے ساتھ وزن
 کیا جائے تو امام ابوحنیفہ کا علم ان سب سے بڑھ جائے گا) باقی امام اعظم ابوحنیفہ تو نقل احادیث
 میں اتنے محتاط اور سخت ترین شروط لگایا کرتے کہ علامہ حافظ عبدالقادر قرشی المتوفی ۷۷۵ھ نے اپنی
 کتاب جواہر مضیہ میں یہ نقل فرمایا کہ

قال ابو یوسف قال ابو حنیفہ لا ینبغی للرجل ان یحدث من الحدیث الا بما حفظہ من یوم سمعہ الی
 ان یحدث بہ (جواہر مضیہ ج ۱ ص ۳۱)

ابو یوسف فرماتے ہیں کہ ابوحنیفہ نے فرمایا کہ کسی شخص کو یہ مناسب نہیں کہ وہ حدیث بیان کرے
 مگر ایسے احادیث جس کو وہ سننے کے دن سے لے کر بیان کرنے کے دن تک اچھی طرح یاد رکھے
 ہوئے ہو)

اور علامہ شعرانی نے میزان الکبریٰ میں یہ نقل کیا ہے کہ

قد کان الامام ابو حنیفہ یشرط فی الحدیث المنقول عن رسول اللہ ﷺ قبل العمل بہ ان یرویہ
 عن ذلک الصحابی جمع اتقیاء عن مثلہم وھکذا (میزان الکبریٰ ص ۶۲، بحوالہ ابن ماجہ و علم
 الحدیث)

(امام ابوحنیفہ حضور ﷺ کی حدیث پر عمل کرنے سے پہلے یہ شرط لگاتے تھے کہ اس صحابی سے
 متقین لوگوں کی ایک جماعت نے روایت کی ہو اور پھر ان سے بھی ایسے ہی لوگوں نے (تا آخر اسناد)
 اسی طرح امام ابوحنیفہ کے عام دستور، عادت، معمول اور اصول کو علامہ ذہبی نے سند متصل سے بیان
 کرتے ہوئے فرمایا کہ

قال الثوری سمعته یقول أخذ بكتاب الله فمالم اجد فبسنه رسول الله ﷺ والآثار الصحاح عنه التي فشت في ايدي الثقات عن الثقات فان لم اجد فبقول اصحابه أخذ بقول من شئت واما اذا انتهى الامر الى ابراهيم والشعبي والحسن وعطاء فاجتهد كما اجتهدوا (مناقب ذهبي ص ۲۰، الانتقاء ص ۱۲۲)

(امام ثوری فرماتے ہیں کہ میں نے ابوحنیفہ کو یہ کہتے ہوئے سنا ہے کہ اگر قرآن مجید میں مجھے مسئلہ ملے گا تو میں پہلے اس پر عمل کروں گا اور اگر اس میں نہ ہوگا تو پھر نبی علیہ السلام کی سنت پر یا پھر ایسے صحیح آثار جو سند اثقات (ثقة لوگوں سے) مروی اور مشہور ہوں پر میرا عمل ہوگا اور اگر وہ بھی نہ ہوں تو پھر حضور ﷺ کے صحابہ میں سے کسی کے قول پر (میں چاہوں گا) عمل کروں گا اور جس وقت کہ یہ سلسلہ ائمہ کرام سے ابراهیم، شعبی، حسن، عطاء تک پہنچ جائے تو پھر میں بھی ویسا اجتہاد کروں گا جیسے کہ وہ کرتے ہیں)

علامہ ابن عبدالبر الانقاء میں لکھتے ہیں کہ

عن ابی حمزة السکری یقول سمعت اباحنیفة یقول اذا جاء الحديث الصحيح الاسناد من رسول الله ﷺ اخذنا به ولم نعهه واذا جاء عن الصحابة تخیرنا وان جاء من التابعین زاحمنا هم ولم نخرج عن اقوالهم (الانتقاء ص ۱۲۳)

(ابو حمزہ السکری کہتے ہیں کہ میں نے ابوحنیفہ سے سنا ہے کہ جب اسناد صحیح کے ساتھ حضور ﷺ سے کوئی حدیث ہم تک پہنچتی ہے تو ہم اس پر عمل کرتے ہیں اور اس سے (کسی غیر کو) تجاوز نہیں کرتے اور جب صحابہ سے کوئی حدیث پہنچتی ہے اسے بھی ہم پسند کر لیتے ہیں اور اگر تابعین سے منقول ہو تو ہم بھی اس کے مقابلہ میں قول کرتے ہیں اور ان کے اقوال سے خروج نہیں کرتے)

مذکورہ بالا اقوال سے امام ابوحنیفہ کی محدثانہ شان کا ظہور روز روشن کی طرح واضح ہو رہا ہے بلکہ یہ بھی کہ آپ ایک ایک روایت کے لئے کتنی احتیاط، اتقان اور مثبت کو شرط قرار دیتے تھے تو اس کے باوجود بعض ائمہ کا یہ کہہ دینا کہ امام اعظم تو محدث ہی نہ تھے۔ سراسر ناانصافی اور ایک واضح حقیقت کو چھپانے کے مترادف ہے جیسے کہ علامہ ذہبی نے اپنی کتاب میں یہ بھی نقل کر دیا کہ

قال علی بن المدینی قیل لیحییٰ بن سعید القطان کیف کان حدیث ابی حنیفة قال لم یکن بصاحب حدیث (مناقب ذہبی ص ۲۷)

(علی بن المدینی فرماتے ہیں کہ یحییٰ بن سعید سے کسی نے امام اعظمؒ کے احادیث (مرویہ) کے متعلق پوچھا تو آپ نے کہا کہ وہ تو کوئی محدث نہیں تھے)

راقم الحروف کہتا ہے کہ یحییٰ بن سعید کا یہ قول غالباً اس وقت پر محمول ہوگا جبکہ آپ کے سامنے امام اعظمؒ کا علو شان ورتبہ کا ظہور نہیں ہوا تھا کیونکہ خود یحییٰ القطان امام ابوحنیفہؒ کے قول پر فتویٰ دینے کو زیادہ راجح سمجھتے تھے جیسے کہ صاحب البدایہ والنہایہ نے یہ نقل فرمایا کہ

کان یحییٰ بن سعید یختار قوله فی الفتویٰ (البدایہ ج ۷ ص ۵۷ بحوالہ امام اعظم و علم الحدیث تذکرۃ الحفاظ ج ۱ ص ۲۸۲)

(یحییٰ بن سعید تو امام اعظمؒ کے قول پر فتویٰ دینے کو پسند فرماتے تھے)

امام اعظم ابوحنیفہؒ کی شان کا تو کیا کہنا بلکہ یحییٰ بن سعید القطان تو آپؒ کے تلامذہ کے ربین منت ہیں جیسے کہ مؤلف امام اعظم و علم الحدیث نے یہ نقل فرمایا کہ

”حافظ ابن عبدالبر اور حافظ ابن کثیر نے تصریح کی ہے کہ امام یحییٰ القطان نے جامع صغیر باقاعدہ قاضی ابو یوسفؒ سے سبقاً پڑھی ہے (امام اعظم و علم الحدیث ص ۹۲)

اور آپؒ کی یہ عظمت شان کیوں نہ ہو جبکہ دربار نبویؐ سے بہت عرصہ پہلے آپ اور آپ جیسے دوسرے بزرگوں کے متعلق بشارت صادقہ ہو چکی تھی جیسے کہ شیخ الحدیث حضرت مولانا زکریا صاحب نے خصائل نبویؐ میں یہ نقل فرمادیا ہے کہ

جب قرآن شریف کی آیت ”وان تتولوا یستبدل قوماً غیرکم ثم لا یكونوا امثالکم“ (سورہ محمد) اگر تم (ایمان لانے سے) روگردانی کرو گے تو اللہ جل شانہ تمہاری جگہ ایک دوسری قوم کو لے آئے گا جو تم جیسی نہ ہوگی (صحابہؓ نے عرض کیا یا رسول اللہ! وہ کون لوگ ہوں گے جو ہماری جگہ آئیں گے حضور اقدس ﷺ نے حضرت سلمانؓ کے کندھے پر ہاتھ مار کر ارشاد فرمایا کہ یہ اور اس کی قوم۔۔۔ ایک حدیث میں آیا ہے کہ حضور ﷺ نے ایک مرتبہ ارشاد فرمایا کہ اس ذات کی قسم جس کے قبضہ میں

میری جان ہے اگر ایمان ثریا پر معلق ہوتا تو فارس کے کچھ لوگ اس کو وہاں سے بھی لے لیتے۔ علماء نے لکھا ہے کہ یہ حضرت امام اعظم کی شان میں بشارت ہے۔ (خصائل نبوی ص ۲۸) امام اعظم ابوحنیفہؒ چونکہ فارسی النسل امام تھے اسلئے اکثر شارحین حدیث نے آپؒ کو مذکورہ حدیث کا مصداق ٹھہرایا ہے جیسے کہ علامہ سیوطیؒ نے فرمایا کہ

فہذا اصل صحیح یعمد علیہ فی البشارة (تبیض الصحیفة ص ۱) (امام اعظم کو اس حدیث کا مصداق ٹھہرانے میں) یہ ایک ایسا اصل صحیح ہے کہ بشارت کے سلسلہ میں اس پر اعتماد کیا جاسکتا ہے) حضرت شاہ ولی اللہ دہلویؒ اپنے مکتوبات میں لکھتے ہیں کہ

ایک روز اس حدیث پر ہم نے گفتگو کی میں نے کہا کہ امام ابوحنیفہؒ اس حکم میں داخل ہیں کیونکہ اللہ جل سبحانہ نے علم فقہ کی اشاعت ان کے ہاتھوں سے کرائی، اور اہل اسلام کی اس کے ذریعہ ہی اصلاح فرمائی بالخصوص اس آخری دور میں سارے شہروں میں بادشاہ حنفی ہیں قاضی حنفی ہیں اور مدرسین حنفی ہیں (مکتوبات ص ۱۶۸، منقول از امام اعظم و علم الحدیث ص ۸۸)

اس کے علاوہ امام اعظم کو اپنے ہمعصروں میں یہ شرافت بھی حاصل ہے کہ آپؒ نے مختلف صحابہؓ کی زیارت سے مشرف ہو کر تابعیت کا شرف حاصل کیا جیسے کہ علامہ ابن عبدالبرؒ نے اپنی کتاب میں یہ ذکر فرمایا ہے کہ ان اباحنیفة رائی انس بن مالک و عبد اللہ بن الحارث (جامع بیان العلم ج ۲ ص ۴۷) (بے شک امام ابوحنیفہؒ حضرت انسؓ اور حضرت عبد اللہ بن حارثؓ کی زیارت اور ملاقات سے مشرف ہوئے ہیں)

علامہ ابن کثیرؒ نے امام اعظم کی شان کو نمایاں کرنے کے لئے فرمایا کہ لانہ ادرك عصر الصحابة ورائی انس بن مالک (امام اعظم و علم الحدیث بحوالہ البدایہ ج ۱۰ ص ۱۰۷) (امام اعظمؒ نے صحابہؓ کا زمانہ پایا ہے اور آپؒ نے حضرت انس بن مالکؓ صحابی کی زیارت فرمائی ہے)

امام ابوحنیفہؒ کی تابعیت سے کون انکار کر سکتا ہے جبکہ بڑے بڑے محدثین کرامؒ نے بھی آپؒ کی تابعیت کو تسلیم کیا ہے بلکہ واضح طور پر اس کی تصریح کر دی ہے جیسے کہ علامہ قسطلانی شارح بخاری ارشاد

الساری میں رقمطراز ہیں کہ

هذا مذهب الجمهور من الصحابة كابن عباس وعلي ومعاوية وانس بن مالك وخالد وابي هريرة وعائشة وام هاني ومن التابعين الحسن البصري وابن سيرين والشعبي وابن المسيب وعطاء وابو حنيفة ومن الفقهاء ابو يوسف ومحمد والشافعي ومالك واحمد (امام اعظم وعلم الحديث ص ۵۰۵ بحوالہ ارشاد الساری ج ۱ ص ۲۸۲)

(یہ جمہور صحابہ تابعین اور فقہاء کا مذہب ہے صحابہ جیسے ابن عباس، علی، معاویہ، انس بن مالک، خالد ابو ہریرہ، عائشہ، ام ہانی اور تابعین میں سے حسن بصری، ابن سیرین، شعبی، ابن المسيب، عطاء اور ابو حنیفہ اور فقہاء میں جیسے ابو یوسف، امام محمد، امام شافعی، امام مالک اور امام احمد رحمہم اللہ تعالیٰ) اس کے علاوہ دوسرے محدثین مثلاً امام ذہبی، حافظ ابن حجر عسقلانی، حافظ دارقطنی، ابن الجوزی، خطیب بغدادی، ابن سعید، قاضی ابن خلکان، امام یافعی، شیخ ابن حجر مکی، شیخ جزری اور حافظ توربشتی رحمہم اللہ کی شہادتوں سے ثابت ہے کہ امام اعظم نے حضور ﷺ کے صحابی حضرت انس بن مالک کو دیکھا ہے۔ بلکہ امام ابو البرکات عبداللہ نسفی، حافظ بدرالدین عینی، حافظ ابن الہمام، حافظ ولی الدین العراقی، حافظ زین الدین العراقی ابو معشر عبدالکریم شافعی، حافظ جلال الدین سیوطی، شیخ عبدالحق دہلوی، حافظ عبدالقادر قرشی وغیرہ نے تو آپ کے تابعی ہونے کا اقرار و اشکاف الفاظ میں کیا ہے جیسے کہ مؤلف ”امام اعظم وعلم الحديث“ نے یہ تفصیلاً بیان کیا ہے۔

راقم الحروف نے تو کتاب الآثار کی مناسبت سے اس کے مصنف اور ہمارے مقتدا امام اعظم ابو حنیفہ کے مختصر حالات درج کر دیئے، اگر کسی کو آپ کے مفصل حالات دیکھنے اور معلوم کرنے کی خواہش ہو تو پھر ”امام اعظم اور علم الحديث“ کا مطالعہ ضرور کر لے کہ اس میں متقدمین کی کتب کا مغز اور نچوڑ بلکہ امام صاحب کے حالات پر ہر پہلو سے بہترین تبصرہ پیش کیا گیا ہے اللہ تعالیٰ اس کے مؤلف کو جزائے خیر عنایت فرمائیں۔

جس طرح برادر مکرم مولانا عبدالقیوم حقانی کی شہرہ عالم کتاب دفاع امام ابو حنیفہ اور امام اعظم کے حیرت انگیز واقعات بھی اپنے موضوع پر لاجواب تصنیفات ہیں۔ قارئین ان کے مطالعہ سے علوم

ومعارف کا بحر عظیم پائیں گے)

مذکورہ بالا تفصیل سے آپ حضرات کو امام ابوحنیفہؒ کی شان اور محدثانہ و فقیہانہ زندگی کی حالت کا بخوبی علم ہو گیا ہوگا اور جب مصنف کتاب کی علوشان کا یہ حال ہو تو پھر اس کی کتاب کی شان و عظمت کا خود اندازہ لگائیں۔ خصوصاً جب کہ کتاب کی ترتیب کے لئے سابقہ کڑی شروط کو ملحوظ رکھا گیا ہو اسلئے تو علماء نے احادیث کے باب میں ”کتاب الآثار“ کو بہترین کتاب قرار دیا اور کسی سے بھی یہ منقول نہیں کہ امام ابوحنیفہؒ کی کتابوں میں کوئی حدیث ضعیف پائی جاتی ہے جیسے کہ دوسرے ائمہ کی کتب کے متعلق اعتراضات ہوئے ہیں مثلاً مسند احمد کے متعلق یہ کہا گیا ہے کہ اس میں احادیث ضعیفہ بلکہ موضوعہ تک جمع کیے گئے ہیں۔ اور بعض ائمہ نے انہیں مستقل طور پر جمع بھی کر دیا ہے۔

احادیث کو فقہی ابواب پر مرتب کرنے کا اولین اعزاز

کتاب الآثار کی ایک خاصیت یہ بھی ہے اگرچہ اس سے پہلے مختلف صحیفے مثلاً صحیفہ حضرت جابرؓ اور صحیفہ ہمام بن منبہؓ وغیرہ مرتب کیے گئے لیکن اس فقہی ترتیب پر اس سے پہلے کوئی کتاب بھی مرتب نہیں کی گئی تو گویا اس فضیلت اور اعزاز میں امام ابوحنیفہؒ سب ائمہ کرام سے سبقت لے گئے بلکہ امام مالکؒ نے تو مؤطا کی ترتیب میں خود امام ابوحنیفہؒ کی پیروی اور متابعت کی ہے جیسے کہ علامہ جلال الدین سیوطیؒ نے تبیض الصحیفہ میں یہ لکھا ہے کہ قال بعض من جمع مسند ابی حنیفہ من مناقب ابی حنیفہ التی انفراد بها اول من دون علم الشریعة ورتبه ابو ابا ثم تابعه مالک بن انس فی ترتیب المؤطا ولم یسبق اباحنیفہ احد“ (تبیض الصحیفہ ص ۳۶)

(امام ابوحنیفہؒ کے مسند کو جمع کرنے والوں میں بعض ائمہ نے امام ابوحنیفہؒ کے مناقب میں یہ کہا کہ امام صاحب کی ایک ایسی خصوصیت جس کے ساتھ آپ منفرد و یکتا ہیں وہ یہ کہ آپ پہلے وہ شخص ہیں جنہوں نے علم الشریعة کو (فقہی) ابواب پر مرتب کیا ہے اور امام مالک نے مؤطا کی ترتیب میں امام ابوحنیفہؒ کی متابعت و پیروی کی ہے اور اس (فقہی) ترتیب پر (احادیث کو مرتب کرنے میں) ابوحنیفہؒ سے کسی نے بھی سبقت نہیں کی)

علامہ ابوزہرہ مصری نے امام ابوحنیفہؒ کے مناقب میں جو کتاب لکھی ہے اس کے ص ۱۸۹ میں مناقب ملی کے حوالہ سے یہ درج ہے کہ ”ابوحنیفہ پہلے وہ شخص ہیں جنہوں نے علم شریعت کو اس ترتیب پر مدون کیا ہے اور آپؒ سے اس اہم کام میں کسی نے بھی پہل اور سبقت نہیں کی کیونکہ صحابہؓ کرام نے تو علم شریعت کو ابواب اور کتب کے عنوان سے مرتب نہیں کیا بلکہ انہوں نے تو اپنے فہم اور تفقہ اور سمجھ پر اعتماد کرتے ہوئے اپنے قلوب اور دلوں کو علم شریعت کے لئے صندوق بنایا۔ لیکن امام ابوحنیفہؒ نے چونکہ علم کو اپنے زمانہ میں منتشر پایا اور اس کے ضائع ہو جانے کو محسوس فرمایا تو آپؒ نے حدیث نبوی ان اللہ لا یقبض العلم انتزاعاً الحدیث کو مد نظر رکھتے ہوئے علم شریعت کی تدوین و ترتیب کا سلسلہ ابواب اور کتب کے عنوانات کے طریقہ پر شروع کر دیا مثلاً کتاب الطہارۃ سے ابتدا کردی وغیر ذلک (مناقب للمکی ج ۲ ص ۱۳۱)

علامہ عبدالرشید نعمانی نے اپنی کتاب ”ابن ماجہ و علم الحدیث“ کے ۱۶۲ میں کتاب الآثار پر اپنے تاثرات کا تذکرہ اسی طرح کرتے ہیں کہ

میں نے کتاب الآثار کی احادیث اور روایات کی پوری تحقیق کے ساتھ جانچ پڑتال کی تو میں نے صحت اور قوت کے لحاظ سے کتاب الآثار کے احادیث اور روایات کو مؤطا کے احادیث اور روایات سے بالکل مساوی پایا اور جیسا کہ مؤطا کے مراسیل کے مؤیدات ہیں اسی طرح کتاب الآثار کے مراسیل کے بھی دوسرے مؤیدات ہیں اور جیسے کہ حافظ مغلطائی اور جلال الدین سیوطیؒ کے نزدیک مؤطا کی صحت کا درجہ ہے بعینہ اسی درجہ میں ان کے نزدیک کتاب الآثار کی صحت کا درجہ ہے بلکہ مؤطا کی نسبت کتاب الآثار سے اس طرح کی ہے جیسے کہ صحیح مسلم کی نسبت صحیح بخاری سے علامہ موصوف نے مناقب ملی کے حوالہ سے اپنی کتاب ”مانمس الیہ الحاجۃ ص ۱۰ میں یہ نقل کیا ہے کہ امام ابوحنیفہؒ نے کتاب الآثار کا انتخاب چالیس ہزار (۴۰۰۰۰) احادیث سے کیا ہے۔

کتاب الآثار کے مختلف نسخے

چونکہ کتاب الآثار کی روایت امام ابوحنیفہؒ سے مختلف اشخاص نے کی تھی اور وہ بطریقہ املاء کے تھی تو اسی

لئے ہر امام نے اپنی روایات سے ہی کتاب الآثار مرتب کی ہے جیسے کہ مؤطا کے مختلف نسخے مرتب ہوئے اسی طرح کتاب الآثار کے بھی مندرجہ ذیل نسخے مشہور ہوئے۔

(۱) کتاب الآثار لزفر بن ہذیل (۲) کتاب الآثار للقاضی ابو یوسف

(۳) کتاب الآثار لمحمد بن الحسن الشیبانی (۴) کتاب الآثار لحسن بن زیاد اللؤلؤی

پہلا نسخہ زفر بن ہذیل کا

اس نسخے کا ذکر شیخ حافظ عبدالقادر بن الوفاء قرشی حنفی متوفی ۷۷۵ھ نے اپنی کتاب جواهر المصنّیۃ میں احمد بن بکر کے ترجمے اور حالات میں اس طرح کیا ہے کہ

قال السمعانی ثقة یروی عن ابن وهب عن زفر بن الهذیل عن ابی حنیفة رضی اللہ عنہ کتاب الآثار وروی عن غیرہ فاکثر (الجواهر المصنّیۃ ج ۱ ص ۶۲)

(علامہ سمعانی فرماتے ہیں کہ احمد بن بکر معتمد ثقہ شخص ہیں اور آپ نے کتاب الآثار کی روایت اپنے استاد ابن وهب سے اور اس نے زفر بن ہذیل کے واسطے سے امام ابوحنیفہ سے کتاب الآثار کی روایت کی ہے)

اور اسی طرح علامہ امیر بن ماکولاً المتوفی ۴۷۵ھ اپنی کتاب ”الاکمال“ کے باب الجھینی والحصینی میں احمد بن بکر بن سیف کے ترجمے میں بھی اسی نسخہ (زفر بن ہذیل) کا ذکر مذکورہ طریقہ پر کیا ہے اور پھر امام زفر بن ہذیل سے اس نسخہ کی روایت آپ کے تین تلامذہ (۱) محمد بن مزاحم المروزی (۲) شداد بن حکیم البلخی اور (۳) الحکم بن ایوب نے کی ہے۔ پہلے دو شاگردوں کی روایت سے اس نسخہ کا ذکر حافظ ابو عبد اللہ محمد بن عبد اللہ الحاکم النیساپوری نے اپنی کتاب ”معرفۃ علوم الحدیث“ میں اس طرح کیا ہے کہ نسخۃ لزفر بن الهذیل تفرد بها عنہ شداد بن حکیم البلخی ونسخۃ ایضا لزفر بن الهذیل الجعفی تفرد بها ابو وهب محمد بن مزاحم المروزی عنہ (معرفۃ علوم الحدیث ص ۱۶۴) (ان میں ایک نسخہ زفر بن ہذیل کا ہے جس کے ساتھ شداد بن حکیم بلخی روایت کرنے میں متفرد ہیں اور اسی طرح زفر کے نسخہ سے ابو وهب محمد بن مزاحم بھی روایت کرنے میں متفرد ہیں اور تیسرے نسخے کا ذکر ابوالشیخ بن

حیان نے اپنی کتاب ”طبقات المحدثین باصبهان والواردین علیہا“ میں احمد بن رستہ کے تذکرے میں لکھا ہے کہ احمد بن رستہ بن محمد بن المغیرة کان عندہ السنن عن محمد عن الحکم بن ایوب عن زفر عن ابی حنیفة (ابن ماجہ و علم الحدیث ص ۱۷۳) (احمد بن رستہ بن محمد بن مغیرہ کے پاس (ایک) سنن بروایت محمد از حکم بن ایوب از زفر از ابوحنیفہ موجود تھا)

بلکہ حافظ ابوالقاسم سلیمان بن احمد طبرانی نے اپنی کتاب معجم الصغیر میں اسی نسخہ سے مندرجہ ذیل حدیث بھی نقل فرمائی ہے۔

حدثنا احمد بن رستہ ابن عمر الاصبهانی ثنا المغیرة ثنا الحکم بن ایوب عن زفر بن الہذیل عن ابی حنیفة عن الہیثم بن حبیب الصیر فی عن عامر الشعبي عن مسروق عن عائشة رضی اللہ عنہا ان رسول اللہ ﷺ کان یصیب من وجہها وهو صائم ترید القبلة لم یروہ عن الہیثم الا ابو حنیفة (معجم الصغیر ص ۳۳) (احمد بن رستہ سند متصل کے ساتھ حضرت عائشہ رضی اللہ عنہا سے روایت کرتے ہیں کہ وہ فرماتی ہیں کہ حضور ﷺ روزہ کی حالت میں بھی اس کے چہرے کو پہنچتے تھے۔

حضرت عائشہ کی مراد اس سے حضور ﷺ کا قبلہ (چوہنا) تھا۔ اس روایت کو ہیثم سے امام ابوحنیفہ کے علاوہ کسی نے بھی روایت نہیں کیا ہے)

دوسرا نسخہ قاضی ابو یوسف کا

قاضی ابو یوسف سے اس نسخہ کی روایت کرنے والے خود ان کے فرزند یوسف ہی ہیں جیسے کہ حافظ عبدالقادر قرشی نے جواہر المصنیۃ میں یہ تصریح کی ہے کہ

روی کتاب الآثار عن ابیہ عن ابی حنیفة وهو فی مجلد ضخم (الجواہر المصنیۃ ج ۲ ص ۲۳۵) (روایت کی ہے یوسف بن یعقوب نے اپنے باپ یعقوب (ابو یوسف) سے اور اس نے امام ابوحنیفہ سے کتاب الآثار کو اور یہ ایک بڑی ضخیم جلد میں ہے)

خود ابو یوسف اتنی بڑی شان کے محدث ہیں کہ جب امام احمد بن حنبل نے علم حدیث شروع کرنے کا ارادہ فرمایا تو سب سے پہلے آپ ہی سے احادیث لکھنا شروع کیں۔ چنانچہ علامہ ابن جوزی نے یہ ذکر

فرمایا ہے کہ

قال احمد بن حنبل اول من کتبت عنه الحدیث ابو یوسف (مناقب ابن جوزی ص ۲۲) (امام احمد فرماتے ہیں کہ پہلے وہ شخص جس سے میں نے احادیث لکھی ہیں وہ امام ابو یوسف ہیں) اسی طرح شیخ ابوزہرہ مصری نے اپنی ”ابوحنیفہ“ نامی کتاب میں کتاب الآثار کی روایت یوسف بن یعقوب عن ابی حنیفہ کے ذکر کرنے کے بعد یہ نقل فرمایا کہ

والکتاب موضوع بعناوین فقہیہ مرتبہ ولہذا الکتاب قیمۃ علمیۃ من ثلاث نواح (مناقب ابوحنیفہ ص ۲۰۰) (کتاب الآثار دراصل فقہی عنوانات پر مرتب کی گئی اور اسی لئے تو اس کی علمی قدر و قیمت تین وجوہ سے ہوئی)

پھر ان تین طرق کو مفصل طور پر اپنی کتاب میں بیان کیا جس کا حاصل ترجمہ یہ ہے

(۱) یہ کہ وہ دراصل مسند امام ابوحنیفہ ہی ہے اور اسی سے ہمیں آپ کی مرویات کا علم ہو جاتا ہے نیز اسی کے ساتھ ان احادیث کا علم ہو جاتا ہے جن پر امام اعظم نے مکمل اعتماد کر کے مسائل اور فتاویٰ کا استخراج و استنباط کیا ہے۔

(۲) یہ بھی اس کتاب سے واضح طور پر معلوم ہو جاتا ہے کہ امام صاحب صحابہ کے فتاویٰ پر کیسے عمل پیرا ہونے کی سعی فرماتے ہیں اور احادیث مرسلہ کو کس وقت قابل عمل گردانتے ہیں اور یہ کہ ان کے مرفوع ہونے کو شرط نہیں قرار دیتے تھے۔

(۳) یہ کہ اس کتاب میں ایسے فتاویٰ جن کو تابعین فقہاء کرام سے خصوصاً اور فقہاء عراق سے عمومی طور پر لے کر جمع کیا گیا ہے۔

اسی طرح یہ بھی واضح ہوا کہ قاضی ابو یوسف سے اس نسخہ کے نقل کرنے والے دو شخص ہی معلوم ہوتے ہیں کیونکہ ابوالوفاء افغانی نے مقدمہ کتاب الآثار میں یہ نقل فرمایا ہے کہ

فالخوارزمی کما تری یسمیہ مسند او یرویہ عن عمر و بن ابی عمرو و الشیخ عبدالقادر یسمیہ کتاب الآثار و یقول رواہ یوسف ابنہ و یحتمل واللہ اعلم ان یکون کتابا واحداً روی عنہ عمرو و یوسف کلاہما و یسمی باسمین کروایات المؤطا (مقدمہ کتاب الآثار)

(مرویات ابوحنیفہؒ کو علامہ خوارزمی نے تو مسند کے نام سے مسما کرتے ہوئے عمرو بن ابی عمرو سے اس کی روایت کرتے ہیں اور شیخ عبدالقادر اسی کو کتاب الآثار سے تعبیر کرتے ہوئے یوسف ابن ابی یوسف کی طرف روایت منسوب کرتے ہیں لیکن میرے نزدیک تو یہ امکان بھی ہو سکتا ہے کہ درحقیقت یہ ایک ہی کتاب ہو اور اسے عمرو اور یوسف دونوں نے ابو یوسفؒ سے نقل کر کے ہر ایک نے اس کا جدا جدا نام رکھا ہو جیسے کہ روایات مؤطا میں بھی یہی طریقہ ہوا۔ (واللہ اعلم) آپ نے کتاب الآثار کی علمی حیثیت کا اندازہ مختلف علماء کرام کے اقوال سے واضح طور پر معلوم کر لیا ہے۔ قاضی ابو یوسفؒ کی روایت سے جو کتاب الآثار حیدرآباد دکن سے شائع ہوئی ہے اس کو احقر نے خود مطالعہ کیا ہے۔ اس میں کل احادیث اور آثار کی تعداد ایک ہزار سرسٹھ (۱۰۶۷) ہے اور مجموعی ابواب اس میں انتالیس (۳۹) ہیں۔ جس کے شروع میں باب الوضوء ہے اور اس میں امام ابوحنیفہؒ سے سند متصل کے ساتھ یہ روایت درج ہے کہ عن ابی حنیفہ عن ابی سفیان عن ابی نصرہ عن ابی سعید الخدری عن النبی ﷺ انه قال الوضوء مفتاح الصلوٰۃ والتکبیر تحریمہا والتسلیم تحلیلہا وفی کل رکعتین فسلم (یعنی تشهد) ولا تجزی صلوٰۃ الا بفاتحة الكتاب ومعها شنی (ابوسعید خدریؒ فرماتے ہیں کہ نبی کریم ﷺ نے فرمایا کہ وضو تو نماز کی کنجی ہے اور نماز کا تحریمہ (ابتداء) تکبیر اور اس کی تحلیل (کھولنا) سلام کرنا ہے اور ہر دو رکعت پر سلام (تشہد) کر اور کوئی نماز بغیر سورہ فاتحہ اور اس کے ساتھ کچھ (قرآن) ملائے بغیر نہیں ہوتی)

اور اسی کتاب کا آخری باب ذبائح کے متعلق ہے اس میں سند متصل کے ساتھ حماد بن ابراہیم سے یہ منقول ہے کہ آپؐ نے فرمایا کہ

کل طعام المجوس کُلُّهُ ما خلا الذبائح (مجوسیوں کے ذبیحوں کے علاوہ ان کے دوسرے ماکولات کھاؤ) (یعنی دوسرے اشیاء کھا لینا جائز ہے)

تیسرا نسخہ امام محمد بن حسن شیبانیؒ کا

کتاب الآثار کے اس نسخہ کا ذکر علامہ حافظ ابن حجرؒ نے اپنی کتاب "تعییل المنفعة بزوائد رجال

الاربعة“ میں اس طرح فرمایا ہے کہ والموجود من حدیث ابی حنیفہ مفرداً انما هو کتاب الآثار التي رواها محمد بن الحسن عنہ (تعجیل المنفعة ص ۵) (امام ابوحنیفہ کے مرویات میں سے جو مفرد اور علیحدہ طور پر موجود ہیں (ان میں سے) امام محمد بن الحسن کی روایت سے کتاب الآثار بھی ہے)

اور اسی لئے تو یہ نسخہ کتاب الآثار کے باقی نسخوں سے زیادہ مشہور اور شائع ہے اور اسی نسخہ کے رجال پر علامہ ابن حجر نے مستقل تصنیف فرمائی ہے جس کا نام ”الایثار بمعرفة رواة الآثار“ رکھا ہے جیسے کہ اس کا ذکر خود علامہ ابن حجر نے تعجیل المنفعة کے ص ۹ میں کیا ہے اور آپ کے علاوہ ابو الوفاء افغانی نے بھی امام ابو یوسف کی روایت سے جو نسخہ کتاب الآثار کا ہے اس کے مقدمہ میں لکھتے ہیں و صنف الامام محمد بن الحسن الشیبانی الکوفی مسندین (۱) مسند فی الآثار المرفوعة و کتاب الآثار فی المرفوعة والموقوفة وهو من احسن الكتب فقها ورواية وترتيباً وشرح كتاب الآثار بعض فضلاء الهند فی مجلدين كبيرين شرحا حسنا جليلاً لم ير مثله ولم يطبع بعد وترجم رجاله الحافظ العسقلانی فی مجلد سماه الايثار بمعرفة رواة الآثار ۱۵ (اور امام محمد بن الحسن شیبانی کوفی نے دو مسندات تصنیف فرمائے (۱) مسند آثار مرفوعة (۲) کتاب الآثار جس میں احادیث مرفوعة اور موقوفہ دونوں ہیں اور یہ کتاب روایت، ترتیب اور فقہ کی رو سے بہترین کتاب ہے اور اسی کتاب کی شرح ہندوستان کے بعض علماء نے بہترین طرز پر دو جلدوں میں لکھی ہے اور میری نظر میں اب تک ایسی شرح نہیں ہے لیکن یہ ابھی تک چھپی نہیں ہے اور اسی کتاب کے رجال اور راویوں پر امام حافظ ابن حجر نے ایک کتاب لکھی جس کا نام ”الایثار بمعرفة رواة الآثار“ ہے)

مشہور محقق ابو زھرہ مصری نے اپنی کتاب ”مناقب ابی حنیفہ“ میں امام محمد کی روایت سے کتاب الآثار کا ذکر کرتے ہوئے یہ لکھا ہے کہ امام محمد نے اسی نسخہ میں ایسے احادیث اور آثار جمع کئے ہیں جن کو امام ابوحنیفہ نے اہل عراق سے نقل کیا ہے اور وہ امام یوسف کی روایت سے ذکر کردہ کتاب الآثار کی مرویات سے ملتا جلتا ہے اور یہ دونوں نسخے (امام ابو یوسف، امام محمد کے) مسند ابی حنیفہ کہلاتے ہیں۔

چنانچہ ان ہر دو نسخوں پر نظر کرنے سے واضح ہو جاتا ہے کہ امام ابوحنیفہ کا علم احادیث اور آثار

صحابہ و تابعین کے متعلق کتنا وسیع، گہرا اور ان سے استدلال کرنے کا طریقہ اور شروط کتنے سخت اور کس حد تک معتمد تھے۔ اسی طرح ان دو کی قدر و قیمت اس لحاظ سے بھی ہے کہ ہر دونوں نسخے حنفی مذہب کے لئے ستون و بنیادی حیثیت رکھتے ہیں کیونکہ ان میں ایسے قضایا (فیصلے) اور فتاویٰ جمع کر دیے گئے جنہیں نصوص سے اخذ کیا گیا ہے پھر ان میں سے علل مستنبط کر کے ایسے قواعد و اصول وضع کیے گئے جن سے فرعیات باسانی معلوم ہو سکتے ہیں (مناقب ابی حنیفہ ص ۲۳)

حضرت مولانا عبدالرشید نعمانی ”ابن ماجہ و علم الحدیث“ میں اسی نسخہ کے متعلق یہ رقمطراز ہیں کہ اس نسخہ کی روایت امام محمد سے اس کے بہت سے شاگردوں نے کی ہے اور مطبوعہ (چھاپ شدہ) نسخہ کی روایت امام ابو حفص کبیر اور امام ابوسلیمان جوزجانی نے کی ہے۔

اسی طرح آپ کے شاگرد عمرو بن حفص نے بھی اسی نسخہ کی روایت کی ہے اور علامہ خوارزمی نے جامع مسانید میں اس کو مسند ابی حنیفہ سے تعبیر کیا ہے۔ شاید اس کی وجہ یہی بیان ہو سکتی ہے کہ اس میں عمرو بن ابی عمرو نے صرف احادیث ذکر کیے ہوں اور فتاویٰ تابعین وغیرہ کو ذکر نہ کیا ہو (ابن ماجہ و علم الحدیث ص ۱۷۴)

راقم الحروف نے اسی نسخہ کے متعدد مقامات کا مطالعہ کیا ہے۔ اس میں کل احادیث و آثار کی تعداد نو سو (۹۰۰) ہے اور اس کے شروع میں باب الوضوء کا عنوان ہے اس میں یہ روایت مذکور ہے کہ قال محمد بن الحسن اخبرنا ابو حنیفہ عن حماد بن ابراہیم عن الاسود بن یزید عن عمر بن الخطاب انه توضأ فغسل یدیه مثنیٰ وغسل ذراعیہ مثنیٰ مقبلاً ومدبراً ومسح رأسه مثنیٰ وغسل رجلیه مثنیٰ وقال حماد الواحدة تجزی اذا سبغت قال محمد وهذا قول ابی حنیفہ وبہ ناخذ (امام محمد نے سند متصل (مذکور) کے ساتھ عمر بن الخطاب سے یہ نقل فرمایا ہے کہ آپ نے وضو فرمایا اور سب اعضاء وضو کو دو دو دفعہ دھویا اور سر کا مسح بھی دو دفعہ کیا (اس پر سوال و جواب شروع حدیث میں موجود ہے) حماد فرماتے ہیں کہ جب ایک دفعہ بھی مکمل طور پر ہر عضو کو دھویا جائے تو بھی جائز ہے امام محمد فرماتے ہیں کہ یہی امام ابو حنیفہ کا مذہب ہے اور اسی پر ہم عمل کرتے ہیں)

اور اسی نسخہ کے آخر میں یہ اثر منقول ہے کہ قال اخبرنا ابو حنیفہ رحمة الله عليه عن حماد بن ابراہیم

قال البلاء موكل بالكلم (امام محمد فرماتے ہیں کہ امام ابوحنیفہؒ حماد بن ابراہیم سے یہ نقل کرتے تھے کہ آپ نے فرمایا کہ تمام مصیبتیں تو تکلم (زبان کی بات چیت) سے موکل (متعلق) رہتی ہیں)

کتاب الآثار کے رجال پر علامہ حافظ ابن حجرؒ کے علاوہ زین الدین قاسم بن قطلوبغا نے بھی ایک تصنیف کی ہے جیسے کہ علامہ حافظ سخاویؒ نے اپنی کتاب الاعلام التوثیح میں اس کی طرف اشارہ کر دیا ہے۔ فرماتے ہیں وللزین القاسم الحنفی رجال کل من الطحاوی والمؤطا لمحمد بن الحسن

والآثار ومسند ابی حنیفة لابن المقری (بحوالہ امام اعظم اور علم الحديث ص ۳۳۳)

(طحاوی اور امام محمدؒ کی روایت سے مؤطا اور کتاب الآثار اسی طرح مسند ابی حنیفة لابن المقری کے رجال (رواة) پر زین الدین قاسم نے ایک اہم کتاب لکھی ہے)

چوتھا نسخہ امام حسن بن زیاد لؤلؤئی کا

کتاب الآثار کے سب نسخوں میں یہ نسخہ زیادہ بڑا معلوم ہوتا ہے کیونکہ اس کے مؤلف حسن بن زیاد نے امام ابوحنیفہؒ کے مرویات کی شمار چار ہزار (۴۰۰۰) بتائی ہے۔ جیسے کہ حافظ ابو یحییٰ زکریا بن یحییٰ نیشاپوری سند متصل کے ساتھ حسن بن زیاد لؤلؤئی سے نقل فرماتے ہیں کہ

کان ابوحنیفة یروی اربعة آلاف حدیث الفین لحماد والفین لسائر المشیخة (ابن ماجہ وعلم الحديث ۷۵ بحوالہ مناقب موفق ج ۱ ص ۹۶)

امام ابوحنیفہؒ چار ہزار (۴۰۰۰) احادیث روایت کرتے تھے دو ہزار تو صرف اپنے شیخ حماد بن ابراہیم سے اور باقی دو ہزار دوسرے مشائخ سے روایت کرتے تھے۔

اور اسی نسخہ کا ذکر حافظ ابن حجر عسقلانیؒ نے اپنی کتاب لسان المیزان میں محمد بن ابراہیم

بغویؒ کے ترجمہ میں اس طرح کیا ہے کہ محمد بن ابراہیم بن حسن بغوی روی عن محمد بن

نجیح البلخی عن الحسن بن زیاد عن محمد بن الحسن عن ابی حنیفة کتاب الآثار (لسان المیزان

ج ۵ ص ۳۱)

محمد بن ابراہیم بغوی نے محمد بن نجیح البلخی سے اس نے حسن بن زیاد سے اور اس نے محمد بن الحسن کے

واسطہ سے امام ابوحنیفہ سے کتاب الآثار کی روایت کی ہے۔

لیکن بظاہر صحیح یہی معلوم ہوتا ہے کہ لسان المیزان میں ان ناموں میں کچھ تصحیف ہو گئی ہے کیونکہ اکثر مقامات میں امام حسن بن زیاد کے اس نسخہ کا ذکر اس طرح کیا جاتا ہے۔

چنانچہ محقق علامہ عبدالرشید نعمانی اپنی کتاب ابن ماجہ و علم الحدیث ص ۱۷۲ میں لکھتے ہیں کہ

وفي النسخة المطبوعة وقع تصحيف من الناسخين لان العبارة الصحيحة هكذا

محمد بن ابراهيم بن حبيش البغوي روى عن محمد بن شجاع الثلجي عن الحسن بن زياد عن

ابي حنيفة اه

بلکہ علامہ خوارزمی نے جامع المسانید ج ۱ ص ۱۵۱ و ج ۲ ص ۲۷۷ میں مذکورہ بالا سند کی تصریح کر دی ہے

تو معلوم ہوا کہ لسان المیزان ج ۵ ص ۳۱ میں ایک تو ابراہیم کو ابن حسن لکھا گیا حالانکہ یہ تحقیق علامہ

نعمانی صحیح ابن حبیث ہے۔ نیز لسان المیزان میں ”روی عن محمد بن نجیح البلخی“ مذکور ہے۔ اور

”ابن ماجہ و علم الحدیث“ کی عبارت ”روی عن محمد بن شجاع الثلجی“ ہے۔ اسی طرح امام

ابوحنیفہ اور حسن بن زیاد کے درمیان محمد بن الحسن کا جو واسطہ مذکور ہے وہ صحیح نہیں بلکہ یہ ناسخین کی تصحیف

ہے جیسے علامہ نعمانی نے یہی لکھ دیا ہے۔

بلکہ علامہ نعمانی مزید کہتے ہیں ولعل وجهه بان الحافظ كان قبيح الخط وقد رثيت كتابه ”تحاف

المهرة“ بخطه وقرأة كتابه ليس بسهل لكل واحد (اور شاید اس کی وجہ یہ ہو کہ حافظ ابن حجر کی لکھائی

اچھی نہ تھی۔ میں نے اس کی کتاب تحاف المهرة کو اس کے خط (لکھائی) سے دیکھا ہے اور اس کے

خط کا پڑھنا (نیز اس سے لکھنا) ہر ایک کے لئے آسان نہیں۔

مذکورہ بالا چار نسخے جن کا ذکر مختصر طور پر ہو چکا ہے یہ تو امام اعظم کی مرویات کا ایک مشہور ذخیرہ ہے

جیسے کہ علامہ ذہبی نے تذکرۃ الحفاظ میں امام ابوحنیفہ کے ترجمہ میں یہ لکھا ہے کہ تفقہ بہ زفر بن

الهدیل والقاضی ابو یوسف و محمد بن الحسن والحسن بن زیاد (تذکرۃ الحفاظ - ا

ص ۱۵۹) امام زفر بن ہذیل، قاضی ابو یوسف، محمد بن الحسن اور حسن بن زیاد لؤلؤی نے امام ابوحنیفہ

سے تفقہ حاصل کیا۔

ویسے تو امام صاحب کی مرویات کو بہت سے مشہور اکابر علماء نے نقل اور جمع کیا ہے جیسے کہ علامہ خوارزمی نے جامع المسانید کے مقدمہ میں ان لوگوں کا تذکرہ تفصیلاً کیا ہے اور ابو الوفاء افغانی " کتاب الآثار کے مقدمہ میں ان کا ذکر مختصر طور پر کرتے ہوئے لکھتے ہیں کہ مذکورہ چار مسانید کے علاوہ بہت سے مسانید کو مختلف حضرات نے ترتیب دیکر تصنیفات اور تالیفات کی شکل میں مرتب فرمایا مثلاً حماد بن نعمان، احمد بن محمد بن خالد وہبی نے مسندات کی تصنیف کی پھر ان کے بعد ابو محمد عبد اللہ بن محمد البخاری الحارثی المتوفی (۳۴۰ھ) نے مسند کبیر کو بڑی محنت سے بہت اچھے انداز میں مرتب کیا اسی مسند کبیر کو علامہ قاضی صدر الدین موسیٰ بن زکریا الحصفکی متوفی ۶۵۰ھ نے مختصر کر کے جدید طریقہ پر مرتب کیا پھر شیخ محمد عابد سندھی مدنی نے اس کو ابواب فقہیہ پر ترتیب دیدی اور وہی اس زمانہ میں "مسند ابی حنیفہ" کے نام سے معروف و مشہور ہے۔ علامہ الاستاذ محمد حسن اسرائیلی السنبلی متوفی ۱۳۰۵ھ نے اس کی انتہائی مفید اور مبسوط شرح بھی کی ہے۔

نیز قاضی عمر بن الحسن الاشنانی متوفی ۳۳۷ھ، حافظ ابو احمد عبد اللہ بن عدی المتوفی ۳۶۵ھ حافظ ابو الحسن محمد بن المظفر ۳۷۹ھ، حافظ طلحہ بن محمد بن جعفر المتوفی ۳۸۰ھ، حافظ ابو نعیم احمد بن عبد اللہ الاصبہانی المتوفی ۴۴۰ھ، قاضی ابو بکر محمد بن عبد الباقي الانصاری المتوفی ۵۵۵ھ اور حافظ ابو القاسم عبد اللہ بن محمد بن ابی العوام السعدی جیسے مشاہیر امت نے مختلف چھوٹے بڑے مسانید مرتب فرمائے۔ ان حضرات کے بعد ابو عبد اللہ حسین بن محمد بن خسرو بلخی المتوفی ۵۷۶ھ نے ایک ضخیم مسند تالیف فرمائی جس میں حسن بن زیاد لؤلؤی کے مسند کی مرویات کو بڑے جامع انداز میں جمع فرمادیا تا آنکہ یہ کہا جاتا ہے کہ جامعیت کے لحاظ سے یہ سب مسندات سے جامع ترین مسند ہے۔ حافظ علامہ قاسم بن قطلوبغانے دو جلدیں اس پر بطور املاء کلمہ لکھی ہیں۔ پھر ان سب مسانید کو ایک جامع شکل میں قاضی القضاة ابوالمؤید محمد بن محمود خوارزمی نے مرتب کر کے اس کا نام "جامع المسانید" رکھا لیکن ابو الوفاء افغانی فرماتے ہیں ولکن کتابہ هذا لم يستوعب جميع المسانيد بل لم يستوعب جميع آثار المسانيد التي قال انه جمعها كما تتبعته وقابلته على كتاب الآثار للامام محمد ومسند الحارثي وعليه اعتمادي في النقل من هذه المسانيد في التعليق (مقدمة كتاب الآثار)

اس کی اس کتاب (جامع المسانید) نے کل مسانید کا استیعاب نہیں کیا بلکہ آپؐ نے ان مسانید کی جمع آثار مرویہ کا استیعاب بھی نہیں کیا جن کے متعلق یہ کہہ چکے ہیں کہ ان سب کو اس کتاب میں جمع کیا ہے جیسے کہ میں نے جامع المسانید کا تقابل امام محمدؒ کی کتاب الآثار اور مسند حارثی سے پورے تتبع کے ساتھ کیا ہے اور اپنی تعلیقات میں بھی میرا اعتماد صرف انہی مسانید (کتاب الآثار، مسند حارثی) وغیرہ سے نقل کرنے پر ہے انتھی۔ پھر سید مرتضیٰ زبیدی نے ان مسانید سے انتخاب کر کے ان احادیث کی تخریج کتب صحاح سے بیان کی ہے اور ان احادیث کے رجال (راویوں) پر بھی کلام کیا ہے۔ اور ان منتخب احادیث کا مجموعہ آپؐ نے ”عقود جواهر المنیفة فی ادلة مذهب ابی حنیفة“ کے نام سے تصنیف کر کے شائع کیا ہے

الحاصل یہ کہ مذکورہ تفصیل سے امام ابوحنیفہؒ کے مرویات کا اندازہ بخوبی لگایا جاسکتا ہے کہ جب اس کے مرویات کے اتنے بڑے ضخیم مجلدات میں مسانید مرتب شدہ ہیں اور پھر ان کی تلخیص و تشریح کا بھی بہت سے ائمہ کرام نے پورا پورا اہتمام کیا ہے باوجودیکہ آپؐ سے یہ منقول ہے کہ آپؐ نے فرمایا کہ عندی صنایق من الاحادیث ما اخرجت منها الا اليسیر الذی ینتفع به (مناقب موفق ج ۱ ص ۹۵) میرے پاس تو احادیث کے ذخیرہ کی کئی صندوقیں ہیں۔ میں نے تو ان سے صرف نفع کی غرض سے تھوڑے ہی نکال لئے ہیں۔

تو آپ حضرات انصاف فرمادیں کہ ایسے اقوال کے ہوتے ہوئے ابن خلدون کا یہ قول کہ امام ابوحنیفہؒ کے تشدد فی الروایۃ ہونے کی وجہ سے آپؐ سے صرف سترہ احادیث منقول ہیں۔ بالکل غلط فصول اور بے جا ہے اور اسی لئے تو مصر کے مشہور محدث اور عالم دین علامہ زاہد الکوثری نے تعلق شروط الائمة الخمسة میں ابن خلدون کا یہ قول نقل کر کے تعلقاً لکھا ہے۔

فهفوة مكشوفة لا يجوز لاحد ان يغتر بها لان رواياته على تشدده في الصحة لم تكن سبعة عشر حديثاً فحسب بل احاديثه في سبعة عشر سفراً يسمى كل منها بمسند ابی حنیفة خرجها جماعة من الحفاظ واهل العلم باسانيدهم اليه الخ (شروط الائمة الخمسة ص ۴۹)

یہ تو بالکل کھلی بیہودہ بات ہے کسی کو بھی اس کی وجہ سے دھوکہ نہیں ہونا چاہئے کیونکہ امام ابوحنیفہؒ کے

مرویات باوجود تشدد کے بھی صرف سترہ (۱۷) نہیں تھیں بلکہ وہ سترہ مجلدات (کتابیں) تھیں اور ان میں ہر ایک مسند ابی حنیفہ کے نام سے مستفی کیا گیا ہے۔ حفاظ حدیث اور اہل علم کی بڑی جماعتوں نے اپنی سند ات متصلہ کے ساتھ امام ابوحنیفہ سے ان کی روایت اور تخریج کی ہے بلکہ علامہ موصوف نے تو اس حد تک کہہ دیا کہ مسانید ابی حنیفہ میں سے اگر کسی چھوٹے مسند کا تقابل بھی آپ سنن الشافعی بروایت امام طحاوی یا مسند الشافعی بروایت ابوالعباس الاصم سے کر لیں تو مسند ابی حنیفہ کو اس سے ہرگز کم اور چھوٹا نہیں پائیں گے۔ حالانکہ امام صاحب سے بہت سے مسانید مختلف ائمہ کرام سے منقول ہیں جیسے کہ مختصراً پہلے معلوم ہو چکے ہیں اور یہ کہ پھر ان مسانید کی بہت سے ائمہ کرام نے تلخیص، تعلق اور تشریح کی خدمت بھی سرانجام دی ہے تو گویا امام اعظم کے متعلق ایسی بے سرو پا قسم کی باتیں بنانا یا تو انتہا درجے کے گمراہ اور یا پھر محض جھگڑا لوشخص کا کام ہے اعاذنا اللہ منہ۔

آخر میں کتاب الآثار اور اس کے مصنف کی مدح و تعریف کا اختتام حضرت عبداللہ بن مبارک کے درج ذیل قول پر کرنا مناسب سمجھتا ہوں۔

روى آثاره فاجاب فيها كطيران الصقور من المنيفة

ولم يك بالعراق له نظير ولا بالمشرقين ولا بكوفة

ترجمہ! آپ نے آثار کو روایت کیا تو اتنی تیزی اور قوت سے چلے جیسے بلندی سے شکرے (شکاری پرندے) اڑتے ہوں۔ نہ تو عراق میں ان کی نظیر (مثل) تھی اور نہ مشرق و مغرب میں

(۲) موطا امام مالک

موطا کے مصنف ایک جلیل القدر صاحب مذہب امام ہیں جن کا نسب نامہ اس طرح ہے مالک بن انس بن مالک بن ابی عامر الاحمدی آپ امام دارالہجرۃ (مدینہ طیبہ) کے ساتھ مشہور ہیں آپ اخلاق حمیدہ کا مرقع تھے اور نبی علیہ السلام کی محبت میں درجہ فنا کو پہنچے ہوئے تھے آپ اتنے متواضع تھے

کہ مدینہ طیبہ میں اس لئے سواری پر سوار نہ ہوتے تھے کہ حضور ﷺ کا جسد اطہر بھی اسی سرزمین کے ایک حصہ میں آرام فرما ہیں بلکہ آپؐ مدینہ شریف میں پیادہ برہنہ پاؤں اسلئے چلتے تھے کہ انہی گلی کو چوں میں ذات اقدس کے قدم مبارک پڑے ہیں قوت حافظہ کا یہ حال تھا کہ جتنی احادیث مبارک آپ کے سامنے بیان کی جاتی تھیں تو آپ اسی وقت بلا تکلف سنا دیا کرتے تھے۔ علامہ حافظ ابن عبد البرؒ اپنی کتاب ”الانتقاء“ ص ۱۸ میں سند متصل کے ساتھ عتیق بن یعقوب سے نقل کرتے ہیں کہ میں نے امام مالکؒ سے یہ سنا ہے کہ آپؐ فرمایا کرتے تھے کہ ابن شہاب زہریؒ نے چالیس سے زائد احادیث ہمارے سامنے بیان کر کے بطور امتحان سوال کیا کہ تم میں سے کون مجھے یہ سنا دے گا تو میں نے زوائد کو چھوڑ کر پورے چالیس احادیث کو فوراً سنا دیا۔

بلکہ آپؐ کا تو یہ معمول تھا کہ آپؐ ایسے ثقہ راویوں سے احادیث نقل کرتے تھے جو بالکل صحیح اور دوسرے ثقات رواۃ کے واسطے سے پہنچی ہوں۔ چنانچہ علامہ ابن حجرؒ نے تہذیب التہذیب میں یہ نقل کیا ہے کہ قال ابن حبان فی الثقات کان مالک اول من انتقى الرجال من الفقهاء بالمدينة و اعرض عن من ليس بثقة في الحديث ولم يكن يروى الا ما صح ولا يحدث الا عن ثقة مع الفقه والدين والفضل (تہذیب ج ۱۰ ص ۹)

ابن حبانؒ نے اپنی کتاب ”الثقات“ میں یہ کہا ہے کہ امام مالکؒ پہلے وہ شخص ہیں جس نے فقہاء مدینہ میں یہ کارنامہ سرانجام دیا کہ رجال حدیث کا تنقیہ اور تزکیہ کر کے اس شخص سے روایت کرنا چھوڑ دیا جو حدیث میں ثقہ اور معتمد نہ تھے بلکہ آپؐ تو بغیر صحیح حدیث کے کچھ بھی روایت نہ کرتے تھے۔ اسی طرح آپ اس شخص سے روایت کرتے جو ثقہ فی الحدیث کے ساتھ ساتھ تفقہ، دیانت اور فضیلت علمی جیسی صفات سے بھی موصوف ہو۔

چونکہ آپ احادیث نبویؐ کے سلسلہ میں پورے حزم و احتیاط کو پیش نظر رکھتے ہوئے ان کی تعلیم و تعلم کا مکمل اہتمام کیا کرتے تھے اسلئے دنیا کے گوشہ گوشہ سے بڑے بڑے محدثین آ کر آپ کی خدمت میں زانو ہائے تلمذ اختیار کر کے فیضیاب ہوا کرتے تھے بلکہ آپ کی علمی شان کا یہ حال تھا کہ بہت سے جلیل القدر محدثین نے آپؐ کو اس پیشگوئی کا مصداق ٹھہرایا کہ حضور ﷺ نے فرمایا تھا کہ ”لوگوں پر

ایک وقت ایسا بھی آئے گا جس میں یہ دور دراز علاقوں سے اونٹوں پر سوار ہو کر قافلوں کی شکل میں علم کی تلاش میں پھرتے رہیں گے اور اس وقت کوئی بڑا عالم اہل مدینہ کے سوا ان کو نہیں ملے گا (او کما قال علیہ السلام) تو اکثر محدثین کرام نے اس حدیث نبوی کا مصداق امام مالک کو بتایا ہے کیونکہ مدینہ شریف میں اس وقت آپ سے کوئی بھی بڑا عالم نہیں تھا اور بہت دور دراز سے لوگ احادیث سیکھنے کے لئے آپ کے ہاں تشریف لایا کرتے تھے۔ علامہ ذہبی نے تذکرۃ الحفاظ ج ۱ ص ۱۹۴ میں مشہور محدث عبدالرزاق کا یہ قول نقل کیا ہے کہ اس حدیث کا مصداق، امام مالک کو ہی سمجھا کرتے تھے آپ کی وفات ۱۷۹ھ کو مدینہ شریف میں ہوئی اور بقیع میں دفن کیے گئے۔

مَوْطَا امام مالک کی فضیلت

مختصر طور پر امام مالک کا تذکرہ اسلئے کر دیا تا کہ آپ کی مرتب کردہ تالیف ”مَوْطَا“ کی عظمت و علو شان کا اندازہ ہو سکے۔ علامہ سیوطی نے ”مَوْطَا امام مالک“ کے بارے میں امام شافعی کا یہ قول نقل کیا ہے کہ ”ما علی ظہر الارض کتاب بعد کتاب اللہ اصح من کتاب مالک (تزیین الممالک ص ۴۳)

روئے زمین پر قرآن شریف کے بعد مَوْطَا امام مالک سے کوئی زیادہ صحیح کتاب موجود نہیں ہے) اگرچہ اس قول کی محدثین نے توجیہ و تطبیق کرتے ہیں کہ امام شافعی کا یہ کہنا اس وقت تھا جب کہ صحیح بخاری و مسلم کا وجود منظر عام پر نہیں آیا تھا۔ کیونکہ اب تو قرآن مجید کے بعد صحیح بخاری کے درجہ اور مرتبہ ہونے پر سب علماء کرام کا اتفاق و اجماع ہوا ہے۔

علامہ حافظ ابن حجر نے تعجیل المنفعة ص ۴ میں یہ بھی نقل کر دیا کہ ”مَوْطَا“ تو امام مالک کے مذہب کا ترجمان ہے اور اس کی روایات مالکیہ کے نزدیک مفتیٰ بہ ہیں۔ کیونکہ اس میں وہی روایات نقل کی گئی ہیں جو امام مالک کے نزدیک صحیح تھیں۔

مَوْطَا امام مالک کی تحسین بہت سے ائمہ کرام نے مختلف الفاظ میں بیان کی ہے۔ علامہ ابن فرحون مالکی متوفی ۷۹۹ھ نے اپنی کتاب ”دیباچ المذہب“ میں مندرجہ ذیل تحسینی کلمات نقل کیے ہیں۔

قال عبدالرحمن بن زيد بن اسلم وضع مالك المؤطا وجعل احاديث زيد في آخر الابواب فقلت له في ذلك فقال انها كالشرح لما قبلها وقال ابو زرعة لو حلف رجل بالطلاق على احاديث مالك في المؤطا انها صحاح كلها لم يحنث ولو حلف على حديث غيره كان حائناً (ديباج المنهب ص ۲۶)

عبدالرحمن بن زيد بن اسلم فرماتے ہیں کہ امام مالک نے جب مؤطا کی تالیف کی اور حضرت زید کی احادیث کو مؤطا کے آخری ابواب میں رکھا تو میں نے اس کی وجہ پوچھی تو فرمایا کہ حضرت زید کی حدیثیں گویا اس سے پہلے مذکورہ حدیثوں کے لئے بمنزلہ شرح کے ہیں اور علامہ ابو زرعة نے فرمایا کہ اگر ایک شخص یہ حلف اور قسم اٹھائے کہ اگر مؤطا کی سب احادیث صحیح نہ ہوں تو میری بیوی طلاق ہو تو یہ اپنی قسم میں حائث نہیں ہوگا اور اگر کسی دوسری کتاب کے متعلق یہ الفاظ کہدے تو پھر حائث ہو جائیگا اسی طرح علامہ ابن کثیر اپنی مقبول ترین تصنیف علوم الحدیث میں لکھتے ہیں کہ کتاب مالک وهو المؤطا اجلها واعظمها نفعاً وان كان بعضها اكبر حجماً واكثر احاديث (الباعث الحشيث ص ۳۰) امام مالک کی مؤطا نفع اور قدر و قیمت میں باقی کتب حدیث سے عظیم الشان ہے اگرچہ دوسرے کتب کثیر الاحادیث ہونے اور ضخامت میں اس سے بڑی ہیں۔ نیز وہ یہ بھی لکھتے ہیں کہ خلیفہ منصور نے امام مالک سے کہا کہ اپنی کتاب ”مؤطا“ کی روایات پر لوگوں کو جمع کر کے اس کی صحت پر ان کو متفق کر لیں۔ آپ نے کمال علم و انصاف کے تقاضے کو مد نظر رکھ کر ان کی درخواست کو قبول نہ کرتے ہوئے فرمایا ”ان الناس قد جمعوا واطلعوا على اشياء لم نطلع عليه (کہ میں ان کو مؤطا پر کیسے جمع کروں) حالانکہ انہوں نے بہت سی احادیث جمع کی ہوئی ہیں اور وہ ایسے اہم امور معلوم کر چکے ہیں کہ ہمیں معلوم نہ ہو سکے (حوالہ سابقہ)

اسی طرح مقدمہ فتح الباری ص ۴ میں ہے۔ صنف الامام مالك المؤطا وتوخي فيه القوي من حديث اهل الحجاز ومزجه باقوال الصحابة والتابعين۔ کہ امام مالک نے مؤطا کی تصنیف میں اہل حجاز کے قوی روایات کو تلاش کر کے درج کیا ہے اور اس میں اقوال صحابہ اور تابعین کے فتاویٰ بھی شامل کئے ہیں۔

نیز علامہ سیوطی فرماتے ہیں کہ قال القاضي ابوبكر بن العربي في شرح الترمذی المؤطا هو الاصل الاول و كتاب البخاری هو الاصل الثاني في هذا الباب و عليهما بنی الجميع كمسلم و الترمذی (تنوير الحوالک ص ۵)

قاضی ابوبکر بن العربی نے شرح ترمذی میں لکھا ہے کہ (احادیث کے باب میں) بنیاد اور اصل اول مؤطا ہی ہے اور اس باب میں بخاری اصل ثانی ہے اور ان دونوں (مؤطا و بخاری) پر دوسری کتب جیسے مسلم، ترمذی وغیرہ کی بنا کی گئی ہے۔

علامہ عبدالحی لکھنوی امام ذہبی کی ”سیر النبلاء“ سے نقل کرتے ہوئے لکھتے ہیں کہ ان للمؤطا لوقعا في النفوس و مهابة في القلوب لا يوازيها شئ (تعليق الممجد ص ۱۶)

بے شک امام مالک کی مؤطا کی لوگوں کے دلوں میں اتنی وقعت، بڑائی اور قدر و قیمت ہے کہ اس کے ساتھ کوئی چیز بھی مساوی نہیں ہو سکتی۔

علامہ خوئی کی مفتاح السنۃ میں ہے قال الحافظ ابن حجر كتاب مالك صحيح عنده وعند من يقلده على ما اقتضاه نظره من الاحتجاج بالمرسل والمنقطع وغيرها. قال المحدث الدهلوی اما على رأى غيره فليس فيه مرسل ولا منقطع الا و اتصل السند به من طرق اخرى فلا جرم كانت صحيحة من هذا الوجه وقد صنف ابن عبد البر كتابا وصل ما في المؤطا من المرسل والمنقطع والمعضل قال وجميع ما فيه من قوله بلغني ومن قوله عن الثقة عنده لما لم يسنده واحد وستون حديثا كلها مسندة من غير طريق مالك الا اربعة لا تعرف (مفتاح السنة ص ۲۳)

ابن حجر فرماتے ہیں کہ امام مالک کی کتاب (مؤطا) خود اس کے اور ان کے مقلدین کے نزدیک صحیح ہے کیونکہ ان کی رائے اور نظر میں حدیث مرسل اور منقطع وغیرہ بھی قابل حجت و استدلال ہیں۔ محدث دہلوی فرماتے ہیں کہ ان کے علاوہ کی رائے میں مؤطا میں کوئی بھی ایسی روایت مرسل اور منقطع نہیں مگر وہ کسی دوسرے طریق سے مسند ہی ہوتی ہے تو گویا اس وجہ سے وہ صحیح ہوئی۔

علامہ ابن عبد البر نے اس سلسلہ میں ایک ایسی تصنیف کی ہے جس میں مؤطا کی مرسل، منقطع اور معضل روایات تک کو متصل سند سے بیان کیا ہے اور کہا کہ وہ سب روایات جن کو مسند کے طریق پر بیان نہیں

کیا اور ان میں لفظ بلغنی کا یا "عن الثقة عنده" کا ہے وہ سب صرف اکٹھے (۶۱) روایات ہیں جو امام مالک کے طریق کے علاوہ دوسرے طرق سے صرف چار کے سوا باقی سب مسند ہیں۔

علامہ کتابی "الرسالة المستطرفة" میں لکھتے ہیں کہ وہی فی الرتبة بعد مسلم علی ما هو الاصح و یذکر ان جمیع مسائلها ثلاثة الاف مسألة (۳۰۰۰) و احادیثها سبع مائة حدیث (۷۰۰) و عن مؤلفها فیها روایات كثيرة اشهرها و احسنها روایة یحیی بن یحیی بن کثیر اللیثی الاندلسی و اذا اطلق فی هذه الاعصار مؤطا مالک فانما ینصرف لها و اکبرها روایة عبدالله بن مسلمة القعنبي و من اکبرها و اکثرها زیادات روایة ابی مصعب احمد بن ابی بکر القرشی الزهری المدنی و من جملةا روایة محمد بن الحسن الشیبانی صاحب ابی حنیفة و فی مؤطنه احادیث یسیرة یرویها عن غیر مالک و اخرى زائدة علی الروایات المشهورة و هی ایضا خالية عن عدة احادیث ثابتة فی سائر الروایات اه (الرسالة المستطرفة ص ۱۳)

مؤطا امام مالک کا درجہ صحیح روایات کی بنا پر صحیح مسلم کے بعد ہی ہے اور یہ بات بھی نقل کی جاتی ہے کہ مؤطا میں کل مسائل تو تین ہزار (۳۰۰۰) اور اس کی احادیث سات سو (۷۰۰) ہیں اور مؤطا کے جامعین اس کو مختلف روایات سے اس کے مؤلف سے نقل کرتے ہیں جن میں زیادہ تر مشہور روایت یحیی بن یحیی بن کثیر لیشی اندلسی کی ہے یہی وجہ ہے کہ جب بھی مؤطا امام مالک کا تذکرہ مطلقاً ہوتا ہے تو پھر اس سے یہی نسخہ مراد لیا جاتا ہے۔ البتہ مرویات میں ضخیم نسخہ عبد اللہ بن مسلمة القعنبي کا ہے بلکہ اگر زائد روایات کی کثرت کو مد نظر رکھا جائے تو پھر ابو مصعب احمد بن ابی بکر القرشی الزهری کا نسخہ اس سے بھی بڑا ضخیم ہے۔ نیز امام ابو حنیفہ کے مشہور شاگرد محمد بن الحسن الشیبانی بھی امام مالک سے مؤطا کی روایت کرتے ہیں البتہ مؤطا امام محمد میں کچھ ایسی روایات بھی ہیں جو وہ امام مالک کے علاوہ کسی دوسرے مشائخ سے نقل کرتے ہیں نیز اس میں کچھ روایات مشہورہ سے زائد بھی ہیں لیکن یہ نسخہ بھی دوسرے مؤلفات کی طرح بہت سے ایسی احادیث سے خالی ہے جو دوسری روایات میں امام مالک سے ثابت شدہ ہیں (والله اعلم)

علامہ سیوطی نے تنویر الحوالک ص ۵ میں یہ بھی نقل کیا ہے کہ امام مالک نے ایک لاکھ احادیث روایت

کی تھیں ان میں سے دس ہزار کو مؤطا میں (ابتداءً) جمع کیا پھر ان کا تقابل جانچ پڑتال اور تحقیق قرآن و سنت سے نیز دوسرے اخبار اور آثار صحابہؓ سے بار بار کرتے رہے تا آنکہ صرف پانچ سو (۵۰۰) رہ گئیں۔ علامہ ابن عبدالبر نے امام اوزاعیؒ کے تلمیذ عمر بن عبدالواحد سے نقل کیا ہے کہ عرضنا علی مالک المؤطا فی اربعین یوما فقال کتاب الفتنہ فی اربعین سنۃ اخذتموہ فی اربعین یوماً ما اقل ما تفقہون فیہ (تنویر الحوالک ص ۵)

ہم نے مؤطا کو امام مالکؒ سے (بطریقہ قرأت علی الشیخ) چالیس دن میں پڑھا آپؒ نے (تعجباً) فرمایا کہ ایک ایسی کتاب جسے میں نے چالیس سال میں تالیف کیا تم نے چالیس دنوں میں مجھ سے حاصل کر لی بہت تھوڑا تم نے اس کو بچھا ہوگا۔

علامہ ابن فرحون مالکیؒ نے دیباج المذہب ص ۲۶ پر بعض ان اشعار کا تذکرہ کیا ہے جنہیں بڑے ائمہ کرام نے مؤطا کی تحسین و تعریف میں پیش کیا ان میں سے صرف چند اشعار علامہ سعدون الوارجمینی کے نقل کرتا ہوں۔

ویسلک سبیل الفقہ و یطلب

اقول لمن یروی الحدیث و یکتب

میں اس شخص سے کہتا ہوں جو حدیث کو نقل کر کے لکھتا ہے اور اس میں تفقہ کا طریقہ اختیار کر کے طلب کرتا ہے۔

فلا تعد ما تحوی من العلم یثرب

اذا احببت ان تدعی لدی الناس عالماً

اگر تو لوگوں میں اچھا ماہر عالم بننا چاہتا ہے۔ تو جو اہل مدینہ (امام مالکؒ وغیرہ) نے علم سمیٹا ہے اس سے تجاوز نہ کر۔

یروح ویغدو جبرئیل المقرب

اتترک دارا کان بین بیوتہا

کیا تو ایسے مبارک گھر کو چھوڑتا ہے جن میں صبح و شام مقرب فرشتے جبرئیل امین آیا جایا کرتے تھے۔

مؤطا کے احادیث کی تعداد

علامہ خوئی مفتاح السنۃ ص ۲۴ میں ذکر کرتے ہیں کہ قال الابھری ابوبکر جملة ما فی المؤطا من الآثار

عن النبی ﷺ وعن الصحابة والتابعین (۱۷۲۰) حدیث المسند منها (۶۰۰) والمرسل (۲۲۸) والموقوف (۶۱۳) ومن قول التابعین (۲۸۵)

امام ابہری فرماتے ہیں کہ مؤطا امام مالک میں مجموعہ آثار (۱۷۲۰) ذکر ہیں جو نبی کریم ﷺ صحابہؓ اور تابعین سے منقول ہیں ان میں سے احادیث مسندہ (۶۰۰) مرسل (۲۲۸) موقوف (۶۱۳) اور تابعین کے اقوال (۲۸۵) ہیں۔ اسی طرح علامہ سیوطی نے ”تقریب“ اور علامہ شیخ محمد یوسف بنوری نے مقدمہ فیض الباری میں ابن حزم سے نقل کیا ہے کہ

لقد احصیت ما فی المؤطا فوجدت فیہ خمس مائة و نیفا مسندا و ثلاث مائة و نیفا مرسل و فیہ نیف و سبعون حدیثا قد ترک مالک نفسہ العمل بہا و فیہا احادیث ضعیفة او ہا ہا جمہور العلماء (مقدمہ فیض الباری ص ۵۸)

ابن حزم فرماتے ہیں کہ میں نے مؤطا میں ذکر کردہ روایات و آثار کو شمار کیا تو پانچ سو (۵۰۰) سے کچھ زائد روایات مسندہ ہیں اور تین سو (۳۰۰) سے کچھ زائد احادیث مرسلہ اور اس میں ستر (۷۰) سے کچھ زائد احادیث ایسی ہیں کہ خود امام مالک نے بھی ان پر عمل کرنا چھوڑ دیا تھا اور اس میں کچھ ایسی احادیث بھی ہیں کہ جمہور علماء نے انہیں ضعیف قرار دیا ہے۔ چنانچہ امام خولی لکھتے ہیں کہ ولا منافاة بین ما نقلہ السیوطی و ما قالہ الابہری لان روایات (نسخ) المؤطا کثیرة تختلف زیادة و نقصاً (مفتاح السنة ص ۲۲) (اور امام سیوطی اور علامہ ابہری کے اقوال میں کوئی تعارض اور منافات اس لئے نہیں ہے کہ مؤطا کے مختلف نسخے ہیں جن میں احادیث و آثار کی زیادتی اور کمی کا تذکرہ موجود ہے)

مؤطا کے مختلف مجموعے (نسخے)

امام مالک سے بواسطہ تلامذہ مؤطا کے مختلف نسخوں کا تذکرہ کتب میں موجود ہے چنانچہ علامہ سیوطی نے مقدمہ تنویر الحوالک اور صاحب کشف الظنون نے اپنی کتاب میں چودہ نسخوں کا ذکر کیا ہے۔ اسی طرح علامہ عبدالحی لکھنوی تعلق المجد ص ۱۸-۱۹-۲۰ میں شیخ محدث دہلوی کی بستان المحدثین سے نقل کرتے ہوئے لکھتے ہیں کہ

ان نسخ المؤطا التي توجد في ديار العرب في هذه الايام متعددة الخ (بے شک ان دنوں عربی ممالک میں مؤطا کے مختلف نسخے اور مجموعے پائے جاتے ہیں) اس کے بعد پھر مؤطا کے سولہ نسخوں کی تفصیل بمعہ متفردات تین صفحات میں ذکر کی ہے یہاں ان کا تذکرہ مختصر طور پر کیا جا رہا ہے۔

(۱) پہلا نسخہ یحییٰ بن یحییٰ المصمودی المتوفی ۲۰۴ھ کا ہے جو ہمارے شہروں (متحدہ ہندوستان) میں زیادہ تر مروّج ہے بلکہ جب کبھی مؤطا کا ذکر مطلقاً ہو تو پھر یہی مراد ہوتا ہے۔ آپؑ نے اس کی سماع امام مالکؒ سے ان کے وفات ہی کے سال کی ہے بلکہ آپؑ شیخ کی تجہیز و تکفین میں بھی شریک رہے اور اس نسخے کے شروع میں بسم اللہ کے بعد قوت الصلوٰۃ (اوقات نماز) کا ذکر ہے۔

(۲) دوسرا نسخہ ابن وہبؒ یعنی ابو محمد عبد اللہ بن سلمہ الفہری المتوفی ۱۹۷ھ کا ہے۔ آپؑ اپنے زمانہ میں کثیر الروایت تھے آپؑ نے اجتہاد اور تفقہ کے طریقے امام مالکؒ اور لیث بن سعدؒ سے سیکھے تھے۔ مجتہد بھی تھے کسی کی تقلید نہیں کیا کرتے۔ امام ذہبیؒ وغیرہ ذکر کرتے ہیں کہ

انه وجد في تصانيفه مائة الف حديث وعشرون الفا من رواياته ومع هذه لا يوجد في احاديثه منكر فضلاً عن ساقط وموضوع (آپؑ کی تصانیف میں آپؑ سے ایک لاکھ بیس ہزار روایات موجود ہونے کے باوجود اس میں کوئی منکر روایت نہیں چہ جائیکہ موضوع اور ساقط روایت ہو)

اور اسی نسخے کے شروع میں یہ حدیث مذکور ہے کہ اخبرنا مالک عن ابی الزناد عن الاعرج عن ابی ہریرة عن رسول اللہ ﷺ قال امرت ان اقاتل الناس حتى يقولوا لا اله الا الله (الحديث) ابن وہبؒ اپنے شیخ امام مالکؒ سے بسند متصل حضور ﷺ سے نقل کرتے ہیں کہ آپؑ نے فرمایا مجھے حکم کیا گیا ہے کہ لوگوں (کفار) کے ساتھ قتال کروں تا آنکہ کلمہ توحید (لا اله الا الله) پڑھ کر ایمان لائیں۔ اور یہ حدیث ابن وہب کے متفردات سے ہے مؤطا ابن القاسم کے علاوہ دوسرے مؤطات میں یہ نہیں پائی جاتی۔

(۳) تیسرا نسخہ ابن القاسم یعنی ابو عبد اللہ عبد الرحمن بن قاسم بن خالد مصری المتوفی ۱۹۱ھ کا ہے آپؑ (مؤلف) وہ پہلے شخص ہیں جس نے ”المدونة“ میں امام مالکؒ کے مذہب کو مدون و مرتب کیا ہے اور اسی مدونہ پر امام مالک کے مذہب کے فقہاء کرام کا اعتماد ہے۔

آپ بڑے فقیہ، زاہد اور متقی شخص تھے آپ کا معمول ہر دن میں دو قرآن مجید ختم کرنے کا تھا۔

(۴) چوتھا نسخہ معن بن عیسیٰ المتوفی ۱۹۸ھ کا ہے یہ امام مالک کے بڑے اہم اور محقق تلامذہ میں سے تھے ہر وقت اپنے شیخ امام مالک کے ساتھ رہا کرتے تھے بلکہ آپ کو امام مالک کی عصا (لاٹھی) کہا جاتا تھا کیونکہ شیخ امام مالک کبرسنی (بڑھاپے) میں مسجد کو جانے کے وقت آپ پر ہی تکیہ لگائے نکل کر جاتے تھے۔

(۵) پانچواں نسخہ امام قعنبی یعنی ابو عبد الرحمن عبد اللہ بن مسلمہ بن قعنب الحارثی المتوفی ۲۲۱ھ کا ہے۔ اسما، الرجال کے ماہر ابن معین فرماتے ہیں کہ میں نے امام قعنبی اور کعبی کے علاوہ محدثین میں سے کسی کو احادیث بیان کرنے میں زیادہ مخلص نہیں دیکھا آپ مستجاب الدعوات تھے اور بہت فضائل کے مالک اور ابدال میں سے شمار کیے جاتے تھے۔

(۶) چھٹا نسخہ عبد اللہ بن یوسف دمشقی التنیسی المتوفی ۲۱۸ھ کا ہے۔ امام بخاری، امام حاتم نے آپ کی توثیق کی ہے اور امام بخاری نے اپنی کتب میں آپ سے بہت روایتیں نقل بھی کی ہیں اور آپ کو شامی محدثین میں زیادہ اثبت فرمایا کرتے تھے۔

(۷) ساتواں نسخہ یحییٰ بن یحییٰ بن بکیر مصری المتوفی ۲۲۶ھ کا ہے آپ نے امام مالک اور لیث سے اخذ احادیث کی ہے اور امام بخاری و مسلم نے اپنی صحیحین میں بواسطہ آپ سے روایتیں کی ہیں۔ بہت سے محدثین نے آپ کی توثیق کی ہے۔ البتہ جو آپ کے مناقب سے واقف نہ تھے ان سے توثیق منقول نہیں۔ امام اسحاق بن راہویہ آپ کے متعلق فرماتے ہیں کہ ما رأیت مثله ولا رأی مثل نفسه وهو اثبت من عبد الرحمن بن مہدی (میں نے اس جیسے کسی (محدث) کو نہیں دیکھا اور نہ اس نے اپنے مثل کسی کو دیکھا اور وہ عبد الرحمن بن مہدی سے (احادیث میں) زیادہ اثبت ہیں)

(۸) آٹھواں نسخہ سعید بن عفیر بن مسلم الانصاری المتوفی ۲۲۶ھ کا ہے۔ آپ بھی امام مالک اور امام لیث وغیرہ کے تلامذہ میں سے تھے اور انہی سے اخذ علوم کرتے رہے۔ امام بخاری وغیرہ نے آپ سے روایت کی ہے۔

(۹) نواں نسخہ ابو مصعب احمد بن ابی بکر القاسم بن الحارث بن زرارہ بن مصعب بن عبدالرحمن بن عوف الزہری المتوفی ۲۴۲ھ کا ہے۔ آپ مدینہ شریف کے مشائخ اہل علم اور وہاں کے قاضیوں میں سے تھے۔ علماء کرام کہتے ہیں کہ امام مالک کے سامنے پیش شدہ موطات میں آپ کا جمع شدہ موطا آخری ہی تھا۔ اور آپ اور ابو حذافہ السہمی کے جمع شدہ موطات میں ایک سو کے لگ بھگ احادیث دوسرے موطات سے زائد ہیں۔

(۱۰) دسواں نسخہ مصعب بن عبداللہ الزبیری المتوفی ۲۳۶ھ کا ہے۔ اس کی توثیق ابن معین، ابو زرعة، دارقطنی، اور ابن حبان وغیرہم نے کی ہے۔

(۱۱) گیارہواں نسخہ محمد بن المبارک الصوری القرشی ابو عبداللہ القلاسی المتوفی ۲۱۵ھ کا ہے۔ آپ کی توثیق امام عجل، ابو حاتم، ابن حبان نے کی ہے۔ امام ذہلی فرماتے ہیں کہ محدثین شام میں میرے دیکھے ہوئے (واقفین) علماء میں سے آپ سب سے افضل تھے۔

(۱۲) بارہواں نسخہ ابو حذافہ احمد بن اسمعیل السہمی المتوفی ۲۵۹ھ کا ہے۔ امام دارقطنی نے آپ کی تضعیف کی ہے اسی طرح آپ روایات کے نقل کرنے میں بھی زیادہ معتبر شمار نہیں ہوتے اور امام مالک کے تلامذہ میں سے فوت ہونے والوں میں آخری ہیں۔

(۱۳) تیرہواں نسخہ سلیمان بن برد کا ہے۔

(۱۴) چودھواں نسخہ ابو محمد سوید بن سعید اللہری المتوفی ۲۴۰ھ کا ہے۔ یہ حفاظ اور معتبر محدثین میں سے تھے۔ امام مسلم و ابن ماجہ وغیرہما نے بھی اس سے روایت کی ہے۔

(۱۵) امام ابو حنیفہ کے مشہور تلمیذ محمد بن الحسن الشیبانی المتوفی ۱۸۹ھ کا ہے۔ آپ کے مناقب و فضائل کا تذکرہ آئندہ آ رہا ہے۔

(۱۶) سولہواں نسخہ یحییٰ بن یحییٰ التمیمی ۲۲۲ھ کا ہے۔

موطا کے شروع و مختصرات

علامہ محمد عبدالعزیز خولی نے اپنی کتاب مفتاح السنۃ ص ۲۷ میں اس بحث و تفصیلاً ذکر کیا ہے۔ یہاں

اس کا خلاصہ ذکر کیا جاتا ہے۔ چنانچہ فرماتے ہیں کہ ”جن لوگوں نے مؤطا کی شرح کی ہے ان میں سے ابو مروان عبد الملک بن حبیب المالکی ۲۳۹ھ ہیں نیز ابو عمر یوسف بن عبد البر المتوفی ۴۶۳ھ نے بھی ایک کتاب تو ”التفصی لحديث المؤطا“ تصنیف کی اور اس کی ایک دوسری کتاب ”التمهید لمافی المؤطا من الاسانید“ بھی مشہور ہے۔ علامہ ابن حزم اس کے متعلق کہتے ہیں۔

هو كتاب في الفقه والحديث ولا اعلم نظيره۔ (کہ یہ کتاب حدیث و فقہ کے مسائل و احکام) کے متعلق ایک ایسی کتاب ہے کہ مجھے اس کی مثل اور نظیر معلوم نہیں ہے)۔

اسی طرح مؤطا کی شرح حافظ ابو بکر محمد بن العربی المتوفی ۵۴۶ھ نے ”القبس“ کے نام سے کی ہے۔ اور مؤطا کی شرح میں جلال الدین عبد الرحمن بن ابی بکر السیوطی المتوفی ۹۱۱ھ کی شرح ”کشف الغطاء فی شرح المؤطا“ ہے جس کو بعد میں مختصر کر کے ”تنویر الحوالک“ کے نام سے علیحدہ شرح مسمیٰ کر دی۔ مؤطا کی ایک مبسوط شرح محمد بن عبد الباقی الزرقانی المصری المالکی المتوفی ۱۰۱۴ھ نے تین جلدوں میں کی۔ اسی طرح شیخ علی القاری لہر وی الحنفی ثم المالکی المتوفی ۱۱۲۲ھ نے مؤطا کی شرح دو جلدوں میں کی ہے۔ علامہ خوئی لکھتے ہیں کہ و شرحه فی مجلدين وهو مشتمل علی نفائس لطيفة وغرائب شريفة ولكن لا يخلو اكلامه فی نقد الرجال من مسامحات كثيرة (مفتاح السنة ص ۷۷، التعليق الممجد ص ۲۶) (شیخ ملا علی قاری نے اس کی شرح دو جلدوں میں کی ہے جو بڑے گہرے، عمدہ اور قیمتی عجیب معلومات پر مشتمل ہیں لیکن اس کے رجال کو پرکھنے اور تنقید کرنے میں اس کا کلام مسامحات کثیرہ سے خالی نہیں ہے)

ہندوستان کے مشہور محدث شیخ ولی اللہ احمد بن عبد الرحیم دہلوی المتوفی ۱۱۷۶ھ نے بھی مؤطا کی دو عمدہ شرحیں لکھی ہے۔ ایک فارسی زبان میں جو ”المصنفی“ کے نام سے مشہور ہے۔ جس میں امام مالک کے اقوال و بلاغات کو محذوف کر کے صرف احادیث و آثار کا تذکرہ کیا ہے اور اس میں مجتہدین کے کلام پر کلام کیا ہے۔ اور دوسری شرح عربی میں ہے اور وہ ”المسوی“ کے نام سے مسمیٰ ہے۔ اس میں احادیث غریبہ کی ضروری تشریح اور اختلاف مذاہب کے ذکر پر اکتفا کیا ہے۔

علامہ خوئی نے مؤطا کے مختصرات میں سے امام خطابی، احمد بن محمد البستی المتوفی ۲۸۸ھ، ابوالولید

سلیمان بن خلف الباجی المتوفی ۴۷۲ھ کی مختصرات کا ذکر خاص طور پر کیا ہے۔

ہاں اس سلسلہ میں علامہ عبدالحی لکھنوی نے التعلیق المجدد ص ۲۰ میں ”الفائدة التاسعة“ کے عنوان کے تحت مؤطا کے شروح، تعلیقات اور مختصرات اور ان کے مصنفین کے حالات کو تفصیلاً بیان کیا ہے ایک مقام پر لکھتے ہیں کہ

وقد ذکر السیوطی فی تنویر الحوالک نقلاً عن القاضی عیاض جمعاً کثیراً ممن اعتنى بالمؤطا شرحاً او تلخیصاً و غیر ذلک ممن ذکرناہ و من لم نذکرہ حیث قال قال القاضی عیاض ”فی المدارک“ لم یعتن بکتاب من کتب الحدیث و العلم اعتناءً بالمؤطا الخ .

یعنی امام سیوطی نے تنویر الحوالک میں قاضی عیاض سے نقل کرتے ہوئے ایک ایسی محدثین و فقہاء کی جماعت کثیرہ کا تذکرہ کیا ہے جنہوں نے مؤطا کی شرح، تلخیص، اختصار اور تعلیقات پر پورے اہتمام کے ساتھ اہم کام کیا ہے جن میں سے بعض کو ہم نے ذکر کیا اور بعض کا تذکرہ نہیں کیا پھر امام سیوطی نے فرمایا کہ قاضی عیاض نے مدارک میں یہ بھی کہا کہ حدیث اور دیگر علوم کی کتب میں سے کسی کتاب کا اتنا اہتمام (شروحات، تعلیقات، مختصرات وغیرہ میں) نہیں ہوا جتنا کہ مؤطا کا ہوا ہے۔

(۳) مسند امام شافعی المتوفی ۲۰۴ھ

یہ مسند مذاہب اربعہ میں سے مشہور امام ابو عبد اللہ محمد بن ادریس شافعی کا ہے۔ شذرات الذهب ج ۲ ص ۹ میں ہے کہ امام شافعی ۱۵۰ھ میں پیدا ہوئے۔ سات سال کی عمر میں حافظ قرآن ہوئے اور دس سال کی عمر میں مؤطا بھی یاد کر لیا۔ آپ ۱۹۵ھ میں بغداد تشریف لائے تو بہت سے جید علماء کرام استفادہ کے لئے حاضر خدمت ہوئے آپ وہاں دو سال تک رہے اور تعلیم و تدریس کے ساتھ تصنیف و تالیف کا سلسلہ بھی جاری رہا پھر آپ واپس مکہ مکرمہ تشریف لے گئے پھر ۱۹۸ھ میں بغداد تشریف لائے ایک ماہ تک وہاں قیام رہا اور پھر مصر چلے گئے وہاں بھی تصنیفات جدیدہ کا سلسلہ جاری ہوا

اور مصر کے قیام کے دوران کتاب "الام" امالی الكبرى، املاء الصغير، مختصر البويطي، مختصر المزني، مختصر الربيع، الرسالة اور سنن جیسی کتابیں لکھی۔ ابن زولاق فرماتے ہیں کہ امام شافعی نے دو سو کے قریب (اجزاء) لکھے۔ بلکہ امام اسنوی تو فرماتے ہیں کہ اول من صنف في اصول الفقه باجماع واول من قررنا سخ الحديث من منسوخه واول من صنف في ابواب كثيرة (شذرات الذهب ج ۲ ص ۹)

(امام شافعی کو اصول فقہ، ناسخ و منسوخ اور ابواب کے طرز پر تصنیف و تالیف کرنے میں بہ اجماع اولیت حاصل ہے انتھی۔ (امام اسنوی کے اس قول کے متعلق ائمہ کرام کے اقوال سے کچھ وضاحت بعد میں پیش کی جائے گی)۔

اسحاق بن راہویہ کہتے ہیں کہ میری جب امام احمد بن حنبل سے مکہ شریف میں ملاقات ہوئی تو امام احمد نے فرمایا کہ آئیے میں تجھے ایسا شخص دکھاؤں کہ پہلے کبھی اس جیسا شخص آپ نے نہ دیکھا ہوگا پھر مجھے امام شافعی کے پاس لے گئے۔ فقیہ ابو ثور فرماتے ہیں کہ میں نے امام شافعی جیسا شخص نہیں دیکھا اور نہ خود اس نے اپنے جیسے کوئی دیکھا ہوگا۔ بلکہ امام ابوداؤد تو فرماتے ہیں "ما علم للشافعی حديثاً خطأ فيه" (کہ امام شافعی کے مرویات میں مجھے کوئی ایسی حدیث جس میں اس نے خطا کی ہو معلوم نہیں ہے) یہ چند اقوال تو امام شافعی کی قدر و منزلت کے اظہار کے لئے ذکر کر دیئے گئے۔

مسند شافعی کے متعلق آراء

اس کے "مسند" کے متعلق علامہ ابن حجر بتعجيل المنفعة میں لکھتے ہیں۔ ما نسبہ لمسند الشافعی ليس الامر فيه كذلك بل الاحاديث المذكورة فيه منها ما يستدل به لمنهجه ومنها ما يوردده مستدلا لغيره ويوهيه ثم ان الشافعي لم يعمل هذا المسند وانما التقطه بعض النيسابوريين من الامم وغيرها من مسموعات ابي العباس الاصم التي كان انفراد بروايتها عن الربيع وبقية من حديث الشافعي شئى كثير لم يقع في هذا المسند (تعجيل المنفعة ص ۴) وہ جو امام شافعی کی طرف مسند منسوب کی جاتی ہے وہ درحقیقت ایسا نہیں بلکہ اس میں مذکورہ احادیث میں سے بعض تو اس کے مذہب کے لئے

مستدل ہیں اور بعض دوسرے احادیث کو دوسرے حضرات کے استدلال کے لئے ذکر کر کے انکا ضعف بیان کیا جاتا ہے پھر (یہ بھی معلوم ہونا چاہیے) کہ امام شافعیؒ نے یہ مسند خود تالیف نہیں فرمایا بلکہ بعض نیشاپوری حضرات نے ابوالعباس اصم کی وہ مسموعہ روایات جن میں وہ امام ربیعؒ سے منفرد تھے کتاب الام وغیرہ سے منتخب کر کے جمع کی گئی اور امام شافعیؒ کی بہت سی مرویات اس مسند میں نہیں ہیں۔

اس کے بعد (سابقہ دعویٰ کے ثبوت کے لئے) ابن حجرؒ یہ بھی لکھتے ہیں کہ امام ابو بکر بن خزیمہ کا یہ قول بطور دلیل کافی ہے کہ انه لا يعرف عن النبی ﷺ سنة لم يودعها الشافعي كتابه و کم من سنة وردت عنه ﷺ لا توجد في هذا المسند۔

(مسند امام شافعیؒ کے متعلق یہ مذکور ہے) کہ نبی علیہ السلام سے کوئی ایسی سنت مشہورہ نہیں ہے کہ امام شافعیؒ نے اپنی کتاب (مسند) میں اس کو ذکر نہ کیا ہو۔ حالانکہ بہت سی ایسی سنتیں جو نبی کریم ﷺ سے وارد اور ثابت ہیں لیکن وہ اس مسند میں موجود نہیں ہیں اھ۔

علامہ ابن حجرؒ اس سلسلہ میں یہ بھی فرماتے ہیں کہ ”مسند شافعی“ کے مرتب اور جامع نے نہ تو احادیث مذکورہ کو مسانید کے طریقہ پر ذکر کیا اور نہ ہی ابواب کے طرز پر بلکہ کتاب الام وغیرہ سے کیف ما اتفق روایات لے کر جمع کر دی ہیں حالانکہ اس سے یہ ایک بڑی کمی واقع ہوئی ہے اور اسی وجہ سے اس کے بہت سے مقامات میں تکرار بھی واقع ہو گیا ہے۔

اس پر علامہ موصوف مزید لکھتے ہیں کہ ”ومن اراد الوقوف على حديث الشافعي مستوعبا فعليه بكتاب ”معرفة السنن والآثار“ للبيهقي فانه تتبع ذلك اتم تتبع فلم يترك له في تصانيفه القديمة والجديدة حديثا الا ذكره واورده مرتبا على ابواب الاحكام فلو كان الحسيني اعتبر مافيه لكان اولي (تعجيل المنفعة ص ۵)

یعنی اگر کوئی شخص امام شافعیؒ کے مرویات پر مکمل عبور اور احاطہ حاصل کرنا چاہے تو وہ امام بیہقی کی کتاب ”معرفة السنن والآثار“ کا مطالعہ فرمائے کیونکہ اس نے اس سلسلہ میں پوری تتبع و تلاش کر کے امام شافعیؒ کی تصانیف قدیمہ اور جدیدہ میں جہاں کہیں اس کو کوئی حدیث ملی ہے تو اس نے اس کا ذکر اس میں کر دیا ہے اور یہ کہ اس کو احکام کے ابواب کے طرز و طور پر مرتب فرمایا ہے۔ اگر مسند شافعی کے

(جامع) الحسینیؒ ان ہی احادیث جو کہ ”السنن والآثار“ میں موجود ہیں کا بھی اعتبار کر لیتا تو بہت اچھا ہوتا اسی طرح ملاکاتب چلبی المتوفی ۱۰۲۷ھ کشف الظنون ج ۲ ص ۴۳۳ میں اس کے متعلق لکھتے ہیں کہ رتبہ الامیر سنجر بن عبداللہ علم الدین الجاولی و شرحہ جماعة منهم ابو السعادات المبارک بن محمد المعروف بابن الاثیر الجزری المتوفی ۶۰۶ھ و سماہ کتاب الشافعی العینی فی شرح مسند الشافعی وهو فی خمس مجلدات۔

مسند امام شافعیؒ کو امیر سنجر بن عبداللہ نے مرتب کیا اور پھر ایک بڑی جماعت نے اس کی شرح کی ہے جن میں سے ابو السعادات ابن الاثیر الجزری المتوفی ۶۰۶ھ بھی ہیں جنہوں نے اپنی شرح کا نام ”الشافعی العینی فی شرح مسند الشافعی“ رکھا اور وہ پانچ جلدوں میں ہے۔

اسی طرح شیخ زین الدین عمر بن احمد الحلبی نے مسند شافعیؒ سے انتخاب کر کے ایک کتاب تالیف کی جس کا نام ”المنتخب المرضی من مسند الشافعی“ رکھا۔ اسی طرح مسند شافعیؒ کے جامع ومؤلف مشہور امام ابو عبداللہ بن یعقوب بن یوسف الاصم الشافعی المتوفی ۲۴۶ھ بھی ہیں اور پھر اس کی شرح امام ابو القاسم عبدالکریم بن محمد القزوی نے دو جلدوں میں کی ہے۔ علامہ جلال الدین سیوطی نے بھی ایک کتاب مسند امام شافعیؒ کے متعلق لکھی ہے اور اس کا نام بھی ”الشافعی العینی علی مسند الشافعی“ رکھا۔ نیز امام شافعیؒ کی ایک کتاب السنن بروایت احمد بن محمد بن سلامۃ الطحاوی الحنفی ایک چھوٹی جلد میں بھی ہے۔ جس کے صفحات (۱۲۰) ہیں اور یہ ایک خطبہ اور چالیس ابواب پر مشتمل ہے اس کا شروع ”باب ماجاء فی الصلوۃ فی السفر“ اور اس کا آخری باب ”باب الجہاد“ ہے۔ کتاب کے آخر میں یہ درج ہے کہ کتاب السنن فی علم الحدیث الشریف فاق سواہ فی حسن التصنیف وتصنیف کہ حدیث شریف میں کتاب السنن دوسری کتب پر ترتیب وتصنیف کی تعویت، حسن وجمہ بصورتی میں بلند ترین کتاب ہے۔

اصول فقہ کے اول مدوّنوں تھے

راقم الحروف کے نزدیک امام شافعیؒ کے متعلق امام اسنویؒ کا سابقہ یہ قول کہ ”ان کو اصول فقہ کی ترتیب

وتصنیف میں بہ اجماع اولیت حاصل ہے“ کے متعلق یہ کہا جا سکتا ہے کہ ائمہ کرام و فقہاء عظام کے اقوال کو مد نظر رکھتے ہوئے ان کا یہ کہنا علی الاطلاق صحیح معلوم نہیں ہو رہا ہے کیونکہ اخبار کثیرہ سے واضح طور پر معلوم ہوتا ہے کہ فقہ اور اصول فقہ کی ترتیب و تبویب اور تدوین شرائع و احکام میں اولیت، سابقیت امام ابوحنیفہ اور آپ کے مخصوص تلامذہ حضرات ہی کو حاصل ہے۔ علامہ جلال الدین سیوطی فرماتے ہیں کہ ومن مناقب ابی حنیفۃ مما انفرد بها انه اول من دوّن الشریعة ورتبه ابواباً (تبیض الصحیفۃ ص ۳۲) (امام ابوحنیفہ کے مناقب و اوصاف منفردہ میں سے یہ بھی ہے کہ آپ پہلے وہ شخص ہیں جنہوں نے شریعت کی ترتیب و تدوین اور تبویب کا کارنامہ سرانجام دیا)

نیز آپ کے تلامذہ کرام نے صحابہ اور تابعین حضرات کے فتاویٰ کی تدوین و تالیف کو ابواب وغیرہ کے عنوانات پر مرتب فرمایا ہے بلکہ اس سلسلہ میں امام ابوحنیفہ خود ان کے مرتب کردہ فتاویٰ وغیرہ کی وقتاً فوقتاً مراجعت کر کے ان کی تثبیت و تغیر بھی فرمالیا کرتے تھے۔ چنانچہ مشہور مصری عالم ابو زھرہ کی کتاب ”مناقب ابی حنیفہ ص ۱۸۹ میں بحوالہ مناقب ابن البرزازی منقول ہے کہ

عن ابی عبداللہ (ای محمد بن الحسن الشیبانی کنت اقرأ علیہ اقویلہ وکان ابو یوسف ادخل فیہ ایضاً اقویلہ وکنت اجتهد الا اذکر قول ابی یوسف بجنبہ فزلّ لسانی یوماً وقلت بعد ذکر قولہ وفیہا قول آخر فقال ومن هذا الذی یقول هذا القول فکنت اعلم بعدہ علی قول ابی یوسف لثلاً اذکر عنده) مناقب لابن البرزازی ج ۲ ص ۱۰۹

(امام ابوحنیفہ کے مشہور شاگرد) محمد بن الحسن شیبانی سے منقول ہے کہ میں جب امام ابوحنیفہ کے اقوال مرتب کردہ (جن کے ساتھ امام ابو یوسف نے بھی اپنے اقوال شامل کئے ہوتے) امام صاحب کے سامنے جب بطور قرأت بیان کرتا تو کوشش اور خیال یہی ہوتا کہ ان کے ساتھ امام ابو یوسف کا قول کہیں ذکر نہ ہو جائے لیکن اتفاقاً ایک روز اسی قرأت کے دوران زبانی لغزش کرتے ہوئے میں نے امام صاحب کے قول کے ذکر کرنے کے بعد کہا کہ ”وفیہا قول آخر“ (کہ اس میں ایک اور قول بھی ہے) تو امام صاحب نے فوراً کہا کہ وہ کون ہے جو یہ قول کرتا ہے (امام محمد فرماتے ہیں) کہ اس کے بعد تو میں پورے تیقظ اور بیدار مغزی سے (امام ابو یوسف کے اقوال کو معلوم کر کے) محتاط طریقہ پر

امام صاحب کے سامنے اقوال کی قرأت کرتا تا کہ امام ابو یوسفؒ کے اقوال کا تذکرہ اس دوران آپ کے سامنے نہ ہو جائے اسی طرح ”المناقب للمکی“ ج ۲ ص ۱۳۳ کے حوالہ سے لکھتے ہیں کہ امام ابو حنیفہؒ کے مذہب کی تدوین و تالیف شورائی (دستوری کمیٹی) کے طرز و طریقہ پر تھی نہ کہ وہ صرف اپنی اجتہادی رائے پر اپنے اصحاب شورائی سے مشورہ کئے بغیر اصرار فرمایا کرتے۔

چنانچہ اس سلسلہ میں آپؒ ایک ایک مسئلہ کو مختلف انداز اور پیرایوں سے اصحاب الرأی (اہل شورائی) کے سامنے بحث کے لئے پیش فرما کر اس پر اپنی رائے کا اظہار فرما دیتے پھر جو دلائل دوسرے مخاطبین اہل شورائی اس مسئلہ پر بیان فرماتے تو ان کو بھی پوری توجہ سے سنا کرتے اور اس پر بحث بھیص کے بعد جس قول پر اتفاق ہو جاتا اسے امام ابو یوسفؒ ”الاصول“ میں محفوظ کر لیتے تا آنکہ سب اصول و قواعد کو آپؒ (امام ابو یوسفؒ) نے اس طریقہ پر جمع فرمایا۔

لامہ ابو زہرہؒ اس سلسلہ میں مزید لکھتے ہیں کہ و کذا کان لابی حنیفہ تلامیذ کثیرون منهم من کان حل الیہ ویستمع امداً ثم یعود الی بلده بعد ان یأخذ طریقہ و منها جہ و منهم من لازمہ و قد قال فی صحابہ الذین لازمہ ”ہو لاء ستة و ثلاثون رجلاً“ منهم ثمانية و عشرون یصلحون للقضاء و ستة صلحون للفتوی و اثنان ابو یوسف و زفر یصلحان لتأدیب القضاة و ارباب الفتوی (مناقب ابی حنیفہ نبی زہرہ ص ۱۹۵)

امام ابو حنیفہؒ کے بہت سے شاگرد تھے بعض تو وقتی طور پر آ کر آپؒ کے طور و طریقہ کی تعلیم حاصل کر کے اپنے علاقوں کو چلے جاتے لیکن بعض حضرات ہمہ وقت آپؒ کے ساتھ اسی سابقہ غرض کو حاصل کرنے کے لئے مستقل قیام پذیر ہوا کرتے چنانچہ ان ہی حضرات کے متعلق امام ابو حنیفہؒ نے فرمایا کہ چھتیس حضرات ایسے علوم و کمالات سے موصوف ہیں کہ ان میں سے اٹھائیس تو قضاء (فیصلوں) کی لیت رکھتے ہیں اور چھ فتویٰ دینے کی صلاحیت سے موصوف ہیں ہاں دو یعنی ابو یوسفؒ اور امام زفر تو انہیوں اور مفتی حضرات کی تہذیب و تربیت یعنی معلم و استاذ ہونے کی مکمل صلاحیت رکھتے ہیں)

نانچہ ابو زہرہؒ فرماتے ہیں کہ امام ابو یوسفؒ کے ذریعہ فقہ حنفی کو بہت بڑی تقویت حاصل ہوئی اور آپؒ نے فقہاء کرام میں سے ہیں جنہوں نے احادیث سے اپنے آراء کو مدلل اور تقویت دی ہے بلکہ آپؒ تو

محدثین اور اہل الرأی کے طور طریقہ کے جامع ہیں آپ نے محدثین اور فقہاء سے اس حد تک استفادہ فرمایا ہے کہ آپ امام ابوحنیفہ کے اصحاب (تلامذہ و مستفیدین) میں سے "احفظ للحدیث" (احادیث کے زیادہ حافظ) شمار کئے جاتے ہیں۔

امام ابو یوسف نے اس سلسلہ میں اپنی اور اپنے مشائخ اساتذہ کے آراء کو جمع کر کے بہت سی اہم کتب کی تدوین و تالیف کی ہے۔ چنانچہ ابن ندیم نے الفہر س ص ۲۸۶ میں ان کا ذکر تفصیلاً کیا ہے۔ ان کا خلاصہ یہاں ذکر کیا جاتا ہے۔

یعنی یہ کہ "اصول اور امالی میں سے امام ابو یوسف کی کتاب الصلوٰۃ، کتاب الزکوٰۃ، کتاب الصیام، کتاب الفرائض، کتاب البیوع، کتاب الحدود، کتاب الوکالۃ، کتاب الوصایا، کتاب الصيد واللبائح، کتاب الغصب والاستبراء، کتاب اختلاف الامصار، رسالۃ فی الخراج الی الرشید وغیرہا" بلکہ امالی ابو یوسف میں سے بشر بن ولید قاضی کی روایت سے تو ایک ایسی املاء بھی ہے جو کہ امام ابو یوسف کی تفریعات مسائل کی چھتیس کتابوں پر مشتمل ہے۔

نیز امام ابو یوسف کبھی ان مسائل خلافیہ کا تذکرہ بھی کرتے ہیں جن میں اپنے شیخ امام ابوحنیفہ کے ساتھ اختلاف کیا ہوتا ہے مثلاً ان میں سے اس ایک مسئلہ کا تذکرہ مناسب ہے کہ ارض موات کے احیاء (آباد کرنے اور پھر آباد کرنے والے کے ثبوت ملکیت) کے لئے امام ابوحنیفہ کے نزدیک امام اور حاکم وقت کا اذن اور اجازت ضروری ہے اور امام ابو یوسف حاکم وقت کی اجازت کو شرط نہیں قرار دیتے بلکہ فرماتے ہیں کہ بغیر اجازت کے بھی ارض موات کے آباد کرنے والے کے لئے زمین کی ملکیت ثابت ہو جاتی ہے۔

اس طرح تلامذہ ابوحنیفہ میں سے امام محمد بن الحسن شیبانی بھی ایک عرصہ طویل تک اپنے شیخ امام ابوحنیفہ کی مصاحبت میں رہ کر آپ سے علم فقہ وغیرہ کی تحصیل کرتے رہے اور آپ کے بعد امام ابو یوسف سے اخذ و استفادہ میں ہوشاں رہے اور پھر اپنے شیوخ کے علوم کی نشر و اشاعت اور تصنیف کتب میں بے حد مصروف رہے۔

الجواہر المصنیۃ میں ہے قال ابراہیم بن الخریمی (قیل) لاحمد بن حنبل من ابن لک

هذه المسائل الدقيقة قال من كتب محمد بن الحسن وذكر في كتاب التعليم ان من جملة الكتب التي طلبها الشافعي السير الكبير لمحمد بن الحسن (الجواهر المضنية ج ۲ ص ۴۲)

(ابراهيم ابن الخريجي) کہتے ہیں کہ احمد بن حنبل کو کہا گیا کہ اس قدر زیادہ اور اتنے دقیق مسائل آپ کو کہاں سے حاصل ہوئے تو آپ نے فرمایا کہ محمد بن الحسن کی کتابوں سے نیز کتاب التعليم میں ہے کہ امام شافعی کی مطلوبہ اور پسندیدہ کتب میں سے امام محمد بن الحسن کی کتاب سیر کبیر بھی ہے (مشہور محقق ابو زھرہ کی مناقب ص ۲۰۸ میں ہے کہ امام محمد کی مرتب اور تالیف کردہ کتب تو ثیق و تقویت اور معتمد ہونے کے لحاظ میں یکساں اور ایک درجہ میں نہیں ہیں بلکہ علماء محققین نے ان کی مذکورہ حیثیت کو مد نظر رکھتے ہوئے انہیں دو طرح پر تقسیم کیا ہے۔

(۱) ایسی کتابیں جو ظاہر الروایۃ اور اصول کہلاتی ہیں کیونکہ وہ امام محمد سے بواسطہ ثقہ راویوں کے منقول ہیں تو گویا وہ امام محمد سے بطریقہ تواتر یا بدرجہ شہرت ثابت شدہ ہیں اور یہی کتب فقہ حنفی کی بنیاد اور اصول ہیں اور وہ مبسوط، زیادات، جامع صغیر، جامع کبیر، سیر صغیر، سیر کبیر کے نام سے مشہور و معروف ہیں۔

(۲) دوسری ایسی کتابیں جو تو ثیق و اعتماد میں قسم اول کے درجہ کی نہیں ہیں اور انہیں نوادر اور غیر ظاہر الروایۃ کہا جاتا ہے۔

خلاصہ بحث

الحاصل یہ کہ امام ابو یوسف اور امام محمد کی کتب مختلفہ کی نشاندہی کرنے سے اصل مقصد بھی یہی ہے کہ امام اسنوی کا قول مذکور کہ امام شافعی اصول فقہ کے پہلے مدون ہیں واقعاتی اور تجزیاتی طور پر صحیح معلوم نہیں ہوتا بلکہ فقہ اور اس کے اصول کو مستقل عنوانات، ابواب میں مرتب اور مدون کرنے میں اولیت، سبقت اور تقدم کا شرف امام اعظم ابو حنیفہ اور ان کے ممتاز تلامذہ امام ابو یوسف و دیگر ائمہ احناف ہی کو حاصل ہے اگرچہ ان سے پہلے ابراہیم النخعی، اور امام ابو حنیفہ کے مشہور شیخ امام حماد اور اس جیسے دوسرے اکابرین کے مجموعے موجود تھے لیکن وہ صرف حفظ اور یادداشت کی غرض سے غیر مربوط

اور غیر مرتب لکھے گئے تھے اور انہیں ایک فن کی حیثیت سے مدون نہیں کیا گیا تھا۔ اسی لئے تو مناقب موفق، مناقب کروری وغیرہ میں امام ابو یوسفؒ کے تذکرہ میں بھی مذکور ہے کہ وہ اوّل من وضع الكتاب فی اصول الفقہ علی منہب ابی حنیفہ (امام ابو یوسفؒ ہی وہ پہلے شخص ہیں جنہوں نے امام ابو حنیفہؒ کے مذہب کے مطابق اصول فقہ مدون کیے ہیں)

(۴) مسند امام احمد بن حنبلؒ

یہ مسند مذاہب اربعہ کے مشہور امام ابو عبد اللہ احمد بن محمد بن حنبل شیبانی المتوفی ۲۴۱ھ کی تصنیف ہے آپ کے مناقب کے متعلق تفصیل تو شذرات الذہب ج ۲ ص ۹۷، ۹۸ میں ہے ابراہیم الحرّبیؒ فرماتے ہیں کہ میں نے تین اشخاص کی طرح (علم و عمل میں) کسی کو نہیں دیکھا پھر ان میں سے دو کا تذکرہ کرنے کے بعد فرمایا کہ میں نے امام احمد بن حنبلؒ کو تو ایسا پایا کہ گویا اللہ تعالیٰ نے متقدّمین علماء کے علوم کو اس میں جمع فرمادیا ہے اور ان میں ہر علم کے بیان کرنے کی استعداد رکھی گئی ہے۔

ابن الاہدلؒ نے فرمایا کہ امام احمد بن حنبلؒ تو امام شافعیؒ کے مخصوص ترین اصحاب اور تلامذہ میں سے تھے۔ امام شافعیؒ بعض اوقات ان کی ملاقات کے لئے ان کے گھر بھی تشریف لے جایا کرتے جس پر جب انہیں ملامت کیا گیا تو امام شافعیؒ نے فرمایا

قالوا يزورك احمد وتزوره قلت الفضائل لانفارق منزله

ان زارنى فبفضله اوزرته فلفضله فالفضل فى الحالين له

یہ لوگ (بطور ملامت) کہتے ہیں کہ امام احمد تیری ملاقات کو آتے ہیں اور آپ بھی ان کی ملاقات کو چلے جاتے ہیں میں نے (جواباً) کہا کہ فضائل و مناقب تو دائمی طور پر اس کے گھر ہی میں ہیں (کیونکہ) اگر وہ میری زیارت و ملاقات کو تشریف لاتے ہیں تو اپنی شرافت و عظمت کے سبب اور اگر میں اس کی ملاقات کو جاتا ہوں تو یہ بھی ان کی فضیلت و کرم کی وجہ سے ہے تو دونوں صورتوں میں

فضیلت و شرافت کے مالک وہی ہیں۔ امام ربیعؒ فرماتے ہیں کہ امام شافعیؒ نے مصر سے ایک خط آپؐ کو لکھا جب آپ نے وہ پڑھا تو رو پڑے میں نے اس کا سبب پوچھا تو فرمانے لگے کہ

انہ یذکر انہ رای البی صلی اللہ علیہ وسلم وقال اکتب الی ابی عبداللہ احمد بن حنبل و اقرأ منی السلام و قل له انک ستمتحن علی القول بخلق القرآن فلا تجہم نرفع لک علما الی یوم القیامۃ (شذرات الذهب ج ۲ ص ۹۷)

امام شافعیؒ لکھتے ہیں کہ اس نے حضور صلی اللہ علیہ وسلم کی خواب میں زیارت کی تو آپ نے فرمایا کہ امام احمد کو یہ لکھ دے کہ حضور صلی اللہ علیہ وسلم سلام کہہ رہے ہیں اور آپ فرماتے ہیں کہ عنقریب مسئلہ خلق قرآن پر آپؐ بڑی کڑی آزمائش و امتحان میں مبتلا کئے جاؤ گے۔ تو خبردار ان لوگوں کی (جو قرآن کے مخلوق ہونے کے قائل ہیں) ہرگز بات نہ مانیں ہم تیرے علم کو قیامت تک رفعت، علو شان سے موصوف کرتے رہیں گے)

امام ربیعؒ فرماتے ہیں میں نے یہ سن کر آپؐ کو اس پر مبارکباد دی تو آپ نے اس کی خوشی میں مجھے اپنا کرتہ اتار کر عنایت فرمایا اور خط کا جواب بھی لکھ کر دے دیا۔ جب میں امام شافعیؒ کی خدمت میں پہنچا اور سارا ماجرا سنایا اور بشارت میں اپنی قمیص دینے کا تذکرہ بھی کیا تو امام شافعیؒ نے فرمایا کہ لا نفجعک بہ ولكن بلہ و ادفع الی ماء حتی اکون شریکاً لک

ہم اور زیادہ تکلیف (یعنی قمیص مجھے عنایت کرنے کی) تو نہیں دیتے لیکن ایسا کرو کہ اس قمیص کو پانی میں بھگو کر اس کا نچوڑا ہوا پانی مجھے بھی دیدو تا کہ میں بھی اس (نعمت عظمیٰ) میں آپ کا شریک ہو جاؤں۔ آپؐ کی وفات پر جنازہ میں شریک لوگوں کا اندازہ آٹھ لاکھ مردوں اور ساٹھ ہزار عورتوں سے لگایا گیا اور آپؐ کے وفات کے دن بیس ہزار یہودی، عیسائی اور مجوسی مشرف بہ اسلام ہوئے (فرحمہ اللہ رحمۃ واسعة)

مسند احمد کی جمع تدوین و ترتیب کا مرحلہ

علامہ ابوزہرہ مصری نے اپنی کتاب ”مناقب احمد بن حنبل“ ص ۱۵۹ تا ۱۶۲ میں اس سلسلہ میں تفصیلی

کلام کیا ہے جس کا مختصر خلاصہ یہ ہے کہ

امام احمدؒ نے اپنے اس مسند کے احادیث کے جمع کرنے کے لئے مختلف ممالک کے تکلیف دہ اور دشوار اسفار کیے ہیں اور اس سلسلہ میں ترتیب و تبویب سے قطع نظر کر کے صرف اس کی جمع و تدوین اور اس کو متفرق اوراق میں ایک مسودہ کی شکل میں جمع کرتے رہے تا آنکہ جب آپؒ کو اجل موت کے قریب ہونے کا احساس ہوا تو اپنے بیٹوں اور مخصوص لوگوں کو جمع کر کے اپنا لکھا ہوا غیر مرتب مجموعہ ان کو املاء کر کے سنادیا۔

آپؒ کے فرزند حضرت عبداللہ سے روایت ہے کہ میں نے والد صاحب کو کہا کہ اب آپؒ کو کتب کی تصنیف و تالیف سے ناپسندیدگی کیوں ہے حالانکہ آپ نے مسند کو جمع اور مرتب کیا ہے آپ نے فرمایا عملت هذا الكتاب اماما اذا اختلف الناس في سنة رسول الله ﷺ رجوعوا اليه (کہ میں نے اس کتاب کو امام (ایک رہنما کتاب) کی حیثیت سے بنایا ہے جب کبھی لوگ حضور ﷺ کی سنت میں کوئی اختلاف کریں گے تو پھر (اپنے اختلافات کو حل کرنے کے لئے) اس کی طرف رجوع کریں گے)

علامہ ابو زہرہ مزید لکھتے ہیں کہ آج جو مسند احمد علماء اور طلباء میں پڑھا اور پڑھایا جا رہا ہے اس کے راوی امام احمدؒ کے بیٹے حضرت عبداللہ ہیں۔

اور اس میں بہت سا علمی، دینی، مذہبی ذخیرہ جمع کر دیا گیا ہے جس کی علماء نے تلقی بالقبول کر کے اس کی حفاظت کی ذمہ داری تعلیم و تعلم کی صورت میں سنبھالے ہوئے ہیں۔

احقر الانام عرض کرتا ہے کہ ”مسند امام احمد بن حنبل“ کو ابواب اور کتب کے عنوانات قائم کر کے اکیس جلدوں میں احمد عبدالرحمن البنا (جو السامعی سے مشہور ہیں) نے مرتب کیا ہے۔ اور اس کا نام فتح الربانی فی ترتیب مسند الشیانی رکھا اور پھر اس پر ایک تعلیق بھی ”بلوغ الامانی من اسرار الفتح الربانی“ کے نام سے لکھی ہے۔ اس کا ابتدائی باب ”باب وجوب معرفة الله تعالى وتوحيده والا عتراف بوجوده“ انتھی۔

فتح الربانی ج ۱ ص ۱۰ میں ہے۔ وقد سلك الامام رحمه الله في كتابه مسلکا يتفق مع اهل عصره فرتبہ علی مسانید الصحابة فهو يذكر الصحابي ثم يورد كل ما رواه عن الرسول ﷺ الاحاديث بدون نظر الى ترتيبها او موضوعاتها ثم يقف بصحابي آخر وهكذا فترى الحديث من احكام العبادات يلي اخاه في الجنایات ويجاورهما حديث في الترغيب والترهيب الى غير ذلك من اغراض السنة فلست تستطيع ان تهتدي الى حديث بعينه ولست تقدر ان تجمع بين شتات الاحاديث التي وردت فيه عن موضوع واحد . انتهى

(امام احمد نے اپنے مسند کی ترتیب میں وہی طریقہ اختیار کیا جو اس وقت کے مؤلفین اختیار کئے ہوئے تھے یعنی اسکی ترتیب مسانید صحابہ کے طرز پر تھی کہ ایک صحابی کا ذکر کر کے اس کی تمام احادیث مرویہ کا تذکرہ بغیر کسی ترتیب یا موضوع کے کیا جاتا تھا پھر اس کے بعد دوسرے صحابی کے مرویات کو بغیر کسی خاص ترتیب اور موضوع کے بیان کر دیتے (وہ کذا) تو اسی وجہ سے مختلف موضوعات کی احادیث کا آپس میں اختلاط ہو جاتا تھا مثلاً عبادات کے متعلق احادیث کا خلط ملط ان احادیث کے ساتھ ہو جاتا جو جنایات کے متعلق ہوا کرتی تھیں اور پھر ان دونوں نوع کے ساتھ ترغیب و ترہیب کی احادیث مخلوط کر دی جاتیں۔ چنانچہ نہ تو اس میں کسی شخص کو ایک ہی نوع کی احادیث متفرقہ یکجا ملنا آسان ہوتا تھا اور نہ ہی کسی مخصوص حدیث کے معلوم کرنے کے لئے کوئی اصول اور رہنمائی موجود ہوتی۔

بلکہ اس سلسلہ میں علامہ طاہر بن صالح الجزائری اپنی کتاب ”توجیہ النظر الى اصول الاثر“ ص ۱۵۴ میں لکھتے ہیں کہ علامہ عبدالرحمن (جو کہ ابن ابی شامہ کے ساتھ مشہور ہیں) اپنی کتاب ”الباعث علی انكار البدع والحوادث“ میں کہتے ہیں کہ ابو الخطاب نے کہا کہ امام احمد کے رفقاء و تلامیذ ان احادیث سے حجت اور استدلال کیا کرتے۔ جنہیں امام احمد نے اپنی مسند میں روایت کیا ہوتا حالانکہ ان میں اکثر قابل حجت نہیں ہیں اور امام احمد نے ان کو اپنی مسند میں صرف اسلئے ذکر کیا تا کہ یہ معلوم کیا جاسکے کہ کوئی حدیث سے (اس کے مذہب کے لئے) استدلال کیا جاسکتا ہے اور یہ کہ اس روایت میں متفرد راوی عادل یا مجروح ہے اور اس وقت تو کسی مسلمان عالم دین کے لئے یہ جائز نہیں کہ بغیر کسی صحیح ثابت شدہ روایات کے دوسرے (مجہول قسم کی) روایات کو نقل کرے ورنہ وہ دونوں جہاں میں شقی

اور بد بخت ہو جائے گا کیونکہ حدیث صحیح میں سرور دو عالم ﷺ سے یہ ثابت ہے کہ ”جس نے میری طرف ایسی بات منسوب کی کہ وہ سمجھتا ہے کہ یہ جھوٹ ہے تو پھر یہ جھوٹوں میں ایک جھوٹا اور کذاب شخص ہے۔ اس کے بعد علامہ جزائری لکھتے ہیں کہ ایک محدث کے لئے وہ اوصاف ضروری ہیں جن کا تذکرہ ہم نے شروع کتاب میں کر دیا ہے یعنی حفظ، اتقان اور ایسے دوسرے امور جو محدث کی شان کے لائق ہوں۔ انتہی

مسند احمد کے متعلق مختلف آراء

امام سیوطی تدریب الراوی ص ۱۰۱ میں لکھتے ہیں کہ امام بیہقی نے ”زوائد المسند“ میں لکھا ہے کہ مسند احمد دوسری کتب سے زیادہ صحیح ہے اور ابن کثیر فرماتے ہیں کہ مسند احمد کے ساتھ کثرت روایات اور حسن سیاق میں کوئی دیگر مسندات میں سے مساوی نہیں ہو سکتی۔ حالانکہ آپ سے بہت اہم احادیث ذکر کرنے سے رہ گئی ہیں بلکہ یہ بھی کہا گیا ہے کہ ایسے دو صحابہ کی احادیث جن کا تذکرہ بخاری و مسلم میں آیا ہے وہ بھی یہاں مذکور نہیں ہیں۔ امام الحسینی نے اپنی کتاب ”التذکرۃ فی رجال العشرۃ“ میں فرمایا کہ مکرر احادیث کے ساتھ مسند احمد کی روایات چالیس ہزار ہیں۔

نیز علامہ ابن حجر ”تعجیل المنفعة بزوائد رجال الاربعۃ“ ص ۶ میں لکھتے ہیں کہ مسند امام احمد اور اس کے شیوخ کے متعلق بعض لوگ صحت کا دعویٰ کرتے ہیں بلکہ حافظ ابو موسیٰ المدینی نے اس سلسلہ میں ایک تصنیف بھی کی ہے۔ لیکن حق اور صحیح بات یہ ہے کہ اس کی اکثر احادیث جید کے درجہ میں ہیں اور احادیث ضعیفہ صرف بطور متابعت کے لائے گئے ہیں۔ البتہ کچھ تھوڑا سا حصہ اس میں احادیث غریبہ مفردہ کا ہے جن کی تخریج تو کی گئی لیکن رفتہ رفتہ بعد میں ان کو ساقط اور ختم کر دیا گیا اور اس کے متعلق یہ بھی دعویٰ ہے کہ اس میں کچھ موضوع احادیث بھی ہیں۔ حافظ ابن کثیر اس سلسلہ میں لکھتے ہیں کہ امام حافظ ابو موسیٰ محمد بن ابی بکر المدینی کا مسند امام احمد کے متعلق یہ کہنا کہ انہ صحیح (کہ یہ صحیح ہے) یہ قول ضعیف ہے کیونکہ بہت سے حفاظ حدیث نے مسند احمد کے متعلق فرمایا ہے کہ اس میں بہت سی احادیث ضعیفہ بلکہ موضوع بھی ہیں جیسے کہ احادیث فضائل ”مرو“ و عسقلان وغیرہ

(الباعث الحثيث ص ۳۱)

علامہ احمد محمد شاہ کریم نے علوم الحدیث کی شرح الباعث الحثيث ص ۳۱ میں فرماتے ہیں کہ قال العراقي ...
واما وجود الضعيف فيه يعني مسند احمد فهو محقق بل فيه احاديث موضوعة وقد جمعتهما في
جزء وقد ضعف الامام احمد نفسه احاديث فيه الخ -

(امام عراقی کہتے ہیں کہ مسند احمد میں احادیث ضعیفہ کا موجود ہونا تو محقق ہے بلکہ اس میں تو احادیث
موضوعہ بھی ہیں جن کو میں نے ایک جزء (مختصر رسالہ) میں جمع بھی کیا ہے بلکہ مسند احمد کے بعض
احادیث کو خود امام احمد نے بھی ضعیف قرار دیا ہے)
علامہ ابن تیمیہ "منہاج النبی" میں لکھتے ہیں -

ليس كل مارواه احمد في المسند وغيره يكون حجة عنده بل يروى مارواه اهل العلم وشرطه في
المسند ان لا يروى عن المعروف بالكذب عنده وان كان ذلك ما هو ضعيف وشرطه في المسند
مثل شرط ابى داؤد في سننه (توجيه النظر ص ۱۵۲)

یہ ضروری نہیں کہ جو حدیث مسند احمد وغیرہ میں امام احمد روایت کر دیں وہ اس کے نزدیک
حجت اور دلیل بھی ہو بلکہ جس کی روایت اہل علم سے ثابت ہو وہ اس کی روایت کر لیتے ہیں اور مسند احمد
میں اس کی شرط یہ ہے کہ وہ ایسے شخص سے روایت نہیں کرتے جو جھوٹ کے ساتھ مشہور ہو اگرچہ وہ
ضعیف ہو اور اس مسند میں اس کی شرائط وہی ہیں جو ابوداؤد نے اپنے سنن کے لئے شرط قرار دی ہیں
نیز علامہ سیوطی نے تدریب الراوی میں یہ بھی ذکر کیا ہے کہ

قال الشيخ في كتابه تعجيل المنفعة لیس فی المسند حلیث لا اصل له الا ثلاثة احاديث او اربعة
منها حديث عبد الرحمن انه يدخل الجنة زحفا قال والاعتبار عنده انه مما امر احمد بالضرب عليه
فترك سمها او ضرب وكتب من تحت الضرب (تدریب الراوی ص ۱۰۱)

(شیخ الاسلام (ابن حجر) نے تعجیل المنفعة میں کہا کہ مسند احمد میں من یا چار احادیث کے علاوہ کوئی بے
اصل (سند) حدیث نہیں ہے۔ ان چار میں سے عبدالرحمن بن عوف کے متعلق یہ حدیث کہ وہ جنت
میں گھٹنوں کے بل داخل ہوں گے۔ (شیخ الاسلام ابن حجر بطور اذکار لکھتے ہیں) کہ یہ بھی ان احادیث

میں سے ہے جن کے متعلق امام احمدؒ نے ختم کرنے اور کاٹ (مٹا) دینے کا حکم کیا تھا لیکن سھوا ضرب (کاٹ دینے) سے رہ گئے یا پھر ختم بھی کر دیئے گئے تھے لیکن کٹنگ کے نیچے سے ہی لکھے گئے۔ واللہ اعلم

احقر الانام عرض گزار ہے کہ اس سلسلہ میں علامہ سیوطیؒ نے تدریب الراوی ص ۱۰۰ میں لکھا ہے کہ وقد الف شیخ الاسلام کتابا فی رد ذلك سماه "القول المسدد فی الذب عن المسند" قال فی خطبته فقد ذكرت فی هذه الاوراق ما حضرني من الكلام علی الاحادیث التي زعم بعض اهل الحديث انها موضوعة وهی فی مسند احمد ذباً عن هذا التصنيف العظيم الذي تلقته الامة بالقبول والتكريم وجعله امامهم حجة يرجع اليه ويعول عند الاختلاف عليه (علامہ ابن حجرؒ نے مسند احمد پر اعتراضات واردہ کی تردید کے بارے میں ایک کتاب لکھی ہے جس کا نام اس نے "المسدد فی الذب عن المسند" رکھا ہے۔ اور اس کے خطبہ میں علامہ ابن حجرؒ فرماتے ہیں کہ ان چند اوراق اور صفحات میں میں نے ان احادیث پر (جنہیں بعض محدثین موضوع کہتے ہیں اور وہ مسند احمد میں ہیں) کچھ فوری طور پر ذہن میں آمدہ کلام کا ذکر کیا ہے تاکہ اس بڑی عظیم الشان تصنیف شدہ کتاب (جسے امت (بڑی جماعت) عزت و احترام کی نگاہ سے دیکھتی ہے) سے مدافعت ہو جائے اور اس کے مصنف امام احمدؒ نے بھی اس کو ایک ایسی حجت قرار دیا ہے تاکہ اختلاف کے وقت اس پر اعتماد کرتے ہوئے اس کی طرف رجوع کیا جائے۔ علامہ خوئیؒ فرماتے ہیں کہ

مسند احمد کتاب جلیل من جملة اصول السنة يشتمل علی اربعين الف حديث تكرر منها عشرة آلاف حديث ومن احاديثه ما ينيف على ثلاث مائة حديث ثلاثية الاسناد (مفتاح السنة ص ۳۶)

مسند احمد سنت کے اصول و قواعد میں ایک عظیم الشان کتاب ہے جو کہ چالیس ہزار احادیث پر مشتمل ہے اور اس میں دس ہزار مکرر احادیث ہیں نیز اس میں تین سو سے کچھ زائد ایسی احادیث بھی ہیں جو ثلاثیات ہیں (یعنی راوی اور حضور ﷺ کے درمیان تین واسطے ہیں)

صاحب کشف الظنون نے بھی غالباً مکرر احادیث کے علاوہ یہ قول فرمایا ہے۔ کہ مسند احمد چوبیس

جلدوں میں تیس ہزار احادیث پر مشتمل ہے جس میں تین سو سے کچھ زائد احادیث ثلاثی اسناد والے ہیں (کشف الظنون ج ۲ ص ۲۳۱)

مسند احمد کے شروحات، تعلیقات اور مختصرات

مسند امام احمد کی تشریح، تعلیق اور اختصار و تلخیص بہت سے ائمہ کرام اور اکابرین ملت نے کی ہے یہاں اختصار کے پیش نظر چند اہم کا تذکرہ کرنا ضروری معلوم ہوتا ہے چنانچہ کشف الظنون ج ۲ ص ۲۳۱ میں ہے۔ وجمع غریبہ ابو عمرو و محمد بن عبد الواحد المعروف بغلاب ثعلب المتوفی ۳۲۵ھ فی کتاب . واختصره الشيخ الامام سراج الدين عمر بن علي المعروف بابن الملقن الشافعي المتوفى ص ۸۰۵ وعلیه تعلیقة للسيوطی فی اعرابه سماه عقود الزبرجد وقد شرح المسند ابو الحسن بن عبد الهادی السندی المتوفی ۱۱۳۹ھ شرحاً کبیراً من خمسين كراسة كبار واختصره زين الدين عمر بن احمد الشجاع الحلبي وسماه در المنقلمن مسند احمد - یعنی مسند احمد کی احادیث غریبہ کو ابو عمرو و محمد بن عبد الواحد المعروف بغلاب ثعلب المتوفی ۳۲۵ھ نے ایک کتابی شکل میں جمع کیا ہے اور اس کا اختصار شیخ امام سراج الدین عمر بن علی المعروف بابن الملقن الشافعی المتوفی ۸۰۵ھ نے کیا ہے اور اس مسند احمد پر امام سیوطی کی ایک تعلیق ”عقود الزبرجد“ کے نام سے مشہور ہے نیز ابوالحسن بن عبد الهادی سندھی المتوفی ۱۱۳۹ھ نے اس کی ایک بڑی اور تفصیلی شرح پچاس کراسات (صحیفوں) میں کی ہے۔

اسی طرح زین الدین عمر بن احمد الشجاع الحلبي نے بھی اس کا اختصار کر کے ایک مجموعہ (در المنقلمن مسند احمد) کے نام سے موسوم کیا ہے

اسی طرح مسند احمد کے ثلاثیات کی تخریج امام محبت الدین المقدسی اور غیاث الدین المقدس نے کی ہے پھر ان ثلاثیات کی شرح شیخ محمد السفارینی الحنبلی نے دو جلدوں میں کی ہے جو ۱۳۸۰ھ میں دمشق سے چھپ چکی ہے۔

علامہ شاہ عبدالعزیز محدث دہلوی بستان المحدثین ص ۵۲ میں مسند احمد کے متعلق لکھتے ہیں

جس کا ترجمہ یہ ہے کہ یہ کتاب اٹھارہ مسندات پر مشتمل ہے (۱) مسند العشرة المبشرة (۲) مسند اہل بیت کرام (۳) مسند ابن مسعودؓ (۴) مسند عبد اللہ بن عمرؓ (۵) مسند عبد اللہ بن عمرو بن العاص و ابی رمثہ (۶) مسند عباسؓ (۷) مسند عبد اللہ بن عباسؓ (۸) مسند ابی ہریرہؓ (۹) حضور ﷺ کے خادم خاص حضرت انسؓ کا مسند (۱۰) مسند ابی سعید الخدریؓ (۱۱) مسند جابر بن عبد اللہ انصاریؓ (۱۲) مسند المکین (۱۳) مسند المدینین (۱۴) مسند الکوفین (۱۵) مسند البصرین (۱۶) مسند الشامین (۱۷) مسند الانصار (۱۸) مسند عائشہؓ اور اس کے ساتھ مسند النساء بھی ہے۔ علامہ حسن بن علی بن المذہب نے مسند احمد کو ایک سو بہتر (۱۷۲) اجزاء میں تقسیم کیا ہے۔

واضح ہو کہ اب تک ائمہ اربعہ (امام ابوحنیفہؒ، امام مالکؒ، امام شافعیؒ، امام احمد بن حنبلؒ) کے مصنفات کا مختصر تذکرہ مختلف کتب سے انتخاب کر کے آپ حضرات کے سامنے پیش کر دیا گیا اور اب صحاح ستہ کے مصنفین کے مختصر حالات اور پھر صحاح ستہ کے خصائص کا مختصر تذکرہ ہو گا و ہو ولی التوفیق و بیدہ ازمة التحقيق۔

(۵) صحیح البخاری

بخاری شریف کی خصوصیات لکھنے سے پہلے خود اس کے مصنف امام بخاریؒ کے حالات کا تذکرہ کرنا مناسب ہے۔ چنانچہ آپؒ کا نسب نامہ اس طرح ہے۔ ابو عبد اللہ محمد بن اسمعیل بن ابراہیم بن مغیرہ بن بردزبہ بخاری جعفی آپؒ تیرہ شوال ۱۹۴ھ بعد نماز جمعہ پیدا ہوئے۔ آپؒ کے والد اسمعیل روایت حدیث اور ثقات میں سے ہیں۔ چونکہ مغیرہ آپؒ کے جد امجد یمان جعفی کے ہاتھ پر مسلمان ہوئے تھے اسلئے امام بخاریؒ جعفی کے ساتھ مشہور ہوئے۔ آپؒ کی بصارت بچپن میں ہی جاتی رہی۔ چنانچہ ان کی والدہ نے بارہا بڑے الحاح و زاری سے دعائیں کیں۔ خواب میں سیدنا ابراہیم علی نبینا وعلیہ السلام کی زیارت ہوئی فرمایا کہ اللہ تعالیٰ نے تیرے پیارے بیٹے کی آنکھیں

درست کر دیں صبح کو جب امام بخاریؒ بیدار ہوئے تو آنکھیں بالکل درست تھیں۔ آپؒ بچپن سے ہی بڑے ذکی اور ذہین تھے۔ امام فربریؒ فرماتے ہیں کہ میں نے محمد بن ابی حاتم وراقؒ سے سنا وہ کہا کرتے کہ میں نے امام بخاریؒ سے سنا وہ کہتے تھے مجھے حدیث کا حافظہ اس وقت دیا گیا جب کہ میں ابھی مکتب میں تھا۔ میں نے پوچھا اس وقت تمہاری عمر کیا تھی انہوں نے کہا دس برس ہوگی یا کچھ کم۔ اور آپؒ کو چونکہ احادیث کے یاد کرنے کا بڑا شوق اور ولولہ تھا اسلئے علماء بخارا کے حلقہ تدریس میں آنے جانے لگے۔ مشہور محدث امام داخلیؒ جن کی مجلس تحدیث میں بڑے اکابرین علماء کرام تشریف لے جایا کرتے آپؒ بھی وہاں باقاعدگی سے شرکت کرنے لگے اور چونکہ کم عمر تھے اسلئے ایک طرف کونے میں بیٹھ جایا کرتے۔ چنانچہ حضرت استاذ امام داخلیؒ نے کسی روز ایک حدیث کی سند یوں پڑھی۔ حدثنا سفیان عن ابی الزبیر عن ابراہیم الخ امام بخاریؒ نے دور سے ہی کہا کہ عن ابی الزبیر صحیح نہیں بلکہ صحیح یوں ہے کہ عن سفیان عن الزبیر عن ابراہیم اور یہ زبیر بن عدی ہیں جو ابراہیم سے روایت کرتے ہیں۔ چنانچہ امام داخلیؒ اپنے مکان کے اندر تشریف لے گئے اور اصل کتاب میں سند ملاحظہ فرمائی تو واقعہ عن ابی الزبیر کے بجائے عن الزبیر تھا۔ امام داخلیؒ نے واپس آ کر مجمع ہی میں اعلان کر دیا کہ واقعی لڑکا صحیح کہتا ہے۔ چنانچہ سب لوگوں کو آپؒ کی ذہانت اور قوت حافظہ پر تعجب اور حیرانگی ہوئی اور اسی دن سے امام داخلیؒ کی نظر میں مقبول ہوئے۔ امام داخلیؒ نے اسی وقت قلم اٹھا کر اپنی کتاب کی تصحیح کر دی۔ امام بخاریؒ سے جب پوچھا گیا کہ اس وقت تمہاری عمر کتنی تھی تو فرمایا کہ گیارہ برس کی تھی اور آپؒ کے حافظہ کا یہ حال کیوں نہ ہوتا جبکہ آپؒ کے والد ماجد اسمعیلؒ کا جب انتقال ہونے لگا (اور آپؒ چھوٹے ہی تھے) تو اس نے فرمایا کہ میرے مال میں ایک پائی بھی مشتبہ نہیں ہے اور اسی مال سے امام بخاریؒ کی پرورش اور تربیت ہوئی ہے۔ امام بخاریؒ فرماتے ہیں کہ سولہ سال کی عمر میں مجھے عبداللہ بن مبارکؒ اور امام وکیعؒ کی کتابیں حفظ تھیں اور آپؒ نے اسی عمر میں والدہ اور اپنے بھائی احمدؒ کے ساتھ پہلا حج بھی کیا۔ اور پھر حصول علم کی غرض سے وہیں کچھ عرصہ تک رہ گئے امام بخاریؒ فرماتے ہیں کہ میں جب اٹھارہ سال کا ہوا تو میں نے ”قضایائے صحابہ و تابعین“ کے نام سے ایک کتاب لکھی۔ پھر مدینہ

شریف کے قیام کے دوران تاریخ کبیر چاند کی روشنی میں لکھا کرتا تھا اور میری ”تاریخ“ میں کم ہی کوئی ایسا نام ہوگا جس کا قصہ مجھ کو یاد نہ ہو مگر میں نے کتاب کے طویل ہو جانے کو اچھا نہ سمجھا۔

امام بخاریؒ کی قوت حافظہ اس زمانہ میں ضرب المثل تھی متعدد مواقع میں آپؒ کی یادداشت اور قوت حافظہ کا امتحان لیا گیا۔ چنانچہ ابن عدیؒ نے کہا ہے کہ میں نے مشائخ بغداد سے سنا ہے وہ فرمایا کرتے کہ جب محمد بن اسمعیل بخاریؒ بغداد آئے تو متعدد اصحاب حدیث آپؒ کا امتحان اور قوت حافظہ معلوم کرنے کے لئے جمع ہوئے اور آپس میں یہ طے کیا کہ سو (۱۰۰) احادیث کے متون اور اسانید میں رد و بدل کر کے دس آدمی دس دس احادیث کو امام بخاریؒ کی مجلس میں حاضر ہو کر آپؒ کو سنائیں۔ چنانچہ جب امام بخاریؒ ایک بڑے مجمع میں تشریف لائے تو ہر ایک محدث نے بڑی عقیدت اور احترام کا اظہار کرتے ہوئے عرض کیا کہ ہم لوگ آپؒ کی خدمت میں کچھ احادیث سنانا چاہتے ہیں۔

امام بخاریؒ نے ان کو سنانے کی اجازت دیدی۔ چنانچہ ہر ایک نے طے شدہ دس دس احادیث آپؒ کو سنا دیں اور آپؒ نے ہر ایک کے جواب میں فرمایا کہ ”لا ادری“ کہ مجھے یہ معلوم نہیں ہے۔ علماء اور محدثین تو سمجھ گئے کہ وہ واقعی بڑے ذہین اور سمجھدار ہیں البتہ عوام اور ناواقف حضرات امام بخاریؒ کو کم علم سمجھے جب سب حضرات وہ احادیث منقلبہ (جن کی اسناد الٹ کر دی گئیں) سنا کر فارغ ہوئے تو امام بخاریؒ نے اول شخص سے مخاطب ہو کر فرمایا کہ تم نے جس طرح احادیث میرے سامنے پڑھی ہیں یہ غلط ہیں اور صحیح اس طرح ہیں پھر ہر ایک کو نمبر وار بیان کر دیا یعنی پہلے محدث کی پڑھی ہوئی غلط حدیث کو بیان کر دیتے اور پھر فرماتے کہ صحیح یوں ہے۔ اسی طرح پوری کی پوری سو (۱۰۰) احادیث کو صحیح اسناد اور متون کے ساتھ بیان کر دیا۔

ابوالازھرؒ نے کہا کہ سمرقند میں چار سو محدث تھے اور سب جمع ہو کر متفق ہوئے کہ اسناد مختلفہ کو خلط ملط کر کے آپؒ کو مغالطہ دینے کی سعی کریں۔ چنانچہ محدثین شام کی اسناد کو محدثین عراق کی اسناد میں شریک کر دیا اور عراق کی اسناد کو حرین کے اسناد اور حرین کی اسناد کو یمن والے محدثین کی اسناد میں شامل کر کے سوال کرتے رہے لیکن پھر بھی امام بخاریؒ کو وہ مغالطہ نہ دے سکے یہ حافظہ اور ذہانت

خدا داد تھی جو آپؐ کو بچپن ہی سے عنایت فرمادی گئی تھی۔ قتیبہ بن سعیدؒ نے کہا کہ میں بہت سے فقہاء، زہاد اور عبادت گزار لوگوں کے پاس بیٹھا لیکن آج تک میں نے کسی کو محمد بن اسمعیل بخاریؒ کے مثل نہیں پایا وہ اپنے زمانہ میں ایسے ہیں جیسے صحابہؓ کے زمانہ میں حضرت عمرؓ تھے۔ امام محمد بن اسحاق ابن خزیمہؒ نے کہا کہ میں نے علل اور اسانید کے جاننے میں محمد بن اسمعیل بخاریؒ سے زیادہ عالم نہیں دیکھا خطیب نے بسند متصل عبد الواحد بن آدم سے نقل کیا ہے وہ فرماتے ہیں کہ میں نے رسول اللہ ﷺ کو خواب میں دیکھا کہ آپؐ صحابہ کرامؓ کی ایک جماعت کے ساتھ کسی مقام پر کھڑے ہوئے تھے میں نے آپؐ کو سلام کیا آپؐ نے جواب دیا تو میں نے عرض کیا کہ یا رسول اللہؐ آپؐ یہاں کیوں کھڑے ہیں آپؐ نے فرمایا کہ محمد بن اسمعیل کا انتظار کر رہا ہوں۔ چند روز بعد امام بخاریؒ کی وفات کا علم ہوا تو وہ بعینہ وہی وقت تھا جبکہ میں حضور ﷺ کی خواب میں زیارت سے مشرف ہوا تھا۔ (شذرات الذهب ج ۲ ص ۱۳۵)

اسی طرح فقیہ عبدالحی بن الحما د جنبل المتوفی ۱۰۸۹ نے اپنی کتاب ”شذرات الذهب فی اخبار من ذهب“ ج ۲ ص ۱۳۴ میں لکھتے ہیں۔ قال ابو حامد احمد بن حملون الاعمشی سمعت مسلم بن الحجاج يقول لمحمد بن اسماعیل البخاری لا یعیبک الا حاسد و اشهد ان لیس فی الدنیا مثلك ابو حامد اعمشی فرماتے ہیں کہ میں نے مسلم بن الحجاجؒ سے سنا ہے کہ وہ محمد بن اسمعیل بخاریؒ سے فرمایا کرتے کہ آپؐ میں عیب جوئی صرف حاسد ہی کرے گا اور میں گواہی دیتا ہوں کہ دنیا میں آپؐ جیسا (محدث اور عالم) کوئی نہیں۔ نیز یہ بھی مشہور ہے کہ امام مسلمؒ امام بخاریؒ کی خدمت میں بکثرت حاضر ہوا کرتے ایک دفعہ ان کے تبحر علمی اور زہد و تقویٰ سے متاثر ہو کر بے ساختہ ان کی پیشانی کا بوسہ بھی لیا اور بے اختیار کہا کہ ”دعنی اقبل رجلیک یاسید المحدثین و طیب الحدیث فی عللہ“ (ذرا اجازت دیجئے کہ میں آپؐ (امام بخاریؒ) کے قدم چوم لوں۔ اے محدثین کے سردار اور احادیث کے علل کے معالج اور طیب اھ)

اور علامہ حافظ ابن حجرؒ نے لکھا ہے کہ قال الحاکم سمعت ابا الطیب يقول سمعت ابن خزیمہ يقول مارأیت تحت اديم السماء اعلم بحديث رسول الله ﷺ ولا احفظ له من البخاری (تہذیب

التهدیب ج ۹ ص ۵۲

امام حاکم فرماتے ہیں کہ میں نے ابوطیب سے سنا ہے وہ کہتے تھے کہ میں نے ابن خزیمہ سے سنا ہے کہ وہ فرماتے ہیں کہ میں نے دنیا میں امام بخاری سے احادیث کا زیادہ عالم اور حافظ نہیں دیکھا ہے۔ نیز علامہ ذہبی نے تذکرۃ الحفاظ ج ۲ ص ۱۲۳ میں ذکر کیا ہے کہ محمد بن حمیرویہ کہتے ہیں کہ میں نے امام بخاری سے سنا ہے کہ وہ فرمایا کرتے کہ مجھے ایک لاکھ احادیث صحیحہ اور دو لاکھ غیر صحیحہ یاد ہیں اور امام بخاری یہ بھی فرماتے کہ میں نے یہ احادیث ہزار اشخاص (مشائخ) سے بھی زیادہ سے لکھی ہیں۔ یہ چند اقوال مختلف کتب سے مختصر طور پر امام بخاری کے مناقب میں نقل کر دیے ہیں اگر تفصیل مطلوب ہو تو تہذیب جلد ۹ تذکرۃ الحفاظ ج ۲ اور شذرات الذهب جلد ۲ کا مطالعہ مفید رہے گا۔

مورخین نے لکھا ہے کہ اس زمانہ کے امیر اور بادشاہ بعض وجوہ کی بنا پر آپ سے ناراض ہوئے اور امام بخاری کو بخارا سے نکل جانے کا حکم دیا۔ تو امام بخاری نے وہاں سے سمرقند جانے کا قصد فرمایا راستہ میں ”خرتنگ“ مقام پر کچھ رشتہ دار تھے۔ رمضان شریف کی آمد کی وجہ سے وہاں قیام فرمایا اسی دوران آپ کو سمرقند سے اطلاع ہوئی کہ یہاں کی فضا اور حالات تمہارے موافق نہیں ہیں آپ اس خبر سے بہت رنجیدہ ہوئے آپ نے اسی ماہ کے عشرہ اخیرہ میں یہ دعا فرمائی کہ ”اللہم ضاقت علی الارض بما رحبت فاقبضنی الیک“ (اے اللہ یہ زمین اپنی وسعت اور فراخی کے باوجود میرے اوپر تنگ ہوگئی اسلئے مجھے (میری روح کو) قبض کر دیجئے) دعا قبول ہوئی اور عید کی رات میں وفات پائی اور عید الفطر یوم شنبہ ۲۵۶ھ بعد از نماز ظہر اس شیخ مجسمہ نور کو بمقام خرتنگ دفن کر دیا گیا۔

فرحمہ اللہ رحمة واسعة

صحیح بخاری کی وجہ تالیف

علامہ حافظ ابن حجر مقدمہ فتح الباری میں بسند متصل ابراہیم ابن معقل نسفی سے نقل کرتے ہیں کہ قال ابو عبد اللہ محمد بن اسمعیل البخاری کنا عند اسحق بن راہویہ فقال لو جمعتم کتابا مختصرا لصحیح سنة رسول اللہ ﷺ اقال فوقع ذلك فی قلبی فاخذت فی جمع الجامع الصحیح

(مقدمہ فتح الباری ص ۵، تدریب الراوی ص ۳۹)

(امام بخاری فرماتے ہیں کہ ہم لوگ اپنے شیخ اسحاق بن راہویہ کی مجلس میں تھے آپ نے فرمایا کیا ہی اچھا ہوتا کہ اگر آپ لوگ کوئی احادیث صحیحہ کا مختصر مجموعہ لکھ لیتے۔ امام بخاری فرماتے ہیں کہ شیخ کی یہ بات میرے دل میں گھر کر گئی تو میں احادیث صحیحہ کے جمع کرنے میں شروع ہوا) اسی طرح محمد بن سلیمان بن فارس سے منقول ہے کہ

سمعت البخاری يقول رأيت النبي ﷺ وكانه واقف بين يديه وبیدی مروحة اذبت بها عنه فسألت بعض المعبرين فقال لي انت تذب عنه الكذب فهو الذي حملني على اخراج الجامع الصحيح (مقدمہ فتح الباری ص ۵، تدریب الراوی ص ۴۰)

(میں نے امام بخاری سے سنا ہے وہ فرماتے کہ میں نے حضور ﷺ کو خواب میں اپنے سامنے موجود پایا اور میرے ہاتھ میں پٹکھا تھا جس سے آپ کے بدن سے (کھیاں وغیرہ) کو دور کر رہا ہوں میں نے اس خواب کی تعبیر جب پوچھی تو مجھے کہا گیا کہ تم کسی وقت آپ سے جھوٹ (یعنی احادیث موضوعہ ضعیفہ) کو دور فرماویں گے تو اسی بات نے مجھے ”الجامع الصحيح“ کے مجموعہ لکھنے پر آمادہ کیا۔

صحیح بخاری کا اصلی نام

امام بخاری نے اپنے اس احادیث صحیحہ کے مجموعے کا نام ”الجامع المسند الصحيح المختصر من مورد رسول الله ﷺ وسننه وایامه“ رکھا ہے۔ بعض علماء کرام اس کی وجہ یہ لکھتے ہیں کہ جامع تو اسلئے کہ اس میں احادیث کے آٹھوں ابواب (عقائد، احکام، تفسیر، تاریخ، رقائق، آداب، مناقب، فتن) مذکور ہیں اور مسند اسلئے کہ جتنی روایات ہیں وہ آپ سے مرفوع طریقہ پر منقول ہیں (اور آثار وغیرہ بالتبع آگئے) اور صحیح اس وجہ سے فرمایا کہ اس کے اندر احادیث صحیحہ کا ذخیرہ مذکور ہے اور ”سنہ“ اسلئے زائد کیا تا کہ نبی کریم ﷺ کے تقریرات بھی اس میں داخل ہو جائیں۔ اور ”ایامہ“ سے وہ وقائع اور حالات مراد ہیں جو حضور اقدس ﷺ کے زمانہ میں پیش آئے ہیں بہر حال اس طویل نام کے رکھنے میں بخاری شریف پر ضمنی اعتراضات کا دفعیہ مقصود تھا واللہ اعلم بالصواب۔

شرائط صحیح بخاری

امام حافظ محمد بن طاہر المقدسی متوفی ۵۰۷ھ نے اپنی کتاب ”شروط الائمة الستة“ ص ۱۰ میں لکھا ہے کہ اعلم ان البخاری ومسلماً ومن ذكرنا بعلمهم لم ينقل عن واحد منهم انه قال شرطت ان اخرج في كتابي ما يكون على شرط الفلاني وانما يعرف ذلك من سبر كتبهم فيعلم بذلك شرط كل رجل منهم (معلوم ہونا چاہیے کہ امام بخاری اور مسلم اور وہ (مصنفین) جو ہم نے ان کے بعد ذکر کیے ہیں کسی ایک سے بھی یہ منقول نہیں ہے کہ اس نے کہا ہو کہ میں اپنی کتاب میں فلاں شرط کے مطابق روایات کی تخریج کروں گا بلکہ یہ تو ان کی مصنفہ کتب کے طور پر زاور تتبع کے بعد معلوم کیا جاسکتا ہے کہ (اس کی شرط کیا ہے)

چنانچہ محمد بن طاہر المقدسی اس کی مزید وضاحت کرتے ہوئے لکھتے ہیں کہ

فاعلم ان شرط البخاری ومسلم ان يخرج الحديث المتفق على ثقة نقلته الى الصحابي المشهور من غير اختلاف بين الثقات الاثبات ويكون اسناده متصلا غير مقطوع فان كان للصحابي راويان فصاعدا فحسن وان لم يكن له الا راو واحد اذا صح الطريق الى ذلك الراوي اخرجاه الا ان مسلما اخرج احاديث اقوام ترك البخاری حديثهم لشبهة وقعت في نفسه (شروط الائمة الستة ص ۱۰) (جاننا چاہئے کہ بخاری و مسلم کی شرط یہ ہے کہ وہ اپنی کتاب میں ایسی احادیث نقل کریں گے جن پر سب ثقہ لوگوں کا اتفاق ہو اور صحابی مشہور تک اس کی سند بالکل بغیر کسی اختلاف کے متصل ہو (یعنی درمیان میں کوئی راوی ساقط نہ ہو) پھر اگر صحابی سے دو شخص یا اس سے زیادہ راوی ہوں تو بہتر ورنہ ایک راوی معتبر تک بھی اگر سلسلہ سند صحیح ہو تو پھر یہ دونوں (بخاری و مسلم) اس حدیث کی تخریج کر لیتے ہیں۔ اس کے باوجود امام مسلم ایسے اشخاص سے بھی روایت کرتے ہیں جن کی احادیث کو امام بخاری نے کسی شبہ کی وجہ سے چھوڑ دیا ہوتا ہے۔

اسی طرح علامہ ابن کثیر متوفی ۷۷۴ھ اپنی کتاب اختصار علوم الحدیث میں فرماتے ہیں کہ فہما اصح كتب الحديث و البخاری ارجح لانه اشترط في اخرجاه الحديث في كتابه هذا ان يكون الراوي

قد عاصر شیخہ وثبت عنده سماعه منه (اختصار علوم الحدیث ص ۲۵) (صحیح بخاری اور مسلم کتب حدیث میں اصح ہیں البتہ بخاری شریف کا درجہ زیادہ راجح ہے اسلئے کہ آپؐ نے اپنی کتاب (بخاری شریف) میں حدیث ذکر کرنے کے لئے یہ شرط لگائی ہے کہ اس راوی کی معاشرت اپنے شیخ سے ثابت ہو اور اس سے سماع بھی کیا ہو۔

چنانچہ علماء کرامؒ نے اس کی مزید وضاحت ان الفاظ سے فرمائی ہے کہ امام بخاریؒ نے جن شرائط کا اعتبار کیا ہے وہ مسلمؒ کی شرائط سے زیادہ سخت ہیں۔ کیونکہ ہر روایت میں دو چیزیں ہوا کرتی ہیں ایک راوی کی ذاتی حیثیت یعنی اس کا عادل اور ثقہ ہونا اور دوسری چیز یہ کہ اس کا تعلق اپنے استاذ اور شیخ سے ثابت ہو۔

چنانچہ امام بخاریؒ نے ان دونوں شرطوں کا اعتبار کیا ہے کہ راوی عادل اور ثقہ ہو اور اپنے استاذ سے اس کی ملاقات اور سماع ثابت ہو۔ امام مسلمؒ پہلی شرط میں تو امام بخاریؒ کے ساتھ ہیں کہ راوی عادل اور ثقہ ہو۔ البتہ دوسری شرط یعنی لقاء ان کے ہاں ضروری نہیں ہے بلکہ صرف امکان لقاء کا فی ہے اور یہی جمہور محدثین کا مسلک ہے۔

فلاں حدیث علی شرط البخاری کی وضاحت

تشریحات بخاری ص ۱۹ میں ہے۔ یہ جو محدثین فرماتے ہیں کہ فلاں حدیث بخاری کی شرط کے مطابق ہے۔ عام طور پر یہ سمجھا جاتا ہے کہ اس حدیث کے رواۃ بخاری کے رواۃ ہیں بلکہ اس حدیث کا علی شرط البخاری ہونا (در اصل) اس وقت ہوگا جبکہ بخاری میں بھی کوئی روایت اسی سند کے ساتھ مذکور ہو۔ کیونکہ دونوں کے یکجا ہونے سے یہ معلوم ہو گیا کہ دونوں راوی ثقہ ہیں اور لقاء بھی ایک دوسرے سے ثابت ہے لیکن اگر دونوں رواۃ بخاری میں ہوں لیکن ایک کسی ایک سند حدیث میں اور دوسرا کسی اور حدیث کی سند میں ہو تو یہ (علی شرط البخاری کے لئے) کافی نہ ہوگا کیونکہ اس صورت میں دونوں کا لقاء ثابت نہ ہوگا۔ ہاں البتہ دونوں کا ثقہ ہونا (بوجہ رواۃ بخاری ہونے کے) ثابت ہو جائے گا۔

صحیح بخاری اور صحیح مسلم کے علاوہ صحاح ستہ کے شروط

علامہ قاسمی تشریحات بخاری میں لکھتے ہیں اب رہے امام ابوداؤد اور نسائی (تویہ) دونوں امام بخاری کی صرف شرط ثانی میں شریک ہیں اور شرط اول یعنی عادل ہونا ان دونوں کے ہاں معتبر نہیں حالانکہ اصلی شرط یہی ہے اسی لئے یہ دونوں مسلم شریف سے نیچے (درجہ میں) ہیں اور ترمذی شریف میں دونوں شرطیں مفقود ہیں اسلئے وہ ان دونوں سے بھی نیچے ہے اور ابن ماجہ میں چونکہ خود احادیث ہی گڈڈ (ملی جلی) ہیں اسلئے وہ بے چاری سب سے آخری درجہ کی ہے اور ان کے درمیان یہ فرق بوجہ درجات رواۃ کے واقع ہوا۔ چنانچہ رواۃ پانچ قسم پر ہیں (۱) کثیر الضبط والانتقان و کثیر الملازمة بشیوخہم (۲) کثیر الضبط و قلیل الملازمة (۳) قلیل الضبط و کثیر الملازمة (۴) قلیل الضبط و قلیل الملازمة (۵) قلیل الضبط و قلیل الملازمة مع خوائل الجرح سوی ذلک۔

تو امام بخاری اول درجہ کے رواۃ کی احادیث کو بالاستیعاب لیتے ہیں اور دوسرے درجہ سے انتخاب کرتے ہیں۔ امام مسلم اول اور ثانی درجہ کی احادیث بالاستیعاب لیتے ہیں اور تیسرے درجہ سے انتخاب کرتے ہیں باقی کو چھوڑ دیتے ہیں۔ چوتھے درجہ سے امام ابوداؤد اور نسائی اخذ کرتے ہیں اور پانچویں سے امام ترمذی تخریج کرتے ہیں اس کا مطلب یہ ہوا کہ امام بخاری دوسرے درجہ کے رواۃ سے نیچے نہیں اترتے امام مسلم تیسرے درجہ سے نیچے نہیں اترتے اور امام ابوداؤد نسائی چوتھے درجہ سے نیچے تک امام ترمذی پانچویں درجہ کے رواۃ تک اتر آتے ہیں۔ انتھی

صحیح بخاری کے فضائل

علامہ حافظ عراقی "شرح الفیہ ج ۱ ص ۴۳ اور علامہ حافظ ابن حجر مقدمہ فتح الباری ص ۵ میں لکھتے ہیں کہ وقال ابو احمد بن عدی سمعت الحسن بن البزاز يقول سمعت ابراہیم بن معقل سمعت البخاری يقول ما ادخلت فی کتاب الجامع الا ما صح وترکت من الصحاح حتی لا يطول (ابو احمد بن عدی فرماتے ہیں کہ میں نے حسن بن البزاز سے سنا وہ فرماتے ہیں کہ میں نے ابراہیم بن معقل سے سنا آپ نے فرمایا کہ میں نے امام بخاری سے سنا کہ وہ فرماتے تھے کہ میں نے اپنی کتاب (صحیح بخاری)

میں صرف صحیح احادیث نقل کئے اور بہت سے صحیح احادیث کتاب کے طویل ہونے کے خطرے سے چھوڑ دیے۔ اسی طرح امام بخاریؒ سے منقول ہے آپؒ فرمایا کرتے کہ صنفت الجامع من ستمائة الف حدیث فی ست عشرة سنة وجعلته حجة بینی و بین الله۔ میں نے جامع (صحیح بخاری) کو چھ لاکھ احادیث سے انتخاب کر کے سولہ سال میں تصنیف کی اور اس کو اپنے اور خدا تعالیٰ کے درمیان حجت بنایا۔ اسی طرح ص ۲۸۸ میں ہے وراقہ فرماتے ہیں میں نے محمد بن اسمعیل بخاریؒ سے پوچھا جتنی حدیثیں تمہاری کتابوں میں ہیں وہ سب تم کو یاد ہیں انہوں نے کہا کہ بے شک ان میں سے کوئی بھی مجھ پر چھپی ہوئی نہیں ہے اور میں نے اپنی تمام کتابوں کو تین بار تصنیف کیا ہے (یعنی تین بار صاف کیا ہے) علامہ ابن حجرؒ مقدمہ فتح الباری ص ۲۹۰ پر ایک لمبی سند نقل کر کے لکھتے ہیں کہ سمعت ابازید المروزی یقول کنت نائما بین الرکن والمقام فرأیت النبی ﷺ فی المنام فقال لی یا ابازید متی تدرس کتاب الشافعی ولا تدرس کتابی فقلت یا رسول الله وما کتابک قال جامع محمد بن اسمعیل (کہ میں نے ابوزید مروزی سے سنا وہ فرماتے ہیں کہ میں رکن اور مقام ابراہیم کے درمیان سویا ہوا تھا کہ میں نے نبی علیہ السلام کو خواب میں دیکھا تو آپؐ فرما رہے تھے کہ اے ابوزید آپ کب تک امام شافعیؒ کی کتاب پڑھاتے رہیں گے اور میری کتاب نہیں پڑھاتے میں نے عرض کیا حضورؐ آپ کی کتاب کوئی ہے جو اب فرمایا کہ میری کتاب امام بخاریؒ کی جامع (یعنی صحیح البخاری ہے)

اسی طرح عمر بن محمد البجیریؒ فرماتے ہیں کہ میں نے امام بخاری سے سنا وہ فرماتے تھے کہ میں نے اپنی جامع کی تصنیف مسجد حرام میں کی ہے اور میں نے اس میں کوئی حدیث درج نہیں کی مگر لکھنے سے پہلے میں نے استخارہ کیا اور دو رکعت نفل پڑھے اور مجھے اس کی صحت کا یقین ہو گیا اسی طرح ابن عدیؒ نے ایک جماعت مشائخ سے روایت کی کہ امام بخاریؒ نے تراجم ابواب کو قبر شریف اور منبر نبویؐ کے درمیان مرتب کیا اور ہر ایک ترجمہ کے لئے دو رکعتیں پڑھتے تھے۔

اشکال اور اس کا جواب

بظاہر یہاں یہ اشکال ہوتا ہے کہ امام بجزیریؒ کی روایت سے تو یہ معلوم ہوتا ہے کہ صحیح بخاری کی تدوین

وتالیف مسجد حرام (مکہ مکرمہ) میں ہوئی۔ حالانکہ دوسری روایات میں یہ مذکور ہے کہ آپؐ نے اس کی تالیف وتصنیف مختلف بلاد (شہروں) میں کی ہے۔

علامہ ابن حجرؒ مقدمہ فتح الباری ص ۴۹ میں یہ فرماتے ہیں کہ قلت الجمع بین هذا وبين ما تعلقم انه كان يصنفه في البلاد. انه ابتداء تصنیفه وترتیبه وابوابه فی المسجد الحرام ثم كان يخرج الاحادیث بعد ذلك فی بلده و غیرها. ویدل علیہ قوله انه اقام فیہ ست عشرة سنة فانه لم یجاور بمكة هذه المدة کلها (ابن حجرؒ ان کی تطبیق کرتے ہوئے لکھتے ہیں) کہ امام بخاریؒ نے اس کی ترتیب وتصنیف کی ابتداء تو مسجد حرام میں کی پھر اپنے شہر اور دوسرے شہروں میں (اپنی شرائط کے مطابق) احادیث کی تخریج کرتے رہے اور اس کی دلیل یہ ہے کہ آپؐ اس کی ترتیب وتصنیف میں سولہ سال تک لگے رہے۔ حالانکہ بظاہر وہ اتنی طویل مدت مکہ شریف میں نہیں رہے۔

اور یہی جواب تراجم ابواب کے سوال مقدر کا بھی ہے کہ پہلے تو ان تراجم کو مسودہ میں لکھتے رہے ہوں گے اور پھر قبر شریف اور منبر نبویؐ کے درمیان نوافل پڑھ کر اس کو مرتب اور صاف کرتے رہے اور ایک مبیضہ تیار ہوا واللہ اعلم

علامہ کوثریؒ نے بھی شروط الائمہ کے مقدمہ ص ۵ پر یہی لکھا ہے کہ ولد ببخاری سنة اربع وتسعين ومائة وارتحل لطلب الحديث وتنقل فی البلاد وابتدا تراجم ابواب الجامع الصحيح بالحرم الشريف ولبث فی تصنیفه ست عشرة سنة بالبصرة و غیرها حتی اتمه ببخاری ومات بخرتنگ قریب سمرقند سنة ست وخمسين ومائتين (امام بخاری ۱۹۲ھ میں بخاری شہر میں پیدا ہوئے اور آپؐ نے حدیث کی طلب کرنے میں بہت سے شہروں کے سفر کیے اور آپؐ نے اپنی کتاب کے تراجم کی ابتداء حرم شریف میں کی اور صحیح بخاری کی تصنیف کے دوران سولہ سال تک آپؐ مختلف شہروں یعنی بصرہ وغیرہ میں رہے یہاں تک کہ اس کو شہر بخاری میں ختم کر دیا اور آپؐ کی وفات ۲۵۶ھ میں ”خرتنگ“ میں ہوئی جو سمرقند کے قریب ہے۔

علامہ حافظ ابن حجرؒ نے مقدمہ فتح الباری ص ۵ اور ص ۴۹۱ میں نقل کیا ہے کہ وقال ابو جعفر محمود بن عمرو العقيلي لما صنف البخاری كتاب الصحيح عرضه علی احمد بن حنبل ويحيى بن معين

وعلى بن المدینى وغيرهم فاستحسنوه وشهدوا له بالصحة الا فى اربعة احاديث قال العقيلي والقول فيها قول البخارى وهى صحيحة

ابو جعفر محمود بن عمرو العقيلي فرماتے ہیں کہ جب امام بخاری نے صحیح بخاری تصنیف کی تو آپ نے (اس مرتب شدہ مسودہ) کو احمد بن حنبل، یحییٰ بن معین اور علی بن المدینی پر پیش کیا تو انہوں نے اس کی بہت تعریف کی اور چار احادیث کے علاوہ اس کی صحت کی شہادت بھی دے دی۔ امام عقیلی فرماتے ہیں کہ ان چار احادیث میں بھی امام بخاری ہی کا قول معتبر ہے یعنی وہ صحیح تھے۔

اس سلسلہ میں علامہ ابن حجر، محمد بن ابی حاتم وراق سے نقل کرتے ہیں کہ میں نے امام بخاری کو یہ کہتے ہوئے سنا کہ اگر ان لوگوں پر یہ حقیقت کھل جائے کہ میں نے جامع بخاری کسی طرح تالیف کی تو یہ متحیر ہو کر رہ جائیں پھر فرمایا کہ میں نے صحیح بخاری کو تین مرتبہ تصنیف و تالیف کی شکل دی (مقدمہ فتح الباری ص ۲۸۸)

بلکہ سلیم بن مجاہد فرماتے ہیں کہ مجھے خود محمد بن اسمعیل بخاری نے فرمایا کہ میں صحابہ اور تابعین سے اس وقت تک کوئی حدیث نقل نہیں کرتا مگر ان میں سے اکثر کے مولد مسکن اور وفات کا مجھے خوب علم ہوتا ہے۔ بلکہ ان سے کوئی موقوف روایت اگر میں نقل کرتا ہوں تو قرآن و سنت سے اس کا ماخذ اصل اور بنیاد مجھے یاد ہوتی ہے۔

نیز احمد بن مصطفیٰ متوفی ۹۶۲ھ جو کہ طاش الکبریٰ سے معروف و مشہور ہیں اپنی کتاب ”مفتاح السعادة“ میں لکھتے ہیں۔

واما مناقبه فهو اصح الكتب بعد كتاب الله وهذه منقبة عظيمة لهذا الكتاب وان من ختمه على اى نية كانت حصل ما نواه على احسن وجه وانه اذا قرئ في بيت في ايام الطاعون حفظ الله تعالى اهلها عن الطاعون وايضا سمعت من مشايخ الحديث ان الدعاء يستجاب عند ذكر اسمى اصحاب بلر رضى الله عنهم (صحیح بخاری کے مناقب میں سے یہ بھی ہے کہ قرآن مجید کے بعد یہ (دنیا کی) اصح ترین کتاب ہے اور یہی اس کتاب کے لئے ایک بہت بڑا اعزاز و منقبت ہے اور جو کوئی بھی اس کا ختم مبارک جس مقصد کے حصول کے لئے بھی کرے گا تو اس کا مقصد بہترین انداز میں پورا

ہوگا اور طاعون کی وبا کے دوران جس گھر اور علاقہ میں اس کی تلاوت اور ختم کیے جاویں۔ اللہ تعالیٰ اس علاقہ کے باشندوں کو اس مہلک بیماری سے محفوظ و مامون رکھیں گے اور میں نے اپنے مشائخ اور بزرگوں سے تو اتر کے ساتھ سنا ہے کہ اس میں ذکر شدہ اسماء بدرہین کی تلاوت کرنے کے وقت دعائیں قبول کی جاتی ہیں۔ واللہ اعلم

علامہ شیخ عبدالحق محدث دہلویؒ اپنی کتاب اشعة اللمعات ج ۱۱ میں فرماتے ہیں جس کا خلاصہ یہ ہے کہ بہت سے مشائخ بزرگوں اور ثقہ علماء کرام نے صحیح بخاری کے ختم مبارک کو اپنی ضروریات کی تکمیل اور مصائب و بلیات کے دفع کرنے اور بیماروں کی شفا یابی اور دوسرے شدائد اور مشکلات و پریشانیوں کے حل کے لئے تریاق اعظم اور مجرب پایا ہے۔

صحیح بخاری کی ترتیب و تالیف میں مصنف کا طرز و طریق

علامہ کوثریؒ نے مقدمہ فہارس البخاری (جو کہ رضوان محمد رضوان کی تالیف ہے) کے شروع میں لکھا ہے کہ ابو عبد اللہ محمد بن اسماعیل البخاری کی جامع صحیح بخاری امت مسلمہ کے لئے ایک قابل افتخار دستاویز کی حیثیت رکھتی ہے کیونکہ بڑے ثقہ متدین علماء کرام و فقہاء عظام کے نزدیک احکام شرعیہ کے ثبوت کے لئے جامع صحیح بخاری اصح ترین احادیث پر مشتمل ایک مجموعہ ہے اسلئے تو معتمد ترین علماء و محدثین نے صحاح ستہ میں اس کو درجہ اول ہی پر رکھا ہے بلکہ وہ تو امام بخاریؒ کا احادیث مرویہ میں سے صحاح کے انتخاب اور پھر ان سے دقیق معانی و مطالب کے استنباط میں ایک عجیب انداز اور جدید طریقہ کے معترف ہیں۔

آپؒ اس سلسلہ میں صحیح بخاری کے ابواب میں احادیث کو مکرر طور پر بھی اسلئے لاتے ہیں تاکہ ان مقاصد اور مطالب و معانی پر دلالت کریں جن کے لئے کتاب کو مرتب کیا گیا ہے۔

علامہ کوثریؒ لکھتے ہیں کہ امام بخاریؒ محض کسی روایت کے نقل کرنے پر اکتفا نہیں کیا کرتے بلکہ وہ باوجود تازہ زمانی کے اجتہاد کے میدان میں مشہور فقہاء امت سے دلائل کی روشنی میں مزاحمت بھی کیا کرتے اور اپنی خداداد ذہانت سے ایسی آراء فقہیہ کا انتخاب کر لیتے جو کبھی تو متقدمین فقہاء کی

آراء سے موافق ہوتی تھیں اور کبھی مخالف بھی۔ اور اکثر ان مسائل جن میں ائمہ اربعہ سے آپ کی رائے مختلف اور منفرد ہوا کرتی تو اس میں آپ کی رائے امام محمد بن الحسن الشیبانی کے مشہور شاگرد امام مجتہد ابو عبید قاسم بن سلام کی رائے کے موافق ہوا کرتی تھی۔ اسی طرح استنباط احکام کے باب میں بھی صرف احادیث مسندہ مرفوعہ پر اقتصار نہ فرمایا کرتے بلکہ اس سلسلہ میں بعض احادیث مرسلہ اور معلقہ جن کی اسناد مکمل نہیں ہوا کرتی بلکہ وہ آثار جو صحابہ اور تابعین سے مروی ہوتیں ان کا ذکر بھی کیا کرتے اور اس سلسلہ میں بعض آیات قرآنی جو کہ مناسب مقام ہوتی تھیں ان کا بھی تذکرہ کر لیا کرتے ہیں۔ حاصل یہ کہ جامع صحیح بخاری کا مرتبہ جتنا بھی بلند ترین ہو جائے پھر بھی اس میں مخفی رموز اور احکام کے خزانوں کو ظاہر نہیں کیا جاسکتا ہے (واللہ اعلم)

اسی طرح علامہ حسین بن المبارک الزبیدی 'کتاب التجريد لاحاديث الجامع الصحيح' میں لکھتے ہیں۔ فاعلم ان كتاب الجامع الصحيح من اعظم الكتب المصنفة في الاسلام واكثرها فوائد الا ان الاحاديث المتكررة فيه متفرقة في الابواب واذا اراد الانسان ان ينظر الحديث في اى باب لا يكاد يهتدى اليه الا بعد جهد و طول فتش (كتاب التجريد ص ۲)

جاننا چاہیے کہ اسلامی دور کی تصنیف شدہ کتابوں میں جامع صحیح بخاری احکام اور دوسرے فوائد کے لحاظ سے بلند ترین کتاب ہے ہاں اس میں احادیث مکررہ متفرق ابواب میں پھیلے ہوئے ہیں اور جب کوئی شخص کسی حدیث کو کسی باب میں تلاش کرنا چاہے تو سخت مشقت اٹھائے اور تفتیش کیے بغیر اس کا معلوم کرنا بڑا مشکل ہو جاتا ہے۔

کشف الظنون ج ۱ ص ۳۶۳ میں مقدمہ فتح الباری سے بطور تلخیص یہ نقل ہے کہ امام بخاری نے جامع صحیح میں احادیث صحیحہ کے ذکر کرنے کے ساتھ فوائد فقہیہ اور علمی نکات کے استنباط کرنے کا بھی التزام لیا ہے اس لئے تو اپنی خداداد ذہانت و صلاحیت کے پیش نظر متون سے بہت سے معانی کا استنباط کر کے متفرق ابواب اور تراجم میں حسب مناسبت ان کا تذکرہ کیا ہے اور اس میں خصوصاً آیات احکام کا اہتمام کرتے ہوئے ان کی تفسیر میں اشارات کا ایک وسیع طور و طرز اختیار کیا ہے اسی لئے تو بہت سے ابواب اسناد حدیث کے ذکر سے خالی رکھے ہیں اور صرف فلان عن النبی ﷺ پر اکتفا کیا

ہے۔ نیز کبھی متون کو بغیر اسناد کے ذکر کرتے ہیں تو کبھی تعلیقاً اس کا تذکرہ کر لیتے ہیں اور آپؐ کی اس سے غرض ترجمۃ الباب کے وضع کرنے کے لئے احتجاج و استدلال کرنا مقصود ہوتا ہے اور حدیث کو صرف اشارۃً اس لئے ذکر کرتے ہیں کہ یا تو وہ معلوم ہوتی ہے یا پھر قریب میں اس کا تذکرہ پہلے ہوا ہوتا ہے۔ نیز جامع صحیح کے اکثر ابواب میں تو احادیث کثیرہ کا تذکرہ ہوتا ہے اور بعض میں صرف ایک حدیث اور بعض میں صرف قرآنی آیات کا ذکر ہوتا ہے اور بعض ابواب میں ان میں سے کسی کا ذکر بھی نہیں ہوتا

اس کے بعد پھر لکھتے ہیں وبالجملة فترجمہ حیرت الافکار و ادہشت العقول و الابصار و انما بلغت هذه المرتبة لما روى انه بيضا بن قبر النبي ﷺ ومنبره وانه كان يصلي لكل ترجمة ركعتين خلاصہ بحث یہ ہوا کہ بخاری شریف کے تراجم و ابواب نے اہل بصیرت کے افکار، عقول اور افہام کو حیرت زدہ و مدہوش کر دیا ہے اور بے شک جامع صحیح بخاری اس بلند ترین مرتبہ کو اسلئے پہنچی ہے کہ امام بخاریؒ سے یہ منقول ہے کہ تراجم و ابواب کو آپؐ نے حضور ﷺ کی قبر اور منبر شریف کے درمیان ایسی حالت میں لکھا ہے کہ ہر ترجمۃ الباب کے لئے دو رکعت نفل نماز پڑھا کرتے تھے۔

نیز آپؐ کا احادیث کو بعض اوقات مختصر کر دینے اور کئی ابواب میں ان کا اعادہ کر لینے کی غرض بھی ایسے معانی اور مطالب کا استخراج کرنا مقصود ہوتا ہے جس کا وہ باب مقتضی ہوا کرتا تھا البتہ ہر باب میں استدلال کا طریقہ کسی دوسری سند سے ہی ہوتا ہے اور بہت کم ایک حدیث کو ایک سند اور ایک ہی الفاظ کے ساتھ دو مواضع میں ذکر کیا ہے بلکہ مختلف معانی کے حصول کے لئے اس کو کئی طرق سے کئی مواضع اور مقامات میں ذکر کر لیتے ہیں۔ البتہ ایسی احادیث جن کا تذکرہ دو مواضع میں ایک سند اور ایک ہی متن کے ساتھ ہوا ہے وہ صرف تیس احادیث ہی ہیں۔ ہاں امام بخاریؒ کا کبھی کسی بعض متن حدیث پر کسی موضع میں ایسے طریقہ پر اقتصار کر لینا کہ پھر اس کے بقیہ حصہ کا تذکرہ کسی دوسرے موضع میں بھی نہ ہو تو ایسا غالباً ان مواضع میں واقع ہوا ہے کہ جہاں محذوف شدہ حصہ متن صرف صحابی پر موقوف ہو اور اس میں ایسا حصہ اور جزء بھی ہو جس پر مرفوع ہونے کا حکم بھی ہے تو اسلئے مرفوع حصہ پر اقتصار کر کے بقیہ متن کو حذف کر دیتے ہیں کہ اس کا تعلق اور ربط و مناسبت کتاب کے ساتھ نہیں ہوا کرتا۔

اسی طرح امام بخاریؒ احادیث معلقہ مرفوعہ اور موقوفہ کو کبھی تو جزمی اور یقینی طور پر لفظ قال اور فعل کے ساتھ تعبیر کرتے ہیں تو اس وقت ان کا حکم بھی احادیث صحیحہ کا ہے اور کبھی غیر جزمی طور پر ذکر کر لیا کرتے ہیں جیسے کہ لفظ یروی یا پھر یذکر کے ساتھ اور کبھی دوسرے مواضع میں وہ بطریقہ موصول پائی جاتی ہے اور کبھی معلق اور یہ صورت یا تو اختصار کے لئے ہوتی ہے اور یا پھر آپ کے نزدیک اس کی سماع بطور اتصال ثابت نہیں ہوتی یا اس کی سماع میں شک ہے یا پھر اس کو بطور مذاکرہ کے سنا تھا اور اس کو دوسری جگہ ذکر نہیں کرتے ہاں ان میں سے بعض تو صحیح ہوتے ہیں لیکن امام بخاریؒ کی شرط پر نہیں ہوتے اور بعض اس میں درجہ حسن میں اور بعض ضعیف بھی ہوتے ہیں۔

باقی رہا مسئلہ احادیث موقوفہ کا تو جو اس کے نزدیک صحیح ہوتی ہیں اور آپ کی شرط پر نہیں ہوتی ہیں تو اس میں تو حکم جزمی کرتے ہیں لیکن جس کی سند میں ضعف یا انقطاع ہوتا ہے تو اس پر جزم اور یقین تو نہیں کرتے بلکہ جن مسائل میں ائمہ کرام میں اختلاف ہوتا ہے تو ان میں سے اپنے پسندیدہ مذہب اور مسئلہ کی تقویت کے لئے ایسے احادیث کا تذکرہ کر دیتے ہیں۔

تو دراصل امام بخاریؒ کا مقصود صحیح بخاری میں احادیث صحیحہ کا ذکر کرنا ہی ہے اور ان ہی کے لئے تراجم الابواب قائم کئے ہیں البتہ تبعاً وبالعرض آثار موقوفہ اور معلقہ نیز آیات کریمہ کا تذکرہ بھی بعض مواضع میں کیا ہے۔

تو اس پوری تفصیل اور وضاحت سے معلوم ہوا کہ صحیح بخاری کا اصل موضوع احادیث مسندہ ہی ہیں اور معلق احادیث تو مسندات نہیں ہیں (انتہی)

محدث کبیر صاحب فضیلت علامہ محمد ادریس کاندھلوی اپنی کتاب ”مقدمہ بخاری“ ص ۱۱ میں حضرت شاہ ولی اللہ دہلوی سے نقل کرتے ہوئے لکھتے ہیں کہ

اول من صنف اهل الحدیث فی علم الحدیث جعلوه مدوناً فی اربعة فنون فن السنة الخ کہ محدثین کرام نے شروع میں علم حدیث کو چار فنون میں مختلف انداز میں مدون کیا۔

(۱) فن سنت جسے فقہ کہا جاتا ہے مثل موطا امام مالک اور جامع سفیان وغیرہا

(۲) فن تفسیر میں جیسے ابن جریج کی کتاب (۳) فن سیر میں جیسے محمد بن اسحاق کی کتاب (۴) فن زهد و رفاق میں جیسے ابن مبارک کی کتاب

تو امام بخاری نے یہ ارادہ کیا کہ ان چاروں فنون کو اپنی کتاب ”جامع صحیح“ میں یکجا جمع کر لیں نیز ایسی احادیث صحیحہ بھی جن پر علماء امت نے امام بخاری سے پہلے اور اس کے زمانہ میں صحت کا حکم کیا ہے اور اس کو خالص احادیث صحیحہ مرفوعہ مسندہ کا جامع قرار دیدے (باقی اس میں آثار وغیرہ کا ذکر صرف تبعاً ہے) اس لئے تو امام بخاری نے اپنی کتاب کا نام ”الجامع الصحیح المسند“ رکھا۔

نیز امام بخاری نے مصمم ارادہ کیا تھا کہ احادیث مبارکہ سے مستنبطہ مسائل میں اپنی قوت اور ذہانت کو عمل میں لائیں اسی لئے تو آپ نے احادیث سے اتنی کثیر تعداد میں مسائل نکالے کہ اس میں آپ سے کسی نے سبقت نہیں کی۔

پھر فرمایا کہ حاصل یہ ہے کہ امام بخاری کی غرض حدیث صحیح اور فقہ و رائے کے درمیان تطبیق مقصود تھی کیونکہ آپ نے اس سلسلہ میں شہر بخاری کے فقہاء اہل الرأی سے بھی استفادہ کیا اور امام ابوحنیفہ کے مشہور شاگرد عبداللہ بن مبارک کی تصانیف یاد کیں اور اسی وجہ سے آپ کو حدیث اور فقہ کے درمیان تطبیق کا کارنامہ سرانجام دینا ممکن ہوا۔

احادیث بخاری کی تعداد

اس سلسلہ میں متقدمین میں سے علامہ ابن صلاح اپنے رسالہ ”المقدمہ“ میں لکھتے ہیں۔

قال البخاری احفظ مائة الف حدیث صحیح ومائتی الف حدیث غیر صحیح وجملة مافی کتابه الصحیح سبعة آلاف ومائتان وخمسة وسبعون حدیثا بالاحادیث المکررة وقد قیل انها باسقاط المکررة اربعة آلاف حدیث الا ان هذه العبارة قد ینلرج تحتها عندهم آثار الصحابة والتابعین وربما عد الحدیث الواحد المروری باسنادین حدیثین (مقدمہ ابن صلاح ص ۸)

امام بخاری فرماتے ہیں کہ مجھے ایک لاکھ احادیث صحیحہ اور دو لاکھ غیر صحیحہ یاد ہیں اور جامع صحیح بخاری میں کل احادیث بشمول مکرر احادیث کی تعداد سات ہزار دو سو پچھتر (۷۲۷۵) ہے اور بعض

حضرات نے کہا کہ مکرر احادیث کو ساقط کرنے کے بعد چار ہزار (۴۰۰۰) احادیث ہیں ہاں یہ معلوم ہونا چاہیے کہ یہاں اس عبارت کے تحت ان تمام احادیث کا اندراج مقصود ہے جو چاہے مرفوعہ ہوں یا آثار صحابہ و تابعین بلکہ بعض اوقات ایک حدیث اگر دو اسناد سے منقول ہوئی ہو تو اسے دو حدیثیں شمار کیا گیا ہے۔

تعداد احادیث کے مختلف ہونے کے وجوہ

حافظ زین الدین عبدالرحیم بن الحسین العراقی المتوفی ۸۰۶ھ شرح الفیہ ج ۱ ص ۴۷ میں لکھتے ہیں کہ وهو مسلم فی روایة الفربری واما روایة حماد بن شاکر فہی دونہا بمائتی حدیث و دون ہذہ بمائۃ حدیث فی روایة ابراہیم بن معقل (شرح الفیہ ج ۱ ص ۴۷)

علامہ ابن صلاح کا اس تعداد کا ذکر کرنا امام فربری کی روایت کے لحاظ سے تو مسلم ہے البتہ حماد بن شاکر کی روایت میں تعداد مذکورہ سے دو سو احادیث کم ہیں اور ابراہیم بن معقل کی روایت میں اس تعداد سے ایک سو احادیث کم ہیں۔ لیکن شیخ حافظ زین الدین زکریا بن محمد الانصاری الشافعی المتوفی ۹۲۵ھ نے اپنی کتاب ”فتح الباقی علی الفیہ العراقی“ (جو کہ شرح الفیہ مذکور کے ساتھ متصل یکجا طبع شدہ ہے) میں اسی ج ۱ ص ۴۷ میں لکھتے ہیں۔

بانّ عدۃ احادیث البخاری فی روایات الثلاثة سواء وانما حصل الاشتباه من جهة ان الاخيرین فاتهما من سماع الصحیح علی البخاری ما ذکر فی آخر الكتاب فرویا بالاجازۃ فالنقص انما هو فی السماع لافى الكتاب (انتہی) بے شک بخاری شریف کی احادیث تینوں روایات (فربری، حماد بن شاکر اور ابراہیم بن معقل) میں مساوی ہیں البتہ یہ اشتباہ اسلئے ہوا کہ آخری دو ائمہ کرام (حماد بن شاکر، ابراہیم بن معقل) سے آخر کتاب کی سماع امام بخاری سے رہ گئی تھی تو انہوں نے روایت بالاجازۃ کی ہے تو یہ تعداد کی کمی و بیشی کا تعلق سماع عن الشیخ میں ہوا۔ نہ کہ کتاب میں مذکورہ تعداد سے۔ پھر آگے شیخ انصاری شافعی لکھتے ہیں کہ وہ جو مجھے حقیقتاً معلوم ہوا وہ یہی بات ہے کہ تمام احادیث بخاری بشمول مکررہ سوائے معلقات، متابعات، موقوفات اور مقطوعات کے سات ہزار تین

سوستانوے (۷۳۹۷) ہیں اور متون موصولہ بلا تکرار کے دو ہزار چھ سو دو (۲۶۰۲) احادیث ہیں اور ایسے متون معلقہ مرفوعہ جن کو بخاری شریف کے دوسرے مواضع میں موصول نہیں کیا۔ ایک سو انسٹھ (۱۵۹) ہیں تو مجموعہ غیر مکررہ تقریباً دو ہزار سات سو اکسٹھ (۲۷۶۱) ہوئے۔

تنبیہ

بندہ احقر الانام عرض گزار ہے کہ گذشتہ تفصیل تو شیخ زکریا انصاری نے مقدمہ فتح الباری سے نقل کی تھی جسے بحوالہ ”فتح الباقی علی الفیۃ العراقی“ نقل کر دیا گیا۔ مناسب معلوم ہوتا ہے۔ کہ جامع صحیح بخاری کی احادیث کی تعداد کے متعلق شیخ الاسلام ابن حجر نے مقدمہ فتح الباری کے مختلف صفحات میں جو کچھ بیان کیا ہے اس کا تذکرہ یہاں کر دیا جائے۔ چنانچہ آپ ہر باب کی علیحدہ علیحدہ احادیث شمار کرنے کے بعد مقدمہ فتح الباری ص ۴۶۸ میں لکھتے ہیں کہ صحیح بخاری کی کل احادیث بشمول مکررات ماسوائے معلقات اور متابعات کے جسے میں نے ضبط و تحریر میں لایا ہے۔ سات ہزار تین سو ستانوے (۷۳۹۷) ہیں۔

تو گویا مقدمہ ابن صلاح کے سابقہ مذکورہ احادیث کی تعداد پر ایک سو بائیس (۱۲۲) احادیث کا اضافہ ہو گیا۔ اور ص ۴۷۰ میں لکھتے ہیں اور کتاب جامع صحیح بخاری میں مجموعہ تعلیقات کی تعداد ایک ہزار تین سو اکتالیس (۱۳۴۱) ہے تو اس صورت میں کل احادیث مکررہ کی تعداد نو ہزار بیاسی (۹۰۸۲) ہوئی اور یہ تعداد موقوفات صحابہ اور مقطوعات تابعین اور ان کے بعد کے لوگوں کی تعداد کے علاوہ ہیں اور میں نے ان سب کے موصول ہونے کا استیعاب کتاب تعلق التعلیق میں کیا ہے۔ پھر ص ۴۷۸ میں لکھتے ہیں کہ صحیح بخاری میں کل متون موصولہ بلا تکرار تحریر شدہ کی تعداد دو ہزار چھ سو دو (۲۶۰۲) ہے اور متون معلقہ مرفوعہ جن کو بخاری شریف کے کسی دوسرے مواضع میں موصول نہیں کیا گیا ان کی تعداد ایک سو انسٹھ (۱۵۹) احادیث ہے۔

پھر آپ لکھتے ہیں کہ میرے ان اعداد تحریر شدہ اور وہ تعداد جسے علامہ ابن صلاح وغیرہ نے لکھا ہے بڑا فرق ہے اور میں نہیں جانتا کہ اس میں وہم و شبہ کہاں اور کس وجہ سے پڑ گیا پھر خود آپ نے

یہ تاویل و توجیہ کر دی کہ یہ احتمال ہو سکتا ہے کہ پہلے پہل (ابتدائی طور پر) شمار کرنے والا جن کی ان سب حضرات نے تقلید و تابعداری کی ہے تو وہ جب ایک حدیث کو ایک مقام میں طویل دیکھ لیتے اور دوسری جگہ اسی حدیث کو مختصر پا لیتے تو ان کو یہ وہم و گمان ہو جاتا کہ یہ مختصر حدیث اس مطول حدیث کے علاوہ ہے اور یہ بات یا تو بعد زماہ اور وقت کی وجہ سے ہوئی اور یا پھر اس فن سے قلت معرفت کی بنا پر ہو گئی اور جامع صحیح میں ایسی قسم کے طرز و طریقے بہت مذکور ہیں اور اس توجیہ و تطبیق کی وجہ سے احادیث کی تعداد میں فرق اور تفاوت کا ہو جانا بالکل ظاہر ہے (والله اعلم بالصواب)

صحیح بخاری کی کتب اور ابواب کی تعداد

علامہ جزائری توجیہ النظر میں لکھتے ہیں و عدد کتب البخاری مائة و شتى و عدد ابوابه ثلاثة آلاف و اربع مائة و خمسون بابا مع اختلاف قليل في نسخ الاصول (توجیہ النظر ص ۹۴) بخاری شریف کے عنوانات کتب کی تعداد ایک سو سے کچھ زیادہ اور اس میں جملہ ابواب کی تعداد تین ہزار چار سو پچاس (۳۴۵۰) ہے۔ ہاں اصول کے نسخوں میں معمولی اختلاف کے ساتھ۔

صحیح بخاری کے شروحات

واضح رہے کہ اس سلسلہ میں ائمہ متقدمین و متاخرین نے بخاری شریف کے مختصر اور مفصل چھوٹی اور بڑی ضخیم کافی تعداد میں اسکے شروح و مختصرات تعلیقات اور حواشی کا اہتمام کیا ہے۔ چنانچہ صاحب کشف الظنون نے اپنی اس مشہور کتاب میں اس کی شروح کی تعداد اسی (۸۰) سے زائد بیان کی ہے۔ اسی طرح بعض حضرات نے عمدۃ القاری شرح بخاری کے شروع میں ان کا ذکر مفصل کیا ہے اگر تفصیل معلوم کرنا ہو تو ان دو کتب کی طرف رجوع کیا جائے یہاں ان میں سے بعض کا تذکرہ کرنا مناسب معلوم ہوتا ہے۔

(۱) ابوسلیمان احمد بن محمد بن ابراہیم بن خطاب البستی المتوفی ۳۰۸ھ کی ہے اس کا نام اعلام السنن ہے اور وہ ایک جلد میں ہے جو عمدہ اور لطیف شرح ہے۔

- (۲) ابوالقاسم احمد بن محمد بن عمر بن وردا لثیمی کی شرح ہے اور وہ بہت مفصل ہے۔
- (۳) امام ناصر الدین علی بن محمد المنیر الاسکندرانی کی ہے اور وہ دس ضخیم جلدوں میں ہے
- (۴) امام قطب الدین عبدالکریم بن عبدالنور بن میسر الحلی الحنفی المتوفی ۷۴۵ھ کی ہے یہ شرح بخاری شریف کے نصف حصہ تک کی شرح پر دس جلدوں پر مشتمل ہے۔
- (۵) علامہ شمس الدین محمد بن یوسف بن علی الکرمانی المتوفی ۷۹۶ھ کی ہے اور اس کا نام اس نے کواکب الدراری رکھا ہے۔ مصنف نے اس میں نحوی اعراب اور غریب الفاظ کو پوری طرح حل کیا ہے۔
- (۶) ابن الملقن کی شرح ہے جسے آپ نے ”مجمع البحرين وجواهر الحبرین“ کے نام سے مسمیٰ کیا ہے اور وہ آٹھ بڑی جلدوں میں مصنف ہی کے خط سے ہے۔
- (۷) علامہ مجد الدین ابوطاھر محمد بن یعقوب فیروز آبادی المتوفی ۸۱۷ھ کی ہے جس کا نام آپ نے ”منح الباری بالسبح الفسیح الجاری فی شرح البخاری“ رکھا اور اس کے عبادات کے چوتھائی حصہ کی شرح بیس جلدوں میں کامل ہوئی۔
- (۸) البتہ شروحات میں سے مشہور شرح حافظ شیخ الاسلام احمد بن علی بن حجر المتوفی ۸۵۲ھ کی ہے جو تیرہ ضخیم جلدوں میں ہے۔
- (۹) اسی طرح اس کی ایک دوسری مشہور شرح علامہ بدر الدین ابی محمد محمود بن احمد العینی الحنفی المتوفی ۸۵۵ھ ہے جو اپنے مقاصد اور مطالب و معانی کے بیان میں ایک مکمل مفصل اور پُر مغز شرح کی حیثیت رکھتی ہے اور سنی مذہب کی ترجمان ہے۔ علامہ کوثری فرماتے ہیں کہ اس میں مختلف مباحث کی ایسی وضاحت کی گئی کہ قاری کو کسی دوسری شرح کی ضرورت نہیں رہتی الخ۔

مختصرات صحیح بخاری

وہ بھی بڑی کثیر تعداد میں لکھی گئی ہیں ان میں سے مشہور مختصر امام جمال الدین احمد بن عمر الانصاری القرطبی المتوفی ۶۵۶ھ کا ہے اور ایک مختصر علامہ بدر الدین حسن بن عمر الحلی المتوفی ۸۹۷ھ کا

ہے جو "ارشاد الساری والقاری" کے نام سے مسکئی ہے اسی طرح ایک مختصر حسین بن المبارک الزبیدی المتوفی ۸۹۳ھ کا ہے اس میں اس نے اس کی احادیث کو اپنی اسانید سے تجرید کی ہے اور اس کا نام "التجرید الصریح لاحادیث الجامع الصحیح" رکھا۔ احقر الانام عرض کرتا ہے کہ وہ اس وقت دو جلدوں میں موجود ہے اور اس کے شروع میں الحمد لله الباری المصور الخلاق الوهاب الفتاح الخ اور آخر میں ابوہریرہ کی یہ حدیث ہے قال قال النبی ﷺ کلمتان حبیبتان الی الرحمن خفیفتان علی اللسان ثقیلتان فی المیزان سبحان اللہ وبحمدہ سبحان اللہ العظیم ہے۔

کتب رجال بخاری

بخاری شریف کے رجال پر بھی کئی کتابیں لکھی گئیں جن میں سے "اسماء رجال البخاری" شیخ امام احمد بن محمد الکلاباذی المتوفی ۳۹۸ھ اور کتاب "التعدیل والتجریح برجالہ" امام ابوالولید سلیمان بن خلف الباجی المتوفی ۷۷۴ھ اور "افہام بما وقع فی البخاری من الابهام" امام جلال الدین عبدالرحمن بن عمربلیقینی المتوفی ۸۲۶ھ کی مشہور کتابیں ہیں۔

(۶) صحیح المسلم

صحاح ستہ کی مشہور کتاب صحیح مسلم کے مؤلف اور جامع مشہور امام بنی نام ابوالحسین مسلم بن الحجاج بن مسلم بن ورد بن کرشان قشیری نیشاپوری ہیں۔

مولد و مسکن

آپ خراسان کے علاقہ کے مشہور شہر نیشاپور میں ۲۰۴ھ میں پیدا ہوئے۔ علامہ یاقوت حموی نے اس شہر کا تذکرہ "معدن الفضلاء و منبع العلماء" کے نام سے کیا ہے۔ کہا جاتا ہے کہ دنیائے اسلام میں سب سے پہلا باقاعدہ دینی مذہبی مدرسہ اسی شہر میں بنام مدرسہ نیہقیہ تعمیر ہوا۔

اگرچہ لوگوں میں زیادہ مشہور تو یہی ہے کہ سب سے پہلا مدرسہ نظامیہ بغداد کا ہے۔

امام مسلم کے مناقب و فضائل

آپ احادیث کے حافظ اور ائمہ و اعلام محدثین میں شمار ہوتے ہیں۔ آپ نے علوم دینیہ کی تحصیل کے لئے مختلف بلاد اسلامیہ (حجاز، عراق، شام، مصر وغیرہ) کے طویل ترین اسفار کئے ہیں اور وہاں کے مشہور شیوخ و ائمہ حدیث سے سماع حدیث کی ہے۔ جن میں سے عبداللہ بن مسلمہ قعنبی، امام احمد بن حنبل، سعید بن منصور، ہیشم بن خارجہ جیسے مشائخ سے مکمل استفادہ کیا اور آپ کے تلامذہ میں امام ترمذی، ابو حاتم رازی، ابوبکر بن خزیمہ، ابراہیم بن ابی طالب، مکی بن عبدان، احمد بن سلمہ اور ابو عوانہ جیسے ائمہ فن داخل ہیں۔

علامہ ابن حجر لکھتے ہیں کہ فنظر اسحق بن منصور الی مسلم فقال لن نعلم الخیر ما ابقاک اللہ للمسلمین (تہذیب التہذیب ج ۱۰ ص ۱۱۴) اسحق بن منصور نے امام مسلم کی طرف دیکھ کر فرمایا جب تک اللہ تعالیٰ آپ کو مسلمانوں کے لئے باقی رکھے گا۔ بھلائی آپ کے ہاتھ سے نہ جائے گی (یعنی ہم لوگ آپ سے مستفید رہیں گے)

ابو حاتم رازی نے امام مسلم کو انتقال کے بعد خواب میں دیکھا اور ان سے ان کے حالات دریافت کئے۔ آپ نے فرمایا کہ اللہ تعالیٰ نے اپنے فضل و کرم سے نواز رکھا ہے مجھ پر جنت کے دروازے کھول دیئے گئے ہیں اور جنت کی وسعتیں میرے لئے وقف ہیں۔ جہاں چاہتا ہوں رہتا ہوں (مظاہر حق جدید ص ۵۴)

احمد بن سلمہ آپ کے متعلق فرماتے ہیں۔ رائیت ابازرعة و ابا حاتم یقلمان مسلم بن الحجاج فی معرفة الصحیح علی مشائخ عصرہ (شذرات الذهب ج ۲ ص ۱۴۴)

کہ میں نے شیخ ابوزرعمہ اور ابو حاتم کو دیکھا ہے کہ وہ امام مسلم بن الحجاج کو احادیث صحیحہ کی معرفت اور پہچان کے باب میں اپنے زمانہ کے دوسرے مشائخ پر ترجیح دیا کرتے تھے۔ علامہ شبیر احمد عثمانی "فتح الملہم ج ۱ ص ۱۰۰ میں لکھتے ہیں۔ وقال ابن ابی حاتم کان من الحفاظ کتبت عنہ بالری. وقال

ابوقریش الحافظ حفاظ الدنيا اربعة فذكر منهم مسلماً (مفتاح السنة للخولى ص ۴۶)
 آپ کے متعلق ابن ابی حاتمؒ کہتے ہیں کہ امام مسلمؒ حافظ الحدیث تھے میں نے موضع رسی میں اس سے
 احادیث لکھی ہیں۔ نیز حافظ ابوقریش نے کہا کہ دنیا میں حفاظ حدیث چار ہیں پھر ان میں سے امام مسلم
 کو بھی شمار کیا۔ علامہ ابن حجرؒ بھی لکھتے ہیں وقال بنسند الحفظ اربعة ابوزرعة ومحمد بن اسماعيل
 والدارمی ومسلم (تہذیب التہذیب ج ۱۰ ص ۱۱۵)

مشہور محدث بنسند فرماتے ہیں کہ حفاظ حدیث چار اشخاص ہیں (۱) ابوزرعةؒ (۲) امام بخاری محمد بن
 اسماعیلؒ (۳) امام دارمیؒ (۴) اور امام مسلمؒ

امام مسلمؒ کا مسلک

آپؒ کے مسلک کی تعیین میں بڑی دشواری ہے۔ علامہ کشمیریؒ جیسے محدث بھی فرماتے ہیں کہ امام مسلم
 و ابن ماجہ کا مذہب معلوم نہیں۔ نواب صدیق حسن خان نے انہیں شافعی المذہب شمار کیا ہے۔ صاحب
 کشف لکھتے ہیں الجامع الصحیح للامام المسلم الشافعی مولانا عبدالرشید صاحب نعمانی کی تحقیق
 کے مطابق آپؒ مالکی المذہب تھے۔ لیکن اس کے باوجود طبقات مالکیہ میں اس کا تذکرہ نہیں ہے۔

تصنیفات

صحیح مسلم کے علاوہ بھی آپؒ کی بہت سی تصنیفات ہیں۔

علامہ ابن حجرؒ تہذیب میں لکھتے ہیں۔

وله من التصانیف غیر الجامع ، کتاب الانتفاع بجلود السباع ، والطبقات والکنی ومسند حدیث
 مالک وقيل انه صنف مسندا كبيرا على الصحابة فلم يتم (تہذیب ج ۱۰ ص ۱۱۲) (آپؒ کی
 تصنیفات میں جامع صحیح مسلم کے علاوہ ”کتاب الانتفاع بجلود السباع، کتاب الطبقات، الاسماء
 والکنی، مسند حدیث مالک بھی ہیں اور بعض حضرات کہتے ہیں کہ انہوں نے صحابہ کرامؓ پر بھی ایک
 مسند کبیر لکھی ہے لیکن وہ اختتام کونہ پہنچی)

نیز دوسرے کتب مثلاً کتاب العلل، کتاب التميز، کتاب الاقران، کتاب اوہام المحدثین، کتاب

افراد الشامیین، کتاب الوحدان، کتاب عمرو بن شعیب، کتاب من لیس له الا راو واحد وغیرہا کا بھی تذکرہ کیا جاتا ہے۔

وفات

امام مسلمؒ کی وفات ۲۵ رجب ۲۶۱ھ بروز یکشنبہ ہوئی اور دو شنبہ کو نیشاپور کے باہر نصیر آباد میں دفن کیے گئے۔ علامہ ذہبیؒ فرماتے ہیں کہ ان کی قبر مبارک زیارت گاہ بنی ہوئی ہے۔ آپؐ کی وفات کا واقعہ بھی حیرت انگیز و عبرت خیز ہے۔ علامہ ابن حجرؒ تہذیب التہذیب میں لکھتے ہیں۔ وقال الحاکم سمعت ابا الفضل محمد بن ابراہیم سمعت احمد بن سلمة يقول عقد لمسلم مجلس المذاكرة فذكر له حديث فلم يعرفه فانصرف الى منزله وقد مت له سألة فيها تمر فكان يطلب الحديث وياخذ تمرّة تمرّة فاصبح وقد فنى التمر ووجد الحديث زاد غيره فكان ذلك سبب لموته (تہذیب ج ۱۰ ص ۱۱۴)

(امام حاکمؒ فرماتے ہیں میں نے ابوالفضل محمد بن ابراہیم سے سنا وہ کہتے ہیں میں نے احمد بن سلمہ سے سنا ہے کہ امام مسلم سے مجلس مذاکرہ میں ایک حدیث کے متعلق سوال کیا گیا جو آپ کو یاد نہ آئی تو آپؐ گھر واپس ہوئے اس دوران آپ کے سامنے کجھور کی ٹوکری پیش کی گئی تو آپؐ حدیث بھی تلاش کر رہے ہیں اور ایک ایک کجھور اٹھا کر تناول فرما رہے ہیں تو رفتہ رفتہ تمام چھوڑے بھی ختم ہو گئے اور حدیث بھی مل گئی بعض دوسرے حضرات نے یہ زیادتی نقل کی ہے کہ یہ زیادہ چھوڑے کھا لینا ان کی موت کا سبب بنا)

اس واقعہ سے آپ لوگ امام مسلمؒ کا احادیث سے شغف اور انہماک کا اندازہ لگا سکتے ہیں کہ تلاش حدیث میں اتنا مستغرق ہوئے کہ اس کا بھی خیال نہیں رہا کہ اتنی زیادہ کجھوریں کیسے ہضم ہوں گی)

صحیح مسلم کی تصنیف

امام مسلمؒ کے حالات زندگی کی ایک مختصر سی جھلک مندرجہ بالا عبارت میں گذر چکی ہے۔ چنانچہ آپؐ کی مذکورہ تصنیفات میں صحیح مسلم کو انتہائی شہرت حاصل ہوئی حتیٰ کہ امت مسلمہ صحاح ستہ میں جامع صحیح

بخاری کے بعد اس کو دوسرے درجہ میں شمار کیا کرتے ہیں۔ امام مسلمؒ نے اس مجموعہ احادیث کی تدوین ضبط اور حسن ترتیب میں ایک عجیب و غریب انداز اختیار فرمایا ہے۔ چنانچہ آپؐ کا مقصد صرف احادیث صحیحہ کا انتخاب کر کے ہر حدیث کے مختلف طرق کو اچھی ترتیب سے یکجا بیان کر دینا ہے جس سے متون حدیث کے اختلاف اور مختلف اسانید سے ایک قاری کو اچھی واقفیت حاصل ہو جاتی ہے۔ اور اس سلسلہ میں آپؐ نے صحیح مسلم کی جمع و ترتیب میں حزم و احتیاط کو ملحوظ رکھتے ہوئے صرف اپنی ذاتی تحقیقات پر اعتماد اور بھروسہ نہیں کیا (یعنی اس مجموعہ میں صرف وہی حدیثیں درج نہیں کی ہیں جن کو آپؐ نے صرف صحیح سمجھا) بلکہ بطور احتیاط اس میں وہی احادیث درج کی ہیں جن کی صحت پر دوسرے مشائخ اور محدثین کرام کا بھی اتفاق ہو۔ چنانچہ علامہ ابن صلاح اپنے مقدمہ میں لکھتے ہیں وروینا عن مسلم انه قال ليس كل شئى عندى صحيح وضعته ههنا يعنى فى كتابه الصحيح انما وضعت ههنا ما اجمعوا عليه (مقدمہ ابن صلاح ص ۸)

(ہم امام مسلمؒ سے یہ روایت کرتے ہیں کہ آپؐ نے فرمایا یہ ضروری نہیں کہ ہر وہ حدیث جو میری تحقیق کے مطابق صحیح تھی اس کو میں نے یہاں (صحیح مسلم میں) درج کیا ہو میں نے تو یہاں صرف ان احادیث کو درج کیا ہے جن کے صحیح ہونے پر سب مشائخ کا اجماع ہوا ہو)

ایک وضاحت

مقدمہ ابن صلاح ص ۸ کی مذکورہ عبارت یعنی ليس كل شئى عندى صحيح الخ کے متعلق احقر الانام کہتا ہے کہ امام مسلمؒ کے یہ الفاظ دراصل ایک سوال و جواب کی صورت میں ایک حدیث کے صحیح ہونے کے باوجود اپنی صحیح مسلم میں درج نہ کرنے کے متعلق ہیں۔ چنانچہ مسلم شریف ج ۱ ص ۱۷۴ کی سند و حدیثنا الحق بن ابراہیم سے شروع ہوتی ہے اور اس میں یہ بھی ہے کہ ”وفى حديث جرير عن سليمان عن قتادة من الزيادة“ و اذا قرأ فانصتوا وليس فى حديث احد منهم الخ۔ تو اس میں زیادتی پر ابو بکر (راوی) نے اعتراض کیا تو امام مسلمؒ نے جواب میں فرمایا کہ ”تريد احفظ من سليمان“ کہ کیا تجھے سلیمان راوی سے بھی کامل الحفظ راوی چاہئے۔

(یعنی سلیمان تو بڑے کامل الحفظ والضبط راوی ہیں اس کو کسی کی مخالفت نقصان نہیں دے سکتی) تو پھر ابو بکر نے کہا کہ کیا ابو ہریرہ کی حدیث (جس میں واذا قرأ فانصتوا ہے) صحیح ہے تو اس کے جواب میں امام مسلم نے فرمایا کہ وهو عندی صحیح (وہ میرے نزدیک صحیح ہے) ابو بکر نے پھر فرمایا تو پھر آپ اس کو اپنی صحیح مسلم میں کیوں ذکر نہیں کرتے تو دراصل اس سوال کے جواب میں امام مسلم نے فرمایا کہ ”لیس کل شئی عندی صحیح وضعته ههنا انما وضعت ههنا ما اجمعوا عليه“ یعنی یہ کوئی ضروری نہیں کہ جو حدیث میری رائے میں صحیح ہو تو اس کو میں صحیح مسلم میں بھی ذکر کروں گا میں نے تو اس میں صرف ان احادیث کو درج کیا ہے جن کے صحیح ہونے پر سب مشائخ کا اجماع ہوا ہو۔ یعنی امام مسلم کا مطلب یہ تھا کہ ابو ہریرہ کی حدیث کی صحت چونکہ متفق علیہ نہیں ہے اس لئے میں نے اس کو صحیح مسلم میں درج نہیں کیا ہے۔ اگرچہ خود میری تحقیق پر وہ صحیح ہے (والله اعلم بالصواب)

اشکال و جواب

یہاں پر یہ وضاحت بھی ضروری ہے کہ امام مسلم کے مذکورہ قول لیس کل شئی عندی صحیح الخ کو علامہ نووی مقدمہ شرح مسلم ص ۱۳ پر نقل کرتے ہوئے لکھتے ہیں۔

واما قول مسلم في صحيحه في باب صفة صلوة رسول الله ﷺ لیس كل شئی عندی صحیح الخ فمشکل فقد وضع فيه احادیث كثيرة مختلفاً في صحتها لكونها من حدیث من ذكرناه ومن لم نذكره ممن اختلفوا في صحة حدیثه۔ یعنی امام مسلم کا یہ کہنا کہ میں نے صحیح مسلم میں وہ روایات درج کی ہیں۔ جن پر سب مشائخ کا اتفاق ہوا ہو۔ تو ان کے اس قول میں یہ اشکال ہے کہ آپ نے مسلم شریف میں ایسی بہت سی احادیث جمع کی ہیں جن کی صحت میں اختلاف ہے اس لئے کہ یہ احادیث ان راویوں سے بھی ہیں جن کا تذکرہ ہم نے کیا ہے اور ان رواۃ سے بھی ہیں جن کی مرویہ احادیث مختلف فیہ ہیں۔

اس کے بعد لکھتے ہیں کہ شیخ (ابن صلاح) فرماتے ہیں کہ اس کا جواب دو طریقوں پر ہے

(۱) یہ کہ امام مسلم کی مراد اس قول سے یہ ہو کہ اس نے اپنی کتاب میں صرف ان احادیث کو جمع

کیا ہے کہ جن میں صرف آپؐ ہی کے نزدیک متفق علیہ شرائط صحیح موجود ہوں اگرچہ بعض دوسرے حضرات کے نزدیک بعض احادیث میں ان شرائط کا ظہور نہ بھی ہو۔

(۲) کہ امام مسلمؒ کی مراد اپنے اس قول سے یہ ہو کہ اس نے صحیح مسلم میں ایسی روایات ذکر نہیں کی ہیں جس میں ثقہ راویوں نے نفس حدیث میں (بلحاظ متن حدیث یا اسناد حدیث) اختلاف کیا ہو، نہ کہ آپ کی مراد یہ ہے کہ ان کا اختلاف بعض رواۃ کی توثیق و تعدیل کے متعلق ہو پھر ان دو جوابات کے نقل کرنے کے بعد علامہ نوویؒ نے یہ بھی نقل کر دیا ہے کہ ومع هذا فقد اشتمل کتابہ علی احادیث اختلفوا فی اسنادھا او متھا بصحتها عنده وفي ذلك ذهول منه عن هذا الشرط او سبب آخر وقد استدرکت وعللت هذا آخر کلام الشیخ۔ لیکن اس کے باوجود امام مسلم کی یہ کتاب صحیح مسلم ایسے احادیث پر مشتمل ہے جن کی اسناد اور متن میں رواۃ کا اختلاف ہے کیونکہ وہ احادیث آپؐ کے نزدیک صحیح ہیں اور اس میں یا تو اپنی شرط سے ذہول ہوا ہے یا کوئی اور سبب ہو اور میں نے ایسی احادیث کا استدراک اور تعلیل بیان کی ہے یہ شیخ کا آخری کلام ہے۔ البتہ شیخ شبیر احمد عثمانی نے مقدمہ فتح الملہم میں امام مسلمؒ کے مذکورہ اس قول کے متعلق نقل کیا ہے کہ قال بعضهم اراد مسلم بالاجماع فی قوله وانما وضعت ههنا ما اجمعوا عليه الخ اجماع اربعة من ائمة الحدیث احمد بن حنبل وابن

معین و عثمان بن ابی شیبہ و سعید بن المنصور الخراسانی (مقدمہ فتح الملہم ج ۱ ص ۵۷)

(بعض مشائخ کہتے ہیں کہ امام مسلم کی مراد اجماع سے ان چار ائمہ حدیث کا اجماع مراد ہے یعنی احمد بن حنبل، ابن معین، عثمان بن ابی شیبہ اور سعید بن منصور خراسانی رحمہم اللہ)

نیز امام مسلمؒ نے اپنی جامع صحیح مسلم میں احادیث صحیحہ درج کرنے کے سابقہ اہتمام کے ساتھ ساتھ جب یہ کتاب پایہ تکمیل کو پہنچائی تو آپؐ نے مشائخ وقت میں سے امام حافظ ابو زرعہؒ (جو اس دور میں حدیث اور فن رجال اور جرح و تعدیل کے امام تھے) کی خدمت میں بطور تصحیح و تائید کے پیش کیا تو حافظ ابو زرعہؒ نے جس جس علت کی طرف اشارہ کیا امام مسلمؒ نے اس کو خارج کر کے چھوڑ دیا۔

بلکہ امام نوویؒ نے مقدمہ شرح مسلم میں سند متصل کے ساتھ حافظ ابو قریش محمد بن جمعہ بن خلف سے نقل کیا ہے کہ كنت عند ابی ذرعة الرازی ف جاء فسلم علیہ و جلس ساعة و تذاكر فلما

قام قلت له هذا جمع اربعة آلاف حديث في الصحيح قال ابو زرعة قل من ترك الباقي (مقدمه شرح مسلم ص ۱۵)

محمد بن جمعہ فرماتے ہیں کہ میں ابو زرعة رازی کے پاس بیٹھا تھا کہ امام مسلمؒ نے آکر سلام کیا اور کچھ وقت آپس میں مذاکرہ کیا جب امام مسلم تشریف لے گئے تو میں نے ابو زرعة کو کہا کہ اس شخص نے اپنی صحیح میں چار ہزار احادیث (غیر مکرر) جمع کی ہیں تو امام ابو زرعةؒ نے فرمایا کہ پھر دوسرے مشائخ حدیث کے لئے کیا چھوڑا۔ چنانچہ پندرہ سال کے طویل عرصہ میں بارہ ہزار (مکررہ) احادیث صحیحہ کا مجموعہ تیار ہوا۔ شیخ احمد بن سلمہؒ فرماتے ہیں۔ کتب مع مسلم فی صحیحہ خمس عشرة سنة وهو اثنا عشر الف حديث (تذكرة الحفاظ ج ۲ ص ۱۵۱) (میں امام مسلمؒ کے ساتھ اس کی جامع صحیح میں پندرہ سال تک احادیث لکھتا رہا جن کا مجموعہ بارہ ہزار ہوتا ہے)

بلکہ امام نوویؒ نے مقدمہ شرح مسلم ص ۱۳ میں شیخ حافظ مکی بن عبدان نیشاپوری کے حوالہ سے خود امام مسلمؒ کا یہ قول بطور تشکر کے نقل کیا ہے کہ اگر محدثین کرام دو سو سال تک بھی احادیث لکھتے رہیں تب بھی ان کا دار و مدار اسی مسند جامع صحیح پر ہی ہوگا۔ اسی طرح امام ذہبیؒ نے اپنی کتاب تذكرة الحفاظ میں ابن الشریقی کا یہ قول نقل کیا ہے۔ سمعت مسلماً يقول ما وضعت شيئاً في كتابي هذا المسند الا بحجة وما سقطت منه شيئاً الا بحجة (تذكرة الحفاظ ج ۲ ص ۱۵۱)

کہ میں نے صحیح مسلم میں کوئی حدیث بغیر حجت اور دلیل کے ذکر نہیں کی ہے اور نہ ہی اس میں سے بلا دلیل کوئی حدیث خارج کی ہے۔

اسی طرح امام محمد بن الماسر حبسیؒ فرماتے ہیں کہ میں نے امام مسلمؒ سے سنا ہے کہ آپ فرمایا کرتے کہ میں نے اس صحیح مسلم کو تین لاکھ احادیث مسموعہ سے مرتب کیا ہے۔ ابن حجر مقدمہ فتح الباری میں صحیح مسلم کے فضائل میں لکھتے ہیں کہ ومن ذلك قول مسلم بن قاسم القرطبي وهو من اقربان الدارقطني لما ذكر في تاريخه صحيح مسلم قال لم يضع احد مثله (مقدمه فتح الباری ص ۱۰)

مسلم بن قاسم قرطبی (جو امام دارقطنی کے رفقاء میں سے ہیں) نے جب اپنی تاریخ میں صحیح مسلم کا تذکرہ کیا تو فرمایا کہ آپ جیسی ترتیب کے ساتھ (احادیث کے ذخیرہ) کو کسی نے مرتب نہیں کیا۔

ابوعلی زاعنی نے امام مسلم کی وفات کے بعد ایک معتبر اور متقی شخص کو خواب میں دیکھا اور پوچھا کہ تمہاری نجات کس چیز کی بنا پر ہوئی انہوں نے اپنے ہاتھ میں کچھ اوراق لے رکھے تھے اسے آگے کرتے ہوئے اور دکھاتے ہوئے کہا کہ اس چیز کی وجہ سے۔ اور یہ اوراق صحیح مسلم کے اجزاء تھے۔ (والله اعلم) (مقدمہ مظاہر حق جدید ص ۵۲) اسی طرح حافظ ابوعلی نیساپوری فرماتے ہیں کہ آسمان کے نیچے (یعنی زمین پر کتاب اللہ کے بعد) صحیح مسلم سے زیادہ صحیح کتاب نہیں۔ لیکن امام ذہبی اس کے متعلق فرماتے ہیں کہ شاید حافظ ابوعلی تک اس وقت تک صحیح جامع بخاری نہ پہنچی ہو (کیونکہ قرآن مجید کے بعد صحیح بخاری کے زیادہ صحیح ہونے پر اجماع ہو چکا ہے اس کی مزید تفصیل بحث اصح الکتاب میں آجائے گی)

جامع صحیح مسلم کی شرائط

امام مسلم نے اپنی کتاب صحیح مسلم میں احادیث ذکر کرنے کی جو شرائط لگائی ہیں ان میں سے بعض تو صحیح بخاری کے ذکر کردہ شروط کے ضمن میں آچکی ہیں اور کچھ کا تذکرہ علامہ ابوالفضل محمد بن طاہر المقدسی نے اپنی کتاب شروط الائمة النخمة ص ۱۰ میں بھی کیا ہے۔ البتہ امام حافظ محمد بن موسیٰ الحازمی المتوفی ۵۸۲ھ نے اپنی کتاب شروط الائمة النخمة کے ص ۵۲ پر یہ لکھا ہے کہ

واما شرط مسلم فقد صرح به في خطبة كتابه - هر چند کہ امام مسلم کی شرائط جو صحیح مسلم میں ہیں تو انہوں نے اپنی جامع مسلم کے خطبہ میں ان کی تصریح کر دی ہے۔

پھر امام نووی نے مقدمہ شرح مسلم ص ۱۵ پر امام مسلم کے مقدمہ صحیح مسلم سے بطور خلاصہ کے یہ ذکر کر دیا ہے کہ ذکر مسلم فی اول مقلمة صحیحہ انه يقسم الاحاديث ثلاثة اقسام الاول مارواه الحفاظ المتقنون والثاني مارواه المستورون المتوسطون في الحفظ والانتقان والثالث مارواه الضعفاء المتروكون وانه اذا فرغ من القسم الاول اتبعه الثاني واما الثالث فلا يعرج عليه۔

امام مسلم نے صحیح مسلم کے مقدمہ میں یہ ذکر کیا ہے کہ وہ احادیث کو تین اقسام کے طور پر ذکر کریں گے (۱) ایسے احادیث جنہیں حفاظ متقنین یعنی اصحاب اتقان لوگوں نے روایت کیا ہو (۲) ایسے راویوں

نے نقل کیا ہو جو مستور الحال اور حفظ و اتقان میں متوسط درجہ کے ہوں (۳) ایسے ضعفاء کی روایات جو متروک الحدیث ہوں اور یہ بھی واضح ہو کہ جب پہلی قسم کی روایات سے فارغ ہوں گے تو پھر دوسری قسم کی روایات کو ذکر کریں گے البتہ جو تیسری قسم کی روایات ہیں تو ان پر اعتماد نہیں کیا جاسکتا ہے۔ (اسلئے وہ بیان نہیں ہوں گی)

امام مسلمؒ کی تقسیم کی مراد میں اختلاف

علامہ نوویؒ فرماتے ہیں کہ امام مسلمؒ کی اس مذکورہ تقسیم کی مراد میں علماء کا اختلاف ہے۔ امام ابو عبد اللہ حاکمؒ اور ابو بکر بیہقیؒ تو اس سلسلہ میں یہ فرماتے ہیں کہ امام مسلمؒ نے پہلی قسم کی احادیث کا تذکرہ کیا ہے لیکن ان کی وفات ہو جانے کے سبب دوسرے درجہ کے احادیث کی تخریج کی نوبت نہیں آئی۔

لیکن علامہ قاضی عیاضؒ اس سلسلہ میں فرماتے ہیں کہ اہل نظر ائمہ محققین (جو محض تقلید کے پیروکار نہیں ہوتے) کے نزدیک حقیقتاً ایسی بات نہیں کیونکہ جب امام مسلمؒ کی مذکورہ احادیث کو تین طبقات پر تقسیم کرنے پر نظر رکھیں اور اس کی یہ بات بھی پیش نظر ہو کہ قسم اول میں احادیث حفاظ ہوں گی اور یہ بھی کہ پھر ان کے بعد ایسے طبقہ کی حدیثیں ہوں گی جو ذہانت اور اتقان سے اگرچہ موصوف نہ ہوں گے لیکن وہ مستور الحال اور علم و صدق کے ساتھ ضرور موصوف ہوں گے اور آپؐ نے اس سلسلہ میں گویا اشارہ یہ بھی فرمایا کہ جو رواۃ متفقہ طور پر یا اکثر علماء کے نزدیک متہم ہوں گے ان کے احادیث کو ترک کر دیا جائے گا جیسے (عبداللہ بن مسور، عبدالقدوس شامی، محمد بن سعید المصلوب وغیرہم) اور یہ کہ یہاں ایسے رواۃ کا تذکرہ نہیں کیا جن کی بعض علماء نے تعدیل و توثیق کی ہو اور بعض نے ان کو متہم اور مجروح قرار دیا ہو۔

شیخ عیاضؒ فرماتے ہیں کہ میں نے امام مسلمؒ کے جمع احادیث میں اس کے طور و طریق سے یہ اندازہ لگایا کہ آپؐ نے صحیح مسلمؒ میں پہلے دو طبقوں کی احادیث کو ذکر کیا اور یہ بھی کہ دوسرے طبقے کی احادیث کو پہلے طبقہ کے لئے صرف بطور استشہاد و اتباع کے لائے یا پھر دوسرے طبقہ کی احادیث وہاں لائے جہاں پہلے درجہ کی احادیث میسر نہ ہوئیں اور ایسے روایات کا تذکرہ بھی کیا۔ جن کے متعلق بعض نے

جرح اور بعض نے تزکیہ کیا تھا اور ان کی حدیث کی تخریج بھی ضعیف اور بدعت کے ساتھ متھم لوگوں سے کی گئی اور امام بخاری نے بھی ایسا کیا ہے اس کے بعد بطور تائید کے کہتے ہیں کہ

فعندی انه اتى بطبقاته الثلاث في كتابه على ما ذكر ورتب في كتابه وبينه في تقسيمه وطرح الرابعة كما نص عليه وهو قوله فاما ما كان فيها عن قوم هم عند اهل الحديث متهمون او عند الاكثر فلسنا نتشاغل بتخريج احاديثهم -

(میرے نزدیک امام مسلم نے اپنی کتاب میں تینوں طبقات کی حدیثیں اپنی مذکورہ ترتیب و تقسیم کے لحاظ سے ذکر اور بیان کی ہیں البتہ چوتھی قسم کو اپنے سابق قول کی وجہ سے چھوڑ دیا کیونکہ آپ پہلے تصریح کر چکے کہ صحیح مسلم میں ایسے احادیث کی تخریج نہیں کریں گے جو ایسے راویوں سے مروی ہوں جو یا تو متفقہ طور پر محدثین یا ان کے اکثر کے نزدیک متھم ہوں)

امام مسلم کے گذشتہ قول کے متعلق تطبیق

قاضی عیاض فرماتے ہیں کہ امام مسلم کے اس قول کہ انہ یقسم الاحادیث ثلاثہ اقسام الخ کی امام حاکم یہ تاویل کرتے ہیں کہ امام مسلم کا اس سے مطلب یہ تھا کہ ہر طبقہ کے لئے مستقل کتاب کا عنوان دیکر پھر اس میں صرف اسی طبقہ محدثین کے احادیث کا مستقل طور پر ذکر ہوگا حالانکہ امام مسلم کی غرض یہ صورت نہیں تھی۔ بلکہ دراصل ان کی غرض اور عزم کا پتہ خود ان کی تالیف صحیح مسلم سے معلوم ہو رہا ہے کہ وہ ایسے ابواب مرتب کریں گے جن میں ہر دو طبقوں کی احادیث سابقہ ذکر شدہ ترتیب کے مطابق ہوں گے یعنی یہ کہ ابتداء میں پہلے طبقے کی احادیث مذکور ہوں اور پھر بطور استشہاد اور اتباع کے دوسرے طبقہ کی احادیث اور پھر باقی طبقات کا تذکرہ ہوگا (اور ایسا کرتے بھی رہے) تا آنکہ آپ نے تینوں اقسام کی استیفاء اور تکمیل کر دی۔ اس کے بعد آخر میں لکھتے ہیں کہ

فما رایت منصفاً الا صوبه وبان له ما ذكرت وهو ظاهر لمن تأمل الكتاب وطالع مجموع الابواب - یعنی جو کچھ میں نے بیان کر دیا ہے یہ ہر منصف عادل کے سامنے واضح ہے اور وہ اس کی توثیق اور تصویب کرے گا۔ اور میری یہ تفصیل و تطبیق ہر اس شخص پر ظاہر اور واضح ہے کہ جس نے صحیح مسلم کے

جمع ابواب کا غور فکر سے مطالعہ کیا ہو (واللہ اعلم بالصواب)

نیز امام نوویؒ نے مقدمہ شرح مسلم ص ۱۳ میں شیخ ابو عمرو بن صلاحؒ سے نقل کیا ہے کہ امام مسلمؒ نے اپنی کتاب صحیح مسلم کی تالیف و ترتیب کے لئے یہ شرط لگائی کہ اس میں وہی احادیث درج کی جائیں گی جو اول سے آخر سند تک معتبر ثقات راویوں سے مروی ہوں اور شاذ و معطل ہونے سے بھی خالی ہوں اور یہی حدیث صحیح کی تعریف بھی ہے اسلئے کہ جب ایک حدیث میں اس قسم کی شرائط جمع ہو جائیں تو وہ محدثین کے نزدیک متفقہ طور پر صحیح ہے اور جن احادیث کی صحت میں محدثین کرام اختلاف کیا کرتے ہیں تو کبھی یہ اختلاف اسلئے ہوتا ہے کہ ان شرائط میں سے کوئی شرط اس حدیث میں موجود نہیں ہوتی۔ یا پھر محدثین کے درمیان شرط لگانے ہی میں اختلاف ہوتا ہے جیسے کہ اس میں بعض رواۃ مستور الحال ہوں یا پھر وہ حدیث مرسل ہو۔

تعداد احادیث مسلم شریف

یہ بھی پہلے ذکر ہو چکا ہے کہ امام مسلمؒ نے اپنی کتاب صحیح مسلم کا انتخاب ایسی تین لاکھ روایات سے کیا جو آپؐ کی اپنے مشائخ ہی سے مسوعہ تھیں۔ نیز حافظ ابو قریش کا یہ قول بھی پہلے مذکور ہے کہ ہذا جمع اربعة آلاف حدیث فی الصحیح کہ اس شخص نے اپنی صحیح میں چار ہزار احادیث جمع کر دی ہیں۔ لیکن علامہ شیخ ابن صلاحؒ اس کی توجیہ یہ کرتے ہیں کہ مکررات کے سوا چار ہزار اصولی اور بنیادی حدیثیں ہیں کیونکہ احمد بن سلمہؒ کے قول کے مطابق کل احادیث بشمول مکررات بارہ ہزار ہیں۔ علامہ ذہبیؒ تذکرۃ الحفاظ ج ۲ ص ۱۵۱ میں لکھتے ہیں کہ احمد بن سلمہؒ فرماتے ہیں کہ میں امام مسلمؒ کے ساتھ اس کی کتاب صحیح مسلم میں پندرہ سال تک احادیث لکھتا رہا اور وہ بارہ ہزار ہیں۔ امام زرکشیؒ نے احمد بن سلمہؒ کے اس قول نقل کرنے کے بعد فرمایا وقال ابو حفص المیانجی انها ثمانية آلاف ولعل هذا اقرب (کہ ابو حفص میانجی فرماتے ہیں کہ مسلم کی احادیث آٹھ ہزار ہیں اور شاید کہ یہ قول اقرب الی الصواب ہو۔ بلکہ علامہ شیخ زین الدین عراقیؒ نے شرح البقیۃ ج ۱ ص ۳۸ میں لکھا ہے کہ وہی تزیید علی عدة کتاب البخاری (بالمکرر) لکثرة طرقہ یعنی اگر مکررات احادیث کو ملحوظ رکھا جائے تو پھر صحیح مسلم کی روایات

کثرت طرق کی وجہ سے بخاری شریف کی مرویات سے زیادہ ہوں گی۔

ایک اور وضاحت

مسلم شریف کی احادیث کی تعداد کے بارے میں اختلاف کی کچھ تفصیل پہلے گزر چکی ہے لیکن احقر الانام کے ذہن میں صاحب کشف الظنون کی ایک عبارت (جن کی غالباً علامہ عبدالعزیز خولی نے بھی مفتاح السنۃ میں اتباع کی ہے) سے ایک خلجان سا تھا وہ یہ کہ کشف الظنون ج ۱ ص ۳۷۳ میں ہے وروی مسلم ان کتابہ اربعة آلاف حدیث دون المکررات وبالْمکررات سبعة آلاف ومائتان وخمسة وسبعون حدیثاً (و کذا فی مفتاح السنۃ ص ۴۷) امام مسلم نے روایت کی ہے کہ اس کی کتاب مکررات کے علاوہ چار ہزار احادیث اور مکررات کے ساتھ سات ہزار دو سو پچھتر احادیث ہیں۔ حالانکہ مسلم شریف کے احادیث کی کل تعداد بشمول مکررات کسی نے بھی یہ مذکورہ تعداد ذکر نہیں کی ہے۔ لیکن بعد میں مقدمہ شرح مسلم ص ۱۵ کی ایک عبارت نظر سے گزری جو کہ حافظ ابو قریش محمد بن جمعہ کے اس قول کہ ”هذا جمع اربعة آلاف حدیث فی الصحیح (کہ اس شخص (امام مسلم) نے تو صحیح مسلم میں چار ہزار احادیث جمع کی ہیں) کے بعد ذکر ہے وہ یہ ہے کہ قال الشیخ اراد ان کتابہ هذا اربعة آلاف حدیث الاصول دون المکررات و کذا کتاب البخاری ذکر انه اربعة آلاف حدیث باسقاط المکرر وبالْمکرر سبعة آلاف حدیث ومائتان وخمسة وسبعون حدیثاً۔ شیخ ابو عمرو بن صلاح فرماتے ہیں کہ ابو قریش کا مطلب یہ ہے کہ امام مسلم کی اس کتاب (صحیح مسلم) میں مکررات کے علاوہ چار ہزار اصولی اور بنیادی احادیث ہیں اور اسی طرح بخاری شریف کے متعلق بھی ذکر کیا جاتا ہے کہ وہ بھی مکرر احادیث کے اسقاط کے بعد چار ہزار اور بشمول مکررات سات ہزار دو سو پچھتر احادیث پر مشتمل ہے۔ تو غالباً صاحب کشف الظنون کو ابن صلاح کے اس قول کے سمجھنے میں تساہل ہو گیا یعنی انہوں نے سابقہ عبارت سے یہ سمجھا کہ یہ تعداد مسلم شریف کی احادیث کی ہے حالانکہ حقیقت میں وہ ”و کذا کتاب البخاری الخ“ سے بخاری شریف کی احادیث کا تذکرہ کر رہے ہیں نہ کہ مسلم شریف کی احادیث کا (واللہ اعلم بالصواب)

تو اس سلسلہ میں ابو حفص میانجی کا یہ قول صحیح معلوم ہوتا ہے کہ مسلم شریف کی احادیث (بشمول مکرر) آٹھ ہزار ہیں جیسے کہ امام زرکشی نے اس قول کے نقل کرنے کے بعد یہ کہا "ولعل هذا اقرب" البتہ ابو حفص میانجی کے اس آٹھ ہزار کے قول اور امام احمد بن سلمہ کے سابقہ قول کہ ان کی تعداد کل بارہ ہزار ہے میں یہ تطبیق ممکن ہو کہ ان دونوں کے نزدیک احادیث کے شمار کا معیار مختلف ہو۔

تراجم و ابواب

علامہ نووی مقدمہ شرح مسلم میں لکھتے ہیں کہ ثم ان مسلماً رحمہ اللہ رتب کتابہ علی الابواب وهو مبوب فی الحقیقۃ ولکنہ لم یدکر تراجم الابواب فیہ لئلا یزاد ادبہا حجم الکتاب اولغیر ذلک (مقدمہ شرح مسلم ص ۱۵)

یعنی امام مسلم نے اپنی کتاب کو ابواب اور تراجم کے طرز پر مرتب کیا تھا اور وہ درحقیقت مبوب ہی مؤلف ہوئی تھی لیکن آپ نے یا تو کتاب کے حجم بڑھ جانے کی وجہ سے تراجم ابواب کو قائم کر لینے کے باوجود ذکر نہیں کیا اور یا ہو سکتا ہے کہ کسی دوسری وجہ سے ذکر نہ کیے ہوں۔ اس کے بعد یہ لکھتے ہیں کہ آپ کے بعد بہت سے محدثین کی جماعت نے تراجم کے عنوان قائم کیے جن میں بعض عنوانات تو مناسب مقام ہیں لیکن بعض غیر مربوط اور نامناسب ہیں اور یہ بھی یا تو ترجمۃ الباب کی عبارت میں کمی اور یا پھر الفاظ ہی کی کمزوری اور ناموزون ہونے کی وجہ یا کوئی دوسری وجہ سے ہو اور میں انشاء اللہ ان تراجم کی تعبیر ایسے الفاظ میں کرنے کی کوشش کروں گا جو اسی مقام کے مناسب اور موزوں ہوں گے۔

شروح، حواشی و مختصرات صحیح مسلم

بخاری شریف کی طرح صحیح مسلم کے بھی بہت سے شروح، حواشی اور مختصرات و مستخرجات لکھے گئے جن میں سے پندرہ کا مفصل تذکرہ صاحب کشف الظنون نے بھی کیا ان میں سے بعض کا تذکرہ مناسب سمجھتا ہوں۔

چنانچہ فرماتے ہیں کہ صحیح مسلم کے شروح میں سے (۱) ایک شرح امام حافظ ابوزکریا یحییٰ بن شرف النووی الشافعی ۶۷۶ھ کی ہے اور یہ متوسط درجہ کی شرح ہے آپ نے اس کا نام المنہاج فی شرح مسلم بن

الحجاج رکھا ہے۔ شارح فرماتے ہیں کہ اگر راغبین حضرات کی قلت رغبت و شوق اور عزائم و ہمتوں کے ضعف کا خطرہ لاحق نہ ہوتا تو میں اس کی شرح سو جلدوں سے بھی زائد میں کر دیتا لیکن میں نے درجہ توسط پر اقتصار کیا ہے اور شاید یہ دو یا تین جلدوں پر مشتمل ہوگی۔ اسی طرح کا اختصار (۲) مختصر شرح نووی کے نام سے شیخ شمس الدین محمد بن یوسف القونوی حنفی المتوفی ۸۸۷ھ نے کیا۔ (۳) اسی طرح قاضی عیاض بن موسیٰ الیحصی الممالکی المتوفی ۵۴۴ھ نے ”الاکمال فی شرح مسلم“ کے نام سے شرح کی ہے (اور یہ شرح مازری کی تکمیل ہے) (۴) نیز اس کی شرح ابو العباس احمد بن عمر بن ابراہیم القرطبی المتوفی ۶۵۶ھ نے بھی کی ہے۔ جس کا نام ”المفہم لما اشتمل فی تلخیص کتاب مسلم آپ نے پہلے صحیح مسلم کی تلخیص و تبویب کی پھر اس کی شرح میں احادیث غریبہ کی تشریح اور توجیہ و تطبیق و استدلال کے ساتھ اعرابی نکات بھی بیان کیے اس کے شروع میں الحمد لله کما وجب لکبریا نہ الخ ہے۔

(۵) ایسے ہی ابو الفرج عیسیٰ بن مسعود المتوفی ۷۴۴ھ نے بھی اس کی شرح کی ہے اور یہ شرح پانچ ضخیم جلدوں میں ہے آپ نے اس کو شرح المعلم، الاکمال المفہم اور منہاج وغیرہ سے انتخاب کر کے مجموعہ تیار کیا ہے (۶) الدیباج علی صحیح مسلم بن الحجاج جو کہ شیخ جلال الدین عبدالرحمن بن ابی بکر السیوطی المتوفی ۹۱۱ھ کی معروف شرح ہے (۷) امام حافظ ابو القاسم اسمعیل بن محمد اصحابی المتوفی ۵۳۵ھ نے بھی اس کی شرح لکھی ہے۔ (۸) شیخ شہاب الدین احمد بن محمد الخطیب القسطلانی المتوفی ۹۲۳ھ نے بھی ایک شرح مسمیٰ بہ ابتهاج بشرح مسلم بن الحجاج کے نام سے کی ہے جو کہ نصف کتاب کی شرح آٹھ بڑے اجزاء پر مشتمل ہے۔ (۹) المعلم لفوائد کتاب مسلم ابو عبد اللہ محمد بن علی المازری المتوفی ۵۳۶ھ کی تصنیف ہے۔ (۱۰) حاشیہ صحیح مسلم از برہان الدین ابراہیم بن محمد الحلیمی متوفی ۷۴۱ھ کی ہے۔ اس کے علاوہ مشہور مختصرات میں سے مسلم شریف کی شرح تلخیص (۱۱) احمد بن عمر القرطبی ۶۵۶ھ (۱۲) اور مختصر امام زکی الدین عبدالعظیم المنذری ۶۵۶ھ بھی ہیں۔ نیز (۱۳) مختصر زوائد مسلم از سراج الدین عمر بن علی بن الملقن الشافعی ۸۰۴ھ جو بڑی چار جلدوں میں ہے۔ (۱۴) نیز شرح صحیح مسلم ملا علی قاری

ہروی کی بھی چار جلدوں پر مشتمل ہے۔ (۱۵) علامہ شبیر احمد عثمانی کی فتح الملہم فی شرح صحیح مسلم بڑی جامع انداز میں تین جلدوں میں نامکمل صورت میں ہے۔

بحث اصح الکتاب

امام نوویؒ مقدمہ شرح مسلم ص ۱۳ میں لکھتے ہیں کہ علماء کا یہ متفقہ فیصلہ ہے اور امت مسلمہ نے اسے تسلیم اور قبول کیا ہے کہ قرآن مجید کے بعد بخاری شریف اور صحیح مسلم تمام کتب میں صحیح ترین کتب احادیث ہیں۔ اور یہ بھی کہ ان دونوں میں پھر صحیح بخاری فوائد اور ظاہری و باطنی علوم و معارف میں زیادہ صحیح ہے اور یہ یقینی امر ہے کہ امام مسلمؒ اپنے شیخ امام بخاری سے استفادہ حاصل کرتے ہوئے فرمایا کرتے کہ علم حدیث میں اس کی کوئی نظیر و مثال ہی نہیں ہے امام نوویؒ مزید فرماتے ہیں کہ یہ جو میں نے صحیح بخاری کی ترجیح صحیح مسلم پر لکھ دی ہے یہی علماء کرام و محدثین عظام کا مذہب مختار ہے۔ جسے جمہور محققین اور اہل اتقان نے راجح اور پسندیدہ قرار دیا ہے۔ البتہ ابوعلیٰ نیساپوری صحیح مسلم کے زیادہ صحیح ہونے کے قائل ہیں اور بعض دوسرے شیوخ اہل مغرب نے بھی اس سلسلہ میں آپ کی موافقت کی ہے لیکن امام نوویؒ فرماتے ہیں کہ صحیح اور ٹھیک پہلی بات ہے (ابوعلیٰ نیساپوری کے قول کا مطلب آئندہ تفصیل سے بیان کر دیا جائے گا)

چنانچہ علامہ سیوطیؒ نے علامہ نووی کی اس مذکورہ عبارت کو تدریب الراوی ص ۴۲ میں نقل کرنے کے بعد لکھا ہے کہ

والبخاری اصحہما واکثرہما فوائد وقیل مسلم والصواب الاول وعلیہ الجمهور لانہ اشد اتصالاً واتفق رجالاً وبيان ذلك من وجوه الخ

صحیح بخاری فوائد علمیہ کی حیثیت سے ان دونوں (بخاری و مسلم شریف) میں سے زیادہ صحیح ہے اور بعض حضرات مسلم شریف کو زیادہ صحیح کہتے ہیں لیکن صحیح اور راجح پہلی بات ہے اور اسی پر جمہور علماء کا اتفاق ہے کیونکہ بخاری شریف اتصال احادیث اور اتقان رجال کے باب میں مسلم شریف سے بہت بڑھ کر ہے اور اس کی تفصیل چند وجوہ سے ہو سکتی ہے۔

(۱) جن روایۃ حدیث کی روایات میں امام بخاریؒ منفرد ہوئے ہیں یعنی امام مسلم نے ان سے تخریج احادیث نہیں کی ہے (وہ چار سو تیس (۲۳۰) سے کچھ زائد اشخاص ہیں) جن میں ضعفاء اور متکلم فیہ روایۃ صرف اسی (۸۰) افراد ہیں اور جن راویوں میں امام مسلمؒ منفرد ہوئے یعنی امام بخاریؒ نے ان کی احادیث کی تخریج نہیں کی وہ چھ سو بیس (۶۲۰) ہیں لیکن ان میں متکلم فیہ اور ضعفاء حضرات ایک سو ساٹھ (۱۶۰) ہیں اور اس میں تو کوئی شک ہی نہیں کہ غیر متکلم فیہ روایۃ سے تخریج احادیث کرنا اولیٰ اور بہتر ہے بہ نسبت متکلم فیہ راویوں سے تخریج کرنے کے اور یہ بھی اس وقت کہ اگر وہ کلام قابل اعتراض اور قدح نہ ہو۔

(۲) کہ امام بخاریؒ جن متکلم فیہ راویوں (جن پر کوئی جرح وغیرہ ہو) میں منفرد ہوئے ہیں ان کی احادیث کی تخریج کوئی کثرت سے نہیں کی اور نہ ان میں سے کسی کا کوئی ایسا کثرت سے نسخہ ہے کہ اس کے پورے اور تمام حصہ یا اس کے اکثر حصہ کی تخریج کی ہو۔ مگر عکرمہ عن ابن عباس کا ترجمہ بخلاف امام مسلمؒ کہ اس نے ایسے نسخوں کے اکثر سے تخریج کی ہے جیسے کہ بسی الزبیر عن جابر یا سهیل عن ابیہ، والعلاء بن عبدالرحمن عن ابیہ وحماد بن سلمة وغیر ذلک

(۳) جن روایۃ میں امام بخاریؒ امام مسلمؒ سے متکلم فیہ راویوں میں منفرد ہوئے ہیں ان میں اکثریت آپؒ کے ان مشائخ کی ہے جن کے ساتھ آپؒ نے ملاقات بھی کی اور ان کی مجالس میں بھی شریک رہے اور آپؒ کو ان کے احوال کی بھی پوری خبر معلوم ہوئی اور ان کے احادیث مرویہ میں سے جید اور غیر جید کا فرق بھی خوب معلوم کیا ہے بخلاف امام مسلمؒ کے کہ وہ جن راویوں متکلم فیہ میں امام بخاریؒ سے تخریج میں منفرد ہوئے وہ ایسے اشخاص و افراد ہیں جو آپؒ سے زمانہ میں بہت پہلے تھے یعنی تابعین یا ان کے بعد کے لوگ یعنی تبع تابعین وغیرہ اور یہ تو یقینی بلاشبہ بات ہے کہ محدث اپنے شیوخ کی احادیث کی معرفت زیادہ رکھتا ہے بہ نسبت ان لوگوں کی احادیث کے جو ان سے پہلے گزر چکے ہوں۔

(۴) یہ کہ امام بخاریؒ تو طبقہ اولیٰ (یعنی ان روایۃ سے جو حفظ و اتقان حدیث کے اعلیٰ درجہ پر فائز ہوتے ہیں) اور اس کے ساتھ بعد والے طبقہ یعنی (جو حضرات تثبت اور طول الملازمت مع الشیخ سے

موصوف ہوں) سے اتصالاً اور تعلیقاً دونوں طرح سے تخریج کیا کرتے ہیں اور امام مسلمؒ اسی دوسرے طبقہ سے اصولی طور پر کیا کرتے ہیں جیسے کہ علامہ امام حازمی نے بیان کیا ہے۔

(۵) کہ امام مسلمؒ حدیث معنعن کو (جبکہ معنعن مدلس نہ ہو) حدیث متصل کا حکم دیا کرتے تھے جبکہ ان کی (راوی اور مروی عنہ) معاشرت ہو اگرچہ ملاقات ثابت نہ بھی ہو۔ اور امام بخاریؒ کا خیال یہ تھا کہ صرف معاشرت (یعنی ایک ہی زمانہ میں ہونا) کافی نہیں بلکہ ان کی ملاقات کا ثابت ہونا ضروری ہے اور آپؒ بہت ہی دفعہ ایسی حدیث کی تخریج بھی کر لیتے ہیں کہ اس کا اس باب سے بالکل تعلق نہیں ہوتا۔ البتہ اس میں یہ بیان کر دیتے ہیں کہ اس میں راوی نے اپنے شیخ سے سماع کی ہے کیونکہ اس سے پہلے اس کی حدیث کو بطور معنعن ذکر کیا تھا۔

(۶) بخاری اور مسلم شریف کی جن احادیث پر جرح تنقید اور اعتراض کیا گیا وہ تقریباً دو سو دس (۲۱۰) ہیں ان میں سے جو بخاری شریف میں ہیں وہ اسی (۸۰) احادیث سے بھی کم ہیں باقی سب مسلم شریف کی ہیں اور یہ تو بلا شک و شبہ امر ہے کہ جس کتاب کی احادیث پر جرح و تنقید کم ہو وہ اس سے زیادہ راجح ہے جن کی زیادہ احادیث پر تنقید ہوئی ہو (واللہ اعلم)

اسی طرح صحیح بخاری کے زیادہ صحیح ہونے کے متعلق علامہ نوویؒ نے بھی شرح مسلم کے مقدمہ ص ۱۳ پر یہ نقل کر دیا ہے وقد قرر الامام الحافظ الفقيه النظار ابو بكر الاسمعیلی فی كتابه المدخل ترجیح کتاب البخاری وروینا عن الامام ابی عبدالرحمن النسائی انه قال مافی هذه الكتب كلها اجود من كتاب البخاری یعنی حافظ ابو بکر اسمعیلیؒ نے اپنی کتاب ”المدخل“ میں بھی صحیح بخاری کی ترجیح ثابت کی ہے اور ہم نے ابو عبدالرحمن نسائی سے یہ نقل کیا ہے کہ ان سب کتابوں میں صحیح بخاری سے کوئی زیادہ صحیح کتاب نہیں ہے۔

اس کے بعد لکھتے ہیں کہ میرے نزدیک صحیح بخاری کی ترجیح صحیح مسلم پر اسلئے بھی ہے کہ امام بخاریؒ کا ذخیرہ احادیث پر عبور اور مہارت بمقابلہ امام مسلمؒ کے بہت زیادہ ہونے پر سب علماء کا اتفاق ہے اور یہی امام عالی شان اپنے علوم حدیثیہ سے اپنی پسندیدہ احادیث کا انتخاب کر کے اس کی ترتیب و تہذیب میں پورے سولہ سال تک مصروف رہے ہوں تو اس کی اس مرتب شدہ کتاب کی شان دوسری کتب پر

کیونکر بڑی نہ ہوگی۔

نیز علامہ ابن کثیر نے الباعث الحثیث فی مختصر علوم الحدیث کے ص ۲۵ پر جمہور محدثین سے صحیح بخاری کی ترجیح صحیح مسلم پر ثابت کی ہے۔ اسی طرح صحیح بخاری کو ایک اور فضیلت یہ بھی ہے جو ابن ابی جرہ نے بعض عارفین سے نقل کیا کہ صحیح بخاری کا ختم جب کسی مصیبت میں کیا جائے تو وہ مصیبت دور ہو جاتی ہے اور جب کسی جہاز یا کشتی میں صحیح بخاری موجود ہو تو وہ غرق نہیں ہوتا۔

اور صحیح بخاری کو صحیح مسلم پر اسلئے بھی ترجیح ہے کہ اس میں ایسے ابواب اور تراجم ہیں جن کے سمجھنے میں عقول و افکار بڑی حیرت ہوتی ہے جبکہ صحیح مسلم میں اسی قسم کے نہ ابواب ہیں اور نہ تراجم۔ بزرگان دین کا یہ ارشاد ہے کہ یہ مرتبہ بخاری شریف کو اس وجہ سے حاصل ہوا کہ امام بخاری نے اس کتاب کے تراجم کو منبر نبوی اور روضہ اقدس کے درمیان مرتب اور منقح کیا اور پھر ہر ترجمہ کے لئے دو رکعتیں نفل بھی پڑھی ہیں۔ اٹھی کلام ابن حجر

اصح الکتب ہونے پر بعض شبہات کے جوابات

علامہ شیخ ابو عمر و عثمان بن عبدالرحمن المتوفی ۶۴۳ھ مقدمہ ابن صلاح ص ۷-۸ پر اس سلسلہ میں لکھتے ہیں کہ سب سے پہلے جس نے صحیح کتاب تصنیف کی ہے وہ ابو عبداللہ محمد بن اسمعیل بخاری ہیں اس کے بعد اس کی پیروی ابو الحسین، مسلم بن الحجاج قشیری نے کی ہے اور امام مسلم باوجودیکہ انہوں نے امام بخاری سے علوم حدیث کا استفادہ کیا ہے لیکن وہ امام بخاری کے ساتھ اکثر شیوخ میں اس کے ساتھ شریک ہیں اور یہ حقیقت ہے کہ قرآن مجید کے بعد ان دونوں حضرات کی کتابیں (صحیح بخاری و صحیح مسلم) ساری کتابوں سے زیادہ صحیح ہیں اور امام شافعی کے منقولہ قول کہ

ما اعلم فی الارض کتاباً فی العلم اکثر صواباً من کتاب مالک الخ (کہ روئے زمین پر کوئی کتاب موطا امام مالک سے زیادہ صحیح نہیں) اور بعض حضرات نے کچھ دوسرے الفاظ اسی قسم کے ذکر کیے ہیں تو اس کے متعلق علامہ ابن صلاح یہ لکھتے ہیں کہ "فانما قبل وجود کتابی البخاری و مسلم" یہ تو اس وقت کا قول ہے جبکہ صحیح بخاری اور صحیح مسلم تصنیف بھی نہیں ہوئی تھیں۔

پھر فرمایا کہ بخاری شریف ان دونوں کتابوں (یعنی بخاری اور مسلم شریف) میں سے زیادہ صحیح اور بہت سے فوائد و علوم و معارف پر مشتمل ہے۔ (اس کے بعد علامہ موصوف یہ بھی لکھتے ہیں) اور وہ جو ہم نے ابوعلی نیساپوری (جو کہ حافظ ابو عبد اللہ حاکم کے استاذ ہیں) سے نقل کیا کہ آسمان کے نیچے کوئی کتاب بھی صحیح مسلم سے زیادہ صحیح نہیں ہے تو اس کا یہ قول اور اسی طرح بعض علماء و شیوخ مغرب کے اقوال جنہوں نے صحیح مسلم کو صحیح بخاری پر فضیلت اور ترجیح دی ہے۔ تو اگر ان کے اقوال سے مراد یہ ہو کہ صحیح مسلم کو اس لئے صحیح بخاری پر ترجیح ہے کہ اس میں (صحیح مسلم) بغیر احادیث صحیحہ کے اور کچھ نہیں ہے کیونکہ اس کے خطبہ کے بعد ما سوائے صحیح حدیثوں کے کچھ زیادتی نہیں جیسے کہ بخاری شریف میں تراجم ابواب کے تحت بعض ایسی روایات بھی ہیں جو صحیح کی شرط پر نہیں پھر تو ان اقوال میں کوئی قباحت نہیں لیکن اس سے پھر بھی یہ ہرگز لازم نہیں آتا کہ صحیح مسلم نفس صحت میں بھی صحیح بخاری سے افضل اور راجح ہے اور اگر ان کے اقوال سے مراد یہ ہو کہ صحیح مسلم از روئے صحت احادیث کے صحیح بخاری سے راجح اور افضل ہے تو یہ قول (جمہور علماء کے نزدیک) مردود ہے انتہی۔

اس سلسلہ میں علامہ ابن حجر مقدمہ فتح الباری ص ۹، ۱۰ میں لکھتے ہیں کہ واما قول ابی علی النیسابوری فلم نقف قط علی تصریحہ بان کتاب مسلم اصح من کتاب البخاری بخلاف ما یقتضیہ اطلاق الشیخ محی الدین فی مختصرہ فی علوم الحدیث وفی مقلّمۃ شرح البخاری الخ۔

اور امام ابوعلی نیساپوری کے اس قول (کہ امام مسلم کی کتاب صحیح بخاری سے زیادہ صحیح ہے) تو ہم ابوعلی کے اس قول کرنے کی تصریح سے ہرگز واقف نہیں۔ بخلاف صرف اس کے کہ جو علامہ محی الدین نے مختصر اور مقدمہ شرح بخاری میں ذکر کیا ہے (پھر اس کی تفصیل بیان کرتے ہوئے فرمایا) کہ جمہور علماء اس پر متفق ہیں کہ صحیح بخاری زیادتی صحت و فوائد میں مسلم شریف سے بڑھ کر ہے۔ اور ابوعلی نیساپوری اور بعض اہل مغرب نے کہا ہے کہ صحیح مسلم زیادہ صحیح ہے انتہی

(اس کے متعلق ابن حجر فرماتے ہیں کہ اس نے صراحتاً تو یہ نہیں کہا ہے) بلکہ ان کے کلام کا مقتضی اور مطلب دراصل صحیح مسلم کے علاوہ کتب ہی کی اصحیت کی نفی پر ہے نہ کہ صحیح مسلم کی اصحیت (زیادہ صحیح ہونا) بخاری شریف پر مقصود ہے اس لئے کہ اس کا اس قول کو مطلق ذکر کرنے میں یہ توجیہ کرنا ممکن ہے۔

اور یہ بھی احتمال ہو سکتا ہے کہ اس سے ان کا ارادہ صحیح بخاری اور صحیح مسلم دونوں کا صحت میں مساوی ہونا ہو۔ اور میرے نزدیک ابوعلی کے صحیح مسلم کو مقدم کرنے کی وجہ یہ ہے کہ امام مسلم نے الفاظ حدیث کا بہت خیال رکھا ہے اور تمام طرق حدیث کے ایک ہی جگہ جمع کر دیے ہیں اور موقوف حدیثیں تبعاً بہت کم لائے ہیں بخلاف امام بخاری کے کہ ان کا خیال الفاظ حدیث کے بجائے ابواب و تراجم قائم کرنے اور استنباط احکام کی طرف زیادہ رہا ہے اور بعض لوگوں نے کہا کہ شاید ابوعلی نے صحیح بخاری کو نہ دیکھا ہو (اسلئے یہ قول کر دیا ہو) مگر یہ قیاس سے انتہائی بعید ہے اور زیادہ قرین قیاس وہی توجیہ ہے جو میں نے ذکر کر دی ہے۔

آپ اس سلسلہ میں مزید لکھتے ہیں کہ بعض شیوخ مغرب صحیح بخاری پر مسلم شریف کی صرف افضلیت کے قائل ہیں نہ کہ اصحیت کے (کیونکہ افضلیت بوجہ ہو سکتی ہے) اور اہل مغرب کے الفاظ بھی اس سلسلہ میں افضل وغیرہ نوعیت کے ہیں نہ کہ اصح ہونے کے اور ان میں سے کسی نے بھی افضلیت کو اصحیت کے ساتھ مقید نہیں کیا۔ جیسے کہ ابوالفضل قاضی عیاض نے ”اللماع“ میں ابومروان طہنی سے یہ نقل کیا ہے کہ کان بعض شیوخی یفضل صحیح مسلم علی صحیح البخاری (کہ میرے بعض مشائخ صحیح مسلم کو صحیح بخاری پر فضیلت دیا کرتے تھے) نیز ابن حجر اس کے بعد بطور وضاحت کے یہ بھی لکھتے ہیں فقرات فی فہرسة ابی محمد القاسم بن القاسم التجیبی قال کان ابو محمد بن حزم یفضل کتاب مسلم علی کتاب البخاری لانہ لیس فیہ بعد خطبته الا الحدیث السرد میں نے ابو محمد قاسم کی کتاب فہرست میں پڑھا ہے کہ ابو محمد بن حزم مسلم شریف کو صحیح بخاری پر فضیلت دیا کرتے کیونکہ صحیح مسلم میں خطبہ کے بعد صرف مسلسل احادیث ہی کا ذکر ہے۔ اسی طرح مسلم بن قاسم القرطبی نے جب اپنی ”تاریخ“ میں صحیح مسلم کا تذکرہ کیا تو فرمایا ”لم یضع احد مثله“ کہ آپ جیسی حسن ترتیب پر کسی نے تصنیف نہیں کی۔ ان سابقہ حوالہ جات کا حاصل یہ ہوا کہ افضلیت ہمیشہ اصحیت کو مستلزم نہیں ہے کیونکہ کسی کتاب کی وضع و ترتیب، حسن بیان یا مثلاً احادیث کے تمام طرق کو یکجا بیان کرنا یا اس جیسے دیگر امور کو مد نظر رکھنے میں ایک قسم کی افضلیت تو ہے لیکن یہ ضروری نہیں کہ وہ دوسری کتابوں کی نسبت اصح بھی ہو۔ جیسے کہ بہت سے اہل مغرب جنہوں نے احادیث کے اسانید

کو حذف کر کے احکام میں تصنیفات مرتب کی ہیں تو انہوں نے نقل متون حدیث میں مسلم شریف پر اس لئے اعتماد کیا ہے کہ وہ مسلم شریف میں تو تمامہ موجود ہیں بخلاف صحیح بخاری کے کہ اس میں بطور تقطیع کے مختلف مناسب مقامات پر اس کا تذکرہ ہوتا ہے۔

علامہ ابن حجر نے چند ایسے اقوال کے ذکر کرنے کے بعد یہ فرمایا کہ واذتقرر ذلك فليقابل هذا التفضيل بجهة اخرى من وجوه التفضيل غير ما يرجع الى نفس الصحيح الخ (جب ان دونوں کا نفسِ صحت میں تقابل نہ ہو) بلکہ مسلم شریف کی فضیلت کا تذکرہ صحیح بخاری پر بوجہ ان امور مذکورہ جیسی چیزوں کی وجہ سے اگر بیان کیا جاتا ہو۔ تو پھر اس جیسے جزوی فضائل کی وجہ سے تو پھر صحیح بخاری کو اس کی اصحیت کے علاوہ صحیح مسلم پر بوجہ فضیلت حاصل ہے۔ جیسے کہ پہلے یہ ذکر ہو چکا ہے کہ صحیح بخاری کے حیران کن راجم و ابواب کی تہیض و ترتیب روضہ اقدس اور منبر نبوی کے درمیان ہوئی اور یہ کہ ہر ترجمہ الباب کے لئے دو رکعتیں نقل پر بھی گئیں۔ نیز جملہ مصائب کے دفعیہ کے لئے اس کا ختم کرنا مجرب ہے۔ علامہ ابن حجر نے بھی مقدمہ فتح الباری ص ۸ میں اس جیسے جزوی فضیلت کے اقوال کا تذکرہ کیا ہے بلکہ علامہ جزائری نے اپنی کتاب توجیہ النظر کے ص ۱۲۴ پر بخاری شریف کے جزوی فضائل کے تذکرے میں ابو عامر فضل بن اسماعیل جرجانی کے بہت سے اشعار بھی نقل کیے جو بخاری شریف کی اصحیت کے علاوہ دوسرے امور مذکورہ کی نشاندہی کر رہے ہیں۔ صرف دو شعر بطور وضاحت کے ذکر کرتا ہوں۔

لما خط الالباء الذهب

صحيح البخارى لو انصفوه

امام متون كمثل الشهب

اسانيدہ مثل نجوم السماء

بخاری اور مسلم شریف کے مساوات کا قول

سابقہ ابحاث میں تو یہ ذکر ہوا کہ بخاری اور مسلم شریف میں کون سی کتاب افضل اور زیادہ صحیح ہے لیکن بعض حضرات نے ایک تیسرا قول ان دونوں کے درمیان مرتبہ میں مساوات ہونے کا بھی ذکر کیا ہے۔ چنانچہ علامہ سیوطی "تدریب الراوی" ص ۴۵ پر لکھتے ہیں۔

قال ابن الملقن رائت بعض المتأخرین قال ان الكتابین سواء فهذا قول ثالث وحکاه الطوفی فی شرح الاربعین ومال الیه القرطبی (ابن الملقن فرماتے ہیں کہ میں نے بعض متأخرین کو یہ کہتے ہوئے دیکھا کہ یہ دونوں کتابیں (بخاری اور مسلم شریف) درجہ اور مرتبہ میں برابر ہیں۔ تو گویا یہ ایک تیسرا قول ہو اور اس کو امام طوئی نے شرح اربعین میں نقل کیا ہے اور امام قرطبی کا رجحان بھی اس طرف ہے)

احقر الانام کہتا ہے کہ اسی اختلاف کی جانب موجودہ زمانہ کے مشہور محدث علامہ مولانا محمد ادریس کاندھلوی نے مقدمہ البخاری ص ۲۴ میں ایک طویل قصیدہ میں کیا ہے جس کے شروع میں یہ ہے۔

اصح کتاب بعد تنزیل ربنا صحیح البخاری ثم یتلوہ مسلم

وهذا هو القول المحقق عندهم وباللہ هل یرتاب فی ذلک مسلم

بخاری شریف قرآن مجید کے بعد صحیح ترین کتاب ہے پھر اس کے بعد مسلم شریف اور یہی جمہور علماء کا تحقیقی قول ہے۔ اللہ کی قسم کیا کوئی مسلمان اس میں شک کرے گا۔

اس کے بعد باقی اشعار لکھ کر فرماتے ہیں۔

اعلم انی قد اشرت فی هذه الایات الی خلاف بین العلماء فی ان ای الكتابین اصح صحیح البخاری او صحیح مسلم فللعلماء فی ذلک ثلاثة اقوال

معلوم ہونا چاہیے کہ میں نے ان اشعار میں علماء کے درمیان ایک مختلف فیہ مسئلہ کی طرف اشارہ کیا ہے وہ یہ کہ ان دو کتابوں یعنی صحیح بخاری اور مسلم میں کونسی زیادہ صحیح ہے تو علماء کرام کے اس مسئلہ میں تین اقوال ہیں۔

(۱) صحیح مسلم بخاری شریف سے افضل ہے اور یہ قول بعض اہل مغرب کا ہے اور یہ علماء کے نزدیک غیر پسندیدہ قول ہے بلکہ بخاری شریف کے رجال (روایت) کا عدل و ضبط و اتقان کے ساتھ موصوف ہونا اس قول کی تردید کر رہا ہے۔

(۲) یہ دونوں کتابیں مرتبہ میں برابر ہیں اور یہ قول ابن الملقن نے بعض متأخرین سے نقل کیا ہے یہ بھی پہلے قول کی طرح ضعیف اور علماء محققین کے نزدیک غیر مقبول ہے۔

(۳) صحیح بخاری ہی دونوں کتابوں میں سے زیادہ صحیح بلند شان اور زیادہ نافع ہے اور یہی قول جمہور فقہاء اور محدثین کا ہے۔

پھر فرماتے ہیں کہ میں نے ان اشعار میں ترجیح بخاری کی کئی وجوہ ذکر کی ہیں۔

(۱) بخاری شریف کی احادیث بہ نسبت صحیح مسلم زیادہ صحیح ہیں۔

(۲) بخاری شریف لطائف حکمیہ، فوائد علمیہ، فقہی استنباطات اور عجیب و غریب نکات کی جامع ہے۔ اور محیر العقول تراجم و ابواب خود اس کے شاہد عدل ہیں،

(۳) اس کے ابواب، کتب کے عنوانات کی ترتیب مسلم شریف کے ابواب سے زیادہ بہتر اور اچھے انداز میں بیان کی گئی ہے جیسے کہ یہ بات شیوخ حدیث سے مخفی نہیں ہے۔

(۴) بخاری شریف بمقابلہ صحیح مسلم کے قوی اسانید، اتصال احادیث اور اتقان رجال میں ایک خاص حیثیت رکھتی ہے۔

سابقہ بحث کا خلاصہ

تو اس بحث کا خلاصہ یہ ہوا کہ امام شافعی کا یہ مشہور قول کہ ”ما اعلم فی الارض اصح من کتاب مالک“ بخاری اور مسلم شریف کی تصنیف سے پہلے اس زمانہ میں موجود دوسرے کتب اور جوامع جیسے جامع سفیان ثوری، مصنف حماد بن سلمہ وغیر ذلک کے متعلق ہے اور یہ فضیلت تو کتاب مالک (موطا) کے لئے سب کے نزدیک مسلم ہے اور اس میں کسی کا بھی نزاع اور جھگڑا نہیں ہے باقی رہی صحیح مسلم کی ترجیح بخاری شریف پر تو اس کے متعلق یہی کہا جاسکتا ہے کہ یہ یا تو صرف ابوعلی نسیا پوری کا انفرادی قول ہے یا پھر صحیح مسلم کی ترجیح حسن ترتیب وغیرہ کی وجہ سے ایک جزوی فضیلت ہوئی جو قابل اعتبار نہیں ہے۔

اور زیادہ صحیح یہی بات ہے کہ بخاری شریف کو صحیح مسلم پر کئی وجوہ سے ترجیح اور فضیلت حاصل ہے اور جمہور کا بھی یہی قول ہے لیکن اس کے باوجود صحیح مسلم کی فضیلت کا بالکل یہ انکار بھی نہیں کیا جاسکتا اس لئے کہ اگرچہ امام بخاری نے صحیح بخاری کی جامعیت کا پورا پورا اہتمام کیا ہے تو امام مسلم نے بھی صحیح

مسلم کی تکمیل کو پوری طرح ملحوظ خاطر رکھا ہے۔ گویا امام مسلمؒ امام بخاریؒ کے نقش قدم پر ہیں اور یہ دونوں مخلوق کے لئے سورج اور چاند کی مانند ہوئے جیسے کہ علامہ جزائری کہہ چکے ہیں (واللہ اعلم بالصواب)

تنبیہ برائے دفع شبہات

اس تنبیہ میں ایسے حضرات کے شبہات اور خدشات کو دور کرنا مقصود ہے جو بطور جرح و تنقید کے کہا کرتے ہیں کہ شیخین (امام بخاریؒ و امام مسلمؒ) جیسے بڑے محدثین نے مشہور ائمہ مذاہب اربعہ (امام ابوحنیفہؒ، امام مالکؒ، امام شافعیؒ اور امام احمدؒ) کی مرویات کا تذکرہ اپنی کتابوں میں نہیں کیا اور نہ خود ائمہ کرام نے ایک دوسرے کی روایات کو اہمیت دے کر اپنی مصنّفات میں ذکر کیا ہے۔ اس سلسلہ میں بہت سے حضرات نے مختلف انداز میں ان اعتراضات کا دفعیہ کیا ہے۔ یہاں علامہ کوثریؒ نے تعلق شروط الائمة الخمسة میں جس عبارت سے اس کا تذکرہ کیا ہے وہ پیش خدمت ہے۔

چنانچہ علامہ کوثریؒ تعلق شروط الائمة الخمسة ص ۴۹ میں لکھتے ہیں کہ یہ امر انتہائی قابل توجہ اور ضروری ہے۔ کہ شیخین امام بخاریؒ و امام مسلمؒ دونوں حضرات نے اپنی صحیحین (بخاری و مسلم شریف) میں امام ابوحنیفہؒ سے کسی قسم کی کوئی روایت نقل نہیں کی۔ باوجودیکہ ان حضرات نے امام ابوحنیفہؒ کے تلامذہ بلکہ ان کے شاگردوں کا زمانہ پایا اور ان سے اخذ روایت اور استفادہ بھی کیا ہے۔ اسی طرح شیخین نے امام شافعیؒ سے بھی کسی حدیث کی روایت نہیں کی حالانکہ انہوں نے امام شافعیؒ کے بعض تلامذہ سے ملاقات بھی کی ہے نیز امام بخاریؒ نے امام احمدؒ کے احادیث میں سے صرف دو حدیثوں کی تخریج کی ہے ایک بطور تعلق اور دوسری بھی کسی واسطہ کے ساتھ باوجودیکہ امام بخاریؒ امام احمدؒ کے ساتھ رہ چکے ہیں۔ اسی طرح امام مسلمؒ نے بھی اپنی صحیح مسلم میں امام بخاریؒ سے کوئی روایت ذکر نہیں کی حالانکہ وہ اس کے ساتھ ہی رہے اور اس کے طریقہ پر اپنے صحیح کو مرتب کیا ہے اور نہ امام مسلمؒ نے امام احمدؒ سے (کوئی بہت زیادہ روایات نقل کی ہیں) مگر صرف بقدر تیس احادیث کے۔ اور نہ امام احمدؒ نے اپنی مسند میں امام مالک عن نافع بطریق الشافعی بغیر چار احادیث کے کوئی روایت ذکر نہیں کی ہے

(حالانکہ مالک عن نافع بطریق الشافعی سب سے صحیح ترین طریقہ تھا) اور جو امام احمد نے اس طریق کے علاوہ امام شافعی سے روایت کی ہیں ان کی تعداد بیس کو بھی نہیں پہنچتی۔ حالانکہ امام احمد امام شافعی کی مجلس میں کافی عرصہ رہے اور مجالست بھی کی بلکہ مؤطا مالک کی سماع بھی ان سے کی ہے اور قدیم روایت سے شمار ہوتے ہیں۔ اور بظاہر ان سب حضرات کی دیانت، امانت و ثقاہت وغیرہ کا تقاضا یہی معلوم ہو رہا ہے کہ ان حضرات کا یہ طور زبایں خیال ہوا ہوگا کہ چونکہ ائمہ اربعہ کے تلامذہ نے جدوجہد سے ان کی روایات کو شرقاً و غرباً پھیلایا کر محفوظ اور قائم کیا ہوا ہے اور ان کے مرویات و احادیث ضائع ہو جانے سے محفوظ اور مامون ہیں۔ اسلئے شیخین اور دوسرے ائمہ کی غرض ایسے روایت کی احادیث کو مدون کرنا مقصود تھا کہ اگر ان حضرات کی احادیث کو تصنیف و تالیف کے ذریعہ محفوظ نہ کر لیں تو ان احادیث کے ضائع ہو جانے کا زیادہ خطرہ تھا اس لئے کہ بعد کے لوگوں کو ان حضرات کی ان مدون شدہ احادیث کی زیادہ ضرورت تھی۔ البتہ جو حضرات یہ خیال کرتے ہیں کہ شیخین اور دوسرے حضرات نے ائمہ کرام کی مرویات کا تذکرہ بوجہ ناپسندیدگی نہیں کیا یا پھر اس لئے کہ ان ائمہ کرام پر کتب اسماء الرجال میں جرح و تنقید منقول ہے جیسے امام ثوری کا قول امام ابو حنیفہ کے بارے میں اور ابن معین کا قول امام شافعی کے متعلق یا کراہیسی کا قول امام احمد کے حق میں یا امام ذہلی کا امام بخاری کے متعلق یا اس جیسے دوسرے اقوال تو ایسے لوگوں کو صرف ظلم اور بے جا یادتی نے اس کہنے پر آمادہ کیا ہے (اعاذنا اللہ منہ) حالانکہ یہ ائمہ کرام اتنے بڑے پایہ کے لوگ ہیں کہ اگر ان کے اور ان کے تلامذہ حضرات کے دینی و علمی کارنامے نمایاں نہ ہوتے تو امام بخاری اور امام مسلم جیسے حضرات بھی احادیث کے روایات کے سلسلہ میں تنہا نظر آتے۔ مثلاً اگر ابراہیم بن معقل النسفی اور حماد بن شاکر جیسے احناف کے واسطے سے امام بخاری کی مرویات کا ذخیرہ نہ ہوتا تو صحیح بخاری میں امام بخاری صرف امام فربری کی سماع روایت میں منفرد نظر آتے۔ جیسے کہ ابراہیم بن محمد بن سفیان حنفی امام مسلم سے سماع میں منفرد ہوتے۔ البتہ جو لوگ روایت بالا جازا پر اعتماد کرتے ہیں تو پھر طرق اجازات تو ان دونوں کی طرف سے حد تو اتر کو پہنچے ہوئے ہیں (واللہ اعلم)

(۷) السنن النسائی

سنن نسائی محدث کبیر صاحب تصانیف کثیرہ علامہ ابو عبد الرحمن احمد بن شعیب بن علی بن بحر بن سنان بن دینار النسائی کی مایہ ناز تصنیف ہے۔ موصوف خراسان اور ماوراء النہر کے علاقہ نساء میں ۲۱۵ھ میں پیدا ہوئے۔

ابتدائی تعلیم اپنے شہر کے مشائخ عظام سے حاصل کی پھر پندرہ سال کی عمر میں مشہور محدث قتیبہ بن سعید کی خدمت میں حاضر ہوئے کچھ عرصہ کے بعد آپ نے حصول علم میں ترقی حاصل کرنے کی غرض سے عالم اسلام کے مختلف شہروں کے اسفار کئے۔ اور عراق، حجاز، شام، اور مصر کے بہت سے اکابر و مشائخ سے استفادہ حاصل کرنے کی پوری جدوجہد کی علامہ ابن حجر فرماتے ہیں ”کہ آپ نے بیشمار مخلوق سے حدیث کا سماع کیا ہے“ آپ کے اساتذہ و مشائخ میں اسحاق بن راہویہ، محمد بن بشار، علی بن حجر، جیسے محدثین ہیں۔

اور آپ کے تلامذہ میں سے ابو بکر بن احمد بن السنی، محمد بن قاسم اندلسی، علی بن جعفر طحاوی جیسے ائمہ اکابرین کا شمار ہوتا ہے آپ عبادت اور زہد و تقویٰ میں مشہور تھے۔

چنانچہ حافظ ابن المظفر فرماتے ہیں سمعتہم بمصر یصفون اجتهاد النسائی فی العبادة باللیل والنهار (کہ میں نے اپنے مشائخ و اساتذہ سے بار بار سنا کہ وہ امام نسائی کی دن و رات کی عبادت میں مشقت اور کوشش کرنے کا تذکرہ فرمایا کرتے) بلکہ امام دارقطنی نے تو آپ کے متعلق ”العبر“ میں فرمایا کہ ”کان افقہ مشائخ مصر فی عصرہ واعلمہم بالحدیث (کہ مصر میں امام نسائی اپنے زمانہ کے تمام مشائخ میں سے زیادہ فقیہ اور بلند پایہ کے محدث تھے)۔

دارقطنی یہ بھی فرماتے ہیں کہ ابو بکر ابن الحداد شافعی (جو کہ کثیر الحدیث رواۃ میں سے تھے لیکن اس کے باوجود) امام نسائی کے علاوہ کسی دوسرے راوی سے روایت حدیث نہیں کی اور فرمایا کرتے کہ میں تو اپنے اور اللہ تعالیٰ کے درمیان امام نسائی کو واسطہ اور ذریعہ بنا چکا ہوں۔

علامہ سیوطی نے ”حسن المحاضرہ“ میں آپ (امام نسائی) کو حافظ شیخ الاسلام اور مشہور محدثین سے شمار کیا ہے۔

علامہ ذہبی فرماتے ہیں۔ هو احفظ من مسلم له من المصنفات السنن الكبرى والصغرى وهى احد الكتب الستة انتهى ”کہ امام نسائی تو امام مسلم سے بھی زیادہ حافظ حدیث ہیں۔

اسکی تصنیفات میں سنن کبریٰ اور سنن صغریٰ بھی ہیں اور یہ سنن صغریٰ صحاح ستہ میں سے ہے۔ (تذکرۃ الحفاظ ج ۲ ص ۲۴۳ تہذیب التہذیب ج ۱ ص ۳۶ شذرات الذهب ج ۲ ص ۲۴۰) آپ کے وفات ۳۰۳ھ میں ہوئی انتقال کے وقت آپ کی عمر ۸۸ برس کی تھی

وجہ تالیف سنن نسائی :

سنن نسائی کی تالیف و ترتیب کے متعلق بہت سی کتابوں میں یہ تذکرہ آتا ہے کہ انہ صنف السنن الكبرى فساله بعض الامراء عنه اكله صحيح فقال لا قال فاكتب لنا الصحيح مجردا فتلخص السنن الصغيرة منها وترک كل حديث اور ردہ فی الكبيرة مما تكلم فی اسناده بالتعليل وسماء المجتبىٰ (كشف الظنون ج ۲ ص ۳۶، مفتاح السنة ص ۷۹)

امام نسائی جب اپنی کتاب سنن الكبرى کی تصنیف سے فارغ ہوئے تو وہاں کے امیر نے امام نسائی سے استفسار کیا کہ کیا اسمیں مذکورہ احادیث سب صحیح ہیں؟ تو امام موصوف نے فرمایا نہیں! اس پر امیر صاحب نے کہا کہ ہمارے لئے تو صرف صحیح احادیث لکھ کر جمع کر دیجئے تو امام نسائی نے سنن صغریٰ کی تلخیص سنن کبریٰ سے کر لی اور اس (سنن کبریٰ) کی ہر اس حدیث کو چھوڑ دیا جس کے اسناد کے متعلق کوئی تعلیل وغیرہ کی بات کی گئی اور اس تلخیص کا نام المجتبىٰ رکھا۔

سنن نسائی کی تصنیف میں امام نسائی کی شروط:

امام نسائی نے اپنی کتاب کی تصنیف و تالیف کیلئے انتہائی سخت شروط لگائی ہیں۔ جن میں بعض کا تذکرہ مناسب معلوم ہوتا ہے۔ چنانچہ علامہ ابوالفضل محمد بن طاہر المقدسی شروط الائمہ الستہ ص ۱۲ میں فرماتے ہیں کہ ابو عبد اللہ بن مندہ سے منقول ہے کہ ابوداؤد اور نسائی کی یہ شرط ہے کہ وہ ایسے محدثین

کے مرویہ احادیث کی تخریج کرتے ہیں کہ جو باجماع متروک نہ ہوں اور حدیث بھی متصل الاسناد ہوں وہ مقطوع ہو اور نہ مرسل کشف الظنون میں ہے۔ للنسائی شرط فی الرجال اشد من شرط مسلم (کشف الظنون ج ۲۶ ص ۳۶) رجال اور رواة حدیث کے سلسلے میں امام نسائی کی شرط امام مسلم سے بھی زیادہ سخت ہے علامہ محمد اسماعیل الامیر الصنعانی اپنی کتاب توضیح الافکار میں لکھتے ہیں۔

قال الحافظ النهبی فی التذکرۃ انه قال ابن طاہر سألت سعد بن علی الزنجانی عن رجل فوثقه فقلت قد ضعفه النسائی فقال یا بنی ان لابی عبدالرحمن شروطا فی الرجال اشد من شرط البخاری ومسلم. (توضیح الافکار ج ۱ ص ۲۱۹)

علامہ حافظ ذہبی نے تذکرہ میں فرمایا کہ ابن طاہر کہتے ہیں کہ میں نے سعد بن علی زنجانی سے ایک شخص کے متعلق پوچھا تو سعد بن علی زنجانی نے اسکی توثیق کر دی ابن طاہر کہتے ہیں کہ میں نے کہا کہ اس شخص کو تو امام نسائی نے ضعیف قرار دیا ہے تو آپ نے فرمایا اے میرے بیٹے! ابو عبد الرحمن نسائی کی رجال اور رواة حدیث کی بارے میں شروط امام بخاری اور امام مسلم سے بھی سخت تر ہیں۔

سوال و جواب:

علامہ ذہبی اس کے بعد لکھتے ہیں کہ لکنہ لم یصح عنہ دعوی ذلك الخ کہ امام نسائی سے نہ تو اس قسم کے دعویٰ کرنے کی صحت منقول اور نہ یہ بات حافظ ابن صلاح سے ”علوم حدیث“ میں اور نہ حافظ زین الدین عراقی نے ”تبصرہ“ میں نقل کی ہے۔ البتہ توضیح الافکار ج ۱ ص ۲۲۰ میں ہے وقال النهبی فی النبلاء فی ترجمة النسائی ان ذلك صحيح ای مقالہ السعد الزنجانی الخ اور امام ذہبی نے کتاب ”النبلاء“ میں امام نسائی کے ترجمہ میں کہا ہے کہ جو کچھ سعد بن علی زنجانی نے کہا ہے وہ صحیح ہے لیکن امام ذہبی کا یہ کہنا بظاہر ان کے سابق قول کہ ”امام نسائی سے اسکا دعویٰ کرنا منقول نہیں ہے۔“ کے منافی معلوم ہوتا ہے۔

ہاں اگر جواباً یہ کہا جائے کہ امام نسائی نے تو اسکا دعویٰ نہیں کیا البتہ دوسرے ائمہ کرام اور حفاظ حدیث نے آپ کی کتاب (سنن نسائی) کے احادیث اور رجال احادیث کے تتبع کے بعد اسکو جب

اسی درجہ کا پایا تو انہی حفاظ حدیث نے اسکی کتاب کے متعلق یہ حکم دیدیا (والله اعلم)

سنن نسائی کا درجہ اور مرتبہ:

مندرجہ بالا شرط کو مد نظر رکھتے ہوئے جو کتاب تصنیف کی گئی ہو اسکی صحت کا اندازہ آپ حضرات بخوبی لگا سکتے ہیں۔ چنانچہ علامہ خولیؒ ”مفتاح السنۃ“ میں لکھتے ہیں کہ ودرجته فی الحدیث بعد الصحیحین لانہ اقل السنن بعدہما ضعیفاً (ص ۷۹) اور احادیث کے صحت کے بارے میں سنن نسائی کا درجہ صحیحین (بخاری و مسلم) کے بعد ہے کیونکہ صحیحین کے بعد باقی سنن (ترمذی ابن ماجہ نسائی وغیرہ) میں سے نسائی شریف احادیث ضعیفہ کے ذکر کرنے میں قلیل ہے۔

علامہ جلال الدین سیوطیؒ نے زہر الرئی ص ۳ میں ابو عبد اللہ بن رشید المتوفی ۷۲۱ھ کا یہ قول نقل فرمایا ہے کہ انه ابداع الكتب المصنفة في السنن تصنیفاً واحسنها تر صیفاً وهو جامع بین طریقته البخاری و مسلم مع حظ کثیر من بیان العلل. ۱ھ

کہ یہ کتاب (نسائی شریف) علم سنن میں تصنیف شدہ کتابوں میں سے عجیب اور انوکھے طرز پر ہونے اور حسن ترتیب میں بہترین ہے اور یہ بخاری و مسلم کے طریقوں کی جامع ہے اور علل حدیث کے بہت سے حصے کے بیان کرنے پر مشتمل ہے۔ پھر اس کے ساتھ یہ بھی مذکور ہے۔ ابن حجر فرماتے ہیں۔ بہت سے ایسے رجال حدیث جن سے ابوداؤد اور ترمذی روایت حدیث کر لیتے ہیں لیکن امام نسائی ان حضرات سے احادیث نقل نہیں کرتے۔ بلکہ امام نسائی نے تو بعض رجال صحیحین کے احادیث کی تخریج کرنے سے بھی احتراز کیا ہے۔

چنانچہ توضیح الافکار ج ۱ ص ۲۱۹ میں ہے وقال ابو عبد اللہ بن مندۃ خرج الصحیح اربعة البخاری و مسلم و ابو داؤد و النسائی و اشار الی ذلک ابن السکن.

ابو عبد اللہ بن مندۃ فرماتے ہیں کہ صحیح احادیث کی تخریج چار ائمہ کرام ”امام بخاری“ مسلم ابو داؤد اور نسائی نے کی ہے اور اس طرف ابن السکن نے اشارہ کیا ہے۔ علامہ احمد بن مصطفیٰ المعروف طاش الکبریٰ نے اپنی کتاب مفتاح السعادة کے ج ۲ ص ۱۲ میں فرمایا ہے۔ کہ حکیم نیسا پوری فرماتے ہیں کہ فقہ

حدیث کی متعلق ابو عبد الرحمن نسائی کا کلام اتنی کثرت سے منقول ہے کہ اس کا تذکرہ بھی نہیں کیا جاسکتا اور جس نے آپ کی تصنیف شدہ سنن میں نظر کی ہے تو وہ اس کے ترتیب سے حیران ہی ہوئے ہیں تو صحیح الافکار میں یہ بھی مذکور ہے کہ سنن نسائی کو ابو علی نیسا پوری، ابو احمد بن عدی دارقطنی، ابن مندہ، عبدالغنی بن سعید نے صحیح قرار دیا ہے۔

سنن نسائی کی شروع:

صاحب کشف الظنون ص ۳۶ ج ۲ پر لکھتے ہیں نسائی شریف کے زوائد علی الاربعہ کی شرح شیخ سراج الدین عمر بن علی بن الملقن متوفی ۸۰۴ھ نے ایک جلد میں کی جس میں سنن نسائی کی ان احادیث کی شرح کی گئی جو کہ بخاری، مسلم ابوداؤد اور ترمذی میں نہیں ہیں اور اس پر شیخ جلال الدین سیوطی کی تعلیق بھی ہے۔ نیز شیخ ابوالحسن سندھی کی تعلیق اس سے زیادہ مبسوط اور مفصل ہے۔ علامہ خوئی "مفتاح السنۃ" ص ۷۹ پر ابوالحسن سندھی کی شرح کے تذکرہ کرنے کے بعد لکھتے ہیں "کہ ابوالحسن سندھی نے اسکی شرح میں ایسے مباحث کی تشریح اور حل پر اقتصار کیا ہے جنکی ہر قاری (پڑھنے والے) اور مدرس کو ضرورت ہوتی ہے یعنی ضبط الفاظ اعراب اور الفاظ غریبہ وغیرہ کی تشریح ہے۔ ہاں اسکی شرح علامہ سیوطی کی شرح سے مفصل اور وسیع ہے۔"

راویان سنن نسائی:

کتاب السنن کو جن حضرات نے امام نسائی سے روایت کیا ہے۔ وہ حسب ذیل ہیں

(۱) خود مؤلف کے فرزند عبدالکریم (۲) حافظ ابوبکر احمد بن محمد بن اسحاق الدینوری المعروف بابن السنی المتوفی ۳۶۳ھ

(۳) حسن بن رشیق عسکری (۴) ابوالحسن محمد بن عبداللہ بن زکریا بن جبویہ

(۵) ابوعلی حسن بن خضر سیوطی (۶) حافظ ابوالقاسم حمزہ بن علی کنانی المتوفی ۳۵۷ھ

(۷) ابو عبد اللہ محمد بن قاسم اموی قرطبی المتوفی ۳۲۸ھ (۸) محمد بن معاویہ بن الاحمر

(۹) امام احمد بن محمد بن المہندس (۱۰) امام ابو الحسن علی بن احمد الطحاوی المتوفی ۳۵۱ھ

سنن نسائی کے علاوہ تصانیف:

علامہ نسائی نے کتاب السنن کے علاوہ بھی کئی تصنیفات کی ہیں جن میں عمل الیوم واللیلۃ زیادہ مشہور ہے انکے علاوہ بھی کتاب المدلسین کتاب الاسماء والکنی، مسند علی، کتاب الجمعہ، خصائص علی اور مسند منصور بن ذاذان وغیرہ کا تذکرہ کتب میں موجود ہے۔

(۸) سنن ابی داؤد

نسب نامہ و فضائل مصنف:

صحاح ستہ میں سے سنن ابی داؤد بھی ہے جسکی تصنیف و تالیف امام سید الحافظ صاحب السنن سلیمان بن اشعث بن اسحاق بن بشیر بن شداد بن عمرو بن عمران الازدی السجستانی نے فرمائی ہے۔ آپ کی ولادت ۲۰۲ھ اور وفات ۲۷۵ھ میں ہوئی۔ آپ جب سن شعور کی حد کو پہنچے تو اسوقت اطراف عالم میں محدثین اور علم حدیث کا حلقہ انتہائی وسیع ہو چکا تھا آپ جن مشائخ و اساتذہ کی خدمت میں تحصیل علوم کیلئے حاضر ہوئے انکی تعداد و شمار کا ضبط کرنا بہت دشوار ہے خطیب تبریزی فرماتے ہیں کہ انہوں نے بیشمار محدثین سے حدیثیں روایت کی ہیں

حافظ ابن حجر کے اندازے کے مطابق انکے مشائخ کی تعداد تین سو کے لگ بھگ ہے اور جیسے کہ تہذیب التہذیب ص ۱۵۱ ج ۴ کی مندرجہ ذیل عبارت سے یہی معلوم ہوتا ہے کہ و شیوخہ فی السنن وغیرہا نحو من اثلث مائۃ نفس لم یستو عبہم المؤلف فلاجل ذا اختصرہم انتہی

علامہ ابن خلکان فرماتے ہیں کہ امام ابو داؤد علوم اور علل حدیث کے حفاظ میں سے تھے اور آپ نے علوم کی تحصیل کیلئے بہت سے ممالک کے اسفار کئے خصوصاً عراق خراسان شام مصر اور حرین الشریفین جا کر

وہاں کے علماء اور مشائخ سے احادیث کا کافی ذخیرہ ضبط تحریر میں لائے۔ چنانچہ آپ کے مشائخ میں زیادہ مشہور امام احمد بن حنبل، عثمان بن ابی شیبہ قتیبہ بن سعید، مسلم بن ابراہیم اور یحییٰ بن معین جیسے ائمہ کرام ہیں اور آپ کے تلامذہ کی تعداد کو شمار میں لانا تو انتہائی مشکل ہے۔ علامہ ذہبیؒ لکھتے ہیں کہ ان کے علو مقام کیلئے یہی بات کافی ہے۔ کہ ان کے تلامذہ میں امام ترمذی اور امام نسائی جیسے محدثین بھی ہیں۔

آپ اپنے دور میں علم و فضل و کمال زہد و تقویٰ کے پیکر تھے۔ امام ابو حاتمؒ کہتے ہیں کہ آپ حفظ حدیث اتقان روایت زہد و عبادت اور یقین و توکل میں یکتائے زمانہ تھے۔ حافظ موسیٰ ابراہیمؒ فرماتے ہیں: خلق ابو داؤد فی الدنيا للحديث وفي الآخرة للجنة مارایت افضل منه امام ابو داؤد دنیا میں حدیث (کی اشاعت تصنیف و تالیف) کے لئے اور آخرت میں جنت کیلئے پیدا کئے گئے ہیں ان سے زیادہ صاحب فضیلت کسی کو نہیں دیکھا اور محمد بن اسحاق الصغانی کہتے ہیں الین لابی داؤد الحدیث کما الین لداؤد علیہ السلام الحدید کہ امام ابو داؤد کیلئے حدیث کو ایسا نرم (آسان) کر دیا گیا جیسے کہ حضرت داؤد کیلئے لوہا نرم کر دیا گیا تھا۔ ابو بکر خلالؒ فرماتے ہیں کہ امام ابو داؤد کے مقابلے میں اس زمانے میں تخریح علوم و احادیث کے سلسلے میں کسی کو بھی اس پر سبقت حاصل نہیں تھی۔ (تذکرۃ الحفاظ ج ۲ ص ۱۵۳، تہذیب التہذیب قدیم ج ۲ ص ۱۶۹، شذرات الذهب ج ۲ ص ۱۶۷)

دیگر تصنیفات:

امام ابو داؤد نے سنن ابی داؤد کے علاوہ بھی بہت سی تصنیفات کی ہیں جن میں سے بعض کا تذکرہ کیا جاتا ہے۔ (۱) مراہیل (۲) فضائل انصار (۳) کتاب بدء الوحی (۴) النسخ والممنوخ (۵) مسند مالک بن انس (۶) الردّ علی القدریہ

وجہ تالیف سنن ابی داؤد:

علامہ ابن قیمؒ لکھتے ہیں کہ حفاظ حدیث کی ایک جماعت ایسی تھی جس نے اپنی پوری توجہ

استنباط مسائل اور ان میں تدبر غور و فکر پر ہی صرف کر ڈالی اسی طرح بعض حضرات کا مقصد صرف احادیث رسول ﷺ کی احادیث کو روایت کرنا ہی تھا اور ان کی توجہ کا محور ائمہ مجتہدین کی فقہی باریکیوں کی طرف ہرگز نہیں تھا۔

امام ابو داؤد نے ایسے حالات میں یہ محسوس کیا کہ فن حدیث کو ایک ایسے نئے انداز سے مرتب کر کے ایک ایسی کتاب تصنیف کی جائے جس میں ان احادیث کا تذکرہ بالاستیعاب کیا جائے جن سے ائمہ مجتہدین نے اپنے مذاہب کیلئے استدلال اور استنباط کیا ہے چنانچہ آپ نے اپنی اس کتاب (سنن ابی داؤد) میں فقہاء کرام کے مستدلات کو جمع کرنے کی کوشش کی ہے خود فرماتے ہیں کہ میری اس کتاب میں امام مالک، ثوری اور امام شافعی کے مذاہب کیلئے اصول اور بنیادیں موجود ہیں۔ چنانچہ اسی کو مد نظر رکھتے ہوئے امام غزالی نے فرمایا ہے کہ علم حدیث میں صرف یہی ایک کتاب مجتہد کیلئے کافی ہے۔

شراط تالیف سنن ابی داؤد:

علامہ ابوالفضل المقدسی شروط الائمہ السنۃ ص ۱۲ میں ابو عبد اللہ بن مندہ سے نقل کرتے ہیں کہ امام ابو داؤد کی شرط تخریج احادیث میں یہ ہے کہ وہ ایسے محدثین کے احادیث کی تخریج کرتے ہیں جن کے متروک ہونے پر اجماع نہ ہو اور نیز سند متصل (غیر مقطوع و مرسل ہونے کے) سے حدیث کا صحیح ہونا ثابت ہو اور حافظ ابو بکر الحازمی شروط الائمہ الخمسة میں فرماتے ہیں۔ واما ابو داؤد ومن بعده فهم متقاربون فی شروطہم الخ (کہ امام ابو داؤد اور اسکے بعد کے محدثین حضرات تو یہ تخریج احادیث کی شروط لگانے میں آپس میں قریب قریب ہیں پھر سند متصل کیساتھ محمد بن عبد العزیز ہاشمی سے نقل کرتے ہیں کہ اس نے فرمایا کہ میں نے ابو داؤد سے اس کے اس خط کے بارے میں جو آپ نے اہل مکہ وغیرہ کو جواب میں لکھا تھا یہ سنا ہے کہ وہ فرماتے کہ اے اہل مکہ! تم نے یہ پوچھا ہے کہ میں تمہارے سامنے ان احادیث کا تذکرہ کروں جو کہ میری کتاب السنن (سنن ابی داؤد) میں ہیں کہ کیا وہ اس باب میں زیادہ صحیح ہیں؟ تو تم یقین جانو کہ وہ سب ایسے ہی ہیں یعنی زیادہ صحیح ہیں ہاں یہ ہو سکتا ہے کہ وہ دو وجہوں

(صورتوں) صحیحہ میں مروی ہوں اور ان میں سے ایک تو بلحاظ اسناد کے راجح ہو اور دوسری کاراوی حفظ و اتقان میں اقویٰ ہو۔ پھر اسکے بعد لکھتے ہیں کہ (ولیس فی کتاب الذی صنفته عن رجل متروک الحدیث شنی الخ)

کہ میری تصنیف شدہ سنن میں کوئی حدیث بھی ایسے راوی سے جو متروک الحدیث ہو روایت نہیں کی گئی۔ (شروط الائمہ الخمسة ص ۵۳ و ۵۴)

نیز حافظ محمد بن ابراہیم الوزیر نے ”تنقیح الانظار“ (جو کہ توضیح الافکار کا متن ہے) میں ذکر کیا ہے قال ابن صلاح وروینا عن ابی داؤد انه قال ما کان فی کتابی هذا من حدیث فیہ وھن شدید بینتہ وما لم اذکر فیہ شیئاً فھو صالح وبعضھا اصح من بعض وروینا عنہ انه قال ذکر ت فیہ الصحیح وما یشبھہ وما یقاربہ (توضیح الافکار ج ۱ ص ۱۹۷) (علامہ ابن صلاح فرماتے ہیں کہ ہم نے امام ابو داؤد سے یہ روایت نقل کی ہے کہ وہ فرماتے ہیں کہ میری اس کتاب (سنن ابی داؤد) میں جس حدیث میں بھی انتہائی سخت ضعف پایا گیا تو میں نے اس کی وضاحت کر دی اور جس حدیث کے متعلق میں نے کچھ (اعتراض وغیرہ) بیان نہیں کیا تو وہ حدیث قابل استدلال ہے البتہ بعض احادیث بہ نسبت بعض دوسرے احادیث کے زیادہ صحیح ہیں۔ اور ہم نے اس سے یہ بھی نقل کیا ہے کہ وہ فرماتے ہیں کہ اس میں احادیث صحیحہ اور جوان کے قریب اور مشابہ ہیں وہی میں نے ذکر کی ہیں) (تفصیل کے لئے دیکھیے مقدمہ ابن صلاح ص ۱۵ اور الباعث الحثیث ص ۴۱)

سنن ابی داؤد کا درجہ اور مرتبہ:

علامہ ابوسلیمان احمد بن محمد الخطابی المتوفی ۳۸۸ھ نے اپنی مشہور کتاب ”معالم السنن“ کے مختلف مقامات پر سنن ابی داؤد کی مدح و توصیف میں مختلف اقوال ذکر کیے ہیں۔ چنانچہ فرماتے ہیں۔
کتاب السنن کتاب شریف لم یصنف فی علم الدین کتاب مثله وقد رزق القبول من الناس فصار حکماً بین فرق العلماء وطبقات الفقہاء علی اختلاف مذاہبہم۔

سنن ابی داؤد ایک بلند پایہ عمدہ کتاب ہے۔ احکام اور علم دین میں اس جیسی کتاب (اب تک) تصنیف

نہیں ہوئی۔ لوگوں میں اسے خصوصی مقبولیت حاصل ہے اسی لئے تو یہ کتاب طبقہ علماء و فقہاء کے درمیان باوجود ان کے اختلاف مذاہب کے گویا حکم (قول فیصل) اور ثالث کی حیثیت رکھتی ہے اور ہر ایک کے لئے اس میں سے استفادہ حاصل کرنے کے مواقع میسر ہیں اور یہی سنن ابی داؤد مسائل و احکام میں اہل عراق، اہل مصر اور مغربی بلاد اور روئے زمین کے بہت سے شہروں میں معتمد علیہ سمجھی جاتی ہے۔ (معالم السنن ج ۱ ص ۶ الفیۃ عراقی ج ۱ ص ۴۵)

اس کے بعد لکھتے ہیں کہ محدثین کے نزدیک حدیث کی تین قسم ہیں (۱) حدیث صحیح (۲) حدیث حسن (۳) حدیث سقیم۔۔

(۱) حدیث صحیح وہ ہے جس کی سند متصل ہو اور اس کو روایت کرنے والے عادل ہوں اور (۲) حدیث حسن وہ ہے جس کا مخرج معروف اور اس کے رجال (روایت) مشہور ہوں اور اسی پر اکثر احادیث کا مدار ہے اور اسی ہی کو اکثر علماء و فقہاء شرف قبولیت اور ذریعہ استنباط و اجتہاد گردانتے ہیں اور کتاب سنن ابی داؤد ان دونوں (صحیح اور حسن) اقسام کی جامع ہے۔ باقی حدیث کی وہ قسم جو (۳) سقیم کہلاتی ہے تو اس کے مختلف طبقات و درجات ہیں

(۱) موضوع (۲) مقلوب (۳) مجھول

اور سنن ابوداؤد ان سب سے خالی ہے۔ اور اگر ان اقسام میں سے کوئی قسم اس کتاب میں کسی ضرورت مقتضیہ کے تحت واقع بھی ہو تو جب اس کی علت وغیرہ کی وضاحت کر دی گئی ہو تو پھر اس کے ذکر کرنے میں کوئی حرج نہیں۔

پھر علامہ خطابی فرماتے ہیں وقد جمع ابوداؤد فی کتابہ ہذا من الحدیث فی اصول العلم وامہات السنن واحکام الفقہ ما لانعلم متقدما سبقہ الیہ ولا متأخر لحقہ فیہ (معالم السنن ج ۱ ص ۸)

امام ابوداؤد نے اپنی کتاب (سنن ابی داؤد) میں فقہی احکام، اصول و ضوابط علوم اور سنن کے ایسے احادیث کو جمع کر دیا کہ ہمیں تو معلوم نہیں کہ ان سے پہلے کسی محدث نے ان کی طرف سبقت کی ہو یا ان کے بعد میں کسی نے ان کا تذکرہ اسی انداز میں کیا ہو۔ ابوسلیمان الخطابی سے منقول ہے کہ علم حدیث میں اس جیسی کتاب تصنیف نہیں ہوئی وہ صحیحین سے بھی بلحاظ حسن ترتیب اور مسائل فقہیہ کے

تذکرے میں زیادہ بہتر ہیں۔ ابواسمعیل اس کی زیادہ وضاحت کرتے ہوئے لکھتے ہیں کہ یہ سنن ابی داؤد صحیحین سے بھی زیادہ نافع ہے کیونکہ ان سے استفادہ کرنا تو صرف متبحر علماء کا کام ہے اور اس سنن ابی داؤد سے ہر ایک فائدہ اٹھا سکتا ہے۔ صاحب معالم السنن اس کے بعد یہ بھی ذکر کرتے ہیں کہ

وعن ابن الاعرابی يقول ونحن نسمع منه هذا الكتاب فإشار الى النسخة وهي بين يديه لو ان رجلا لم يكن عنده من العلم الا المصحف الذي فيه كتاب الله ثم هذا الكتاب لم يحتج معهما الى شئ من العلم البتة! یعنی ابن الاعرابی نے ایک نسخے کی طرف جو کہ اس کے سامنے تھا اشارہ کرتے ہوئے فرمایا کہ اگر کسی کے پاس علم دین (کی کتابوں) میں سے قرآن مجید اور اس کتاب (سنن ابی داؤد) کے علاوہ کچھ بھی نہیں تو پھر بھی وہ شخص ان کے ہوتے ہوئے کسی دوسرے علم کو ہرگز محتاج نہ ہوگا۔

علامہ ذہبیؒ تذکرۃ الحفاظ میں زکریا بن تکی الساجی سے نقل کرتے ہیں کہ اصل الاسلام کتاب اللہ سبحانہ و تعالیٰ و سنن ابی داؤد عمد الاسلام۔ کہ کتاب اللہ اسلام کے لئے اصل اور بنیاد ہے اور اس کا ستون سنن ابی داؤد ہے۔ علامہ ابن حجرؒ تہذیب التہذیب ج ۲ ص ۱۶۷ میں محمد بن مخلد المتوفی ۳۳۱ھ سے نقل کرتے ہیں کہ ولما صنف السنن وقرأه على الناس صار كتابه لاهل الحديث كالمصحف يتبعونه وافر اهل زمانه بالحفظ۔۔ (کہ جب امام ابو داؤد نے کتاب السنن تصنیف کر کے لوگوں کو پڑھ کر سنائی تو آپ کی کتاب محدثین کے لئے قرآن مجید کی طرح قابل اتباع بن گئی اور اس زمانہ کے لوگ آپ کی قوتِ حافظہ کے مقرر ہوئے۔ مقدمہ معالم السنن ص ۴ میں ہے۔ عن الحسن بن محمد الوزری قال رأيتہ صلی اللہ علیہ وسلم مناماً فسألته فقال من اراد ان يتمسک بالسنة فليقرء سنن ابی داؤد۔ حسن بن محمد سے روایت ہے کہ میں نے حضور صلی اللہ علیہ وسلم کو خواب میں دیکھا تو میں نے پوچھا آپ نے جواباً فرمایا کہ جو شخص سنت سے تمسک اور دلیل پکڑنا چاہے تو پھر سنن ابی داؤد کو ہی پڑھے۔ علامہ خولیؒ نے بھی مفتاح السنۃ ص ۸۷ میں لکھا ہے کہ یہ کتاب (سنن ابی داؤد) احادیثِ احکام کے جمع کرنے میں زیادہ مشہور ہے اور اس میں بہت سے مراسیل بھی ہیں اور امام سفیان ثوری، امام مالک اور امام اوزاعی رحمہم اللہ جیسے محدثین ان سے حجت اور استدلال کیا کرتے تھے۔

صحاح ستہ میں سنن ابوداؤد کا مقام:

یہ بات تو سب محدثین کے نزدیک مسلم اور متفق علیہ ہے کہ التزام صحت میں بخاری اور مسلم شریف دونوں کو سنن اربعہ (نسائی، ترمذی، ابوداؤد، ابن ماجہ) پر فضیلت اور برتری حاصل ہے جیسے کہ علامہ جلال الدین سیوطی تدریب الراوی ص ۶۴ میں لکھتے ہیں۔ الصحیح اقسام متفاوتہ بحسب تمکنہ من شروط الصحة وعدمہ اعلاہا ما اتفق علیہ البخاری و مسلم الخ (حدیث صحیح کی اقسام بلحاظ موجود ہونے شرائط صحت اور نہ موجود ہونے کے مختلف ہیں۔ چنانچہ صحت میں اعلیٰ درجہ کی احادیث وہ ہیں جن پر بخاری اور مسلم نے اتفاق کیا ہو) البتہ ان کے بعد صحاح ستہ کی چاروں کتابوں کی ترتیب اور مقام و مرتبہ میں علماء کا اختلاف ہے۔

حضرت شاہ عبدالعزیز نے اپنے رسالہ ”مایجب حفظہ للناظر“ میں کتب حدیث کے پانچ طبقات بیان فرمائے ہیں۔ پہلے طبقہ میں صحیح بخاری، صحیح مسلم، مؤطا امام مالک اور صحیح ابن حبان وغیرہ کا تذکرہ ہے۔ اور دوسرے طبقہ میں ابوداؤد، نسائی اور ترمذی وغیرہ کا ذکر ہے۔ لیکن علامہ احمد بن مصطفیٰ المعروف بطاش کبریٰ زادہ نے مفتاح السعادة میں یہ لکھا ہے کہ سب سے بڑا درجہ بخاری شریف پھر صحیح مسلم کا اور پھر سنن ابی داؤد کا۔ متاخرین مشائخ حدیث میں سے علامہ محمد انور شاہ کشمیری کی رائے میں سنن نسائی کا درجہ صحاح ستہ میں صحیحین (بخاری و مسلم) کے بعد تیسرے درجہ پر ہے۔

چنانچہ مقدمہ فیض الباری ص ۵۷ میں ہے۔ وبعد ہما عندی السنن الصغریٰ للنسائی علی خلاف ما عنہم لانه قال کل ما اخرجت فی الصغریٰ فهو صحیح عندی بخلاف ابی داؤد فانه لم یشرط الصحة الخ۔

شاہ صاحب فرماتے ہیں کہ صحیحین (بخاری و مسلم) کے بعد میرے نزدیک (دوسرے محدثین کے علی الرغم) امام نسائی کی سنن صغریٰ ہے کیونکہ امام نسائی نے خود فرمایا ہے کہ سب وہ احادیث جن کی میں نے سنن صغریٰ میں تخریج کی ہے وہ میرے نزدیک صحیح ہیں۔

(شاہ صاحب فرماتے ہیں) بخلاف امام ابوداؤد کہ انہوں نے اپنی کتاب سنن ابی داؤد میں تخریج کے

لئے صحت کو شرط قرار نہیں دیا۔

اسی طرح علامہ کوثریؒ تعلق شرط الائمہ السنہ کے ص ۱۲ پر لکھتے ہیں کہ ولیس بقلیل من یفضل کتاب النسائی علی سنن ابی داؤد (ان محدثین کی تعداد بھی قلیل نہیں جو کہ سنن صغریٰ (نسائی شریف) کو سنن ابی داؤد پر تفضیل و ترجیح دیتے ہیں)

تنبیہ ! چنانچہ شاہ صاحب اور ان کے بعد دوسرے محدثین کرام کی رائے کو پسند کرتے ہوئے احقر الانام نے بھی صحاح ستہ کا تذکرہ کرتے وقت نسائی شریف کو تیسرے درجہ میں رکھا (واللہ اعلم)

سنن ابی داؤد کی مرویات کی تعداد:

امام ابو داؤد نے اپنی اس کتاب (سنن ابی داؤد) میں اپنے جمع کردہ پانچ لاکھ احادیث کے مجموعہ سے صرف چار ہزار آٹھ سو (۴۸۰۰) احادیث کو منتخب کر کے درج کیا ہے۔ چنانچہ اسی بات کا تذکرہ مندرجہ ذیل عبارت میں شذرات الذهب ج ۲ ص ۱۶۷ میں ہے۔ عن ابی داؤد کتبت عن رسول اللہ ﷺ خمس مائة الف حدیث انتخبت منها ما ضمنته هذا الكتاب یعنی السنن جمعت فیہ اربعة آلاف وثمان مائة حدیث ذکرک الصحیح وما یشبهه ویقاربه البتہ بعض حضرات نے یہ بھی لکھا ہے کہ اس میں چھ سو (۶۰۰) مراسیل بھی ہیں۔ واضح رہے کہ جمہور کے نزدیک حدیث مرسل بھی قابل حجت و استدلال ہے (تو گویا اس میں درج شدہ مجموعی تعداد پانچ ہزار چار سو (۵۴۰۰) ہوئی۔

چنانچہ امام ابو داؤد نے اپنے اس رسالہ (خط) میں جو کہ آپؐ نے اہل مکہ کو بھیجا تھا۔ یہ بھی لکھا -- ولعل عدد الذی فی کتابی من الاحادیث قدر اربعة آلاف وثمان مائة حدیث ونحو ستمائة حدیث من المراسیل الخ (میری اس کتاب (سنن ابی داؤد) کے احادیث کی تعداد شاید چار ہزار آٹھ سو (۴۸۰۰) ہوگی اور اس میں چھ سو (۶۰۰) کے قریب احادیث مرسل بھی ہیں۔

شذرات الذهب کی سابقہ عبارت کے بعد یہ بھی ذکر ہے کہ ان احادیث کثیرہ (۴۸۰۰) میں سے

انسان کے دین و مذہب پر عمل کرنے کے لئے صرف چار احادیث ہی کافی ہیں۔ جو مندرجہ ذیل ہیں۔
 (۱) انما الاعمال بالنیات (کہ اعمال کا دار مدار نیت پر ہے) (۲) من حسن اسلام المرء ترک ما لا
 یعنیه (کہ انسان کے اسلام کی خوبی و حسن لایعنی چیزوں کو ترک کر دینے میں ہے) (۳) لایکون
 المؤمن مؤمنا حتی یرضی لآخیه ما یحب لنفسه (مسلمان اس وقت تک کامل ایمان والا نہیں ہو سکتا
 جب تک اپنے مسلمان بھائی کے لئے وہی پسند کرے جو اپنے لئے پسند کرتا ہے) (۴) الحلال بین
 والحرام بین و بین ذلک امور مشتبہات (حلال و حرام بالکل واضح ہیں اور ان کے درمیان بہت سے
 مشتبہ امور (چیزیں) ہیں)۔

سنن ابی داؤد کے شروح و مختصرات:

سنن ابی داؤد کی بہت سے علماء نے شروح، مختصرات، حواشی، تعلیقات اور تراجم کیے ہوئے ہیں۔
 چنانچہ صاحب کشف الظنون اور دیگر مصنفین نے ان کا مفصل تذکرہ کیا ہے۔

کشف الظنون ج ۲ ص ۳۵ اور دیگر کتب سے چند شروح وغیرہ کا ذکر کیا جاتا ہے۔

(۱) المجتبیٰ : یہ ذکی الدین عبدالعظیم بن عبدالقوی المنذری المتوفی ۶۵۶ھ کی تصنیف ہے۔

(۲) معالم السنن : جس کے مصنف ابوسلیمان احمد بن محمد الخطابی المتوفی ۳۸۸ھ ہیں

علماء کرام کے نزدیک یہ انتہائی معتمد اور مفید ترین شرح شمار ہوتی ہے۔

(۳) مرقات الصعود الی سنن ابی داؤد : جو کہ علامہ جلال الدین سیوطی کی تصنیف شدہ ہے

(۴) شرح ابن الملقن : جو کہ شیخ سراج الدین عمر بن علی بن الملقن الشافعی المتوفی ۸۰۳ھ کی

ہے۔

(۵) اس کی ایک شرح قطب الدین ابوبکر بن احمد بن دعین الیمینی الشافعی المتوفی ۶۵۲ھ نے چار

بر کی جلدوں میں کی ہے۔

(۶) علامہ حافظ علاؤ الدین بن قلیچ مغلطائی المتوفی ۷۶۲ھ نے بھی اس کی ایک شرح لکھی ہے لیکن

وہ پایہ تکمیل کو نہیں پہنچی۔

(۷) انتهاء السنن واقتفاء السنن : جس کے مصنف ابو محمد احمد بن محمد بن ابراہیم المقدسی المتوفی ۱۵۷ھ ہیں۔

(۸) ایک شرح علامہ بدرالدین محمود بن احمد عینی الحنفی المتوفی ۸۵۵ھ کی بھی مشہور ہے۔

(۹) علامہ ابوالحسن بن عبدالحادی سندھی المتوفی ۱۱۳۹ھ نے بھی اس کی ایک بہترین شرح لکھی ہے

(۱۰) ایک شرح شیخ ابوزرعہ ولی الدین احمد بن عبدالرحیم عراقی المتوفی ۸۲۶ھ کی بھی ہے

(۱۱) اور ایک نا تمام شرح شیخ محی الدین ابوزکریا یحییٰ بن شرف نووی المتوفی ۶۷۶ھ کی ہے۔

(۱۲) نیز محدث کبیر عابد وزاهد شیخ مولانا خلیل احمد سہارنپوری المتوفی ۱۳۴۶ھ نے بھی اس کی شرح

پانچ جلدوں میں لکھی جو علماء ہندو پاک میں زیادہ مشہور ہے۔

اس کے علاوہ بھی دیگر شروح اور تعلیقات موجود ہیں۔ طوالت کے پیش نظر انہی پر اکتفا کیا جاتا ہے۔

(۹) جامع ترمذی

احوال مؤلف کا تذکرہ:

امام ترمذی کا نام محمد اور کنیت ابو عیسیٰ ہے۔ پورا سلسلہ نسب یوں ہے۔ محمد بن عیسیٰ بن سورقہ بن

موسیٰ بن الضحاک السلمی الضریر البوغی الترمذی رحمہم اللہ تعالیٰ بوغی اور ترمذی دونوں

نسبتیں وطنی اور علاقائی ہیں۔ کیونکہ بوغ گاؤں تو آپ کا مولد و مسکن ہے اور ترمذ اس سے چھ فرسخ پر

ایک بڑا شہر ہے جو نہر جیحون کے کنارے خوارزم کے قریب واقع ہے۔ نہر جیحون علاقہ خراسان کی مشہور

نہر ہے جسے آج کل دریائے آمو کہتے ہیں۔ علماء عراق و اہل البصر کی نسبت بھی اس نہر کی طرف ہوتی ہے۔

توضیح :

علماء کرام نے لکھا ہے کہ علوم و معارف کا چشمہ مکہ معظمہ میں پھوٹا اس کی نشوونما مدینہ منورہ میں

ہوئی پھر مدینہ منورہ سے علوم و معارف کا یہ سیل رواں عراق (کوفہ و بصرہ) پہنچا جہاں تعلیم و تدریس اور علوم و معارف کے گلشن کھلے اور خوب بہاریں آئیں اور جب اس (علم و معارف) کی نہر کا رخ خراسان کی طرف ہوا۔ تو ایسا معلوم ہوا کہ جیسے بہاریں خراسان منتقل ہو گئیں۔ چنانچہ ۲۰۰ھ تا ۶۰۰ھ خراسان علوم و معارف کا مرکز رہا اور اس سرزمین سے علوم و فنون کے بہت بڑے ائمہ کرام و محدثین عظام اور رجال کار پیدا ہوئے۔ امام بخاری، امام مسلم، ابو داؤد سجستانی اور امام ترمذی جیسے ائمہ کرام کا وطن خراسان ہے۔

ولادت و وفات:

اصح اور راجح قول کے مطابق امام ترمذی ۲۰۹ھ میں پیدا ہوئے اور آپ کی وفات تو با اتفاق اقوال ائمہ ۲۷۹ھ میں ہوئی اور کل عمر ستر سال تھی۔

علامہ محمد انور شاہ کشمیری نے تاریخ پیدائش و وفات اور کل مدت عمر کو ایک ہی مصرعہ میں جمع کر دیا ہے کہ ع ۲۷۹ھ و عمرہ فی عین ۷۰

تحصیل علم:

یہ پہلے ذکر ہو چکا ہے کہ خراسان اور ماوراء النہر کے دیگر علاقے ۲۰۰ھ تا ۶۰۰ھ علوم و فنون خصوصاً علم حدیث کی اشاعت اور تعلیم و تعلم کے اہم مراکز تھے۔ امام ترمذی کی پیدائش بھی اسی علاقہ میں اسی مبارک دور میں ہوئی۔ اس لئے آپ نے ابتدائی تعلیم تو اپنے علاقہ ہی میں حاصل کی۔ لیکن جب سن شعور کو پہنچے اور علم حدیث میں ترقی کا شوق دامن گیر ہوا، تو بہت سے ملکوں کے علمی مراکز میں اپنی علمی پیاس بجھانے کے لئے بہت طویل اسفار کیے۔

چنانچہ علامہ ابن حجر فرماتے ہیں۔ طاف البلاد و سمع خلقاً من الخراسانین و العراقین و الحجازین (تہذیب التہذیب ج ۹ ص ۳۸۸) (کہ آپ نے بہت سے علاقوں اور ملکوں کے سفر کیے اور بہت سے خراسانی، عراقی اور حجازی علماء کرام سے علم حدیث کی سماع اور تحصیل کی)۔

امام ترمذی کے شیوخ و اساتذہ :

یوں تو آپ کے اساتذہ و مشائخ کا سلسلہ بہت وسیع ہے اور ان کا شمار کرنا کوئی آسان بات نہیں۔

البتہ بعض مشاہیر اساتذہ کے نام لکھے جاتے ہیں۔ امام بخاری ، امام مسلم ، امام ابو داؤد

قتیبہ بن سعید ، یحییٰ بن سعید الانصاری ، محمد بن بشار ، بشر بن آدم ، ہناد بن سری اور
عبداللہ بن ذکوان رحمہم اللہ تعالیٰ۔

آپ کے بعض ممتاز تلامذہ :

واضح رہے کہ جیسے آپ کے شیوخ کی تعداد معلوم کرنا مشکل ہے۔ اسی طرح ان کے حلقہ

درس کی وسعت کے پیش نظر ان کے تلامذہ اور مستفیدین بھی اتنی کثرت سے دنیائے اسلام کے

اطراف و اکناف میں پھیلے ہوئے تھے کہ ان کی یقینی تعداد کا علم بہت دشوار ہے۔ البتہ چند ممتاز تلامذہ

میں سے ابو حامد احمد بن عبداللہ مروزی ، داؤد بن نصر بن سہل البزدوی ، ابو العباس محمد

بن احمد بن محبوب مروزی ، احمد بن یوسف نسفی ، محمد بن محمود ، ابو محمد حسن بن

ابراہیم وغیرہم قابل ذکر ہیں۔

امام بخاری اور امام ترمذی کا خصوصی تعلق :

ویسے تو تمام مشائخ اور اساتذہ کو امام ترمذی سے خصوصی تعلق تھا مگر سب سے زیادہ استفادہ

آپ نے امام بخاری سے کیا۔ علامہ حافظ ذہبی فرماتے ہیں کہ تفقہ فی الحدیث بالبخاری (کہ آپ

نے امام بخاری سے علم حدیث میں تفقہ حاصل کیا)

چنانچہ امام بخاری کی وفات کے بعد آپ ہی ان کے خلیفہ اور جانشین قرار دیے گئے اور آپ ہی نے

مسند حدیث کو زینت اور رونق بخشی۔ امام حاکم فرماتے ہیں کہ میں نے عمر بن علق کو فرماتے سنا کہ

مات البخاری فلم یخلف بخراسان مثل ابی عیسیٰ فی العلم والحفظ والورع والزهد بکی حتی

عمی وبقی ضریرا سنین (تذکرۃ الحفاظ ج ۳ ص ۲۳۲، تہذیب ج ۹ ص ۳۸۹)

(امام بخاری فوت ہوئے تو اپنے بعد خراسان میں علم، زہد، تقویٰ اور حفظ میں ابو عیسیٰ ترمذی کی مانند کسی دوسرے شخص کو پیچھے نہیں چھوڑا۔ اللہ تعالیٰ کی خشیت سے وہ اتنا روئے کہ نابینا ہو گئے اور کئی سال تک اسی حالت میں رہے)

نیز تھذیب التھذیب ج ۹ ص ۳۸۹ میں ہے وقال ابو الفضل البیلمانی سمعت نصر بن محمد الشیرکوھی یقول سمعت محمد بن عیسیٰ الترمذی یقول قال لی محمد بن اسمعیل البخاری ما انتفعت بک اکثر مما انتفعت بی (ابو الفضل بیلمانی سند متصل کے ساتھ امام ترمذی سے نقل کرتے ہیں کہ آپ نے فرمایا کہ مجھے اپنے استاذ محمد بن اسمعیل بخاری نے کہا کہ میں نے تم سے اس سے زیادہ نفع اٹھایا جتنا کہ تم نے مجھ سے اٹھایا ہے)

اس کی وضاحت علامہ محمد انور شاہ کشمیری نے یوں فرمائی ہے جسے علامہ سید محمد یوسف بنوری نے معارف السنن ج ۱ ص ۱۵ میں ان الفاظ سے ذکر کیا ہے۔

قال شیخنا و ظاہرہ مشکل لان ابا عیسیٰ الترمذی وان کان اماما حافظا متقنا یضرب بہ المثل لکن الامام البخاری امام هذا الفن ، لایجاری: فعل الغرض منه ان الحافظ الترمذی اخذ منه حظا وافرا من العلم مالم یأخذ منه غیرہ فکما ان التلمیذ یحتاج الی شیخ محقق کذلک یحتاج الشیخ الی صاحب ذکی بارع یتلقى علمه وینشره فی العالم .

علامہ محمد انور شاہ کشمیری کی مذکورہ بالا عبارت کی وضاحت کرتے ہوئے۔ ہمارے استاد و شیخ، شیخ الحدیث مولانا عبدالحق صاحب نور اللہ مرقدہ فرماتے ہیں۔

کہ علامہ محمد انور شاہ کشمیری نے کہا ہے کہ جس طرح تلامذہ اس بات کے محتاج ہیں کہ اساتذہ (محققین) ان کو سبق پڑھائیں، اسی طرح اساتذہ کی بھی خواہش اور ضرورت ہوتی ہے کہ تلامذہ ان سے سبق پڑھیں، ان کے علوم و معارف کو محفوظ کر کے اس کی اشاعت کریں۔ پھر تلامذہ میں لائق اور ذکی طالب علم سے اشاعت علم کا جو فائدہ استاد کو حاصل ہوتا ہے وہ کسی غبی سے بہت کم ہوتا ہے۔ دوسرا یہ کہ ذہین اور ذکی طالب علم جب استاد سے مسائل دریافت کرتا ہے اور سوال کر کے جواب طلب کرتا ہے تو استاد کی نگاہ دوسرے علوم کی طرف جاتی ہے اور علمی وسعت حاصل ہوتی ہے تو امام ترمذی کے شیخ

امام بخاری کے اس ارشاد کا مقصد بھی یہی ہوگا کہ آپ کی وجہ سے میرے علوم و معارف کی جو اشاعت ہوئی وہ واقعہً آپ کے مجھ سے استفادہ کرنے سے کئی گنا بڑھ کر ہے اور اس سے جو مجھے فائدہ پہنچا ہے آپ کے استفادہ سے کئی گنا زیادہ ہے (حقائق السنن ج ۱ ص ۷۳)

نیز شیخ الحدیث صاحب نے یہ بھی لکھ دیا ہے (کہ امام بخاری کے اس قول ما انتفعت الخ) کا ایک مطلب یہ بھی ہو سکتا ہے کہ جیسا حضرت شاہ ولی اللہ محدث دہلوی سے ان کے شیخ ابوطاھر المدنی نے مدینہ منورہ میں فرمایا تھا کہ آپ نے مجھ سے الفاظ حدیث سیکھے ہیں اور میں نے آپ سے احادیث کے معانی حاصل کر لیے۔

امام بخاری و مسلم کا امام ترمذی سے سماع حدیث :

امام بخاری جیسے کہ آپ کے بڑے مشائخ میں سے ہیں اور بہت سی روایات ان سے نقل کی ہیں۔ تاہم ان کو یہ شرف و عظمت حاصل ہے کہ خود ان کے استاد امام بخاری نے ان سے بعض احادیث کا سماع کیا ہے خود امام ترمذی نے اپنی جامع ترمذی میں دو حدیثوں کے متعلق صراحتاً یہ کہہ دیا کہ یہ دونوں روایات امام بخاری نے مجھ سے سنی ہیں تو گویا یہ ”روایۃ الاکابر عن الاصاغر“ کے قبیل سے ہوا۔

علامہ محمد یوسف بنوری نے بھی معارف السنن ج ۱ ص ۱۶ میں اس طرف اشارہ فرماتے ہوئے یہ لکھا ہے کہ و کان البخاری عمل بما یحکی عنہ . لایکون المحدث محدثاً کاملاً حتی یکتب عن فوقہ و عن دونہ و عن ہو مثله کما حکاہ الحافظ بدر العینی (گویا امام بخاری نے عمل کر دکھایا جو کچھ کہ ان سے منقول ہے کہ ”ایک محدث اس وقت تک کامل محدث نہیں ہو سکتا جب تک کہ وہ احادیث کی کتابت و سماع اپنے سے اعلیٰ درجہ کے محدث سے بھی اور اپنے سے کم درجہ کے محدث سے بھی اور اپنے جیسے محدث سے بھی نہ کرے) جیسا کہ علامہ بدر الدین العینی نے یہ نقل کیا ہے چنانچہ ان دو روایات میں سے پہلی روایت ترمذی ج ۲ ص ۱۶۳ میں عبد اللہ بن عباس سے مروی ہے جو کہ آیت کریمہ و ما قطعتم من لینۃ او ترکتموہا علی اصولہا کی تفسیر میں ہے کہ قال اللینۃ النخلۃ و اس تفسیر کے بعد امام ترمذی فرماتے ہیں۔ سمع منی محمد بن اسمعیل هذا الحدیث (کہ محمد بن اسمعیل

بخاری نے مجھ سے یہ حدیث سنی ہے)

(۲) اور دوسری حدیث ابواب المناقب میں حضرت علیؓ کے مناقب میں بلا ترجمہ باب میں مذکور

ہے یا علی! لا یحل لاحد ان یجنب فی هذا المسجد غیری وغیرک (ترمذی ج ۲ ص ۲۱۲)

اس حدیث کے نقل کرنے کے بعد بھی امام ترمذیؒ نے فرمایا کہ قد سمع محمد بن اسمعیل منیٰ هذا

الحدیث (کہ محمد بن اسمعیل بخاری یہ حدیث مجھ سے سنی تھی)

اسی طرح امام مسلمؒ بھی اگرچہ امام ترمذی کے استاد ہیں لیکن ایک روایت صحیح مسلم میں بھی وہ امام

ترمذی سے روایت کرتے ہیں اور وہ ”احصوا اهل لیل شعبان لرمضان“ والی روایت ہے

عجیب قوتِ حافظہ:

امام ترمذی کو اللہ تعالیٰ نے جن انعامات و احسانات سے نوازا تھا ان ہی کے ساتھ ساتھ ان پر

ایک بڑا احسان یہ بھی کیا کہ آپؒ کو نہایت قوی اور زبردست حافظہ اور ضبط کا ملکہ بھی عطا فرمایا تھا۔

علامہ ذہبیؒ لکھتے ہیں قال ابو سعید الادریسی کان ابو عیسیٰ یضرب به المثل فی الحفظ (تذکرۃ

الحفاظ ج ۲ ص ۶۳۲)

(ابو سعید ادریسی فرماتے ہیں کہ آپ اپنے زمانہ میں حفظ و یادداشت میں ضرب المثل بن چکے تھے)

چنانچہ بہت سے محدثین اور اساتذہ حدیث آپؒ کی قوتِ حافظہ کے حیرت انگیز واقعات دیکھ دیکھ کر

تعجب کیا کرتے تھے۔ چنانچہ ایک دفعہ کسی شیخ کے روایات کے دو اجزاء ہاتھ لگ گئے تو فوراً اپنے پاس

نقل کر کے محفوظ کر لیں۔ اتفاق سے ایک سفر حج میں اس شیخ سے ملاقات ہوئی تو امام ترمذیؒ نے ان ہی

دو اجزاء کی متعلقہ احادیث سنانے کی درخواست کر دی تو شیخ نے آپ کی درخواست قبول کر کے اپنے

لکھے ہوئے دونوں اجزاء لانے کی تاکید کی اور فرمایا کہ انہیں سامنے رکھو۔ میں قرأت کرتا جاؤں گا۔

آپ سنتے جائیں گے اور مطابقت کرتے جائیں گے۔ امام ترمذیؒ نے قیام گاہ پر جا کر اپنے سامان میں

وہ اجزاء تلاش کیے مگر نہ مل سکے۔ بڑے پریشان ہوئے اور ایک ترکیب یہ بنائی کہ سادہ کاغذ لے کر شیخ

کی خدمت میں بیٹھ گئے اور شیخ سے قرأت حدیث کی درخواست کر دی۔ شیخ پڑھتے جاتے اور امام

ترمذی اسی سادہ کاغذ پر نظر جمائے بیٹھے تھے اور یہ تاثر دینے کی کوشش کی کہ گویا میں شیخ کی قرأت کے ساتھ اپنے اجزاء کی تطبیق کر رہا ہوں۔ جب دورانِ قرأت شیخ کی نظر سادہ کاغذ پر پڑی تو بہت ناراض ہوئے اور فرمایا کہ ناحق میرا وقت ضائع کر رہے ہو۔ امام ترمذی نے معذرت کرتے ہوئے ساری صورتِ حال بیان کر دی اور ساتھ ہی عرض کیا کہ اس وقت جس قدر احادیث آپ نے قرأت کی ہیں سب مجھے یاد ہو گئی ہیں۔

شیخ ” نے سنانے کا کہا تو سب فوراً فر فر سنا دیں۔ شیخ کو تعجب ہوا اور کہا کہ شاید آپ کو پہلے ہی سے یاد تھیں۔ لیکن امام ترمذی نے عرض کیا کہ امتحاناً مزید احادیث سنا دیں میں انہیں بھی فوراً سنا دوں گا۔ چنانچہ شیخ نے غرائب میں سے مزید چالیس احادیث کی قرأت کی۔

امام ترمذی نے اب کی بار بھی وہ تمام سنی ہوئی احادیث فوراً دہرا دیں تو اس پر شیخ کو بے حد مسرت ہوئی اور فرمایا مارایت مثلک (میں نے آپ جیسا شخص بالکل نہیں دیکھا ہے)

(۲) ایک دوسرا واقعہ اس سے بھی زیادہ عجیب ہے کہ بڑھاپے میں جب آپ کی نظر جاتی رہی اور نابینا ہو گئے تو ایک قافلہ کے ساتھ سفر حج پر جا رہے تھے اس زمانہ میں اونٹ کی سواری ہوا کرتی۔ دورانِ سفر اونٹ پر بیٹھے ہوئے ایک جگہ پر امام ترمذی نے اپنا سر اور کمر جھکالی۔ رفقاء نے جب اس کو وجہ دریافت کی تو فرمایا کہ کیا تمہیں اس جگہ کوئی درخت نظر نہیں آتا۔ رفقاء نے جب انکار کیا تو امام ترمذی نے اصرار سے کہا کہ اس مقام پر درخت تھا۔ رفقاء نے جب دوبارہ کہا کہ یہاں تو کوئی بھی درخت نہیں ہے تو آپ نے فرمایا کہ اس کی تحقیق کرنی ضروری ہے۔ چنانچہ تحقیق کرنے پر معلوم ہوا کہ یہاں پر واقعہ کسی زمانہ میں بڑا درخت تھا مگر اب کاٹ دیا گیا ہے۔

امام ترمذی نے فرمایا کہ کافی عرصہ پہلے میرا یہاں پر گزر ہوا تھا تو یہاں ایک بڑا درخت تھا جس کی ٹہنیوں اور شاخوں سے خود کو محفوظ کرنے کے لئے ہم نے اپنی گردنیں جھکالی تھیں۔ ساتھ ہی فرمایا کہ تحقیق کی اس لئے ضرورت تھی کہ اگر میری بات غلط ثابت ہو جاتی تو یہ اس بات کی دلیل ہوتی کہ میرا حافظہ کمزور ہو چکا ہے اور مجھے اپنے حافظہ پر اعتماد نہیں کرنا چاہئے۔ لہذا میں حدیث بیان کرنا

ترک کر دیتا۔

کنیت ابو عیسیٰ کی بحث:

امام ترمذی اپنے نام کے بجائے کنیت سے زیادہ مشہور ہیں اور جامع ترمذی میں بھی اکثر مواضع میں قال ابو عیسیٰ لکھا ہوا ہوتا ہے۔ چنانچہ علماء حضرات میں یہ مسئلہ زیر بحث رہا ہے کہ کیا ابو عیسیٰ کو بطور کنیت کے اختیار کرنا اور اس کا استعمال شرعاً جائز ہے یا نہیں۔

چنانچہ بعض علماء تو اس کنیت رکھنے کو ناپسند کرتے ہیں کیونکہ ”مصنف ابن ابی شیبہ“ باب ما یکرہ للرجل ان یکتبی بابی عیسیٰ میں یہ روایت منقول ہے۔ عن موسیٰ بن علی عن ابیہ ان رجلاً اکتبی بابی عیسیٰ فقال رسول اللہ صلی اللہ علیہ وسلم ان عیسیٰ لا اب له (کہ ایک شخص نے اپنی کنیت ابو عیسیٰ رکھی تھی تو حضور ﷺ نے فرمایا کہ عیسیٰ کا تو کوئی باپ نہ تھا)

نیز ایک روایت میں یہ بھی ہے کہ جب حضرت عمرؓ کے صاحبزادے نے اپنی کنیت ابو عیسیٰ اختیار کی تو حضرت عمرؓ نے اس کو مارا اور پھر کہا کہ عیسیٰ کا تو باپ نہیں (بستان المحدثین ص ۱۱۰) اور مصنف عبدالرزاق ج ۱۱ ص ۴۲ میں بھی اسی کا تذکرہ ہے لیکن وہاں حضرت عمرؓ کے مارنے کا ذکر نہیں ہے۔

تو دراصل اشکال یہ ہوتا ہے کہ جب اس کنیت اختیار کرنے میں فساد عقیدہ کا خطرہ ہے اور بظاہر وجہ ممنوعیت بھی یہی معلوم ہوتی ہے۔ تو پھر امام ترمذیؒ جیسے عظیم محدث نے یہ کنیت کیوں اختیار کر رکھی تھی۔

کنیت ابو عیسیٰ کے اشکال کے جوابات:

چنانچہ علماء کرام نے اس کے کئی جوابات دیئے ہیں۔

(۱) کہ امام ابوداؤد نے اپنی سنن کتاب الآداب میں ابو عیسیٰ کنیت رکھنے کے جواز پر مستقل باب قائم کر کے اس میں مغیرہ بن شعبہؒ کی روایت نقل کی ہے کہ جب حضرت مغیرہؒ نے ابو عیسیٰ کنیت اختیار کی تو حضرت عمرؓ نے ان پر اعتراض کیا تو حضرت مغیرہؒ نے فرمایا کہ میں نے حضور ﷺ کی زندگی مبارک ہی میں اس کنیت کو اختیار کیا تھا اور آپ کو اس کا علم ہونے کے باوجود مجھ پر نکیر نہ فرمائی۔ بلکہ حافظ

ابن حجر نے الاصابہ میں تفصیل سے لکھا ہے کہ حضرت عمرؓ نے حضرت مغیرہؓ سے فرمایا کہ آپ کو ابو عبد اللہ کُنیت رکھنی چاہئے۔ تو حضرت مغیرہؓ نے جواباً فرمایا کہ میری یہ کُنیت ابو عیسیٰ حضور اقدس ﷺ نے رکھی ہے۔ حافظ ابن حجرؒ نے دیگر صحابہؓ سے بھی اس کی تائیدات نقل کئے ہیں کہ حضور اقدس ﷺ نے آپ کو (حضرت مغیرہ کو) ابو عیسیٰ کی کُنیت سے پکارا ہے۔

(۲) کہ حدیث اول (عن موسیٰ بن علی) مرسل ہے اور حدیث ثانی (عن عمر بن الخطاب) موقوف ہے اور اگر بالفرض اس کا مرفوع ہونا ثابت بھی ہو جائے تو پھر بھی اس کا مطلب کُنیت ابو عیسیٰ رکھنے کی ممانعت نہیں ہے بلکہ دراصل بیان واقعہ کا ہے کہ عیسیٰؑ کا باپ نہیں تھا مقدمہ تحفۃ الاحوذی ص ۷۰ میں ہے۔ لیس فی النهی عن التکنی بابی عیسیٰ حدیث مرفوع متصل صحیح صریح فالظاهر الجواز واما اثر عمر فلیس فی حکم المرفوع کما لا یخفی۔

(۳) یہ بھی احتمال ہو سکتا ہے کہ آپؐ نے اس شخص کو مزاحاً کہا ہو۔ جیسے کہ ایک دوسری حدیث جو انس بن مالک کی روایت سے ہے کہ آپؐ نے اس شخص کو جس نے آپؐ سے سواری دینے کا مطالبہ کیا تھا یہ کہا انا حاملوک علی ولد ناقۃ الخ (ابوداؤد ج ۲ ص ۶۸۲ ترمذی ج ۲ ص ۲۰) یہ بھی کہا جاسکتا ہے کہ ممانعت کی روایات اسلام کی ابتدائی دور پر محمول ہیں جبکہ لوگوں کے دلوں میں اسلامی عقائد مکمل طور پر رچے بسے نہ تھے اور جب اسلام کی خوب اشاعت ہوئی اور لوگوں کے دلوں میں اسلام کی عظمت بیٹھ گئی تب جواز کا حکم آیا اور ممانعت کا حکم منسوخ کر دیا گیا۔ (جیسے کہ سموا باسمی ولا تکتوا بکنیتی کے متعلق بھی یہی توجیہ کی جاتی ہے)

اور علامہ بیجوریؒ بھی مواہب اللدنیہ ص ۵ میں ملا علی قاریؒ سے یہی نقل کرتے ہیں کہ لکن تحمل الکراہۃ علی تسمیۃ بہ ابتداء فاما من اشتہر بہ فلا یکرہ کما یدل علیہ اجماع العلماء علی تعبیر الترمذی بہ عن نفسه للتمیز۔

امام ترمذی کی تصانیف :

امام ترمذیؒ کی تصانیف کا تذکرہ تو کتب اسماء رجال، تاریخ اور اصول حدیث میں کثیر تعداد میں موجود

ہے لیکن یہاں ان میں سے چند مشہور کا ذکر کر دینا مناسب ہے۔

(۱) جامع ترمذی (۲) کتاب التاریخ (۳) کتاب العلل (۴) شمائل ترمذی (۵) اسماء صحابہؓ (۶) کتاب الجرح والتعدیل (۷) کتاب الزهد (۸) کتاب الاسماء والکنی (۹) الرباعیات فی الحدیث (۱۰) العلل الصغیر (۱۱) کتاب فی الآثار الموقوفہ

جامع ترمذی کے متعلق شرائط

اگرچہ امام ترمذیؒ نے اپنی جامع میں کہیں بھی اس بات کا تذکرہ نہیں کیا ہے کہ جامع ترمذی میں حدیث کی تخریج کے لئے ان کا معیار اور شرائط وغیرہ کیا ہیں۔ اس لئے ائمہ اصول حدیث نے جامع ترمذی کے ابواب اور ترتیب میں تدبر اور غور و فکر سے یہ معلوم کر لیا ہے کہ امام ترمذیؒ نے اپنی جامع میں روایت کے اندراج کے لئے بعض شرائط کو ملحوظ اور مد نظر رکھا ہے۔ چنانچہ علامہ ابوالفضل المقدسی نے شروط الائمہ السہ ص ۱۳ اور علامہ کوشریؒ نے تعلیق شروط الائمہ الخمسہ ص ۵۴ میں اس کا تفصیلاً ذکر کیا ہے۔

جس کا خلاصہ حضرت الاستاذ شیخ الحدیث مولانا عبدالحق صاحبؒ نے مندرجہ ذیل الفاظ میں کر دیا ہے اور اسی کو ہی تبرکاً درج کیا جاتا ہے۔

(۱) امام ترمذیؒ نے اپنی جامع میں صحیح روایات لانے کا التزام کیا ہے جو کہ صحیح بخاری اور مسلم کے موافق اور ان کے شرائط کے مطابق ہوں۔

(۲) بعض اوقات ایسی ضعیف روایت جو حسن لغیرہ کے قبیل سے ہو کو بھی اپنی کتاب میں نقل کر لیتے ہیں۔ اور اس کی وجہ یہ ہے کہ اس سے کسی ایک فقیہ کے مسلک کی مطابقت ہوتی ہے۔

(۳) امام ترمذیؒ طبقہ اولیٰ اور ثانیہ سے اکثر اور طبقہ ثالثہ اور رابعہ سے نسبتاً کم اور طبقہ خامسہ سے استشہاداً گاہے گاہے روایت لے لیتے ہیں۔

(۴) امام ترمذیؒ اس روایت کو بھی اپنی سنن میں درج کرتے ہیں جو امام نسائی اور امام ابوداؤد کی شروط کے مطابق ہو۔ اور امام ابوداؤد اور نسائی تو ہر اس راوی سے روایت کر لیتے ہیں جس کے ترک

پراجماع نہ ہو۔

(۵) اور کبھی کبھی امام ترمذی ایسے راوی سے روایت کر لیتے ہیں جس کے ترک پراجماع ہو

بشرطیکہ (وہ روایت) کسی فقیہ کا مستدل ہو لیکن اس کے ساتھ ساتھ اس کے متروک عندالمحدثین ہونے

پر تصریح کر دیتے ہیں تاکہ اشتباہ نہ ہو۔ (حقائق السنن ج ۱ ص ۸۰)

البتہ علامہ کوثری نے تعلق الائمہ الخمسة ص ۵۲ میں شروط کے تذکرہ کے ضمن میں یہ بھی لکھ دیا ہے کہ ابن

رجب حنبلی شرح علل ترمذی میں فرماتے ہیں ولا اعلم انه خرج من متهم الكذب متفق على اتهمه

حديثا باسناد منفرد الا انه قد يخرج حديثا مرويا من طرق او مختلفا في اسناده وفي بعض طرقه

متهم وعلى هذا الوجه خرج حديث محمد بن سعيد المصلوب ومحمد بن السائب الكلبي (مجھے

یہ معلوم نہیں کہ امام ترمذی نے کسی ایسے راوی سے مستقلاً اور منفرداً روایت حدیث کی ہو جو بہ اتفاق ائمہ

جھوٹ سے متہم ہو۔ البتہ آپ کبھی ایسی حدیث کی روایت کر لیتے ہیں جو کئی طریقوں سے مروی یا اس

کی اسناد میں اختلاف ہو اور اس کے بعض طرق میں کوئی ایسا راوی موجود ہو۔ جو جھوٹ کے ساتھ متہم

ہو اور اسی وجہ سے امام ترمذی نے محمد بن سعید المصلوب اور محمد بن سائب کلبی کی حدیث کی تخریج کی

(ہے) اور اسی لئے تو علامہ ذہبی فرماتے ہیں کہ

انحطت رتبة جامع الترمذی عن سنن ابی داؤد والنسائی لاخر اوجه حدیث المصلوب والكلبي

وامثالهما (تدریب الراوی ص ۹۹) (جامع ترمذی کا مرتبہ سنن ابی داؤد اور نسائی سے اس لئے کم ہو گیا

کہ امام ترمذی نے محمد بن سعید المصلوب اور محمد بن سائب کلبی اور ان جیسے لوگوں کی روایات کی تخریج

جامع میں کی ہے)

البتہ حافظ ابن رجب حنبلی شرح ترمذی میں جامع ترمذی کی تخریج کا ذکر کرتے ہوئے فرماتے

ہیں کہ امام ترمذی کے ساتھ امام ابوداؤد بھی طبقہ رابعہ سے احادیث تخریج کرنے میں شریک ہیں لیکن

امام ابوداؤد ان کی احادیث پر سکوت اختیار کر لیتے ہیں جیسے کہ اسحاق بن ابی فروة وغیرہ (حالانکہ ترمذی

اس قسم کے ضعفاء پر سکوت نہیں فرماتے بلکہ اس پر تنبیہ بھی کر دیتے ہیں۔

جامع ترمذی کی فضیلت اور مرتبہ:

ویسے تو امام ترمذی کی تصنیفات بہت ہیں لیکن ان سب میں جو مقام، اہمیت اور مقبولیت جامع ترمذی کو حاصل ہے وہ آپ کی دوسری کتب کو حاصل نہ ہو سکی۔ چنانچہ علامہ شیخ الحدیث مولانا عبدالحق صاحب حقائق السنن میں فرماتے ہیں کہ مجموعی اعتبار سے افادہ اور استفادہ میں جامع ترمذی صحاح ستہ بلکہ تمام کتب حدیث پر فائق ہے۔

یہی وجہ ہے کہ اسلاف اور اکابر علماء دیوبند اور ہمارے ہاں تعلیمی سال کا افتتاح اس کتاب سے ہوتا ہے اور اساتذہ حدیث فقہ و حدیث کے اہم مباحث تفصیلاً اس کتاب میں بیان فرماتے ہیں (انتہی) علامہ حافظ ابوالفضل محمد بن طاہر المقدسی لکھتے ہیں کہ سمعت الامام ابا اسمعیل عبداللہ بن محمد الانصاری بھراة و جری بین یدیہ ذکر ابی عیسیٰ الترمذی و کتابہ فقال و کتابہ عندی انفع من کتاب البخاری و مسلم لان کتابی البخاری و مسلم لایقف علی الفائدة منہما الا المتبحر العالم و کتاب ابی عیسیٰ یصل الی فائدتہ کل احد من الناس (شروط الائمة الستة ص ۱۶)

(میں نے امام ابواسمعیل عبداللہ بن محمد انصاری (المتوفی ۳۸۱ھ) سے اس وقت جبکہ اس کے سامنے امام ترمذی اور اس کی کتاب (جامع ترمذی) کا تذکرہ ہوا۔ یہ کہتے ہوئے سنا کہ ان کی کتاب میرے نزدیک امام بخاری اور امام مسلم کی کتابوں (بخاری و مسلم شریف) سے زیادہ نافع ہے کیونکہ امام بخاری و مسلم کی کتابوں سے تو صرف بجز عالم ہی فائدہ اٹھا سکتا ہے لیکن ابوعیسیٰ کی کتاب ترمذی سے ہر شخص نفع اٹھا سکتا ہے۔

حافظ علامہ ذہبی بسند متصل ابوعلی منصور بن عبداللہ الخالدی سے نقل کرتے ہیں کہ امام ترمذی فرمایا کرتے کہ جب میں اس کتاب کی تصنیف سے فارغ ہوا تو اسے اکابرین علماء حجاز، عراق اور خراسان کی خدمت میں مطالعہ کے لئے پیش کیا تو سب نے جب اس پر عمیق اور گہری نظر ڈالی تو اس پر بے حد رضامندی اور پسندیدگی کا اظہار کیا۔

نیز امام ترمذی کا یہ قول بھی نقل فرمادیا کہ ومن کان فی بیتہ هذا الكتاب یعنی الجامع فکانما فی بیتہ

نبی یتکلم (تذکرۃ الحفاظ ج ۲ ص ۱۸۸)

(جس گھر میں یہ کتاب (جامع ترمذی) ہو تو گویا وہاں (اللہ تعالیٰ) کا نبی تکلم فرما رہے ہیں) نیز حافظ ابوالفتح بن سید الناس المتوفی ۷۳۲ھ شرح ترمذی کے مقدمہ میں حافظ یوسف بن احمد سے روایت کرتے ہیں کہ انہ قال لابی عیسیٰ فضائل تجمع وتروی وتسمع وکتابہ من الکتب الخمسة التي اتفق اهل الحل والعقد والفضل والفقہ من العلماء والفقہاء واهل الحديث النبہاء علی قبولها والحکم بصحة اصولها (ابن ماجہ و علم الحديث للنعمانی ص ۲۲۷) (اس نے کہا کہ امام ابو عیسیٰ ترمذی ایسے فضائل و مناقب کے مالک ہیں کہ جن کو لکھا اور جمع کیا جاتا ہے پھر بیان کیا جاتا ہے اور سنا بھی جاتا ہے اور ان کی یہ کتاب (جامع ترمذی) ان پانچ کتابوں میں سے ہے جن کے اصول و قواعد کی صحت کے حکم اور اس کی مقبولیت پر تمام اصحاب فضل و ارباب کمال اور اہل حل و عقد اکابرین و محدثین اور علماء و فقہاء کرام نے اتفاق کیا ہے۔

احمد بن مصطفیٰ المعروف بطاش کبری زادہ اپنی کتاب مفتاح السعادة ج ۲ ص ۱۱ میں لکھتے ہیں جس کا خلاصہ یہ ہے کہ امام ترمذی کی کتاب جامع ترمذی کو تمام کتب احادیث میں سے افادہ میں ایک منفرد حیثیت، حسن ترتیب میں سب سے احسن، بیان مذاہب، وجوہ استدلال، اور تبیین احوال و انواع حدیث بلحاظ صحت و سقم، حسن و غریب، قلت تکرار، جرح و تعدیل اور بیان مراتب حدیث کے سلسلہ میں ایک امتیازی حیثیت حاصل ہے۔

اسی طرح شیخ عبدالعزیز محدث دہلوی بستان المحدثین ص ۱۰۹ میں لکھتے ہیں جس کا خلاصہ یہ ہے کہ امام ترمذی کی علم الحدیث میں بہت سی تصنیفات ہیں لیکن ان سب سے بہتر یہی جامع ترمذی ہے بلکہ بوجوہ یہ تمام کتب حدیث سے احسن ہے مثلاً

(۱) اس کی ترتیب بڑی اچھی اور اس میں تکرار بھی نہیں ہے (۲) فقہاء کرام کے مذاہب اور پھر ہر صاحب مذہب کے استدلال کے طرق کا تذکرہ کیا گیا ہے۔ (۳) احادیث کے اقسام صحیح، حسن، ضعیف، غریب، معلل وغیرہا کا بیان ہوا ہے۔ (۴) راویوں کے اسماء، القاب اور کنیتوں کے ذکر کے ساتھ ایسے دوسرے فوائد جو اسماء الرجال سے متعلق ہیں بیان کیے گئے ہیں۔

علامہ بیجوری فرماتے ہیں "وله تصانیف كثيرة بدیعة وناهیك بجامعه الجامع للفوائد
الحديثية والفقهية والمذاهب السلفية والخلفية فهو كاف للمجتهد مغن للمقلد (المواهب اللدنية
ص ۵)

(امام ترمذی کی بہت سی عجیب تصنیفات کثیرہ ہیں اور ان میں جامع ترمذی کافی شافی ہے کیونکہ یہ
کتاب حدیث اور فقہی فوائد اور سلف و خلف کے مذاہب کی جامع ہے تو یہ مجتہد کے لئے کافی اور مقلد
کو دوسری کتب سے بے نیاز کر دینے والی ہے)

ملا علی قاری "مرقاۃ ج ۱ ص ۲۱ میں لکھتے ہیں کہ "وله تصانیف كثيرة في علم الحديث منها
الشمائل وهذا كتابه الصحيح احسن الكتب واحسنها ترتيباً و اقلها تكرار الخ (علم حدیث میں
امام ترمذی کی تصنیفات کثیرہ ہیں ان میں شامل بھی ہے اور اس کی یہ کتاب صحیح سب کتابوں سے اچھی
اور ترتیب میں احسن اور بلحاظ تکرار کے قلیل ترین ہے) اسی طرح جامع ترمذی کی ایک امتیازی شان یہ
بھی ہے کہ محدثین اور علماء کرام نے یہ لکھ دیا کہ جامع ترمذی چودہ علوم کے تذکرے پر مشتمل ہے۔ جن
میں بعض کا تذکرہ تو علامہ ابن العربی مالکی نے شرح ترمذی (عارضۃ الاحوذی ص ۱) میں اور بعض دیگر
کو علامہ جلال الدین سیوطی نے قوت المغتذی ص ۱۵-۱۶ میں حافظ ابن رشید اور حافظ ابن سید الناس
کے حوالہ سے نقل کیا ہے جن کی تفصیل یہ ہے۔

(۱) بیان اسناد (۲) متروک العمل روایات کی وضاحت (۳) کتاب میں آثار و حدیث کے رد
و قبول کے بارے میں علماء کے اختلاف کا بیان (۴) احادیث کی توجیہ، تطبیق و تاویل میں علماء کے
مختلف آراء کا تذکرہ (۵) بیان شذوذ (۶) بیان موقوف (۷) بیان مدح (۸) مرتب علی الابواب ہونا
(۹) علم الفقہ کا بیان (۱۰) علل احادیث نیز صحیح و ضعیف اور ان دو کے درمیانی مراتب کا بیان
(۱۱) اسماء و کنیتوں کا بیان (۱۲) جرح و تعدیل کا تذکرہ (۱۳) جن رواۃ سے اپنی کتاب میں روایت کی
ہے ان کے متعلق یہ بتانا کہ ان میں سے حضور ﷺ کو کس نے پایا ہے اور کس نے نہیں پایا۔
(۱۴) احادیث مرویہ کے رواۃ کی تعداد

اسی طرح علامہ محمد یوسف بنوری کا ایک خصوصی مقالہ بہ سلسلہ خصوصیات صحاح ستہ مجلہ الجمع العلمی

العربی دمشق (۳۲-۳۰۸) میں شائع ہوا، جس میں جامع ترمذی کے خصوصیات کا تذکرہ بھی تفصیلاً کیا گیا، جو قابل دید ہے لیکن طوالت کے پیش نظر اس کا ذکر نہ کرنا مناسب معلوم ہوتا ہے۔ البتہ معمولی کمی بیشی کے ساتھ چونکہ انکا تذکرہ استاد محترم شیخ الحدیث مولانا عبدالحق صاحب نے حقائق السنن ص ۷۹ میں کیا ہے۔ انہی کے الفاظ میں تبرکاً چند خصوصیات کا ذکر کیا جاتا ہے۔

(۱) جامع ترمذی کی ترتیب حد درجہ سہل اور عمدہ ہے۔ ابواب کے تراجم آسان ہیں اور حدیث کا تکرار نہیں (۲) امام ترمذی نے جامع کی تالیف میں اس بات کا باقاعدہ التزام کیا ہے کہ فقہاء کے مذاہب اور تقریباً ہر باب میں فقہاء بالخصوص (حضرات احناف و شوافع) کے مستدلات اور ہر مذہب کے لئے جداگانہ باب قائم ہو جائے۔

(۳) جامع ترمذی کی اہم ترین خوبی اور خصوصیت یہ ہے کہ اگر ایک روایت کی سند میں کوئی علت یا کوئی اضطراب واقع ہوا ہو تو امام ترمذی اس علت و اضطراب کو بیان کرتے ہیں اور زیادہ تر اس کی مفصل تشریح بھی کرتے ہیں۔

(۴) جامع ترمذی میں راویوں کے اسماء اور ان کے القاب اور کنیتوں کو بھی ذکر کیا گیا ہے ایسے راوی جو نام سے مشہور ہیں امام ترمذی ان کی کنیت ذکر کر دیتے ہیں اور جو کنیت سے مشہور ہیں۔ مصنف اس کے نام کی تصریح کر دیتے ہیں۔ اس سے مشتبہ راویوں کا تعارف ہو جاتا ہے۔

(۵) کبھی کبھی امام ترمذی راوی کے مروی عنہ سے ثبوت سماع یا عدم سماع سے متعلق بحث بھی کرتے ہیں اور جہاں حدیث میں مشکل الفاظ آئے ہوں ان کے معانی بھی بیان فرماتے ہیں۔

(۶) امام ترمذی اپنی جامع کے ابواب میں تین سے زائد احادیث نہیں لاتے۔ زیادہ تر صرف ایک حدیث اور کبھی دو اور کبھی تین احادیث بھی بیان فرماتے ہیں اور حدیث کا وہی حصہ ذکر کرتے ہیں جس کا باب سے تعلق ہو۔ جس کی وجہ سے جامع ترمذی کی روایات میں دیگر کتب حدیث کی نسبت اختصار ہے اور جامع ترمذی میں دلائل کی کثرت ہے مگر اس طرح کہ تکرار نہیں ہونے پاتا بلکہ دیگر کتب حدیث کی نسبت اختصار ہے

(۷) امام ترمذی ایک موضوع کی تمام احادیث کا استیعاب نہیں کرتے بلکہ ہر باب کے تحت و فی الباب عن فلاں وفلاں سے صحابہؓ کی ان مرویات کو اشارہ کر دیتے ہیں جو اس باب سے مناسبت رکھتی ہیں اور اس کے تحت آسکتی ہے اور امام ترمذی کو محفوظ ہوتی ہیں۔

(۸) امام ترمذی اپنی جامع میں معمول بہ کا اظہار متروک کا ایضاح اور قبول کے آثار کے متعلق اختلاف علماء اور تاویل حدیث میں اختلاف کی توضیح کرتے ہیں۔

(۹) خود امام ترمذیؒ نے فرمایا ہے کہ میری کتاب میں کوئی حدیث ایسی نہیں جس پر امت میں سے کسی نہ کسی کا عمل نہ ہو صرف دو حدیثیں ایسی ہیں جو کسی کے نزدیک معمول بہ نہیں ہیں۔ انتھی
شیخ الحدیث صاحب لکھتے ہیں کہ اس سے معلوم ہوا کہ جن احادیث کو خود مصنف نے ضعیف قرار دیا ہے وہ بھی معمول بہا ہیں۔ بقول علامہ محمد انور شاہ کشمیریؒ کے یہ اس بات کی واضح دلیل ہے کہ عمل بالحدیث کا مدار صرف قوت سند پر نہیں ہے اور حقیقت بھی یہی ہے۔

استدراک:

ظفر المحصلین ص ۱۵۰ میں مولانا محمد حنیف گنگوہی لکھتے ہیں کہ امام ترمذیؒ نے کتاب العلل میں یہ دعویٰ کیا ہے کہ میری اس کتاب کی کل احادیث معمول بہا ہیں اور ہر ایک پر اہل علم میں سے کسی نہ کسی کا عمل ضرور ہے سوائے دو حدیثوں کے۔

(۱) حدیث ابن عباسؓ ان النبی ﷺ جمع بین الظهر والعصر بالمدينة والمغرب والعشاء من غیر خوف ولا مطر ولا سفر۔

(۲) عن النبی ﷺ انه قال من شرب الخمر فاجلدوه فان عاد فی الرابعة فاقتلوه

لیکن اگر دیکھا جائے تو ان دونوں حدیثوں پر بھی بعض اہل علم کا عمل ہے (کیونکہ) حنفیہ حدیث اول کو جمع صوری پر اور حدیث ثانی کو سیاست پر محمول کرتے ہیں۔ (یعنی) اگر حاکم وقت مصلحت سمجھے تو چوتھی بار (شراب پینے کے ثبوت پر) قتل بھی کر سکتا ہے۔ پس احناف کے یہاں ان دونوں پر عمل ممکن ہے۔ انتھی

جامع ترمذی کے ناموں میں اختلاف:

امام ترمذی کی یہ تصنیف جو (۱) جامع ترمذی کے نام سے مشہور ہے چونکہ یہ آٹھ ابواب (سیر، آداب، تفسیر، عقائد، فتن، احکام، اشراط، مناقب) پر مشتمل ہے اور محدثین کی اصطلاح میں جس کتاب میں مذکورہ آٹھ ابواب کا تذکرہ ہو اسے جامع کہا جاتا ہے۔

چنانچہ اس مجموعہ پر جامع کا اطلاق علامہ سمعانی، ابن الاثیر، حافظ ذہبی، ابن کثیر، ابن حجر، شاہ ولی اللہ محدث دہلوی، علامہ بیجوری، علامہ کشمیری اور دیگر بہت سے علماء نے اپنی تصنیفات میں کیا ہے۔

(۲) صحیح ترمذی۔ اس نام سے اس کا تذکرہ خطیب بغدادی، ابن الاثیر، ابن الندیم، علامہ سمعانی اور علامہ عبدالعزیز خولی وغیرہ نے اپنی کتب میں کیا ہے۔

(۳) الجامع الکبیر۔ اس نام کا اطلاق ابن الاثیر، ابوالفداء اور علامہ کتانی نے کیا ہے۔

(۴) سنن الترمذی یا السنن: اسی نام سے علامہ ابن کثیر اور صاحب کشف الظنون وغیرہ نے اس کا تذکرہ کیا ہے۔

(۵) الجامع الصحیح: امام حاکم، علامہ چلبی اور اسماعیل پاشا وغیرہ نے یہ اطلاق کیا ہے۔

(۶) المسند الصحیح: مؤلف نے خود اسی نام سے اس کا تذکرہ کیا ہے جیسے کہ البدایہ والنہایہ میں بھی ہے۔

بہر حال اسکی پوری تفصیل اور اس پر جرح تعدیل بمعہ ضبط صفحات کتب رفیق محترم ڈاکٹر حضرت مولانا محمد حبیب اللہ مختار شہید نے اپنی کتاب ”الامام الترمذی وتخریج کتاب الطہارۃ من جامعہ“ میں ذکر کی ہے۔ فجزاہ اللہ جزاء کاملًا

رواۃ جامع ترمذی:

شہید موصوف نے اپنی مذکورہ تصنیف کے ص ۱۲۵ میں لکھا ہے کہ وقد وجدنا رواۃ لکتاب

الترمذی سمعوه ورووه عنه وقد ذکرہم الحافظ ابو جعفر بن الزبیر فی برنامجه الخ (جن رواۃ

حدیث نے امام ترمذی سے سماع اور روایت کی۔ ان کا تذکرہ ابو جعفر بن الزبیر نے کیا ہے۔ پھر اس کی تفصیل میں چھ روایات ترمذی کا ذکر کیا ہے۔

(۱) ابو العباس محمد بن احمد بن محبوب (۲) ابو سعید الہیثم بن کلیب الشاشی (۳) ابو ذر محمد بن ابراہیم (۴) ابو محمد الحسن بن ابراہیم القطان (۵) ابو حامد احمد بن عبد اللہ التاجر (۶) ابو الحسن الواذری

ثلاثیات و رباعیات ترمذی:

جامع ترمذی ج ۲ ص ۵۰ میں ایک حدیث ثلاثی کا ذکر ہے۔ جس میں امام ترمذی اور حضور ﷺ کے درمیان تین واسطے ہیں۔

حدثنا اسمعيل بن موسى الفزاري. ناعم بن شاکر عن انس بن مالک قال قال رسول الله ﷺ يأتني على الناس زمان الصابر فيهم على دينه كالقابض على الجمر.

اسی طرح رباعیات کے متعلق الرسالة المستطرفة میں ہے واما الرباعيات فللترمذی فی "جامعه" مائة وسبعون حديثا (اور رباعیات حدیثیں تو وہ امام ترمذی کی جامع میں ایک سو ستر (۱۷۰) ہیں)

شروح و مختصرات جامع ترمذی:

علماء و محدثین نے اس کی مختلف شروح لکھی ہے، جن میں چند مشہور یہاں درج کیے جاتے ہیں (تفصیل کے لئے کشف الظنون ج ۱ ص ۳۷۵ ملاحظہ ہو)

(۱) عارضة الاحوذی فی شرح الترمذی کے نام سے ہے جسے محدث کبیر حافظ ابو بکر محمد بن عبد اللہ الاشبیلی المتوفی ۵۴۶ھ (جو ابن عربی سے مشہور ہیں) نے تصنیف کی ہے۔

(۲) ایک شرح حافظ ابوالفتح محمد بن محمد سید الناس الیعمری الشافعی المتوفی ۷۳۴ھ نے دس جلدوں میں ناتمام لکھی ہے۔ جو جامع ترمذی کے دو تہائی حصہ سے بھی کم کی تشریح پر مشتمل ہے۔ پھر اس کی تکمیل حافظ زین الدین عبدالرحیم بن حسین العراقي المتوفی ۸۰۶ھ نے کر دی ہے اور اس کا نام "عرف الشدی علی جامع الترمذی" رکھا ہے۔

(۳) شرح ترمذی از زین الدین عبدالرحمن بن احمد بن النقیب الحسنبلی ہے جو تقریباً بیس جلدوں میں ہے اور فتنہ تاتاریوں میں جل گئی۔

(۵) "قوت المغتذی علی جامع الترمذی" علامہ جلال الدین سیوطی المتوفی ۹۱۱ھ کی مشہور تصنیف ہے۔

(۶) ایک شرح زین الدین عبدالرحمن بن احمد بن رجب الحسنبلی المتوفی ۷۹۵ھ کی بھی ہے۔

(۷) شرح از شیخ ابوالحسن بن عبدالہادی سندھی مدنی المتوفی ۱۱۳۹ھ صاحب کشف الظنون نے اس پر شرح لطیف کا حکم کیا ہے۔

(۸) نیز جامع ترمذی کے مختصرات میں سے ایک مختصر نجم الدین محمد بن عقیل الباسی الشافعی المتوفی کی ہے۔

(۹) اور ایک مختصر نجم الدین سلیمان عبدالقوی الطوفی الحسنبلی المتوفی ۷۱۰ھ کی بھی ہے

(۱۰) نیز معارف السنن کے نام سے شیخ محدث کبیر علامہ محمد یوسف بن سید مولانا زکریا البنوری المتوفی ۱۳۹۷ھ نے بھی ایک عجیب غریب محققانہ انداز میں چھ جلدوں میں تا ابواب الحج تصنیف فرمائی۔ بہت سے بڑے علماء کرام نے شیخ کے وسعت مطالعہ اور اس کتاب میں محققانہ انداز اختیار کرنے اور اس میں کما حقہ جدوجہد کی مدح و تعریف کی ہے۔

(۱۱) بعض مصنفین نے شرح ترمذی از شیخ سراج الدین عمر بن رسلان البلقینی الشافعی

۸۰۵ھ اور

(۱۲) تحفۃ الاحوذی از مولانا عبدالرحمن صاحب مبارک پوری المتوفی ۱۳۵۳ھ اور

(۱۳) الکوکب الدری حضرت مولانا رشید احمد گنگوہی المتوفی ۱۳۲۳ھ کے افادات جنہیں حضرت مولانا

محمد یحییٰ کاندھلوی نے مرتب کیا ہے کا تذکرہ بھی کیا ہے۔

مزید شروح و حواشی و تعلیقات کی تفصیل کے لئے "الامام الترمذی و تخریج کتاب الطہارۃ من

جامعہ" کے ص ۱۶۱ تا ۱۶۳ ملاحظہ فرمادیں۔

اصطلاحات حدیثیہ میں امام ترمذی کا تفرد:

امام ترمذی اپنی کتاب جامع ترمذی میں مختلف مواضع میں احادیث کی وضاحت و تقسیم کا بیان ان الفاظ سے کرتے ہیں کہ ہذا حدیث صحیح، حسن، ضعیف، غریب، یعنی ہر حدیث پر ایک حکم مفرد یعنی صحیح یا حسن، ضعیف یا غریب کا لگا دیتے ہیں۔

اور کبھی بصورت مرکب کے القاب استعمال کر دیتے ہیں مثلاً لکھ دیتے ہیں کہ حسن صحیح، حسن غریب، یا پھر یہ کہہ دیتے ہیں کہ حسن صحیح غریب اور غالباً اسی وجہ سے تقی الدین ابن تیمیہ کی طرف سے یہ منسوب ہے کہ اس نے اپنے بعض فتاویٰ میں کہا ہے کہ اول من عرف انہ قسم الحدیث الی صحیح و حسن و ضعیف ابو عیسیٰ الترمذی ولم تعرف هذه القسمة عن احد قبله (الامام الترمذی و الموازنقین جامعہ و بین الصحیحین ص ۵۶ بحوالہ الامام الترمذی ص ۱۳۹)

اس لئے ضروری معلوم ہوتا ہے کہ اس بحث کو ذرا تفصیل سے بیان کیا جائے تاکہ جامع ترمذی کی امتیازی حیثیت کے ساتھ ساتھ جب یہ اصطلاحات کسی ایک حدیث میں جمع ہو جائیں تو بظاہر تعارض کی شکل ہے تو اس کا دفعیہ بھی ہو جائے۔ چنانچہ سب سے پہلے ان اصطلاحات کی تعریفیں بیان کی جاتی ہیں۔

(۱) حدیث صحیح ایسی مسند متصل حدیث کو کہتے ہیں جس کا سلسلہ اسناد ابتداء سے انتہا تک ایسے راویوں پر مشتمل ہو جو عدل و ضبط کے ساتھ موصوف ہوں اور وہ حدیث معلل شاذ و غیرہ بھی نہ ہو (علوم الحدیث ص ۱۰ معالم السنن ج ۱ ص ۶. تدریب الراوی ص ۲۲)

(۲) حدیث حسن امام خطابی فرماتے ہیں ما عرف مخرجه و اشتھر رجاله و علیہ مدار اکثر الحدیث و هو الذی یقبلہ اکثر العلماء و ینتعملہ عامۃ الفقہاء (معالم السنن ج ۱ ص ۶) (کہ جس کا مخرج معلوم ہو اور اس کے راوی بھی معلوم و مشہور ہوں اور اکثر احادیث کا مدار اسی پر ہے اور یہی وہ حدیث ہے جس کو اکثر علماء و فقہاء استعمال کرتے ہیں۔

البتہ حدیث حسن کی تعریف امام ترمذی کے نزدیک یہ ہے کہ ہر ایسی حدیث جس کی سند میں

کوئی متہم بالکذب راوی بھی موجود نہ ہو اور نہ ہی حدیث شاذ ہو اور یہ بھی کہ وہ کئی طرق سے روایت شدہ ہو (الامام الترمذی و تخریج کتاب الطہارۃ من جامعہ ص ۱۴۰)

امام ترمذی نے اپنی جامع میں حدیث حسن کی اصطلاح کا اتنا اہتمام کیا ہے کہ گویا آپ دوسرے محدثین کے لئے اس سلسلہ (حدیث حسن) میں بمنزلہ مقتدا کے ہو گئے۔

چنانچہ علامہ ابن صلاح فرماتے ہیں کہ ابو عیسیٰ ترمذی کی کتاب (جامع ترمذی) کو حدیث حسن کے تعارف اور پہچان میں اصل اور بنیاد کی حیثیت حاصل ہے اور وہ اس کا استعمال اپنی جامع میں کثرت سے کیا کرتے ہیں اور اس کے مشائخ اور وہ طبقہ علماء جو ان سے پہلے ہے (جیسے امام احمد بن حنبل، امام بخاری) کے کلام میں اس کا ذکر پایا جاتا ہے (علوم الحدیث ص ۳۲)

(۳) حدیث غریب تو اس سلسلہ میں امام ترمذی کتاب العلل میں فرماتے ہیں کہ وما ذکرنا فی ہذا الكتاب حدیث غریب فان اهل الحدیث یغربون الحدیث لمعان (یعنی وہ جو ہم نے اس کتاب میں حدیث غریب کا ذکر کیا ہے۔ تو محدثین کرام حدیث غریب کو کئی معانی میں استعمال کرتے ہیں۔ پھر تفصیل بیان کرتے ہوئے فرمایا کہ

(۱) یا تو حدیث اس لئے غریب ہوتی ہے کہ وہ (در اصل) صرف ایک راوی سے منقول ہوتی ہے۔ اگر چہ بعد میں اس راوی سے کثرت ناقلین کی وجہ سے حد شہرت کو بھی پہنچ جائے۔

(۲) اور کبھی حدیث کا غریب ہونا بوجہ کوئی زیادتی نے الحدیث ہونے کے ہوتا ہے اور یہ زیادتی اس وقت صحیح اور قابل قبول ہوگی جبکہ یہ زیادتی ایسے راوی سے ہو کہ اس کے حفظ و یادداشت پر اعتماد کیا جاسکتا ہو۔

(۳) اور کبھی حدیث کا غریب ہونا بوجہ حال اسناد کے ہوتا ہے اگرچہ طرق کثیرہ سے مروی کیوں نہ ہو۔

(۴) علامہ ابن صلاح حافظ ابن مندہ سے نقل کرتے ہوئے لکھتے ہیں کہ اذا انفرد عن الزہری وشبهه ممن یجمع حدیثہ رجل بحدیث سمی غریباً فان انفرد به اثنان او ثلاثة سمی عزیزاً فان رواه عنہم جماعة سمی مشهوراً (تلخیص الراوی ص ۳۷۵)

یعنی امام زہری اور ان جیسے لوگ (مثلاً قتادہ) جن کے احادیث جمع کیے جاتے ہیں یعنی مجموعے موجود

ہیں تو اگر ایک شخص کسی حدیث کی روایت کرنے میں منفرد ہو جاوے تو یہ ”حدیث غریب“ کہلاتی ہے اور اگر دو یا تین اشخاص منفرد ہوں تو اسے حدیث عزیز کہتے ہیں اور اگر ان سے جماعت روایت کرے تو اس کو حدیث مشہور کہتے ہیں۔ اسی طرح تقریب النواوی میں ہے ویدخل فی الغریب ما انفرد راوہ وایتہ او بزیادۃ فی متنہ و اسنادہ (تدریب الراوی ص ۳۷۵)

(۵) حدیث غریب کی تعریف میں وہ حدیث بھی داخل ہے کہ ایک راوی اپنی روایت کے ساتھ منفرد ہو اور یا روایت کے متن یا اسناد میں زیادتی میں منفرد ہو۔

حدیث غریب کی اس تفصیل کے بعد یہ بھی معلوم ہو کہ اس کے دو قسمیں ہیں

(۱) صحیح مثلاً وہ احادیث غریبہ جن کی تخریج صحیحین میں ہو۔

(۲) غیر صحیح اور اس کو ہی عام طور پر غریب سے تعبیر کیا جاتا ہے۔

اسی طرح دوسری حیثیت سے بھی غریب کی دو قسمیں ہیں (۱) متن اور اسناد دونوں کے لحاظ

سے غریب ہو یعنی ایسی حدیث جس کے متن حدیث کے ساتھ ایک ہی راوی منفرد ہو

(۲) ایسی حدیث جو صرف اسناد میں ہی غریب ہو۔ مثلاً وہ حدیث کہ جس کا متن تو بالکل معروف

و مشہور ہو اور ایک جماعت صحابہ سے مروی ہو لیکن جب کوئی شخص کسی دوسرے صحابی سے اس میں متفرد

ہو جائے تو یہ حدیث اسی اسناد سے غریب ہوگی اگرچہ متن حدیث کی حیثیت سے غریب نہیں ہے۔ اور

امام ترمذی ایسی حدیث کے متعلق کہا کرتے ہیں کہ غریب ”من هذا الوجه (انتھی)

(۳) حدیث کی چوتھی قسم ضعیف کی تعریف یہ ہے کہ ایسی حدیث جو صفت صحیح اور حسن کی

جامع نہ ہو۔ پھر اس حدیث ضعیف کے مراتب ضعف میں بھی تفاوت اور فرق ہوتا ہے جیسے کہ حدیث

صحیح کے مراتب صحت میں فرق ہوتا ہے۔ تقریب النواوی میں ہے الضعیف وهو ما لم یجمع صفة

الصحیح او الحسن ویتفاوت ضعفه کصحة الصحیح - پھر ضعیف میں سے بعض کے لئے مخصوص

القاب ہیں جیسے حدیث موضوع، شاذ، مقلوب، معلل، مضطرب، منقطع، معضل، منکر

(تدریب الراوی ص ۱۰۷)

اصطلاحاتِ مذکورہ کا بطور ترکیب تذکرہ:

یعنی امام ترمذی نے مذکورہ اصطلاحات کا ذکر علیحدہ علیحدہ بیان کرنے کا مطلب تو واضح کیا ہے لیکن جہاں ان کا تذکرہ بطور ترکیب کے کیا ہے تو آپ نے ان کے مطالب کی وضاحت اور تعین نہیں کی حالانکہ وہ اس وقت آپس میں بظاہر متعارض معلوم ہوتے ہیں۔ البتہ علماء و محدثین کرام سے ان کی توجیہ و تطبیق مختلف طریقوں سے منقول ہے۔ مثلاً ان کے اس قول کہ ”ہذا حدیث صحیح غریب“ کا مطلب یہ بتلاتے ہیں کہ حدیث فی نفسہ تو صحیح ہے لیکن وہ من حیث الاسناد غریب ہے۔ یعنی اس کا اسناد صرف ایک ہی طریقہ سے منقول ہے۔ تو چونکہ حدیث کے صحیح ہونے کے لئے اسناد کا متنوع ہونا اس کی صحت کے شرائط میں سے نہیں ہے۔ اس لئے حدیث واحد کو صحیح اور غریب کہنا متنافی نہیں ہے۔

البتہ حدیث غریب کبھی صحیح اور کبھی غیر صحیح ہو سکتی ہے۔ اسی طرح اس کا یہ قول کہ ”ہذا حدیث حسن غریب“ میں بظاہر دو متناقضین کے درمیان اجتماع ہے۔ کیونکہ امام ترمذی نے خود ”حدیث حسن“ کی تفسیر یہ کی ہے کہ جو حدیث کئی وجوہ سے مروی ہو یعنی اس کی اسناد متعدد ہو اور غریب ہونے کے معنی یہ ہیں کہ اس کی سند واحد ہو تو اس کا اصل اور صحیح جواب یہ ہے کہ ”حدیث حسن“ میں وجوہ متعددہ سے مروی ہونا اس وقت شرط ہے جب کہ لفظ حسن ”بصورت مفرد (تنہا) حدیث کی صفت میں استعمال کیا جائے اور اگر اس کو مقید بہ قید غرابت لیا جائے یعنی ”ہذا حدیث حسن غریب“ کہا جائے تو پھر یہی قرینہ ہے کہ اس میں تعدد نہیں بلکہ اس پر حسن“ کا حکم بطور حسن فی المرتبہ کے ہے تو گویا حدیث اسناد غریب ہے اور مرتبہ (درجہ) میں حسن ہے۔

اسی جواب کو علامہ ابن حجر نے اپنی اس عبارت میں اشارہ کر دیا ہے کہ

فالجواب ان الترمذی لم يعرف الحسن مطلقاً وانما عرف بنوع خاص منه وقع فی کتابہ ہو

ما یقول فیہ حسن من غیر صفة اخرى (نزہة النظر فی توضیح نخبۃ الفکر ص ۳۸)

علامہ زرکشی نے ان کے درمیان منافات کو اس طرح دفع کیا ہے کہ یہ حدیث بلحاظ متن کے حسن ہے اور بلحاظ اسناد کے غریب ہے۔

کیونکہ یہ وہ حدیث غریب ہے کہ اس کے متن حدیث کی روایت اور نقل تو جماعت صحابہؓ سے معروف و مشہور ہے لیکن ان میں سے ایک شخص اپنی روایت میں کسی دوسرے صحابی سے منفرد ہو جائے تو یہ روایت بوجہ اس صحابی واحد سے روایت کے غریب ہے اور جب اس کے متن کی روایت جماعت صحابہؓ سے منقول ہے تو یہ حدیث متناً حسن ہوئی (واللہ اعلم)

بحث حسن "صحیح":

بعینہ اسی طرح امام ترمذیؒ وغیرہ کے اس قول کہ "ہذا حدیث حسن صحیح میں بھی یہی اشکال ہے کیونکہ حدیث حسن کا درجہ حدیث صحیح سے کم ہے جیسے کہ یہ پہلے مذکور ہو چکا ہے تو اگر ایک حدیث کے لئے صفت حسن اور صحیح دونوں ثابت ہوں تو یہی جمع بین المتناہیین ہوا۔
علماء کرام نے اس کے کئی جواب نقل کئے ہیں۔

(۱) ان دونوں صفات کا مرجع اسناد ہوں۔ یعنی جب ایک حدیث دو اسناد سے مروی ہو تو ان میں سے ایک اسناد حسن ہو اور دوسری اسناد صحیح ہو۔ تو یہ کہنا درست ہوگا کہ ہذا حدیث حسن صحیح (ای حسن بھذا الاسناد و صحیح بذلک الاسناد)

(۲) صحیح سے مراد تو صحیح اصطلاحی ہو اور حسن سے مراد لغوی معنی ہو یعنی جس کی طرف میلان نفس ہو (علوم الحدیث ص ۳۵)

(۳) بعض علماء اس کی یہ توجیہ بھی کرتے ہیں کہ حسن باعتبار متن حدیث اور صحیح باعتبار اسناد کے ہو۔

(۴) ایک تطبیق کی صورت یہ بھی لکھی گئی ہے۔ کہ جس حدیث کے متعلق "حسن صحیح" کہا جاوے تو وہاں قائل کا مقصد یہ ہوتا ہے کہ چونکہ یہ حدیث حسن صحیح ہے اس لئے اس کا مرتبہ اس کے نزدیک صرف حدیث حسن سے تو اعلیٰ اور زیادہ ہے نہ کہ صحیح محض سے (تو معلوم ہوا) کہ ایک حدیث پر صرف صحیح کا حکم لگانا بہ نسبت "حسن صحیح" کے زیادہ قوی ہو اس لئے کہ کسی چیز پر یقینی حکم لگانا (مثلاً ہذا حدیث صحیح) زیادہ قوی ہے بمقابلہ حکم تردوی کے جیسے (ہذا حدیث حسن صحیح)

(۵) علامہ ابن حجر نے بعض متأخرین کی طرف سے یہ جواب بھی نقل کیا ہے کہ ایک حدیث پر دو

وصفوں (صحیح، حسن) کا اطلاق باعتبار احوال رواۃ کے ہو یعنی یہ کہ روایت میں جب ایسا راوی بھی ہے کہ اسکی حدیث ایک قوم کے نزدیک صحیح ہے اور ان ہی رواۃ میں ایک ایسا راوی بھی ہے کہ اس کی حدیث ایک قوم کے نزدیک حسن ہے تو پھر اسی ایک حدیث کو صحیح کہنا اس راوی کے حال پر محمول ہوگا اور اسی حدیث کو حسن کہنا اس دوسرے راوی کے حال پر محمول ہوگا

(۶) اور یا ان کی تطبیق اس طرح ہوگی کہ ان دو وصفوں کا اطلاق اس حدیث پر باعتبار اسناد اور حکم کے ہو یعنی امام ترمذی کا یہ قول کہ یہ حدیث حسن ہے یہ تو باعتبار اسناد کے ہو اور یہ کہنا کہ یہ حدیث صحیح ہے باعتبار حکم کے ہو۔

(۷) بعض حضرات کا خیال ہے کہ امام ترمذی کے نزدیک یہ دونوں الفاظ مترادف ہیں اور دوسرے لفظ کو لانا بطور تاکید کے ہے۔ جیسے کہ عام طور پر کہا جاتا ہے کہ ہذا صحیح ثابت یا جید قوی وغیرہ۔

(۸) یہ بھی ممکن ہے کہ کہا جائے کہ امام ترمذی کے اجتہاد کی رسائی تو اس کے درجہ حسن تک پہنچی ہو اور دوسروں کا اجتہاد اس کے صحیح ہونے تک پہنچا ہو۔ یا اس کے برعکس ہو۔

(۹) یا یہ تو جیہ بھی ہو سکتی ہے کہ وہ حدیث واحد حسن کے تو اعلیٰ درجات میں سے ہے اور صحیح کے اول اور ادنیٰ درجہ میں ہو۔ گویا حسن باعتبار ایک مذہب کے اور صحیح باعتبار دوسرے مذہب کے ہو۔

(۱۰) یہ بھی ہو سکتا ہے کہ مراد حسن سے حسن لذاتہ مراد ہو اور صحیح سے مراد صحیح لغیرہ ہو۔

(۱۱) حسن تو باعتبار ذات کے ہو اور صحیح کا معنی یہ کہ اسنادہ صحیح ای انہ اصح شنی ورد فی الباب۔ کہ پورے باب میں سب سے زیادہ صحیح ہے۔ (والله اعلم بالصواب)

بحث حسن صحیح غریب:

باقی امام ترمذی کا یہ قول ”حسن صحیح غریب من هذا الوجه“ تو اس سلسلہ میں یہ پہلے بیان ہو چکا ہے کہ غرابت کا تعلق کبھی سند سے اور کبھی متن سے ہوتا ہے اور کبھی غرابت نسبی بھی ہوتی ہے۔ تو اس تفصیل سابق کے پیش نظر اس قول کے یہی معنی ہوں گے کہ حدیث حسن ہے کیونکہ متعدد الاسناد ہے اور صحیح بھی ہے کیونکہ صحیح کی تعریف (مسند متصل غیر شاذ ومعلل الخ) اس پر صادق ہے۔ اور

غریب الاسناد بھی ہے یعنی اس وجہ سے جس کو امام ترمذی نے یہاں نقل کیا ہے۔

خلاصہ بحث:

اس ساری تفصیل کا خلاصہ یوں سمجھ لیجیے کہ اگر حدیث کی ایک ہی سند ہے اور وہ صحت کے درجہ کو پہنچی ہوئی ہے تو اس کے متعلق امام ترمذی ”هذا الحدیث صحیح غریب“ فرمادیتے ہیں اور کبھی غرابت سے مراد غرابت سنداً ہوتی ہے متناً نہیں ہوتی۔ تو اگر ایک حدیث درجہ صحیح سے کم اور ضعیف سے زیادہ ہے تو امام ترمذی ایسی حدیث کے متعلق هذا حدیث حسن غریب کہہ دیتے ہیں۔ اور اگر اسناد حدیث متعدد ہو اور صحت کے درجہ تک بھی پہنچی ہو تو اس کے متعلق امام ترمذی ”هذا حدیث حسن صحیح“ فرمادیتے ہیں۔ اور اگر اس کے بعض طرق میں غرابت ہو تو پھر یہ کہہ دیتے ہیں کہ ”هذا حسن صحیح غریب“ اور اگر حدیث کی اسناد تو واحد ہے لیکن علماء کرام نے اس کی تحسین اور تصحیح میں اختلاف کیا ہے تو بھی ”حسن صحیح غریب“ کے الفاظ سے ذکر کرتے ہیں (واللہ اعلم)

(۱۰) سنن ابن ماجہ

نسب نامہ مصنف:

حافظ امام ابو عبد اللہ محمد بن یزید ابن ماجہ القزویٰ صاحب السنن والتفسیر

لفظ ابن ماجہ کی وضاحت:

ابن ماجہ کے بارے میں علماء کا اختلاف ہے بعض حضرات اس کو مصنف کا دادا سمجھتے ہیں لیکن یہ صحیح معلوم نہیں ہوتا البتہ بعض دوسرے حضرات یہ کہتے ہیں کہ ان کی والدہ کا نام ہے۔ شاہ عبدالعزیز صاحب نے بستان المحدثین میں اس کو صحیح کہا ہے۔ تاج العروس میں بھی یہی ذکر ہے کہ ماجہ آپ کی

والدہ کا نام تھا۔ اس لئے قواعد کی رو سے رسم الخط میں ابن کے ساتھ الف لکھا جائے گا تا کہ ابن ماجہ لفظ محمد کی صفت واقع ہو جائے۔ البتہ ”عجالہ نافعہ“ میں ہے کہ ماجہ مصنف کے والد کا لقب ہے دادا کا نہیں اور نہ ماں کا نام ہے۔ چنانچہ تاریخ قزوین میں محدث امام رافعی ابن ماجہ کے متعلق یہ لکھتے ہیں کہ ان کا نام محمد بن یزید ہے اور ماجہ یزید کا لقب ہے۔

امام ابن ماجہ کے مشہور تلمیذ حافظ ابوالحسن بن القطان کا بیان ہے کہ ماجہ آپ کے والد کا لقب تھا ماجہ فارسی کا نام ہے غالباً ماہ کا معرب ہے جس سے معلوم ہوتا ہے کہ آپ عجمی النسل تھے۔

مصنف کے مختصر حالات :

امام ابن ماجہ کی ولادت ۲۰۹ھ میں ہوئی۔ قزوین کا علاقہ علوم و فنون کا منبع تھا۔ خصوصاً فن حدیث میں بہت سے محدثین کا تعلق اسی علاقہ سے رہا ہے۔

چنانچہ محمد بن سعید بن سابق المتوفی ۲۱۰ھ حافظ علی بن محمد ابوالحسن طنفسی المتوفی ۲۳۳ھ اسمعیل بن توبہ ابوسلیمان قزوینی حنفی المتوفی ۲۳۷ھ اور امام ابن ماجہ خاص طور پر قابل ذکر ہیں۔

تاریخ قزوین میں بہت سے علماء محدثین اور فقہاء کا تذکرہ پایا جاتا ہے۔ امام ابن ماجہ نے ابتدا میں اپنے ہی علاقہ میں بہت سے بڑے محدثین اور فقہاء سے تحصیل علم کی پھر تکمیل علوم کے لئے آپ نے بہت سے بلاد اسلامیہ کے اسفار کیئے تاکہ بہت سے مشائخ سے علوم و فنون کی تکمیل کی جاسکے اور اس سلسلہ میں حسب تصریح مؤرخین مختلف ممالک عراق، حجاز، مصر، شام وغیرہ میں صبر آزمات سے بھی گزرے۔

چنانچہ علامہ ابن حجر تھذیب التھذیب میں لکھتے ہیں کہ قال ابن خلکان کان اماماً فی الحدیث عارفاً بعلومہ و جمیع ما یتعلق بہ ارتحل الی العراق والبصرۃ والکوفۃ و بغداد و مکة و الشام و مصر و الری لکتب الحدیث ولہ تفسیر فی القرآن العظیم و تاریخ ملیح۔

ابن خلکان فرماتے ہیں کہ امام ابن ماجہ حدیث کے امام اور علوم اور ان کے متعلقات سے خوب واقف تھے آپ نے عراق، بصرہ، کوفہ، بغداد، شام، مصر، ری وغیرہ احادیث کے لکھنے کے لئے

سفر کیے۔ اور آپ نے قرآن مجید کی تفسیر اور بہترین تاریخ بھی تصنیف کی۔

حافظ خلیلی فرماتے ہیں کہ امام ابن ماجہ ثقہ کامل الاعتماد قابل حجت تھے آپ حفظ حدیث اور اس کی معرفت میں بڑے فضل و کمال کے مالک تھے۔ علامہ ذہبی فرماتے ہیں کہ بے شک آپ حدیث کے حافظ، صدوق اور علوم پر مکمل دسترس حاصل تھی (تہذیب التہذیب ج ۹ ص ۵۳۱ شذرات الذهب ج ۲ ص ۱۶۴)

آپ کے مشائخ و اساتذہ:

امام ابن ماجہ نے ان مختلف ممالک کے سفر میں بہت سے شیوخ اور اساتذہ کرام سے علمی استفادہ کیا ہے۔ بعض مشہور مشائخ عظام درج ذیل ہیں۔

ابو مصعب احمد بن ابی بکر زہری، ابو اسحاق ابراہیم بن المنذر خزومی، ابو کریب محمد بن علاء، ہناد بن السری، محمد بن بشار، محمد بن المثنیٰ، احمد بن ابراہیم اللورقی، احمد بن سنان، اسماعیل بن موسیٰ الفزاری، محمد بن خلاد باہلی، صالح بن الہیثم، ایوب بن حسان اللقاق وغیرہم۔

تلامذہ و مستفیدین:

آپ کے تلامذہ و مستفیدین بھی بڑی تعداد میں مختلف بلاد میں تھے جن میں بعض معروف حضرات یہ ہیں۔ علی بن سعید بن عبداللہ عسکری، ابراہیم بن دینار، سلیمان بن یزید قزوینی، محمد بن عیسیٰ صفار، اسحاق بن محمد قزوینی، جعفر بن ادريس، ابو الطیب احمد بن روح شعرانی وغیرہم۔

وفات امام ابن ماجہ:

آپ کی وفات دو شنبہ ۲۱ رمضان المبارک ۲۷۳ کو ہوئی۔ آپ کی کل عمر چونسٹھ (۶۴) سال تھی۔ آپ کی نماز جنازہ آپ کے بھائی ابو بکر نے پڑھائی اور سہ شنبہ کو آپ کی تدفین ہوئی۔

سنن ابن ماجہ کا درجہ:

آپ کی یہ کتاب صحاح ستہ میں شمار کی گئی ہے۔ علامہ شمس الدین ذہبیؒ تذکرۃ الحفاظ ج ۲ ص ۱۸۹ میں لکھتے ہیں۔ عن ابن ماجہ قال عرضت هذه السنن على ابي زرعة فنظر فيه وقال اظن ان وقع هذا في ايدى الناس تعطلت هذه الجوامع او اكثرها ثم قال لعل لا يكون فيه تمام ثلاثين حديثا مما في اسناده ضعف (امام ابن ماجہؒ فرماتے ہیں کہ میں نے یہ سنن جب محدث ابو زرعة کے سامنے پیش کی تو آپ نے دیکھنے کے بعد فرمایا کہ میرا یہ خیال ہے کہ اگر یہ کتاب لوگوں کے ہاتھ آگئی تو یہ جوامع (حدیث کے تصنیف شدہ مجموعے) یا ان کا اکثر حصہ معطل ہو جائے گا۔

پھر فرمایا کہ شاید اس میں پوری تیس احادیث بھی ایسی نہ ہوں گی جن کی اسناد میں ضعف ہو ایسے ہی شذرات الذهب ج ۲ ص ۱۶۴ میں بھی ہے کہ آپ کی کتاب مکمل تیس ایسی احادیث پر مشتمل نہیں جن کی اسناد میں ضعف ہو (انتہی)۔

لیکن علامہ ابن الوزیر الیمانی نے تنقیح الاظہار میں لکھا ہے کہ وقال الذهبی فی ترجمته فی النبلاء وقول ابي زرعة لعل لا يكون فيه تمام ثلاثين حديثا مما في سنده او نحو ذلك ان صح كانما عنى بثلاثين حديثا الاحاديث المطروحة الساقطة واما الاحاديث التي لا تقوم بها الحجة فكثيرة لعلها نحو الالف (توضیح الافکار ج ۱ ص ۲۲۳)

(امام ذہبیؒ نے آپ کے حالات کا ذکر کرتے ہوئے فرمایا کہ امام ابو زرعة کا یہ قول ”کہ شاید کہ اس میں پوری تیس احادیث بھی ایسی نہیں ہوں گی جن کی اسناد میں ضعف ہو“۔

اگر یہ صحیح ہو تو اس سے ابو زرعة کی مراد ایسی تیس احادیث جو انتہائی ضعیف ساقط اور مطروح قسم کی احادیث مراد ہیں ورنہ ایسی احادیث جو قابل حجت نہ ہوں وہ تو بہت ہیں۔ شاید ہزار کے لگ بھگ ہوں گی۔

حافظ مزنیؒ فرماتے ہیں کل ما انفرد به ابن ماجہ فهو ضعيف يعنى بذلك ما انفرد به من الحديث من الائمة الخمسة لكن قال الحافظ ابن حجر وحملة على الرجال اولی واما حملة على الاحاديث

فلا یصح (تہذیب التہذیب ج ۹ ص ۵۳۱)

(ہر وہ حدیث جس میں امام ابن ماجہ ائمہ خمسہ سے منفرد ہوا ہو۔ تو وہ ضعیف ہے لیکن حافظ ابن حجرؒ فرماتے ہیں کہ ضعف کا محمل رجال سند کو لینا اولیٰ ہے اور ضعف کی نسبت احادیث کی طرف کرنا (یعنی ضعف کا اطلاق احادیث پر کرنا) صحیح نہیں۔

نیز تہذیب میں حافظ مزنیؒ کا یہ قول بھی ہے کہ امام ابن ماجہ کی کتاب سنن میں جید، جامع اور کثیر الابواب والغرائب ہیں اور اس میں انتہائی ضعیف احادیث بھی ہے۔ حافظ ابن کثیرؒ البدایہ والنہایہ میں فرماتے ہیں کہ یہ کتاب امام ابن ماجہ کے علم و عمل، تبحر اور اصول و فروع میں ان کی اتباع سنت کو بتاتی ہے۔ علامہ صنعانی کی توضیح الافکار میں ہے۔ واما سنن ابن ماجہ فانہا دون ہذین الجامعین یعنی کتاب ابی داؤد والنسائی والبعث عن احادیثہا لازم وفیہا حدیث موضوع فی احادیث الفضائل (توضیح الافکار ج ۱ ص ۲۲۲)

(اور جو سنن ابن ماجہ ہے تو یہ ان دو جامع یعنی کتاب ابوداؤد اور نسائی سے کم درجہ رکھتی ہے اور اس کی احادیث کی تفتیش اور تحقیق لازم ہے اور اس میں احادیث الفضائل میں حدیث موضوع بھی ہے۔ نیز علامہ شبیر احمد عثمانیؒ "مقدمہ فیض الباری ج ۱ ص ۵۸ میں صحاح خمسہ کے درمیان ترتیب درجہ کے بیان کے بعد فرماتے ہیں اور ان پانچ کے بعد ابن ماجہ کا درجہ ہے اور اس میں تقریباً بیس احادیث کے متعلق موضوع ہونے کا شبہ ہے۔

سنن ابن ماجہ کے روایات:

علامہ ابن حجرؒ نے تہذیب التہذیب ج ۹ ص ۵۳۲ میں سنن ابن ماجہ کے مشہور ناقلین چار شمار کیئے ہیں (۱) ابوالحسن علی بن ابراہیم القطان (۲) سلیمان بن یزید (۳) ابو جعفر محمد بن عیسیٰ (۴) ابوبکر حامد الالبھری۔

احادیث و ابواب کی تعداد:

علامہ ذہبیؒ فرماتے ہیں و عدد کتب سننہ اثنان و ثلاثون کتابا وقال ابو الحسن القطان صاحب

(نسخة) ابن ماجه في السنن الف وخمس مائة باب وجملة ما فيها اربعة آلاف حديث (تذكرة الحفاظ ج ۲ ص ۱۸۹) (علامہ ذہبی فرماتے ہیں کہ سنن ابن ماجہ میں بتیس (عنوان) کتب اور ایک ہزار پانچ سو (۱۵۰۰) ابواب اور کل احادیث کی تعداد چار ہزار (۴۰۰۰) ہے۔

ثلاثیات ابن ماجه:

سنن ابن ماجہ میں پانچ حدیثیں ثلاثی ہیں جو امام بخاری کے بعد مصنفین صحاح میں سب سے زیادہ ہیں۔ یہ پانچوں روایتیں ایک ہی شخص جبارہ بن مفلس سے بواسطہ کثیر بن سلیم حضرت انس بن مالک سے مروی ہیں اور یہ اگرچہ امام ابن ماجہ کے طبقہ کے لحاظ سے بہت عالی ہیں۔ مگر سند کے لحاظ سے ان کا کوئی خاص وزن نہیں کیونکہ کثیر بن سلیم راوی پر محدثین عام طور پر جرح کرتے ہیں۔

شروح وتعلیقات ابن ماجه:

سنن ابن ماجہ کی شروح حواشی اور تعلیقات کی خدمات بہت سے محدثین اور اہل فن حضرات نے بڑے اہتمام سے سرانجام دی ہیں۔

چنانچہ کشف الظنون ج ۲ ص ۳۴، مفتاح السنة ص ۱۰۲، ماتمس الیہ الحاجة ص ۵۳ میں ان کو مفصل ذکر کیا گیا ہے۔ ان میں سے بعض کا تذکرہ ضروری معلوم ہوتا ہے۔

(۱) الدیبلجہ فی شرح ابن ماجہ یہ شرح کمال الدین محمد بن موسیٰ الدیمیری الشافعی المتوفی ۸۰۸ھ جو پانچ جلدوں میں ہے۔

(۲) شرح سنن ابن ماجہ از ابراہیم بن محمد الحلی المتوفی ص ۸۴۱ھ کی ہے۔

(۳) مصباح الزجاجة یہ علامہ جلال الدین سیوطی المتوفی ۹۱۱ھ کا مختصر حاشیہ ہے۔

(۴) شرح سنن ابن ماجہ از شیخ ابوالحسن محمد بن عبدالہادی سندھی حنفی المتوفی ۱۱۳۸ھ

یہ ایک بہترین شرح ہے۔ اس میں ضبط الفاظ اور بیان اعراب کا اہتمام کیا گیا ہے۔

(۵) "ماتمس الیہ الحاجة عن سنن ابن ماجه" یہ شیخ سراج الدین عمر بن علی بن الملقن المتوفی

۸۰۴ھ کی ہے جس میں آپ نے زوائد علی الخمسة کی شرح لکھی جو آٹھ جلدوں پر مشتمل ہے۔

(۶) اسی طرح احمد بن ابی بکر بن اسماعیل البوصیری المتوفی ۸۴۰ نے زوائد ابن ماجہ لکھے ہیں۔

(۷) ابن ماجہ پر ایک تعلق ابراہیم بن محمد بن خلیل الطرابلسی المتوفی ۸۴۱ھ کی بھی ہے۔

(۸) انجاء الحاجۃ یہ شرح شیخ عبدالغنی بن ابی سعید المجددی اللہلوی نزیل مدینہ منورہ

علی صاحبہا الصلوٰۃ والتحیۃ کی ہے۔

یہ ایک مختصر مگر جامع شرح ہے۔ یہ دہلی میں سنن ابن ماجہ کے حاشیہ پر چھپ چکی ہے۔ اس کے شروع

میں الحمد لله نحمدہ ونستعینہ ہے۔

(۹) نور مصباح الزجاجة: یہ شیخ علی بن سلیمان مالکی کی تالیف ہے۔ علامہ سیوطی کے حاشیہ مصباح

الزجاجة کا اختصار ہے۔

(۱۰) ابن ماجہ کی تعلق بصورت حاشیہ طویلہ حضرت مولانا فخر الحسن گنگوہی کا ہے جو علامہ سیوطی کی

مصباح الزجاجة اور شیخ عبدالغنی مجددی کے انجاء الحاجۃ سے مزید اضافوں کے ساتھ مرتب کیا گیا اور

ابن ماجہ کے حاشیہ کے ساتھ مطبوع ہے۔

(۱۱) ایک شرح شیخ وحید الزمان صاحب نے لکھی جو کہ اردو میں ہے اس کا نام رفع العجاجة عن سنن

ابن ماجہ ہے۔

صحاح ستہ میں چھٹے درجہ کی کتاب کا اختلاف:

صحاح ستہ کے متعلق سابقہ مختلف مواضع میں یہ ذکر ہو چکا ہے کہ صحاح ستہ میں سے پانچ کتابیں

(بخاری، مسلم، نسائی، ترمذی، ابوداؤد) سنن ابن ماجہ پر مقدم ہیں اگرچہ صحیحین کے بعد کے درجات

میں تقدیم و تاخیر کا اختلاف بھی بعض مقامات پر مذکور ہے۔ صاحب کشف الظنون جامع ترمذی کا تیسرا

درجہ بتلاتے ہیں۔

فرماتے ہیں ”الجامع الصحیح اللامام الحافظ ابی عیسیٰ محمد بن عیسیٰ الترمذی المتوفی

۲۷۹ھ وهو ثالث الكتب الستة في الحديث (كشف الظنون ج ۱ ص ۳۷۵)

اور علامہ خوئی نے سنن نسائی کا درجہ صحیحین کے بعد بتلایا ہے۔ مفتاح السنۃ ص ۷۹ میں لکھتے ہیں ودرجته

فی الحدیث بعد الصحیحین لانه اقل السنن بعلمہما ضعفا (انتہی) اور مقدمہ فیض الباری ص ۵۷ میں بھی ہے کہ و بعلمہما عندی السنن الصغری النسائی علی خلاف ما عندہم الخ۔ (کہ میرے نزدیک ان دونوں (بخاری و مسلم) کے بعد سنن نسائی کا مرتبہ ہے دوسرے حضرات کے خلاف) علامہ کوثری نے بھی تعلق شروط الائمة الستہ ص ۱۲ میں لکھا ہے کہ و لیس بقلیل من یفضل کتاب النسائی الصغیر علی سنن ابی داؤد۔ (کہ وہ لوگ تھوڑے نہیں جو سنن نسائی کو سنن ابی داؤد پر مرتبہ میں زیادہ جانتے ہیں)

اسی طرح بعض محدثین صحاح ستہ میں ابوداؤد کو تیسرے درجہ میں شمار کرتے ہیں جیسے کہ تدریب الراوی ص ۹۹ میں ہے و اما تقدیم الحازمی سنن ابی داؤد الی الرتبة الثالثة و تاخیر الترمذی الی الرابعة لآخذہ حدیث الطبقة الرابعة الخ۔ (کہ امام حازمی کا سنن ابی داؤد کو تیسرے درجہ میں لانا اور جامع ترمذی کو چوتھے میں ذکر کرنا تو یہ اس لئے کہ اس نے طبقہ رابعہ کے احادیث کا اخذ کیا ہے) بہر حال صحاح ستہ میں پانچ کا مرتبہ ابن ماجہ پر مقدم ہے۔ حافظ ابوطاہر سلفی فرماتے ہیں کہ ان پانچوں کتب کی صحت پر علماء مشرق اور مغرب متفق ہیں۔

صاحب عرف الشذی نے بھی ان پانچ کتب کے درجات کو درج ذیل ترتیب سے ذکر کیا ہے اول مراتب الصحاح مرتبة البخاری و الثانية مرتبة مسلم و الثالث مرتبة ابی داؤد و الرابع مرتبة النسائی و الخامس مرتبة الترمذی۔ (کہ صحاح میں پہلا مرتبہ صحیح بخاری اور دوسرا درجہ صحیح مسلم کا، تیسرا ابوداؤد کا اور چوتھا سنن نسائی اور پانچواں مرتبہ جامع ترمذی کا ہے)

البتہ چھٹے درجہ میں کوئی کتاب ہے کیا سنن ابن ماجہ، مؤطایا پھر سنن دارمی ہے۔ چنانچہ توضیح الافکار ج ۱ ص ۲۲۳ میں الامیر الصنعانی لکھتے ہیں کہ

وقال ابن حجر فی الفہرسة انه قال الحافظ المزنی ان الغالب فیما انفرد به ابن ماجة الضعف ولذا جرى كثير من القلماء علی اضافة المؤطا او غیره الی الخمسة

(ابن حجر "الفہرسة میں حافظ مزنی سے نقل کرتے ہیں کہ جن احادیث میں ابن ماجہ منفرد ہیں ان میں اکثر احادیث ضعیفہ ہیں اور اسی لئے اکثر متقدمین نے صحاح خمسہ کے ساتھ چھٹی صحیح مؤطایا کوئی غیر

ہونے کا اضافہ کیا ہے۔

سنن ابن ماجہ کو صحاح ستہ میں شامل کرنے والے پہلے شخص ابوالفضل محمد بن طاہر مقدسی المتوفی ۵۰۷ھ ہیں جنہوں ”شروط الائمہ الستہ“ اور اطراف الستہ میں اس کے بعد حافظ عبدالغنی نے اپنی کتاب الاکمال فی اسماء الرجال “ جس کی تہذیب و ترتیب حافظ مزنی نے کی ہے۔ اس کا تذکرہ کیا ہے اور ان حضرات نے سنن ابن ماجہ کو مؤطا وغیرہ پر اس لئے ترجیح و تقدیم کا رتبہ دیا کہ اس میں زوائد علی الخمسة کی کثرت ہے۔ (توضیح الافکار ج ۱ ص ۲۲۳)

ہاں بعض مشائخ نے مسند دارمی کو صحاح ستہ میں چھٹی کتاب ہونے کو زیادہ مناسب قرار دیا ہے۔ علامہ خولی ”مفتاح السنۃ ص ۱۰۱ میں لکھتے ہیں کہ قال بعض المحدثین ینبغی ان یجعل السادس کتاب الدارمی فانہ قلیل الرجال نادر الاحادیث المنکرۃ والشاذۃ وان کان فیہ احادیث مرسلۃ۔

فرماتے ہیں کہ مسند دارمی کو صحاح ستہ کی چھٹی کتاب اس لئے شمار کیا جائے کہ وہ قلیل رجال ہے اس میں احادیث منکرہ اور شاذہ نادرہ ہیں اگرچہ اس میں احادیث مرسلہ ہیں۔ تدریب الراوی ص ۱۰۲ میں بھی ہے۔ قال شیخ الاسلام لیس دون السنن فی الرتبة بل لو ضم الی الخمسة لکان اولی من ابن ماجہ۔ (شیخ الاسلام (ابن حجر) فرماتے ہیں کہ مسند دارمی مرتبہ میں سنن سے کم نہیں بلکہ اگر صحاح خمسہ کے ساتھ چھٹے درجہ میں اس کو ملا یا جائے تو یہ ابن ماجہ کی بہ نسبت بہتر ہوگا۔

مسند دارمی کے مقدمہ میں اس بحث کو (کہ صحاح ستہ کی چھٹی کتاب مؤطا ہے یا مسند دارمی) نقل کرنے کے بعد لکھتے ہیں کہ قلت وما احقہ بالضم الی الخمسة بدل ابن ماجہ فانہ احسن منه صحۃ ومؤلفہ اقدم من مؤلفہ زمانا وفضلا ورجال روايته اقل ورباعيته اکثر وما الفضل عند الرجال الا بالسند العالی (مسند الدارمی ص ۸) (مؤلف مقدمہ فرماتے ہیں کہ صحاح خمسہ کے ساتھ چھٹی کتاب بہ نسبت ابن ماجہ کے یہ زیادہ اہم اور مناسب ہے کیونکہ مسند دارمی صحت کے لحاظ سے اس سے احسن ہے نیز اس کے مؤلف کو تقدم زمانی اور رتبی بھی حاصل ہے اور اس کی سند کے رجال کے واسطے قلیل ہیں اور اس کے رباعیات زیادہ ہیں۔ اور درحقیقت فضیلت محدثین کرام کے نزدیک سند عالی کے ذریعہ ہی ہوتی ہے۔

علامہ عبدالعزیز الخولی مفتاح السنۃ ص ۱۰۱ میں فرماتے ہیں

وقد جعل بعض كبار العلماء كرزین السرقسطی المتوفی ۵۲۵ھ سادس الكتب المؤطا وتبعه علی ذلك مجد الدين ابن الاثير فی كتاب جامع الاصول وكذا غیره .

بہت بڑے علماء جیسے رزین سرقسطی متوفی ۵۲۵ھ نے کتب خمسہ کے ساتھ سنن ابن ماجہ کی بجائے مؤطا امام مالک کو چھٹی کتاب قرار دیا اور اسی بات میں علامہ ابن الاثیر ۶۰۶ھ نے اپنی کتاب ”جامع الاصول“ میں محدث امام رزین کی رائے اختیار کی ہے۔

محدثین اور علماء کرام کے آراء بسلسلہ صحاح ستہ کی مختصر تفصیل آپ حضرات کے سامنے ذکر کر دی گئی۔ البتہ محدث ابوالحسن سندھی شارح ابن ماجہ لکھتے ہیں کہ عام متاخرین اس طرف ہیں کہ یہ صحاح ستہ کی چھٹی کتاب ہے (والله اعلم بالصواب)

الفائدة الاولى :

آپ حضرات نے سابق تفصیل سے یہ معلوم کر لیا کہ صحاح ستہ کا اطلاق صحیح بخاری، صحیح مسلم، سنن نسائی، سنن ابی داؤد، جامع ترمذی اور سنن ابن ماجہ پر ہوتا ہے جیسے کہ یہی علماء متاخرین کے درمیان مشہور ہے اور اسی طرح اصحاب ستہ کا اطلاق ان کے مصنفین پر کیا جاتا ہے۔ لیکن مفتاح السعادة ج ۲ ص ۱۲ میں یہ مذکور ہے۔

جاننا چاہیے کہ کبھی محدثین کی اصطلاح میں ائمہ سبعہ (سات امام) کا اطلاق مستعمل ہوتا ہے تو پھر ان چھ اصحاب ستہ پر امام ابوالحسن رزین بن معاویہ العبدری الحافظ المتوفی ۵۲۵ھ۔ ”صاحب التجريد فی الجمع بین الصحاح“ کا اضافہ کر دیا جاتا ہے۔ اور اس کی اس کتاب کا الحاق صحاح ستہ سے اس لئے کرتے ہیں کہ یہ ان سب کی جامع ہے۔

اور کبھی محدثین کا اصطلاح میں ائمہ ثمانیہ (آٹھ امام) کا استعمال بھی ہوا ہے تو پھر ان سابقہ سات ائمہ پر امام حمیدی (یعنی ابو عبد اللہ محمد بن ابی النصر فتوح بن عبد اللہ الاندلسی صاحب کتاب الجمع بین صحیح البخاری و مسلم) کو زیادہ کر دیتے ہیں۔

اور یہ امام حمیدی مشہور محدث ہیں انہوں نے بہت سے ممالک (شام، مصر، بغداد، مکہ وغیرہ) کے اسفار میں اصحاب ابن خواص، اصحاب ابن جمیع، اصحاب دارقطنی وغیرہم سے سماع حدیث کی ہے اور اہل اندلس کی تاریخ بھی مرتب کی ہے۔ الامیر ابن ماکولا فرماتے ہیں لم ار مثله فی نزاہتہ و عفتہ و ورعہ (میں نے عفت و ورع اور تقویٰ میں اس جیسا نہیں دیکھا) آپ نے بغداد میں ۲۸۸ھ میں انتقال فرمایا اسی طرح محدثین کی اصطلاح میں ائمہ تسعہ (نو امام) کا تذکرہ بھی ہوتا ہے۔ تو ان آٹھ پرانے دو اماموں (ابوبکر احمد بن محمد البرقانی اور امام ابو مسعود ابراہیم بن محمد بن عبید اللہ مشقی) میں سے ایک کا اضافہ کر دیتے ہیں کیونکہ ان ہر دو ائمہ نے صحیح بخاری اور مسلم کے درمیان جمع احادیث کیا ہے جو جامع البرقانی اور جامع دمشق کے نام سے مشہور ہیں۔ اور کبھی محدثین ائمہ عشرۃ (دس امام) کی اصطلاح استعمال کرتے ہیں تو اس وقت ان ہر دو حضرات مذکورہ کو ائمہ ثمانیہ کے ساتھ ملا دیا جاتا ہے۔

الفائدہ الثانیۃ:

علامہ احمد بن مصطفیٰ اپنی کتاب مفتاح السعادة ج ۲ ص ۱۵-۱۶ میں لکھتے ہیں کہ جب کبھی صحیح کو مطلق ذکر کیا جائے تو اس سے مراد جامع الصحیح البخاری مراد ہوتا ہے اور اگر صحیحان کو علی الاطلاق ذکر کر دیا جائے تو اس سے مراد صحیح بخاری و مسلم ہوتے ہیں اور جب مطلق الصحاح کا تذکرہ ہو تو اس سے مراد صحاح ستہ ہوتے ہیں اور ان کے علاوہ دوسرے صحاح کو مقید ذکر کرتے ہیں جیسے کہ صحیح ابن خزيمة، صحیح ابن حبان، صحیح ابی عوانہ، صحیح مستدرک الحاکم وغیرہم۔ اور جب کتب احادیث میں السنن کو مطلق ذکر کر دیں تو اس سے مراد سنن ابی داؤد، ترمذی، نسائی، ابن ماجہ قزوینی مراد ہوتے ہیں جیسے کہ آپ پہلے بھی معلوم کر چکے ہیں۔ اور اس کے علاوہ سنن کو کبھی مقید طور پر ذکر کیا جاتا ہے۔ جیسے کہ سنن دارقطنی، سنن الکبیر بیہقی۔ اور جب مسانید کا تذکرہ مطلق کیا جاتا ہے تو اس سے مراد مسند احمد بن حنبل، مسند ابی یعلیٰ الموصلی، مسند الدارمی اور مسند بزار مراد ہوتے ہیں۔

اور جب معاجم کو مطلق ذکر کر دیں تو اس سے مراد المعجم الکبیر طبرانی اور معجم الاوسط للطبرانی اور معجم الصغیر طبرانی مراد ہوتے ہیں۔

الفائدة الثالثة :

علامہ ابن صلاح اپنے ”مقدمہ“ میں فرماتے ہیں۔ کہ اسانید کی کتابیں (یعنی مسندات) کتب خمسہ (بخاری، مسلم، سنن ابی داؤد، سنن نسائی، جامع ترمذی) اور جو کتب ان جیسے قابل حجت ہیں کے ساتھ درجہ میں ملحق نہیں ہیں۔ کیونکہ مسندات کے مصنفین تو اپنے مسندات میں وہی حدیثیں درج کرتے ہیں جو اس صحابی سے ہی منقول ہوں۔

قطع نظر اس سے کہ وہ احادیث قابل حجت و استدلال ہیں یا نہیں۔ اسی لئے مسندات کا درجہ (باوجود ان کے مصنفین کے جلالت اور علو شان کے) کتب خمسہ اور ہر وہ کتاب جس کی ترتیب و تالیف علی الابواب ہوئی ہو پر مؤخر اور بعید ہے۔

جیسے کہ مسند ابی داؤد طیالسی، مسند عبید اللہ بن موسیٰ، مسند احمد بن حنبل، مسند اسحاق بن راہویہ، مسند عبد بن حمید، مسند دارمی، مسند ابی یعلیٰ الموصلی، مسند الحسن بن راہویہ، مسند البزار، مسند ابی بکر وغیرہم۔ واللہ اعلم۔

الحمد للہ حسب وعدہ ائمہ اربعہ کی تصنیفات کا تذکرہ پہلے اور اس کے بعد ائمہ ستہ کی مصنّفات کا ذکر تفصیلی طور پر ذکر ہو چکا ہے۔ آئندہ صفحات میں حسب وعدہ تصنیف شدہ کتب حدیث کا ذکر قرون (صدیوں) کی ترتیب پر ہوگا۔ واللہ ولی التوفیق وهو خیر رفیق

القرن الاول

تدوین اور کتابت احادیث کی بحث میں یہ تفصیل پہلے ذکر ہو چکی ہے کہ قرن اول یعنی حضور ﷺ اور صحابہ کرام کے زمانہ ہی میں ثبت اور اتقان احادیث کی غرض سے لکھنے اور لکھوانے کا اہتمام کیا جاتا تھا۔

لیکن اس کے باوجود ارشاد نبویؐ ”نصر اللہ امرأ سمع مقالتي فوعاها وادها كما سمع الخ“ (اللہ تعالیٰ اس شخص کو تروتازہ رکھے جس نے میری بات کو سنا اور پھر محفوظ (یاد) کیا اور جیسا کہ سنا تھا

اس کو دوسروں تک پہنچا بھی دیا (الخ) کے پیش نظر اکثر صحابہ کرام کا اعتماد حفظ اور ضبط احادیث ہی پر تھا اور وہ احادیث کی حفاظت بھی اپنے قلوب میں قرآن مجید ہی کی طرح کرتے رہے بلکہ بعض صحابہ نے تو حفظ احادیث میں کمی واقع ہو جانے کے خطرہ سے اپنے مکتوبہ مسودات بھی جلا دیئے۔

نیز اسی صدی میں تدوین حدیث کے لئے کوئی خاص نظام بھی نہیں تھا بلکہ کیف ما اتفق اپنی مرویات کو یکجا لکھ کر جمع کر دیا جاتا تھا تا کہ کسی حدیث میں تردد پڑ جانے کی صورت میں اس مجموعہ کی طرف رجوع کیا جاسکے۔

اس لئے تدوین احادیث کا منظم سلسلہ اور اہتمام قرن ثانی یعنی دوسری صدی میں شروع ہوا۔ مقدمہ فیض الباری ج ۱ ص ۱۲ میں علامہ شیخ بنوری لکھتے ہیں کہ تصنیف و تالیف کے طرز پر علم حدیث کی تدوین کی ابتدا قرن ثانی کے شروع میں واقع ہوئی اور اس میں سب سے پہلا اعزاز ابن شہاب زہری کو حاصل ہے انتہی۔

القرن الثانی

اس دوسری صدی میں بہت سے ائمہ حدیث نے اہتمام کے ساتھ تصنیف و تالیف کا سلسلہ شروع کیا اور مختلف موضوعات پر بہت سی کتابیں معرض وجود میں آگئیں۔ احقر کو اپنے مقالہ کی ترتیب کے دوران اپنی تتبع اور تلاش کے مطابق جن تالیف شدہ کتابوں کا علم ہو سکا۔ ان کا تذکرہ اس مقالہ میں کر دیا۔ ہاں ابتدائیہ میں یہ کہہ دیا گیا تھا کہ سب سے پہلے ائمہ اربعہ کی مصنفات پھر صحاح ستہ کا تذکرہ اور پھر ہر قرن میں تصنیف شدہ کتب کا ذکر ہوگا۔

چنانچہ قرن ثانی میں عراق و کوفہ کے مشہور فقیہ امام ابو حنیفہ کی کتاب الآثار اور عالم حجاز امام مالک کی مؤطا تصنیف ہوئی ہیں۔

لیکن ان کا تذکرہ قاعدہ مذکورہ کی وجہ سے پہلے ہی تفصیل سے ذکر ہو چکا ہے۔ اس قرن ثانی میں باقی تصنیف شدہ کتب کا تذکرہ آئندہ صفحات میں ملاحظہ فرمائیں۔ چنانچہ اس دوسری صدی کے شروع میں ابن شہاب زہری کی مشہور کتاب ”کتاب السیرة“ ہے۔

(۱۱) کتاب السیرة لابن شہاب الزہریؒ

اس کتاب کے مصنف علامہ ابو بکر محمد بن مسلم بن عبید اللہ بن عبد اللہ بن شہاب الزہری المتوفی ۱۲۴ھ ہیں جو صغارتا بعین میں سے ہیں۔ شذرات الذهب ج ۱ ص ۱۶۲ میں ہے کہ آپ فرمایا کرتے۔ ما استودعت قلبی شیئا قط فنسیته (میں نے جو کچھ دل سے یاد کیا اس کو کبھی نہیں بھلایا) نیز آپ جب اپنی کتب کے مطالعہ تحقیق و تصنیف میں منہمک ہوتے تو پھر کسی دوسری طرف کوئی توجہ نہ ہوا کرتی تھی۔ تا آنکہ آپ کو بیوی فرماتی کہ واللہ ان هذه الكتب اشد على من ثلاث ضرائر۔ (خدا کی قسم کہ یہ کتابیں تو مجھ پر تین سوکوں سے بھی زیادہ بھاری ہیں) آپ حدیث اور سیرت کے سب سے پہلے مدون ہیں۔ آپ کی مصنفہ کتاب السیرة کے متعلق بعض ائمہ فرماتے ہیں کہ اول سیرة فی الاسلام سیرة الزہری (اسلامی تاریخ میں پہلی سیرت کی کتاب امام زہریؒ کی کتاب السیرة ہے) (الرسالة المستطرفة ص ۸۹، شذرات الذهب ج ۱ ص ۱۶۲)

(۱۲) کتاب المغازی لموسیٰ بن عقبہؒ

یہ کتاب تابعی صغیر امام موسیٰ بن عقبہ بن ابی عیاش قرشی مدنی المتوفی ۱۳۱ھ کی ہے اور بعض حضرات اس کی وفات کا سال اس کے بعد بتلاتے ہیں۔ امام واقدیؒ فرماتے ہیں کہ یہ اپنے زمانہ کے مفتی اور فقیہ تھے آپ عالی السند ہیں اور آپ نے اچھے انداز میں اپنی کتاب المغازی کی تصنیف و تالیف کی ہے۔ آپ کے تلمیذ مالک بن انس یا پھر امام شافعیؒ آپ کی کتاب ”المغازی“ کے متعلق فرماتے ہیں لیس فی المغازی اصح من کتابہ مع صغره و خلوه من اکثر ما یذکر فی کتاب غیرہ (مغازی میں یعنی غزوات کی مؤلفہ کتب میں آپ کی کتاب المغازی سے کوئی زیادہ صحیح کتاب موجود نہیں ہے۔ یعنی یہ کتاب باوجود حجم کے چھوٹے ہونے اور ان بہت سے مسائل سے خالی ہونے کے جو دوسری کتب میں مذکور ہیں پھر بھی اس سے کوئی کتاب (اس وقت) زیادہ صحیح موجود نہیں۔ امام احمدؒ نے فرمایا کہ تم موسیٰ بن عقبہ کے مغازی کو جاننا اپنے اوپر لازم کر لو اس لئے کہ وہ بہت ثقہ اور معتمد ہیں۔

(شذرات الذهب ج ۱ ص ۲۰۹، الرسالة المستطرفة ص ۹۲)

(۱۳) کتاب السنن لابن جریر

اس کتاب کے مصنف مشہور امام صاحب تصانیف کثیرہ حافظ عالم الحجاز ابوالولید عبدالملک بن جریر الرومی ثم المکی المتوفی ۱۵۰ھ ہیں۔

ابن الاہدل فرماتے ہیں کہ دور اسلامی کی مصنفہ کتب میں آپؑ کو اولیت حاصل ہے۔ امام احمدؒ نے آپؑ کو اوعیۃ العلم (علم کے مشکیزوں) میں شمار کیا ہے۔ آپ کے متعلق یہ بھی مشہور ہے کہ آپ نے زمانہ کہولت (چالیس سال کے بعد) میں علم کی تحصیل شروع کی ہے اگر آپ نوجوانی میں اس طرف متوجہ ہوتے تو بہت سے صحابہؓ سے اخذ علوم کیا ہوتا لیکن آپ تو ابتدا میں علم الانساب اور عربی اشعار میں زیادہ مشغول رہا کرتے تھے۔ امام عبدالرزاقؒ لکھتے ہیں مارایت احداً احسن صلوة من ابن جریر (کہ میں نے ابن جریرؒ سے زیادہ اچھی نماز پڑھتے کسی کو نہیں دیکھا) (شذرات الذهب ج ۱ ص ۲۲۶ الرسالة المستطرفة ص ۳۰)

(۱۴) کتاب السیرة لابن اسحق

یہ کتاب امام حافظ ابوبکر محمد بن اسحق بن یسار المطلبی المدنی المتوفی ۱۵۱ھ کی تصنیف ہے۔ آپؑ اہل مغازی کے رئیس اور سردار کہلاتے تھے۔ انتہائی ذکی ذہین اور علم کے سمندر تھے۔ امام ذہبیؒ فرماتے ہیں کہ آپؑ علم کے گویا برتن اور مشکیزہ کی مانند تھے اور سیرت و مغازی کے بھی بڑے ماہر عالم شمار کیے جاتے تھے۔ البتہ وہ حدیث میں اتنے زیادہ متقن نہ تھے۔ اس لئے تو اس کی مرویہ احادیث کا درجہ صحت کے لحاظ سے کم ہوا۔

ہاں ان کی کتاب السیرة کی ترتیب و تہذیب ابومحمد عبدالملک بن ہشام حمیری المتوفی ۲۱۸ھ نے بڑے احسن اور جید طریقہ پر کی ہے۔ اس لئے اس کی طرف منسوب ہوئی ہے۔ امام ابن اسحاقؒ کی ایک کتاب شرح اشعار سیر غریب کے متعلق بھی ہے پھر متاخرین علماء نے اس کا پورا اہتمام کیا اور امام ابوالقاسم عبدالرحمن سہیلی المتوفی ۵۸۱ھ نے ”غریب السیر“ کی ایک شرح ”الروض الآتیق“ کے نام سے لکھی اور وہ انتہائی معتبر اور مفید کتاب ہے۔ (ملخص از شذرات الذهب ج ۱ ص ۲۳۰، کشف

الظنون ج ۲ ص ۳۹، الرسالة المستطرفة ص ۸۹)

(۱۵) جامع معمر بن راشد

اس کتاب ”جامع“ کے مؤلف امام حافظ ابو عمرو معمر بن راشد ازدی بصری المتوفی ص ۱۵۳ھ ہیں۔ آپ صاحب الزہری سے مشہور ہیں۔ آپ کو طلب حدیث کے لئے یمن کے سفر کرنے والوں میں اولیت حاصل ہے۔ آپ نے یمن میں ابو ہریرہ کے مشہور تلمیذ ہمام بن منبہ سے ملاقات کی۔ سیر کے باب میں آپ کی یہ جامع موطا سے بھی اقدم ہے۔

(شذرات الذهب ج ۱ ص ۲۳۵، الرسالة المستطرفة ص ۳۶)

(۱۶) جامع سفیان ثوری

یہ ”جامع“ امام شیخ الاسلام سید الحافظ ابو عبد اللہ سفیان بن سعید بن مسروق الثوری المتوفی ۱۶۱ھ کی تصنیفات میں سے ہے۔ آپ بڑے فقیہ اور حدیث میں امیر المؤمنین کے لقب سے مشہور تھے۔ امام یحییٰ القطان فرماتے ہیں کہ میں نے امام ثوری سے احادیث کا زیادہ حافظ نہیں دیکھا اور وہ ہر چیز میں امام مالک سے بڑے تھے۔

حضرت عبد اللہ بن مبارک فرماتے ہیں۔ کتبت عن الف شیخ ومائة شیخ ما فیہم افضل من سفیان (کہ میں نے گیارہ سو (۱۱۰۰) مشائخ سے احادیث لکھی ہیں ان سب میں کوئی بھی سفیان ثوری سے زیادہ افضل نہیں)

نیز سفیان ثوری اپنے قوت حافظہ کے متعلق لکھتے ہیں کہ میں نے دل میں کوئی چیز ودیعت نہیں کی کہ پھر اس نے اس میں خیانت کی ہو۔ یعنی وہ سب کچھ مجھے یاد رہتا تھا۔ بعض حضرات نے ان کے فوت ہو جانے کے بعد آپ کو خواب میں دیکھا تو آپ سے حال پوچھا۔ آپ نے فرمایا کہ

نظرت الی ربی عیانا فقال لی	ہنیئاً رضائی عنک یا ابن سعید
لقد كنت قواماً اذا اظلم الدجی	بعبرة مشتاق و قلب عمید
فلونک فاخترای قصد اردتہ	فزرنی فانی عنک غیر بعید

ترجمہ! یعنی میں نے رب تعالیٰ کا مشاہدہ کیا تو مجھے فرمایا کہ اے سفیان بن سعید آپ کو میری رضامندی مبارک ہو۔ البتہ تحقیق جب رات چھا جاتی تو آپ شوق و محبت کے آنسوؤں اور غمزہ دل سے (میری عبادت کے لئے) قائم اور تیار ہو جایا کرتے تو اب آپ ہی پسند کر لے جو کچھ بھی چاہتا ہے اور میرا دیدار کر لے کیونکہ میں تجھ سے دور نہیں۔

(ملخص از شذرات الذهب ج ۱ ص ۲۵۰، الرسالة المستطرفة ص ۳۶)

(۱۷) کتاب الغرائب لشعبة بن الحجاج

کتاب الغرائب کے مصنف ابو بسطام شعبہ بن الحجاج بن الورد الازدی العتقی الواسطی المتوفی ۱۶۰ھ ہیں۔ آپ بصرہ کے مشہور مشائخ میں سے ہیں۔ امام شافعیؒ آپ کے متعلق فرماتے ہیں کہ اگر امام شعبہؒ نہ ہوتے تو علم حدیث کی اتنی شہرت عراق میں نہ ہوتی۔ امام نسائیؒ فرماتے ہیں کہ حضور ﷺ کے احادیث کے امین منجانب اللہ تین اشخاص ہیں (۱) شعبہ بن الحجاج (۲) یحییٰ بن سعید الثوری (۳) مالک بن انس

آپ کی یہ تصنیف احادیث غریبہ پر مشتمل ہے۔ (بحوالہ شذرات الذهب ج ۱ ص ۲۳۷)

(الرسالة ص ۹۵)

(۱۸) مصنف حماد بن سلمة

یہ مصنف مشہور حافظ الحدیث حماد بن سلمہ بن دینار الربعی البصری البزار المتوفی ۱۶۷ھ کی تصنیف ہے۔ آپ بڑے عابد، زاہد، صاحب سنت شیخ تھے اور عربیت کے بھی فصیح و بلیغ امام تھے۔ بہت کثرت سے اعمال صالحہ کی پابندی کیا کرتے تھے۔ چنانچہ عبدالرحمن بن مہدی فرماتے ہیں کہ اگر حماد بن سلمہ کو یہ کہا جائے کہ کل آپ کا انتقال ہوگا (تو اس کو اپنے سابقہ معمولات صالحہ کے پیش نظر) کسی زیادتی عمل پر قدرت نہ ہوگی (کیونکہ تمام اوقات کو اس نے اعمال صالحہ میں مصروف کیا ہوا ہے)

علی ابن المدینیؒ فرماتے ہیں۔ کان عند یحییٰ بن ضریس عن حماد بن سلمة عشرة آلاف حدیث (یحییٰ بن ضریس کے پاس حماد بن سلمہ کی مرویات سے دس ہزار احادیث تھیں) بعض حضرات

سے یہ بھی منقول ہے کہ فن حدیث میں آپ کی بہت سی تصانیف ہیں۔

(شہرات الذهب ج ۱ ص ۳۶۲، الرسالة المستطرفة ص ۳۵)

(۱۹) کتاب الذکر والدعاء

یہ کتاب شیخ قاضی ابو یوسف یعقوب بن ابراہیم انصاری حنفی المتوفی ۱۸۲ھ کی تصنیفات میں ایک مبارک تصنیف ہے۔ آپ فقیہ عراق، صاحب حدیث و سنت کے القاب سے شہرت رکھتے تھے۔ یحییٰ بن یحییٰ نیساپوری کہتے ہیں کہ میں نے امام ابو یوسف سے سنا ہے کہ وہ اپنی وفات کے وقت فرما رہے تھے کہ میں نے اپنے سب فتاویٰ سے رجوع کیا ہے مگر ایسے فتاویٰ جو موافق سنت ہیں۔ نیز آپ کا شمار اس وسعت علمی کے باوجود بڑے سخی لوگوں میں ہوتا تھا۔ بعض حضرات سے یہ منقول ہے کہ امام ابو یوسف تو تفسیر، مغازی اور تاریخ عرب کے حافظ تھے۔ امام ابو حنیفہ کے تلامذہ اور مستفیدین میں آپ جیسا فقیہ نہیں تھا۔ نیز امام ابو حنیفہ کے علوم کی نشر و اشاعت اور اس کے مذہب پر اصول فقہ میں کتب کی تصنیف و تالیف کی اولیت کا شرف و اعزاز آپ ہی کو حاصل ہے۔ علامہ ابن عبد البر لکھتے ہیں کہ مجھے امام ابو یوسف کے علاوہ کوئی ایسا قاضی معلوم نہیں جو مشرق و مغرب کی قضائے کی تولیت کا اختیار رکھتا ہو اور آپ ہی پہلے قاضی ہیں جو قاضی القضاة (چیف جسٹس) کے لقب سے مشہور ہوئے۔ اور آپ کے مناقب و فضائل اس سے بھی کہیں زیادہ ہیں۔ لیکن یہ تفصیل کا مقام نہیں

(شہرات الذهب ج ۱ ص ۲۹۸، الرسالة المستطرفة ص ۳۵)

(۲۰) کتاب الجہاد لابن المبارک

یہ تصنیف امام ابو عبد الرحمن عبد اللہ بن مبارک بن واضح الحنظلی التیمی المتوفی ۱۸۱ھ کی ہے۔ آپ تبع تابعین میں سے بلند پایہ کے محدث کبیر ہیں۔ جہاد کے موضوع پر لکھنے میں آپ ہی پہلے مصنف و مدون ہیں۔ امام ابن عیینہ فرماتے ہیں کہ میں نے صحابہ کرام کے بارے میں غور و فکر کیا تو مجھے فضیلت صحابیت اور حضور ﷺ کے ساتھ ان کی غزوات میں شرکت (جو کہ بہت بڑا وصف اور اعزاز ہے) کے علاوہ ان کی فضیلت عبد اللہ بن مبارک پر معلوم نہیں ہوئی۔

شیخ ابن معین فرماتے ہیں کان عالماً صحیح الحدیث و كانت كتبه التي حدث بها عشرين الفا (ابن مبارک) ایک بڑے عالم اور صحیح حدیث کے راوی تھے اور آپ کی روایت کردہ کتب و رسائل کی تعداد بیس ہزار (۲۰۰۰۰) تھی۔

ابن ندیم نے آپ کی تصنیفات میں کتاب السنن فی الفقہ، کتاب التاریخ، کتاب الزهد والرقاق، کتاب البر والصلۃ کا ذکر کیا ہے۔

اسماعیل بن عیاش فرماتے ہیں کہ روئے زمین پر (اس وقت) ابن مبارک جیسی شخصیت نہیں ہے اور مجھے نہیں معلوم کہ اللہ تعالیٰ نے کوئی نیک اور اچھی خصلت پیدا کی ہو مگر وہ آپ کو عطا کی گئی ہے اور آپ کی متعدد تصنیفات موجود ہیں۔ آپ نے بہت سے شیوخ حدیث سے استفادہ کیا ہے اور امام ابوحنیفہ کے خصوصی تلامذہ میں سے تھے آپ فرمایا کرتے کہ لولا ان الله تعالى اعانني باني حنيفة وسفيان لكنت كسائر الناس (انتھی)

(اگر اللہ تعالیٰ امام ابوحنیفہ اور سفیان ثوری جیسے محدثین سے میری اعانت اور دستگیری نہ فرماتے تو میں بھی ایک عام آدمی ہوتا) (تہذیب التہذیب ج ۵ ص ۳۸۳، الرسالة المستطرفة ص ۴۲) لیکن مناقب امام ذہبی ص ۲۵ میں تو یہ بھی ذکر ہے کہ میں سفیان ثوری کے پاس اس وقت گیا کہ جب میں امام ابوحنیفہ کے تمام علوم کو مکمل قبضہ میں لے آیا تھا۔ نیز بستان المحدثین میں شاہ عبدالعزیز نقل فرماتے ہیں کہ آپ فرمایا کرتے کہ میں نے چار ہزار (۴۰۰۰) شیوخ سے اس علم کو جمع کیا لیکن اس کی روایت صرف ایک ہزار شیوخ سے ہی کرتا ہوں (انتھی) آپ سے بہت سے لوگوں نے مختلف اوقات اور اسفار میں استفادہ کیا ہے۔

علامہ ذہبی لکھتے ہیں۔ حدث عنه خلق لا يحصون من اهل الاقاليم (کہ بہت سے ممالک کے اتنے لوگوں نے ان سے فائدہ اٹھایا کہ انہیں شمار بھی نہیں کیا جاسکتا) تذکرۃ الحفاظ ج ۱ ص ۲۵۰

(۲۱) المؤطا للامام محمد

حدیث کی یہ مشہور کتاب امام ابوحنیفہ کے مشہور شاگرد امام ابو عبد اللہ محمد بن الحسن بن فرقد الکوفی الشیبانی

المتوفی ۱۸۹ھ کی ہے۔

شیبانی ولای کی نسبت ہے۔ آپ کے والد ماجد دمشق سے عراق منتقل ہو گئے تھے۔ آپ ”واسط“ میں پیدا ہوئے۔ پھر آپ کی نشوونما چونکہ کوفہ میں ہوئی اس لئے نسبت الکوفی سے بھی ان کا ذکر کیا جاتا ہے۔ آپ امام ابوحنیفہ کے خصوصی تلمیذ تھے۔ آپ نے مسعر بن کدام، سفیان ثوری، عمرو بن دینار، امام مالک بن انس، امام اوزاعی جیسے مشائخ کرام سے سماع حدیث کی ہے۔ اور آپ کے تلامذہ میں امام شافعی، ابوسلیمان موسیٰ بن سلیمان الجوزجانی، ابو عبیدہ قاسم بن سلام وغیرہ مشہور ائمہ کرام ہیں۔ امام محمد علم کے سمندر تھے۔ امام شافعی آپ کے متعلق فرماتے ہیں کہ میں نے امام محمد سے زیادہ عقلمند کوئی شخص نہیں دیکھا اور جب آپ قرآن پڑھتے تو ایسا معلوم ہوتا گویا قرآن ان کی زبانی نازل ہوا۔ امام محمد خود فرماتے ہیں کہ میرے والد ماجد نے اپنی وفات کے بعد تیس ہزار درہم چھوڑے تھے تو میں نے اس میں پندرہ ہزار تو نحو اور شعر و شاعری کے سیکھنے میں خرچ کیے اور پندرہ ہزار حدیث و فقہ کی تعلیم میں خرچ ہوئے۔ ابراہیم الحربی فرماتے ہیں۔ قلت لاحمد من این لک هذه المسائل الدقیقة قال من كتب محمد بن الحسن (کہ میں نے امام احمد کو کہا کہ اتنے باریک اور دقیق مسائل آپ کہاں سے حاصل کر لیتے ہیں تو اس نے جواب فرمایا کہ محمد بن الحسن کی کتابوں سے اور ابراہیم الحربی یہ بھی فرماتے ہیں کہ میں نے محمد بن الحسن کو خواب میں دیکھا اور پوچھا کہ کیا حال ہوا تو آپ نے فرمایا کہ مجھے رب تعالیٰ نے فرمایا کہ میں نے آپ کو علم کا وعاء (برتن) اس لئے نہیں بنایا تھا کہ میں پھر آپ کو عذاب دوں۔ میں نے خواب میں پھر امام محمد سے پوچھا کہ امام ابو یوسف کے ساتھ کیا معاملہ ہوا۔ آپ نے فرمایا کہ وہ درجہ میں مجھ سے اوپر ہیں پھر میں نے کہا کہ امام ابوحنیفہ کا حال کیا ہے؟ آپ نے فرمایا کہ وہ تو امام ابو یوسف سے بھی کئی درجات بلند اور بڑھے ہوئے ہیں

(تعلیق الممجد ص ۳۰)

موظا امام محمد کا درجہ

علامہ عبدالحی اللکنوی نے موظا امام محمد کے مقدمہ التعلیق الممجد کے متعدد صفحات میں موظا

کے متعلق مختلف ابحاث نفیہ کا تذکرہ تفصیل سے کیا ہے جو قابل مطالعہ ہیں۔ یہاں ان میں سے چند مباحث کو اختصاراً ذکر کیا جاتا ہے۔ چنانچہ علامہ موصوف ص ۳۵ میں لکھتے ہیں کہ

قد کثرا لاعتماد علی مؤطا مالک بروایة یحییٰ الاندلسی اللیثی واشتہر فیما بین المؤطات اشتہارا کثیرا... وظن کثیر منهم ان المؤطا بروایة محمد بن الحسن الشیبانی لست بذاک وانہا لیست معتبرة ولا داخلہ فیما ہنالک (انتہی)

(محدثین کے نزدیک مؤطا امام مالک بروایت یحییٰ اندلسی پر زیادہ اعتماد کیا جاتا ہے اور مؤطا کے نسخوں میں سے یہی زیادہ مشہور بھی ہو اور بہت سے حضرات کا یہ خیال ہے کہ مؤطا بروایت محمد بن الحسن نہ تو معتبر ہے اور نہ ہی اس کو اس درجہ کی شہرت حاصل ہے۔

علامہ عبدالحی مذکورہ بالا عبارت لکھنے کے بعد فرماتے ہیں کہ ”والذی اقول طالبا لالانصاف من نقاد الفحول الخ (میں اس سلسلہ میں تجربہ کار ناقدین حضرات سے انصاف کا مطالبہ کرتے ہوئے کہتا ہوں۔ کہ وہ وجوہ اور دلائل وہمییہ جو مؤطا امام محمد پر عدم اعتماد اور غیر معتبر ہونے کا باعث ہوئے ہیں۔ وہ سب اعلام محدثین کے نزدیک غیر مقبول ہیں کیونکہ تجربہ کار اور سمجھدار علماء کے نزدیک مؤطا امام محمد کو مؤطا امام مالک بروایت یحییٰ اندلسی پر کئی وجوہ سے ترجیح و تفضیل حاصل ہے۔

مؤطا امام محمد کے وجوہ ترجیح:

(۱) امام یحییٰ اندلسی نے مؤطا کی سماع امام مالک سے مکمل نہیں کی بلکہ اس نے تکمیل سماع اس کے بعض تلامذہ سے کی ہے۔ بخلاف امام محمد کے کہ اس نے مکمل مؤطا کی سماع خود امام مالک سے کی ہے۔

(۲) یحییٰ اندلسی تو امام مالک کے پاس اس کے سنہ وفات میں حاضر ہوئے۔ اور امام محمد تو تین سال تک آپ کے حین حیات آپ کے ساتھ رہے اور یہ بات تو امر بدیہی ہے کہ طویل الصحبہ راوی کی روایت بہ نسبت قلیل الملازمة کے قوی ہوا کرتی ہے

(۳) یحییٰ اندلسی کا مرویہ مؤطا تو صرف امام مالک کے پسندیدہ اجتهادات، استنباطات اور مسائل فقہیہ پر مشتمل ہے نیز اس کے اکثر تراجم میں بغیر امام مالک کے اجتهادات اور استنباطات کے کسی

حدیث، خبر اور اثر کا تذکرہ نہیں ہوا ہے۔ بخلاف مؤطا امام محمدؒ کے کہ اس میں کوئی بھی ترجمہ الباب ایسی روایات سے خالی نہیں ہوتا جو عنوان باب سے موافقت نہ رکھتا ہو۔ چاہے وہ احادیث مرفوعہ ہوں یا پھر موقوفہ اور یہ تو ظاہر بات ہے کہ ایسی کتاب جو محض احادیث ہی پر مشتمل ہو اور اس میں قیاس و اجتہاد کا اختلاط نہ ہو۔ وہ افضل ہے بمقابلہ ایسی کتاب کے جس کی احادیث مخلوط بالرائی والقیاس ہوں۔

(۴) یحییٰ اندلسی کا مرویہ مؤطا صرف ان احادیث پر مشتمل ہے جو صرف بطریق امام مالکؒ مروی ہیں نہ کہ بطریق غیر مالک پر۔ اور مؤطا امام محمدؒ امام مالکؒ کے طریق پر مشتمل ہونے کے ساتھ ساتھ ایسے احادیث مرویہ پر بھی مشتمل ہے جو کہ امام محمدؒ نے اپنے دوسرے شیوخ سے روایت کی ہیں۔ اور یہ بات تو بالکل واضح ہے کہ جو کتاب کہ مختلف شیوخ کی مرویات پر مشتمل ہو وہ افضل ہوگی۔ اس کتاب سے جو اس فائدہ سے خالی ہو۔ انتھی

مؤطا امام محمدؒ میں ذکر احادیث کا طور طریقہ:

اس کے بعد علامہ لکھنویؒ نے مؤطا امام محمدؒ میں امام محمدؒ کا طور و طریقہ بہ سلسلہ ذکر احادیث بیان کرتے ہوئے لکھا ہے کہ آپؐ کی عادات میں سے یہ بھی ہے کہ

(۱) ترجمہ الباب کے بعد متصل اپنی روایات کا تذکرہ امام مالکؒ سے کرتے ہیں خواہ وہ روایت مرفوعہ ہو یا موقوف۔

(۲) شروع عنوان میں یا تو لفظ ”الکتاب“ یا ”الباب“ کا ذکر کرتے ہیں اور کبھی لفظ ”الابواب“ بھی ذکر کر دیتے ہیں اور اس میں لفظ ”فصل“ کا تذکرہ بالکل نہیں ہے مگر جہاں نسخوں کا اختلاف ہو اور شاید یہ بھی کاتبین کا کارنامہ ہو۔

(۳) ایک حدیث یا چند احادیث کے تذکرے کے بعد اس سے مستفاد حکم کا ذکر و بھذا ناخذ کے ساتھ کر کے پھر اس کی تفصیل بیان کرتے ہیں

(۴) امام محمدؒ کی روایت عن مالک سے جو چیز آپؐ کے مذہب کے مخالف معلوم ہوتی ہے تو اس پر تنبیہ کر دیتے ہیں اور پھر اس کی سند امام مالکؒ کے طریق کے علاوہ ذکر کر دیتے ہیں۔

(۵) آپؐ جو روایات امام مالکؒ کے علاوہ دوسرے شیوخ سے نقل کرتے ہیں تو اس میں کسی شیخ معین (مثلاً ابوحنیفہؒ) پر اکتفا نہیں کرتے بلکہ امام ابوحنیفہؒ سے بھی اور دوسرے مشائخ سے بھی نقل کر دیتے ہیں۔

(۶) امام محمدؒ کا معمول مشائخ سے روایت نقل کرنے میں صرف ”اخبسنا“ ہے نہ بصورت حدیثا اور نہ کوئی دوسرے الفاظ میں تھا۔

(۷) اکثر مقامات پر مختار قول ذکر کرنے کے بعد اپنی موافقت اپنے شیخ کے ساتھ بتلانے کے لئے ”وہو قول ابی حنیفہ“ فرمایا ہے۔ مگر شاذ و نادر جہاں امام ابوحنیفہؒ نے آپؐ کی مخالفت کی ہو تو پھر وہاں ”وہو قول ابی حنیفہ“ کا ذکر نہیں کرتے۔

(۸) اکثر مواضع میں امام ابوحنیفہؒ کا قول ذکر کرنے کے بعد یہ فرماتے ہیں کہ ”والعامۃ من فقہائنا“ اور ان فقہاء سے مراد فقہاء عراق اور کوفہ ہوتے ہیں۔

(۹) کبھی ابراہیم نخعیؒ کے مذہب کی تصریح کر دیتے ہیں کیونکہ اس کے مذہب پر مسلک حنفیہ کا دار مدار ہے۔

(۱۰) آپؐ نے مؤطا امام محمد اور کتاب الآثار میں اپنے ساتھی امام ابو یوسفؒ کے مذہب کا تذکرہ بالکل نہیں کیا۔ نہ موافقت کی صورت میں اور نہ مخالفت کی صورت میں (اس پر علامہ لکنویؒ لکھتے ہیں) کہ اس سے آپؐ حضرات بطور مفہوم مخالف ہرگز یہ نہ سمجھیں کہ اپنے مذہب اور اپنے شیخ ابوحنیفہؒ کے مذہب کے تذکرے پر اقتصار کر لینے سے امام ابو یوسفؒ کی مخالفت مقصود ہوتی تھی۔

(۱۱) اکثر مؤطا میں جو آپؐ فرماتے ہیں کہ ”هذا حسن“ او جمیل او مستحسن“ تو اس سے مراد واجب کے بالمقابل عام معنی مراد ہوتا ہے اور سنت مؤکدہ اور غیر مؤکدہ سب کو شامل ہوتا ہے۔ اور اس پر قرینہ یہ ہے کہ امام محمدؒ بعض مواضع میں خود یہ تصریح کر دیتے ہیں کہ ”هذا حسن ولیس بواجب“ اس لئے ”هذا حسن“ وغیرہ سے بھی ہرگز یہ نہ سمجھیں کہ بس وہ صرف مستحب ہی کے لئے ہے، سنت کے لئے نہیں ہے۔

(۱۲) آپؐ مؤطا میں بعض سنن کے بارے میں لفظ ”لابأس“ کا ذکر کرتے ہیں جیسے کہ باب التراویح وغیرہ میں اور اس سے مراد صرف نفس جواز ہوتا ہے حالانکہ متاخرین کے نزدیک لفظ لابأس مکروہ تنزیہی میں مستعمل ہوتا ہے۔ اس لئے لابأس کے دونوں استعمالات میں اس سے مراد لینے میں محتاط رہنا چاہیے۔

(۱۳) آپؐ اکثر مؤطا میں یہ قول بھی فرماتے رہتے ہیں ”یبنغی کذا وکذا“ اور چونکہ متاخرین اس جیسے الفاظ استحباب کے لئے استعمال کرتے ہیں۔ اس لئے علامہ لکھنوی فرماتے ہیں کہ آپ ان الفاظ سے ہرگز یہ نہ سمجھیں کہ وہ کام صرف مستحب ہی ہے۔ نہ سنت ہے اور نہ واجب۔ کیونکہ یہ لفظ متقدمین کی اصطلاح میں عام معنی میں مستعمل ہوتا ہے جو کہ (مستحب کے ساتھ ساتھ) سنت مؤکدہ اور واجب کو بھی شامل ہوتا ہے۔

(۱۴) کبھی کبھار آپؐ مؤطا میں اپنے شیخ امام مالک کا مذہب (چاہے موافق ہو یا مخالف) نیز صحابہ کرامؓ کے مذاہب چاہے مسندہ ہوں یا غیر مسندہ کا تذکرہ بھی کر دیتے ہیں۔

(۱۵) آپؐ لفظ اثر کا ذکر کر کے اس سے عام معنی مراد لیتے ہیں یعنی یہ کہ وہ حدیث مرفوع، موقوف علی الصحابة ومن بعدهم سب کو شامل ہے۔

(۱۶) آپؐ بعض آثار اور اخبار کا تذکرہ تو بطور غیر مسند ہونے کے کرتے ہیں اور بعض کو بلغنا سے شروع کرتے ہیں البتہ محدثین نے یہ ذکر کیا ہے جیسے کہ رد المحتار وغیرہ میں ہے کہ مؤطا امام محمد کے بلاغات مسند ہی ہیں۔

پھر تعلیق الممجد کے ص ۴۱ پر خاتمہ کا عنوان قائم کر کے لکھتے ہیں کہ اس کتاب (مؤطا امام محمد) میں کوئی حدیث موضوع نہیں ہے۔

ہاں اس میں ضعیف روایات ہیں لیکن اکثر میں معمولی ضعف ہے جس کی تلافی کثرت طرق سے ہو جاتی ہے البتہ بعض میں ضعف شدید ہے لیکن وہ اس لئے مضر اور نقصان دہ نہیں کہ اس جیسے مضمون کا تذکرہ طرق صحاح (سندات صحیحہ) میں بھی ہے۔

تعداد احادیث:

مؤطا امام محمدؒ میں کل احادیث (چاہے مرفوعہ ہیں اور چاہے صحابہؓ یا ان کے بعد کے لوگوں کے آثار موقوفہ ہیں اور چاہے وہ احادیث مسندہ یا غیر مسندہ) کی تعداد گیارہ سو اسی (۱۱۸۰) ہے اس میں امام مالک کے طریق سے مرویات کی تعداد ایک ہزار پانچ (۱۰۰۵) ہے اور دوسرے طرق سے ایک سو پچھتر (۱۷۵) ہے پھر ان میں امام ابوحنیفہؒ سے تیرہ (۱۳) روایات ہیں اور امام ابو یوسف کی طریق سے صرف چار (۴) ہیں اور باقی کسی دوسرے ائمہ کرام سے مروی ہیں۔

تنبیہ:

علامہ عبدالحی صاحبؒ فرماتے ہیں کہ مذکورہ بالا احادیث وغیرہ کی یہ تعداد ہر اس چیز (اخبار و آثار) کو شامل ہے جو اس کتاب (مؤطا امام محمد) میں ہے یعنی چاہے وہ احادیث مسندہ ہوں یا غیر مسندہ اور چاہے بلاغیہ ہوں (یعنی لفظ بلغنا سے ذکر ہوں) یا غیر بلاغیہ ہوں۔ ہاں اس مؤطا میں آپ کثرت سے ایسے آثار متعددہ پائیں گے جو ایک سند کے ساتھ یا تو ایک ہی شخص سے مروی ہوں گی یا کئی اشخاص سے پھر ان میں صحابہؓ سے بھی اور غیر صحابہ سے بھی۔ اسی طرح بہت سے مرفوع احادیث اور آثار بھی ایک سند سے کئی اشخاص سے مروی ہوں گے، تو میں نے اس تعداد میں ہر ایک کو علیحدہ جان کر شمار کیا ہے (نہ کہ متعدد راویوں سے ایک سند سے مرویہ روایات کو ایک روایت شمار کیا ہے)

احقر الانام کہتا ہے کہ یہاں یہ سمجھنا بھی انتہائی ضروری ہے کہ جب کبھی مؤطا کا ذکر مطلقاً ہو تو اس سے مراد یحییٰ بن یحییٰ المصمودی کا نسخہ ہوتا ہے۔ اور یہی نسخہ مؤطا امام مالک کے نام سے مشہور ہے اس لئے کہ اس نسخہ میں صرف امام مالکؒ ہی کی مرویات اور فقہ کا ذکر ہے البتہ مؤطا امام محمد کی نسبت امام محمدؒ کی طرف کی جاتی ہے اگرچہ اس میں بھی اکثر مرویات امام مالکؒ کی ہیں۔ اس لئے کہ اس میں امام محمدؒ نے امام مالکؒ کی مرویات کے ساتھ امام ابوحنیفہؒ (اور دوسرے مشائخ) کی مرویات کا

تذکرہ کیا ہے (واللہ اعلم)

(۲۲) کتاب المغازی

کتاب المغازی کے مصنف امام ابو محمد المعتمر بن سلیمان بن طرخان تمیمی بصری ہیں یہ بھی کہا جاتا کہ آپ طفیل کے لقب سے یاد کیے جاتے تھے۔ آپ کے مشائخ میں حمید الطویل کھمس بن الحسن خالد الحداء، ہشام بن حسان وغیرہ ہیں اور آپ سے امام ثوری، ابن المبارک، عبدالرحمن بن مہدی احمد، اسحاق اور بہت سے ائمہ کرام روایت کرتے ہیں۔

ابن حبان نے اس کو ثقات میں ذکر کیا ہے۔ ابن خراش فرماتے ہیں کہ

صلوق یخطنی من حفظہ واذا حدث من کتابہ فہو ثقہ (یعنی معتمر صدوق ہیں لیکن یادداشت سے بیان کرنے میں خطا کرتے ہیں اور جب کتاب سے بیان کرتے ہیں تو ثقہ ہے۔

بہت سے ائمہ کرام (ابن معین، ابو حاتم، ابن سعد، عجل وغیرہ) نے آپ کو ثقہ یعنی معتمد قرار دیا ہے آپ کی پیدائش ۱۰۰ھ میں اور وفات ۱۸۷ھ میں ہوئی۔ (تہذیب ج ۱ ص ۲۲۸)

(۲۳) مصنف ابی سفیان

یہ مصنف مشہور امام ابوسفیان وکیع بن الجراح بن ملیح الرواسی الکوفی کی تصنیف ہے۔ آپ حافظ اور بڑے عابد زاہد تھے۔ امام احمد فرماتے ہیں کہ میں نے امام وکیع سے زیادہ علم کی محافظت کرنے والا نہیں دیکھا۔ آپ عبدالرحمن بن مہدی سے بھی بہت بڑے حافظ تھے۔ امام اسحاق بن راہویہ فرماتے ہیں کہ امام وکیع کی حفظ و یادداشت طبعی اور فطری تھی اور ہماری یادداشت تو بتکلف ہوا کرتی۔ ابن معین فرماتے ہیں کہ میں نے وکیع سے زیادہ افضل کسی کو نہیں دیکھا۔ آپ سے کہا گیا کہ کیا عبداللہ بن المبارک سے بھی افضل ہیں۔ ابن معین نے فرمایا کہ واقعی ابن مبارک صاحب فضیلت کثیرہ تھے لیکن میں نے وکیع سے زیادہ افضل نہیں دیکھا۔

علی بن خشرم فرماتے ہیں کہ میں نے امام وکیع کے ہاتھ میں کبھی کوئی کتاب نہیں دیکھی وہ احادیث کو

حفظ اور یادداشت سے بیان کیا کرتے ہیں اس سے قوت حافظہ کی دوا کا سوال کیا تو آپؐ نے فرمایا کہ حفظ و یادداشت کے لئے ترک معاصی سے زیادہ مجرب کوئی دوسرا نسخہ نہیں ہے

(تہذیب التہذیب ج ۱۱ ص ۱۲۲، الرسالة المستطرفة ص ۳۵)

امام شافعیؒ نے بھی جب آپؐ سے حافظہ کی کمزوری کی شکایت کی تو اس کو بھی یہی مجرب نسخہ بتلایا گیا۔ فرماتے ہیں

شکوت الی و کیع سوء حفظی فاوصانی الی ترک المعاصی

فان العلم نور من الہ و نور اللہ لا یعطی لعاصی

میں نے امام وکیعؒ کو حافظہ کی خرابی کی شکایت کی تو مجھے گناہوں کے چھوڑنے کی تاکید کی۔ اس لئے کہ علم دین اللہ تعالیٰ کا نور ہے اور یہ نور نافرمانوں کو نہیں دیا جاتا۔

(۲۲) جامع سفیان بن عیینة

یہ ”جامع“ ابو محمد سفیان بن عیینة بن ابی عمران میمون الہلالی الکوفی المتوفی ۱۹۸ھ کی تصنیف ہے۔ آپؐ نے عبد الملک بن عمیر ابواصلح سبعی زیاد بن علاقہ ایوب سختیانی حمید الطویل وغیرہ جیسے بہت سے مشائخ سے احادیث کی روایت کی ہے اور آپ کے تلامذہ میں سے امام اعمش، ابن جریج، شعبہ اور ثوریؒ (جو کہ آپ کے شیوخ میں سے بھی ہیں) حماد بن زید، وکیع۔ معتمر بن سلیمان، یحییٰ القطان، ابن مہدی، عبدالرزاق، ابو نعیم وغیرہ بہت سے ائمہ کرام ہیں۔

امام شافعیؒ آپ کے متعلق فرماتے ہیں۔ لولا مالک و ابن عیینة لذهب علم الحجاز (اگر امام مالک اور سفیان بن عیینة نہ ہوتے تو حجاز میں علم حدیث ختم ہو جاتا) اور ابن وہبؒ فرماتے ہیں کہ میں نے سفیان بن عیینة سے زیادہ کوئی قرآن کا عالم نہیں دیکھا۔ ابن مہدیؒ فرماتے ہیں کہ سفیان بن عیینة سب لوگوں میں سے احادیث اہل حجاز کے زیادہ عالم تھے۔ ابو مسلم مستملی کہتے ہیں کہ میں نے ابن عیینة سے سنا وہ فرماتے تھے کہ سمعت من عمرو ابن دینار ما لبث نوح فی قومہ میں نے عمرو بن دینار سے اتنی قدر حدیثیں سنی جتنا کہ نوح علیہ السلام اپنی قوم میں رہے (یعنی نوسو

پچاس (۹۵۰) حدیثیں) اور بھی بہت سے ائمہ کرام نے آپ کے متعلق تحسینی کلمات ذکر کیے ہیں۔
آپ کی ولادت ۱۰۷ھ میں اور وفات ۱۹۸ھ میں ہوئی۔ (تہذیب التہذیب ج ۲ ص ۱۱۸، رسالہ
مستطرفہ ص ۳۶)

القرن الثالث

اس تیسری صدی میں تو احادیث کی تدوین، تالیف اور تصنیف کا دور گویا عروج و شباب کی حد
کو پہنچ چکا تھا۔ ہر محدث کی یہ کوشش ہوتی تھی کہ وہ احادیث کے مجموعہ کو مدون کرے البتہ ہر ایک نے
تدوین و تالیف کے طور و طریقے اپنی رائے اور خیال سے پسند کیے۔ چنانچہ بعض محدثین نے تو جوامع
مرتب کیں اور بعض نے مسانید اور ابواب فقہیہ وغیرہ کے طرز پر اپنے مجموعے مدون فرمائے اور اسی
قرن ثالث میں صحاح ستہ کے مصنفین نے بھی اپنی شرائط کے مطابق اپنی تصنیفات کو مرتب کیا۔
یہاں کتب حدیث کا تذکرہ چونکہ ان کے قرون تصنیف و تالیف کی حیثیت سے ہو رہا ہے۔ چاہیے تو یہ
تھا کہ صحاح ستہ کا تذکرہ بھی اسی قرن میں کیا جاتا لیکن یہ پہلے ذکر ہو چکا ہے کہ مقالہ مرتب کرتے وقت
یہ اصل پیش نظر تھا کہ ائمہ اربعہ کی تصنیفات کا تذکرہ سب سے پہلے ہوگا پھر ان کے بعد صحاح ستہ کی
اہمیت کے پیش نظر ان کا ذکر کیا جائے گا۔ چنانچہ بحمد اللہ پوری تفصیل کے ساتھ ان کا ذکر اور اوراق سابقہ
میں گزر چکا ہے۔

چنانچہ اسی صدی میں جو دیگر تصنیفات ہوئی ہیں اور اپنی ناقص معلومات کے مطابق جن کا علم ہو سکا ان کا
تذکرہ آئندہ صفحات میں ذکر کیا جائے گا (واللہ المستعان)

(۲۵) سنن ابی قرة الیمانی

اس کتاب السنن کے مصنف ابوقرة موسى بن طارق الیمانی الزبیدی القاضی۔ آپ کے مشائخ میں
موسیٰ بن عقبہ، ابن جریج، عثمان بن الاسود، ایمن بن نابل مشہور ہیں اور آپ سے روایت اور تلمذ
حاصل کرنے والوں میں امام احمد، اسحاق بن راہویہ، سعید بن سلیمان اور بہت سے دوسرے ائمہ کرام
ہیں۔

ابن حبان نے آپ کو ثقات میں سے ذکر کیا ہے اور فرمایا کہ ابو قرة ان محدثین میں سے ہے جنہوں نے احادیث و آثار کو جمع کر کے تصنیف و تالیف، مذاکرہ اور فقہ کی تحصیل کیا۔ ابن حجر فرماتے ہیں۔ صنف کتاب السنن علی الابواب فی مجلد رأیته ولا یقول فی حدیثہ حدثنا وانما یقول ذکر فلان (اس نے کتاب السنن کو ترتیب ابواب پر ایک جلد میں تصنیف کیا میں نے اس کو دیکھا بھی ہے آپ حدیث کو روایت کرتے وقت لفظ حدثنا نہیں کہتے بلکہ ذکر فلان کہہ دیتے ہیں کہ فلاں راوی نے ذکر کیا ہے۔

اور امام دارقطنی سے جب اس کی وجہ پوچھی گئی تو انہوں نے کہا کہ ابو قرة کی کتابوں کو کوئی خرابی پہنچی تھی اس لئے تو راجعاً احادیث کو بہ صیغہ اخبار و تحدیث کے نقل کرنے سے گریز فرماتے تھے۔ آپ طبقات رواة میں درجہ تاسعہ (نویں) سے ہیں۔

(تہذیب التہذیب ج ۱۰ ص ۳۵۰، الرسالة المستطرفة ص ۳۱)

(۲۶) مسند ابی داؤد الطیالسی

یہ مسند امام حافظ ابو داؤد سلیمان بن داؤد بن الجارود الطیالسی البصری المتوفی ۲۰۴ھ کی تصنیف شدہ ہے۔ آپ فارسی النسل تھے۔ محدثین میں حفظ و اتقان سے مشہور تھے۔ علی المدینی فرماتے ہیں کہ میں نے آپ سے زیادہ حدیث کا حافظ نہیں دیکھا۔ عمر بن علی الفلاس کہتے ہیں مارایت فی المحدثین احفظ من ابی داؤد سمعته یقول اسرد ثلاثین الف حدیث ولا فخر (میں نے محدثین میں اس سے زیادہ حافظ الحدیث نہیں دیکھا اور میں نے خود اس سے سنا کہ وہ فرماتے تھے کہ میں مسلسل (لگاتار) تیس ہزار احادیث پڑھ سکتا ہوں اور مجھے اس پر کوئی فخر بھی نہیں) یونس بن حبیب فرماتے ہیں کہ ہمارے پاس ابو داؤد طیالسی آئے اور حفظاً اپنی یادداشت سے ہم پر ایک لاکھ احادیث املاء کرائیں۔ صرف ستر (۷۰) مواضع میں خطا ہوئے۔ جب بصرہ واپس ہوئے تو وہاں سے لکھا کہ میں نے ستر (۷۰) مواضع میں غلطی کی ہے آپ لوگ ان احادیث کی اصلاح اور تصحیح کر لیں۔

(تہذیب ج ۴ ص ۱۸۵)

کتاب السنن کا درجہ :

علامہ کتانیؒ اپنے رسالہ المستطرفہ ص ۵۲ میں لکھتے ہیں کہ یہ پہلا مسند ہے جو اس سلسلہ میں تصنیف ہوا لیکن اس قول کی تردید کی گئی اور کہا گیا کہ یہ بات صحیح ہوتی اگر واقعی حافظ سلیمان بن داؤد طیالسیؒ خود اس کے جامع و مرتب ہوتے کیونکہ وہ تو متقدمین میں سے ہیں۔ لیکن دراصل بات یہ ہے کہ اس کے جامع بعض حفاظ خراسان ہیں جنہوں نے اس کتاب السنن میں صرف ان مرویات کا تذکرہ کیا ہے جو کہ یونس بن حبیب نے سلیمان بن داؤد طیالسی سے روایت کی ہیں۔

باقی ابوداؤد طیالسی کے باقی ماندہ احادیث جو اس مسند طیالسی میں مذکور نہیں وہ بھی اتنی ہی تعداد میں یا اس سے بھی زیادہ ہوں گی۔ اور یہ بھی کہا جاتا ہے کہ آپؒ مسند نعیم بن حماد المروزی کے حافظ ہونے کے علاوہ چالیس ہزار احادیث کے بھی حافظ تھے۔ صاحب کشف الظنون نے بھی مندرجہ بالا مقصد نقل کر کے یہ لکھا ہے کما ذکرہ البقاعی فی حاشیة الالفیة (کشف الظنون ج ۲ ص ۲۳۱)

حسن بن احمد مسند طیالسی کے خاتمہ میں لکھتے ہیں ولعمری انہ لکتاب غنی عن التعریف فوائده وفرائده (میری عمر کی قسم کہ مسند طیالسی اپنے فوائد و فرائد (یعنی وہ نکات جو دریکتا ہیں) میں تعریف و توصیف سے مستغنی ہے) مسند طیالسی ص ۳۶۲۔

احقر الانام عرض کرتا ہے کہ مسند ابوداؤد طیالسی کو الفتح الربانی کے مصنف احمد عبدالرحمن البنا (جو الساعاتی کے ساتھ مشہور ہیں) نے مرتب کیا اور اپنی اس مرتب کردہ کتاب کا نام 'منحة المعبود فی مسند الطیالسی لابی داؤد' رکھا، احمد عبدالرحمن البنا نے منحة المعبود ج ۱ ص ۱۵ میں ذکر کیا ہے کہ مسند ابی داؤد طیالسی مسانید صحابہؓ پر ایسے طریقہ سے مرتب کیا گیا ہے کہ اس کا شروع مسند ابی بکرؓ سے، پھر مسند عمرؓ، پھر مسند عثمانؓ، پھر مسند علیؓ رضی اللہ عنہم کے طریقہ پر ہیں اور اس کا مطلب یہ ہے کہ ایک صحابی کے نام کا عنوان قائم کر کے پھر اس کی جتنی احادیث حضور ﷺ سے روایت شدہ ہیں ان کا تذکرہ کیا جاتا ہے۔ اس میں نہ تو ترتیب ابواب کا کوئی سلسلہ ہوتا ہے اور نہ ہی کسی حدیث کے موضوع کو مرتب کیا جاتا ہے۔ تدوین و تالیف کے ابتدائی دور میں اس طریقہ کے اختیار کرنے کی غرض صرف

ان احادیث متفرقہ کو (ضائع ہو جانے کے خطرہ کے پیش نظر) جمع کرنا مقصود تھا جو صحابہؓ، تابعینؒ، تابعین کے پاس متفرق طور پر موجود تھیں اور اس قسم کی جمع و ترتیب اسلاف اور متقدمین کے زمانہ میں ایک بڑی مفید اور کارآمد چیز ہوا کرتی تھی کیونکہ اسلافؓ تو احادیث کے حفظ و استظهار (از بر یاد سے پڑھنے) پر اعتماد کیا کرتے اور اسی لئے تو وہ حضرات کتاب کے مواضع اور احادیث متشابہ کے مواقع بھی خوب جانتے تھے اور چونکہ موجودہ دور میں لوگوں کا اعتماد صرف کتابی ضبط و ترتیب پر ہی ہے اور حفظ و یادداشت کی طرف کوئی خاص توجہ نہیں ہے۔ کیونکہ اُس ترتیب میں تو آپ کے لئے کسی حدیث معین تلاش کرنا کوئی آسان کام نہیں تھا بلکہ دوسرے پہلو سے آپ کو یہ قدرت بھی نہ ہوتی کہ آپ کوئی ایسی حدیث کو معلوم کر لیں جو کہ بہت سے صحابہؓ سے مروی شدہ ہو کیونکہ اس وقت کسی ایک حدیث کو معلوم کرنے کے لئے بھی لامحالہ آپ کو ان سب صحابہؓ کے مسانید کو پڑھنا ہوگا اور یہ بھی اس وقت ممکن ہے کہ آپ کو حدیث کے راوی کا نام وغیرہ معلوم ہو اور اگر راوی کا نام بھی معلوم نہ ہو پھر تو (صرف صحابہ کے مسانید نہیں) بلکہ ساری کتاب کا پڑھنا ضروری ہوگا اور انسانی طاقت اس کی بمشکل متحمل ہو سکتی ہے۔ اس لئے آج کے دور میں ان کتب (جو بطریق مسانید ہوں) سے استفادہ کرنا بہت قلیل ہوتا اور اس دور میں ان کا استعمال بھی بہت نادر اور کم ہے۔

اللہ تعالیٰ کا لاکھ لاکھ شکر ہے کہ مجھے اس کتاب (مسند طیالسی) کی ترتیب تبویب کو اچھے انداز اور بہتر طرز پر بصورت منجۃ المعبود پیش کرنے کی سعادت بخشی۔

(۲۷) کتاب السیرة للواقدی

یہ کتاب السیرة ابو عبد اللہ محمد بن عمر بن واقد الواقدی الاسلمی المدنی متوفی ۲۰۹ھ کی تصنیف ہے۔ آپ کے مشائخ میں محمد بن عجلان، اوزاعی، ابن جریج، اسامہ بن زید، سعید بن بشر اور امام ثور جیسے ائمہ کرام ہیں اور آپ سے امام شافعیؒ، سلیمان بن داؤد، ابو عبید قاسم بن سلام، ابو بکر الصغانی وغیرہ حضرات روایت کرتے ہیں۔

امام واقدیؒ باوجود وسعت علمی اور حافظ ہونے کے ائمہ رجال حدیث کے نزدیک متروک الحدیث ہیں۔

علامہ ابن حجر نے لکھا ہے کہ امام شافعی نے بروایت بیہقی کہا ہے کہ واقدی کی سب کتابیں جھوٹ ہیں۔ ابن المدینی فرماتے ہیں کہ امام واقدی کے پاس ایسی بیس ہزار احادیث تھیں جن کی کوئی بنیاد اور اصل موجود نہیں ہے، امام نووی نے شرح مہذب کتاب الغسل میں روایت کا ذکر کرتے ہوئے فرمایا کہ ان میں سے واقدی بھی ہیں اور وہ بالاتفاق ضعیف راوی ہیں۔ امام ذہبی میزان الاعتدال میں لکھتے ہیں کہ استقر الاجماع علی وھن الواقدی (کہ امام واقدی کے ضعیف راوی ہونے پر اجماع ہو چکا ہے)۔ ابراہیم الحرّبی مصعب زبیری سے نقل کرتے ہیں کہ وہ ثقہ مامون اور معتمد راوی ہیں اور امام ابراہیم الحرّبی سے یہ بھی منقول ہے کہ کان الواقدی امین الناس علی الاسلام (کہ واقدی اسلامی امور میں لوگوں کے امین اور معتمد تھے)

امام ابن ناصر الدین نے فرمایا ہے کہ امام واقدی کی احادیث متروک ہونے پر امام ابن ماجہ کے علاوہ سب ائمہ کا اتفاق ہے۔ لیکن ابن ماجہ نے بھی جب لباس یوم الجمعة کی حدیث کی تخریج امام واقدی سے کی تو وہاں اس کا نام تک نہیں لیا اور ایک راوی کے ضعیف ہونے کے لئے یہی بات کافی ہے کہ ابن ماجہ بھی اس کے نام لینے کی جرأت نہ کر سکے۔ در اور دی کہتے ہیں کہ امام واقدی حدیث میں امیر المؤمنین تھے۔ ابراہیم بن جابر الفقیہ فرماتے ہیں سمعت الصغانی یقول لولا انه عندی ثقة ما حدثت عنه (امام صغانی فرماتے ہیں کہ اگر وہ میرے نزدیک ثقہ نہ ہوتے تو میں ان سے کبھی بھی روایت نہ کرتا احمد بن علی الآبار فرماتے ہیں کہ میں نے مجاہد بن موسیٰ سے واقدی کے متعلق پوچھا تو آپ نے فرمایا کہ میں نے واقدی سے زیادہ کسی حافظ سے احادیث نہیں لکھے، ابن سعد فرماتے ہیں کہ امام واقدی مغازی، سیرت، حدیث اور احکام میں لوگوں کے اختلاف و اتفاق سے خوب واقف اور اس سلسلہ میں بڑے ماہر تھے۔

(تہذیب التہذیب ج ۹ ص ۳۶۵، شذرات الذهب ج ۲ ص ۱۸، الرسالة المستطرفة ص ۹۰)

(۲۸) مصنف عبدالرزاق

یہ مصنف مشہور امام ابو بکر عبدالرزاق بن ہمام بن نافع الحمیری الصنعانی کی تصنیف ہے۔

آپ کے مشائخ میں عبید اللہ بن عمر العمری، ایمن بن نابل، عکرمہ بن عمار، ابن جریج، اوزاعی، مالک اور جعفر بن سلیمان جیسے ائمہ عظام ہیں اور آپ کے تلامذہ میں سے ابن عیینہ، معتمر بن سلیمان (اور یہ دونوں آپ کے مشائخ میں سے بھی ہیں) امام وکیع، ابواسامہ، اسحاق بن منصور الکوسج وغیرہ ہیں۔ نیز اصحاب صحاح ستہ نے بھی آپ سے روایت کی ہے۔ علی بن المدینی فرماتے ہیں کہ مجھے ہشام بن یوسف نے کہا کہ امام عبدالرزاق ہم سب سے زیادہ عالم اور حافظ تھے۔ ابن عدی فرمایا کرتے کہ عبدالرزاق کے پاس بہت سے احادیث تھیں اور بہت سے ثقہ (معتبر) ائمہ آپ کے پاس آکر احادیث لکھتے۔ البتہ بعض لوگوں نے آپ کی طرف شیعیت کی نسبت بھی کی ہے (تہذیب ج ۶ ص ۳۱۲)

علامہ کتابی "رسالہ مستطرفہ ص ۳۶ میں لکھتے ہیں کہ محدث عبدالرزاق نے اپنے مصنف کو کتب اور ابواب کے طریقہ پر مرتب فرمایا ہے اور آپ کی یہ کتاب (مصنف) ابن ابی شیبہ کی مصنف سے کچھ چھوٹی ہے۔ امام عبدالرزاق کی اس مصنف کے علاوہ ایک بڑی اور مشہور کتاب "جامع" بھی ہے، جس کے اکثر احادیث کی تخریج اصحاب ستہ نے کی ہے۔

ترجمہ بستان المحدثین ص ۸ میں ہے کہ مصنف عبدالرزاق کی اکثر احادیث ثلاثیات ہیں اور یہ بڑی تعجب کی بات ہے کہ آپ نے اپنی اس کتاب (مصنف) کا اختتام کتاب الشمائل سے کیا اور پھر کتاب الشمائل کا اختتام حضرت انسؓ کی اس حدیث سے کہ کان شعر النبی ﷺ الی انصاف اذنیہ۔

صاحب کشف الظنون نے مصنف عبدالرزاق کے متعلق لکھا ہے۔

وہو مرتب علی الکتب والابواب علی ترتیب ابواب الفقہ (کہ یہ مصنف فقہی ابواب کی ترتیب کے مطابق کتب اور ابواب کے عنوانات پر مرتب کیا گیا ہے) (کشف الظنون ج ۲ ص ۴۵۱)

احقر الانام کہتا ہے کہ مجلس علمی نے ۱۳۹۲ھ میں اس کو بڑے اچھے انداز میں گیارہ جلدوں میں شائع کیا اور ہر حدیث پر اس کا نمبر لگایا۔ چنانچہ کل احادیث و آثار کی مجموعی تعداد اکیس ہزار تینتیس

(۲۱۰۳۳) نقل کی گئی ہے۔

ناشر نے مختصر الفاظ میں جو اس کا تعارف کیا ہے ان میں سے بعض الفاظ کا ترجمہ پیش خدمت ہے۔ یعنی مصنف عبدالرزاق احادیث اور آثار سے ایک پُرسمندر ہے۔ جس سے حدیث و فقہ کے بڑے بڑے ائمہ کرام نے استفادہ کیا ہے۔ چنانچہ امام احمد بن حنبل، اسحاق بن راہویہ، امام بخاری و مسلم و دیگر ائمہ حدیث نے اپنی کتب میں اس کی روایات کا تذکرہ کیا ہے اور علامہ امام ذہبی نے تو اس کو خزانہ علم سے تعبیر کیا ہے (واللہ اعلم) آپ کی ولادت ۱۲۶ھ میں ہوئی اور وفات شوال ۲۱۱ھ میں ہوئی کل عمر پچاسی (۸۵) سال تھی۔

(۲۹) مسند اسد السنة

یہ مسند امام حافظ اسد بن موسیٰ بن ابراہیم بن ولید بن عبد الملک بن مروان بن الحکم الاموی المتوفی ۲۱۲ھ کی ہے۔ آپ اسد السنة کے لقب سے مشہور تھے۔ آپ نے امام شعبہ، ابن ابی ذئب، لیث بن سعد، حماد بن سلمہ، معاویہ بن صالح جیسے مشائخ سے روایت کی ہے اور آپ سے احمد بن صالح المصری، ربیع ابن سلیمان، مقدم بن داؤد جیسے ائمہ کرام نے روایت کی ہے۔ آپ نے احادیث کے حصول کے لئے بہت سے اسفار کیے اور اس سلسلہ میں کئی تصنیفات بھی کی ہیں۔ وہ بڑے ذہین اور ثقہ لوگوں میں سے تھے۔ امام ابن یونس، ابن قانع، عجلی اور بزاز سب نے آپ کو ثقہ کہا ہے۔ البتہ امام عجلی نے یہ بھی کہا ہے کہ آپ صاحب سنت تھے۔ امام نسائی فرماتے ہیں۔ ثقہ ولو لم یصنف کان خیر الہ (کہ آپ ثقہ راوی ہیں اور اگر آپ تصنیف نہ کرتے تو یہ اس کے لئے بہتر تھا) آپ کے بیٹے سعید نے بھی فضائل تابعین میں ایک تصنیف کی ہے جو دو جلدوں پر مشتمل ہے۔ آپ کی ولادت ۱۳۲ھ میں اور وفات ۲۱۲ھ میں ہوئی۔ (شذرات النہب ج ۲ ص ۲۷، الرسالة المستطرفہ ص ۵۲، تذکرۃ الحفاظ ج ۱ ص ۴۰۲)

(۳۰) مسند العبسی

یہ مسند امام ابو محمد عبید اللہ بن موسیٰ بن ابی المختار بازام العبسی الکوفی الحافظ المتوفی ۲۱۳ھ کی تصنیف ہے

آپؑ نے ہشام بن عروہ، اسماعیل بن ابی خالد، ایمن بن نابل، اعمش، ثوری اور دوسرے بڑے محدثین سے روایت کی ہے اور آپؑ سے امام بخاری، محمد بن یحییٰ الہذلی، محمود بن غیلان، ابوبکر بن ابی شیبہ، ابراہیم بن دینار بغدادی جیسے ائمہ نے روایت کی ہے۔ امام ابو حاتمؒ آپ کے متعلق فرماتے ہیں کہ آپ ثقہ صدوق اور حسن الحدیث ہیں۔ آپؑ نے قرآن مجید امام حمزہؓ کے پاس پڑھا۔ آپ قرآن وحدیث اور فقہ کے امام ماہر اور بڑے عابد زاہد اور بہت سے خوبیوں کے مالک تھے لیکن شیعیت کے سرخیل تھے۔ امام حاکمؒ فرماتے ہیں کہ دور اسلامی میں تراجم رجال پر پہلی مسند عبید اللہ بن موسیٰ العبسی کی ہے۔ ابن عدیؒ فرماتے ہیں کہ آپؑ کے پاس ”جامع سفیان“ بھی تھی۔ (تہذیب التہذیب ج ۷ ص ۵۳، شذرات النہب ج ۲ ص ۲۹، الرسالة ص ۵۳، مقلّمہ مسند الحمیدی)

(۳۱) جزء ابی عاصم النبیل

یہ ”جزء“ ابو عاصم ضحاک بن مخلد بن ضحاک بن مسلم الشیبانی النبیل البصری کا مرتب کردہ ہے۔ اس کے مصنف بڑے عابد، زاہد، حافظ اور متقن تھے۔ آپ کے مشائخ میں سے یزید بن ابی عبید، ایمن بن نابل، سلیمان التیمی، ابن عون، ابن عجلان، اوزاعی، ثوری اور امام شعبہ جیسے ائمہ کرام ہیں اور آپ کے تلامذہ میں سے امام احمد، اسحاق، علی المدینی، بندار، ہارون الجمال جیسے مشہور ائمہ کرام ہیں۔ امام آجریؒ، امام ابو داؤد سے نقل کرتے ہیں کہ ابو عاصم النبیل بڑے وسیع العلم تھے۔ آپ ایک ہزار احادیث جیدہ کے حافظ تھے اور آپ کے ہاتھ میں کبھی کوئی کتاب نہیں دیکھی گئی۔

امام بخاریؒ فرماتے ہیں کہ میں نے ابو عاصمؒ سے سنا ہے کہ وہ کہتے ہیں کہ جب سے مجھے غیبت کرنے کی حرمت معلوم ہوئی میں نے کبھی بھی کسی کی غیبت نہیں کی۔ (تہذیب ج ۲ ص ۴۵۱، الرسالة المستطرفة ص ۷۳، شذرات النہب ج ۲ ص ۲۸)

(۳۲) جزء ابی عبداللہ الانصاری

یہ ”جزء“ امام ابو عبداللہ محمد بن عبداللہ المثنیٰ بن عبداللہ بن انس بن مالک الانصاری کی تصنیف ہے۔ آپ اپنے والد اور سلیمان التیمی، حمید الطویل، ابن عون، ابن جریج سے روایت کرتے ہیں اور آپ

سے امام بخاری، قتیبہ بن سعید، محمد بن بشار، ابراہیم ابن المعتمر، ابو حاتم رازی وغیرہ ائمہ کرام روایت کرتے ہیں۔ ذکر یا ساجی فرماتے ہیں کہ آپ امام بخاری کے بڑے اساتذہ اور مشائخ میں سے تھے۔ آپ ایک بڑے ماہر اور تجربہ کار عالم تھے۔ آپ کی توثیق بہت سے ائمہ کرام سے منقول ہے۔ اور آپ کا یہ ”جزء“ دوسرے مشہور اجزاء عالیہ میں سے ہے۔

آپ کی وفات ۲۱۵ھ میں ہوئی۔ (تہذیب التہذیب ج ۹ ص ۲۷۵، شذرات الذهب ج ۲ ص ۳۵، الرسالة المستطرفة ص ۷۳)

(۳۳) مسند الحمیدی

یہ مسند امام مشہور حافظ ابو بکر عبد اللہ بن الزبیر بن عیسیٰ بن عبید اللہ بن اسامہ بن عبد اللہ بن حمید بن نصر بن الحارث بن اسد بن عبد العزی الحمیدی القرشی الاسدی المکی کی مشہور مسند ہے۔ آپ کے مشائخ میں ابن عیینہ، ابراہیم بن سعد، محمد بن ادریس الشافعی، وکیع، ولید بن مسلم جیسے مشاہیر ائمہ کرام ہیں اور تلامذہ میں امام بخاری، سلمہ بن شیب، ہارون الحمالی، محمد بن یحییٰ الذہلی، ابو زرعة، ابو حاتم وغیرہ ائمہ کرام ہے۔ امام ابو حاتم فرماتے ہیں ”هو اثبت الناس في ابن عيينة وهو رئيس اصحابه وهو ثقة امام (کہ وہ اپنے شیخ ابن عیینہ سے مرویہ احادیث میں سب سے زیادہ اثبت (یعنی محفوظ کرنے والے) تھے اور آپ ابن عیینہ کے تلامذہ کے رئیس تھے۔ امام حاکم فرماتے ہیں کہ جب امام بخاری کو کوئی حدیث شیخ حمیدی کے واسطے پہنچتی تو پھر دوسرے مشائخ سے حاصل کرنے کی کوشش نہ فرماتے انتھی۔“

امام بخاری نے آپ سے کچھ احادیث روایت کی ہیں۔ ہاں یہ بھی معلوم ہونا چاہیے کہ امام بخاری کے یہ شیخ اس امام حمیدی کے علاوہ ہیں جو جامع بین الصحیحین ہے۔ امام یعقوب بن سفیان فرماتے ہیں کہ ہمیں شیخ حمیدی نے بہت احادیث بیان کی ہیں۔ اور میں نے آپ سے زیادہ اسلام اور مسلمانوں کے خیر خواہ سے ملاقات نہیں کی۔ آپ کا یہ مسند گیارہ اجزاء پر مشتمل ہے (تہذیب التہذیب ج ۵ ص ۲۱۵، الرسالة المستطرفة ص ۷۷)

مسند حمیدی کا مرتبہ:

ہندوستان کے مشہور عالم دین شیخ مولانا حبیب الرحمن اعظمی مقدمہ مسند حمیدی میں لکھتے ہیں۔ کہ مسندات کے متقدّمین مصنفین میں سے ابو بکر عبداللہ بن زبیر حمیدی بھی ہیں اور میرے خیال میں یہ پہلے وہ شخص ہیں جنہوں نے مکہ شریف میں یہ مسند تصنیف فرمایا اور آپ چونکہ امام حمانی اور مسدد سے پہلے فوت ہوئے ہیں۔ اس لئے راجح یہی معلوم ہوتا ہے کہ آپ (امام حمیدی) ہی کو مسند کی تصنیف و تالیف میں اولیت کا شرف و اعزاز دیا جائے۔ کیونکہ انہی مسانید (مسند حمانی اور مسند مسدد) اور مسند نعیم بن حماد، مسند اسحاق بن نصر کے متعلق یہ کہا جاتا ہے کہ تصنیف و تالیف میں انہی مسانید کو اقدّمیت اور اولیت حاصل ہے۔ انتھی

احقر الانام کہتا ہے کہ مسند حمیدی کے نشر و اشاعت کا اہتمام مجلس علمی نے بہترین طریقہ پر کر کے اسے دو جلدوں میں طبع کر دیا ہے۔ مسند حمیدی کو بھی دوسرے مسانید کی طرح ترتیب صحابہ پر مرتب کیا گیا ہے اور اس کے شروع میں ابو بکر صدیقؓ کی مرویات اور احادیث کا تذکرہ ہے۔

علامہ حبیب الرحمن اعظمی مقدمہ مسند حمیدی ص ۲۱ میں لکھتے ہیں کہ مولانا صدیق حسن قنوجی نے ”اتحاف النبلاء“ میں یہ ذکر کیا ہے کہ ان اول مسند الحمیدی حدیث جابر فی تمنی ابیہ ان یحییٰ فیقتل فی سبیل اللہ مرۃ اخری (کہ مسند حمیدی کا شروع حدیث جابرؓ ہے جس میں آپ نے اپنے والد کے متعلق اس خواہش کا اظہار کیا کہ وہ زندہ کیے جائیں اور پھر اللہ کے راستہ میں دوبارہ شہید کر دیے جائیں الحدیث) اس پر اعظمی صاحب فرماتے ہیں کہ میرے خیال میں صدیق حسن قنوجی نے اس سلسلہ میں ہمارے شیخ المشائخ شاہ عبدالعزیز دہلوی کی تقلید کی ہوگی۔ کیونکہ شاہ صاحب نے آپ سے پہلے ہی اس گذشتہ قول کا تذکرہ بستان الحمد ثین میں کیا ہے اور یہ ہو سکتا ہے کہ انہوں نے مسند حمیدی نہ دیکھا ہو اور ان کے پاس بعض مصنفین کی جو نقول تھیں ان پر اعتماد کر کے مذکورہ قول ذکر کر دیا ہو حالانکہ یہ نفس واقع کے خلاف ہے کیونکہ مسند حمیدی کا شروع تو ابو بکر صدیقؓ کی حدیث سے ہے جو کہ صلوة توبہ کے بارے میں ہے اور امام حمیدی اپنے مسند کو حدیث جابرؓ سے کیسے شروع کرتے

حالانکہ سابقہ مسانید کے مصنفین کا طور طریقہ اور عادت ان پر عیاں تھی کہ وہ اپنے مسانید کی افتتاح حضرت ابو بکر صدیقؓ کی احادیث سے اس کے بعد دوسرے خلفاء کی احادیث کا تذکرہ علی ترتیب الخلافت کرتے ہیں پھر احادیث عشرہ مبشرہ کا جیسا کہ اس کا مشاہدہ مسند ابی داؤد طیالسی اور مسند احمد میں کیا جاسکتا ہے اور جیسے کہ خود شیخ المشائخ نے مسند عبد بن حمید اور مسند ابی یعلیٰ اور مسند بزاز کے متعلق یہی نقل کیا ہے۔

راویان مسند حمیدی:

مولانا حبیب الرحمن اعظمی نے مسند حمیدی کے مقدمہ میں لکھا ہے کہ امام حمیدیؒ سے یہ مسند ابو اسمعیل السلمی المتوفی ۲۸۰ھ نے روایت کیا اور پھر اس سے قاسم بن اصغ نے کیونکہ اس پر ابن حجر کا یہ قول دلالت کر رہا ہے کہ راجعت المسند الحمیدی من طریق قاسم بن اصغ عن ابی اسمعیل السلمی عنہ (میں نے مسند حمیدی کی مراجعت قاسم بن اصغ کے طریق سے بواسطہ ابو اسمعیل السلمی کے امام حمیدی سے کی ہے)

اسی طرح امام حمیدیؒ سے بشر بن موسیٰ اسدی نے بھی یہ مسند روایت کیا ہے اور ابن حجرؒ نے اس طریق سے بھی ان سے روایت کی ہے جیسے کہ اس نے اس کی تصریح فتح الباری میں کی ہے اور ان دونوں (ابو اسمعیل، بشر بن موسیٰ) کے علاوہ بہت سے روایات نے بھی امام حمیدیؒ سے اس مسند کی روایت کی ہے جیسے کہ حافظ ابن حجرؒ کی اس عبارت سے معلوم ہو رہا ہے کہ ومسند الحمیدی من روایة بشر بن موسیٰ هو الذی وصلت ایدینا الیہ واما الذی بروایة غیرہ فلم نظفر بہ بل لم نطلع علی وجودہ فی احد المکتاب حتی الآن (انتھی) (کہ مسند حمیدی بروایت بشر بن موسیٰ یہی وہ مسند ہے کہ جو ہم تک پہنچا اور جو اس کے علاوہ دوسرے واسطوں سے مروی ہیں تو ان کو معلوم کرنے میں ہم کامیاب نہیں ہوئے بلکہ اب تک تو ان کے کسی مکتبہ میں موجود ہونے کا علم بھی نہیں ہے۔ واللہ اعلم

مسند حمیدی کے احادیث کی تعداد:

شیخ اعظمی مقدمہ مسند حمیدی ص ۲۰ میں لکھتے ہیں کہ مسند حمیدی کے احادیث کی تعداد بارہ سو

ترانوے (۱۲۹۳) تک پہنچتی ہے۔ اور اس میں اکثر احادیث مرفوعہ ہیں اور بہت قلیل مقدار آثار موقوفہ صحابہ و تابعین کے ہیں۔

احقر الانام اس سلسلہ میں کہتا ہے کہ میں نے خود مسند حمیدی کو دیکھا اور اس میں کل احادیث پر نمبرات بھی درج تھے تو ان سب احادیث و آثار کی تعداد تیرہ سو (۱۳۰۰) تھی، نیز مصنف کا ایک مختصر رسالہ جو کہ اصول سنت کے متعلق ہے وہ بھی مسند حمیدی کے آخر میں شامل کیا گیا ہے

(۳۴) کتاب الصلوٰۃ لابی نعیم

یہ کتاب الصلوٰۃ امام ابو نعیم فضل بن دین عمرو بن حماد بن زہیر بن ادھم التیمی الملائی الکوفی الاحول کی تصنیف شدہ ہے۔ آپ امام اعمش، ایمن بن نابل، سلمہ بن وردان، عیسیٰ ابن طھان، ثوری، مالک بن انس، ابن ابی ذئب، ہشام دستوائی اور اس جیسے ائمہ کبار سے روایت کرتے ہیں اور آپ سے امام بخاری، ابی خیشمہ، ابی بکر بن ابی شیبہ، اسحاق بن راھویہ، ابوسعید الانشج، عبد بن حمید، عباس الدوری جیسے لوگ روایت کرتے ہیں۔

دکین آپ کے والد کا لقب تھا اس کا نام عمرو تھا جیسے کہ خود فرماتے ہیں کان اسم ابی عمرو اولکنہ لقبہ فروۃ الجعفی دکناً۔ ابو نعیم فضل فرماتے ہیں کہ میرے باپ کا نام عمرو تھا لیکن فروۃ جعفی نے اس کو دکین کا لقب دیدیا۔

امام ابو حاتم فرماتے ہیں کہ آپ امام ثوری اور مسعر کے احادیث کے حافظ تھے آپ کے پاس امام ثوری کی تین ہزار پانچ سو (۳۵۰۰) احادیث اور امام مسعر بن کدام کی تقریباً پانچ سو (۵۰۰) احادیث محفوظ تھیں۔ آپ امام ثوری کے احادیث کو انہی کے الفاظ میں بلا تغیر بیان فرماتے تھے اور احادیث میں آپ کو کوئی تلقین بھی نہیں کی جاتی تھی۔ آپ محدثین کے نزدیک حافظ اور متقن تھے۔ آپ خود فرماتے ہیں کہ نظر ابن المبارک فی کتبی فقال مارایت اصح من کتابک (کہ عبداللہ بن مبارک نے جب میری کتابوں کو دیکھا تو فرمایا کہ میں نے آپ کی کتاب سے زیادہ کوئی اور کتاب نہیں دیکھی) ابن سعد آپ کے متعلق فرماتے ہیں کان ثقة مامونا کثیر الحدیث حجة (کہ آپ ثقہ، مامون، حجت

اور کثیر الحدیث تھے۔ نیز ابن سعد نے عبدوس بن کامل سے نقل کیا ہے کہ ہم ربیع الاول ۲۱۷ھ میں ایک دن ابو نعیم (فضل بن دکین) کے پاس تھے کہ آپ نے اپنا ایک خواب بیان کیا اور پھر اس کی یہ تاویل کی کہ اس کے بعد وہ یا تو اڑھائی دن یا اڑھائی مہینے (21/2) یا اڑھائی سال زندہ رہوں گا۔ راوی کہتا ہے کہ اس بیان کے ٹھیک اڑھائی برس بعد وہ وفات ہوئے۔

(تہذیب التہذیب ج ۸ ص ۲۷۴، الرسالة المستطرفة ص ۴۰)

(۳۵) کتاب الطہور لابی عبید

یہ علامہ ابو عبید قاسم بن سلام بغدادی فقیہ القاضی کی تصنیف ہے جو کہ حافظ اور صاحب تصانیف کثیرہ ہیں۔ آپ ہشیم، اسماعیل بن عیاش، یحییٰ القطان، ابن المبارک، وکیع، ابن مہدی، ابن عیینہ جیسے اس مذہب کرام سے روایت کرتے ہیں اور آپ سے سعید بن ابی مریم (اور یہ اس کے شیوخ میں سے ہیں) عباس العنبری، عبداللہ الدارمی، ابن ابی الدنیا، عباس الدوری جیسے ائمہ کرام نے روایت کی ہے امام ابن ناصر الدین اس کے متعلق فرماتے ہیں کہ وہ ثقہ، فقیہ، مجتہد اور بڑے اعلام میں سے تھے نیز آپ قرأت کے ماہر اور حدیث اور اس کے علل دقیقہ کے حافظ اور فن لغت کے سرخیل تھے۔ آپ کی وفات ۲۲۴ھ مکہ شریف میں ہوئی۔

ابن اہد ل فرماتے ہیں کہ ابو عبید کتاب غریب الحدیث کے مصنف اول ہیں۔ بیس سے زائد کتب (تفسیر، فقہ، غریب الحدیث، امثال وغیرہ) کے مصنف ہیں۔ آپ نے رات کو تین حصوں (نماز۔ تصنیف و تالیف۔ نیند) کے لئے تقسیم کر رکھا تھا۔ آپ دین و مذہب پر پختگی کے ساتھ اخلاق جمیلہ، فضائل حسنہ سے موصوف تھے۔ طبرانی نے عبداللہ بن احمد بن حنبل سے نقل فرمایا ہے کہ میں نے ابو عبید کی کتاب غریب الحدیث اپنے والد (احمد بن حنبل) کے سامنے پیش کی تو آپ نے اس کی تحسین فرما کر جزاہ اللہ خیراً کا لفظ بھی فرمایا۔ نیز عبداللہ بن طاہر نے بھی اس کی تحسین کی ہے۔

باقی ابن اہد ل کے اس قول کے متعلق کہ ابو عبید کتاب غریب الحدیث کے پہلے مصنف ہیں علامہ کتابی نے الرسالة المستطرفة ص ۱۲۷ پر ”کتاب غریب الحدیث“ پر تبصرہ کے ضمن میں یہ فرمایا ہے کہ

یہ جو کہا جاتا ہے کہ آپؐ پہلے وہ شخص ہیں جنہوں نے غریب الحدیث تصنیف کی ہے۔ تو شاید یہ اس قائل (قول کرنے والوں کی) اجمالی تلاش اور تتبع کا نتیجہ ہو ورنہ زیادہ صحیح قول تو یہی ہے کہ غریب الحدیث میں تصنیف کرنے کی اولیت کا شرف النضر بن شمیل المازنی کو حاصل ہے۔ البتہ ابو عبید کی یہ کتاب غریب الحدیث میں قدوہ اور معیاری ہونے کی حیثیت ضرور رکھتی ہے اور آپؐ نے اس کی تحقیق و ترتیب میں ساری عمر کھپا دی۔ جیسے کہ آپؐ سے منقول ہے جمعت کتابی هذا فی اربعین سنة (میں نے اس کتاب کو چالیس سال میں مرتب کیا ہے) پھر اس کی تزییل ابو محمد عبداللہ بن مسلم بن قتیبہ القفنی الدینوری النخوی ۲۷۶ھ (جو کتاب المعارف اور کتاب عیون الاخبار کے مصنف بھی ہیں) نے کی ہے اور یہ اصل کتاب سے بہت بڑی ہے حالانکہ اس میں عبداللہ بن مسلم نے اپنے اوہام (خیالات) کا اضافہ کیا ہے نیز ایک مستقل کتاب اس پر اعتراضات کے سلسلہ میں مرتب کی ہے جس کا نام ”اصلاح الغلط“ ہے۔ پھر ابن قتیبہ کے کلام کی تزییل ابو محمد قاسم بن ثابت بن حزم العوفی السرقسطی اندلسی المتوفی ۳۰۲ھ نے کی جو کہ ”الدلائل فی شرح ما غفله ابو عبید وابن قتیبہ من غریب الحدیث“ کے نام سے مشہور ہے اور اس کے بارے میں ابو علی القالی نے فرمایا ما اعلم انه وضع بالاندلس مثل کتاب الدلائل (میں نہیں جانتا کہ اندلس میں کتاب الدلائل جیسے کتاب کوئی تصنیف ہوئی ہو) ابن الفرضی فرماتے ہیں کہ اگر ابو علی القالی یہ کہتے کہ اس جیسی کتاب سارے مشرق میں تصنیف نہیں ہوئی تو یہ کوئی بعید بات نہ ہوتی البتہ اس نے اس کو مکمل نہ کیا اور اس کے باپ قاسم بن ثابت بن حزم الحافظ المشہور المتوفی ۳۱۴ھ نے اس کو مکمل کیا (واللہ اعلم) آپؐ ہرات میں پیدا ہوئے اور علم کے لئے بہت سے اسفار بھی کیے آپؐ نے طرسوس کی قضا اٹھارہ سال تک کی ہے اور سترسٹھ سال کی عمر میں وفات پائی۔ (شذرات ج ۲ ص ۵۴، الرسالة ص ۴۰، تذکرۃ الحفاظ ج ۲ ص ۲۱۷، تہذیب التہذیب ج ۸ ص ۲۸۳، الرسالة ص ۱۲۷)

(۳۶) سنن سعید بن منصور

یہ سنن ابو عثمان سعید بن منصور بن شعبہ خراسانی مروزی کی تصنیف لطیف ہے۔ آپؐ کی پیدائش

جو زجان میں ہوئی اور بلخ میں نشوونما ہوئی۔ علوم مختلفہ کی تحصیل میں بہت سے ملکوں کے سفر کیے۔ آخری عمر میں مکہ شریف سکونت اختیار کی اور وہاں ان کی وفات ہوئی۔ بہت سے ائمہ (ابن قانع، خلیلی، سلمہ بن قاسم) نے آپ کو ثقہ قرار دیا ہے۔ آپ نے مالک، حماد بن زید، ابو قدامہ، مہدی بن میمون، ہشیم، ابو عوانہ، وغیرہم ائمہ کرام سے روایت کی ہے اور آپ سے مسلم، ابو داؤد، عبد اللہ الدارمی، ابو حاتم، احمد بن حنبل وغیرہم روایت کرتے ہیں۔ امام ابو حاتم فرماتے ہیں کہ آپ بڑے ثقہ اور صاحب اتقان اور احادیث کے جامع اور مصنف تھے۔ ابن حبان فرماتے ہیں کہ آپ نے سنن کی تصنیف مکہ شریف میں کی ہے، اور آپ کے یہ سنن ابن ابی الدنیا کے مؤلفات کے معصل، منقطع اور مرسل احادیث کے مواقع میں سے ہے۔ امام حرب فرماتے ہیں کہ ۲۱۹ھ میں بطور املاء کے اپنی یادداشت سے دس ہزار حدیثیں مجھے لکھوائی ہیں (تہذیب ج ۲ ص ۸۹، الرسالة ص ۳۱)

(۳۷) سنن ابی جعفر

یہ سنن علامہ ابو جعفر محمد بن صباح الدولابی البغدادی البرزازی کی تصنیف ہے۔ آپ نے حفص بن غیاث، اسمعیل بن جعفر، ولید بن مسلم، ہشیم، ابن المبارک، ابن عیینہ اور شریک القاضی سے روایت کی ہے۔ اور آپ کے تلامذہ میں سے بخاری، مسلم، ابو داؤد، داؤد بن سلیمان الدقاق، ابو زرعة الرازی، امام احمد بن حنبل جیسے ائمہ کرام ہیں۔ ابن حجر نے بہت سے ائمہ کرام (احمد بن حنبل، ابن معین، عجل وغیرہ) سے آپ کا ثقہ ہونا نقل کیا ہے۔ آپ صحاح ستہ کے روایات میں سے ہیں اور آپ کی توثیق بہت سے ائمہ سے منقول ہے۔ امام بخاری نے آپ سے بارہ احادیث اور امام مسلم نے بیس احادیث روایت کی ہیں۔ امام ابن عدی فرماتے ہیں کہ آپ نیک، صالح، سنی، شیخ ہیں اور اس کی کتاب سنن صغیرہ بھی ہے۔ آپ رقی کے ایک قریہ دولاب میں پیدا ہوئے اور محرم ۲۲۷ھ کو ۷۷ سال کی عمر میں وفات ہوئی۔

(تہذیب ج ۹ ص ۲۳۰، مشنرات النہب ج ۲ ص ۶۲، الرسالة المستطرفة ص ۳۱)

(۳۸) مسند مسدد

یہ مسند امام مسدد بن مسرہد بن مسرہل بن مستورد اسدی بصری کی ہے اور یہ ایک لطیف جلد میں ہے

اور امام مسدد کا ایک اور مسند بھی ہے اور وہ اس سے سہ گنا بڑا ہے۔ اور اس میں بہت سے موقوف اور مقطوع روایات بھی ہیں۔ آپؑ عبد اللہ بن یحییٰ بن ابی کثیر، ہشیم، یزید بن زریع، فضیل بن عیاض، مہدی بن میمون اور معتز بن سلیمان جیسے حضرات سے روایت کرتے ہیں اور آپؑ سے بخاری ابوداؤد، ابوزرعہ رازی، ابو حاتم رازی، محمد بن یحییٰ الذہلی، یوسف بن یعقوب القاضی جیسے ائمہ روایت کرتے ہیں۔ امام دارقطنیؒ فرماتے ہیں کہ امام مسدد پہلے ہی شخص ہیں جس نے مسند کی تصنیف کی ہے اور نعیم بن حماد نے اس کے بعد اپنا مسند لکھا ہے۔ علامہ ابن حجر تہذیب التہذیب میں لکھتے ہیں کہ ابن عدی نے فرمایا کہ یہ کہا جاتا ہے کہ جس نے سب سے پہلے بصرہ میں مسند لکھا۔ وہ امام مسدد بن مسرہد ہیں اسی طرح ابن حجرؒ یہ بھی نقل کرتے ہیں کہ قال جعفر بن ابی عثمان قلت لابن معین عن اکتب بالبصرة فقال اکتب عن مسدد فانه ثقة ثقة (جعفر بن ابی عثمان فرماتے ہیں کہ میں نے شیخ ابن معین کو کہا کہ بصرہ میں کس سے احادیث کو لکھا کروں تو آپؑ نے فرمایا کہ امام مسدد سے کیونکہ وہ ثقہ ہے ثقہ ہے۔ اور بھی بہت سے ائمہ سے آپؑ کی توثیق منقول ہے۔

(تہذیب ج ۱۰ ص ۱۰۹، الرسالة المستطرفة ص ۵۳)

(۳۹) مسند الحماني

یہ مسند ابوزکریا امام یحییٰ بن عبد الحمید بن عبد اللہ بن میمون بن عبد الرحمن الحماني الحافظ الکوفی کی تصنیف ہے۔ آپ کے مشائخ میں سلیمان بن بلال، قیس بن ربیع، عبد اللہ بن المبارک، ابراہیم بن سعد، ہشیم، ابن عیینہ اور شریک جیسے ائمہ کرام ہیں اور آپؑ سے ابو حاتم، موسیٰ بن ہارون، ابن ابی الدنیا، موسیٰ بن اسحاق انصاری، ابو قلابہ رقاشی وغیرہ حضرات روایت کرتے ہیں۔

بعض ائمہ کرام تو آپؑ کی تضعیف کرتے ہیں لیکن اکثر آپؑ کو ثقہ بتلاتے ہیں خصوصاً اپنے شیخ امام شریک سے روایت کرنے میں چنانچہ علی بن حکیم فرماتے ہیں کہ میں نے امام شریکؒ کی احادیث کا امام حماني سے زیادہ حافظ نہیں دیکھا۔

امام ابو حاتمؒ فرماتے ہیں کہ میں نے محدثین میں کوئی ایسا آدمی نہیں دیکھا جو احادیث کو ایک ہی الفاظ

سے بلا کسی تغیر و تبدیلی یاد بھی رکھے اور پھر اس کی روایت بھی کرے۔ مگر امام یحییٰ جمانی کہ وہ امام شریک کی احادیث کو یاد کر کے روایت کرنے میں کسی قسم کی تبدیلی نہیں کرتے تھے۔ امام عقیلیؒ علی بن عبد العزیز سے نقل کرتے ہیں کہ میں نے (ان طلباء مسافرین جو آپ کے پاس رہتے تھے) یحییٰ الجمانی کو کہتے سنا کہ تم لوگ اہل کوفہ کی بات میرے متعلق نہ سنا کرو کیونکہ وہ میرے ساتھ اس بات پر حسد کرتے ہیں کہ سب سے پہلا مسند کوفہ میں میں نے تصنیف فرمایا ہے اور مجھے بہت سے دوسری چیزوں میں ان پر تفوق (برتری) حاصل ہے۔ ابن عدی فرماتے ہیں کہ یحییٰ جمانی کا مسند بہت ہی بہتر ہے۔ نیز یہ بھی کہا جاتا ہے کہ آپ کے مسند اور دیگر احادیث میں کسی قسم کی منکر احادیث نہیں دیکھی گئی ہیں اور کوفہ میں سب سے پہلے آپ ہی نے مسند تصنیف کیا ہے۔ ابن نمیر اور ابن معین فرماتے ہیں کہ وہ ثقہ ہیں اور ابو خثیمہ آپ کے مسند کو ہمارے سامنے پڑھا کرتے تھے۔

(تہذیب التہذیب ج ۱ ص ۲۱۳، الرسالة المستطرفة ص ۵۳)

(۴۰) مصنف ابی الربیع

یہ مصنف حافظ ابوالربیع سلیمان بن داؤد عتکی زہرانی بصری کی تصنیف ہے۔ آپ حماد بن زید، اسمعیل بن جعد، اسمعیل بن زکریا، جریر بن حازم، فلیح بن سلیمان وغیرہم۔ ائمہ سے روایت کرتے ہیں اور آپ سے بخاری، مسلم، ابوداؤد جیسے ائمہ حضرات روایت کرتے ہیں۔ بہت سے ائمہ کرام (ابن معین، ابوزرعہ، ابو حاتم، ابن قانع، ابن حبان وغیرہم) سے آپ کی توثیق منقول ہے۔ ابن حبان فرماتے ہیں کہ مجھے تو بغیر ابن خراش کے کوئی ایسا شخص معلوم نہیں، جس نے ابوالربیع سلیمان بن داؤد کی مخالفت کی ہو یا اس کے متعلق کوئی جرح اور تکلم کیا ہو۔ احمد بن حنبل، اسحاق بن راہویہ، ابو حاتم، ابوزرعہ جیسے ائمہ کرام نے بلا واسطہ اور امام نسائی نے بواسطہ علی بن سعید بن جریر کے آپ سے احادیث بیان کی ہیں۔ آپ کی وفات ۲۳۴ھ میں ہوئی۔ (تہذیب ج ۲ ص ۱۹۱، الرسالة ص ۳۵)

(۴۱) کتاب المغازی لابی عبداللہ الدمشقی

یہ کتاب امام حافظ ابو عبد اللہ محمد بن عایذ بن احمد دمشقی الکاتب کی تصنیف ہے۔ آپ ولید بن مسلم، یحییٰ

بن حمزہ الحضرمی، اسمعیل بن عیاش، ابوسھر وغیرہم سے روایت کرتے ہیں۔ اور آپ سے احمد بن ابی الحواری، ابوداؤد، ابوزرعہ رازی، جعفر بن محمد فریابی ابو عبد الملک البسری روایت کرتے ہیں۔ ابن معین اور ابوزرعہ رازی نے آپ کو ثقہ اور صدوق قرار دیا ہے۔ آپ صاحب مغازی و فتوح تھے۔ اس کتاب المغازی کے علاوہ بھی آپ کی تصنیفات ہیں۔ آپ علاقہ ”الغوطہ“ کے خراج کے نگران بھی تھے۔ امام ابوزرعہ دمشقی نے آپ کو اہل فتویٰ میں ذکر کیا ہے۔ آپ کی ولادت ۱۵۰ھ میں اور آپ کی وفات ۲۳۳ھ یا ۲۳۴ھ میں ہوئی ہے۔ (تہذیب جدید ج ۹ ص ۲۱۲، الرسالة المستطرفة ص ۹۲)

(۴۲) مصنف ابن ابی شیبہ

یہ مشہور مصنف یکتائے زمانہ حافظ ابوبکر عبد اللہ بن محمد بن ابی شیبہ ابراہیم بن عثمان العبسی الکوفی کی بہترین تصنیف ہے۔ آپ کے اساتذہ و مشائخ میں ابوالاحوص اور عبد اللہ بن ادریس، ابن المبارک، شریک، ہشیم، ابوبکر بن عباس، امام وکیع، ابن عیینہ، معتمر بن سلیمان وغیرہم ائمہ عظام ہیں۔ اور آپ کے تلامذہ میں امام بخاری، امام مسلم، ابوداؤد، ابن ماجہ، یحییٰ بن مخلد، احمد بن حنبل، ابراہیم الحربی، ابوزرعہ، ابو حاتم جیسے مشہور حضرات ہیں۔ بہت سے ائمہ کرام (امام عجل، ابو حاتم، ابوزرعہ رازی، ابن خراش) نے آپ کے ثقہ اور حافظ ہونے کی توثیق کی ہے۔ عمرو بن علی الفلاس فرماتے ہیں کہ مارایت احداً احفظ من ابن ابی شیبہ قلم علینا مع علی المدینی فسرد للشیبانی اربعة مائة حدیث حفظاً وقام (میں نے ابوبکر بن ابی شیبہ سے زیادہ حافظ حدیث نہیں دیکھا۔ آپ علی المدینی کے ہمراہ ہمارے پاس تشریف لائے تو امام شیبانی کو چار سو احادیث یادداشت سے زبانی سنائے اور اٹھ کر چلے گئے)

آپ سے امام بخاری نے تیس (۳۰) احادیث اور امام مسلم نے ایک ہزار پانچ سو چالیس (۱۵۴۰) احادیث روایت کی ہیں (تہذیب ج ۶ ص ۳) آپ بڑی عالیشان تصنیفات (المصنف، المسند، التفسیر) کے مؤلف اور جامع ہیں، امام ابوزرعہ کا قول ہے کہ میں نے آپ سے زیادہ (احادیث) کا حافظ نہیں دیکھا۔ صاحب الشذرات نے امام ناصر الدین کا یہ قول نقل کیا ہے کہ کان

ثقة عديم النظر وخرج له الشيخان (شذرات الذهب ج ۲ ص ۸۵)
(ابوبکر بن ابی شیبہ بے نظیر ثقہ) معتمد) تھے امام بخاری اور مسلم نے آپ سے احادیث کی تخریج
وروايت کی ہے۔

اسی طرح صاحب کشف الظنون نے ذکر کیا ہے کہ وہو کتاب کبیر جدا جمع فیہ فتاویٰ التابعین
واقوال الصحابة واحادیث الرسول ﷺ علی طريقة المحدثین بالاسانید مرتبا علی الكتب
والابواب علی ترتیب الفقہ (کشف الظنون ج ۲ ص ۴۵۱)

(یہ مصنف ایک بڑی عالیشان کتاب ہے۔ امام ابوبکر بن ابی شیبہ نے اس کو فقہی ترتیب پر کتب اور
ابواب کے عنوان دے کر مرتب کیا اور پھر اس میں محدثین کے طریقہ پر اسانید کے ساتھ حضور ﷺ
کے احادیث صحابہ کرام کے اقوال اور تابعین کے فتاویٰ اس میں جمع کر دیے۔

علامہ کتابی نے کشف الظنون کی سابقہ عبارت پر بطور وضاحت یہ زیادہ کر دیا کہ وہو فی
مجلدین ضخمین (کہ مصنف ابن ابی شیبہ دو ضخیم جلدوں میں ہے) (رسالہ المستطرفہ ص ۳۶)
اسی طرح علامہ کوثری "النکت الطریقه" ص ۳ میں لکھتے ہیں کہ

و کتابہ المصنف اجمع کتاب الف فی احادیث الاحکام رتبہ علی ابواب الفقہ و سر دفی کل باب
منہ ماورد من مرفوع موصول ومرسل مقطوع وموقوف وقول تابعی واقوال سائر اهل العلم فی
المسألة التي يعانها فيسهل بذلك على القارى ان يحكم على تلك المسألة انها اجماعية
او خلافية (ابوبکر بن ابی شیبہ کی یہ مصنف احادیث احکام میں تالیف شدہ تمام کتب سے جامع ہے اس
کو آپ نے ابواب فقہ پر مرتب کیا ہے پھر اس کے ہر باب میں جو کچھ وارد ہو اس کو بیان کر دیا چاہے
وہ احادیث از قبیل مرفوع موصولہ کے ہیں یا پھر مرسل یا مقطوع وموقوف یا اقوال تابعین اور دیگر علماء
کے اقوال بھی جو اس مسئلہ سے متعلق ہوں تو اس سے ہر قاری کے لئے یہ آسان کر دیا کہ وہ کسی مسئلہ
کے متعلق یہ حکم کر دے کہ یہ مسئلہ اجماعی ہے یا اختلافی)

احقر الانام کہتا ہے کہ یہ پندرہ اجزاء میں ہے اور اس کا چوتھا جزء ملتان میں چھپ چکا ہے۔
لیکن اس مطبوعہ نسخے میں عجیب و غریب طریقہ اختیار کیا گیا ہے کہ اس کے شروع میں یہ ذکر کر دیتے

ہیں کہ کتاب الفلاں پھر اس میں احادیث نقل کر دیتے ہیں اور پھر اس کتاب کے آخر میں فرماتے ہیں کہ یہ کتاب ختم ہوئی اور اس کے ساتھ ہی فلاں کتاب لاحق ہے لیکن اس دوری کتاب کے عنوان کو ایسے انداز میں لکھتے ہیں کہ یہ خیال ہونے لگ جاتا ہے کہ یہ مصنف کی کوئی مستقل کتاب ہے۔ اور اس جزء رابع کے شروع میں ”کتاب الزکوٰۃ باب ماجاء فی الحث علی الصدقة وامرہا“ کا ذکر ہے۔ پھر سند متصل کے ساتھ حضرت جریرؓ سے نقل کیا ہے کہ

خطبنا رسول اللہ ﷺ فحثنا علی الصدقة فابطنوا حتی رؤی فی وجہہ الغضب ثم ان رجلا من الانصار جاء بصرة فاعطاها فتابع الناس حتی رؤی فی وجہہ السرور فقال رسول اللہ ﷺ من سن سنة حسنة كان له اجرها ومثل اجر من عمل بها من غير ان ينتقص من اجورهم شيئا ومن سن سنة سئية كان عليه وزرها ووزر من عمل بها من غير ان ينتقص من اوزارهم شيئا الخ (حضرت جریرؓ فرماتے ہیں کہ حضور ﷺ نے اپنے خطبہ میں ہمیں صدقہ کی ترغیب دی۔ صحابہؓ سے عمل کرنے میں کچھ تاخیر ہوئی تو حضورؐ کے چہرہ مبارک میں ناراضگی کے آثار دیکھے گئے پھر ایک انصاری نے ایک تھیلی لا کر آپؐ کو دی پھر تو اس کے بعد سب لوگ مسلسل (اپنی وسعت کے مطابق) مال لاتے رہے تا آنکہ حضور اقدس ﷺ کے چہرہ پر خوشی کے آثار نمایاں دیکھے گئے تو آپؐ نے فرمایا کہ جو کوئی بھی اچھا طریقہ رائج کرے تو اس شخص کو اس کا اجر بھی اور جتنے لوگوں نے اس پر عمل کیا ان کے اجر کے مثل بھی اس شخص (رائج کرنے والے) کو (بغیر ان کے اجر سے کمی کیے) دیا جائے گا۔ اور جس نے ایک برا طریقہ ایجاد کیا تو اس شخص پر اس کا گناہ اور جو کوئی بھی اس برے طریقہ پر عمل کریں گے۔ ان کے گناہ میں بھی یہ شخص شریک ہوگا ان کی سزا و گناہ سے کمی کیے بغیر (معاذ اللہ)

اور ترجمہ بستان المحمدین ص ۸۱ میں ہے کہ مصنف ابن ابی شیبہ کے جزء اول کے شروع میں ہے کتاب الطہارة باب مايقول الرجل اذا دخل الخلاء قال حدثنا هشيم بن بشير عن عبدالعزیز بن ابی صہیب عن انس بن مالک قال کان رسول اللہ ﷺ اذا دخل الخلاء قال اعوذ بالله من الخبث والخبائث۔

(مصنفؒ سند متصل کے ساتھ حضرت انس بن مالکؓ سے روایت کرتے ہیں کہ آپؐ نے فرمایا کہ جب

حضور ﷺ بیت الخلاء جاتے تو یہ دعا پڑھتے (اللهم انی اعوذ بک من الخبث والخبائث) اب چند سال ہوئے کہ ادارۃ القرآن والعلوم الاسلامیہ کراچی نے اس کو مکمل سولہ جلدوں میں طبع کرادیا ہے۔ اس کے ناشر جلد اول کے شروع میں لکھتے ہیں جس کا حاصل یہ ہے کہ یہ کتاب علماء میں نادر الوجود تھی اور ہماری معلومات کے مطابق بعض جلدوں کے علاوہ مکمل کہیں بھی زیور طبع سے آراستہ نہیں ہوئی اور اب قریبی زمانہ میں ہندوستان سے پندرہ جلدوں میں طبع ہو کر شائع ہوئی لیکن وہ بھی ناقص تھی کیونکہ سینکڑوں باب (مثلاً الایمان والذکر اور اکثر ابواب حج کے اس میں نہیں ہیں اور ان کی تحصیل بھی بڑی مشکل تھی تو ہم نے کوشش کر کے وہ چار سو نوے (۴۹۰) ابواب جو ہندوستانی طباعت میں موجود نہ تھے ہم نے مکتبہ علمیہ پیر جھنڈا (سندھ) سے نقل کر کے بطور اضافہ کے شامل کیے اور اب یہ مصنّف سولہ جلدوں میں پایہ تکمیل کو پہنچا۔ والحمد للہ

(۴۳) الاجزاء الجعدیات

یہ ”الاجزاء الجعدیات حافظ ابو الحسن علی بن الجعد بن عبید الجوہر البغدادی کی تصنیف ہے، آپ نے حریر بن عثمان، شعبہ، ثوری، مالک، ابن ابی ذئب، ابواسحاق فزاری وغیرہم سے روایت کی ہے اور آپ سے امام بخاری، ابوداؤد، احمد، یحییٰ بن معین، ابوبکر بن ابی شیبہ، ابوزرعہ، ابو حاتم اور موسیٰ بن ہارون وغیرہم جیسے ائمہ کرام نے احادیث کی روایت کی ہے۔ آپ محدث بغداد تھے۔ امام بغوی فرماتے ہیں کہ مجھے یہ خبر دی گئی کہ آپ نے ساٹھ سال ایسے گزارے کہ ایک دن روزہ رکھتے اور دوسرے دن افطار یعنی روزہ نہیں رکھتے تھے۔

ابن ناصر الدین فرماتے ہیں کہ وہ بغداد کے امام اور اسناد میں بڑے عالی تھے آپ ثقہ اور عجیب حافظہ کے مالک تھے۔ موسیٰ بن داؤد نقل کرتے ہیں کہ میں نے علی بن الجعد سے زیادہ حافظہ والا نہیں دیکھا ہم ابن ابی ذئب کے پاس تھے تو ابن ابی ذئب نے بیس احادیث املاء کرائیں۔ آپ نے محفوظ کر کے ہمیں املاء کرادیں۔ اس کے علاوہ بہت سے ائمہ کرام (ابوزرعہ، صالح بن خمد، ابن قانع، مطین) نے آپ کو ثقہ اور صدوق قرار دیا ہے۔ امام بخاری نے آپ سے تیرہ (۱۳) احادیث روایت

کی ہیں (تہذیب ج ۷ ص ۲۹۰، شذرات الذهب ج ۲ ص ۶۸)

علامہ کتانی نے اپنے رسالہ مستطرفہ ص ۷۷ میں یہ ذکر کیا ہے کہ ”الاجزاء الجعديات مارہ اجزاء پر مشتمل ہے اور اس میں ابوالقاسم عبداللہ بن محمد بغوی نے وہ روایات جمع کر دی ہیں جو کہ شیخ بغداد ابوالحسن علی بن جعد نے اپنے مشائخ سے روایت کی ہیں نیز ان کے تراجم کا بھی ساتھ تذکرہ کیا ہے۔ آپ کی ولادت ۱۳۱ھ وفات ۲۳۰ھ میں ہوئی۔

(۴۴) مسند ابی جعفر المسندی

یہ مسند حافظ ابو جعفر عبداللہ بن محمد بن عبداللہ بن جعفر بن الیمان الجعفی البخاری المعروف بالمسندی کی ہے۔ آپ مسندی کے ساتھ اسلئے مشہور تھے کہ آپ مسندات کی طلب و تلاش میں رہتے اور مرسلات سے اعراض کر کے ان کو چھوڑ دیتے۔

آپ کے اساتذہ و مشائخ، ابن عیینہ، عبدالرزاق، اسحاق الازرق، ابن مہدی، معتمر بن سلیمان یحییٰ بن آدم وغیرہم جیسے ائمہ کرام ہیں اور آپ کے تلامذہ میں امام بخاری، ابو زرعة، ابو حاتم، محمد بن نصر المروزی و عبداللہ بن عبدالرحمن الدارمی وغیرہم جیسے ائمہ کرام ہیں۔ آپ سے امام بخاری نے چوالیس (۴۴) روایتیں کی ہیں۔ امام حاکم فرماتے ہیں کہ اس کو مسندی اس لئے کہتے ہیں کہ ماوراء النہر کے علاقہ میں سب سے پہلے آپ نے مسند صحابہ جمع فرمایا۔ آپ اپنے زمانہ کے مسلم امام حدیث تھے۔ بہت سے ائمہ (ابو حاتم، ابن حبان، خلیلی وغیرہم) نے آپ کو متفق علیہ ثقہ بتلایا ہے۔

قال البخاری قال لی الحسن بن شجاع من این یفوتک الحدیث وقد وقعت علی هذا الكنز یعنی المسندی (امام بخاری فرماتے ہیں کہ مجھے حسن بن شجاع نے کہا کہ تجھ سے کیسے احادیث (جمع کرنا) رہ جاتا حالانکہ آپ اس خزانے میں (یعنی مسندی) داخل ہوئے۔

(تذکرۃ الحفاظ ج ۲ ص ۷۰، تہذیب ج ۶ ص ۱۰، شذرات ج ۲ ص ۶۷، الرسالة ص ۵۳)

(۴۵) کتاب الفتن و الملاحم

یہ کتاب ابو عبداللہ نعیم بن حماد المروزی الخزاعی الاغور المتوفی ۲۲۸ھ کی ہے۔ آپ نے امام ہشیم، ابوبکر

بن عیاش، ابن عیینہ، ابن المبارک، فضیل بن عیاض، ابوداؤد الطیالسی، معتمر بن سلیمان جیسے ائمہ سے روایت کی ہے اور آپ سے عبداللہ بن عبدالرحمن الدارمی، ابراہیم بن یعقوب جوزجانی، ابوالاحوص، یحییٰ بن معین، ابو حاتم رازی روایت کرتے ہیں۔ خطیب کہتے ہیں کہ آپ ان محدثین میں سے ہیں جس نے سب سے پہلے مسند جمع کیا ہے بعض ائمہ کرام سے آپ کی توثیق منقول ہے اور اکثر ائمہ نے آپ کی تضعیف کی ہے۔ امام نسائی فرماتے ہیں کہ وہ ثقہ راوی نہیں ہے۔ امام ابوالفتح ازدی فرماتے ہیں کہ اس کے متعلق لوگوں کا خیال ہے کہ وہ سنت کی تقویت میں احادیث گھڑا کرتے تھے اور امام ابوحنیفہ کے عیوب کے سلسلہ میں جھوٹی حکایات بنایا کرتے جو سب جھوٹ اور افتراء کا پلندہ ہوا کرتیں علامہ ابن حجرؒ یہ بھی نقل کرتے ہیں کہ قال العباس بن مصعب جمع کتبنا علی محمد بن الحسن وشیخہ وکتبافی الرد علی الجہمیة (عباس بن مصعب فرماتے کہ نعیم بن حماد نے کئی کتابیں محمد بن الحسن اور اس کے استاذ (امام ابوحنیفہ) کی تردید اور کئی کتابیں فرقہ جہمیہ کی تردید میں جمع کی تھیں) (تہذیب التہذیب ج ۱۰ ص ۴۰۹، شذرات النہب ج ۲ ص ۶۶، الرسالة المستطرفة ص ۴۳)

(۴۶) مسند اسحق بن راہویہ

یہ مسند مشرق کے مشہور عالم حافظ ابو یعقوب اسحق بن ابراہیم بن مخلد الخنظلی المروزی ثم النیساپوری کا ہے آپ کے مشائخ میں ابن عیینہ، ابن علیہ، بشر بن المفضل، حفص بن غیاث، معتمر بن سلیمان، ابن المبارک، عبدالرزاق، غندر وغیرہم ہیں اور آپ سے روایت کرنے والے ابن ماجہ کے علاوہ اصحاب صحاح خمسہ، بقیہ بن الولید، یحییٰ بن آدم (یہ دو آپ کے مشائخ بھی ہیں) احمد بن حنبل، اسحق الکلبی وغیرہم ائمہ کرام ہیں۔

آپ صاحب التصانیف ہیں۔ امام احمد بن حنبلؒ آپ کے متعلق فرماتے ہیں۔ لا اعلم بالعراق له نظیرا (کہ عراق میں اس کے مثل) ہم پایہ عالم مجھے معلوم نہیں۔ امام احمدؒ سے یہ بھی منقول ہے کہ جب ان سے آپ کے متعلق پوچھا گیا تو فرمایا کہ اسحق عندنا امام من ائمة المسلمین (کہ اسحق بن

راہویہ ہمارے نزدیک مسلمانوں کے بڑے امام ہیں) آپ کے متعلق یہ روایت مشہور ہے کہ اسحاق بن راہویہ ستر ہزار (۷۰۰۰۰) احادیث کے حافظ ہیں۔ آپ نے ”مسند“ اور ”کتاب التفسیر“ کی املاء حفظ و یادداشت سے تلامذہ کو کرائی، آپ جب کبھی احادیث بیان کرتے تو اپنی یادداشت سے لکھوایا کرتے۔ آپ انتہائی قوت حافظہ کے مالک تھے۔ علامہ ابن خزیمہ فرماتے ہیں۔

والله لو كان في التابعين لا قرواله بحفظه وعلمه وفقهه (کہ اگر اسحاق بن راہویہ تابعین میں ہوتے تو وہ بھی اس کے علم وفقہ اور حفظ و یادداشت کا اقرار کرتے)

ابراہیم بن ابی طالب فرماتے ہیں کہ آپ نے ایک بار توپورے مسند کی املاء اپنی یادداشت سے کرائی اور دوسری بار اس کو حفظاً پڑھا۔

اسی طرح ابوداؤد الخفاف فرماتے ہیں کہ سمعت اسحق يقول لكأني انظر الى مائة الف حديث في كتيبي وثلاثين الفا اسردها وقال املی علينا اسحق احد عشر الف حديث من حفظه ثم قرأها علينا فما زاد حرفا ولا نقص حرفا (تہذیب ج ۱ ص ۱۹۱)

(میں نے اسحاق بن راہویہ سے سنا ہے وہ فرماتے کہ میری کتابوں میں جو لاکھ حدیثیں ہیں میں ان کو (گویا) دیکھ رہا ہوں اور تمیں ہزار بطور سردسار ہا ہوں اور ابوداؤد خفاف نے کہا کہ آپ نے گیارہ ہزار احادیث کی املاء حفظاً کرائی پھر ان کو جب ہمارے سامنے پڑھا تو کسی ایک حرف کی کمی و بیشی بھی اس میں نہ ہوئی) آپ کا مسند چھ جلدوں پر مشتمل ہے آپ کی ولادت ۱۶۱ھ اور وفات ۲۳۸ھ میں ہوئی۔ (تہذیب ج ۱ ص ۱۹۰، الرسالة المستطرفة ص ۵۵، شذرات ج ۲ ص ۸۹)

۷)

(۴۷) مسند ابی الحسن بن ابی شیبہ

یہ مسند حافظ عثمان بن محمد بن ابراہیم بن عثمان بن خوستی العبسی ابوالحسن بن ابی شیبہ کا ہے۔ آپ صاحب مسند اور تفسیر ہیں۔ آپ امام ہشیم، حمید بن عبدالرحمن الرواسی، عبدة بن سلیمان، ابو حفص، علی بن مسهر، وکیع وغیرہم سے روایت کرتے ہیں اور آپ سے امام بخاری، مسلم، ابوداؤد، ابن ماجہ، ابن سعد، ابوزرعہ، ابو حاتم، الذہلی، ابن ابی الدنیا، جعفر الفریابی وغیرہم روایت کرتے ہیں۔

آپ کی بہت سے ائمہ نے توثیق کی ہے اور آپ کی مجلس میں بعض اوقات تیس ہزار افراد تک حاضر ہوا کرتے آپ سے امام بخاری نے تریپن (۵۳) احادیث اور امام مسلم نے ایک سو پینتیس (۱۳۵) احادیث روایت کی ہیں۔ آپ کی ولادت ۱۵۶ھ اور وفات ۲۳۹ھ میں ہوئی۔

(تہذیب ص ۱۳۵، شذرات ج ۲ ص ۹۲، الرسالة المستطرفة ص ۵۶)

(۴۸) کتاب الزهد لابن حنبل

یہ کتاب الزهد اپنے مذہب کے مشہور امام ابو عبد اللہ احمد بن محمد بن حنبل الشیبانی البغدادی کی تصنیف ہے۔ آپ کے مختصر حالات کچھ اس سے پہلے بھی گزر چکے ہیں۔

آپ کے مشائخ میں سے بشر بن المفضل، اسماعیل بن علیہ، سفیان بن عیینہ، یحییٰ بن سعید القطان، ابوداؤد الطیالسی، عبدالرزاق، امام شافعی، معتمر بن سلیمان وغیرہم مشہور ائمہ کرام ہیں۔ اور آپ کے تلامیذ مشہورہ میں سے امام بخاری، مسلم، ابوداؤد، ابن مہدی، شافعی، کعب، یحییٰ بن آدم، عبدالرزاق، یزید بن ہارون (ابن حجر فرماتے ہیں کہ یہ حضرات آپ کے شیوخ بھی ہیں) قتیبہ، یحییٰ بن معین، علی المدینی، بقی بن مخلد، حنبل ابن اسحاق وغیرہم جیسے حضرات روایت کرتے ہیں۔

آپ کے بیٹے عبد اللہ فرماتے ہیں کہ مجھے اپنے والد محترم نے یہ بھی کہا تھا۔ حججت خمس حجج منها ثلاث حجج راجلاً انفتت فی احدی هذه الحجج ثلاثین درهما (کہ میں نے کل پانچ حج کیے ہیں جن میں سے تین حج پیدل کیے اور ان تین میں کسی ایک حج پر میرا خرچہ صرف تیس درہم ہوا تھا)

امام موصوف نے جیسے کہ حج کے لئے کئی اسفار کیے۔ اسی طرح اپنے مولد بغداد میں ابتدائی تعلیم حاصل کرنے کے بعد علوم میں ترقی اور مختلف مشائخ سے تعلیم حاصل کرنے کے لئے مختلف ممالک اور شہروں کے سفر بھی کیے۔ امام ابو زرعد رازی فرماتے ہیں۔

کان احمد یحفظ الف الف حدیث (کہ امام احمد کو دس لاکھ احادیث یاد تھیں) ابن ماکولانے فرمایا کان اعلم الناس بمذاهب الصحابة والتابعین (کہ آپ صحابہ اور تابعین کے مذاہب کے سب سے بڑے عالم تھے)

بہت سے ائمہ کرام نے آپؑ کو ثقہ، صدوق، ثبت کے الفاظ سے ذکر کیا ہے۔ ابن حبانؒ نے ”ثقات“ میں کہا ہے کہ آپ حافظ، متقن، فقیہ، زہد، تقویٰ، ورع اور دائمی عبادت پر مواظبت کرنے والے تھے۔

مسئلہ خلق القرآن (کہ قرآن کلام اللہ ہے مخلوق نہیں) پر استقامت کے ساتھ بڑی سے بڑی تکالیف برداشت کیں اور اپنے آپ کو اور امت محمدیہ علی صاحبہا الصلوٰۃ والسلام کو اللہ تعالیٰ نے آپ کے ذریعہ ایک بڑی آزمائش اور فتنہ (تکفیر) سے بچالیا، انتہائی عبادت گزار تھے۔ آپ کے فرزند حضرت عبداللہ فرماتے ہیں کہ میرے والد شب و روز میں تین سو رکعت نفل نماز پڑھتے تھے۔ آپ کی ولادت ربیع الاول ۱۶۴ھ اور وفات جمعہ ۲ ربيع الاول ۲۴۱ھ میں ہوئی ہے۔

امام ابوالحسن بن زاغونیؒ فرماتے ہیں۔ کشف قبر احمد حین دفن الشریف ابو جعفر بن ابی موسیٰ الی جانبہ فوجد کفنه صحیحاً لم ییل و جنبہ لم یتغیر و ذلک بعد موتہ بمائتین و ثلاثین سنة (امام احمد کی قبر اس وقت جبکہ شریف ابو جعفر بن ابی موسیٰ کو اس کے پہلو میں دفن کیا گیا کھل گئی تو اس کا کفن بھی بالکل صحیح سالم خشک پایا گیا اور اس کے پہلو (جس پر وہ دفن کیے گئے تھے) میں بھی کسی قسم کا تغیر اور تبدیلی نہیں آئی تھیں حالانکہ یہ واقعہ (یعنی اس کی قبر کا کھل جانا) آپ کی وفات سے دو سو تیس سال بعد کا ہے)۔ (تہذیب التہذیب از ص ۶۲ تا ۶۵ سے ماخوذ)

کتاب الزہد کے متعلق آراء

کتاب الزہد کے مصحح علامہ عبدالرحمن بن القاسم اس کے مقدمہ ص ۲ میں لکھتے ہیں کہ کافی عرصہ سے بہت سے عقول و نفوس اس بات کی خواہش اور تمنا کر رہے تھے اور بہت سی زبانوں پر یہ گفتگو جاری تھی کہ امام احمدؒ کی ”کتاب الزہد“ (جو زہد، رفاق اور تقویٰ کے احادیث میں عظیم الشان تصنیف ہے) کاش کہ وہ زیور طبع سے آراستہ ہو جاتی۔

تا آنکہ جب بعض حضرات نے بڑی جدوجہد کر کے کتاب الزہد ابن حنبل کی نشر و اشاعت کر کے اس کو ظاہری، باطنی خوبیوں کے ساتھ منظر عام پر لائے تو سب لوگوں کو چاہیے کہ اب اس کے ساتھ

آنکھیں ٹھنڈی کی جائیں اور اس کتاب کے ذریعہ زہد و تقویٰ کے باغوں میں طلباء استفادہ کریں اور اس کے ثمرات (میوہ جات) سے ہدایت یافتہ لوگ فیضیاب ہوں اور اس کے علمی چشمہ سے زاہدین سیرابی حاصل کریں۔ یہ کتاب لامحالہ منجمد ہمتوں کو ابھارنے والی ہے اور فطری طور پر عام طبائع کو ان اعمال و اقوال پر تیزی سے عمل پیرا ہونے کی رغبت دلاتی ہے اور اس میں یہ تاثیر کیونکر نہ ہوگی جبکہ امام احمد نے اس میں انبیاء، مرسلین، صحابہ، تابعین کے زہد کو یکجا کر دیا ہے۔

نیز جب علامہ شیخ الاسلام حافظ احمد بن تیمیہ کے سامنے امام احمد کی کتاب الزہد کا تذکرہ ہوا تو آپ نے فرمایا۔ واجود ما صنف فیہ کتاب الزہد للامام احمد (زہد و رفاق کے سلسلہ تصنیفات میں بہترین تصنیف امام احمد کی کتاب الزہد ہے) اور جب امام ابن تیمیہ سے ”کتاب الحلیۃ“ کے متعلق پوچھا گیا تو آپ نے فرمایا کہ زہاد (زاہد لوگوں) کے اخبار میں مصنفہ کتب میں سے ”کتاب حلیہ“ بہت جید ہے اور اس میں نقل شدہ احادیث و آثار بہ نسبت ”رسالہ قشیریہ“، ”مصنّفات سلمی“ اور ”مناقب الابرار“ وغیرہ کے بہت زیادہ صحیح ہیں۔ لیکن اس کے باوجود امام احمد کی کتاب الزہد (زاہدین کے اخبار نقل کرنے میں) حلیہ سے بھی زیادہ صحیح ہے۔ اسی طرح کتاب ”صفوۃ الصفوۃ“ میں ذکر ہے کہ کتاب الحلیہ وغیرہ میں اکثر احادیث و آثار تو صحیح ہیں لیکن ان میں کچھ احادیث و حکایات باطلہ بھی ہیں۔ لیکن امام احمد کی کتاب الزہد میں کسی قسم کی احادیث و حکایات موضوعہ نہیں ہیں اس لئے کہ آپ اپنی تصنیفات میں راوی معروف بالوضع سے روایت ہی نہیں کرتے۔ ہاں اس میں ناقل کے سوء حفظ کی وجہ سے احادیث ضعیفہ واقع ہوئی ہیں الخ (مقدمہ کتاب الزہد ص ۲)

احقر الانام کہتا ہے کہ کتاب الزہد ایسی احادیث نفیسہ پر مشتمل ہے جن سے نفوس میں سکون، انبساط اور دلوں میں سرور اور خوشی پیدا ہوتی ہے۔

اس کی پہلی حدیث بسند متصل حضرت ابو ہریرہؓ سے منقول ہے کہ آپ فرماتے ہیں من غدا الی المسجد اوراح اعد الله عزوجل له فی الجنة نزلاً کما غدا اوراح (جو شخص) اللہ تعالیٰ کی عبادت کے لئے) صبح یا شام کے وقت مسجد کو آیا۔ اللہ تعالیٰ جنت میں صبح و شام اس کی مہمانی فرماویں گے)

اور اس کے آخر میں ابو عثمان نهدی سے روایت ہے کہ قال قال رسول الله ﷺ اهل المعروف في الدنيا هم اهل المعروف في الآخرة وان اهل المنكر في الدنيا هم اهل المنكر في الآخرة. (دنیا میں اہل معروف (نیکی کرنے والے لوگ) ہی آخرت میں اہل معروف (نیکی کا بدلہ پانے والے) ہوں گے اور دنیا میں اہل منکر (برائی کرنے والے) ہی آخرت میں اہل منکر (برائی کی سزا پانے والے) ہوں گے۔

(۴۹) سنن الخلال

یہ سنن حافظ ابو محمد الحسن بن علی بن محمد الحلو انی الخلال کی تصنیف ہے۔ آپ نے عبداللہ بن عمیر، ابی اسامہ، یحییٰ بن آدم، یزید بن ہارون، بشر بن عمر الزهرانی وغیرہم جیسے ائمہ کرام سے روایت کی ہے اور آپ سے امام نسائی کے علاوہ باقی اصحاب صحاح ستہ اور ابراہیم الحاربی، جعفر الطیالسی، محمد بن اسحاق السراج، مطین وغیرہم ائمہ روایت کرتے ہیں۔ ابو محمد الخلال بہت ثقہ اور صاحب تصنیف ہیں آپ محدث مکہ تھے۔ بہت سے ائمہ کرام (یعقوب بن شیبہ، ابن حبان، خطیب، نسائی) نے آپ کو ثقہ قرار دیا ہے۔

ابوداؤد فرماتے ہیں کہ آپ اسماء الرجال کے بڑے عالم تھے لیکن اس کے باوجود تنقید نہیں کیا کرتے۔ امام خلیلی فرماتے ہیں کہ آپ دیانت، امانت، اخلاق حسنہ وغیرہ میں امام احمد کے مشابہ تھے۔ امام ابن عدی فرماتے ہیں کہ آپ نے ایک بہترین کتاب سنن میں تصنیف فرمائی ہے۔ آپ کی وفات ۲۴۲ھ میں ہوئی ہے۔

(تہذیب قدیم ج ۲ ص ۳۰۳، شذرات الذهب ج ۲ ص ۱۰۰، الرسالة ص ۳۲)

(۵۰) کتاب الزهد لابی سری

یہ کتاب امام حافظ ابوالسری ہناد بن سری بن ابی بکر بن شبر بن صعفوق بن عمرو بن زرارہ بن عدس بن زائدہ بن عبداللہ بن دارم التمیمی الدارمی الزاہد کی تصنیف ہے۔

آپ نے عبدالرحمن بن ابی الزناد، ہشیم، ابوبکر بن عیاش، ابوالاحوص، عبداللہ بن المبارک، فضیل بن

عیاض، وکیع، ابن عیینہ وغیرہم مشائخ سے روایت کی ہے اور آپؐ سے امام بخاری کے علاوہ اصحاب ستہ نے روایت کی اور امام بخاریؒ نے بھی خلق افعال العباد میں آپؐ سے روایت کی ہے۔ نیز ابو حاتم، ابو زرعة، بقی بن مخلد، ابن الدنیا وغیرہم آپ کے تلامذہ میں سے ہیں۔ آپؐ زاہد کے لقب سے مشہور تھے اور آپ کی کتاب الزہد ایک عظیم الشان کتاب ہے

ابو حاتم، امام نسائی وغیرہ نے آپ کو ثقہ، صدوق قرار دیا ہے۔ امام قتیبہؒ فرماتے ہیں مارایت وکیعاً یعظم احداً تعظیمہ لہناد (کہ میں نے امام وکیع کو جتنی تعظیم ہناد کی کرتے دیکھا ہے کسی دوسرے کی اتنی تعظیم کرتے نہیں دیکھا) آپؐ کی پیدائش ۱۵۲ھ اور وفات ۲۴۳ھ میں ہوئی (تہذیب ج ۱ ص ۶۲، شذرات ج ۲ ص ۱۰۲، الرسالة المستطرفة ص ۴۴)

(۵۱) مسند الدر اور دی

یہ مسند ابو عبد اللہ محمد بن یحییٰ بن ابی عمر العدنی الدر اور دی نزیل مکہ کا مرتب کردہ ہے آپؐ نے امام ابن عیینہ، فضیل بن عیاض، عبد الوہاب الثقفی، عبد الرزاق، یزید بن ہارون اور بشر بن سری وغیرہم جیسے ائمہ کرام سے روایت کی ہے اور آپؐ سے امام مسلم، امام ترمذی، ابن ماجہ، ہلال بن العلاء، ابو حاتم، ابو زرعة رازی، ابو زرعة دمشقی، بقی بن مخلد وغیرہم جیسے جلیل القدر ائمہ روایت کرتے ہیں۔

یہ بھی کہا جاتا ہے کہ ابو عمر آپ کے باپ یحییٰ کی کنیت ہے، ابو عبد اللہ الدر اور دی بڑے نیک، صالح اور پسندیدہ شخصیت تھے اس کے متعلق یہ مشہور ہے کہ آپؐ نے (۷۷) حج کیے اور عمرے تو ساری عمر کرتے رہے۔ یہ مسند آپؐ نے مکہ شریف میں تصنیف کیا ہے۔

اور ”زہرہ“ میں ہے کہ امام مسلمؒ نے آپؐ سے دو سو سولہ (۲۱۶) احادیث روایت کی ہیں

۔ آپؐ ذی الحجہ ۲۴۳ھ میں فوت ہوئے۔ (تہذیب ج ۹ ص ۲۵۷، شذرات ج ۲ ص ۱۰۲،

الرسالة ص ۵۶)

(۵۲) مسند احمد بن منیع

یہ مسند امام کبیر حافظ ابو جعفر احمد بن منیع بن عبد الرحمن البغوی الاصبہانی کی تصنیف ہے۔ آپؐ نے امام ابن

عیینہ، ابن علیہ، ہشیم، ابوبکر بن عیاش، ابن ابی حازم وغیرہم جیسے مشائخ سے روایت کی ہے۔ اور آپؐ سے اصحاب صحاح ستہ (البتہ امام بخاریؒ نے بواسطہ دوسرے راوی کے) اور ابن خزیمہ، اسحاق بن ابراہیم وغیرہم نے روایت کی ہے۔ آپؐ بڑے ثقہ راویوں میں سے تھے۔ اور ابوالقاسم بغوی کے نانا ہیں۔

ابوالقاسم بغویؒ فرماتے ہیں کہ مجھے اپنے نانا کے متعلق یہ بتلایا گیا کہ وہ فرمایا کرتے کہ میرا چالیس سال سے یہ معمول ہے کہ تین دن میں ختم قرآن مجید کرتا رہتا ہوں اور یہ بھی فرمایا کہ میرے دادا ابدال میں سے تھے۔ ہم نے جب اس کا ترکہ کتب کے علاوہ فروخت کیا تو وہ کل چوبیس درہم میں فروخت ہوا۔ آپؐ کی وفات ۲۴۴ھ میں ہوئی۔ (تہذیب ج ۱ ص ۷۲، شذرات ج ۲ ص ۱۰۵، الرسالة ص ۵۶)

(۵۳) مسند محمد بن مسلم

یہ مسند ابوالحسن محمد بن مسلم بن سالم بن یزید الکندی الطوسی کی تصنیف ہے آپؐ نے اس کے علاوہ ”الاربعین“ بھی لکھی ہے، آپؐ بڑے عالم، حافظ اور ثقات اولیاء و زہاد میں سے تھے یہ اپنے وقت میں عبداللہ بن المبارک کے علم و عمل میں مشابہ تھے۔ آپؐ نے علم کی تحصیل کے لئے بہت اسفار کیے اور بڑے بڑے ائمہ کرام سے روایات نقل کی ہیں۔ آپؐ کے تلامذہ میں سے امام ابن خزیمہ جیسے ائمہ کرام ہیں، وہ آپؐ کے متعلق فرماتے ہیں کہ میری آنکھوں نے اس جیسا شخص نہیں دیکھا آپؐ کو ابدال میں سے شمار کیا جاتا ہے جب آپؐ فوت ہوئے تو آپؐ کی نماز جنازہ میں ۱۰ لاکھ افراد نے شرکت کی۔ ۲۴۲ھ میں آپؐ کا انتقال ہوا۔ (شذرات ص ۱۰۰، الرسالة ص ۵۴)

(۵۴) کتاب الایمان لعبد الرحمن رُستہ

یہ کتاب ابوالحسن عبدالرحمن بن عمر بن یزید بن کثیر الزہری الاصبہانی الازرق المعروف برستہ کی تصنیف ہے۔ آپؐ ابوہدبہ، ابن عیینہ، ابوداؤد الطیالسی، یحییٰ القطان، ابن ابی عدی، ابن مہدی وغیرہم ائمہ کرام سے روایت کرتے ہیں اور آپؐ سے ابوزرعہ، ابو حاتم، ابن وارہ، عباس بن الفضل، محمد بن یحییٰ

بن مندہ الاصبھانی نقل روایت کرتے ہیں، ابو الشیخ فرماتے ہیں کہ یہ کہا جاتا ہے کہ ابو الحسن عبدالرحمن کے پاس شیخ ابن مہدی کی تیس ہزار (۳۰۰۰۰) احادیث مرویہ موجود تھیں اور دوسرے احادیث مرویہ جن کی روایت کرنے میں وہ منفرد تھے وہ بھی اور غرائب الحدیث کثرت سے تھے۔ آپ شیخ ابن مہدی کی مجلس میں کثرت سے موجود ہوتے۔ امام احمد فرماتے ہیں۔ ما ذهب الی ابن مہدی الا و جلدتہ عنده (کہ میں جب کبھی ابن مہدی کی مجلس میں گیا تو ابو الحسن عبدالرحمن کو اس کے پاس موجود پایا) ابن حبان اور ابو حاتم رازی جیسے ائمہ کرام نے آپ کو ثقہ، صدوق کہا ہے۔ آپ کی وفات ۲۴۶ھ میں ہوئی۔ (تہذیب ج ۶ ص ۲۳۲، الرسالة المستطرفة ص ۳۹)

(۵۵) مسند الجوهری

یہ مسند حافظ ابو اسحاق ابراہیم بن سعید الجوهری الطبری البغدادی کی تصنیف ہے۔ آپ کے مشائخ میں ابو اسامہ، ابن عیینہ، اسود بن عامر، عبدالوہاب ثقفی جیسے ائمہ کرام ہیں اور آپ سے امام بخاری کے علاوہ صحاح خمسہ کے اصحاب، ابو حاتم، موسیٰ بن ہارون، ابن صاعد وغیر ہم روایت کرتے ہیں۔ امام احمد بن حنبل سے جب آپ کے متعلق پوچھا گیا تو آپ نے فرمایا کہ ابراہیم الجوهری کثیر الکتاب تھے۔ یعنی آپ نے کثرت سے احادیث لکھیں۔ ابو اسحاق ابراہیم خود فرماتے ہیں۔ کل حدیث لایکون عندی من مائة وجه فانا فیہ یتیم (کہ اگر میرے پاس کوئی حدیث سو طریقوں سے نہ پہنچی ہو تو میں اس میں یتیم ہوں)۔ علامہ خطیب فرماتے ہیں کہ آپ بڑے ثقہ، کثیر الحدیث اور ثبوت تھے اور آپ نے مسند بھی تصنیف کیا، مسند ابو بکر صدیق کی تخریج میں (۲۰) سے زائد اجزاء میں کی ہے۔ امام دارقطنی خلیلی، ابن حبان وغیر ہم نے آپ کی توثیق کی ہے۔ آپ کے سن وفات میں اختلاف ہے۔ ۲۴۴ھ، ۲۴۷ھ، ۲۴۹ھ اور ۲۵۳ھ و ۲۵۶ھ کے اقوال کا تذکرہ آتا ہے۔

(تہذیب ج ۱ ص ۱۲۲، شذرات ج ۲ ص ۱۱۳، کشف الظنون ج ۲ ص ۴۳۲، الرسالة ص ۵۴)

(۵۶) کتاب الاموال

یہ کتاب حافظ ابو احمد حمید بن مخلد بن قتیبہ بن عبداللہ الازدی المعروف بابن زنجویہ کی مرتب کردہ ہے۔

آپؑ نے نصر بن شمیل، یزید بن ہارون، ابو عاصم، سعید بن ابی مریم، علی بن المدینی، ابو عبید قاسم بن سلام وغیرہم سے روایت کی ہے اور آپؑ سے ابو داؤد، امام نسائی، ابوزرعہ دمشقی، ابو حاتم، ابن ابی دنیا، ابن صاعد وغیرہم روایت کرتے ہیں۔ کہتے ہیں کہ زنجویہ اس کے باپ کا لقب ہے، ابن حبانؒ فرماتے ہیں کہ آپؑ فقہ اور دیگر علوم میں اپنے علاقہ کے سادات (سرداروں) میں سے تھے، آپؑ ہی نے اپنے شہر نساء میں سنت کے اجراء کو ظاہر کیا، احمد بن سیارؒ فرماتے ہیں کہ آپؑ نے علوم حاصل کرنے اور اس کو ضبط و تحریر میں لانے کے لئے مختلف شہروں کے سفر کئے اور بہت سے کتابیں تصنیف کی ہیں جن میں کتاب ”الآداب النبویة“، ”ترغیب و ترہیب“ وغیرہما مشہور ہیں اور آپؑ کی یہ کتاب الاموال، امام ابو عبید کی کتاب پر بمنزلہ مستخرج کے ہے اور اس کی کتاب پر کچھ زیادات بھی لکھی ہیں۔ آپؑ ابو عبید کے ساتھ بعض مشائخ میں بھی شریک ہیں۔ آپؑ کی وفات ۲۲۷ھ یا ۲۲۸ھ میں ہوئی۔ (تہذیب ج ۳ ص ۲۸، شذرات ج ۲ ص ۱۲۶، الرسالة المستطرفة ص ۴۰)

(۵۷) مسند عبد بن حمید

یہ مسند حافظ ابو محمد عبد بن حمید بن نصر الکسی کی تصنیفات میں سے ہے۔ ابن حبانؒ وغیرہ نے آپؑ کا نام عبد الحمید ذکر کیا ہے۔ تذکرۃ الحفاظ میں ہے کہ اس کا نام عبد الحمید تھا۔ پھر اس کا مخفف عبد ہو گیا۔ الکسی کی نسبت اس کے شہر کی وجہ سے ہے جو سمرقند کے قریب واقع ہے۔ لفظ الکسی کو عراقی لوگ بکسر الکاف اور دوسرے لوگ اس کو بفتح الکاف پڑھتے ہیں اور بعض لوگ سین کی بجائے شین سے لکھتے ہیں یعنی الکشی جیسے کہ یہ قول امام ابو الفضل محمد بن طاہر المقدسی سے منقول ہے اور تہذیب التہذیب جدید کے ص ۴۰۲ میں بھی ایسا ہی لکھا ہوا ہے اور ان کے خیال میں یہ ”کش“ کی طرف منسوب ہے جو جرجان کی بستیوں میں سے ایک بستی ہے (جو ایک پہاڑ پر واقع ہے) لیکن اکثر حضرات نے اس کو غلط کہا ہے۔

آپؑ کے اساتذہ و مشائخ میں جعفر بن عون، یزید بن ہارون، احمد بن اسحاق الحضرمی، روح بن عبادہ، عبد الرزاق، مسلم بن ابراہیم، ابو نعیم وغیرہم جیسے ائمہ کرام ہیں اور آپؑ کے تلامذہ اور روایت کرنے والوں میں سے امام مسلم، امام ترمذی اور خود اس کے بیٹے محمد بن عبد نے نیز سہل بن شاذویہ، سلیمان

بن اسرائیل وغیرہم جیسے ائمہ کرام ہیں۔

آپ کی دو مسند ہیں (۱) کبیر اور (۲) مسند صغیر اور یہی مسماہی بہ "المنتخب" ہے اور یہ مسند صغیر ابراہیم بن خریم شاشی کے مقدار مسموعہ "عن عبد بن حمید" کا مجموعہ ہے۔ اور یہی اب ایک لطیف جلد میں لوگوں کے پاس موجود ہے اس کے شروع میں مسند ابو بکر ہے اور یہ مسند بہت سے مشاہیر صحابہ کے مسانید (مرویات) سے خالی ہے۔ آپ کی وفات ۲۴۹ھ میں ہوئی۔

(تہذیب التہذیب قدیم ج ۶ ص ۴۵۵، شذرات الذهب ج ۲ ص ۱۲۰، الرسالة المستطرفة ص ۵۶، تذکرۃ الحفاظ ج ۲ ص ۵۳۴، کشف الظنون ج ۲ ص ۱۶۷۹)

(۵۸) مسند الافطس

یہ مسند امام ابو الحسن علی بن الحسن الذہلی الافطس النیساپوری کی تصنیف ہے۔ تذکرۃ الحفاظ میں ہے کہ علی بن الحسن ذہلی الافطس نے سفیان ابن عیینہ، عبداللہ بن ادریس، جریر بن عبد الحمید سے سماع حدیث کی ہے اور آپ سے ابراہیم بن محمد بن سفیان، محمد بن سلیمان بن فارس وغیرہم روایت کرتے ہیں۔ قال ابن الشرقی متروک الحدیث (ابن شرقی فرماتے ہیں کہ علی بن الحسن ذہلی متروک الحدیث ہیں) (شذرات ج ۲ ص ۱۲۶، الرسالة ص ۵۴، تذکرۃ الحفاظ ج ۲ ص ۵۲۹)

(۵۹) جزء ابی بکر السدوسی

یہ جزء ابو بکر احمد بن عبداللہ بن علی بن سوید بن منجوف السدوسی المنجوفی کا تالیف شدہ ہے آپ کو منجوفی جدا مجد کی نسبت کی وجہ سے کہا جاتا ہے۔ آپ امام بخاری، ابو داؤد، نسائی کے مشائخ میں سے ہیں۔ آپ ابو داؤد طیالسی، روح بن عبادہ، اصمعی وغیرہم سے روایت کرتے ہیں۔ اور آپ سے امام بخاری وغیرہ کے علاوہ ابو عروبہ، ابن خزیمہ، ابن صاعد وغیرہم بھی روایت کرتے ہیں۔ امام نسائی، ابن حبان، ابن اسحاق الحبال نے آپ کو ثقہ اور صالح قرار دیا ہے۔ آپ کی وفات ۲۵۲ھ میں ہوئی۔ (تہذیب التہذیب ج ۱ ص ۴۸، الرسالة المستطرفة ص ۷۵)

(۶۰) مسند التوخی

یہ مسند حافظ امام ابو یعقوب اسحاق بن بہلول بن حسان التوخی الانباری کی تصنیف ہے۔ یہ بہت بڑے ائمہ کرام میں سے ہیں۔ قرأت، حدیث، فقہ میں تصنیفات کی ہیں، آپ سفیان بن عیینہ، ابو معاویہ، ابن علیہ وغیرہم سے روایت کرتے ہیں اور آپ سے ابراہیم الحربی، ابن صاعد، جعفر الفریابی وغیرہم روایت کرتے ہیں۔ ابن صاعد فرماتے ہیں کہ امام اسحاق بن بہلول نے پچاس ہزار (۵۰۰۰۰) کے قریب احادیث حفظ سے بیان کی ہیں۔

آپ کی یہ مسند احادیث نبویہ میں ایک بڑی مسند ہے۔ آپ کی وفات ۲۵۲ھ میں ہوئی۔ کل عمر ۸۸ سال تھی۔ (شذرات الذهب ج ۲ ص ۱۲۶، الرسالة المستطرفة ص ۵۴، تذکرۃ الحفاظ ج ۲ ص ۵۱۸)

(۶۱) مسند الکوسج

یہ مسند حافظ ابو یعقوب اسحاق بن منصور بن بہرام الکوسج التمیمی المروزی کا تصنیف شدہ ہے۔ آپ نے امام ابن عیینہ، ابن نمیر، عبدالرزاق، ابوداؤد طیالسی، جعفر بن عون، یحییٰ بن معین وغیرہم جیسے ائمہ کرام سے روایت کی ہے اور آپ سے ابوداؤد کے علاوہ صحاح خمسہ کے اصحاب اور ابو حاتم، ابوزرعہ، ابراہیم الحربی جیسے ائمہ حضرات روایت کرتے ہیں۔

آپ کے متعلق امام مسلم فرماتے ہیں کہ محدثین میں سے بڑے امام، ثقہ اور مامون تھے، نیز امام حاکم فرماتے ہیں کہ آپ سنت کے پابند محدث اور زاہدین علماء میں سے تھے قال الخطیب کان فقیہا عالماً (خطیب فرماتے ہیں کہ آپ ایک فقیہ عالم دین تھے) اسی طرح دوسرے بہت سے ائمہ (امام نسائی، ابو حاتم، ابن حبان، عثمان بن ابی شیبہ وغیرہم) نے بھی آپ کو ثقہ، ثبت اور صدوق قرار دیا ہے۔ امام بخاری کہتے ہیں کہ آپ بروز سوموار ۱۰ جمادی الاولیٰ ۲۵۱ھ کو فوت ہوئے۔ (تذکرۃ الحفاظ ج ۲ ص ۵۲۴، تہذیب ج ۱ ص ۲۵۰، رسالة المستطرفة ص ۵۸)

(۶۲) مسند الدورقي

یہ مسند حافظ ابو یوسف یعقوب بن ابراہیم بن کثیر بن زید بن ارجح بن منصور بن مزاحم العبدي الدورقي البغدادی کا تصنیف شدہ ہے۔ آپ صحاح ستہ کے رواۃ میں سے ہیں۔ آپ نے ابن ابی حازم، ابو معاویہ، حفص بن غیاث، ہشیم، یحییٰ القطان، ابن علیہ، ابن مہدی، معتمر بن سلیمان جیسے بے شمار ائمہ کرام سے روایت کی ہے۔

اور آپ سے اصحاب صحاح ستہ، ابن سعد، ابوزرعہ، ابو حاتم، ابن ابی الدنیا، ابن صاعد وغیرہم نے روایت حدیث کی ہے۔ آپ کی بہت سے ائمہ (ابو حاتم، نسائی، ابن حبان وغیرہم) نے توثیق کی ہے۔ خطیب فرماتے ہیں کہ آپ ثقہ اور متقن تھے۔ مسند کی تصنیف کی ہے، آپ محدث عراق سے مشہور تھے قال مسلمة كان كثير الحديث ثقة (امام مسلمہ فرماتے ہیں کہ امام دورقي ثقہ (معتمد) اور کثیر الحدیث مشائخ میں سے تھے) آپ کی ولادت ۱۶۶ھ اور وفات ۲۵۲ھ میں ہوئی۔

(تذکرۃ الحفاظ ج ۲ ص ۵۰۶، تہذیب التہذیب ج ۱ ص ۳۸۱، الرسالة المستطرفة ص ۵۸)

(۶۳) کتاب الاستقامة لابی عاصم

یہ کتاب حافظ الحجّہ امام ابو عاصم شیش بن اصرم بن الاسود النسائی کی تصنیف ہے۔ آپ نے روح بن عبادہ، ابوداؤد طیالسی، ابو عاصم، عبدالرزاق، یزید بن ہارون جیسے بڑے بڑے علماء کرام سے روایت کی ہے اور آپ سے ابوداؤد، امام نسائی، اسحاق بن اسمعیل الرطبی، ابوبکر احمد بن الوارث وغیرہم جیسے ائمہ نے روایت کی ہے۔ امام نسائی فرماتے ہیں ولہ کتاب الاستقامة فی الرد علی اهل الالهواء (ابو عاصم نے کتاب الاستقامة بدعتی لوگوں کی تردید میں لکھی ہے۔ آپ کی وفات رمضان المبارک ۲۵۳ھ مصر میں ہوئی۔

(بحوالہ تذکرۃ الحفاظ ج ۲ ص ۵۵۱، شذرات الذهب ج ۲ ص ۱۲۹، تہذیب ج ۳ ص ۱۲۳،

الرسالة ص ۳۴)

(۶۴) مسند دارمی

یہ مسند امام حافظ ابو محمد عبداللہ بن عبدالرحمن بن الفضل بن بہرام بن عبدالصمد ^{لتمہ} الدارمی السمرقندی کی مشہور تصنیفات میں سے ہے۔ آپ نے النضر بن شمیل، یزید بن ہارون، اسود بن عامر شاذان، حبان بن ہلال، ابو عاصم، ابو نعیم جیسے مشائخ سے روایت کی اور آپ سے مسلم، ابوداؤد، ترمذی، الذہلی، بن دار، ابوزرعہ، ابو حاتم، مطین وغیرہم ائمہ کرام روایت کرتے ہیں۔ آپ حفظ، ورع، زہد و تقویٰ میں معروف تھے۔ چنانچہ محمد بن ابراہیم شیرازی فرماتے ہیں کہ آپ انتہائی ذہانت، دیانت کے مالک، روایت، درایت، حلم، حفظ، عبادت اور زہد و تقویٰ میں ضرب المثل تھے۔ آپ نے سمرقند میں علم حدیث و آثار کو خوب پھیلایا اور ان کے متعلق کذب بیانی وغیرہ کی بہترین انداز میں تردید اور مدافعت کی۔ آپ انتہائی کامل مفسر اور فقیہ عالم دین بھی تھے۔

محمد بن عبداللہ نمیر فرماتے ہیں کہ آپ حفظ، ورع، تقویٰ میں ہم پر غالب تھے امام حاکم فرماتے ہیں کہ امام دارمی ماہر علوم اور حفاظ حدیث میں فوقیت اور سبقت حاصل کرنے والوں میں سے تھے۔ صاحب تذکرۃ الحفاظ لکھتے ہیں۔ صنف المسند والتفسیر و کتاب الجامع (کہ آپ نے مسند، تفسیر اور کتاب الجامع جیسی کتب تصنیف کی ہیں) امام بندار آپ کو حفاظ دنیا میں شمار کرتے تھے۔ امام مسلم نے آپ سے تہتر (۷۳) احادیث نقل کی ہیں۔

اسحاق بن احمد بن خلف بخاری فرماتے ہیں کہ ہم محمد بن اسمعیل (امام بخاری) کے پاس بیٹھے تھے کہ ایک خط کے ذریعہ عبداللہ بن عبدالرحمن دارمی کی موت کے خبر آپ کو پہنچی۔ آپ نے فرط غم سے سر جھکایا پھر اٹھاتے ہوئے انا للہ وانا الیہ راجعون پڑھا۔ اور آپ کے چہرے پر آنسو بہ رہے تھے اور یہ شعر پڑھ رہے تھے کہ

ان تبق تفجع بالاحبة کلہم . وفناء نفسک لا ابالک افجع

اگر تو زندہ رہتا تو تمام دوستوں کی جدائی (موت) تمہاری غمگینی کا سبب ہوتی اور تیرا مرنا تو ان سب سے زیادہ دردناک ہی ہے۔ امام رجا بن مرثی فرماتے ہیں۔

ما اعلم احداً اعلم بالحديث منه (کہ مجھے تو امام دارمی سے زیادہ حدیث کا عالم معلوم نہیں) آپ کی ولادت ۱۸۱ھ اور وفات ۲۵۵ھ میں ہوئی۔ کل عمر ۷۴ سال تھی۔

(تہذیب ج ۵ ص ۲۹۵، شذرات الذهب ج ۲ ص ۱۳۰، تذکرة الحفاظ ج ۲ ص ۵۳۵، کشف الظنون جدید ج ۲ ص ۱۶۸۲)

مسند دارمی کے متعلق ائمہ کرام کے آراء

امام سیوطیؒ تدریب الراوی ص ۱۰۱ میں فرماتے ہیں ومسند الدارمی لیس بمسند بل هو مرتب علی الابواب وقد سماہ بعضهم بالصحيح (کہ مسند دارمی چونکہ مرتب علی الابواب ہے اس لئے مسند (یعنی از قبیل مسندات کے) نہیں اور بعض حضرات نے اس کو صحیح کے ساتھ مسمیٰ کیا (یعنی یہ از قبیل کتب صحاح کے ہے)

علامہ سیوطیؒ مندرجہ بالا عبارت نقل کرنے کے بعد فرماتے ہیں

قال شيخ الاسلام ولم ار لمغلطائي سلفاً في تسمية الدارمي صحيحاً الا قوله انه راه بخط المنذري، وكذا قال العلائي (کہ شیخ الاسلام فرماتے ہیں کہ مغلطائی (شیخ علاؤ الدین) سے پہلے مسند دارمی کو صحیح کہنے والا مجھے معلوم نہیں مگر صرف مغلطائی کا یہ قول کہ اس نے امام منذری کے خط کے یہ الفاظ دیکھے ہیں کہ اس نے مسند دارمی کو صحیح کہا ہے اور امام العلائی نے بھی یہی کہا ہے۔ انتھی

نیز مسند دارمی کے متعلق شیخ الاسلام (ابن حجرؒ) یہ بھی کہتے ہیں۔ لیس دون السنن فی الرتبة بل لوضم الی الخامسة لکان اولی من ابن ماجه فانه امثل منه بكثير (کہ مسند دارمی مرتبہ میں کتب سنن سے کم نہیں بلکہ اگر اس کو کتب خمسہ (بخاری، مسلم، نسائی، ابوداؤد، ترمذی) کے ساتھ بجائے ابن ماجہ کے شامل کیا جائے تو یہ بہتر ہوگا کیونکہ مسند دارمی کی صحاح کے ساتھ ابن ماجہ سے زیادہ مشابہت ہے۔

امام عراقیؒ اس سلسلہ میں فرماتے ہیں کہ مسند دارمی کی شہرت مسند ہونے میں ایسی ہے جیسے کہ امام بخاریؒ نے اپنی کتاب (صحیح بخاری) کو مسند کے ساتھ بایں معنی منسوب کیا کہ وہ احادیث مندرجہ پر مشتمل ہے۔ لیکن عراقیؒ نے یہ بھی کہا کہ مسند دارمی میں تو مرسل، معضل، منقطع اور مقطوع احادیث

بھی کثیر تعداد میں ہیں۔ (کشف الظنون ج ۲ ص ۱۶۸۲)

نیز صاحب کشف الظنون نے یہ بھی ذکر کیا ہے وقد عدّه ابن الصلاح فی المسند انید فوہم فی ذلک لانہ مرتب علی الابواب لا علی المسانید کذا فی شرح الالفیة (حوالہ مذکورہ)

(اور علامہ ابن صلاح نے مسند دارمی کو مسانید میں شمار کیا ہے تو اس کو اس میں وہم ہوا ہے کیونکہ مسند دارمی کی ترتیب تو ابواب ہی پر ہے نہ کہ مسانید پر)

اور مقدمہ کتاب الدارمی میں ہے۔ کہ مسند دارمی ایک بابرکت قدیم کتاب لطیف اور عالی السند ہے۔ اپنے باب اور نصاب میں منفرد محتاج الیہ اور بنیادی حیثیت رکھتی ہے اور یہ مسند احادیث نبویہ اور آثار صحابہؓ کی جامع اور ابواب پر مرتب کی گئی ہے تو اصول حدیث کے مطابق چاہئے تو یہ تھا کہ اس کا نام ”سنن دارمی“ ہوتا نہ کہ مسند دارمی لیکن اصطلاح محدثین کے برعکس یہ مسند کے نام سے اتنی مشہور ہوئی کہ علامہ ابن صلاح نے بھی اس کو یقینی طور پر مسانید ہی سے شمار کیا ہے۔ حالانکہ ابن صلاح کو اس میں وہم اور اشتباہ ہوا ہے جیسے کہ شارح الفیہ (جو سنن اور صحاح کے درمیان امتیاز کرنے والے ہیں) نے اس کی تصریح کر دی ہے۔

علامہ حافظ ابن حجرؒ اس سلسلہ میں فرماتے ہیں کہ ”ابن ماجہ“ کو سب سے پہلے صحاح ستہ میں شامل کرنے والے الفضل بن طاہر مقدسیؒ ہی ہیں اور اصحاب الاطراف وغیرہ نے تو آپ کے بعد ہی آپ کی اتباع میں یہ قول کیا ہے۔ حالانکہ بہت سے اہل علم نے صحاح ستہ کی چھٹی کتاب مؤطایا سی مسند دارمی کو شمار کیا ہے۔

علامہ ابن حجرؒ اس سلسلہ میں لکھتے ہیں وما احقہ بالضم الی الخمسة بدل ابن ماجہ فانہ احسن منہ صحۃ ومؤلفہ اقل من مؤلفہ زمانا وفضلاً ورجال رواياته اقل ورباعياته اکثر وما للفضل عند الرجال الا بالسند العالی انتہی۔

(صحاح خمسہ کے ساتھ ابن ماجہ شامل کرنے کی بجائے مسند دارمی کو (صحاح ستہ) میں شامل کرنا کیا ہی اچھا ہوتا کیونکہ یہ ابن ماجہ سے صحت کے لحاظ سے بہتر اور اس کے مصنف کو تقدم زمانی اور رتبہ کے لحاظ سے ترجیح ہے۔ نیز مسند دارمی کے رواۃ سند قلیل ہیں اور اس کی رباعی احادیث بھی بہ نسبت ابن ماجہ

کے کثیر ہیں اور اہل ترجیح کے نزدیک اعتبار سند عالی ہی کا ہوتا ہے)

علامہ کتانی نے بھی رسالہ مستطرفہ ص ۲۹ میں ذکر کیا ہے کہ مسند دارمی کی اسانید بھی عالی ہیں اور اس کے ثلاثیات بھی بخاری شریف سے زیادہ ہیں۔ احقر الانام کہتا ہے کہ اس کی ثلاثیات میں سے یہ حدیث بھی ہے۔ اخبرنا جعفر بن عون قال اخبرنا يحيى بن سعيد عن انس قال جاء اعرابي الى النبي ﷺ فلما قام بال في ناحية المسجد قال فصاح به اصحاب رسول الله فكفهم عنه ثم دعا بدلو من ماء فصبه على بوله اھ۔ (امام دارمی بسند متصل حضرت انس سے نقل کرتے ہیں کہ ایک دیہاتی حضور اکرم ﷺ کی خدمت میں آئے۔ پھر جب (واپسی کے لئے) اٹھے تو مسجد کے ایک کونے میں پیشاب کرنا شروع کیا۔ صحابہ کرام نے (اس کو منع کرنے کے لئے) آواز دی۔ آپ ﷺ نے ان کو اس سے روک دیا۔ پھر ایک لوٹاپانی منگوا یا اور اس کے پیشاب پر بہا دیا)

(۶۵) کتاب اخبار المدينة

یہ کتاب امام ابو عبد اللہ زبیر بن بکار بن عبد اللہ بن مصعب بن ثابت بن عبد اللہ بن الزبیر بن العوام الاسدی المدنی کی تالیف کردہ ہے۔ آپ سفیان بن عیینہ، عبد اللہ بن نافع، ابو حمزہ، نضر بن شمیل، مصعب الزبیری وغیر ہم جیسے مشائخ سے روایت کرتے ہیں اور آپ سے ابن ماجہ، ابو حاتم، ابن ابی الدنیا، ابن صاعد، بغوی، اسمعیل بن العباس الوراق وغیر ہم جیسے تلامذہ روایت کرتے ہیں۔ آپ قاضی مکہ کے لقب سے مشہور تھے۔ علامہ خطیب فرماتے ہیں کہ آپ ثقہ، ثبت، انساب اور متقدمین کے اخبار اور واقعات کے بڑے عالم تھے اس سلسلہ میں آپ نے ”کتاب الانساب“ بھی تصنیف کی ہے۔

علامہ حافظ ابن حجر فرماتے ہیں کہ میں نے آپ کی کتاب النسب کا مطالعہ کیا تو اس میں میں نے آپ کی کوئی روایت امام مالک سے بغیر کسی واسطہ کے نہیں دیکھی (حالانکہ خطیب نے آپ کی روایت عن مالک کا تذکرہ کیا ہے۔ لیکن یہ ہو سکتا ہے کہ اس نے روایت منقطعہ پر اعتماد کیا ہو۔ کیونکہ زبیر کی سماع امام مالک سے ثابت نہیں ہے) اسی طرح میں نے کتاب النسب میں بہت سی روایات

اس کے اپنے اقران سے روایت شدہ بھی دیکھی ہیں۔

آپ کی وفات ذی قعدہ ۲۵۶ھ میں ہوئی اور آپ کی کل عمر چوراسی سال (۸۴) تھی۔ احمد بن الیمان آپ کی وفات کے سلسلہ میں فرماتے ہیں۔

وكان سبب وفاته انه وقع من سطحه فمكث يومين لا يتكلم ومات بعد فراغنا من قراءة كتاب النسب عليه بثلاثة ايام (آپ کے تلمیذ احمد بن الیمان کہتے ہیں کہ آپ کی وفات کا سبب یہ ہوا کہ آپ چھت سے گرے تو دو دن تک بالکل بات چیت نہیں کی اور پھر فوت ہو گئے اور آپ کی یہ وفات کتاب الانساب کے اختتام قرأت کے صرف تین دن بعد ہوئی۔

(تہذیب التہذیب ج ۳ ص ۳۱۳، تذکرۃ الحفاظ ج ۲ ص ۵۲۸، شذرات النہب ج ۲ ص ۱۳۳، الرسالة المستطرفہ ص ۵۱)

(۶۶) جزء ابی علی البغدادی

یہ جزء امام ابوعلی الحسن بن عرفہ بن یزید العبدی بغدادی المؤدب المتوفی ۲۵۷ھ کا تصنیف شدہ ہے۔ آپ نے عمار بن محمد، ہشیم، ابن المبارک، ابوبکر بن عیاش، ابن علیہ، یزید بن ہارون وغیرہم جیسے ائمہ کرام سے روایت کی ہے اور آپ سے ترمذی، ابن ماجہ، ابوبکر بن ابی الدنیا، ابو یعلیٰ، اسمعیل الوراق، ابن صاعد، بغوی، محمد بن مخلد وغیرہم جیسے ائمہ حضرات روایت کرتے ہیں۔ آپ کی توثیق بہت سے ائمہ کرام (یحییٰ بن معین ابن ابی حاتم ابن حبان وغیرہم) سے منقول ہے۔ محمد بن المسیب الارغبانی کہتے ہیں کہ میں نے الحسن بن عرفہ سے یہ سنا ہے کہ وہ فرمایا کرتے کہ مجھ سے پانچ قرون (علم میں برابر۔ ہمعصر لوگوں) نے احادیث لکھی ہیں۔ ابن ابی حاتم فرماتے ہیں کہ آپ کو ایک سو دس سال عمر نصیب ہوئی۔ (تہذیب ج ۲ ص ۲۹۳، شذرات ج ۲ ص ۱۳۶، الرسالة ص ۷۳)

(۶۷) جزء احمد بن الفرات

یہ جزء ایک بڑے امام حافظ احمد بن الفرات بن خالد ابو مسعود الرازی نزیل اصہان کی تصنیف ہے۔ آپ نے عبداللہ بن نمیر، عبدالرزاق، ابو عامر العقدی، ابوداؤد طیالسی جیسے ائمہ کرام سے روایت کی

ہے۔ اور آپؐ سے ابوداؤد، ابن ابی عاصم، جعفر الفریابی، محمد بن یحییٰ بن مندہ جیسے حضرات نے روایت حدیث کی ہے۔

امام احمدؒ فرماتے ہیں کہ آسمان تلے (دنیا میں) حضور ﷺ کے احادیث و اخبار کا آپؐ سے زیادہ حافظ نہیں ہے۔ ابو عمروؒ کہتے ہیں کہ ابو مسعود حفظ حدیث میں ابو بکر بن ابی شیبہ کے ہم پلہ ہیں۔ ابراہیم بن محمد الطیان کہتے ہیں کہ میں نے ابو مسعود سے یہ سنا ہے کہ وہ کہتے تھے کہ میں نے ایک ہزار سات سو پچاس (۱۷۵۰) مشائخ سے احادیث لکھی ہیں۔ اور اپنی تصنیف میں صرف تین سو دس (۳۱۰) حضرات کی احادیث شامل کی ہیں اور باقی کو چھوڑ دیا۔

اور آپؐ سے یہ بھی منقول ہے کہ میں نے پندرہ لاکھ احادیث لکھی ہیں اور ان میں سے پانچ لاکھ احادیث کو اپنی تالیفات میں عمل میں لایا ہوں۔ امام ذہبیؒ فرماتے ہیں کہ اس کا یہ جزء اس زمانہ میں ان اعلیٰ اجزاء میں سے ہے جس کی سماعت کی جاتی ہے۔

قال ابو الشیخ کان من الحفاظ الکبار صنف المسند والکتب الکثیرة (ابو الشیخؒ فرماتے ہیں کہ احمد بن الفرات بڑے حفاظ میں سے تھے آپؐ نے مسند اور بہت سی کتابیں تصنیف کی ہیں) اور ابو مسعودؒ فرمایا کرتے کہ میں ہر حدیث کو پانچ سو دفعہ دہراتا ہوں۔ بہت سے ائمہ کرام (خطیب، خلیلی، حاکم، ابن حبان وغیرہم) نے آپؐ کی توثیق کی ہے۔ آپؐ کی وفات ۲۵۸ھ میں ہوئی۔ (تہذیب قدیم ج ۱ ص ۶۶، شذرات ج ۲ ص ۱۳۸، تذکرۃ الحفاظ ج ۲ ص ۵۲۲ الرسالۃ ص ۷۳)

(۶۸) کتاب خلق افعال العباد

اس کتاب کے مصنف مشہور امام محمد بن اسمعیل البخاری المتوفی ۲۵۶ھ ہیں۔ آپ کا نسب نامہ اور کچھ حالات کتاب ”صحیح البخاری“ کے تذکرہ میں گزر چکے ہیں کہ صحیح بخاری کے علاوہ بھی آپؐ کی بہت سی تصنیفات ہیں۔ آپؐ نے احادیث کی ابتدائی سماعت ۲۰۵ھ میں شروع کی تھی۔ آپؐ نے محمد بن سلام، مسندی اور محمد بن یوسف بیکندی کے مرویات کی سماعت تو اپنے شہر میں کی۔ پھر ۲۱۰ھ میں اپنی والدہ اور بھائی کے ساتھ سفر پر گئے اور بلخ میں مکئی بن ابراہیم، بغداد میں عفان، مکہ شریف میں مقرئ، بصرہ میں

ابوعاصم، کوفہ میں عبید اللہ بن موسیٰ، شام میں ابوالمغیرہ اور فریابی، عسقلان میں آدم، حمص میں ابوالیمان اور دمشق میں ابومسھر جیسے ائمہ حدیث سے سماع کرتے رہے۔ آپ نے تصنیف و تدریس اس وقت سے شروع کر دی تھی کہ آپ کی داڑھی بھی نہیں نکلی تھی اور امام ترمذی، محمد بن نصر المروزی، ابن خزیمہ، ابن صاعد، ابوعبداللہ الفربری، ابن ابی داؤد وغیرہم جیسے ائمہ کرام نے آپ سے روایت کی ہے۔ امام بخاری فرماتے ہیں کہ میں نے اپنی عمر کے اٹھارویں سال میں نبی کریم ﷺ کی قبر مبارک کے پاس چاندنی راتوں میں ”تاریخ“ لکھی۔ آپ یہ بھی فرمایا کرتے کہ میں نے ایک ہزار سے اوپر مشائخ سے احادیث لکھی ہیں۔ آپ نے یہ ”کتاب خلق افعال العباد“ فرقہ جمیہ اور فرقہ معطلہ کی تردید میں لکھی ہے اس میں آپ نے تمام اقوال بسند متصل ذکر کئے ہیں اور پھر اس مسئلہ میں ائمہ کرام کے اقوال کا تذکرہ بھی کیا ہے پوری تفصیل اس کے دیکھنے سے تعلق رکھتی ہے۔ اس کا شروع باب اس طرح ہے کہ

باب ما ذکر اهل العلم للمعطلۃ الذین یریدون ان یدلوا کلام اللہ الخ

تہذیب التہذیب میں ہے وقال محمد بن نصر المروزی سمعت محمد بن اسمعیل یقول من قال عنی انی قلت لفظی بالقرآن مخلوق فقد کذب وانما قلت افعال العباد مخلوقۃ (محمد بن نصر مروزی کہتے ہیں کہ میں نے امام بخاری سے سنا کہ وہ فرماتے کہ جو شخص میرے متعلق یہ کہتا ہے کہ میں تلفظ بالقرآن کو مخلوق کہتا ہوں تو اس نے جھوٹ بولا ہے میں نے تو کہا ہے کہ بندوں کے افعال مخلوق ہیں)

اسی طرح آپ کی ایک کتاب الادب المفرد بھی مشہور ہے۔ علامہ خلیفہ چلبی کشف الظنون میں اس کے متعلق لکھتے ہیں روی عنہ احمد بن محمد بن الجلیل البزار من تصانیفہ الموجودۃ قالہ ابن حجر (تہذیب التہذیب ج ۹ ص ۴۶، تذکرۃ الحفاظ ج ۲ ص ۵۵۵، کشف الظنون قدیم ج ۱ ص ۷۴)

(۶۹) مسند ابی عبداللہ بن سنجر

یہ مسند حافظ ابوعبداللہ محمد بن عبداللہ بن سنجر الجرجانی نزیل مصر کا تصنیف کردہ ہے۔ آپ حافظ

حدیث میں سے تھے۔ آپ نے یزید بن ہارون، فریابی، ابوالمغیرہ الخولانی، ابو نعیم، ابو عاصم، خالد بن مخلد، اسد بن موسیٰ، حمیدی جیسے ائمہ کرام سے روایت کی ہے اور آپ سے عیسیٰ بن مسکین، احمد بن عمرو بن منصور، محمد بن المسیب الارغیانی، محمد بن دلیل، عبد الجبار بن احمد السمرقندی وغیرہم جیسے ائمہ حدیث نے روایت کی ہے۔ امام قطب الدین فرماتے ہیں وعندی له مسند علی روی فیہ عن یعلی بن عبید ویزید وابن نمیر (میرے پاس اس کا مسند علی ہے جس میں اس نے یعلیٰ بن عبید، یزید، ابن نمیر وغیرہ سے روایات اخذ کی ہیں) آپ نے اسحق الکونج کی معیت میں علمی اسفار بھی کیے۔ علامہ ذہبی "تذکرۃ الحفاظ میں کہتے ہیں کہ پھر ابن سبیر نے مصر کے علاقہ کی قطابہ نامی بستی میں سکونت اختیار کی۔ ربیع الاول ۲۵۸ھ میں وفات پائی۔

(تذکرۃ الحفاظ ج ۲ ص ۵۷۸، شذرات ج ۲ ص ۱۳۸، الرسالة ص ۵۹)

(۷۰) مسند احمد بن سنان

یہ مسند حافظ ابو جعفر احمد بن سنان ابن اسد بن حبان الواسطی کی تصنیف ہے۔ آپ سے روایت کرنے والے امام ترمذی کے علاوہ باقی اصحاب صحاح ستہ، ابن خزیمہ، ابو موسیٰ، ابن ابی حاتم، ابن صاعد وغیرہم ہیں۔ اور آپ کے مشائخ و اساتذہ یحییٰ بن سعید القطان، ابی احمد الزبیری، ابواسامہ، یزید بن ہارون اور امام شافعی وغیرہم جیسے ائمہ عظام ہیں۔ بہت سے ائمہ کرام (ابو حاتم، نسائی، ابن حبان، دارقطنی) نے آپ کو ثقہ اور صدوق قرار دیا ہے۔ امام نسائی نے سنن الکبریٰ میں حدود و طلاق وغیرہ میں آپ سے کئی احادیث روایت کی ہیں۔ علامہ مزنی نے ابن ابی حاتم سے نقل کیا کہ اس نے احمد بن سنان کے متعلق کہا ہے کہ وہ "اپنے زمانے کے امام تھے" اس پر حافظ ابن حجر "تہذیب التہذیب میں لکھتے ہیں وهو وہم فلیس هذا فی الجرح والتعدیل (کہ یہ ابن ابی حاتم کا وہم ہے کیونکہ ان کا یہ قول "امام اہل زمانہ" جرح اور تعدیل کے باب سے نہیں ہے) البتہ امام لاکائی نے بسندہ اس قول (امام اہل زمانہ) کی نسبت بجائے ابن ابی حاتم کے خود ابو حاتم کی طرف کی ہے۔ آپ کے فرزند جعفر فرماتے ہیں سمعت ابی احمد بن سنان یقول! لیس فی الدنیا مبتدع الا یغض اصحاب الحدیث اذا ابتدع

الرجل بدعة نزع حلاوة الحدیث من قلبه (میں نے اپنے والد احمد بن سنان سے سنا ہے کہ وہ فرماتے تھے کہ دنیا میں کوئی بدعتی بھی ایسا نہیں جو محدثین سے بغض نہ رکھتا ہے اور جب کوئی شخص کوئی بدعت کا کام کرتا ہے تو اس کے دل سے حدیث شریف کی حلاوت نکال دی جاتی ہے) آپ کی یہ مسند تخریج رجال کے متعلق ہے۔ آپ کی وفات ۲۵۸ھ میں ہوئی ہے، (تذکرۃ الحفاظ ج ۲ ص ۹۴، تہذیب التہذیب ج ۱ ص ۳۵، شذرات ج ۲ ص ۱۳۷، الرسالة المستطرفة ص ۵۷)

(۱۷) مسند ابن شیبہ

یہ مسند حافظ علامہ ابو یوسف یعقوب بن شیبہ بن الصلت بن عصفور السدوسی البصری کا تصنیف کردہ ہے۔ آپ نے علی بن عاصم، یزید بن ہارون، روح بن عبادہ، ابوالنضر اور ان جیسے ائمہ عظام سے روایت کی ہے اور آپ سے اپنے پوتے محمد بن احمد بن یعقوب الازرق اور دوسرے حضرات روایت کرتے ہیں۔

آپ بڑے اعلام محدثین میں سے تھے ”المسند الکبیر المعمل“ آپ کا تصنیف شدہ ہے جس کے بارے میں کہا جاتا ہے کہ کسی نے بھی اس سے زیادہ بہترین مسند نہیں لکھا لیکن وہ پایہ تکمیل کو نہ پہنچا۔ امام ذہبی ”تذکرۃ الحفاظ میں اسی کے متعلق لکھتے ہیں۔ ما صنف مسند احسن منه ولکنہ ما اتمہ۔ علامہ کتابی فرماتے ہیں کہ مصنف سے نقل کردہ نسخہ ”مسند ابی ہریرہ“ مصر میں دیکھا گیا اور وہ دو سو (۲۰۰) اجزاء پر مشتمل تھا۔ نیز ”مسند ابن عمر“ کے بعض اجزاء دیکھے گئے، اس میں احادیث کو اسانید و علل کے ساتھ ذکر کیا گیا تھا وہ اگر مکمل ہو جاتا تو تقریباً دو سو جلدوں میں ہوتا۔

خطیب امام زہری سے نقل کرتے ہیں قال بلغنی انه کان فی منزل یعقوب اربعون لحافا اعلمھا لمن کان بیت عنده من الوراقین الذین بیضون المسند. قال ولزمہ علی ما خرج منه عشرة آلاف دینار (امام زہری فرماتے ہیں کہ مجھے یہ بات پہنچی ہے کہ یعقوب بن شیبہ کے گھر چالیس بسترے ان کا تبین احادیث کے لئے بنوائے گئے جو مسند کے تمییز کے سلسلہ میں وہاں راتیں گزارتے تھے اور اس کی تخریج پر آپ پر دس ہزار دینار کا خرچہ لازم ہوا۔

خطیب فرماتے ہیں اور اس کے مسانید جو منظر عام پر آئے ”مسند عشرۃ مبشرہ، مسند ابن مسعود، مسند عمار، مسند عباس اور مسند بعض الموالی وغیرہ۔ علامہ ذہبی اس کے بعد لکھتے ہیں۔ قلت بلغنی ان مسند علی له خمس مجلدات (مجھے یہ معلوم ہوا کہ آپ کا ”مسند علی“ پانچ جلدوں پر مشتمل تھا۔ اور صاحب کشف الظنون مذکورہ قول کے بعد ذکر کرتے ہیں کہ ”مسند علی“ میں آپ کا طور طریقہ یہ تھا کہ ایک صحابی کا ذکر کرنے کے بعد اس کے حالات بمعہ اسانید بیان کرتے پھر اس کے احادیث کو ذکر کر کے اس کی علل کا تذکرہ کر دیتے الخ۔ آپ کی وفات ربیع الاول ۲۶۲ھ میں ہوئی۔

(تذکرۃ الحفاظ جدید ج ۲ ص ۵۷۷، شذرات الذهب ج ۲ ص ۱۲۶، کشف الظنون ج ۲ ص ۲۳۱، الرسالة ص ۵۶)

(۷۲) مسند عمر بن شبہ

یہ مسند امام ابو زید عمر بن شبہ عبیدہ بن زید بن راطہ النمیری البصری النخوی نزیل بغداد کی تصنیف ہے۔ نمیری کی نسبت نمیر بن عامر بن صعصعہ کی طرف ہے یہ ایک بڑا قبیلہ تھا۔ آپ عمر بن علی المقدمی، مسعود بن واصل، عبدالوہاب ثقفی، ابوداؤد الطیالسی، ابن مہدی، قطان، غندر وغیرہم ائمہ حدیث سے روایت کرتے ہیں اور آپ سے ابن ماجہ، ابن ابی الدنیا، اسمعیل بن العباس الوراق، محمد بن احمد الاثرم، محمد بن مخلد الدوری وغیرہم جیسے ائمہ کرام روایت کرتے ہیں۔ بہت سے ائمہ کرام (دارقطنی، ابن حبان، خطیب، مسلمہ) نے آپ کی توثیق کی ہے۔ خطیب فرماتے ہیں کہ ابو زید عمر بن شبہ، معتمد، ثقہ اور سیرت، مغازی و تاریخ کے بڑے عالم تھے۔ بصرہ کی تاریخ اور اخبار مدینہ کے متعلق ایک تصنیف مرتب کی تھی۔ معجم الشعراء میں امام مرزبانی فرماتے ہیں کہ عمر بن شبہ ایک ادیب، فقیہ، صدوق، ثقہ، کثیر الروایت محدث ہیں۔ آپ فرمایا کرتے کہ میرے باپ کا نام تو زید تھا اور اس کا لقب شبہ تھا اور اسی کے ساتھ وہ مشہور تھے۔ آپ کی وفات ۲۶۲ھ میں ہوئی۔

(تہذیب قدیم ج ۷ ص ۲۶۰، شذرات ج ۲ ص ۱۲۶، تذکرۃ الحفاظ ج ۲ ص ۵۱۷، الرسالة المستطرفة ص ۵۱)

(۷۳) مسند ابی زرعة الرازی

یہ مسند امام حافظ العصر عبید اللہ بن عبد الکریم بن یزید بن فروخ القرشی الرازی کی مشہور تصنیفات میں ہے۔ آپ ابو عاصم، ابو نعیم، قبیصہ بن عقبہ، مسلم بن ابراہیم، ابو الولید الطیالسی، عبد اللہ بن صالح العجلی، ابراہیم بن موسیٰ وغیرہم جیسے ائمہ سے روایت حدیث کرتے ہیں اور آپ سے روایت کرنے والے امام مسلم، ترمذی، نسائی، ابن ماجہ، اسحاق بن موسیٰ الانصاری اور یہ آپ کے شیوخ میں سے ہیں۔ ابو حاتم، ابوزرعہ دمشقی، ابراہیم الحری، ابو عوانہ اسفرائینی وغیرہم جیسے ائمہ کرام ہیں۔ آپ کا شمار اپنے زمانہ میں ان محدثین میں سے تھا جو حفظ، ذہانت، دین، اخلاص، علم و عمل میں ایک خاص مقام رکھتے تھے، ابو حاتم فرماتے ہیں کہ آپ نے واقعی اپنے بعد علم، فقہ، صدق، دیانت میں اپنے مثل کسی کو بھی نہیں چھوڑا اور یہ بھی کہا کہ مجھے تو مشرق و مغرب میں آپ جیسے فہم و فراست کے مالک معلوم نہیں۔

امام اسحاق بن راہویہ تو کہا کرتے کہ امام ابوزرعہ جس حدیث کے حافظ نہیں وہ بے اصل ہی

ہے قال صالح بن محمد سمعت ابازرعة يقول كتبت عن ابراهيم بن موسى الرازي مائة الف حديث (صالح بن محمد فرماتے ہیں کہ میں نے ابوزرعہ سے سنا کہ وہ فرماتے کہ میں نے ابراہیم بن موسیٰ رازی سے ایک لاکھ احادیث لکھی ہیں)

نیز ابوزرعہ خود فرمایا کرتے کہ مجھے ایک لاکھ احادیث تو ایسے یاد ہیں جیسے قل هو اللہ احد سورہ (اخلاص) اور یہ بھی کہا کرتے کہ مجھے قرأت کے بارے میں دس ہزار حدیثیں یاد ہیں۔ امام بیہقی ابن وارہ سے نقل کرتے ہیں کہ ہم شیخ اسحاق کے پاس نیساپور میں بیٹھے تھے کہ ایک شخص نے کہا میں نے امام احمد سے سنا ہے کہ اس نے فرمایا کہ صحیح احادیث سات لاکھ سے کچھ زائد ہیں اور اس نوجوان (ابوزرعہ) نے چھ لاکھ احادیث حفظ کی ہوئی ہیں۔

(امام بیہقی فرماتے ہیں کہ امام احمد کا مقصد سات لاکھ احادیث صحیحہ سے مراد تمام وہ احادیث جو خود حضور ﷺ سے منقول ہوں یا اقوال صحابہ اور فتاویٰ تابعین ہوں۔ اسی طرح بہت سے ائمہ کرام (علی بن الجنید، ابو یعلیٰ الموصلی، ابوبکر بن ابی شیبہ، عبد الواحد بن غیاث) سے آپ کے متعلق تو صنفی

کلمات منقول ہیں۔ آپؐ کی ولادت ۲۰۰ھ اور وفات ۲۶۳ھ میں ہوئی۔

(تذکرۃ الحفاظ قدیم ج ۲ ص ۱۲۲، شذرات الذهب ج ۲ ص ۱۲۸، تہذیب التہذیب ج ۷ ص

۲۸، الرسالة المستطرفة ص ۵۵)

(۷۴) مسند ابی بکر الرمادی

یہ مسند امام ابو بکر احمد بن منصور بن سیار بن المعارک البغدادی الرمادی کی تصنیف ہے۔ آپؐ ابوالنصر ہاشم بن القاسم، ابوداؤد الطیالسی، عبدالمجید بن ابی رواد، سعید بن ابی مریم، عبدالرزاق جیسے ائمہ حضرات سے روایت کرتے ہیں اور آپؐ سے ابن ماجہ، ابن شریح الفقیہ، ابن ابی حاتم، ابوعمرانہ، اسمعیل الصفار، المحاملی وغیرہم جیسے ائمہ کرام روایت کرتے ہیں۔ خطیب بغدادیؒ فرماتے ہیں کہ آپؐ نے علم اور احادیث کے حاصل کرنے کے لئے بہت سے ممالک کے اسفار کیے اور اس دوران مشائخ سے کتابت اور سماع حدیث بھی کی۔ اور ایک بہترین مسند بھی تصنیف کیا ہے۔

اور بہت سے مشہور ائمہ کرام (ابو حاتم، دارقطنی، ابن حبان، خلیل، مسلمہ بن قاسم وغیرہم) نے آپؐ کو ثقہ قرار دیا ہے۔ ربیع الآخر ۲۶۵ھ میں ۸۳ سال کی عمر میں وفات پائی۔ (تہذیب قدیم ج ۱ ص ۸۴، شذرات الذهب ج ۲ ص ۱۲۹، الرسالة المستطرفة ص ۵۵)

(۷۵) مسند عمار بن رجاء

یہ مسند حافظ امام ابویاسر عمار بن رجاء الاستربادی کی تصنیف ہے۔ آپؐ نے یزید بن ہارون، محمد بن بشیر العبیدی، حسین الجعفی، زید بن الحباب، یحییٰ بن آدم جیسے ائمہ کرام سے روایت حدیث کی ہے۔ اور آپؐ سے ابونعیم بن عدی، احمد بن محمد بن مطرف، محمد بن الحسین الادیب، بندار بن ابراہیم القاضی جیسے حضرات روایت کرتے ہیں۔

آپؐ نے بہت سے مشائخ کی حدیث کو جمع اور تصنیف و تالیف کی صورت میں مرتب کیا تھا۔ ابوسعید الادریسیؒ فرماتے ہیں کہ عمار بن رجاء بڑے فاضل متدین، متقی زاہد کثیر العبادۃ تھے اور اس کی قبر کی زیارت بھی کی جاتی ہے آپؐ کی وفات جرجان میں ۲۶۷ھ میں ہوئی۔

(تذکرۃ الحفاظ ج ۲ ص ۱۲۸، الرسالة المستطرفة ص ۵۵)

(۷۶) مسند احمد بن مہدی

یہ مسند حافظ کبیر ابو جعفر احمد بن مہدی بن رستم الاصبھانی کا مرتب کردہ ہے۔ آپ نے ابو نعیم، قبیسہ، ابو الیمان، سعید بن ابی مریم، مسلم بن ابراہیم وغیرہم سے سماع حدیث کی ہے اور آپ سے محمد بن یحییٰ بن مندہ، احمد بن ابراہیم، احمد بن معبد وغیرہم روایت کرتے ہیں۔ آپ بڑے زاہد، عابد، صاحب مسند اور مالدار شخص تھے۔ آپ نے علماء پر تین لاکھ درہم خرچ کیئے۔ محمد بن یحییٰ بن مندہ کہتے ہیں کہ ہمارے علاقہ میں چالیس سال کے عرصہ میں آپ سے زیادہ کسی معتمد محدث نے روایت اور تدریس حدیث نہیں کی ہے۔ اس نے مسند کی تصنیف بھی کی ہے۔ اس چالیس سال کے عرصہ میں ہمیں اس کے آرام کرنے کے لئے کسی قسم کا بستر وغیرہ معلوم نہیں ہوا۔ آپ کی وفات ۲۷۲ھ میں ہوئی۔

(تذکرۃ الحفاظ ج ۲ ص ۱۵۸، شذرات الذهب ج ۲ ص ۱۶۲، الرسالة المستطرفة ص

۵۸، کشف الظنون ج ۲ ص ۱۶۸۴)

(۷۷) مسند ابی امیۃ الطرطوسی

یہ مسند ایک بہت بڑے حافظ ابو امیہ محمد بن ابراہیم بن مسلم بغدادی کی تصنیف ہے۔ آپ نے یزید بن ہارون، ابوداؤد طیالسی، عبداللہ بن بکر السہمی، عبدالوہاب بن عطاء، روح بن عبادہ، جعفر بن عون، ابوسہر وغیرہم سے سماع حدیث کی ہے اور آپ سے ابو عوانہ اسفرائینی، ابن جوصاء، ابوبکر بن زیاد نیساپوری، ابوعلی الحصاری اور عثمان بن محمد سمرقندی جیسے حضرات روایت کرتے ہیں۔

آپ بڑے ثقہ مصنفین میں سے تھے۔ فقیہ ابوبکر الخلال نے آپ کے متعلق فرمایا امام "فی الحدیث رفیع القدر جدًا" (کہ آپ حدیث کے بڑے جلیل القدر امام تھے) علامہ امام ذہبی فرماتے ہیں کہ آپ کے حدیث کے دو اجزاء سند عالی سے ہمیں معلوم ہوئے ہیں لیکن یہ ان روایات کے علاوہ جو ثقفیات میں واقع ہیں۔ آپ کی وفات جمادی الاخریٰ ۲۷۳ھ میں ہوئی۔ (تذکرۃ الحفاظ ج ۲ ص ۱۴۴،

شذرات الذهب ج ۲ ص ۱۶۲، الرسالة ص ۵۸، تہذیب التہذیب ج ۹ ص ۱۴)

(۷۸) سنن ابی بکر بن ہانئ

یہ سنن علامہ فقیہ حافظ احمد بن محمد بن ہانئ الطائی البغدادی الاسکافی کی تصنیف ہے۔ آپ الاثرم کے لقب سے مشہور ہیں آپ نے احمد بن حنبل، عبید اللہ بن محمد العیشی، عفان، ابو نعیم وغیرہم جیسے ائمہ عظام سے روایت کی ہے اور آپ سے امام نسائی، موسیٰ بن ہارون، امام بغوی ابن صاعد، محمد بن جعفر الراشدی وغیرہم جیسے ائمہ نے سماع حدیث کی ہے۔

آپ کی ایک کتاب ”العلل“ بھی مشہور ہے۔ آپ نے امام احمد بن حنبل سے فقہ اور علل احادیث وغیرہ میں مکمل استفادہ کر کے مہارت حاصل کی ہے۔

ابوبکر الخلال فرماتے ہیں کہ آپ ”عظیم الشان حافظ حدیث تھے۔ امام یحییٰ بن معین نے فرمایا کہ یہ کہا جاتا ہے کہ اثرم تو امام ابو زرہ رازی سے بھی زیادہ حافظ حدیث ہیں اور یہ بھی سنا گیا کہ اس کے والدین میں سے ایک جن تھا۔

امام ذہبی فرماتے ہیں کہ اس کی کتاب سنن ایک قیمتی اور نفیس کتاب ہے جو آپ کے کمال علمی، حافظہ کی وسعت اور جید ہونے پر دل ہے۔

ابن حبان نے ”ثقات“ میں کہا ہے۔ اصلہ خراسانی حدثنا عنہ جماعة وکان من خيار عبادا لله (کہ اثرم اصل میں خراسانی تھے ایک بڑی جماعت نے ان سے ہمیں روایت بیان کی ہے اور آپ اللہ کے برگزیدہ بندوں میں سے تھے) ابن قانع کہتے ہیں کہ آپ کی وفات ۲۷۳ھ میں ہوئی۔ (تذکرۃ الحفاظ قدیم ج ۲ ص ۱۳۵، تہذیب التہذیب ج ۱ ص ۶۷، الرسالة المستطرفة ص ۳۱)

(۷۹) کتاب السنة للشیبانی

یہ کتاب امام حافظ ابو علی حنبل بن اسحاق بن حنبل بن ہلال بن اسد شیبانی کی تصنیف شدہ ہے، آپ کے مشائخ میں ابو نعیم، عفان، محمد بن عبد اللہ الانصاری، سلیمان بن حرب، حمیدی، مسدد وغیرہم جیسے محدثین ہیں۔ اور آپ سے روایت کرنے والے تلامذہ ابن صاعد، ابوبکر الخلال۔ محمد بن مخلد، عثمان بن سماک، محمد بن عمرو جیسے ائمہ کرام ہیں۔

آپ امام احمد بن حنبل کے چچا زاد بھائی اور تلمیذ ہیں۔ خطیب بغدادی نے آپ کو ثقہ، ثبت قرار دیا ہے۔ آپ نے ایک بہترین تاریخ بھی لکھی ہے۔ امام ذہبی فرماتے ہیں کہ ہم نے اس کی کتاب الفتن کا ایک جزء اور کتاب المحنة کے احادیث کے اجزاء بھی سماع کیے ہیں۔ آپ کی وفات تقریباً اسی سال کی عمر ہو کر ۲۷۳ھ میں ہوئی۔

(تذكرة الحفاظ ج ۲ ص ۱۶۰، شذرات ج ۲ ص ۲۷۳، الرسالة ص ۳۳)

(۸۰) مسند بقی بن مخلد

یہ مسند حافظ شیخ الاسلام ابو عبد الرحمن بقی بن مخلد الاندلسی کا تصنیف کردہ ہے۔ آپ نے یحییٰ بن یحییٰ اللیثی، ابو مصعب الزہری، یحییٰ بن بکیر، ابراہیم بن المنذر الحزازی، زہیر بن عباد، صفوان بن صالح، ابن نمیر، ابن ابی شیبہ وغیرہم ائمہ کرام سے روایت کی ہے اور آپ سے احمد بن عبد اللہ اموی، اسلم بن عبد العزیز، حسن بن سعید، عبد اللہ بن یونس القیری وغیرہم جیسے حضرات روایت حدیث کرتے ہیں آپ عظیم الشان محدث صاحب تصانیف علماء میں سے تھے۔ امام ذہبی آپ کے متعلق فرماتے ہیں کہ آپ اپنے زمانہ کے امام، مقتدی، مجتہد، ثقہ، حجت، صالح، عابد، تہجد گزار اور عدیم النظر بزرگ تھے۔ آپ کی تصنیفات میں ”تفسیر کبیر“ اور ”مسند کبیر“ مشہور ہیں۔ علامہ ابن حزم آپ کی تفسیر کے متعلق لکھتے ہیں۔

لم یؤلف فی الاسلام مثل تفسیرہ اصلاً (کہ مسلمانوں میں (اس وقت تک) اس جیسی تفسیر مرتب نہیں ہوئی ہے) علامہ یاقوت الحموی اپنی کتاب معجم الادباء میں ابو محمد علی بن احمد سے اس مسند کے بارے میں یہ نقل کرتے ہیں۔ ومنها فی الحديث کتاب مصنف الكبير الذي رتبہ علی اسماء الصحابة فروى فيه عن الف وثلاث مائة صاحب ونيف ثم رتب حديث كل صاحب علی اسماء الفقه و ابواب الاحكام فهو مصنفٌ و مسندٌ و ما علم هذه الرتبة لاحد قبله مع ثقته و ضبطه و اتقانه و احتفاله في الحديث و جودة شيوخه فانه روى عن مائة رجل و اربعة وثمانين (۱۸۴) رجلا ليس فيهم عشرة ضعفاء و سائرهم اعلام مشاهير

(معجم الادباء ج ۲ ص ۳۶۸)

(بقی بن مخلد کی تصانیف میں سے مصنف کبیر کتب حدیث میں سے ہے۔ جس کو آپ نے اسما صحابہ پر مرتب کیا ہے جس میں تیرہ سو سے زائد صحابہ کی روایات ذکر کی گئی ہیں۔ پھر ہر صحابی کی احادیث کو فقہی ابواب و احکام پر مرتب کیا ہے تو (گویا آپ کا مرتب کردہ مجموعہ) مصنف بھی ہے اور مسند بھی اور مجھے تو آپ سے پہلے ایسے درجہ کے مؤلف کا علم نہیں اور آپ کا ثقہ، ضبط، اتقان کی صفات سے موصوف ہونا اور جید مشائخ سے روایات کو جمع کرنا اور اس کے علاوہ بھی زائد خصوصیات ہیں کیونکہ آپ نے ایک سو چوراسی (۱۸۴) ایسے جید مشاہیر اعلام مشائخ سے روایت کی ہے۔ جس میں دس راوی بھی ضعیف نہ ہوں گے)

احقر الانام اس سلسلہ میں یہ کہتا ہے کہ یا قوت حموی نے تو اس قول (فروی فیہ عن الف وثلاث مائة صاحب ونیف الخ) کی نسبت ابو محمد علی بن احمد کی طرف کی ہے لیکن اصول حدیث کی مشہور کتاب ”الباعث الحیث“ کے ص ۱۸۶ میں بحوالہ فتح الطیب ج ۱ ص ۵۸۱ اور ج ۲ ص ۱۳۱ میں مذکورہ بالا قول کی نسبت علامہ ابن حزم کی طرف کی گئی ہے۔ ہاں اس کے بعد یہ بھی لکھتے ہیں کہ ہمیں اسلامی ممالک کے کتب خانوں میں اس کے (مسند بقی بن مخلد) موجود ہونے کے متعلق کوئی علم نہیں ہے۔ ہو سکتا ہے کہ اندلس کی ویرانی اور بربادی سے بچ جانے والے کتب میں موجود ہو۔

نیز علامہ کتانی نے بھی الرسالة المستطرفة کے ص ۶۳ میں اسی قول کی نسبت ابن حزم کی طرف کی ہے لیکن اس قول تک کہ ”فہو مسند و مصنف لیس لاحد مثله“ انتھی

علامہ کتانی نے مصنف بقی بن مخلد کا تذکرہ اپنے الرسالة المستطرفة میں ان الفاظ سے کیا ہے و مصنف بقی بن مخلد القرطبی ذکر فیہ فتاوی الصحابة والتابعین ومن بعلمهم قال ابن حزم اربی فیہ علی مصنف ابن ابی شیبہ و علی مصنف عبدالرزاق و علی مصنف سعید بن منصور (الرسالة ص ۳۶)

(بقی بن مخلد قرطبی کے مصنف میں صحابہ، تابعین، تبع تابعین وغیرہم کے فتاویٰ کا تذکرہ کیا گیا ہے۔ علامہ ابن حزم اس کے متعلق فرماتے ہیں کہ اس میں مذکورہ (احادیث اقوال صحابہ آثار موقوفہ وغیرہم) بہ نسبت مصنف ابن ابی شیبہ، مصنف عبدالرزاق، اور مصنف سعید بن منصور کے بہت زیادہ ہیں)

آپ کی وفات ۲۷۶ھ میں ہوئی ہے۔

(تذکرۃ الحفاظ ج ۲ ص ۱۸۲، معجم الادباء طبع مصر ج ۲ ص ۳۶۸، الباعث الحثیث ص ۱۸۶، شذرات ج ۲ ص ۱۶۹، الرسالة ص ۳۶)

(۸۱) کتاب الفوائد لابی بشر سمویہ

یہ کتاب حافظ ابو بشر اسماعیل بن عبداللہ بن مسعود العبدی الاصبہانی کی تصنیف ہے۔ آپ نے حسین بن حفص، بکر بن بکار، ابو نعیم، سعید بن ابی مریم، علی بن عیاش وغیرہم سے سماع حدیث کی ہے اور آپ سے محمد بن احمد بن یزید، ابو بکر بن ابی داؤد، عبداللہ بن جعفر بن احمد بن فارس وغیرہم جیسے ائمہ حدیث روایت کرتے ہیں۔

آپ سمویہ، الطواف کے لقب سے مشہور تھے۔ ابوالشیخ فرماتے ہیں۔

آپ حافظ متقن تھے اور احادیث کا مذاکرہ کیا کرتے تھے۔ اور حافظ امام ابو نعیم نے فرمایا کہ سمویہ حافظ اور فقہاء میں سے تھے آپ نے ۲۷۷ھ میں وفات پائی اور آپ کی یہ کتاب الفوائد آٹھ اجزاء پر مشتمل ہے۔ امام ذہبی اس سلسلہ میں نقل کرتے ہیں کہ جو کوئی بھی آپ کے فوائد مرویہ میں پورا پورا تامل کرے گا تو وہ مصنف ابو بشر کے ان فوائد کا اتنا زیادہ اہتمام کرنے کو خود ہی معلوم کر لے گا۔

(تذکرۃ الحفاظ قدیم ج ۲ ص ۱۳۲، الرسالة ص ۸۰)

(۸۲) مسند الحنینی

یہ مسند محدث ابو جعفر محمد بن الحنین الحنینی الکونی کی تصنیف ہے آپ کے مشائخ و اساتذہ میں عبید اللہ بن موسیٰ، ابو عبید وغیرہم جیسے ائمہ کرام تھے آپ کی بہت سے ائمہ کرام سے توثیق نقل کی گئی ہے آپ کی وفات ۲۷۷ھ میں ہوئی۔ (شذرات الذهب ج ۲ ص ۱۷۱، الرسالة المستطرفة ص ۵۹)

(۸۳) مسند ابی سعید السجستانی

یہ محدث ہرات صاحب التصانیف ابو سعید عثمان بن سعید بن خالد السجستانی کا مرتب کردہ مسند ہے

آپؐ نے ابوالیمان الیہرانی، سعید بن ابی مریم، سلیمان بن حرب، یحییٰ الوحاظی وغیرہم ائمہ حدیث سے روایت کی ہے اور آپؐ سے ابو عمر واحد بن محمد السیری، محمد بن یوسف الہروی، احمد بن محمد بن عبدوس، ابوالنضر محمد بن محمد الفقیہ وغیرہم جیسے ائمہ روایت کرتے ہیں۔ ابو حامد اعلمشؒ کہتے ہیں کہ میں نے آپؐ اور امام ذہلیؒ جیسے (علم و فضل) میں کسی کو بھی نہیں دیکھا۔ یعقوب بن الفراتؒ فرماتے ہیں کہ نہ ہم نے عثمان بن سعید جیسا شخص (علم و فقہ) میں دیکھا اور نہ خود اس نے اپنے مشابہ (مثلاً) کسی کو دیکھا ہے۔ امام اسنویؒ آپ کے متعلق کہتے ہیں کہ آپؐ ان حفاظ اور اعلام محدثین میں سے تھے۔ جو دنیا کے اطراف میں علم حدیث کے حصول کے لئے بہت بڑے طویل و عریض سفر کر چکے ہیں اور امام بو یطیؒ سے علم فقہ میں خصوصی مہارت حاصل کی تھی۔ آپؐ نے ۲۸۰ھ میں وفات پائی۔

تذکرۃ الحفاظ میں ہے ولہ مسند کبیر و تصانیف فی الرد علی الجہمیۃ (کہ آپؐ کی فرقہ جہمیہ کی تردید میں تصانیف کے علاوہ ایک مسند کبیر بھی ہے) (تذکرۃ الحفاظ ج ۲ ص ۱۷۸، شذرات ج ۲ ص ۱۷۶، الرسالة ص ۵۵)

(۸۴) مسند حارث بن محمدؒ

یہ مسند امام حافظ ابو محمد الحارث بن محمد بن ابواسامہ داہرائمی کی تصنیف ہے۔ آپؐ نے یزید بن ہارون، عبدالوہاب الخفاف، علی بن عاصم، روح بن عبادہ، عبداللہ بن بکر وغیرہم کرام سے روایت کی ہے اور آپؐ سے ابو جعفر الطبری، ابوبکر النجاد، عبداللہ بن الحسین النضری، ابوبکر الشافعی وغیرہم حضرات روایت کرتے ہیں۔ بہت سے ائمہ کرام نے آپؐ کی توثیق کی ہے۔ امام دارقطنیؒ کہتے ہیں کہ آپؐ صدوق تھے اور ان کے متعلق جو یہ منقول ہے کہ وہ روایت حدیث پر در اہم وغیرہ لیا کرتے (تو اس کا جواب علماء کرام نے یہ لکھا ہے) کہ آپؐ چونکہ فقیر تھے اور عیال میں بیٹیاں بہت تھیں تو اس مجبوری کی بنا پر وہ تعلیم حدیث پر اجرت لیا کرتے۔ امام ذہبیؒ نے تو یہ لکھا ہے کہ آپؐ نے اس مسند کو مرتب نہیں کیا تھا، امام برقانیؒ نے جب دارقطنیؒ سے پوچھا کہ کیا ان کی احادیث کو میں صحاح میں داخل کر دوں تو آپؐ نے کہا کیوں نہیں ضرور داخل کر دیں۔ آپؐ کی وفات ۲۸۲ھ میں ہوئی اور کل

عمر ستانوے سال تھی۔ (تذکرۃ الحفاظ ج ۲ ص ۷۵، شلرات ج ۲ ص ۷۸، الرسالة ص ۵۶)

(۸۵) کتاب الاخلاص لابن ابی الدنيا

یہ کتاب محدث کبیر حافظ ابو بکر عبداللہ بن محمد بن عبید بن سفیان بن ابی الدنيا القرشی الاموی البغدادی کی تصنیف ہے آپ نے سعید بن سلیمان، علی بن الجعد، سعید بن محمد الجرمی، خلف بن ہشام، خالد بن خدّاش وغیرہم سے روایت حدیث کی ہے اور آپ سے حارث بن اسامہ، احمد بن محمد اللبنانی، الحسین بن صفوان، ابو بکر النجاد، احمد بن خزیمہ اور ابو بکر الشافعی وغیرہم جیسے ائمہ روایت کرتے ہیں۔

آپ نے اس کے علاوہ بھی بہت سی مفید تصنیفات کی ہیں۔ علامہ خطیب فرماتے ہیں کہ آپ بہت سے خلفاء (مملکت اسلامیہ) کی اولاد کے مؤدب اور اتالیق رہے ہیں قال ابن کامل ہو مؤدب المعتضد (مورخ ابن کامل فرماتے ہیں کہ آپ معتضد باللہ کے مؤدب اور استاد تھے۔ آپ کی ولادت ۲۰۸ھ اور وفات ۲۸۱ھ میں ہوئی۔ (تذکرۃ الحفاظ ج ۲ ص ۲۲۲، الرسالة ص ۳۹)

(۸۶) سنن ابی اسحق القاضی

یہ سنن علامہ ابو اسحق اسمعیل بن اسحق القاضی الازدی البصری کی تصنیف ہے، آپ اپنے زمانہ میں شیخ المالکیہ تھے۔ آپ نے قرأت، حدیث، فقہ، احکام القرآن، اصول وغیرہ میں کئی تصانیف کی ہیں اور آپ اپنے وقت میں عربیت کے امام تھے۔ امام مبرّد فرماتے ہیں ہو اعلم بالتصریف منی (آپ علم التصریف کو مجھ سے زیادہ جاننے والے ہیں۔ آپ کی وفات ۲۸۲ھ میں ہوئی۔

(شلرات الذهب ج ۲ ص ۷۸، الرسالة المستطرفة ص ۳۳)

(۸۷) سجادات القرآن لابی اسحق الحربی

یہ ایک بڑے عالم ابراہیم بن اسحق بن بشر ابو اسحق الحربی کی تصنیف ہے۔ آپ اعلام محدثین میں سے تھے۔ آپ نے امام احمد بن حنبل سے تفقہ حاصل کیا۔ علم و عمل میں یکتا تھے۔ المرادوی نے اپنی کتاب الانصاف میں کہا ہے کہ آپ سارے علوم کے ماہر امام، متقن، مصنف، عابد، زاہد تھے۔ آپ نے امام

احمد سے بہت جید بہترین مسائل نقل کیے ہیں اسی طرح بہت سی تصنیفات کے مرتب بھی ہیں۔ آپؒ کی وفات ۲۸۵ھ میں ہوئی۔ (شذرات الذهب ج ۲ ص ۱۹۰، الرسالة المستطرفة ص ۴۱)

(۸۸) مستخرج احمد بن سلمة

یہ مستخرج حافظ امام ابو الفضل احمد بن سلمہ نیساپوری البزاز المعدل کی تصنیف ہے۔ آپؒ نے امام قتیبہ بن سعید، ابن راہویہ، عبد اللہ بن معاویہ، ابو کریب، عثمان بن ابی شیبہ وغیرہم ائمہ کرام سے روایت حدیث کی ہے، اور آپؒ سے امام ابو زرعة، ابن واره (اور یہ دونوں آپ کے مشائخ بھی ہیں) ابو حامد بن الشرقي، ابو الفضل محمد بن ابراہیم وغیرہم نے روایت کی ہے۔ آپؒ بلخ اور بصرہ کے علمی اسفار میں امام مسلم کے رفیق سفر تھے۔ امام ذہبی فرماتے ہیں کہ احمد بن سلمہ کا مستخرج صحیح مسلم کے مشابہ ہے۔ شیخ ابو القاسم النصر آبادی کہتے ہیں کہ میں نے ابو علی ثقفی کو خواب میں دیکھا تو آپؒ نے فرمایا کہ احمد بن سلمہ کے صحیح (مستخرج) کو لازم پکڑ لے۔ آپؒ کی وفات ۲۸۶ھ میں ہوئی۔

(تذکرۃ الحفاظ ج ۲ ص ۱۹۰، شذرات ج ۲ ص ۱۹۲، الرسالة ص ۲۶)

(۸۹) مستخرج محمد بن رجاء

یہ امام ابو بکر حافظ محمد بن محمد بن رجاء بن السندی نیساپوری الاسفرائینی کی تصنیف ہے۔ آپؒ نے امام اسحاق بن راہویہ، احمد بن حنبل، علی ابن المدینی، ابن نمیر، ابو بکر بن شیبہ، جیسے حضرات سے روایت حدیث کی سماع کی ہے، اور آپؒ سے ابو عوانہ، ابو حامد ابن الشرقي، محمد بن صالح، ابن الاخرم، ابو النضر محمد بن محمد وغیرہم جیسے ائمہ کرام روایت کرتے ہیں۔ آپؒ امام مسلم کے ساتھ اکثر مشائخ میں شریک ہیں۔ امام حاکم فرماتے ہیں کہ آپؒ متدین، مثبت اور اپنے زمانہ میں بہت سے مشائخ پر مرتبہ میں مقدم اور بڑے تھے۔ دوسرے ائمہ کرام نے بھی آپؒ کو حافظ، مثبت، قابل حجت قرار دیا ہے آپؒ کی صحیح مسلم پر بھی مستخرج ہے۔ بشر بن احمد فرماتے ہیں کہ آپؒ کی وفات ۲۸۶ھ میں ہوئی ہے۔

(تذکرۃ الحفاظ جدید ج ۲ ص ۲۸۶، شذرات ج ۲ ص ۱۹۳، الرسالة المستطرفة ص ۲۵)

(۹۰) مسند ابی الحسن البغوی

یہ مسند امام و محدث ابوالحسن علی بن عبدالعزیز بن المرزبان بن ساہور البغوی کی تصنیف ہے۔ آپ نے ابو نعیم، عفان، القعنسی، مسلم بن ابراہیم، ابو عبیدہ وغیرہم سے روایت حدیث کی ہے اور آپ سے ابوالقاسم البغوی، ابوعلی حامد الوفاء، عبدالمومن بن خلف النسفی وغیرہم جیسے ائمہ روایت کرتے ہیں۔ آپ حافظ، صدوق، فقیہ اور شیخ الحرم تھے۔ امام دارقطنی اور ابن ابی حاتم نے بھی آپ کو ثقہ، مامون، صدوق قرار دیا ہے۔ آپ کی وفات ۲۸۶ھ میں ہوئی ہے۔

(تذکرۃ الحفاظ جدید ج ۲ ص ۶۲۲، شذرات ج ۲ ص ۱۹۳، الرسالة المستطرفة ص ۵۵)

(۹۱) کتاب السنۃ لاحمد بن عمرو النبیل

یہ کتاب امام حافظ ابوبکر احمد بن عمرو بن ابی عاصم النبیل الشیبانی البصری کی مرتب شدہ ہے۔ آپ بڑے جلیل القدر امام، فقیہ، حافظ، صالح، متقی، صاحب التصانیف اور اصبحان کے قاضی تھے۔ ابوموسیٰ المدینی فرماتے ہیں کہ آپ علم، فہم، حفظ، زہد اور فقہ کی جامع شخصیت تھے۔ آپ فرمایا کرتے کہ جب میری کتب ضائع ہو گئیں تو میں نے اپنی یادداشت سے پچاس ہزار احادیث املاء کروائیں۔ اسی طرح صاحب کشف الظنون لکھتے ہیں کہ آپ نے ایک ایسی مسند کبیر تصنیف فرمائی ہے کہ جو تقریباً پچاس ہزار احادیث پر مشتمل ہوگی۔

(شذرات الذهب ج ۲ ص ۳۴، الرسالة المستطرفة ص ۳۴، کشف الظنون ج ۲ ص ۲۳۰)

(۹۲) مسند محمد بن زیاد

یہ امام ابوعلی حسین بن محمد زیاد العبیدی النیساپوری القبانی کا مرتب کردہ مسند ہے۔ آپ نے اسحاق بن راہویہ، منصور بن ابی مزاحم، احمد بن منیع، عمرو بن زرارہ، ابی بکر بن ابی شیبہ وغیرہم جیسے ائمہ سے روایت حدیث کی ہے۔ اور آپ سے ابو عبداللہ بن الاخرم، ابوزکریا العنبری، محمد بن صالح، دجاج بن احمد وغیرہم جیسے حضرات روایت کرتے ہیں۔ آپ قبانی کے لقب سے مشہور تھے اور اس کی وجہ آپ خود یہ بیان

کرتے ہیں۔

کان لجدی زیاد قبان و ماکان وزانا و کان یعیره فشهر به وقد کان استصحبه معه من بلاد فارس (میرے دادا زیاد کا قبان (بھاری وزن کا کائٹا) تھا اور یہ خود وزن کرنے والے نہ تھے لیکن لوگوں کو وہ عاریت پر دیا کرتے اس لئے اس کے ساتھ مشہور ہو گئے اور یہ قبان وہ فارس کے علاقہ سے ساتھ لائے تھے) آپ شیوخ و حفاظ اور مصنفین حدیث کے ارکان میں سے تھے آپ نے علم حدیث کی تحصیل کے لئے بہت طویل اسفار کر کے بڑے بڑے شیوخ حدیث سے سماع حدیث کی۔ کہا جاتا ہے کہ امام مسلم کے بعد آپ کے حلقہ حدیث میں محدثین کا بہت بڑا اجتماع ہوا کرتا اور پھر اس محفل علمی میں احادیث کے مذاکرے ہوا کرتے۔ قال الحاکم هو احد ارکان الحدیث و حفاظ الدنیا رحل و صنف المسند و الابواب و التاریخ و الکنی (امام حاکم فرماتے ہیں کہ آپ شیوخ حدیث کے ارکان اور دنیا کے حفاظ میں سے ایک تھے۔ آپ نے تحصیل علم کے لئے اسفار کئے اور احادیث کو مسند اور ابواب کے طرز پر نیز تاریخ اور کنتیوں کو تصنیف و تالیف کے پیرایہ میں مرتب کیا) آپ کی وفات ۲۸۹ھ میں ہوئی۔ (شذرات ج ۲ ص ۲۰۱، تہذیب ج ۲ ص ۳۱۷، تذکرۃ الحفاظ ج ۲ ص ۶۸۰، الرسالة المستطرفة ص ۵۹)

(۹۳) مسند اسحق العنبری

یہ مسند حافظ علامہ ابواسحق ابراہیم بن اسمعیل الطوسی کی تصنیف ہے۔ آپ نے یحییٰ بن یحییٰ، اسحق بن راہویہ، قتیبہ، ہشام بن عمار، حرملہ، ابو مصعب جیسے مشائخ سے روایت حدیث کی ہے اور آپ سے ابوالنضر الفقیہ، ابوالحسن بن زہیر، محمد بن صالح بن ہانئ وغیرہم جیسے ائمہ کرام روایت کرتے ہیں۔ بہت سے ائمہ کرام سے آپ کی توثیق منقول ہے۔ امام حاکم آپ کا تذکرہ ان الفاظ سے کرتے ہیں ہو محدث عصرہ بطوس و زاہد ہم بعد شیخہ محمد بن اسلم و اخصہم بصحبہ (آپ علاقہ طوس میں شیخ محمد بن اسلم کے بعد اپنے زمانہ کے محدث اور زاہد تھے اور اس کی مجلس کے مخصوص ترین حضرات میں سے تھے)

اسی طرح ابو النضر فرماتے ہیں کہ میں نے آپ کے مسند کو اس کے اپنے خط سے ہی دو سو اجزاء سے زائد میں لکھا ہے۔ آپ ۲۹۰ھ سے پہلے وفات ہوئے ہیں۔

(تذکرۃ الحفاظ ج ۲ ص ۲۲۵، کشف الظنون ج ۲ ص ۴۳۴، الرسالة ص ۵۹)

(۹۴) مسند تمیم بن محمد

یہ مسند معتمد حافظ تمیم بن محمد بن معاویہ الطوسی کی تصنیف ہے۔

آپ امام احمد بن حنبل، اسحاق بن راہویہ، علی بن حجر وغیرہم سے روایت حدیث کرتے ہیں اور آپ سے محمد بن زہیر، ابو عبد اللہ ابن الاخرم، محمد بن العباس البخاری جیسے حضرات روایت کرتے ہیں۔ امام حاکم آپ کے متعلق کہتے ہیں محدث ثقة کثیر الحدیث والرحلة والتصنيف جمع المسند الكبير ورائيته عند جماعة من اشياخنا (تمیم بن محمد ایک معتمد کثیر الحدیث محدث اور مصنف ہیں۔ آپ مسند کبیر کے جامع ہیں میں نے اپنے مشائخ کی ایک بڑی جماعت کی مجالس میں آپ کو کئی بار دیکھا ہے) آپ کی وفات ۲۹۰ھ کے بعد ہوئی ہے۔

(تذکرۃ الحفاظ ج ۲ ص ۲۲۲، الرسالة المستطرفة ص ۵۵)

(۹۵) مسند البزار

یہ مسند مشہور حافظ ابو بکر احمد بن عمرو بن عبد الخالق البصری البزار کی تصنیف ہے۔ آپ نے ہد بہ بن خالد، عبد الاعلیٰ بن حماد، حسن بن علی بن راشد اور عبد اللہ بن معاویہ جمعی جیسے مشائخ سے علم حدیث حاصل کیا اور آپ سے عبد الباقی بن قانع، محمد بن العباس النخعی، عبد اللہ بن الحسن، ابوالشیخ وغیرہم جیسے ائمہ کرام نے روایت حدیث کی ہے۔

آپ نے آخری عمر میں اصمہان، عراق، شام اور اس کے گرد و نواح میں روایت احادیث کے ذریعہ اپنے علم کو خوب پھیلایا۔ امام دارقطنی نے بھی آپ کا تذکرہ بڑے حسین انداز میں کیا ہے اور کہا کہ آپ چونکہ اپنے حفظ و یادداشت پر زیادہ اعتماد کر کے روایت حدیث کیا کرتے اس لئے بعض اوقات اس میں خطا بھی واقع ہو جاتی تھی۔

اس مسند کو المسند الکبیر المعلل بھی کہتے ہیں کیونکہ اس میں ہر حدیث کے علل اور اسباب جرح و تعدیل کا بیان کیا جاتا ہے۔ علامہ کتابی "الرسالة المستطرفة" میں لکھتے ہیں ولہ مسند الکبیر المعلل وهو المسمنی بالبحر الزاخر بین فیہ الصحیح من غیرہ (اور آپ کی ایک "مسند الکبیر المعلل" کتاب بھی ہے جو البحر الزاخر کے نام سے مسمیٰ ہے۔ اس میں آپ حدیث صحیح کو غیر صحیح سے ممتاز کر دیتے ہیں) امام عراقی فرماتے ہیں کہ ایسے بہت قلیل مواضع میں آپ نے اس پر عمل کیا ہے البتہ بعض روایات حدیث کے تفرد اور کسی دوسرے راوی کی اس پر متابعت کے سلسلہ میں تکلم کیا ہے۔ اس مسند بزار کے شروع میں مسند ابی بکر کا تذکرہ کیا ہے۔ آپ کی وفات ۲۹۲ھ رملہ میں ہوئی ہے

(کشف الظنون ج ۲ ص ۱۶۸۲، تذکرۃ الحفاظ ج ۲ ص ۲۰۴، شذرات ج ۲ ص ۲۰۹،

الرسالة ص ۵۸، ترجمہ بستان المحدثین ص ۵۸)

(۹۶) سنن ابی مسلم الکجی

یہ حافظ ابو مسلم ابراہیم بن عبداللہ بن مسلم بن ماعز البصری الکشی کی تصنیف ہے آپ نے سماع حدیث، ابو عاصم النبیل، الاصمعی، مسلم بن ابراہیم، بدل بن الحبر جیسے ائمہ کرام سے کی ہے اور آپ سے الفاروق الخطابی، حبیب القرزاز، النجاد، ابوبکر القطفی وغیرہم حضرات نے سماع حدیث کی ہے۔ آپ الکشی سے مشہور ہیں۔ الکشی منسوب ہے، کش (بفتح الکاف و تشدید الشین) کی طرف جو جرجان سے تین فرسخ کی مسافت پر ایک پہاڑی بستی ہے اور الکجی منسوب ہے کج کی طرف جس کے معنی فارسی میں جھس کے ہوتے ہیں اور چونکہ آپ بصرہ میں گھر بناتے وقت یہ کہا کرتے کہ ہاتوا الکج (جھس لے آؤ) اس لئے آپ کا لقب کجی مشہور ہوا۔

یہ بھی منقول ہے کہ جب آپ نے روایت حدیث شروع کی تو دس ہزار درہم صدقہ کیے۔ نیز امام فاروق الخطابی فرماتے ہیں لما فرغنا من سماع السنن منه عمل لنا مأدبة انفق فیها الف دینار (جب ہم آپ سے "السنن" کی سماع احادیث مکمل کر کے فارغ ہوئے تو ہم سب محدثین، علماء، صلحاء اور سامعین کے لئے آپ نے پر تکلف دعوت کا انتظام واہتمام فرمایا جس پر ایک ہزار دینار خرچ کیے۔

خطیب بغدادی نے اپنی تاریخ میں بشری الفاتی سے نقل کیا ہے کہ وہ فرماتے ہیں کہ میں نے احمد بن جعفر الختلی سے سنا ہے کہ جب ابو مسلم الکجی بغداد تشریف لائے تو رجبہ غسان میں سماع حدیث اور حصول سند کے لئے اتنی کثیر تعداد میں محدثین اور علماء وغیرہ حاضر ہوئے کہ آپ کی آواز پہنچانے کے لئے سات مستملى (املاء کرانے والے) مقرر ہوئے تاکہ ایک دوسرے تک آپ کی آواز پہنچا کر دوسرے سامعین تک پہنچائی جائے اور اس مجلس اجتماع کا اندازہ سامعین اور ناظرین کے علاوہ صرف قلم و دوات سے لکھنے والوں کا چالیس ہزار سے زائد افراد سے لگایا گیا (والله اعلم)

اس لئے بہت سے ائمہ کرام اور محدثین عظام سے منقول ہے کہ آپ حافظ الحدیث جلیل القدر محدث اور مصنف تھے۔

صاحب کشف الظنون لکھتے ہیں ولابی مسلم ابراہیم بن عبد اللہ بن مسلم الکجی البصری المتوفی اثنتین وتسعين ومائتين (۲۹۲)

(علامہ چلی جہاں سنن کا تذکرہ فرما رہے ہیں یہ لکھتے ہیں کہ ابو مسلم ابراہیم بن عبد اللہ بن مسلم الکجی کی ایک تصنیف السنن ہے اور آپ کی وفات ۲۹۲ھ میں ہوئی ہے)

(کشف الظنون جدید ج ۲ ص ۱۰۰۷، تذکرۃ الحفاظ جدید ج ۲ ص ۶۲۰، شذرات الذهب ج ۲ ص ۲۱۰، الرسالة المستطرفة ص ۳۱)

(۹۷) مسند ابی بکر المروزی

یہ مسند حافظ ابو بکر احمد بن علی بن سعید المروزی القاضی کی تصنیف ہے۔ آپ نے علی بن الجعد، ابو النصر التمار، کامل بن طلحہ، یحییٰ بن معین، احمد بن حنبل، سوید بن سعید جیسے مشائخ سے روایت حدیث کی ہے اور آپ سے ابو عبد الرحمن نسائی، ابو عوانہ، ابن جوصاء، ابو علی ابن معروف، ابو القاسم الطبرانی، ابو احمد المفسر وغیرہم جیسے ائمہ کرام روایت کرتے ہیں۔

حافظ ذہبی فرماتے ہیں کہ آپ ثقات محدثین میں سے تھے اور آپ نے بہت سی مفید تصانیف مرتب کی ہیں۔

علامہ ابن حجر "تہذیب التہذیب" میں لکھتے ہیں قلت وکان فاضلاً له تصانیف وقع لنا منها کتاب العلم و کتاب الجمعة و مسند ابی بکر و عثمان و عائشة و غیر ذلک و کان مکثراً شیوخاً و حدیثاً (میں کہتا ہوں کہ ابو بکر مروزی بڑے فاضل اور مصنف تھے، ہمیں ان کی تصانیف میں سے "کتاب العلم"، "کتاب الجمعة" مسند ابی بکر، عثمان، عائشہ وغیرہ معلوم ہو سکی ہیں آپ کے مشائخ بہت تھے اور آپ بہت احادیث کے روایت کرنے والے بھی تھے۔ آپ نے ذی الحجہ ۲۹۲ھ میں وفات پائی۔ (تہذیب التہذیب ج ۱ ص ۵۴، تذکرۃ الحفاظ قدیم ج ۲ ص ۲۱۱، شذرات ج ۲ ص ۲۰۹، الرسالة المستطرفة ص ۵۹)

(۹۸) مسند عبدالرحمن بن محمد الرازی

یہ حافظ کبیر ابویحییٰ عبدالرحمن بن محمد بن سلم الرازی کی تصنیف ہے۔ آپ جامع اصفہان کے امام اور صاحب تفسیر اور مسند کے مصنف بھی تھے۔ آپ نے سہل بن عثمان، عبدالعزیز بن یحییٰ، الحسین بن عیسیٰ الزہری اور ان کے طبقہ کے حضرات ائمہ کرام سے روایت حدیث کی ہے۔ اور آپ سے ابو احمد العسال، ابوالشیخ، امام طبرانی وغیرہم جیسے ائمہ حدیث روایت کرتے ہیں بہت سے ائمہ کرام نے آپ کو ثقہ قرار دیا ہے۔ آپ کی وفات ۲۹۱ھ میں ہوئی۔ (تذکرۃ الحفاظ قدیم ج ۲ ص ۲۲۴، جدید ج ۲ ص ۲۹۰، الرسالة المستطرفة ص ۶۰)

(۹۹) کتاب فضائل القرآن لابن الضریس

یہ کتاب حافظ ابو عبداللہ محمد بن ایوب بن یحییٰ البجلی الرازی کی تصنیف ہے۔ آپ ابن الضریس سے مشہور تھے اور آپ علاقہ رقی کے بڑے محدث اور کتاب فضائل القرآن کے مصنف تھے۔ آپ نے امام قعنبی، مسلم بن ابراہیم، ابوالولید الطیالسی، محمد بن کثیر العبیدی اور ان کے طبقہ کے لوگوں سے روایت حدیث کی ہے اور آپ کے تلامذہ میں احمد بن اسحاق بن نیخاب، اسمعیل بن نجید، عبداللہ بن محمد ابن عبدالوہاب الرازی وغیرہم جیسے حضرات ہیں آپ کو بہت سے ائمہ کرام نے ثقہ قرار دیا ہے۔ امام خلیلی فرماتے ہیں کہ وہ محدث ابن محدث ہیں اور ان کے دادا یحییٰ تو سفیان ثوری کے اصحاب و تلامذہ

میں سے تھے۔ بعض علماء کرام محمد بن ایوب سے نقل کرتے ہیں کہ میں جب آخری مرتبہ بصرہ آیا تو میں نے وراقین (کاتبین روایت) کی اجرت دس ہزار درہم ادا کی۔

امام ذہبیؒ تذکرۃ الحفاظ میں لکھتے ہیں قلت سمعنا باجاز من روح الهروی من عوالیہ (کہ ہم نے امام روح اللہ ویؒ کے اجازت سے ابن الضریس کے عوالی (یعنی معتمد اور عالی روایات سنی ہیں) یہ بھی منقول ہے کہ سب سے پہلے فضائل القرآن کے مصنف امام شافعیؒ ہیں آپؒ کی وفات رقی میں عاشوراء کے دن ۲۹۴ھ میں ہوئی۔

(تذکرۃ الحفاظ ج ۲ ص ۱۹۶، شذرات ج ۲ ص ۲۱۶، الرسالة المستطرفة ص ۵۰)

(۱۰۰) مسند ابراہیم بن معقل النسفی

یہ مسند علامہ حافظ ابوالحق ابراہیم بن معقل بن الحجاج نسفی کی تصنیف ہے آپؒ کشف شہر کے قاضی اور مسند کبیر، تفسیر اور دیگر مختلف کتب کے مصنف ہیں۔ آپؒ نے قتیبہ بن سعید، جبارہ بن المغلس، ہشام بن عمار جیسے ائمہ کرام سے روایت حدیث کی ہے اور آپؒ سے محمد زکریا، عبدالمومن بن خلف نسفی وغیرہ حضرات نے سماع حدیث کی ہے۔ امام مستغفریؒ کہتے ہیں کہ آپؒ بہت بڑے فقیہ، زاہد، متقی، احادیث کے حافظ اور علماء کے مختلف فیہ مسائل میں صاحب بصیرت تھے نیز آپؒ صحیح بخاری کے روایات میں سے بھی ہیں۔

جیسے کہ علامہ ابن حجرؒ نے فتح الباری میں یہ نقل کر دیا کہ ومن رواة الجامع ایضا ممن اتصلت الینا بالاجازة ابراہیم بن معقل النسفی وفاته قطعة من آخره رواها بالاجازة (کہ جامع صحیح بخاری کے راویوں میں سے جن کی سند ہم تک بالاجازة پہنچی، ابراہیم بن معقل نسفی بھی ہیں البتہ اس سے کچھ آخری حصہ رہ گیا تھا جس کو روایت بالاجازة کیا تھا)

صاحب کشف الظنون نے مسندات کا ذکر کرتے ہوئے یہ بھی لکھا ہے کہ ولا ابراہیم بن معقل النسفی المتوفی سنة خمس وتسعين ومائتين (کہ ایک مسند ابراہیم بن معقل نسفی المتوفی ۲۹۵ھ کا بھی ہے۔ (کشف الظنون جدید ج ۲ ص ۱۶۸۵، مقلّمہ فتح الباری ج ۱ ص ۲۹۳، شذرات ص ۲۱۸،

الرسالة ص ۶۰، تذكرة الحفاظ ج ۲ ص ۲۳۱

(۱۰۱) سنن يوسف بن يعقوب القاضي

یہ سنن امام حافظ ابو محمد یوسف بن یعقوب بن حماد بن زید بن درہم الازدی کی تصنیف ہے۔ آپ نے مسلم بن ابراہیم، سلیمان بن حرب، مسدد، شیبان بن فروخ وغیرہم سے روایت حدیث کی ہے، اور آپ سے ابو عمرو بن السماک، ابن قانع، علی بن ابوبکر الشافعی، طبرانی، ابن ماسی اور علی بن محمد بن کیسان جیسے ائمہ کرام روایت کرتے ہیں۔ آپ نے صغریٰ میں ہی علم کی طلب و تلاش شروع کر دی تھی اور اس سلسلہ میں آپ نے بہت سے مشائخ سے سماع حدیث کی۔ آپ ۲۷۶ھ میں بصرہ، واسط اور جانب شرقی کے قاضی مقرر ہوئے۔ خطیب فرماتے ہیں کہ آپ ثقہ، صالح، عقیف، بارعب اور صحیح احکام (نافذ کرنے) والے تھے۔ آپ کی ولادت ۲۰۸ھ میں اور وفات رمضان المبارک ۲۹۷ھ میں ہوئی۔

(تذکرۃ الحفاظ ج ۲ ص ۲۰۹، شذرات ج ۲ ص ۲۲۷، الرسالة ص ۳۳)

(۱۰۲) مسند ابی جعفر المطین

یہ امام کبیر ابو جعفر محمد بن عبداللہ الحضرمی الکوفی کی تصنیف ہے۔ آپ نے احمد بن یونس، یحییٰ الحمّانی، یحییٰ بن بشر الحریری، سعید بن عمر الأشعثی وغیرہم جیسے مشائخ حدیث سے روایت کی ہے اور آپ سے ابو بکر النجاد، ابو القاسم الطبرانی، ابو بکر الاسماعیلی، علی بن عبدالرحمن البکائی وغیرہم جیسے ائمہ کرام نے روایت حدیث کی ہے۔ لفظ مطین بروزن مکرم ہے۔ آپ اس لقب سے مشہور تھے۔ چنانچہ اس کی وجہ تسمیہ یہ لکھتے ہیں کہ مطین کا معنی کچڑ آلودہ چیز چونکہ آپ بچپن میں لڑکوں کے ساتھ پانی اور کچڑ میں کھیلا کرتے تو لڑکے آپ کی پیٹھ پر کچڑ مل لیتے تھے۔

اتفاقاً امام ابو نعیم فضل بن دین نے آپ کو کہا ”یا مطین لم لا تحضر مجلس العلم (اے مطین) (کچڑ آلودہ) آپ سبق میں کیوں حاضر نہیں ہوتے) تو اسی دن سے آپ مطین کے لقب سے مشہور ہو گئے امام ابو بکر بن دارم فرماتے ہیں میں نے آپ سے ایک لاکھ احادیث لکھی ہیں امام ذہبی فرماتے ہیں قد صنف المسند وغير ذلك وله تاريخ صغير وكان من اوعية العلم (آپ

مسند، تاریخ صغیر اور دوسری کتب کے مصنف ہیں اور آپؒ گو یا علم کے برتن اور مشکیزہ یعنی کثیر العلم تھے (امام دارقطنیؒ نے فرمایا کہ آپؒ ثقہ اور علم کے پہاڑ تھے، آپؒ کی ولادت ۲۰۲ھ اور وفات ربیع الآخر ۲۹۷ھ میں ہوئی ہے۔

(تذکرۃ الحفاظ قدیم ج ۲ ص ۲۱۰، شذرات ج ۲ ص ۲۲۶، الرسالة المستطرفة ص ۵۴)

(۱۰۳) کتاب المجالسة وجواهر العلم

یہ کتاب ابو بکر احمد بن مروان بن محمد الدینوری القاضی المالکی کی تصنیف ہے، آپؒ نزیل مصر تھے اور کتاب الفضائل بھی آپؒ کی تصنیفات میں ہے۔

الدینوری کی نسبت بوجہ دینور کے ہے جو موصل اور آذربائیجان کے درمیان ایک شہر ہے۔ آپؒ نے "کتاب المجالسة وجواهر العلم" میں بہت سے علوم تفسیر، عظمت اللہ، احادیث، آثار صحابہ وغیرہ کو جمع کر دیا اور یہ چھبیس (۲۶) اجزاء پر مشتمل ایک جلد میں ہے۔ بعض حضرات نے اس کا منتخب مجموعہ المسمى "نخبة الموانسة من كتاب المجالسة" کے نام سے تصنیف کیا ہے۔ آپؒ کی وفات ۲۹۸ھ میں ہوئی ہے (الرسالة المستطرفة ص ۴۶)

(۱۰۴) جزء القناعة لابى العباس الطوسىؒ

یہ امام ابو العباس احمد بن محمد بن مسروق الطوسی البغدادی کی تصنیف ہے، آپؒ بڑے زاہد، صوفیاء کے سادات اور محدثین میں سے تھے۔ آپؒ عظیم المرتبہ شخص تھے اور اپنے زمانہ کے ابدال سے شمار کیے جاتے تھے۔ آپؒ رسالہ قشیریہ کے رجال میں سے تھے۔ امام جعفر الخلدیؒ فرماتے ہیں کہ میں نے آپؒ عقل کے بارے میں کسی مسئلہ کے متعلق سوال کیا، تو آپؒ نے فرمایا یا ابا محمد من لم یحترز بعقله من عقله لعقله هلك لعقله (جس نے اپنی عقلمندی سے اپنے آپ کو تاوان (دیت وغیرہ) کی اد میں قید و بند (گرفتاری) سے نہ بچایا تو وہ اپنے عقل و دماغ (کی کمزوری) کے باعث ہلاک ہوا۔ والد علم (شذرات ج ۲ ص ۲۲۷، الرسالة المستطرفة ص ۷۵)

القرن الرابع

سابقہ صفحات میں بعض ان کتب کا تذکرہ ہوا جو قرن ثانی اور ثالث میں تصنیف کی گئی تھیں۔ یہاں سے بعض ان کتب کا ذکر کیا جاتا ہے جو قرن رابع (چوتھی صدی) میں تصنیف کی گئی ہیں۔

(۱۰۵) مسند ابی اسحق الرازی

یہ مسند امام ابو اسحق ابراہیم بن یوسف بن خالد بن اسحق الرازی لہسنجانی کی تصنیف ہے۔ لہسنجان (بکسر الہاء و سکون النون قرية بالری) (یعنی ہسنجان علاقہ ری کی ایک بستی کا نام ہے۔ آپ نے طاہوت ابن عباد، عبدالواحد بن غیاث، ہشام بن عمار وغیرہم مشائخ سے روایت حدیث کی ہے اور آپ سے ابو بکر الاسماعیلی، ابوالحسن النیسابوری، ابواحمد بن عدی، العباس بن الصفار وغیرہم ائمہ کرام روایت کرتے ہیں۔

بہت سے ائمہ کرام سے یہ منقول ہے کہ آپ ایک بڑے عالم اور ثقہ محدث تھے نیز یہ کہ آپ کا مسند ایک سو (۱۰۰) اجزاء سے زائد پر مشتمل تھا۔ صاحب کشف الظنون بھی لکھتے ہیں کہ وہو فی مائة جزء (مسند ابی اسحق سو اجزاء میں ہے) آپ کی وفات ۳۰۱ھ میں ہوئی۔

(شذرات الذهب ج ۲ ص ۲۳۵. کشف الظنون قدیم ج ۲ ص ۴۳۴، تذکرۃ الحفاظ ج ۲ ص ۶۹۲، الرسالة ص ۶۰)

(۱۰۶) کتاب العیدین لابی بکر الفریابی

یہ کتاب اپنے زمانہ کے شیخ حافظ ابو بکر جعفر بن محمد بن الحسن بن المستفاس الترمذی کی تصنیف ہے آپ صاحب التصانیف اور دینور کے قاضی تھے۔ آپ نے سماع حدیث، امام علی بن المدینی، ابو جعفر ^{الفضل} ~~الفضل~~ قتیبہ، اسحاق، ہد بہ بن خالد، ہشام بن عمار وغیرہم جیسے مشائخ سے کی ہے اور آپ سے ابو علی بن الصواف، ابو بکر الشافعی، ابن عدی، ابوالفضل الزہری وغیرہم ائمہ حدیث روایت کرتے ہیں۔

آپ ترک سے مصر منتقل ہو گئے تھے۔ اللہ تعالیٰ نے آپ کو علم و عمل، معرفت، فہم مستقیم کی دولت سے

نوازا تھا۔ آپ نے علم کی تحصیل اور مشائخ حدیث سے سماع روایت کے سلسلہ میں مشرق و مغرب کے اسفار کیے۔ آپ نے کتابت حدیث کی ابتداء ۲۲۲ھ سے کر دی تھی۔ ابوالفضل زہری فرماتے ہیں کہ میں جب ۲۹۸ھ میں شیخ فریابی سے سماع حدیث کیا کرتا تو آپ کی مجلس میں (دوسرے سامعین کے علاوہ) احادیث لکھنے والوں کی تعداد تقریباً دس ہزار ہوا کرتی تھی جن میں اس وقت میرے سوا کوئی بھی باقی نہ رہا۔

امام ابن عدی فرماتے ہیں کہ ہم شیخ فریابی کی مجلس میں حاضر ہوا کرتے تو اس میں دس ہزار یا اس سے بھی زیادہ اشخاص موجود ہوتے۔

آپ کے متعلق یہ بھی منقول ہے کہ آپ کا بغداد تشریف لے آنے پر بڑا شاندار استقبال کیا گیا اور جب اس کے بعد آپ سے سماع حدیث کے لئے لوگ حاضر ہوتے تو ان کا اندازہ تیس ہزار نفوس سے لگایا گیا اور اس میں مستملین کی تعداد تین سو سولہ (۳۱۶) تھی۔ آپ کی ولادت ۲۰۷ھ میں اور وفات محرم ۳۰۱ھ میں ہوئی۔

(شذرات الذهب ج ۲ ص ۲۳۵، تذکرۃ الحفاظ قدیم ج ۲ ص ۲۳۶، الرسالة المستطرفة ص

(۴۱)

(۱۰۷) خصائص علی للنسائی^{رض}

یہ امام ابو عبد الرحمن احمد بن شعیب بن علی بن سنان بن بحر بن دینار النسائی کی تصنیف ہے آپ نے قتیبہ بن سعید، اسحاق بن راہویہ، ہشام بن عمار، محمد بن نصر المروزی، ابو کریب وغیرہم ائمہ کرام سے سماع حدیث کی ہے اور آپ سے ابوبشر الدولابی، حمزہ الکنانی، ابوبکر بن السنی، ابوالقاسم الطبرانی، الحسن بن الخضر السیوطی وغیرہم حضرات سے روایت حدیث کی ہے۔ آپ کا مولد نساء (صوبہ خراسان) تھا پھر آپ نے مصر میں سکونت اختیار کر لی تھی اور اپنے زمانے میں علم حدیث کے امام تھے اور اس سلسلہ میں کچھ حالات و مناقب پہلے (سنن نسائی) کے تذکرے میں ذکر ہو چکے ہیں۔

صاحب کشف الظنون نے یہ ذکر کیا ہے کہ جب امام نسائی سے یہ سوال کیا گیا کہ آپ نے فضائل

شیخین میں کوئی کتاب کیوں تصنیف نہیں کی (بعد میں تو فضائل صحابہ پر مستقل کتاب لکھی) تو آپ نے فرمایا کہ جب میں دمشق آیا تو حضرت علیؓ سے برگشتہ لوگ انتہائی زیادہ تھے تو میں نے "خصائص علی" اس امید پر لکھی کہ شاید اللہ تعالیٰ ان لوگوں کو اس کے ذریعہ سے ہدایت نصیب فرمائیں۔ لیکن یہ کہا جاتا ہے کہ ان لوگوں نے آپ کے اس عمل پر اظہار ناراضگی کرتے ہوئے پہلے تو آپ کو مسجد اور پھر دمشق سے "رملہ" کی طرف نکل جانے پر مجبور کر دیا اور آپ کی وفات رملہ میں ہوئی۔ بعض حضرات کہتے ہیں کہ جب امام نسائی کو مارا گیا تو آپ نے اپنے شاگردوں سے کہا کہ مجھے مکہ معظمہ پہنچا دو، چنانچہ اس کو وہاں لے گئے اور وہیں ان کا انتقال ہوا اور صفا مروہ کے درمیان دفن کیے گئے (واللہ اعلم)۔

اس کے علاوہ آپ کی ایک کتاب "عمل الیوم واللیلۃ" بھی ہے اس کے متعلق علامہ چلبی نے کشف الظنون میں یہ ذکر کیا ہے کہ ان العلماء قد صنّفوا فی عمل الیوم واللیلۃ والدعوات والاذکار کتبا کثیرة ومن احسنها للامام النسائی (علماء کرام نے ذکر، دعاؤں اور دن رات کے اعمال کے متعلق بہت سی کتابیں لکھی ہیں ان میں سے بہترین کتاب امام نسائی کی الیوم واللیلۃ ہے) اور اسکی مشہور کتاب المجتبیٰ (سنن الصغریٰ) کا ذکر تو پہلے ہی صحاح ستہ کے تذکرے میں ہو چکا ہے۔ امام ذہبی فرماتے ہیں کہ میں نے المجتبیٰ (سنن صغریٰ) ابو زرہ المقدسی کے طریق سے سماع کی ہے۔ آپ نے پندرہ سال کی عمر میں امام قتیبہ سے سماع حدیث کے لئے سفر کیا اور اس کے پاس ایک سال دو ماہ تک تحصیل روایت حدیث کرتے رہے۔ آپ کی ولادت ۲۱۵ھ میں اور وفات ۳۰۳ھ میں ہوئی (تہذیب ج ۱ ص ۳۲، تذکرۃ الحفاظ ج ۲ ص ۶۹۸، کشف الظنون قدیم ج ۱ ص ۶۳، ایضا ج ۲ ص ۱۳۶)

(۱۰۸) مسند ابی محمد البربری

یہ مسند حافظ ابو محمد عبد اللہ بن محمد بن ناجیہ بن نجبہ البربری بغدادی صاحب المسند کی تصنیف ہے۔ آپ نے سوید بن سعید، ابو عمر الہذلی، عبد الواحد بن غیاث، ابو بکر بن شیبہ وغیرہم جیسے ائمہ حدیث سے

روایت کی ہے اور آپ سے ابوبکر الشافعی، ابن الجعابی، ابوالقاسم بن النحاس، محمد بن المظفر، عمر بن الزیات وغیرہم جیسے حضرات روایت حدیث کرتے ہیں۔ امام ذہبی بحوالہ خطیب بغدادی لکھتے ہیں کہ آپ ثقہ، ثبت تھے اور اس کی ایک مسند کبیر بھی تھی۔ حافظ علامہ ابن عبدالبر فرماتے ہیں ناولنی خلف بن القاسم مسند ابن ناجیة وهو في مائة واثنين وثلاثين جزءاً بروايته عن مسلم بن الفضل عنه (مجھے خلف بن قاسم نے ابن ناجیہ کا مسند دیا اور وہ ایک سو بتیس اجزاء میں تھا جو بروایت خلف بن القاسم بواسطہ مسلم بن الفضل ابن ناجیہ سے روایت شدہ تھا) آپ رمضان المبارک ۳۰۱ھ میں فوت ہوئے۔ (تذکرۃ الحفاظ قدیم ج ۲ ص ۲۳۹، شذرات ج ۲ ص ۲۳۵، الرسالة المستطرفة ص ۶۰)

(۱۰۹) مسند ابی العباس بن سفیان

یہ مسند حافظ امام ابوالعباس الحسن بن سفیان بن عامر الشیبانی النسائی کی تصنیف ہے۔ آپ شیخ خراسان سے مشہور تھے۔ مسند الکبیر کے علاوہ "الاربعین" اور دیگر مسانید بھی آپ کی تصنیفات میں شمار کی جاتی ہیں۔

آپ نے امام اسحاق، یحییٰ بن معین، شیبان بن فروخ، قتیبہ، عبدالرحمن بن سلام الحمی، سہل بن عثمان، حبان بن موسیٰ جیسے شیوخ حدیث سے روایت کی ہے اور آپ سے ابن خزیمہ، یحییٰ بن المنصور القاضی، حافظ ابوعلی، محمد بن ابراہیم الهاشمی، ابو حاتم بن حبان، ابواحمد بن الغطریف جیسے ائمہ کرام روایت حدیث کرتے ہیں۔ امام حاکم فرماتے ہیں کہ آپ اپنے زمانہ میں علم و فضل، فہم، ادب، فقہ اور کثرت روایت حدیث میں سب شیوخ پر مقدم شمار ہوتے تھے، ابن حبان فرماتے ہیں کہ آپ نے علم کی تحصیل کے لئے بہت سے اسفار کیے اور بہت سے ائمہ حدیث سے روایات کی سماع کی ہے۔ پانچ ابن بن شیبہ کی تصانیف کو خود اس سے سماع کیا اور مسند کا اکثر حصہ امام اسحاق سے اور کتاب السنن کو ابو ثور سے سماع لیا۔ تفسیر کی سماع محمد بن ابی بکر المقدمی سے کی۔ آپ کی قوت حفظ، یادداشت کے متعلق امام ذہبی تذکرۃ الحفاظ میں لکھتے ہیں۔

قال الحاكم سمعت محمد بن داود بن سليمان يقول كنا عند الحسن بن سفیان فدخل ابن خزيمة

وابوعمر وابن الحیری واحمد بن علی الرازی وهم متوجهون الی فراوة فقال الرازی کتبت هذا الطبق من حدیثک! قال هات! فقرأ ثم ادخل اسناداً فی اسناد فرده الحسن ثم بعد قليل فعل ذلك فرده فلما کان فی الثالثة قال له الحسن ما هذا قد احتملتک مرتین وانا ابن تسعين سنة فاتق الله فی المشائخ فربما استجیت فیک دعوة! وقال له ابن خزيمة! مه لاتو ذا لشیخ قال انما اردت ان تعلم ان ابوالعباس يعرف حدیثه

(امام حاکمؒ فرماتے ہیں کہ میں نے محمد بن داؤد بن سلیمان سے یہ سنا ہے کہ وہ کہتے تھے کہ ہم حسن بن سفیان کی مجلس میں تھے کہ امام ابن خزيمة، ابو عمرو بن الحیری اور احمد بن علی الرازی وہاں آئے (اور وہ فراوہ کی طرف جا رہے تھے) تو اس دوران احمد بن علی الرازی نے کہا کہ میں نے یہ طبق (مجموعہ) آپ ہی کی احادیث کا لکھا ہے (یعنی آپ کو سنانا چاہتا ہوں) حسن بن سفیان نے کہا کہ شروع کرو تو احمد بن علی رازی نے جب پڑھنا شروع کیا تو روایات کی اسناد میں خلط ملط کر کے پڑھا تو شیخ حسن نے اس کی تردید کر دی پھر تھوڑے وقت کے بعد اسی طرح پڑھنا شروع کیا پھر اس کی تردید کر کے روک دیا جب تیسری بار ایسا پڑھا تو حسن بن سفیان فرمانے لگے کہ میں نے آپ کی اس غلط حرکت کو دو دفعہ باوجود نوے سال عمر ہونے کے برداشت کر لیا۔ مشائخ کے بارے میں کچھ اللہ ہی سے ڈرو۔ ایسا نہ ہو کہ آپ کو بددعا نہ لگ جائے تو اس وقت ابن خزيمة نے بھی کہا کہ شیخ حسن کو تکلیف نہ دے (یہ سنتے ہی) احمد بن علی رازی نے (ابن خزيمةؒ کو مخاطب کرتے ہوئے) کہا کہ میرا مقصد تو یہی تھا کہ آپ یقین کر لیں کہ ابوالعباس (حسن بن سفیان) اپنی احادیث مرویہ کو خوب جانتا ہے)

آپؒ نے رمضان المبارک ۳۰۳ھ میں بستی بالور میں وفات پائی۔ ابن حبانؒ فرماتے ہیں کہ میں اس کے دفن کرنے کے وقت حاضر تھا اور اس وقت وہاں اس کی قبر زیارت گاہ بنی ہوئی ہے۔

(تذکرۃ الحفاظ قدیم ج ۲ ص ۲۲۳ مشنرات الذهب ج ۲ ص ۲۲۱، الرسالة ص ۶۰)

(۱۱۰) مسند ابو یعقوب البشتی

یہ امام حافظ ابو یعقوب اسحاق بن نصر نیشاپوری کی تصنیف ہے جو البشتی سے معروف ہیں۔ بشتی منسوب

بہشت (بضم الباء) ہیں۔ علاقہ نیساپور کے اطراف میں ایک شہر ہے جس کی طرف امام ابو یعقوب کی نسبت کی گئی۔

آپؑ نے قتیبہ بن سعید، اسحاق، ہشام بن عمار، عبداللہ بن عمران العابدی وغیرہم مشائخ حدیث سے روایت کی ہے اور آپؑ سے محمد بن صالح بن ہانئ، محمد ابراہیم الهاشمی، محمد بن یحییٰ وغیرہم ائمہ کرام نے روایت حدیث کی ہے۔

امام ذہبیؒ تذکرۃ الحفاظ میں لکھتے ہیں کہ آپؑ نے مسند تصنیف کیا ہے اور یہ معلوم نہ ہو سکا کہ آپؑ کی وفات کب ہوئی۔ ہاں ۳۰۳ھ تک تو زندہ رہے۔

یا قوت حموی نے اپنے ”معجم“ میں آپؑ کا تذکرہ تو کیا ہے لیکن سن وفات کا ذکر نہیں کیا۔

(تذکرۃ الحفاظ قدیم ج ۲ ص ۲۴۴، الرسالة المستطرفة ص ۶۰)

(۱۱۱) فوائد الحدیثیة لابی محمد بن موسیٰ

یہ کتاب حافظ صاحب التصانیف ابو محمد عبداللہ بن احمد بن موسیٰ بن زیاد الاہوازی الجوالیقی کی تصنیف ہے۔ آپؑ کے متعلق منقول ہے کہ آپؑ بھلم حدیث کے حصول اور روایت حدیث کے لئے اٹھارہ مرتبہ تو بصرہ گئے۔ اور یہ بھی کہ آپؑ کو ایک لاکھ احادیث یاد تھیں۔

الفوائد الحدیثیہ کے نام کی کتب تو کثیر تعداد میں ہیں ان میں سے بعض کا تذکرہ ”صلة الخلف“ میں ہوا۔ اصحاب شوق اس کی طرف رجوع کر سکتے ہیں۔ (شذرات ج ۲ ص ۲۴۹، الرسالة ص ۸۱)

(۱۱۲) کتاب المنتقی لابن الجارود

یہ کتاب امام ابو محمد عبداللہ بن علی بن الجارود نیساپوری مجاور مکہ کی تصنیف ہے۔ آپؑ نے ابو سعید الانصاری، محمد بن آدم، علی بن خشرم، یعقوب بن ابراہیم الدورقی، حسن بن محمد الزعفرانی، احمد بن الازہر، محمد بن یحییٰ، اسحاق الکوسج جیسے مشائخ حدیث سے روایت کی ہے اور آپؑ سے ابو حامد ابن الشرقی، محمد بن نافع الہمکی، یحییٰ بن منصور، ابو القاسم الطبرانی وغیرہم جیسے ائمہ کرام نے روایت کی ہے۔

آپؑ بڑے ثقہ، متقن اور جید علماء میں سے تھے۔ امام ذہبیؒ فرماتے ہیں کہ امام حاکم کا یہ ذکر

کرنا کہ آپ کی سماع اسحاق بن راہویہ، علی بن حجر، احمد بن منیع سے ثابت ہے۔ یہ تو مجھے کسی کتاب وغیرہ میں نہیں ملا اور میرا تو خیال ہے کہ ان کی آپس میں ملاقات بھی نہیں ہوئی ہوگی۔

(تذکرۃ الحفاظ ج ۳ ص ۱۵)

علامہ محمد بن جعفر الکتانی نے رسالہ المستطرفہ ص ۲۳ میں ذکر کیا ہے کہ یہ ایک جلد لطیف میں تقریباً آٹھ سو (۸۰۰) احادیث پر مشتمل ہے اور وہ مانند "مستخرج صحیح ابن خزیمہ" کے ہے۔ اور میں نے پوری تتبع اور تلاش کے بعد یہی معلوم کیا کہ اس میں آپ بخاری و مسلم سے چند مواضع میں منفرد ہوئے ہیں۔ المنتقی کی ایک شرح ابو عمر والاندلسی نے المرتقی فی شرح المنتقی کے نام سے کی ہے۔

احقر الانام کہتا ہے کہ میں نے المنتقی طبع شدہ ۱۳۰۹ھ حیدرآباد دکن کو ایک ضخیم جلد میں دیکھا ہے جس کے شروع میں اس کے جامع لکھتے ہیں۔ اخبرنی بکتاب المنتقی من السنن المسندۃ من سیدنا رسول اللہ ﷺ تالیف ابی محمد عبداللہ بن علی بن الجارود النیسابوری من عدة طرق منها من طریق ابی الحسن محمد بن نافع الخزاعی الخ (مجھے ابو محمد عبداللہ بن علی الجارود کی کتاب المنتقی کی خبر مختلف طرق سے روایت شدہ کی خبر ہوئی ان میں سے بطریق ابوالحسن محمد بن نافع الخزاعی بھی ہے) پھر کتاب کی ابتداء میں جامع نے متعدد طرق کا تذکرہ کیا ہے اس کے بعد وہ سند متصل کے ساتھ عبداللہ نیساپوری سے نقل کرتے ہوئے لکھتے ہیں۔ باب فرض الوضوء. قال اللہ عز وجل یا ایہا الذین آمنوا اذا قمتم الی الصلوۃ الایۃ الدلیل علی ان ہذا علی بعض القائمین دون البعض ثم ذکر الحدیث (یہ باب وضوء کے فرائض میں ہے اللہ تعالیٰ فرماتے ہیں اے ایمان والو جب تم نماز کو کھڑے ہو الخ۔ تو یہ آیت اس پر دلیل ہے کہ یہ فرضیت وضوء بعض کھڑے ہونے والوں (جن کے پہلے وضوء نہ ہوں) پر ہے نہ بعض دوسرے کھڑے ہونے والوں پر (جن کے پہلے سے وضوء ہوں) اس کے بعد پھر جامع نے مکمل حدیث بیان کر دی۔ نیز اس نسخہ المنتقی کی طباعت قرآن مجید کی طرح ہے کہ اس کی ہر حدیث پر اعراب لکھا گیا ہے اور پھر حاشیہ میں احادیث مرویہ کے رموزات و اشارات ذکر کیے گئے۔ مثلاً ص ۲۵۵ میں لکھتے ہیں۔ حدثنا ابن المقری عن ابن عجلان عن سعید عن ابی ہریرہ ان النبی ﷺ حرم ما بین لابتی المینۃ لا یعضد شجرھا ولا ینفر. صیدھا۔ اس حدیث

کے متعلق حاشیہ میں اشارہ (حم خ) لکھ دیا اور پھر رموزات کی تشریح آخر کتاب میں اس طرح کر دی ہے کہ (طا) مؤطا امام مالک (حم) مسند امام احمد (خ) صحیح بخاری (م) مسلم (د) ابوداؤد (ت) ترمذی (س) نسائی کیلئے ہیں اور یہ بھی بتایا کہ میں بعض اوقات (ع) صحاح ستہ کے لئے اور (۶) سنن اربعہ کے لئے لکھ دیتا ہوں (واللہ اعلم)

(۱۱۳) مسند ابی بکر الرویانی

یہ مسند امام حافظ ابو بکر محمد بن ہارون الرویانی کا مرتب شدہ ہے۔ آپ حافظ الکبیر اور صاحب المسند سے یاد کیے جاتے تھے۔ آپ نے الربیع الزہرانی، اسحاق بن شاہین، ابو کریب، محمد بن حمید، الفلاس، یحییٰ المقوم، ابو زرعة وغیرہم مشائخ حدیث سے روایت کی ہے اور آپ سے ابو بکر الاسماعیلی، ابراہیم بن احمد القرطیبی، جعفر بن عبداللہ ابن فنا کی وغیرہم جیسے ائمہ کرام روایت حدیث کرتے ہیں۔ آپ کی توثیق ابو یعلیٰ خلیلی اور دوسرے ائمہ کرام نے کی ہے امام خلیلیؒ یہ بھی فرماتے ہیں کہ علم فقہ میں آپ کی کئی تصانیف ہیں۔ علامہ ابن حجرؒ آپ کے مسند کے بارے میں فرماتے ہیں کہ یہ رتبہ میں سنن سے کم نہیں۔ آپ کی وفات ۳۰۷ھ میں ہوئی۔

(تذکرۃ الحفاظ ج ۲ ص ۲۸۶، شذرات ج ۲ ص ۲۵۱، الرسالة ص ۶۱)

(۱۱۴) مسند ابی سعد الاصبہانی

یہ امام حافظ ابو سعد عبدالرحمن بن الحسن الاصبہانی نيساپوری کی تصنیف ہے۔ امام ذہبیؒ نے اپنی تاریخ میں آپ کو الحافظ کے لقب سے ذکر کیا ہے لیکن طبقات الحفاظ میں آپ کا تذکرہ نہیں ہے۔ اسی طرح آپ کتاب شرف المصطفیٰ کے مصنف بھی ہیں۔ آپ کی وفات ۳۰۷ھ میں ہوئی۔

(الرسالة المستطرفة ص ۶۱)

(۱۱۵) مسند ابی یعلیٰ الموصلی

یہ مسند مشہور محدث حافظ احمد بن علی بن المثنیٰ بن یحییٰ بن عیسیٰ بن ہلال التمیمی کی تصنیف ہے آپ نے

علی بن الجعد، یحییٰ بن معین، محمد بن المنہال الضری، غسان بن ربیع، شیبان بن فروخ یحییٰ الحمائی وغیرہم جیسے ائمہ حدیث سے روایت کی ہے اور آپ سے ابو حاتم بن حبان، ابو علی النیسابوری، ابوبکر الاسمعیلی، ابو عمرو بن حمدان، ابوبکر بن المقری وغیرہم جیسے حضرات محدثین روایت کرتے ہیں۔

آپ ثقہ، صالح، متقن اور صاحب مسند الکبیر تھے اور آپ کی توثیق، حلم، صدق اور دیانت و امانت کی صفات سے موصوف ہونا بہت بڑے بڑے ائمہ حدیث (ابن حبان، حاکم، ابو عمرو والحیری، یزید بن محمد الازدی وغیرہم) سے منقول ہے۔

چنانچہ جب ابو عمرو والحیری کے سامنے آپ کا ذکر ہوا تو اس نے محدث الحسن بن سفیان پر آپ کو فضیلت اور برتری دی جب ابو عمرو کو یہ کہا گیا کہ آپ ابو یعلیٰ کو حسن بن سفیان پر کیسے فضیلت دیتے ہیں حالانکہ حسن بن سفیان کا مسند آپ کے مسند سے بڑا ہے اور اس کے شیوخ بھی ابو یعلیٰ کے شیوخ سے مرتبہ میں اعلیٰ ہیں تو ابو عمرو والحیری نے فرمایا کہ ان ابایعلیٰ کان یحدث احتسابا والحسن کان یحدث اکتسابا (کہ ابو یعلیٰ تو حصول ثواب کی نیت سے احادیث بیان کرتا ہے اور حسن بن سفیان تو بطور اکتساب (حصول مال و جاہ) بیان کرتا ہے) (واللہ اعلم)

مسند ابی یعلیٰ کا مرتبہ

امام سمعانی فرماتے ہیں کہ میں نے حافظ اسماعیل بن محمد بن الفضل سے سنا ہے کہ وہ کہا کرتے کہ میں نے بہت سے مسانید مثلاً مسند عدنی، مسند احمد بن منیع وغیرہ پڑھے ہیں لیکن وہ نہریں ہیں اور مسند ابی یعلیٰ سمندر اور دریا کے مانند جو کہ نہروں کا مجتمع ہوتا ہے۔

بستان الحدیث میں ہے کہ مسند ابو یعلیٰ کی ترتیب ابواب اور اسماء صحابہ ہر دونوں پر رکھی گئی ہے اور اس کا شروع کتاب الایمان سے ہے۔ پھر آپ نے اس کا تذکرہ اس عنوان سے کیا کہ ”فی احادیث الایمان من مسند ابی بکر“ اور یہ مسند چھتیس اجزاء میں ہے۔ پھر اس کا شروع اس حدیث سے کیا کہ حدثنا سلمة بن شبيب قال حدثنا هشيم قال حدثنا كوثر بن حكيم عن نافع عن ابن عمر عن ابی بکر الصديق قال قلت يا رسول الله مانجاة هذا الامر الذي نحن فيه قال من شهد ان لا اله الا الله

فہو لہ نجاتا ھ (آپؐ بسند متصل حضرت ابو بکر صدیقؓ سے نقل کرتے ہیں کہ میں نے حضور اکرم ﷺ سے پوچھا کہ اس امر میں نجات کیسے ہوگی۔ آپؐ نے فرمایا جس نے دل سے وحدانیت اور رسالت کی شہادت دی تو یہ اس کے لئے نجات کا ذریعہ ہوگی)

اسی طرح آپؐ نے ایک مجتم اسماء شیوخ کی ترتیب سے مرتب کیا ہے۔ علامہ ذہبیؒ فرماتے ہیں کہ اس کا یہ مجتم شیوخ تین اجزاء میں ہے۔ بستان الحدیث میں ہے کہ اس مجتم کا شروع اس طرح ہے حدثنا محمد بن منہال قال حدثنا یزید بن زریع قال حدثنا عمارہ بن ابی حفصہ عن عکرمہ عن عائشہؓ قلت یا رسول اللہ اخبرنی عن ابن عمر بن جدعان قال قال النبی ﷺ ما کان کان ینحر الکوحاء ویکرم الجار ویقری الضیف ویصدق الحدیث ویوفی بالذمہ ویصل الرحم ویفک العانی ویطعم الطعام ویؤدی الامانۃ قال هل قال یوما واحدا اللهم انی اعوذ بک من نار جہنم قلت لا وما کان یلدری وما جہنم قال فلا اذا۔

حافظ ذہبیؒ لکھتے ہیں کہ آپؐ کی پیدائش شوال ۲۱۰ھ میں ہوئی اور آپؐ نے جب روایت حدیث اور تحصیل علوم کے لئے سفر کیا تو آپؐ کی عمر پندرہ سال کی تھی آپؐ کی وفات ۳۰۷ھ میں ہوئی۔

(تذکرۃ الحفاظ قدیم ج ۲ ص ۲۲۸ ، شذرات ج ۲ ص ۲۵۰، الرسالة المستطرفة ص ۶۱، ترجمہ بستان المحدثین ص ۶۰)

(۱۱۶) تہذیب الآثار لابی جعفر الطبری

یہ کتاب علامہ ابو جعفر محمد بن جریر بن خالد الطبری الآملی کی تصنیف ہے۔ آمل علاقہ طبرستان کے ایک شہر کا نام ہے اسلئے آپؐ کی نسبت الطبری اور الآملی دونوں ذکر کی جاتی ہے۔ آپؐ صاحب التفسیر اور صاحب التاریخ ہونے کے ساتھ بہت سے کتب کے مصنف و مرتب بھی ہیں۔ آپؐ خود مجتہد تھے کسی کی تقلید نہیں کرتے تھے۔

امام ابن خزیمہؒ فرماتے ہیں۔ ما اعلم علی وجه الارض اعلم من محمد بن جریر (روئے زمین پر مجھے محمد بن جریر سے زیادہ عالم معلوم نہیں ہے) فقیہ ابو حامد الاسفرائینیؒ فرماتے ہیں کہ اگر کوئی شخص

محمد بن جریر طبری کی تفسیر کے علوم حاصل کرنے کے لئے چین تک (طویل ترین) سفر بھی کر لے تو یہ کوئی بڑی مشکل چیز نہیں (یعنی اس کے لئے بڑی سے بڑی تکلیف اٹھالینا بھی معمولی بات ہے) نیز علامہ حافظ ابن تیمیہ نے بھی آپ کی تفسیر کی مدح اور تعریف کی ہے۔ تھذیب الآثار کے متعلق علامہ کتابانی وغیرہ فرماتے ہیں کہ علامہ طبری کی کتب میں یہ کتاب ایک عجیب طرز کی مرتب کردہ کتاب ہے۔ آپ نے اس کی ابتداء ابو بکر صدیق کی ان مرویہ احادیث سے کی ہے جو آپ کے نزدیک صحیح سند سے روایت شدہ تھیں پھر آپ نے اس حدیث شریف کے علل، طرق اسناد، مسائل مستنبطہ، علماء کے اختلاف اور اس میں دوسرے معانی اور مطالب غریبہ پر خوب بحث کی ہے۔ چنانچہ اس طور و طرز پر عشرہ مبشرہ، اہل بیت، الموالی کے منادات تو مکمل طور پر اور ابن عباس کے مسند کا بڑا حصہ پایہ تکمیل کو پہنچایا لیکن پوری کتاب کو اس طرز پر مکمل کرنے سے آپ پہلے ہی فوت ہو چکے۔

(شہرات الذهب ج ۲ ص ۲۶۰، الرسالة المستطرفة ص ۳۸)

(۱۱۷) کتاب الکنی والاسماء للدولابی

یہ کتاب حافظ ابو بشر محمد بن احمد بن حماد بن سعید بن مسلم الانصاری الرازی الدولابی الوراق کی تصنیف ہے۔ آپ نے احمد بن ابی شریح الرازی، ہارون بن سعید الایلی، موسیٰ بن عامر دمشقی، زیاد بن ایوب وغیرہم جیسے مشائخ سے روایت حدیث کی ہے اور آپ سے عبد الرحمن بن ابی حاتم، عبد اللہ بن عدی، ابن حبان، الحسن بن رشیق، سلیمان الطبرانی، ابو بکر ابن المقری وغیرہم جیسے ائمہ کرام نے روایت کی ہے۔ آپ کی تصنیفات میں سے یہ ایک نفیس کتاب ہے اور اس کی ترتیب بھی ایک عجیب انداز میں ہے یعنی یہ کہ اس کے مصنف پہلے یہ ذکر کر دیتے ہیں کہ یہاں ان راویوں کا ذکر ہوگا جن کی کنیت کا پہلا حرف یہ ہوگا پھر اس کے بعد ان اسماء کا تذکرہ کرتے ہیں۔ جن کی کنیت کے شروع میں وہی حرف مذکور ہو۔ اس کے بعد ان سے منقولہ احادیث کا تذکرہ کرتے ہیں بشرطیکہ ان سے کوئی روایات موجود ہوں مثلاً ج ۱ ص ۱۲ میں لکھتے ہیں کہ یہاں ان صحابہ کا ذکر ہوگا جن کی کنیت الف سے شروع ہوتی ہے جیسے ابو امامہ اسعد بن زرارہ، ابو امامہ الحارثی ایاس بن ثعلبہ من الاوس من بنی

حارثة بن الحارث، ابو امامة الباهلی صدی بن عجلان، ابو آمنة الفزاری، ابو امامة الضمیری، ابو امامة المخزومی، ابو امامة القشیری، ابو امامة الجعدی، ابو امامة سهل بن حنیف واسمه اسعد بن سهل، ابو اوفی والد عبدالله بن ابی اوفی۔ دیکھو ان سب ناموں کا شروع الف سے ہوتا ہے۔

اس کے بعد مصنف نے ”ابو امامة ایاس بن ثعلبة“ کا عنوان قائم کر کے یہ ذکر کیا سمعت احمد بن عبدالله بن عبدالرحیم الزہری یقول ابو امامة الحارثی اسمه ایاس بن ثعلبة یقال انه من الاوس من بنی حارثة بن الحارث

حدثنا ابراهیم بن سعید الجوهری قال حدثنا ابو اسامة قال ثنا الولید بن کثیر عن محمد بن کعب انه سمع اخاه عبدالله بن کعب بن مالک یحدث ان ابامامة الحارثی حدثه انه سمع رسول الله ﷺ یقول لا یقطع رجل حق امری بيمينه الاحرم الله علیه الجنة و اوجب له النار فقال رجل من القوم وان كان شیئاً یسیر او ان سواک من اراک اھ۔

اسی طرح مصنف نے شروع کتاب میں محمد ﷺ کے ناموں کا تذکرہ بھی عجیب انداز میں کیا ہے لکھتے ہیں کہ قال الله تعالى محمد رسول الله والذين معه اشداء على الكفار رحماء بينهم قال جل وعزوما محمد الا رسول قد خلت من قبله الرسل الخ مصنف کی یہ کتاب ایک جلد میں دو اجزاء پر مشتمل ہے۔ پہلے جزء کی انتہا حرف سین پر ہوتی ہے اور دوسرے جزء کا اختتام حرف یاء پر ہوتا ہے۔ چنانچہ اس کتاب کے آخر میں مصنف فرماتے ہیں من کان من کنیتہ ابویزید اھ۔ آپ کی ولادت ۲۲۲ھ اور وفات ذی قعدہ ۳۱۰ھ میں ہوئی۔ (تذکرۃ الحفاظ جدید ج ۲ ص ۷۶۰)

(۱۱۸) صحیح ابی عبدالله ابن خزیمہ

یہ امام حافظ شیخ الاسلام ابوبکر محمد بن اسحاق بن خزیمہ بن المغیرہ السلمی النیساپوری کی تصنیف ہے آپ محمود بن غیلان، عتبہ بن عبداللہ، محمد بن ابان، اسحاق بن موسیٰ الخطمی، علی بن حجر، احمد بن منیع، ابو قدامہ السرخسی وغیرہم سے روایت کرتے ہیں اور آپ سے احمد بن المبارک، ابراہیم بن ابی طالب، ابو علی نیساپوری، محمد بن احمد بن ابی نصر وغیرہم جیسے حضرات نے روایت حدیث کی ہے۔

بہت سے ائمہ کرام نے آپؐ کو حافظ، ثبت اور صاحب التصانیف قرار دیا ہے۔ امام ابوعلی الحافظؒ فرماتے ہیں کہ ابن خزمیہ فقہی احادیث کو ایسے یاد کیے ہوئے تھا جیسے کہ قاری سورت قرآن کو یاد کیے ہوتے ہیں۔ ابن حبانؒ فرماتے ہیں کہ میں نے متن اور اسناد حدیث کے حفظ میں ابن خزمیہؒ جیسا شخص نہیں دیکھا۔

امام دارقطنیؒ کہتے ہیں کہ ابن خزمیہ ایک بے نظیر امام اور عالم دین تھے۔ ابو بکر محمد بن جعفرؒ کہتے ہیں کہ میں نے ابن خزمیہؒ سے سنا جب کہ ان سے یہ پوچھا گیا کہ تجھے یہ علم کہاں سے حاصل ہوا تو آپ نے فرمایا۔

قال رسول الله ﷺ ماء زمزم لما شرب له وانی لما شربت ماء زمزم سألت الله علما نافعاً (حضور ﷺ نے فرمایا کہ زمزم کا پانی جس مقصد کے لئے پیا جائے وہی حاصل ہوتا ہے اور میں نے جب زمزم کا پانی پیا تھا تو اللہ تعالیٰ سے علم نافع کی درخواست کی تھی)

آپؐ یہ بھی فرمایا کرتے کہ جب بھی میں کوئی تصنیف کرنا چاہتا تو اس کے لئے نماز استخارہ پڑھتا اور پھر ذہن میں اس کی ترتیب کی جو صورت بھی آجاتی تو میں اسی سے ابتدا کر دیتا تھا۔ آپؐ کی ولادت ۲۲۳ھ اور وفات ذی قعدہ ۳۱۱ھ میں ہوئی۔ کل عمر ۸۹ سال تھی۔ (شذرات النہب ج ۲ ص ۲۶۲، تذکرۃ الحفاظ ج ۲ ص ۲۶۰، الرسالة المستطرفة ص ۱۸، کشف الظنون ج ۲ ص ۷۷)

درجہ کتاب

علامہ سیوطیؒ نے تدریب الراوی ص ۵۴ اور علامہ خولیؒ نے مفتاح السنۃ ص ۱۰۷ میں لکھا ہے کہ صحیح ابن خزمیہ درجہ میں صحیح ابن حبان سے زیادہ اعلیٰ ہیں حالانکہ ابن حبانؒ اس سلسلہ میں بڑے تیقظ اور تحرری سے کام لیتے ہیں تا آنکہ اگر سند میں کوئی معمولی کلام بھی ہوتا ہے۔ تو اس کی تصحیح کرنے میں توقف کر کے یہ الفاظ کہہ دیتے ہیں کہ ان صحیح الخبر او ان ثبت کذا ونحو ذلک۔ (کہ اگر خبر صحیح ہو اور یا یہ ثابت ہو جاوے اور اس جیسے الفاظ)

مقدمہ فتح الملہم ص ۱۰۲ میں ہے ومن الكتب المصنفة في الصحيح المجرد صحيح الامام ابی بکر

محمد بن اسحاق ابن خزیمہ وهو شیخ ابن حبان وصحیحہ اعلیٰ مرتبہ (اور صحاح میں کتب مصنفہ سے صحیح ابن خزیمہ بھی ہے) اور ابن خزیمہ ابن حبان کے شیخ ہیں) اور آپ کی یہ صحیح تو بڑے عظیم الشان مرتبہ کی کتاب ہے) المصباح ص ۴۲ میں ہے کہ صحیح مسلم کے بعد صحیح ابن خزیمہ کا درجہ ہے اور وہ مرتبے میں صحیح ابن حبان پر مقدم ہے۔

(تدریب الراوی ص ۵۴، مفتاح السنۃ ص ۱۰۷، مقلّمہ فتح الملہم ص ۱۰۲، المصباح ص ۴۲)

(۱۱۹) مسند ابی عبداللہ البلخی

یہ مسند امام حافظ ابو عبداللہ محمد بن عقیل البلخی کی تصنیف ہے۔ آپ بلخ کے شیخ اور محدث تھے آپ کی تصنیفات میں "المسند"، "تاریخ الابواب" مشہور ہیں۔ آپ نے حدیث کی سماع و روایت علی بن خشرم، حم بن نوح، عباد بن الولید العنبری، علی بن اشکاب وغیرہم مشائخ سے کی ہے اور آپ سے روایت کرنے والے محمد بن عبداللہ لہند وانی، عبدالرحمن بن ابی شریح وغیرہم محدثین کرام ہیں۔ چنانچہ علامہ ذہبی نے بسند متصل آپ سے یہ حدیث نقل کی ہے کہ

اخبرنا حم بن نوح عن سلم بن سالم عن ابی جعفر الرازی عن الاعمش عن ابی وائل عن حذیفۃ ان رسول اللہ ﷺ اتی سباطۃ قوم فبال قائماتہم توضعاً ومسح علی الخفین هذا حدیث غریب (حضور ﷺ نے ایک کوڑا کرکٹ کے ڈھیر کے قریب (بوجوہ) کھڑے ہو کر پیشاب کیا۔ پھر وضو کیا اور موزوں پر مسح کیا۔ یہ حدیث غریب ہے)

(تذکرۃ الحفاظ ج ۳ ص ۱۳، شذرات الذهب ج ۲ ص ۲۷۴، الرسالة المستطرفة ص ۶۱)

(۱۲۰) مسند ابی العباس الاصبہانی

یہ حافظ ابو العباس الولید بن ابان بن توبہ الاصبہانی کی تصنیف ہے۔ آپ نے علوم کی تحصیل کے لئے بہت اور مختلف سفر کیے اور "المسند"، "کتاب التفسیر" بھی لکھی۔

آپ نے احمد بن عبد الجبار العطار دی، عباس بن محمد الدوری، احمد بن الفرات، اسید بن عاصم، یحییٰ بن عبداللہ القزویٰ جیسے مشائخ حدیث سے روایت کی ہے اور آپ سے ابوالشیخ، الطبرانی، احمد بن

عبداللہ بن محمود، محمد بن عبدالرحمن بن مخلد وغیر ہم جیسے ائمہ کرام روایت کرتے ہیں آپؐ کی وفات ۳۱۰ھ میں ہوئی۔ علامہ ذہبیؒ نے تذکرۃ الحفاظ میں آپؐ کے مشائخ اور تلامذہ کا ذکر کرنے کے بعد اسناد متصلہ کے ساتھ دو روایتیں بھی نقل کی ہیں اور فرمایا کہ ويقع لی حدیثہ فی کتب ابی الشیخ (تذکرۃ الحفاظ جدید ج ۳ ص ۷۸۴، شذرات الذهب ج ۲ ص ۲۶۱، الرسالة المستطرفة

ص ۶۱)

(۱۲۱) مسند ابی جعفر الحیریؒ

یہ مسند حافظ زاہد ابو جعفر احمد بن حمدان بن علی بن عبداللہ بن سنان الحیری کی تصنیف ہے۔ حیرۃ نینسا پور کا ایک مشہور محلہ ہے اسی نسبت سے آپؐ کو الحیری کہتے ہیں۔ آپؐ نے عبداللہ بن ہاشم الطوسی، عبدالرحمن بن بشر بن الحکم، محمد بن یحییٰ الذہلی، احمد بن الازہر، عبداللہ بن ابی میسرۃ وغیر ہم جیسے اساتذہ و مشائخ سے روایت کی ہے۔ اور آپؐ سے ان کے دونوں بیٹوں ابو العباس محمد شیخ خوارزم، ابو عمر محمد اور حسان بن محمد الفقیہ، الحافظ ابو علی، عبداللہ بن سعد وغیر ہم ائمہ حدیث نے روایت کی ہے۔

آپؐ بڑے زاہد مستجاب الدعویٰ اور اللہ تعالیٰ کی عبادت میں شب بیداری کی دولت سے سرفراز تھے۔ ابو عثمانؒ فرماتے تھے کہ جو شخص اللہ سے خوف کرنے والے کو دیکھنا چاہے تو وہ ابو جعفر الحیری کو دیکھ لے امام ذہبیؒ فرماتے ہیں کہ آپؐ نے امام مسلمؒ کی شرائط کے مطابق ایک صحیح تصنیف کی تھی۔ آپؐ کی سب اولاد بھی زاہدین سے تھے۔ آپؐ کی وفات ۳۱۱ھ میں ہوئی۔ (تذکرۃ الحفاظ ج ۲ ص ۲۹۳، الرسالة المستطرفة ص ۲۵، شذرات الذهب ج ۲ ص ۲۶۱)

(۱۲۲) کتاب السنۃ لابی بکر الخلالؒ

یہ امام فقیہ ابو بکر احمد بن محمد بن ہارون بغدادی الخلال کی تصنیف ہے۔ آپؐ ساری عمر امام احمدؒ کے مذہب کے جمع کرنے اور اس کی تصنیف و تالیف کرنے میں مصروف رہے۔ آپؐ کی تصنیفات میں ”کتاب السنۃ، کتاب العلل، کتاب الجامع“ مشہور ہیں۔ ابن ناصر الدینؒ فرماتے ہیں کہ آپؐ وسیع العلم رحال (علوم کی تحصیل کے لئے طویل اسفار کرنے

والے) اور احادیث و آثار کے جمع و تالیف کے سلسلہ میں بڑے اہتمام کرنے والے تھے۔ آپ کی کتاب السنۃ تین بڑی جلدوں میں ہے اور کتاب العلل مختلف اسفار کے بیان میں اور کتاب الجامع تو ایک بڑی عظیم الشان کتاب ہے آپ کی وفات ۳۱۱ھ میں ہوئی۔

(شذرات الذهب ج ۲ ص ۲۶۱، الرسالة المستطرفة ص ۳۳)

(۱۲۳) مسند ابی علی الخراسانیؒ

یہ مسند حافظ امام ابوعلی الحسن بن علی بن نصر الخراسانی الطوسی کی تصنیف ہے۔ آپ نے محمد بن رافع، محمد بن بشار، اسحاق الکوسج، زبیر بن بکار، محمد بن المثنیٰ الزمری وغیرہم جیسے حضرات سے روایت حدیث کی ہے اور آپ سے محمد بن جعفر البستی، احمد بن محمد بن عبدوس، ابوسهل الصعلوکی، ابواحمد الحاکم وغیرہم جیسے ائمہ نے روایت کی ہے۔ آپ ابو حاتم رازی کے مشائخ میں سے ہیں۔ امام ذہبی فرماتے ہیں کہ آپ علاقہ کردوش میں (علم و عمل) میں مشہور تھے۔ امام خلیلی فرمایا کرتے کہ میں نے اس کے دس اصحاب و تلامذہ سے سماع حدیث کی اور اس کی شہرت علمی کے لئے اس کی مختلف تصانیف کافی ہیں۔ البتہ ابواحمد حاکم کہتے ہیں کہ اس کی کتاب النسب مرویہ عن الزبیر کے متعلق بعض لوگ کچھ تنقید کرتے ہیں۔ آپ کی وفات ۳۱۲ھ میں ہوئی۔

(تذکرۃ الحفاظ ج ۳ ص ۹، شذرات ج ۲ ص ۲۶۲، الرسالة المستطرفة ص ۲۸)

(۱۲۴) کتاب الامثال لابی الحسن العسکریؒ

یہ امام حافظ ابوالحسین علی بن سعد بن عبداللہ العسکری نزیل رسی کی تصنیف ہے۔ آپ نے ابو حفص الفلاس، محمد بن المثنیٰ، یعقوب الدورقی، زبیر بن بکار وغیرہم جیسے مشائخ سے سماع حدیث کی ہے۔ اور آپ سے ابوالشیخ الحافظ، ابوبکر القباب، ابو عمرو بن حمدان، ابو عمرو بن مطر، میمون الرازی وغیرہم ائمہ کرام نے روایت کی ہے۔ بہت سے ائمہ کرام نے آپ کی توثیق کی ہے۔

آپ کی وفات ۳۱۳ھ میں ہوئی۔ آپ کی یہ ”کتاب الامثال“ ایک ہزار احادیث پر مشتمل ہے جو نبی کریم ﷺ کے امثال پر مشتمل ہیں۔ امام ذہبی کہتے ہیں کہ ان کی ایک ”کتاب

السرار“ بھی ہمیں معلوم ہوئی ہے۔ (تذکرۃ الحفاظ ج ۲ ص ۲۸۳، الرسالة المستطرفة ص ۴۷)

(۱۲۵) مسند ابی العباس السراج

یہ مسند امام حافظ ابوالعباس محمد بن اسحاق بن ابراہیم بن مهران السراج ثقفی نيساپوری کی تصنیف ہے۔ آپ نے قتیبہ بن سعید، اسحاق بن راہویہ، محمد بن بکار، ابو کریب، عمرو بن زرارہ، محمد بن عمرو، ابوہمام السکونی جیسے مشائخ اور ائمہ حدیث سے روایت کی ہے اور آپ سے امام بخاری و مسلم نے (غیر صحیحین میں) اور ابو حاتم، ابن ابی الدنيا، ابو عمرو ابن السماک، ابو اسحاق المزکی وغیرہم ائمہ حدیث روایت کرتے ہیں۔

آپ خراسان کے شیخ اور کتاب ”التاریخ“ اور ”المسند“ کے مصنف تھے۔ محمد بن احمد الدقاق فرماتے ہیں کہ ابوالعباس السراج ہر ہفتہ یا پھر دو ہفتوں میں حضور ﷺ کی طرف سے قربانی کر کے محدثین اور مشائخ کو بھی جمع کر دیتے تھے۔ ابو اسحاق المزکی نے فرمایا کہ میں نے ابوالعباس سراج سے سنا ہے کہ وہ فرمایا کرتے کہ میں نے حضور ﷺ کی طرف سے بارہ ہزار ختم قرآن مجید اور بارہ ہزار قربانیاں کی ہیں۔ حسان بن محمد الفقیہ کہتے ہیں کہ ابوالعباس سراج کسی وقت ابو عمرو والحفاف کے پاس گئے تو اس نے ابوالعباس کو کہا کہ ”من این جمعت هذا المال“

(کہ اے ابوالعباس اتنا مال کہاں سے جمع کیا) تو ابوالعباس نے جواباً فرمایا کہ اس مال کے حاصل اور جمع کرنے میں تو میں اور میرے دونوں بھائی ابراہیم، اسماعیل نے بہت وقت تک بڑی مشقت بھی اٹھائی اور کھانے پینے اور پہننے میں سادگی بھی اختیار کی۔

(اور چونکہ ابو عمرو والحفاف بہت مالدار تھے) اس لئے ابوالعباس سراج نے اس کو کہا ”لکن انت یا ابا عمرو من این جمعت هذا المال“ (کہ اے ابو عمرو آپ بتلاؤ کہ آپ نے اتنا مال کثیر کہاں سے حاصل کیا) اور پھر ابوالعباس نے یہ باعی پڑھی۔

واذ نعلاک من جلد البعیر

وعلمک الجلوس علی السریر

اتذکر اذ لحافک جلد شاة

فسبحان الذی اعطاک ملکا

(کہ کیا تجھے وہ وقت بھی یاد ہے کہ جب آپ کی لخاف (رضائی) تو بکری کے چمڑے سے اور جوتے اونٹ کے چمڑے سے ہوا کرتے۔ پس حمد و تعریف کے لائق وہی ذات ہے جس نے تجھے بادشاہی عطا کی اور تخت پر بیٹھنا بھی سکھلایا) آپ کا یہ مسند ابواب پر مرتب شدہ ہے۔

البتہ اس میں موجود صرف کتاب الطہارۃ وغیرہ کے چودہ (۱۴) اجزاء ہیں۔ آپ کی ولادت ۲۱۸ھ اور وفات ۳۱۳ھ میں ہوئی ہے۔

(تذکرۃ الحفاظ ج ۲ ص ۲۶۸، شذرات ج ۲ ص ۲۶۸، کشف الظنون قدیم ج ۲ ص ۴۳۱، الرسالة ص ۶۳)

(۱۲۶) مستخرج ابی عوانة

یہ امام کبیر حافظ یعقوب بن اسحاق بن ابراہیم بن یزید اسفرائینی نیشاپوری کی تصنیف ہے۔ آپ نے یونس بن عبدالاعلیٰ، علی بن الحرب، احمد بن الازھر، الزعفرانی، عمر بن شبہ، علی بن اشکاب وغیرہم جیسے ائمہ کرام سے روایت حدیث کی ہے۔ اور آپ سے حافظ احمد بن علی الرازی، ابوعلی النیساپوری، یحییٰ بن منصور القاضی، ابن عدی الطبرانی، الاسماعیلی وغیرہم جیسے حضرات روایت کرتے ہیں۔

آپ کی یہ کتاب صحیح مسلم پر ایک مستند مستخرج ہے اور اس میں خود مصنف کی طرف سے متعدد زیادات بھی شامل کیئے گئے ہیں آپ نے مختلف ممالک (شام، حجاز، یمن، مصر، عراق، اصفہان، فارس، جزیرۃ العرب) کے طویل ترین اسفار میں متعدد علماء اور مشائخ سے احادیث روایت کر کے جمع کر دیں۔ امام حاکم فرماتے ہیں کہ ابو عوانہ بڑے ثقہ عظیم الشان محقق اور اعلام محدثین میں سے تھے اور آپ ہی وہ پہلے شخص ہیں جنہوں نے اسفرائن میں امام شافعی کے مذہب اور کتب کو داخل کر کے شہرت دی۔ (تذکرۃ الحفاظ ج ۳ ص ۲، شذرات ج ۲ ص ۲۶۸، الرسالة المستطرفة ص ۲۵)

مسند ابی عوانہ کے متعلق اس کے جامع کی رائے

مسند ابی عوانہ کے جامع لکھتے ہیں کہ ایک تو مصنف نے اس میں مختلف اسانید اور متعدد روایات کو بطریق تجویل اور شواہد کے ایسے انداز میں لایا کہ جو خود اس کی صحت پر دلالت کر رہے ہیں۔ پھر متن

حدیث کے اختلاف کی بحث اور بیان میں ایسے عجیب اقوال اور آثار صحیحہ کو جمع کر دیا کہ کہیں بھی کتب متداولہ میں ہماری نظر سے نہیں گذرے۔ پھر آپؐ نے اس کتاب کو ابواب فقہیہ، فصول جدیدہ اور اصول متنوعہ کے طرز پر ذکر کر کے اس کے محاسن میں اور بھی زیادتی کر دی۔

جیسے کہ آپؐ اس کے ص ۵۸ پر فرماتے ہیں۔ بیان الاخلاق والاعمال المحمودۃ التي جعلها رسول الله ﷺ من الايمان ونسبها الى اهل الحجاز وما يليها والاخلاق والاعمال المذمومة التي نسبها الى الكفر وانها من قبل المشرق۔ (کہ اس باب میں ایسے پسندیدہ اخلاق و اعمال کا بیان ہوگا جنہیں اللہ کے رسول ﷺ نے (علامت) ایمان گردانا ہے اور ان کو اہل حجاز وغیرہ کی طرف منسوب کیا ہے اور ایسے گندے اور ناپسندیدہ اعمال و اخلاق کے بیان میں جنہیں آپؐ نے کفر کی طرف منسوب کیا اور یہ اہل مشرق کی جانب سے ہوں گے)

اسی طرح ص ۴۲ میں ہے۔ بیان التشديد في الذی يقتل نفسه الخ (جس کا ترجمہ یہ ہے) کہ یہ باب (۱) خودکشی کرنے والے شخص کی شدت عذاب کے بیان میں اور (۲) مومن پر لعنت کرنے اور اس کے مال کو ناجائز اٹھانے والے کی سزا کے بیان میں اور (۳) اس بات کی دلیل کہ ناحق قتل کرنے والا جب بغیر توبہ کے مر جائے تو اس کو اس کا اسلام اور دوسرے نیک کارنامے کوئی نفع نہ دیں گے اور وہ ہمیشہ دوزخی ہوگا (اس کی تاویل مشائخ حدیث بیان کرتے رہتے ہیں) اور (۴) کہ جس شخص کو ایسی معصیت کرنے میں قتل کیا جائے جس کی وجہ سے اس کے لئے دوزخ لازمی ہو چکا تھا تو یہ قتل کر دینا اس کی معصیت کا کفارہ نہ ہوگا (یعنی اگر اس معصیت پر دل سے توبہ نہ کی ہو) (۵) اور اس بات کے بیان میں کہ جو شخص تیرے قتل کا قصد اور ارادہ کر لے تو اس کو قتل کرنا مباح ہے (۶) اور اس بات کے بیان میں کہ اگر ایک شخص اپنے مال کے (اٹھانے اور چوری وغیرہ کرنے پر) منع کرنے پر قتل کیا گیا تو وہ بھی شہید ہے (۷) اور اس کا بیان ہے کہ جنت کو صرف مومن ہی داخل ہوں گے (۸) اور یہ کہ ایمان اور اسلام کے درمیان فرق نہیں۔ اور اسی قسم کے عجیب و غریب ابواب کا بیان ہے۔

اسی طرح آپؐ کے اقوال میں یہ حسن اور خوبی بھی ہے کہ آپ حدیث کے معنی کی تعبیر و تشریح صحیح اور بلیغ انداز میں کر دیتے ہیں جیسے کہ ص ۴۸ میں اس حدیث کہ "لا يدخل الجنة الا المومنون" کے متعلق

لکھتے ہیں کہ قال ابو عوانة سألت المزني في اول ما وقع الخبر اليانا ان الاختلاف بين اهل الحديث في هذه المسئلة فسألته عن الايمان والاسلام فقال هما والله واحد كان بلغنا عن احمد بن حنبل انه فرق بينهما وزعم ان حماد بن زيد فرق بينهما (ابوعوانة) کہتے ہیں کہ جب شروع میں محدثین کے درمیان مسئلہ ایمان و اسلام کے اختلاف کی خبر ہم تک پہنچی تو میں نے امام مزنیؒ سے ایمان اور اسلام کے متعلق پوچھا تو امام مزنیؒ نے فرمایا قسم بخدا یہ دونوں ایک ہی ہیں، ہمیں امام احمد بن حنبل کی طرف سے یہ بات پہنچی ہے کہ وہ ان دو کے درمیان فرق کرتے ہیں اور ان کا یہ خیال بھی ہے کہ حماد بن زید نے ان کے درمیان فرق کیا ہے)

جامع اور مؤلف یہ بھی لکھتے ہیں کہ ومن اهم ما اودع المصنف في هذا الكتاب انه جمع المسانيد بحيث تشهد في سيرته عليه السلام وخلقته وهدية وسمته الخ (اور ان اہم چیزوں میں سے جو کہ مصنفؒ نے یہاں اس کتاب میں ودیعت کی ہیں یہ کہ آپؐ نے مسانید کو ایسے انداز میں مرتب کیا ہے کہ آپؐ کی سیرت، اخلاق، عادات وغیرہ پر ہر پہلو سے دلالت کر رہے ہیں۔) (مسند ابی عوانہ ج ۱ ص ۴۲۳) آپؐ کی وفات ۳۱۶ھ میں ہوئی۔

احقر الانام کہتا ہے کہ مسند ابی عوانہ ۱۳۶۲ھ میں حیدرآباد دکن سے دو جلدوں میں طبع ہو چکا ہے۔ اس کے شروع میں ہے ”بیان الفرائض التي اذا اداها بالقول والعمل دخل الجنة والدليل على انه لا ينفعه الاقرار حتى يستيقن قلبه ويريد به وجه الله (یعنی ایسے فرائض کے بیان میں کہ جب کوئی انسان قول و عمل سے اس کو پورا کر دے تو جنت میں داخل ہوگا اور اس بات کی دلیل کہ جتنے تک قلبی یقین اور اخلاص نیت نہ ہو۔ صرف اقرار لسانی کوئی نفع و فائدہ نہیں دیتا) اور اس کے آخر میں ہے بیان الجهر بالقراءة في صلوة الكسوف وقلر القيام والقراءة فيها (یعنی چاند گرہن کی نماز میں جہراً قرأت اور قیام اور اس میں قرأت کی مقدار کا بیان)

(۱۲۷) کتاب الطهور لابی بکر السجستانی

یہ امام حافظ ابو بکر عبداللہ بن ابی داؤد سلیمان بن اشعث بن اسحاق بن بشیر الازدی سجستانی کی تصنیف ہے

- آپؐ نے عیسیٰ بن حماد، احمد بن صالح، ابن السرح، علی بن خشرم، محمد بن اسلم، ابوسعید الانشج و غیرہم مشائخ سے سماع حدیث کی اور آپؐ سے ابن المظفر، الدارقطنی، ابواحمد الحاکم، ابو حفص بن شاہین، ابومسلم الکاتب و غیرہم جیسے حضرات نے روایت حدیث کی ہے۔ آپؐ نے سماع حدیث کے سلسلہ میں خراسان، عراق، حرین شریفین، مصر، شام، جزیرۃ العرب کے طویل و عریض اسفار کیے اور احادیث جمع کر کے تصنیفات بھی کیں۔ آپؐ کے پاس ابوسعید الانشج کی مرویات میں ہزار احادیث موجود تھیں۔ چنانچہ علامہ ذہبیؒ تذکرۃ الحفاظ میں آپؐ سے نقل کرتے ہیں دخلت الکوفۃ ومعی درہم واحد فاشتریت بہ ثلاثین مدا باقلاء فکنت اکل منه واکتب عن الانشج فما فرغ الباقلاء حتی کتبت عنہ ثلاثین الف حدیث مابین مقطوع ومرسل (جب میں کوفہ گیا تو میرے پاس ایک ہی درہم تھا اس کے ساتھ میں نے تیس مدا باقلا (ایک قسم کی دال) خریدی تو میں ابوسعید الانشج سے احادیث بھی لکھا کرتا اور اس باقلاء سے کھایا بھی کرتا۔ چنانچہ میں نے اس سے تیس ہزار احادیث مقطوعہ اور احادیث مرسلہ لکھیں اور وہ باقلاء ابھی ختم نہیں ہوئے تھے) امام حاکم فرماتے ہیں کہ میں نے ابوعلی الحافظ سے سنا وہ فرماتے کہ میں نے ابوبکر (یعنی عبداللہ بن ابی داؤد) سے سنا کہ وہ فرمایا کرتے کہ میں نے اصبحان میں اپنی یادداشت سے چھتیس ہزار (۳۶۰۰۰) احادیث بیان کیں جس میں انہوں نے صرف سات احادیث پر مجھے وہم ہو جانے کا الزام دیا جب میں واپس ہوا تو اپنی کتاب سے پانچ احادیث کو تو ویسے ہی پایا جیسے میں نے ان کو بیان کیا تھا) (البتہ دو میں واقعی وہم ہوا تھا) آپؐ کی پیدائش ۲۳۰ھ میں اور وفات ۳۱۶ھ میں ہوئی۔ (تذکرۃ الحفاظ جدید ج ۲ ص ۶۷، مشنرات النہب ج ۲ ص ۲۷۳، الرسالة المستطرفة ص ۴۰)

(۱۲۸) کتاب الامثال والاولل لابی عربیہ

یہ کتاب حافظ محدث ابو عربیہ الحسین بن محمد بن ابی معشر مودود السلمی الحرانی کی تصنیف ہے۔ آپؐ نے محمد بن الحارث الرافقی، اسماعیل بن موسیٰ الفزاری، عبد الجبار بن العلاء، المسیب بن واضح، محمد بن وہب بن ابی کریمہ و غیرہم جیسے مشائخ سے روایت حدیث کی ہے اور آپؐ سے ابو حاتم بن حبان،

ابو احمد بن عدی، ابن المقرئی، ابو احمد الحاکم، القاضی ابوبکر الالبھری، عمر بن علی القطان جیسے ائمہ کرام نے روایت کی ہے۔

ابن عدی فرماتے ہیں کان عارف بالرجال وبالحدیث وکان مع ذلک مفتی اهل حران شفانی حین سألتہ عن قوم من المحدثین (آپ احادیث اور اسماء الرجال کے ماہر ہونے کے ساتھ اهل حران کے مفتی بھی تھے جب میں نے محدثین کرام کے بارے آپ سے پوچھا تو مجھے اس کے جواب سے تشفی ہوئی)

آپ نے سماع حدیث وغیرہ کا سلسلہ ۲۳۶ھ میں شروع فرمایا۔ امام ابو احمد اور دیگر ائمہ نے بھی آپ کی حدیث، فقہ، علم الکلام میں حسن معرفت کی تعریف کی ہے۔

مؤرخ ابن عساکر نے آپ کے متعلق کہا ”کان ابو عمروة غالیا فی التشیع“ کہ ابو عمروہ شیعیت میں غالی تھے لیکن امام ذہبی تذکرۃ الحفاظ میں اس قول کے نقل کرنے کے بعد فرماتے ہیں۔ قلت کل من احب الشیخین فلیس بغال بلی من تکلم فیہما فهو غال مغتر فان کفرہما والعیاذ باللہ جاز علیہ التکفیر واللعنة الخ

(میرے خیال میں جس شخص کو شیخین ابوبکر و عمر سے محبت ہو وہ تشیع میں غالی نہیں) اور ابو عمروہ کو تو شیخین سے محبت ہے تو وہ کیسے شیعیت میں غالی ہوا) البتہ جو ان پر اعتراضات وغیرہ کرے تو وہ غالی ہے اور اگر معاذ اللہ ان کی تکفیر کرے تو پھر تکفیر کرنے والے پر بھی کفر کا حکم لگانا اور اس کو ملعون کہنا جائز ہے) یعنی جو شخص حضرت علیؑ اور اہل بیت کے ساتھ محبت اور فضیلت کے باوجود حضرت ابوبکر صدیقؓ اور حضرت عمرؓ سے محبت رکھے اور ان پر اعتراضات اور سب و شتم نہ کرے تو اسے شیعیت میں غالی نہیں کہا جاسکتا (واللہ اعلم)

(تذکرۃ الحفاظ ج ۲ ص ۷۷۴، مشنرات النہب ج ۲ ص ۲۷۹، الرسالة ص ۲۸)

(۱۲۹) معانی الآثار للامام الطحاوی

یہ کتاب امام حافظ علامہ ابو جعفر احمد بن محمد بن سلامہ الازدی الطحاوی الفقیہ الحنفی کی تصنیف ہے۔

طحا مصر میں ایک گاؤں کا نام ہے جس کی طرف علامہ مذکور کی نسبت کی گئی ہے۔ آپ نے ہارون بن سعید الایلی، عبدالغنی بن رفاعہ، یونس بن عبدالاعلیٰ، عیسیٰ بن مژود، بحر بن نصر وغیرہ محدثین کرام سے روایت کی ہے اور آپ سے احمد بن القاسم الخشاب، ابوبکر بن المقرئی، الطبرانی، یوسف المیانجی، احمد بن عبدالوارث الزجاج، قاضی الصعید وغیرہم جیسے ائمہ کرام نے روایت حدیث کی ہے۔ آپ نے ۲۶۸ھ میں شام کا سفر اختیار کیا اور وہاں قاضی ابو حازم و دیگر فقہاء کرام سے تفقہ حاصل کیا۔ شیخ ابن یونس فرماتے ہیں کہ آپ ثقہ، مثبت، اور علم فقہ و حدیث میں یکتھے زمانہ تھے۔ شیخ ابواسحق شیرازی فرماتے ہیں کہ آپ مصر میں حنفی مذہب کے شیخ اور رئیس شمار ہوتے تھے۔ آپ ابتدا میں شافعی المذہب تھے اور علامہ مزنی (جو آپ کے ماموں تھے) کے شاگرد تھے۔ چونکہ آپ ذکی اور ذہین نہ تھے اور باریک مسائل جلدی ذہن میں نہ اترتے۔ ایک دن امام مزنی نے آپ سے کہا واللہ لاجاء منک شنی (کہ قسم بخدا تجھ سے علم کی کوئی خدمت نہ ہو سکے گی) تو آپ نے ناراض ہو کر ابو جعفر بن عمران حنفی کی شاگردی اختیار کر کے تعلیمی سلسلہ شروع کیا اور بالآخر ایک تبحر عالم اور فقیہ شمار ہونے لگے اور جب آپ نے تصنیفات کا سلسلہ بھی شروع کر دیا تو فرمانے لگے رحم اللہ ابراہیم لو کان حیاً لکفر عن یمینہ (اللہ تعالیٰ ابراہیم مزنی پر رحم فرمائے کہ اگر زندہ ہوتے تو اپنی قسم کا کفارہ دیتے)

علامہ ابن کثیر بدایہ میں لکھتے ہیں کہ ۳۲۱ھ میں بہت سے اعیان اور حفاظ فوت ہوئے جن میں امام احمد بن محمد طحاوی حنفی بھی ہیں جو بڑے فقیہ، ثقہ، حافظ، اور معتبر روایات حدیث اور بہت سی مفید تصنیفات کے مؤلف و مصنف ہیں۔ انتہی

مقدمہ امانی الاحبار ص ۴۶ میں امام طحاوی کی مدح و توصیف میں اقوال کا ذکر کرتے ہوئے شیخ محمد یوسف الدہلوی لکھتے ہیں وقال البدر العینی فی نخب الافکار کما فی طحاوی اما الطحاوی فانہ مجمع علیہ فی ثقہ و دیانتہ و امانتہ و فضیلتہ التامة الخ (امام بدرالدین عینی نے "نخب الافکار" میں کہا ہے جیسا کہ علامہ کوثری کی الحاوی میں ہے کہ امام طحاوی کی دیانت، امانت، ثقہ اور صاحب فضیلت ہونا متفق علیہ ہے اور آپ کو حدیث اس کے علل اور ناسخ و منسوخ کے علم میں بھی ید طولی حاصل ہے

اور آپؐ کا اس سلسلہ میں اپنے زمانہ میں کوئی ہم پلہ نہ تھا اور متقدمین و متاخرین اہل حدیث و تاریخ میں سے جن مصنفین نے بھی آپؐ کا تذکرہ کیا ہے تو آپؐ کی مدح و ثناء کا ذکر کیا ہے جیسے امام طبرانیؒ، ابو بکر الخطیبؒ، ابو عبد اللہ الحمیدیؒ، حافظ ابن عساکرؒ، حافظ ابوالحجاج المزنیؒ، ابن کثیرؒ، حافظ ذہبیؒ وغیرہم۔ نیز امام طحاویؒ کا اپنے معاصرین علماء و محدثین اصحاب السنن و صحاح پر قرآن و احادیث نبوی سے استنباط احکام اور فقہی مہارت میں زیادہ اثبت ہونے میں کسی بھی ایسے عقلمند منصف کو شک و شبہ نہیں ہوا جس نے آپؐ اور دوسرے محدثین کے کلام اور تصنیفات میں خوب غور و فکر کر کے موازنہ کیا ہو باقی رہا مسئلہ روایت حدیث، اسماء رجال کی معرفت اور کثرت شیوخ کا تو وہ بالکل ظاہر ہے کہ آپؐ بھی دوسرے مشہور محدثین امام بخاریؒ اور مسلمؒ کی طرح ایک بڑے عظیم امام قابل حجت ثقہ اور کثیر الروایت محدث ہیں۔

یہ چند اقوال امام طحاویؒ کے متعلق مختصر طور پر ذکر کر دیئے اگر تفصیل مطلوب ہو تو شیخ محمد یوسف الدہلویؒ کے مقدمہ امانی الاحبار کی طرف رجوع کیا جائے (واللہ اعلم)

معانی الآثار کی وجہ تالیف

طحاوی (معانی الآثار) کے مؤلف فرماتے ہیں کہ بعض علماء احناف نے مجھ سے یہ درخواست کی کہ میں ایک ایسی تالیف اور کتاب لکھوں جس میں ان احکام کے بارے میں حضور ﷺ کی احادیث ماثورہ کا ذکر کروں جن کے متعلق ملحدین اور ضعیف الاعتقاد مسلمان بوجہ کم علمی اور ناسخ و منسوخ سے لاعلمی کے یہ کہہ دیتے ہیں کہ ان احکام کے بارے میں تو احادیث متعارض وارد ہوئی ہیں اور ان علماء کی یہ بھی خواہش تھی کہ کتاب اور باب کا عنوان دے کر اس میں احادیث کو ایسے انداز میں ذکر کر دوں جس میں ناسخ، منسوخ، علماء کی تاویلات، اور ان کے آپس میں مختلف فیہ مسائل کے دلائل و احتجاجات کے ساتھ ساتھ ان میں سے جس کا قول میرے نزدیک صحیح ہو اس پر ایسی حجت اور دلیل قائم کی جائے جس کی تائید قرآن و سنت اجماع اور صحابہؓ و تابعین و اقوال متواترہ سے ہوتی ہو۔

امام طحاویؒ فرماتے ہیں چنانچہ ان کی خواہش کے مطابق میں نے اس میں پورے غور و غوض اور بحث

وتحیص کے بعد ایسے ابواب کی تخریج کر کے ان کو کتاب کا عنوان دیکر ہر کتاب کے تحت اسی قسم کی احادیث کو ذکر کر دیا (معانی الآثار ص ۷)

معانی الآثار کا مرتبہ

علامہ کتانی نے رسالۃ المستظر ذ ص ۳۸ میں لکھا ہے ہو کتاب جلیل مرتب علی الکتب والابواب ذکر فیہ الآثار الماثورة عن رسول اللہ ﷺ فی الاحکام التي يتوهم ان بعضها ينقض بعضها وبين ناسخها من منسوخها ومقلدها من مطلقها وما يجب العمل منها وما لا

(کہ یہ ایک عظیم الشان کتاب ہے جس کی ترتیب ابواب اور کتب کے عنوانات پر رکھی گئی ہے اس میں حضور ﷺ سے ان احادیث ماثورہ کا ذکر ہے جو ان احکام کے متعلق ہیں جن کے متعلق یہ شبہ ہے کہ وہ آپس میں متعارض ہیں آپ نے اس میں ناسخ کو منسوخ سے، مقید کو مطلق سے اور واجب العمل کو غیر واجب العمل سے ممتاز کر کے بیان کر دیا) اس کی ایک شرح بدرالدین عینی نے کی جس میں اس کے رجال کو علیحدہ علیحدہ کر دیا اور اس شرح کا نام ”معانی الاخبار فی شرح معانی الآثار“ رکھا۔

علامہ بدرالدین عینی عمدة القاری ج ۲ ص ۷۳ میں لکھتے ہیں۔ واما الطحاوی الذی هو العمدة فی بیان اختلاف العلماء فی الفقه (کہ کتاب طحاوی علماء کے فقہی اختلافات کے بارے میں ایک عمدہ کتاب ہے) امانی الاحبار ص ۶۴ میں ہے کہ علامہ کوثری نے اپنی کتاب الحاوی میں یہ کہا ہے کہ امام طحاوی کی تصنیفات میں مفید ترین کتاب معانی الآثار ہے۔ جو مختلف فیہ مسائل کے اڈلہ کے درمیان محاکمہ کا فیصلہ کرتی ہے۔ یعنی یہ کہ جن احادیث سے ائمہ کرام اپنے مسالک میں استدلال کرتے ہیں ان کو بسندہ ذکر کر کے ان پر اسناداً اور متناً بحث و تنقید کے بعد ایک ایسی روایت اور نظر نکالتے ہیں کہ جس سے ایک منصف مزاج بحث کنندہ (جو اندھی تقلید سے بیزار ہو) کی تشفی ہو جاتی ہے۔ اور اس کتاب طحاوی کی فقہ کو سمجھنے اور تفقہ کی تعلیم کے طرق اور علم فقہ میں ملکہ کے زیادہ ہونے میں اس کی کوئی نظیر نہیں ہے اور علماء کرام نے اس کی تدریس و تعلیم روایت اور تلخیص و تشریح وغیرہ کا پورا اہتمام کیا ہے اگرچہ بعض متعصبین نے اپنے تعصب کی وجہ سے اس کی بھرپور مخالفت کی ہے۔

معانی الآثار کے متعلق علامہ بدرالدین کی رائے

اسی طرح علامہ بدرالدین عینی نخب الافکار میں فرماتے ہیں جیسے کہ الحاوی میں ہے کہ امام طحاویؒ کی تصانیف خصوصاً معانی الآثار ایک بہترین کتاب اور بہت سے فوائد پر مشتمل ہے اس لئے کہ منصف مزاج شخص جب امام طحاویؒ کی کتاب ”معانی الآثار“ کے احادیث اور اس کی عجیب و غریب ترتیب میں تامل کرے گا تو اس کو بہت سے مشہور کتب حدیث سے راجح قرار دے گا اور اس کتاب ”الطحاوی“ کا سنن ابی داؤد، جامع ترمذی، سنن ابن ماجہ سے راجح ہونا تو بالکل واضح ہے اور اس میں کوئی بھی عاقل شک و شبہ نہیں کرے گا۔ کیونکہ معانی الآثار (طحاوی) میں وجوہ استنباطات کی زیادتی اور احادیث متعارضہ کے وجوہ کا اظہار اور نسخ و منسوخ کی تمیز کرنا اور اس جیسے دوسرے اہم امور پر مشتمل ہونے کی وجہ سے اس کی ترجیح باقی کتب پر واضح ہو جاتی ہے اور یہی معرفت حدیث و کتب حدیث کا عمدہ اصل اور قاعدہ ہے۔

ایک سوال و جواب

نیز یہ بھی واضح ہو کہ اگر ”معانی الآثار“ کے متعلق یہ اعتراض کیا جاوے کہ اس میں بعض ضعیف راویوں کا تذکرہ ہے اور اس کے رجال سند میں حذف و اسقاط بھی کیا گیا جس سے اس کا مرجوح ہونا لازم آتا ہے تو اس کا جواب ظاہر ہے کہ سنن مذکورہ (سنن ابن ماجہ، سنن ابی داؤد وغیرہ) بھی تو ایسی قسم کی روایات سے بھری ہوئی ہیں بلکہ ان کے متعلق تو یہ بھی کہا گیا کہ اس میں بعض احادیث موضوعہ باطلہ تک ہیں اور احادیث ضعیفہ کی تو کثرت ہی ہے (یعنی جیسے ان کتب میں بعض روایات ضعیفہ کی موجودگی ان کتب کی صحت کے خلاف نہیں ہے تو اسی طرح اگر طحاوی (معانی الآثار) میں بھی بعض ایسی روایات موجود ہیں تو اس سے اس کا مرجوح ہونا لازم نہیں ہے) باقی معانی الآثار کا تقابل سنن الدارقطنی، سنن الدارمی، سنن بیہقی وغیرہا سے (تو بقول صاحب الحاوی) وہ اس میدان میں نہ معانی الآثار سے مقابلہ کر سکتی ہیں اور نہ وہ کسی حیثیت میں اس کے ساتھ برابر ہو سکتی ہیں (واللہ اعلم)

معانی الآثار علمی معارف کا معدن ہے

باقی اکثر لوگوں کے نزدیک اس کتاب (معانی الآثار) کی ترجیح دوسرے کتب پر اسلئے بھی ظاہر نہ ہو سکی کہ یہ کتاب چونکہ علمی معارف کا ایک مخفی خزانہ اور چھپی ہوئی معدن کے مانند ہے اور چونکہ ان خفیہ عجائب و غرائب کے استنباط اور استخراج کے لئے کوئی صاحب ذہن ثاقب متوجہ نہ ہوا۔ اسلئے یہ کتاب ویسے ہی پردہ اختفاء میں رہی اور اس کی وجہ یہی ہے کہ متاخرین کی کوتاہ فہمی نے اس اہم مفید کتاب کو چھوڑ کر دوسرے اس باب میں غیر مفید کتب میں مشغول ہو جانا ہے۔ نیز مخالفین متعصبین بھی اس اہم کتاب کے معالم و آثار کو مٹا دینے کی پوری پوری کوشش کرتے رہے۔ لیکن اس کے باوجود اللہ تعالیٰ حق کو غالب اور باطل کو ملامت کرنے کے لئے ایسے اشخاص پیدا فرمادیتے ہیں جو اس کے حقوق کی کما حقہ حفاظت کرتے ہیں اور ان کے معالم کو زندہ اور روشن کرتے ہیں تو اسلئے اس کتاب کو اپنے ہم مثل دوسری کتب پر تفوق اور برتری حاصل ہوئی (واللہ اعلم) مقدمہ فیض الباری ص ۷۵ میں ہے۔

ویقر بہ (ای بابی داؤد) عندی کتاب الطحاوی المشہور بشرح معانی الآثار فان رواہ کلہم معروفون وان کان بعضهم متکلم فیہ ایضا (میرے نزدیک کتاب الطحاوی جو معانی الآثار سے مشہور ہے درجہ میں ابوداؤد کے قریب ہی ہے اسلئے کہ اس کے راوی سب ہی مشہور ہیں اگرچہ بعض روایات پر کچھ تنقید بھی ہوئی ہے)

امام طحاویؒ کی مختلف تصنیفات

اسی طرح ابو محمد عبدالقادر بن ابی الوفاء محمد الحنفی المتوفی ۲۹۶ھ نے اپنی کتاب الجواہر المفصیہ ج ۱ ص ۱۰۴ میں لکھتے ہیں کہ امام طحاویؒ نے مختلف تصانیف کی ہیں ان میں سے ”احکام القرآن بیس سے زائد اجزاء پر مشتمل ہے اور ”معانی الآثار“ اس کی پہلی تصنیف اور ”بیان مشکل الآثار“ اس کی آخری تصنیف ہے اور ایک کتاب ”المختصر“ کے نام سے فقہ میں ہے اور اس کی کئی شروح بھی ہیں اور جامع کبیر اور صغیر کی شروح بھی آپ کی تصنیفات میں اہم کتب ہیں۔

معانی الآثار کی امتیازی خصوصیات

شیخ محدث مولانا محمد یوسف دہلویؒ اپنی کتاب امانی الاحبار کے مقدمہ ص ۶۴ میں لکھتے ہیں جس کا خلاصہ درج ذیل ہے۔ کہ کتاب معانی الآثار کی بہت سی خصوصیات ہیں اور اس پر ہر گہری اور تحقیقی نظر کرنے والا اس کو معلوم بھی کر لے گا۔ البتہ ہم اس کی بعض خصوصیات کا یہاں تذکرہ کرتے ہیں۔

(۱) یہ کتاب ایسی کثیر احادیث پر مشتمل ہے جو دیگر کتب میں نہیں ہیں۔

(۲) امام طحاویؒ اسانید حدیث میں کثرت سے سرد کرتا ہے اور اس لئے بہت سے احادیث مرویہ دوسری کتب کی یہاں اس میں اہم زیادات کے ساتھ ذکر کی جاتی ہیں۔ مثلاً ایک ہی روایت کو یہاں متعدد اسانید کے ساتھ ذکر کر دینا جس کی وجہ سے اس حدیث کی قوت بڑھ جاتی ہے یا یہ کہ ایک حدیث دوسری کتب میں تو بطریق مدلس منقول ہو یعنی تصریح بالسماع نہ کی ہو اور آپ کی کتاب میں تصریح بالسماع موجود ہو۔ یا یہ کہ کبھی دوسری کتب میں ایک روایت ضعیف سند سے موجود ہوتی ہے اور وہی روایت طحاوی میں قوی سند سے ذکر کر دی جاتی ہے۔ اور کبھی وہ حدیث دوسری کتب میں ایک طریق سے مروی ہوتی ہے اور اس میں اسی حدیث کو دوسرے طرق سے بھی نقل کر دیا جاتا ہے اور یہ تو کھلی اور ظاہر بات ہے کہ متعدد اسانید کی وجہ سے محدث کو بہت سے فوائد اور نکات ظاہر ہو جاتے ہیں اور کبھی معانی الآثار کے علاوہ دوسری کتب میں ایک روایت ایسے شخص کے طریق سے مروی ہوتی ہے جس سے اختلاط (عقل) کے بعد روایت کی گئی اور اس میں وہی روایت ایسے شخص کے واسطے سے مروی ہو جس نے اسی شخص سے قبل اختلاط روایت کی تھی۔ اور کبھی ایسا بھی ہوتا ہے کہ دوسری کتب میں تو ایک حدیث بطریق مرسل، منقطع اور موقوف کے ذکر کی گئی ہو اور آپ اسی روایت کو اپنی کتاب میں بصورت متصل یا مرفوع کے ثابت کر دیتے ہیں اور کبھی آپ کی کتاب (طحاوی) میں ایک نسبت ذکر کر دی جاتی ہے اور اس کے علاوہ کتب میں اس نسبت کا تذکرہ نہیں پایا جاتا۔

اسی طرح امام طحاویؒ مبہم کو مسمی، مشتبه کی تمیز، مجمل کی تفسیر، بیان سبب، اضطراب یا شک راوی کا تذکرہ، کسی راوی کی سند میں زیادتی یا سماع راوی کا صحابی سے دو بار ایک بار بطریق مرفوع اور دوسری

دفعہ بطریقہ موقوف یا سماع راوی کا تابعی سے دو بار ایک دفعہ بطور وصل اور ثانیاً بطور ارسال کے ذکر کر دینا (وغیر ذلک من الفوائد)

(۳) اس طرح معانی الآثار کی خصوصیات میں سے یہ بھی ہے کہ اگر دوسری کتب میں فوائد وغیرہ کا تذکرہ اختصار کے ساتھ ہو تو اس میں وہ مفصل بیان کر دیتے ہیں۔ اور اگر ان کتب میں مجملاً ذکر ہوں تو یہاں ان کا تذکرہ مفسر اور مفصل طریقہ پر کر دیا جاتا ہے اور اگر وہاں مطلق ذکر ہوتا ہے تو یہاں طحاوی میں اس کو مقید طریقہ پر ذکر کیا جاتا ہے۔

(۴) امام طحاویؒ کی یہ کتاب صحابہؓ، تابعین اور ان کے بعد کے ائمہ کرام کے آثار و اقوال کثیرہ پر مشتمل ہے۔ بخلاف دوسرے ائمہ اہل عصر کی کتابیں۔

(۵) آپؒ کی کتاب میں احادیث اور رجال حدیث کے متعلق ائمہ کرام کے مباحث کا تذکرہ بصورت تصحیح، ترجیح اور تضعیف کثرت سے پایا جاتا ہے۔

(۶) یہ کہ امام طحاویؒ اپنی کتاب میں مسائل فقہیہ کو عنوان اور ترجمہ الباب قرار دیتے ہیں پھر اس میں احادیث کا ذکر کر کے ان سے دقیق و عزیز استنباطات پر تنبیہ کر دیتے ہیں۔

(۷) آپؒ نے اپنی کتاب طحاوی کو چونکہ کتب فقہ کی ترتیب پر مرتب کیا ہے اس لئے مسئلہ فقہیہ کو عنوان تو بنا دیتے ہیں لیکن اس میں ایسی احادیث کا تذکرہ ہوتا ہے جن کا بظاہر اس مسئلہ سے تعلق نہیں ہوتا لیکن امام طحاویؒ اس میں ایک لطیف و عجیب مناسبت بیان کر کے اس حدیث کا تعلق اس مسئلہ سے بتا دیتے ہیں جیسے کہ باب المیاء کے عنوان کے تحت حدیث ”المسلم لا ینجس“ اور حدیث بول الاعرابی فی المسجد کو اس میں ذکر کر دیا یا احادیث قرأۃ فی الفجر کو باب فی وقت الفجر کے تحت ذکر کر دیا۔

(۸) امام طحاویؒ مذہب احناف کے اثبات اور دلائل بیان کرنے کے ساتھ ساتھ مخالفین کے دلائل کا بھی ذکر کرتے رہتے ہیں۔ انتھی

علامہ عبدالرشید نعمانی اپنی کتاب ”تامس الیہ الحاجۃ ص ۳۵ میں لکھتے ہیں واحق بان یعدّ فی الاصول

کتاب معانی الآثار للامام الجلیل ابی جعفر الطحاوی فانہ عدیم النظر فی بابہ نافع کبیر (امام ابو جعفر) طحاوی کی کتاب معانی الآثار کو حدیث کی بنیادی کتابوں میں شمار کرنا زیادہ بہتر ہے کیونکہ یہ بڑی نافع اور اپنے باب میں بے مثل ہے

معانی الآثار کے شروع و تلخیصات

شیخ مولانا محمد یوسف دہلوی مقدمہ امانی الاخبار ص ۶۵ میں لکھتے ہیں کہ معانی الآثار کے شارحین میں سے حافظ ابو محمد المنجی ہیں۔ جو کہ "اللباب فی الجمع بین السنۃ والکتاب" کے مؤلف بھی ہیں اور اس کے اس شرح کا کچھ حصہ مکتبہ ایا صوفیا آستانہ میں ہے اور اس شرح کا نام "ماتمس الیہ الحاجۃ" ہے۔

(۲) اس کی ایک شرح حافظ عبدالقادر قرشی نے کی ہے جو کہ "البحاوی فی تخریج احادیث معانی الآثار للطحاوی" کے مصنف ہیں۔ علامہ کوثری اس کے متعلق فرماتے ہیں کہ اس کا ایک حصہ دارالکتب المصریہ میں موجود ہے پھر آپ نے حافظ عبدالقادر قرشی کے طریقہ تخریج کا ذکر کرتے ہوئے فرمایا کہ آپ معانی الآثار کے احادیث پر بحث کرتے ہوئے اس کے احادیث اور اسناد کی نسبت صحاح ستہ، مصنف ابن ابی شیبہ اور دوسرے حفاظ کرام کی کتب احادیث کی طرف کر دیتے ہیں تو گویا اس نے اس باب میں بڑی عظیم خدمت سرانجام دی ہے۔

(۳) طحاوی کے شارحین میں سے علامہ حافظ بدرالدین العینی بھی ہیں آپ نے اس کی دو ضخیم عظیم الشان (ظاہری اور معنوی خوبیوں کی حامل) شرحیں لکھی ہیں۔ (۱) نخب الافکار فی شرح معانی الآثار کے نام سے ہے اس میں آپ نے اس کی تشریح احادیث کے ضمن میں اسماء الرجال کی بحث بھی کی ہے جیسے کہ علامہ عینی نے یہی طرز صحیح بخاری کی شرح میں اختیار کیا ہے اور یہ شرح مؤلف کے خط سے "دارالکتب المصریہ" میں آٹھ جلدوں کی صورت میں محفوظ ہے اور اس کے بعض اجزاء مکتبہ عموجہ حسین پاشا آستانہ میں بھی موجود ہیں۔

(۲) اور اس کی دوسری (۲) شرح کا نام "مبانی الاخبار فی شرح معانی الآثار" ہے اور وہ بھی

دارالکتب المصریہ میں بخط مؤلف چھ جلدوں میں محفوظ ہے۔ البتہ اس نقص کا تدارک اس نسخہ سے کیا جاسکتا ہے جو مکتبہ رواق الاتراک ازہر شریف میں موجود ہے۔

بہر حال ان دونوں شروح سے علامہ عینی نے جو خدمت معانی الآثار کی فرمائی ہے وہ ان کی صحیح بخاری کی شرح کرنے سے کسی درجہ میں بھی کم نہیں (کذافی الحاوی)

(۴) معانی الآثار کی تلخیص حافظ ابن عبدالبر نے بھی کی ہے اور امام طحاوی کی اس تصنیف سے علامہ ابن عبدالبر کے دل میں اس کی عظمت کا سکہ بیٹھا اور اس سے اپنی کتابوں میں کثرت سے نقل بھی کی ہے۔ خصوصاً اپنی کتاب ”التمہید“ میں۔

(۵) نیز علامہ حافظ زیلیعی مصنف نصب الراية نے بھی اس کی تلخیص کی ہے اور اس کا یہ تلخیص ازہر شریف مکتبہ رواق الاتراک اور مکتبہ الکوبریلی آستانہ میں بھی موجود ہے۔

(۶) معانی الآثار کے اطراف کو علامہ ابن حجر نے بڑے اہتمام سے اپنی کتاب ”تحصیف المہرۃ باطراف العشرۃ“ میں جمع کیا ہے اور میں نے اس کا ایک پرانا نسخہ کتب خانہ آصفیہ حیدرآباد دکن ہندوستان میں دیکھا ہے اور ایک دوسرا نسخہ کتب خانہ پیر جھنڈا اور حیدرآباد سندھ پاکستان میں بھی ہے (انتھی) اور کشف الظنون ج ۲ ص ۴۶۰ میں بھی ہے کہ ابوالحسین محمد بن محمد الباصلی المتوفی ۳۲۱ھ اور بدرالدین العینی المتوفی ۸۵۷ھ نے بھی معانی الآثار کی شروح لکھی ہیں۔

نیز شیخ قاسم بن قطلوبغا الحنفی ۸۷۹ھ کی ایک کتاب اس کے اسماء الرجال کے بارے میں ہے جس کا نام ”الایشار برجال معانی الآثار“ ہے۔ معانی الآثار (طحاوی) کے متعلق مختصر خصوصیات کا تذکرہ کیا گیا اگر مزید تفصیل مطلوب ہو تو مقدمہ امانی الاحبار کا مطالعہ کریں (واللہ اعلم) (تذکرۃ الحفاظ ج ۳ ص ۲۹، العبر ج ۲ ص ۱۸۶، مشنرات الذهب ج ۲ ص ۲۸۸، الجواهر المضیئہ ج ۱ ص ۱۰۴، عملة القاری ج ۳ ص ۳، مقلہ فیض الباری ص ۵۷، معانی الآثار ص ۷، الرسالة ص ۳۸، ماتمس الیہ الحاجۃ للنعمانی ص ۳۵، کشف الظنون ج ۲ ص ۴۶۰، مقدمہ امانی الاحبار مختلف صفحات)

(۱۳۰) مشکل الآثار

یہ کتاب بھی علامہ ابو جعفر احمد بن محمد الطحاوی کی مشہور تصانیف میں سے ہے۔

وجہ تالیف

آپ اس کے مقدمہ ج ۱ ص ۳ میں اس کی وجہ تالیف بیان کرتے ہوئے لکھتے ہیں۔

کہ میں نے حضور ﷺ سے منقولہ ان آثار مرویہ میں نظر و تأمل کیا جو کہ اسانید مقبولہ کے ذریعہ ایسے روایات سے نقل کیے گئے تھے (جو مثبت، امانت اور حسن اداء سے موصوف تھے) تو اس میں ایسی (اہم چیزیں) موجود تھیں جن کی علم و معرفت سے اکثر لوگ ناواقف تھے اس لئے دلی تمنا ہوئی کہ ان میں تأمل اور فکر و نظر کر کے ان میں سے جتنے مشکل آثار و مسائل کی وضاحت ہو سکے وہ کھل کر بیان کر دوں اور ان میں جو احکام موجود ہیں ان کی تخریج کر دوں۔ نیز ان پر اعتراضات واردہ کو بھی دور کر دوں اور یہ بھی خواہش تھی کہ ان کو ابواب کی شکل میں مرتب کر کے اس سلسلہ میں اللہ تعالیٰ کی طرف سے بطور فیض کے جو کچھ حاصل ہو جائے ان کو وضاحت کے ساتھ ذکر کر دوں۔

مشکل الآثار کی خصوصیت

شیخ مولانا محمد یوسف دہلوی مقدمہ امانی الاحبار ص ۶۰ میں بحوالہ ”الانصار الجنیۃ“ لکھتے ہیں۔ ومنها مشکل الآثار فی نفی التضاد عن الاحادیث واستخراج الاحکام منها وهو آخر تصانیفه کما قال القاری فی الانصار الجنیۃ (کہ امام طحاوی کی تصانیف میں سے اس کی آخری تصنیف مشکل الآثار ہے جس میں احادیث متعارضہ کے تضاد کو دور کیا جاتا ہے اور ان احادیث سے احکام شرعیہ کا استنباط اور استخراج کیا جاتا ہے جیسے کہ ملا علی قاری نے اپنی کتاب الانصار الجنیۃ میں یہی فرمایا ہے)

نیز علامہ کوثری اپنی کتاب ”الحاوی“ میں فرماتے ہیں کہ مشکل الآثار استنبول کے مکتبہ فیض اللہ شیخ الاسلام کے محفوظات میں سات ضخیم جلدوں (از جلد ۲۷۳ تا ۲۷۹) میں موجود ہے اور یہ ایک نسخہ صحیحہ مقررہ بروایت ابو القاسم ہشام بن محمد بن ابی خلیفہ الرعینی از امام طحاوی ہے۔ جس کی تصحیح اور تقابل اس

کے مترجم ابن السابق نے کی ہے اور اس کی ایک قسم حیدرآباد میں چار اجزاء میں ناقص طباعت کے ساتھ شائع ہوئی اور وہ غالباً اصل کتاب کی نصف بھی نہ ہوگی۔

(علامہ کوثری فرماتے ہیں) کہ جن علماء نے امام شافعیؒ کی ”اختلاف الحدیث“ اور ابن قتیبہ کی ”مختلف الحدیث“ کا مطالعہ کیا ہو اور پھر امام طحاویؒ کی اس کتاب (مشکل الآثار) کا بھی مطالعہ کریں تو اس پر امام طحاویؒ اور اس کی اس کتاب کی قدر و قیمت خود بخود عیاں ہو جائے گی (واللہ اعلم)

مشکل الآثار کے مختصرات

اس کتاب مشکل الآثار کا بہت سے ائمہ کرام نے اختصار کیا ہے ان میں سے ایک اختصار ابو الولید بن رشد نے کیا اور پھر اپنی طرف سے اس پر بعض اعتراضات بھی کئے ہیں اور یہ مختصر دارالکتب المصریہ میں محفوظ ہے اسی طرح اس کا اختصار قاضی القضاة جمال الدین یوسف بن موسیٰ لملطی نے بھی کیا ہے جو علامہ بدر الدین کے مشائخ میں سے ہیں اور جس کا نام ”المعتصر من المختصر“ رکھا اور اس کی یہ تلخیص بڑی بہتر اور جید ہے اس مختصر میں اس نے ابن رشد کے اعتراضات کے جوابات بھی دیے ہیں

ولادت اور وفات

تذکرۃ الحفاظ میں علامہ ذہبیؒ نے ابن یونس سے نقل کیا ہے کہ آپ کی ولادت ۲۳۷ھ اور وفات شروع ذی قعدہ ۳۲۱ھ میں ہوئی۔ کل عمر اسی (۸۰) سال سے کچھ زائد تھی۔

(تذکرۃ الحفاظ ج ۳ ص ۸۱۰، مقدمہ مشکل الآثار ج ۳ ص ۳، مقدمہ امانی الاحبار ص ۶۰)

(۱۳۱) کتاب المجتبیٰ لابن درید

یہ کتاب ابو بکر محمد بن الحسن بن درید بن عتاهیہ لغوی الازدی البصری کی تصنیف ہے۔ شذرات الذهب میں آپ کے حالات اور کچھ اشعار کا تفصیل سے ذکر ہے۔ امام احمد بن یوسف ازرق کہتے ہیں کہ میں نے ابن درید سے زیادہ حافظ کسی کو بھی نہیں دیکھا ابن خلکان آپ کے متعلق لکھتے ہیں کہ آپ اپنے زمانہ میں لغت، ادب اور اشعار فائقہ کے امام تھے۔ متقدمین علماء کہا کرتے کہ ابن درید اعلم الشعراء

واشعر العلماء (کہ ابن درید شعراء میں زیادہ عالم اور علماء میں زیادہ شاعر ہیں)

امام دارقطنی فرماتے ہیں کہ بعض محدثین اس پر تنقید و تکلم کرتے ہیں۔ آپ کی یہ کتاب المجتبیٰ بہترین اخبار، الفاظ، اشعار، معانی، عجیب حکمتوں اور احادیث مع الاسانید کے مجموعہ پر مشتمل ہے۔

آپ کی وفات ۳۲۱ھ میں ہوئی۔ (العبر ج ۲ ص ۱۸۷، شذرات الذهب ج ۲ ص ۲۸۹، الرسالة المستطرفة ص ۴۵)

(۱۳۲) مستخرج ابی عمران الجوینی

یہ مستخرج ابو عمران موسیٰ بن العباس بن محمد الجوینی نیساپوری کی تصنیف ہے۔ الجوینی منسوب الی الجوین ہے جوین بسطام سے نیساپور کو جانے والے قافلوں کے راستہ میں ایک بستی ہے۔ آپ نے عبداللہ بن ہاشم، احمد بن الازھر، محمد بن یحییٰ، احمد بن یوسف السلمی، یونس بن عبدالاعلیٰ، احمد بن منصور الرمادی وغیرہم۔ مشائخ حدیث سے روایت کی ہے اور آپ سے حسن بن سفیان، ابوہبل الصعلوکی، ابو احمد الحاکم، ابو محمد المخلدی وغیرہم جیسے ائمہ کرام روایت کرتے ہیں۔

ابن ناصر الدین فرماتے ہیں کہ آپ نے صحیح مسلم پر یہ مستخرج اسی طرز ہی کا لکھا ہے۔ آپ ایک ماہر ثقہ جید حافظ حدیث تھے۔ حسن بن احمد فرماتے ہیں کہ ابو عمران الجوینی ہمارے گھر ہوتے رات کو نماز بھی پڑھتے اور (اللہ تعالیٰ کے خوف سے) بہت رویا کرتے۔ آپ جوین میں ۳۲۳ھ میں فوت ہوئے

(شذرات ج ۳ ص ۳۰۰، الرسالة المستطرفة ص ۲۶، تذکرۃ الحفاظ ج ۳ ص ۸۱۸)

(۱۳۳) صحیح ابی حامد النیساپوری

یہ حافظ ابو حامد احمد بن محمد بن الحسن نیساپوری کی تصنیف ہے۔ علامہ ذہبی نے تذکرۃ الحفاظ میں آپ کو ابن الشرقی کے عنوان سے ذکر کیا ہے۔ آپ امام مسلم کے خصوصی تلمیذ تھے اور آپ نے محمد بن یحییٰ، احمد بن الازھر، احمد بن حفص بن عبداللہ السلمی وغیرہم اساتذہ سے تو اپنے شہر میں سماع حدیث کی اور پھر علم کے لئے سفر میں امام ابو حاتم سے رسی میں، عبداللہ بن ابی میسرہ سے مکہ میں، اور ابو بکر الصاعانی وغیرہ سے بغداد میں اور ابو حازم احمد بن ابی غرزہ وغیرہ سے کوفہ میں روایت حدیث کرتے رہے اور آپ سے

ابوالعباس بن عقده، ابواحمد العسال، ابوعلی الحافظ، زاہر بن احمد وغیرہم۔ جیسے ائمہ کرام روایت کرتے ہیں۔ علامہ ذہبیؒ لکھتے ہیں۔ صنف الصحیح وکان فرید عصرہ حفظا و اتقاناً و معرفة، حج مرات (کہ آپؒ نے صحیح تصنیف کی اور اپنے زمانہ میں حفظ، اتقان اور معرفت حدیث میں یکتا تھے، کئی حج کیے) آپؒ کو بہت سے ائمہ کرام (ابن عدی، دارقطنی، خطیب، ابن خزیمہ وغیرہم) نے ثقہ، حافظ، مامون اور متقن قرار دیا ہے۔ آپ کی ولادت ۲۴۰ھ میں اور وفات ۳۲۵ھ میں ہوئی۔

(العبر ج ۲ ص ۱۰۳، شذرات الذهب ج ۲ ص ۳۰۶، تذکرۃ الحفاظ ج ۳ ص ۸۲۱، الرسالة

ص ۲۳)

(۱۳۴) مسند عبدالرحمن بن ابی حاتم

یہ مسند امام ابو محمد عبدالرحمن بن ابی حاتم محمد بن ادریس بن المنذر بن داؤد بن مهران التمیمی الحنظلی الرازی کی تصنیف ہے۔ آپؒ نے ابوسعید الانشج، علی بن المنذر الطریقی، حسن بن عرفہ، احمد بن سنان، ابو زرہ وغیرہم سے روایت حدیث کی ہے۔

اور آپؒ سے یوسف المیانجی، ابوالشیخ بن حیان، ابواحمد الحاکم، علی بن محمد القصار وغیرہم جیسے ائمہ کرام روایت کرتے ہیں۔

ابویعلیٰ خلیلیؒ فرماتے ہیں کہ آپؒ علوم اور رجال حدیث کی معرفت میں ایک سمندر کے مانند تھے آپ نے اپنے والد اور امام ابو زرہ کے علوم سے خوب اخذ و کتاب کیا اور فقہ و اختلاف صحابہ و تابعین میں تصنیف و تالیف بھی کی۔ آپؒ زاہد تھے اور ابدال میں سے شمار ہوتے تھے۔

علامہ ذہبیؒ فرماتے ہیں کتابہ فی الجرح والتعدیل بقضی لہ بالرتبة المنیفة فی الحفظ و کتابہ فی التفسیر عدة مجلدات وله مصنف کبیر فی الرد علی الجہمیة یدل علی امامتہ (اس کی کتاب جرح و تعدیل میں اس کے قوت حفظ میں بلند مرتبہ پر ہونے کی دلیل ہے اور اس کی کتاب تفسیر میں بھی کئی جلدوں پر مشتمل ہے اور فرقہ جہمیہ کے تردید میں آپ کا مصنف کبیر تو آپ کی امامت اور علو شان پر دل ہے)

ابن الاھدل فرماتے ہیں کہ آپ صاحب جرح و تعدیل اور احادیث کو فقہی ابواب پر مرتب کرنے والے تھے اور آپ کا مسند ایک ہزار اجزاء پر مشتمل تھا۔ تذکرۃ الحفاظ میں آپ (عبدالرحمن بن ابی حاتم) سے منقول ہے کہ ہم تحصیل علوم کے لئے مصر میں تھے۔ سات ماہ تک ہم نے سالن نہیں کھایا کیونکہ دن کو ہم سب رفقاء مشائخ کی خدمت میں علوم حدیث کے لئے جایا کرتے اور رات کو ہم احادیث کی کتابت اور تقابل کیا کرتے۔ ایک دن میں اور میرا ساتھی ایک شیخ کے پاس احادیث پڑھنے آئے تو کہا گیا کہ وہ تو بیمار ہیں اس دوران راستہ جاتے ہوئے مجھے ایک مچھلی پسند آئی تو اسے ہم نے خرید لیا جب ہم قیام گاہ پہنچے تو دوسرے شیخ کی مجلس علم کا وقت ہو گیا تو ہم وہاں چلے گئے تا آنکہ وہ تین دن پڑی رہی اور اس کے پکانے کی نوبت نہ آئی اور نہ ہم اس کے لئے فارغ ہوئے۔ مجبوراً اسے ہم نے کچا ہی کھا لیا۔ اس کے بعد آپ نے فرمایا کہ جسم کو سہولیات اور عیش پرستی میں رکھنے سے علم حاصل نہیں ہو سکتا آپ نے علوم کی تحصیل کے لئے بہت سے اسفار کیے اور اس میں بڑی محنت و مشقت سے شب و روز مصروف رہے۔ علامہ ذہبی نے اس سلسلہ میں بہت واقعات لکھے ہیں۔ آپ کی وفات محرم ۳۲۷ھ میں ہوئی۔ (العبر ج ۲ ص ۲۰۸، شذرات ج ۲ ص ۳۰۸، تذکرۃ الحفاظ ج ۳ ص ۸۲۹، الرسالة المستطرفة ص ۶۱)

(۱۳۵) نوادر الاصول فی احادیث الرسول

یہ کتاب امام ابو عبد اللہ محمد بن علی بن الحسن بن بشر المؤمن الصوفی کی تصنیف ہے آپ صاحب التصانیف تھے اور حکیم الترمذی کے لقب سے مشہور تھے۔ ابن حجر فرماتے ہیں کہ آپ نے تقریباً نوے (۹۰) سال عمر پائی اور آپ کی یہ کتاب دو سو اکیانوے (۲۹۱) اصول پر تین اسفار (بڑی کتب) میں تھی۔ اور کشف الظنون ج ۲ ص ۱۹۷ میں ہے وعلیہ زوائد لجلال الدین السیوطی وقد ذکر الترمذی ثلاث مائة اصل الاثنی عشر وهو الحقین بسلوۃ العارفين وبستان المحدثین (کہ نوادر الاصول پر علامہ جلال الدین سیوطی نے زوائد لکھے ہیں۔ اور حکیم ترمذی نے (۲۸۸) اصول لکھے ہیں اور آپ کا لقب سلوۃ العارفين اور بستان المحدثین تھا۔

نیز آپ سے یہ منقول ہے کہ ماصنفت حرفاعن تدبر ولا ینسب الی شئی منه ولکن اذا اشتد علی وقتی التسلی بہ (کہ میں نے کوئی حرف بھی سوچ سمجھ اور تدبر سے تصنیف نہیں کیا اور نہ اسلئے کہ میری طرف کسی تصنیف کی نسبت کی جائے بلکہ جس وقت پریشان حالی ہو جاتی تو اس شغل میں اپنے آپ کو تسلی دیا کرتا) صاحب کشف الظنون لکھتے ہیں کہ آپ کی تصانیف میں خصوصاً اس کتاب نو اور الاصول میں آپ کے قول کی تصدیق ہوتی ہے کہ نہ اس کا کوئی خطبہ مذکور ہے اور نہ کوئی خاص ترتیب رکھی گئی۔ اور یہ کتاب (۲۸۸) اصول پر مشتمل ہے بعض حضرات کہتے ہیں کہ اصول (۳۶۰) تھے اور وہ ان کتب میں جو شرف الطوسی کو وراثت میں پہنچیں (کذا قال القشیری فی فہرست هذا الكتاب) (الرسالة المستطرفة ص ۴۹، کشف الظنون ج ۲ ص ۱۹۷۹)

(۱۳۶) کتاب الشکر لابی بکر الخرائطی

یہ حافظ ابو بکر محمد بن جعفر محمد بن سہل بن شا کر الخرائطی السامری کی تصنیف ہے۔ آپ نے الحسن بن عرفہ، عمر بن شبہ اور ان کے طبقہ کے لوگوں سے سماع حدیث کی ہے۔ آپ کتاب ”مکارم الاخلاق“، ”مساوی الاخلاق“، ”اعتدال القلوب“ وغیرہا کے مصنف بھی ہیں۔ آپ کی وفات فلسطین میں ربیع الاول ۳۲۷ھ میں ہوئی۔ (العبر ج ۲ ص ۲۰۹، شذرات ج ۲ ص ۳۰۹، الرسالة ص ۴۴)

(۱۳۷) جزء ابی العباس النمیری

یہ جزء محدث ابو العباس محمد بن جعفر بن محمد بن ہشام بن نسیم بن ملاس النمیری الدمشقی کی تصنیف ہے آپ نے موسیٰ بن عامر، ابوالحق جوزجانی وغیرہم سے روایت حدیث کی ہے۔ آپ محدثین کے گھرانے سے تھے۔ آپ کی وفات ۳۲۸ھ میں ہوئی۔

(العبر ج ۲ ص ۲۱۳، شذرات الذهب ج ۲ ص ۳۱۲، الرسالة ص ۷۳)

(۱۳۸) کتاب الامالی لابی عبداللہ المحاملی

یہ ابو عبداللہ قاضی حسین بن اسماعیل بن محمد المحاملی الضمی البغدادی کی تصنیف ہے۔ آپ ۲۳۵ھ کے

شروع میں پیدا ہوئے اور سماع حدیث کی افتتاح ۲۴۴ھ میں ابوہشام رفاعی سے کر لی تھی۔ آپ نے ابو حذافہ احمد بن اسماعیل السہمی، عمرو بن علی الفلاس، زیاد بن ایوب، یعقوب بن ابراہیم الدورقی، احمد بن المقدم العجلی جیسے مشائخ سے روایت اور سماع حدیث کی ہے اور آپ سے دنج، دارقطنی، ابن جمیع، ابن ا لصلت الاھوازی، ابو عمرو بن مہدی وغیرہم روایت کرتے ہیں۔ آپ ثقہ، مامون اور بغداد کے محدث و شیخ تھے۔ آپ ساٹھ سال تک کوفہ کے قاضی رہے اور ۳۲۰ھ سے پہلے ہی مستعفی ہو گئے تھے۔ ابو بکر داؤدی کہتے ہیں کہ آپ کی مجلس (علمی) کو دس ہزار (۱۰۰۰۰) اشخاص حاضر ہوتے تھے۔ ۲۷۰ھ میں ایک مجلس فقہی اپنے گھر قائم کی جس میں مختلف اہل علم و نظر آیا کرتے تھے۔ اپنی عادت کے مطابق ۱۲ ربیع الآخر ۳۳۰ھ کو مجلس املاء حدیث منعقد کی۔ اس کے بعد بیمار ہوئے اور گیارہ دن کے بعد ۲۳ ربیع الآخر ۳۳۰ھ کو وفات پائی۔ (العبر ج ۲ ص ۲۲۲، شذرات ج ۲ ص ۳۲۶، تذکرۃ الحفاظ ج ۳ ص ۸۲۲، الرسالة ص ۱۳۲)

(۱۳۹) مستخرج ابن ایمن القرطبی

یہ حافظ ابو عبد اللہ محمد بن عبد الملک بن ایمن بن فرح القرطبی کی تصنیف ہے۔ آپ نے قاسم بن اصبح کے ساتھ ۲۷۴ھ میں علم کی تلاش کے لئے سفر کیا۔ آپ نے محمد بن وضاح، احمد بن ابی خیشمہ، اسمعیل القاضی، محمد بن الجہم السری، جعفر بن محمد بن شاکر، یحییٰ بن ہلال وغیرہم مشائخ سے روایت حدیث کی ہے اور آپ سے عباس ابن اصبح، احمد بن محمد بن عبد الملک وغیرہما نے سماع حدیث کی۔ آپ علم الفقہ میں ماہر مفتی اور علامہ تھے۔ نیز احادیث کے حافظ اور اس میں اچھی معرفت حاصل تھی۔ آپ نے سنن میں ایک کتاب سنن ابی داؤد پر مستخرج کی حیثیت سے تصنیف کی ہے۔ آپ کو امام مالک کے مذہب و مسائل پر عبور حاصل تھا۔ آپ کی وفات شوال ۳۳۰ھ میں ہوئی۔ (العبر ج ۲ ص ۲۲۲، شذرات ج ۲ ص ۳۲۷، الرسالة ص ۲۸، تذکرۃ الحفاظ ج ۳ ص ۸۳۶)

(۱۴۰) جزء ابی عبد اللہ العطار

یہ حافظ ابو عبد اللہ محمد بن مخلد بن حفص الدوری العطار کی تصنیف ہے۔ آپ نے ابو حذافہ السہمی، الحسن

بن عرفہ، یعقوب الدورقی، مسلم بن الحجاج، احمد بن عثمان الاودی، محمد بن اشکاب وغیرہم محدثین کرام سے روایت حدیث کی ہے اور آپ سے دارقطنی، ابن الجعابی، ابو عمرو بن مہدی، ابن ا لصلت الاہوزی وغیرہم حضرات نے روایت کی ہے۔

آپ طلب حدیث کے لئے بڑے کوشاں رہتے اور ثقہ وصلاح سے مشہور تھے۔ جب امام دارقطنی سے آپ کے متعلق پوچھا گیا تو اس نے کہا ثقہ مامون (ثقہ اور مامون ہے) آپ کی کئی تصانیف بھی ہیں۔ اور یہ جزء لطیف تقریباً نوے (۹۰) احادیث پر مشتمل ہے۔ آپ کی وفات ۳۳۱ھ جمادی الاخریٰ میں ہوئی۔ (تذکرۃ الحفاظ ج ۳ ص ۸۲۸، العبر ج ۲ ص ۲۲۷، شذرات ج ۲ ص ۳۳۱، الرسالة المستطرفة ص ۷۶)

(۱۴۱) طرق حدیث من کنت مولاه

یہ اپنے زمانہ کے مشہور محدث حافظ علامہ ابوالعباس احمد بن محمد بن سعید الکوفی کی تصنیف ہے آپ ابن عقدہ سے مشہور تھے۔ آپ ابو جعفر بن عبداللہ، یحییٰ بن ابی طالب، احمد بن عبدالحمید الحارثی، الحسن بن مکرم وغیرہم مشائخ حدیث سے روایت کرتے ہیں۔ اور آپ سے الجعابی، الطبرانی، ابن عدی، دارقطنی، ابو حفص الکتانی، ابو عمرو بن مہدی وغیرہم ائمہ کرام روایت حدیث کرتے ہیں۔

تذکرۃ الحفاظ میں امام ذہبی لکھتے ہیں۔ کتب العالی والنازل والحق والباطل حتی کتب عن اصحابہ وکان الیہ المنتہی فی قوۃ الحفظ و کثرة الاحادیث و صنف و جمع و الف الابواب و التراجم و رحلہ قلیلة الخ (آپ نے عالی اور نازل حق و باطل لکھاتا آنکہ اپنے تلامذہ سے بھی روایات لکھیں اور حفظ اور کثرت احادیث کے نقل کرنے میں آپ کی طرف ہی منتہی تھا۔ احادیث جمع کر کے اس کو ابواب اور تراجم کے عنوان سے مرتب کر کے تصنیفات کی ہیں البتہ احادیث کے لئے آپ کے اسفار بہت قلیل ہیں الخ)

امام دارقطنی کہتے ہیں کہ اہل کوفہ کا اس بات پر اتفاق ہے کہ ابن مسعود کے زمانہ سے ابن عقدہ کے زمانہ تک ان سے زیادہ حافظ نہیں دیکھا گیا۔ آپ یہ فرمایا کرتے کہ ”احفظ مائة الف حدیث باسانیدھا

واذا کر بثلاث مائة الف حدیث“ (مجھے ایک لاکھ احادیث تو اسانید کے ساتھ یاد ہیں اور تین لاکھ احادیث کا مذاکرہ کرتا ہوں)

ابوسعید المائنیؓ فرماتے ہیں کہ ایک بار ابن عقدہؒ نے اپنی جگہ سے منتقل ہونے کا ارادہ کیا تو آپؓ کی کتابیں چھ سواونٹوں پر لادی گئیں۔ آپؓ کی کتاب کا پورا نام ”طرق حدیث من کنت مولاه فعلى مولاه“ ہے اس کے طرق کو امام ذہبیؒ نے جمع کیا ہے جیسے کہ ”حدیث الطیر“ کے طرق بھی امام ذہبیؒ نے جمع کیے ہیں۔ بعض حضرات ابن عقدہؒ پر شیعیت کا الزام لگاتے ہیں۔ لیکن امام ذہبیؒ نے ابن عقدہؒ سے املاءؒ بواسطہ سفیان یہ روایت نقل کی ہے لا ینجتمع حب علی و عثمان الا فی قلوب نبلاء الرجال اس کے بعد لکھتے ہیں قلت ما یملی ابن عقدة مثل هذا الا وهو غیر غال فی التشیع الخ (یعنی ابن عقدہؒ جب اس قسم کی روایت نقل کرتے ہیں تو وہ شیعیت میں غالی نہیں ہیں) (واللہ اعلم)

آپؓ کی ولادت ۲۴۹ھ میں اور وفات ذی قعدہ ۳۳۲ھ میں ہوئی۔

(تذکرۃ الحفاظ جدید ج ۳ ص ۸۳۹، العبر ج ۲ ص ۲۳۰، شذرات ج ۲ ص ۳۳۲، الرسالة ص ۹۴)

(۱۴۲) کتاب التقریب فی علم الغیب

یہ کتاب قاضی نور الدین ابوالثناء محمود بن احمد بن محمد الحمدانی الشافعی کی تصنیف ہے۔ آپؓ حموی المولد ہیں اور ابن الخطیب کے ساتھ مشہور ہیں۔ یہ کہا جاتا ہے کہ آپؓ کی یہ کتاب موطا اور صحیحین (بخاری مسلم) سے لغت کے لحاظ سے تعلق رکھتی ہے۔ آپؓ کی وفات ۳۳۲ھ میں ہوئی ہے۔

(الرسالة المستطرفة ص ۱۲۹)

(۱۴۳) مسند ابی سعید لہیثم بن کلب

یہ مسند حافظ محدث ابوسعید لہیثم بن کلب بن شریح بن معقل الشاشی کی تصنیف ہے الشاشی یہ شاش کی طرف نسبت ہے یہ ماوراء النہر ترک کی سرحدات میں سے ایک بستی کا نام ہے جس کی طرف آپؓ منسوب ہیں۔

آپ نے عیسیٰ بن احمد العسقلانی، ابو عیسیٰ الترمذی، زکریا بن یحییٰ ابن اسد المروزی، عباس الدوري وغیرہم جیسے مشائخ سے روایت کی ہے۔ اور آپ سے ابو عبد اللہ بن مندہ۔ منصور بن نصر الكاغذی، علی بن احمد الخزاعی وغیرہم جیسے ائمہ کرام روایت کرتے ہیں۔ آپ ماوراء النہر کے محدث اور مسند کبیر کے مصنف ہیں آپ کی وفات ۳۳۵ھ میں ہوئی۔ (تذکرۃ الحفاظ قدیم ج ۳ ص ۶۳، العبر ج ۲ ص ۲۲۲، شذرات ج ۲ ص ۳۲۲، الرسالة ص ۶۲)

۲) مستخرج ابی محمد الطوسی (۱۲۲)

یہ حافظ واعظ ابو محمد احمد بن محمد بن ابراہیم طوسی البلاذری کی تصنیف ہے۔ آپ بڑے ثقہ اور متدین محدثین میں سے تھے۔ امام حاکم فرماتے ہیں کان واحد عصره فی الحفظ والوعظ خرج صحیحاً علی وضع کتاب مسلم (کہ آپ اپنے زمانہ میں حفظ اور وعظ میں یکتا اور منفرد تھے آپ نے ایک صحیح کا استخراج امام مسلم کے طرز و طریقہ پر کیا ہے) آپ کی وفات ۳۳۹ھ میں ہوئی (العبر ج ۲ ص ۲۲۹، شذرات ج ۲ ص ۳۲۹، الرسالة ص ۲۶)

۳) کتاب الامالی لابی القاسم الزجاجی (۱۲۵)

یہ کتاب امام ابو القاسم عبد الرحمن بن اسحق النہاوندی النخوی الزجاجی کی تصنیف ہے آپ نے ابو اسحق الزجاج، ابن درید، علی بن سلیمان الانخشی جیسے مشائخ حدیث سے کسب علوم کیا آپ کی کتاب الجمل سے بے شمار لوگ مستفید ہوتے رہے۔ آپ کے متعلق یہ بھی مشہور ہے کہ آپ کافی مدت تک مکہ شریف قیام پذیر رہے اور اس دوران تصنیفات بھی کرتے رہے آپ نے یہ معمول بنا رکھا تھا کہ جب بھی آپ کسی کتاب کے ایک باب کو پایہ تکمیل تک پہنچاتے تو بیت اللہ شریف کا طواف کر کے دعائے مغفرت اور یہ دعا کہ اللہ تعالیٰ اس کی اس کتاب سے مستفید ہونے والوں کو خیر و نفع پہنچائے۔ بعض اہل مغرب نے کہا ہے کہ اس کی کتاب کے ہمارے پاس ایک سو بیس (۱۲۰) شروح ہیں اور ایک ضخیم جلد میں بہت سے امالی بھی ہیں جس میں احادیث کا تذکرہ بمعہ اسانید کے موجود ہے۔ آپ کی وفات ۳۴۰ھ میں ہوئی۔ (العبر ج ۲ ص ۲۵۲، شذرات ج ۲ ص ۲۵۷، الرسالة المستطرفة ص ۱۳۲)

(۱۴۶) مسند الامام الحارثی

یہ مسند امام فقیہ شیخ ابو محمد عبداللہ بن محمد بن یعقوب بن الحارث بن الخلیل الحارثی کی تصنیف ہے آپ نے عبدالصمد بن الفضل، عبداللہ بن الواصل اور ان کے طبقہ سے روایت کی ہے۔ امام ذہبی نے اپنی کتاب ”العبر فی اخبار من غیر“ میں لکھا ہے کہ آپ ماوراء النہر میں احناف کے شیخ اور فقیہ تھے اور الاستاذ عبداللہ کے ساتھ مشہور تھے بلکہ محدثین اور فقہاء کے راس و رئیس شمار ہوتے تھے آپ نے کئی تصانیف فرمائی ہیں۔ امام عبدالقادر قرشی نے اپنی کتاب ”الجواهر المصنّیہ“ میں یہ ذکر کیا ہے کہ آپ کا تذکرہ علامہ سمعانی نے مکثرین فی الحدیث میں کیا ہے اور آپ نے احادیث کی روایات کے سلسلہ میں عراق، حجاز وغیرہ رحلت کی ہے۔ امام قرشی یہ بھی فرماتے ہیں کہ آپ کی تصنیفات میں ایک کتاب بنام ”کشف الآثار“ امام ابو حنیفہ کے مناقب میں اور ایک مسند ابی حنیفہ بھی موجود ہیں۔ اور جب آپ نے مناقب ابی حنیفہ کی املاء کرائی تو چار سو (۴۰۰) مستملی موجود تھے۔ بعض حضرات یہ بھی کہتے ہیں کہ آپ نے احادیث مرویہ از ابو حنیفہ کا اہتمام کر کے ان کو ایک جلد میں شیوخ ابی حنیفہ کی ترتیب پر مرتب کیا ہے (واللہ اعلم)

(العبر ج ۲ ص ۲۵۳، الجواهر المصنّیہ ج ۱ ص ۲۸۹، مناقب ابی حنیفہ لابن زہرہ)

(۱۴۷) مسند ابی الحسن الصغار

یہ امام حافظ ابوالحسن احمد بن عبید بن اسماعیل البصری الصغاری کی مرتب کردہ مسند ہے۔ آپ نے امام کدیبی، محمد بن الفرغ الاذرق، محمد بن غالب تمام، ابواسماعیل الترمذی جیسے مشائخ سے روایت حدیث کی ہے۔ اور آپ سے دارقطنی، قاضی ابو عمرو والہاشمی، علی بن القاسم النجاد، علی بن احمد بن عبدان الشیرازی وغیرہم جیسے حضرات نے روایت کی ہے۔ آپ کی بہت سے ائمہ کرام نے توثیق کی ہے۔ امام دارقطنی فرماتے ہیں کہ آپ نے بہترین مسند تصنیف کیا ہے۔

علامہ ذہبی تذکرۃ الحفاظ میں لکھتے ہیں مصنف السنن الذی یکثر ابو بکر البیہقی من التخریج منه فی سننہ (وہ ابوالحسن الصغاری جو اس سنن کے مصنف ہیں جس سے امام بیہقی بھی اپنی سنن

بیہقتی میں احادیث کی تخریج کرتے ہیں۔ آپؐ کی وفات ۳۴۱ھ میں ہوئی اور علامہ ذہبیؒ کہتے ہیں کہ اسی سال آپؐ سے ابن عبدانؒ کی سماع حدیث ہوئی۔

تنبیہ !

علامہ ذہبیؒ نے تذکرۃ الحفاظ ج ۳ ص ۸۷۷ میں یہ بھی ذکر کر دیا کہ ایک دوسرے احمد بن عبید بن احمد الصفار بھی ہیں جو ابوبکر الرینی الحمصی سے مشہور ہیں اس کے مشائخ میں احمد بن علی بن سعید، حسن بن مسروق وغیرہم اور تلامذہ میں ابن مندہ، حافظ عبد الغنی ازدی، ابوالعباس بن الحجاج وغیرہم ہیں۔ اور اس کی وفات ۳۵۲ھ میں ہوئی۔ اس کا تذکرہ میں نے یہاں صرف ان کے درمیان فرق کرنے کے لئے کر دیا (وہ صاحب مسند نہیں ہیں)

(تذکرہ الحفاظ ج ۳ ص ۸۷۶، شذرات ج ۲ ص ۳۵۸، الرسالة ص ۶۲)

(۱۴۸) مستخرج ابی الولید الاموی

یہ حافظ فقیہ علامہ ابوالولید حسان بن محمد بن احمد بن ہارون القزویٰ اموی نيساپوری کی تصنیف ہے۔ آپؐ نے ابو عبد اللہ محمد بن ابراہیم ایوبی، الحسن بن سفیان، محمد بن نعیم وغیرہم محدثین سے روایت حدیث کی ہے اور آپؐ سے امام حاکم، ابوطاہر بن محمد، ابوبکر الحیری القاضی وغیرہم کرام روایت کرتے ہیں۔ امام حاکم فرماتے ہیں کہ یہ اہل خراسان کے امام اور ان سب میں زہد و عبادت میں ممتاز تھے اور یہ کہ آپؐ نے صحیح مسلم پر مستخرج کی تصنیف و تالیف اور امام شافعیؒ کے مذہب پر احکام کی تصنیف بھی کی ہے۔ آپؐ ۷۲ سال کی عمر میں ربیع الاول ۳۴۴ھ میں فوت ہوئے۔ آپؐ کی وفات پر ابوطاہر بن محمد الزیادی نے ساٹھ اشعار کا قصیدہ بطور مرثیہ کہا۔ آپؐ کی انگوٹھی کا نقش (اللہ ثقہ حسان بن محمد) تھا۔ (تذکرۃ الحفاظ قدیم ج ۳ ص ۱۰۴، الرسالة ص ۲۵)

(۱۴۹) مستخرج ابی النصر الطوسی

یہ امام ابوالنصر حافظ شیخ الاسلام محمد بن محمد بن یوسف الطوسی الشافعی کی تصنیف ہے، آپؐ نے تمیم بن محمد

حسین بن محمد القبانی، محمد بن عمرو الحارثی و احمد بن سلمہ وغیرہم مشائخ حدیث سے روایت کی ہے اور آپ سے عبد اللہ الحاکم اور اس کے طبقہ کے ائمہ کرام نے روایت کی ہے۔ آپ مفتی خراسان اور شیخ الشافعیہ سے مشہور تھے۔ آپ نے اہتمام حدیث کے لئے بہت سے اسفار کئے اور امام مسلم کے طور و طرز پر ایک کتاب تصنیف کی۔ امام حاکم فرماتے ہیں کہ میں نے آپ سے پوچھا کہ اتنے فتاویٰ دینے کے باوجود آپ تصنیف کے لئے کیسے فارغ ہو جاتے ہیں آپ نے فرمایا کہ میں نے رات کو تین حصوں میں تقسیم کیا ہوا ہے ایک تہائی تصنیف و تالیف میں مصروف رکھتا ہوں اور ایک تہائی میں تلاوت قرآن کریم کرتا ہوں اور ایک تہائی میں آرام کے لئے سو جاتا ہوں۔

حافظ احمد بن منصور فرماتے ہیں کہ تقریباً ستر (۷۰) سال سے آپ لوگوں کو فتاویٰ دینے کی خدمت سرانجام دے رہے ہیں آپ کے کسی فتویٰ پر گرفت نہیں کی گئی۔ آپ بڑے عابد، زاہد، قائم اللیل، صائم الدھر، امر بالمعروف اور نہی عن المنکر کے پابند اور اپنے زائد مال از حاجت کو صدقہ کر دینے والوں میں سے تھے آپ کی وفات شعبان ۳۲۲ھ میں ہوئی۔

(تذکرۃ الحفاظ ج ۳ ص ۸۹۳، العبر ج ۲ ص ۲۶۲، شذرات ج ۲ ص ۳۶۸، الرسالة ص ۲۶)

(۱۵۰) مستخرج ابی عبد اللہ الشیبانی

یہ حافظ ابو عبد اللہ محمد بن یعقوب بن یوسف بن الاخرم الشیبانی کی تصنیف ہے آپ نے ابو الحسن اہلالی، یحییٰ الذہلی اور ان کے طبقہ کے لوگوں سے روایت کی ہے آپ محدث نيساپور سے معروف و مشہور ہیں۔ آپ اعلیٰ درجہ کے محدث اور علل حدیث و اسماء الرجال کے ماہر ہونے کے باوجود اس بات میں دوسرے محدثین سے ایک حد تک ممتاز معلوم ہوتے ہیں کہ آپ نے اپنے شہر نيساپور سے تحصیل علوم و روایت حدیث وغیرہ کے لئے رحلت اور سفر نہیں کیا۔

آپ نے ”مسند کبیر“ اور ”مستخرج علی الصحیحین“ (بخاری و مسلم) کی تصنیف کی ہے اور آپ کی وفات ۳۲۲ھ میں ہوئی ہے۔

(العبر ج ۲ ص ۲۶۵، شذرات ج ۲ ص ۳۶۸، الرسالة ص ۲۶)

(۱۵۱) فضائل الصحابة لابی الحسن الطرابلسی

یہ کتاب حافظ ابوالحسن خیشمہ بن سلیمان بن خیدرة الطرابلسی کی تصنیف ہے آپ نے العباس بن الولید البیروتی، محمد بن عیسیٰ المدائنی اور اس طبقہ کے دوسرے مشائخ حدیث سے روایت کی ہے۔ اور آپ سے ابوالحسن الصید اوی، تمام الرازی، ابو عبد اللہ بن مندرة، ابونصر بن ہارون وغیرہم ائمہ حدیث نے روایت کی ہے۔ آپ محدث شام الحافظ الرحالة سے یاد کیے جاتے تھے۔ خطبہ اور دوسرے ائمہ کرام نے آپ کی توثیق کی ہے۔ قال ابن مندرة کتبت عنه بطرابلس الف جزء (ابن مندرة فرماتے ہیں کہ میں نے ابوالحسن خیشمہ سے ایک ہزار جزء لکھے ہیں) آپ کی ولادت ۲۵۰ھ میں اور آپ کی وفات ذی قعدہ ۳۲۳ھ میں ہوئی ہے۔ (العبر ج ۲ ص ۲۶۲، شذرات ج ۲ ص ۳۶۵، الرسالة ص ۵۰، تذکرۃ الحفاظ ج ۳ ص ۸۵۸)

(۱۵۲) سنن ابی بکر محمد بن یحییٰ الہمدانی

یہ امام ابوبکر محمد بن یحییٰ الہمدانی الشافعی کی مرتب کردہ سنن ہے۔ بہت سے ائمہ کرام نے آپ کو ثقہ قرار دیا ہے۔ قال شیرویه کان سننه لم یسبق الی مثلها (علامہ شیرویه فرماتے ہیں کہ ابوبکر محمد بن یحییٰ کی مرتب کردہ سنن کی طرح اس سے پہلے کسی دوسرے شخص نے سبقت نہیں کی ہے) آپ کی وفات ۳۲۷ھ میں ہوئی ہے (الرسالة المستطرفة ص ۳۲)

(۱۵۳) سنن ابی بکر النجاد البغدادی

یہ فقیہ حافظ شیخ العلماء ابوبکر احمد بن سلیمان بن الحسن بن اسرائیل البغدادی الحنبلی کی تصنیف ہے۔ آپ نے سماع حدیث یحییٰ بن جعفر بن الزبرقان، احمد بن ملاعب، الحسن بن مکرم، ابوداؤد السجستانی، ابوبکر بن ابی الدنیا، ہلال بن العلاء وغیرہم مشائخ حدیث سے کی ہے اور آپ سے ابوبکر لقطعی، الدار لقطنی، ابن شاہین، حاکم، ابن مندہ، علی بن شاذان وغیرہم جیسے ائمہ کرام نے روایت کی ہے۔ بہت سے ائمہ کرام نے آپ کی توثیق کی ہے۔ قال الخطیب کان صلوقا عارفا صنف کتابا کبیرا فی

السنن و كان له بجامع منصور حلقة قبل الجمعة للفتوى و حلقة بعدها للاملاء (آپ کے متعلق خطیب فرماتے ہیں کہ آپ بڑے صدوق (احادیث وفقہ) کے عارف آپ نے سنن میں ایک بڑی عظیم الشان کتاب تصنیف کی ہے آپ کا جامع منصور میں ایک حلقہ جمعہ سے پہلے فتویٰ دینے کے لئے قائم ہوا کرتا اور ایک حلقہ بعد الجمعة املاء احادیث کے لئے ہوتا تھا) ابوالحق الطبری فرماتے ہیں کہ ابوبکر النجاد صائم الدھر تھے ہر رات ایک روٹی پر افطار کیا کرتے اور اس میں ایک لقمہ چھوڑ دیا کرتے اور جب جمعہ کی رات ہوتی تو وہ سالم روٹی (برائے افطار) صدقہ کر دیا کرتے اور آپ سابق متروکہ لقموں (ٹکڑوں) پر گزارہ کر لیتے۔

امام ذہبی فرماتے ہیں۔ وقد صنف النجاد کتابا في الفقه والاختلاف (کہ امام ابوبکر النجاد نے ایک کتاب فقہ اور اختلافی مسائل میں بھی لکھی ہے) آپ کی ولادت ۲۵۳ھ میں اور ذی الحجہ ۳۲۸ھ میں وفات ہوئی۔ (تذکرۃ الحفاظ جدید ج ۳ ص ۸۶۸، الرسالة المستطرفة ص ۳۲)

(۱۵۴) کتاب المنتقى لقاسم بن اصبع

یہ کتاب ابو محمد حافظ امام قاسم بن اصبع بن محمد بن یوسف البیانی القرطبی المالکی کی تصنیف ہے۔ آپ نے بقی بن مخلد، محمد بن وضاح، اصبع بن خلیل، محمد بن اسمعیل الصانع، جعفر ابن محمد بن شاکر، ابن ابی الدنیا وغیرہم محدثین حضرات سے سماع حدیث کی ہے اور آپ سے قاسم بن محمد، عبدالوارث بن سفیان، ابو عثمان سعید بن نصر، عبداللہ بن محمد الباجی وغیرہم حضرات نے روایت کی ہے۔ آپ محدث اندلس سے مشہور تھے۔ البیانی یہ نسبت بیانہ کی طرف ہے یہ اندلس کی ایک دیہات ہے اس کے اور قرطبہ کے درمیان تیس میل کا فاصلہ ہے۔ آپ گو حدیث اور رجال حدیث میں مہارت کاملہ حاصل تھی۔ عربیت کے امام اور احکام فقہیہ میں مشاور کی حیثیت رکھتے تھے۔ آپ صاحب التصانیف تھے۔

چنانچہ علامہ ذہبی تذکرۃ الحفاظ ج ۳ ص ۸۵۴ میں لکھتے ہیں وفاته ابو داؤد و صنف سننا علی منوال سننه و صنف مسند مالک، و کتاب بر الوالدین، و کتاب الصحیح علی ہنیۃ مسلم، و له مصنف فی الانساب بديع الحسن و له کتاب المنتقى فی الآثار و غیر ذلک (امام قاسم بن اصبع سے ابو داؤد

سے سماع حدیث رہ گئی اور آپؐ نے ایک سنن اس کے طور و طریقہ پر تصنیف کیا اور آپؐ نے مسند مالک، کتاب بر الوالدین اور کتاب الصحیح مسلم شریف کی ہیئت (طرز) پر بھی تصنیف کئے اور آپؐ کی ایک بہترین مصنف انساب میں ہے اور احادیث و آثار کے سلسلہ میں کتاب المنتقی بھی آپؐ کی تصنیف ہے اور العبر ج ۲ ص ۲۵۴، شذرات ج ۲ ص ۳۵۷ میں ہے۔ صنف کتاباً علی وضع سنن ابی داؤد لکونہ فاتہ لقیہ الخ (کہ امام قاسمؒ نے ایک کتاب سنن ابی داؤد کے طور و طرز پر تصنیف کی کیونکہ آپؐ سے ابوداؤد کی ملاقات و سماع رہ گئی تھی)

اشکال!

احقر الانام کہتا ہے کہ ”تذکرۃ الحفاظ“ اور ”العبر“ وغیرہ کی عبارت مذکورہ سے تو بظاہر یہی معلوم ہو رہا ہے کہ ان حضرات کی مراد ابوداؤد سے مشہور صاحب سنن ابی داؤد البجستانی مراد ہیں۔ لیکن ابو جعفر کتانیؒ نے رسالۃ المستطرفہ ص ۲۳ میں یہ لکھا ہے۔ ان کتاب المنتقی لقاسم بن اصبع ہو علی نحو کتاب المنتقی لابن الجارود و کان قد فاتہ السماع منه و وجدہ قلمات فالفہ علی ابواب کتابہ باحادیث خرجها عن شیوخہ قال ابو محمد بن حزم و هو خیر انتقاء منه۔

(قاسم ابن اصبع کی کتاب المنتقی بطرز کتاب المنتقی لابن الجارود کے ہے اور قاسم بن اصبع کی سماع ابن الجارود سے رہ گئی تھی کیونکہ وہ فوت ہو چکے تھے تو قاسم بن اصبع نے اپنی کتاب کو اس کے ابواب پر مرتب کر کے وہ احادیث ذکر کیں جن کی تخریج آپؐ نے اس کے شیوخ سے کی۔ علامہ ابن حزمؒ نے فرمایا کہ قاسم بن اصبع کی منتقی اس سے بہتر ہے)

تو علامہ کتانیؒ کی عبارت میں تو یہ تصریح ہے کہ اس سے مراد ابن الجارود صاحب المنتقی ہے (جو کہ عبداللہ بن علی بن الجارود المتوفی ۳۰۷ھ ہیں) نہ کہ ابوداؤد بجنستانی ہیں۔

تطبیق!

ہاں اگر یہ کہا جائے کہ قاسم بن اصبع کی کتاب المنتقی تو بطرز کتاب المنتقی لابن الجارود ہے اور قاسم بن اصبع کی کوئی کتاب السنن بطرز سنن ابی داؤد ہو۔ لیکن یہ توجیہ کچھ بعید معلوم ہوتی ہے کیونکہ ابوداؤدؒ

کی وفات تو ۲۷۵ھ میں ہوئی ہے۔

اور آپ کی وفات جمادی الاولیٰ ۳۴۰ھ میں ہوئی۔ (والله اعلم بالصواب) (تذکرۃ الحفاظ ج ۳

ص ۸۵۴، العبر ج ۲ ص ۲۵۴، شذرات ج ۲ ص ۳۵۷، الرسالة المستطرفة ص ۲۳)

(۱۵۵) صحیح ابی علی بن السکن

یہ حافظ کبیر ابو علی سعید بن عثمان بن سعید السکن المصری البغدادی کی تصنیف ہے۔ آپ نے ابو القاسم

البغوی، سعید بن عبدالعزیز الحلی، ابو عمرو بہ الحمرانی، محمد بن یوسف الفربری، ابن جو صاء وغیرہم مشائخ

سے سماع حدیث کی ہے اور آپ سے ابو عبد اللہ بن مندہ، عبد الغنی بن سعید، علی بن محمد الدقاق، ابو جعفر

ابن عمون اللہ وغیرہم جیسے ائمہ حدیث نے روایت کی ہے۔ آپ صاحب التصانیف ہیں اور آپ کی اس

کتاب کو "صحیح المنتقی" اور "السنن الصحاح الماثورة عن رسول الله ﷺ" سے بھی مسمیٰ

کیا جاتا ہے۔ ہاں یہ ایسی کتاب ہے جس کی اسانید حذف کر دی گئی ہیں اور مصنف نے ضروری احکام

کے عنوانات سے اس کے ابواب قائم کیے ہیں اور پھر ان کے تحت ایسے احادیث صحیحہ ماثورہ کا تذکرہ کیا

جن کی صحت آپ کے نزدیک ثابت ہو چکی ہوتی تھی۔ چنانچہ فرماتے ہیں وما ذکرته فی کتابی هذا

مجملاً فهو ما جمعوا علی صحته وما ذکرته بعد ذلك مما یختاره احد من الائمة الذین سمیتهم

فقدینت حجتہ فی قبول ما ذکرہ ونسبته الی اختیارہ دون غیرہ وما ذکرته مما ینفرد بہ احد من

اهل النقل للحديث فقد بینت علته ودلت علی انفرادہ دون غیرہ اہ (اور جو کچھ میں نے اس کتاب

میں اجمالی طور پر ذکر کیا ہے تو اس کی صحت پر تو سب (محدثین) کا اجماع ہوا ہے اور جو کچھ اس کے بعد

میں نے ایسی احادیث کا تذکرہ کیا جن کو ائمہ میں سے کسی ایسے امام نے پسند کیا جن کے نام میں پہلے

ذکر کر چکا تو اس کے مذہب مختار کے قبول کرنے کی دلیل کی وضاحت کے ساتھ میں نے وہ قول اس کی

پسند کو منسوب کیا نہ کہ دوسروں کو۔ اور جو کچھ میں نے ان احادیث کا تذکرہ کیا جن میں ناقلین حدیث

میں سے کوئی منفرد ہوا ہے تو اس کی علت کو بھی بیان کر دیا ہے اور اس کے منفرد ہونے پر بھی دلالت

کر دی ہے انتھی۔ آپ کی ولادت ۲۹۴ھ اور وفات محرم ۳۵۳ھ میں ہوئی

(تذكرة الحفاظ جديد ج ۳ ص ۹۳۸، العبر ج ۲ ص ۲۹۷، شذرات ج ۳ ص ۱۲، الرسالة ص ۲۳، ۲۴، بحواله شفاء السقام للسبکی -

(۱۵۶) صحیح ابی حاتم ابن حبان

یہ ایک بہت بڑے علامہ ابو حاتم محمد بن حبان بن احمد بن معاذ التیمی البُستی الشافعی کی تصنیف ہے۔ آپ نے حسین بن ادریس ہروی، ابو خلیفہ الحنفی، ابو عبد اللہ النسائی، حسن بن سفیان، ابو یعلیٰ الموصلی، ابو بکر بن خزیمہ وغیرہم جیسے مشائخ حدیث سے روایت و سماع کی ہے۔ آپ کتاب الانواع میں فرماتے ہیں کہ ہم نے تقریباً دو ہزار شیوخ سے علم حدیث کو لکھا ہے۔ اور آپ سے امام حاکم، منصور بن عبد اللہ الخالدی، ابوالحسن الزوزنی، محمد بن احمد بن منصور النوقانی وغیرہم جیسے حضرات نے روایت حدیث کی ہے۔ آپ کبار حفاظ میں سے ہیں۔ مختلف تصانیف کی ہیں۔ آپ علم حدیث، فقہ، لغت و عظ و نصیحت، طب، نجوم، علم کلام میں مہارت کاملہ کے مالک تھے۔ ابن سمعانی فرماتے ہیں کہ آپ اپنے زمانہ کے بڑے امام اور مقتدی تھے ایک مدت تک سمرقند کے قاضی بھی رہے اور بہت سے لوگوں نے آپ سے علوم فقہیہ حاصل کئے۔

تذكرة الحفاظ میں ہے قال ابوسعید الادریسی صنف المسند الصحیح، والتاریخ و کتاب الضعفاء وفقه الناس بسمرقند (کہ آپ نے المسند الصحیح، تاریخ اور کتاب الضعفاء تصنیف کی ہے اور بہت سے لوگ سمرقند میں آپ سے فقیہ ہوئے)۔

اس صحیح ابن حبان کو کتاب الانواع و التقاسیم بھی کہتے ہیں۔ کیونکہ اس کی ترتیب ایک جدید اور نئے انداز میں ہوئی نہ تو اس کی ترتیب ابواب پر ہے اور نہ مسانید صحابہ اور معاجم شیوخ کی طرح بلکہ اس میں اول اقسام کا ذکر کیا جاتا ہے اور پھر انواع کو بیان کرتے ہیں۔ اور اسی کو امام سیوطی نے تدریب الراوی ص ۵۴ میں ان الفاظ سے ذکر کر دیا کہ "صحیح ابن حبان ترتیبہ مخترع لیس علی الابواب ولا علی المسانید ولہذا سماہ التقاسیم والانواع انتھی۔"

اس کے بعد امام سیوطی فرماتے ہیں کہ اس کا سبب یہ ہوا کہ چونکہ آپ علم کلام، نحو اور فلسفہ میں ماہر تھے

اور احادیث و آثار میں بھی اسی حیثیت سے بحث و تنقید کیا کرتے چنانچہ اسی وجہ سے بعض لوگوں نے الحاد و زندقہ کی طرف بھی آپ کو منسوب کرنا شروع کر دیا اور قریب تھے کہ آپ کے قتل کر دینے کا حکم کر دیتے اور اسی لئے بھستان سے سمرقند کی طرف ملک بدر کیے گئے۔۔ اور آپ کی اس کتاب کی حقیقت حال کو ظاہر اور واضح کرنا مشکل ترین مسئلہ تھا۔ البتہ بعض متأخرین نے اس کو ابواب پر مرتب کیا ہے، نیز حافظ ابو الفضل العراقي نے اس کے اطراف کو ترتیب و تالیف دی ہے اور حافظ ابو الحسن ایشمی نے اس کے زوائد علی الصحیحین کی تجرید ایک جلد میں کی ہے۔

وجہ تالیف صحیح ابن حبان

مقدمہ صحیح ابن حبان ص ۵۸ میں مصنف سے منقول ہے کہ جب میں نے اخبار، احادیث اور آثار کے طرق اسناد کی کثرت کو دیکھا اور یہ بھی کہ لوگوں کو احادیث صحیحہ کی معرفت بھی بہت کم ہے کیونکہ وہ احادیث موضوعہ، مقلوبہ اور غلط احادیث کے لکھنے اور یاد کرنے میں مشغول ہیں تا آنکہ احادیث صحیحہ والے اجزاء کو ایسا متروک کیا گیا کہ ان کی کتابت وغیرہ کا اہتمام بھی نہیں کیا جا رہا بلکہ اس کے بالمقابل منکر، مقلوب احادیث کو عجیب و غریب اور مستحسن جانا جاتا تھا اور جن پسندیدہ علماء نے سنن کی جمع و ترتیب کی تھی اور جن فقہاء، محدثین وغیرہ نے اس میں تکلم اور بحث و تمحیص کی تھی انہوں نے بھی زیادہ تر احادیث کے طرق اسناد ہی میں امعان و نظر سے کام لیا اور احادیث کو زیادہ تر تکرار سے لائے باس غرض کہ اس کے الفاظ یاد کرنا ان حفاظ کے لئے آسان ہو جائے جو اس کو یاد کرنا چاہتے ہیں تو یہی بات ایک متکلم کے لئے کتاب پر اعتماد کرنے کا سبب ہوا اور جو اس سے مقصود خطاب و احکام تھے اس کو متروک کر دیا گیا۔ اسلئے میں نے ذخیرہ احادیث میں احادیث صحیحہ کے اخذ و معلوم کرنے کے لئے تدبر اور غور و فکر کیا تا کہ متعلمین پر ان کا حفظ کرنا آسان ہو جائے اور اس سے استنباط مسائل میں بھی کوئی مشکل پیش نہ ہو۔ تو اس سلسلہ میں میں اس نتیجہ پر پہنچا کہ وہ پانچ اقسام پر بغیر کسی منافات کے تقسیم ہوتے ہیں۔

(۱) ایسے اوامر جس میں اللہ تعالیٰ نے اپنے بندوں کو حکم دیا ہے (۲) ایسے منہیات کہ اللہ تعالیٰ نے

اپنے بندوں کو اس سے روکا ہے۔ (۳) ایسے احادیث و اخبار جن کی معرفت ضروری ہے (۴) ایسے مباحات کہ جن کا کرنا جائز و مباح ہو (۵) حضور ﷺ کے ایسے افعال جن کے کرنے میں وہ منفرد ہوئے ہیں (یعنی آپ کی خصوصیات)

صحیح ابن حبان اور مستدرک حاکم کا فرق

مشہور مؤرخ مصطفیٰ بن عبداللہ کاتب چلبی کشف الظنون ج ۲ ص ۷۷ میں لکھتے ہیں۔ قال ابن حجر فی النکت وفیہ تساهل اقل من تساهل الحاکم فی المستدرک قیل وهذا غیر مسلم و لیس عند البستی تساهل وانما غایتہ انه یسمی الحسن صحیحا فانه وفی بالتزام شروطہ ولم یوف الحاکم ذکرہ البقاعی انتھی (صاحب کشف الظنون علامہ بقاعی کے فرق کو نقل کرتے ہوئے لکھتے ہیں کہ علامہ ابن حجر "النکت" میں فرماتے ہیں کہ صحیح ابن حبان میں تساهل حاکم کے مستدرک میں تساهل کرنے سے کم ہے۔ اس پر یہ اعتراض کیا گیا کہ یہ بات قابل تسلیم نہیں کیونکہ ابن حبان بستی کے صحیح میں تساهل نہیں ہوا (ہاں زیادہ سے زیادہ یہی ہوا کہ وہ کبھی حدیث حسن کو صحیح کہہ دیتے ہیں) کیونکہ اس نے اپنے صحیح کے لئے جو شرائط ذکر کیے ہیں اس کو پورا کیا ہے اور امام حاکم نے مستدرک کے لئے بیان کردہ شرائط کو پورا نہیں کیا)

علامہ محمد بن اسماعیل الصنعانی نے اپنی کتاب توضیح الافکار ج ۱ ص ۶۴ میں علامہ عراقی کی شرح الفیہ کی عبارت نقل کرنے کے بعد یہ کہا ہے کہ ابن النخوی نے "البدرا المنیر" میں یہ فرمایا ہے۔ غالب صحیح ابن حبان منتزع من صحیح شیخہ امام الائمة محمد بن خزیمہ الا انه قال ابن الصلاح صحیح ابن حبان یقارب مستدرک الحاکم فی حکمہ ونقل ابن حجر الہیثمی فی فہرستہ انه قال الحاکم ان ابن حبان ربما ینخرج من مجهولین لاسیما و ملہبہ ادراج الحسن فی الصحیح (صحیح ابن حبان کا اکثر حصہ اس کے شیخ محمد ابن خزیمہ کی صحیح سے لیا گیا ہے مگر علامہ ابن صلاح فرماتے ہیں کہ صحیح ابن حبان حکم اور درجہ میں مستدرک حاکم کے قریب ہیں اور ابن حجر الہیثمی نے اپنی کتاب فہرست میں نقل کیا ہے کہ امام حاکم فرماتے ہیں کہ ابن حبان مجہول روات سے بھی کبھی نقل کر لیتے ہیں اور اس کا مذہب یہی

ہے کہ حدیث حسن کو صحیح میں درج کرتے ہیں)

صحیح ابن حبان کی ترتیب اور درجہ

علامہ سیوطی کی تدریب الراوی کے حوالہ سے یہ پہلے ذکر ہو چکا کہ صحیح ابن حبان کی ترتیب نہ ابواب پر اور نہ مسانید و معاجم کے طرز پر ہے بلکہ ایک اختراعی ترتیب ”تقاسیم و انواع“ کے طریقہ پر ہوئی ہے۔ چنانچہ متاخرین میں سے امیر علاؤ الدین ابوالحسن علی بن بلبان بن عبداللہ الفارسی الحنفی الفقیہ المتوفی ۷۳۹ھ نے اس کو ابواب پر بہترین ترتیب سے مرتب کیا ہے اور اس کا نام ”الاحسان فی تقریب صحیح ابن حبان“ رکھا ہے جیسے کہ مرتب موصوف نے معجم الطبرانی الکبیر کو بھی ابواب پر مرتب کیا ہے صاحب رسالۃ المستطرفہ مندرجہ بالا تفصیل کے بعد لکھتے ہیں

اور صحیح ابن حبان موجودہ ترتیب (پانچ جلدوں میں) سے مکمل موجود ہے بخلاف صحیح ابن خزیمہ کے کہ اس کا اکثر حصہ موجود نہیں ہے جیسے کہ علامہ سخاوی کہتے ہیں اور یہ بھی کہا گیا ہے کہ بخاری و مسلم کے بعد اصح ترین تصنیف ابن خزیمہ کی ہے اور پھر بعد میں صحیح ابن حبان کی۔

صاحب کشف الظنون لکھتے ہیں کہ اس کا اختصار سراج الدین عمر بن علی بن الملقن المتوفی ۸۰۴ھ نے کیا ہے اور اس کو ابواب پر مرتب کیا ہے انتھی۔

آپ کی وفات شوال ۳۵۴ھ میں ہوئی۔

(تذکرۃ الحفاظ ج ۳ ص ۹۲۰، کشف الظنون ج ۲ ص ۳۵، ج ۲ ص ۷۷، العبر ج ۲ ص ۳۰۰

شہرات ج ۳ ص ۱۶، الرسالة ص ۱۹، تدریب الراوی ص ۲۴، مفتاح السنة ص ۱۰۸، مقلدہ

صحیح ابن حبان ص ۵۸، توضیح الافکار ج ۱ ص ۶۴)

(۱۵۷) المعجمات الثلاثة للطبرانی

یہ کتاب حافظ امام ابوالقاسم سلیمان بن احمد بن ایوب بن مطیر الشامی اللخمی الطبرانی کی تصنیفات ہیں۔

آپ ۲۶۰ھ میں پیدا ہوئے اور ۲۷۳ھ میں یعنی تیرہ سال کی عمر میں آپ نے طلب حدیث کے لئے

حرمین الشریفین، یمن، شام، مصر، بغداد، کوفہ، بصرہ، اصمان اور جزیرۃ العرب اور دوسرے اسلامی

ممالک کے لئے اسفار کیے۔ اور بقول علامہ ذہبیؒ ”وحدث عن الف شيخ اویزیدون“ (آپ نے ہزار مشائخ سے بھی زائد سے روایت حدیث کی ہے) بلکہ آپؒ کو مسند الدنیا کہا جاتا تھا۔ امام ابو بکر ذکوانی کہتے ہیں کہ امام طبرانیؒ سے جب اتنی کثرت حدیث کے نقل کرنے کے متعلق سوال کیا گیا تو آپ نے فرمایا کہ ”كنت انام على البواری ثلاثين سنة“ (کہ میں تیس سال تک تو چٹائیوں پر سوتا رہا یعنی مجھے اس تیس سال علم کے حاصل کرنے میں چار پائی پر آرام کرنا نصیب نہ ہوا۔

آپؒ وسیع الحفظ احادیث کے علل اور اسماء رجال کے ماہر اور بہت سی کتابوں کے مصنف تھے علامہ ذہبیؒ نے تذکرۃ الحفاظ میں بڑی تفصیل سے وہ نقل کی ہیں ان میں سے بعض کا تذکرہ کرنا مناسب معلوم ہوتا ہے۔ فرماتے ہیں کہ آپؒ نے معجم الکبیر کی تصنیف کی اور یہ مسند ابو ہریرہؓ کے علاوہ مسند ہے اور معجم الاوسط اور یہ چھ ضخیم جلدوں پر مشتمل ہے جس میں آپؒ نے اپنے شیوخ کے عجیب و غریب روایات ذکر کی ہیں (مصنف نے اپنے ایک ہزار شیوخ کی مرویات کو اس میں علیحدہ علیحدہ لکھا ہے اور مصنف کو بجا طور پر اس تصنیف پر فخر اور ناز تھا کیونکہ اس میں کثرت سے ایسی حدیثیں بھی ہیں جن کا دوسرے محدثین کو ان کی روایت کرنے کا اعزاز نصیب نہیں ہوا) (لباب المعارف ج ۱ ص ۷۴)

علامہ ذہبیؒ کے الفاظ یہ ہیں وکان يقول هذا الكتاب روحی (کہ امام طبرانیؒ فرماتے کہ یہ کتاب تو میری روح ہے) اس کے بعد علامہ ذہبیؒ لکھتے ہیں کہ فانہ تعب علیہ وفیہ کل نفیس وعزیز ومنکر (کہ اس کی جمع و ترتیب میں اس کو تکالیف شاقہ برداشت کرنی پڑی البتہ اس میں احادیث و روایات نفیس، عزیز اور منکر بھی ہیں) اور آپؒ نے معجم الصغیر بھی تصنیف کیا اور وہ بہت مختصر ہے اس میں ہر شیخ سے ایک ایک حدیث نقل کی گئی ہے ان کے علاوہ اور بھی بہت اہم تصنیفات ہیں جن میں سے

- (۱) کتاب الدعاء (۲) کتاب المناسک (۳) کتاب عشرة النساء (۴) کتاب السنة (۵) کتاب الطوال (۶) کتاب النوادر (۷) کتاب دلائل النبوة (۸) کتاب مسند شعبہ (۹) کتاب مسند سفیان (۱۰) مسند ابو ہریرہؓ (۱۱) کتاب حدیث الشامیین (۱۲) تفسیر کبیر (۱۳) مسند عائشہ وغیرھا

زیادہ مشہور ہیں۔

پھر مذکورہ بالا کتب کی ذرا تفصیل اسی طرح بیان کی ہے کہ آپؒ کی معجم (غالباً معجم کبیر مراد ہوگی) دوسو

اجزاء ہے اور معجم الاوسط تین جلدیں (شاید ہر جلد دو جلدوں پر مشتمل ہو کیونکہ پہلے اس کے متعلق چھ جلدوں کا تذکرہ ہو چکا ہے) معجم الصغیر ایک جلد، مسند العشرة تیس اجزاء، مسند الشامیین کئی جلدیں، النوادر ایک جلد، مسند ابی ہریرة ایک بڑی جلد، مسند عائشة، تفسیر کبیر، دلائل النبوة ایک ایک جلد میں، کتاب الدعاء، کتاب السنة الطوالات، مسند شعبہ بھی ایک ایک جلد میں اور کتاب عشرة النساء ایک جزء میں ہیں۔

علامہ ذہبی نے تذکرۃ الحفاظ میں امام طبرانی کے کثرت علم حدیث اور وسعت حفظ کا واقعہ نقل کیا ہے۔

افادہ کے لئے اس کا ذکر کرنا بہتر ہوگا۔ قال ابن فارس صاحب اللغة سمع الاستاذ ابن العمید یقول:

ما كنت اظن في الدنيا كحلاوة الوزارة والرياسة التي انا فيها حتى شاهدت مذاكرة الطبراني وابي

بكر الجعابي بحضرتي و كان الطبراني يغلبه بكثرة حفظه و كان ابوبكر يغلبه بفطنته حتى ارتفعت

اصواتهما الى ان قال الجعابي عندي حديث ليس في الدنيا الا عندي فقال هات: قال: اخبرنا

ابو خليفة انا (اخبرنا) سليمان بن ايوب (وحدث بحديث) فقال (الطبراني) انا سليمان بن ايوب

ومنى سمعه ابو خليفة فاسمعه مني عاليا فحجل الجعابي فوددت ان الوزارة لم تكن و كنت انا

الطبراني وفرحت كفرحه انتهى. (تذكرة الحفاظ ج ۳ ص ۹۱۵)

(لغت کے امام ابن فارس کہتے ہیں کہ اس نے استاذ ابن العمید (صاحب بن عباد) سے سنا (یہ عہد

دیالمہ کا ایک مشہور فاضل اجل اور علم پرور وزیر تھا) کہ وہ فرماتے ہیں کہ میرا خیال تھا کہ وزارت ایک

ایسا جلیل القدر منصب ہے جس کے مقابلہ میں تمام دنیاوی حظوظ (نعمتیں) ہیچ سمجھے جاسکتے ہیں لیکن

ایک دن جبکہ امام طبرانی اور ابوبکر چغابی (جعابی) مذاکرہ حدیث میں مشغول تھے دونوں اپنے تبحر کی وجہ

سے اپنے عصر کے یگانہ روزگار تھے اور ہر ایک ان سے اپنے حریف پر علمی فتح حاصل کرنے کے لئے

جدوجہد کر رہا تھا کہ یکا یک ابوبکر چغابی نے ایک حدیث بیان کرنی شروع کی (اور یہ بھی کہا کہ میرے

پاس ایک ایسی حدیث ہے جو دنیا میں کسی کے پاس نہیں ہے)

حدثنا ابو خليفة حدثنا سليمان بن ايوب (اور پھر حدیث بیان کی) ابھی وہ تیسرے راوی کا نام نہیں

لینے پائے تھے کہ طبرانی جھٹ بول اٹھے۔ سليمان بن ايوب میں ہی تو ہوں اور ابو خلیفہ میرا شاگرد

ہے۔ اگر تمہیں اس حدیث کی روایت کرنی منظور ہے تو بہتر ہے کہ تم مجھی سے اس کی روایت کرو تا کہ تمہیں علاوہ روایت حدیث کے علو اسناد کا فخر بھی حاصل ہو، اس وقت بھری مجلس میں (جو ہزاروں خواص و عوام کا مجمع تھا) جو ندامت ابو بکر چغابی (جعابی) کو عارض ہوئی اور جس مسرت کے ساتھ اس کے مقابلے میں طبرانی کو اپنی فتح کی خوشی محسوس ہوگی اس کا اندازہ خارج از حد امکان ہے میں (ابن عمید) نے اس وقت یہ آرزو کی کہ کاش میں طبرانی ہوتا (اور یہ وزارت اور ریاست وغیرہ نہ ہوتی) اور مجھے بھی آپ جیسے فرحت اور خوشی حاصل ہوتی) (لباب المعارف العلمیة ج ۱ ص ۷۴)

ایک وضاحت:

تذکرۃ الحفاظ کی مندرجہ بالا عبارت کا مخلص ترجمہ از لباب المعارف العلمیہ اس لئے نقل کیا تا کہ میری اس حقیر کاوش ”المصنّفات فی الحدیث“ میں میرے مربی محسن مخدوم حضرت الاستاذ العلماء والمشائخ مولانا قاضی عبدالکریم صاحب مدظلہ فاضل دارالعلوم دیوبند مہتمم مدرسہ عربیہ نجف المدارس کلاچی کا تذکرہ بھی تبرکاً حسین انداز میں ہو جاوے۔ اور وہ اس طرح کہ مؤلف لباب المعارف العلمیہ حضرت مولانا عبدالرحیم صاحب قدس سرہ صاحب تصانیف کثیرہ و سابق ناظم مکتبہ مشرقیہ دارالعلوم الاسلامیہ پشاور صوبہ سرحد۔ کلاچی ضلع ڈیرہ اسماعیل خان کے ایک دینی اور علمی خاندان کے چشم و چراغ تھے اور ہمارے مخدوم استاذنا المکرم کے درجات ابتدائیہ (کافیہ وغیرہ) کے استاد تھے اور مدرسہ عربیہ نجف المدارس کے ابتدائی دور میں اس کے تعلیمی، تدریسی اور انتظامی امور کے مداح تھے۔ فرحمہ اللہ رحمة واسعة آمین۔ بہر حال امام طبرانی نے روایت حدیث کے ساتھ کثرت تصانیف کا سلسلہ جاری رکھا اور مندرجہ بالا کتب کے کثیر اجزاء اور مسانید تصنیف کی ہیں۔ تفصیل کے لئے تذکرۃ الحفاظ ج ۳ ص ۹۱۴ ملاحظہ فرماویں۔

ترجمہ بستان المحدثین ص ۸۷ میں ہے کہ مسند کبیر کے آخر میں یہ حدیث ہے۔ حدثنا عبید بن غنم حدثنا ابو بکر بن ابی شیبہ حدثنا وکیع عن الاعمش عن ابی اسحق عن عبدالرحمن بن زید الفایسی عن بنت حباب قالت خرج ابی فی غزاة فی عهد النبی ﷺ وکان رسول اللہ

یتعاهدنا فی حلب عنراً لنا وکان یحلبها فی جفنة فتمتلی فلما قدم خباب کان یحلبها فعاد حلابها
الاول۔ (امام طبرانی "بند متصل بنت خباب سے نقل کرتے ہیں کہ وہ فرماتی ہیں کہ حضور ﷺ کے
زمانہ میں میں اور میرے والد ایک غزوہ میں شریک ہوئے آپ ہماری دیکھ بھال کیا کرتے۔ چنانچہ
آپ بکری کا دودھ ایک بڑے پیالے میں جب نکالتے تو وہ بھر جاتا پھر جب میرے والد خباب
آتے اور وہ اس کا دودھ نکالتے تو اس کا دودھ تھنوں میں پہلے کی طرح ہوتا تھا)

احقر الانام کہتا ہے کہ مصنف کی معجم الصغیر کو میں نے بھی ایک چھوٹی لطیف جلد میں دیکھا ہے کہ وہ
حروف معجم کے طور پر مرتب کی گئی ہے اور اس میں ابواب اور شیوخ کا تذکرہ ہے اور اس میں طریقہ یہ
اختیار کیا گیا کہ شروع میں "باب الالف" کا عنوان قائم کر کے اس میں ان شیوخ کے مرویات کا
تذکرہ کرتے ہیں جن کے شروع میں الف کا لفظ ہو جیسے کہ خود مؤلف کتاب یہ ذکر کرتے ہیں کہ "هذا
اول کتاب فوائد مشائخی الذین کتبت عنهم بالامصار خرجت عن کل واحد منهم حدیثا واحد
وجعلت اسماءهم علی حروف المعجم" (کہ یہ پہلی کتاب میرے ان مشائخ کے فوائد کے بیان میں
ہے جن سے میں نے شہروں میں حدیث لکھی ہیں۔ ہر ایک شیخ سے ایک حدیث نقل کی ہے اور ان
مشائخ کے ناموں کو حروف معجم پر مرتب کیا ہے)

اس کا ایک نمونہ:

مؤلف نے شروع میں یہ فرمایا کہ "باب الالف من اسمہ احمد" حدثنا احمد بن عبدالوہاب بن
نجدة الحوطی ابو عبدالله بمدينة جبلۃ ۲۷۹ تسع وسبعین ومائتین . ثنا جنادة بن مروان الازدی
الحمصی ثنا مبارک بن فضالة عن الحسن عن انس بن مالک رضی اللہ عنہ قال قال رسول اللہ
ﷺ سألت ربی عزوجل ثلاث خصال فاعطانی اثین ومنعنی واحدة سألتہ ان لا یسلط علی امتی
عدو امن غیرہم فاعطانیہا وسألتہ ان لا یقتل امتی بالسنة فاعطانیہا وسألتہ ان لا یلبسہم شیعا فابی
علی لم یروہ عن مبارک بن فضالة الا جنادة (حضرت انس بن مالک سے بند متصل روایت ہے
کہ حضور اکرم ﷺ نے فرمایا کہ میں نے اللہ تعالیٰ سے تین خصلتوں کا سوال کیا۔ مجھے دو کی اجازت

دے دی اور ایک کو منع کر دیا۔ آپ فرماتے ہیں کہ میں نے ایک سوال یہ کیا کہ میری امت پر اغیار دشمنوں کا تسلط نہ ہو۔ یہ قبول کر لی گئی اور دوسرا یہ سوال کیا کہ میری امت قحط سالی سے ہلاک نہ ہو۔ یہ بھی قبول ہوا اور تیسرا سوال یہ کیا کہ ان میں تفرقہ بازی نہ ہو۔ یہ سوال منظور نہیں ہوا۔ یہ روایت مبارک بن فضالہ سے حضرت جنادہ کے علاوہ کوئی بھی نہیں کرتا)

اور اس کے آخر میں ہے۔ سمعت صلیحہ بنت ابی نعیم الفضل بن دکین تقول سمعت من ابی یقول القرآن کلام اللہ غیر مخلوق۔ (صلیحہ بنت فضل بن دکین فرماتی ہیں کہ میں نے اپنے باپ سے یہ سنا ہے کہ قرآن اللہ کا کلام ہے اور غیر مخلوق ہے)

آپ کی پیدائش صفر ۲۶۰ھ میں اور وفات ذی قعدہ ۳۶۰ھ بقول امام ذہبی کل عمر ایک سو سال اور دس ماہ (تذکرۃ الحفاظ جدید ج ۳ ص ۹۱۲، ترجمہ بستان المحدثین ص ۸۷، لباب المعارف العلمیہ ج ۱ ص ۷۴)

(۱۵۸) عمل الیوم واللیلۃ للذینوری

یہ کتاب حافظ ابو بکر احمد بن محمد بن اسحاق بن ابراہیم بن اسباط دینوری ہاشمی کی تصنیف ہے۔ آپ ابن السنی سے مشہور تھے اور سنن نسائی کے راوی بھی ہیں آپ نے امام نسائی، ابو خلیفہ الحمّی، زکریا الساجی، عمر بن ابی غیلان، ابو یعقوب المنجبتی، ابو عروبہ الحرانی وغیرہم جیسے اساتذہ حدیث سے روایت کی ہے۔ اور آپ سے حمد بن عبداللہ الاصبہانی، محمد بن علی العلوی، علی بن عمر الأسد ابازی، احمد بن الحسین الکسار وغیرہم جیسے ائمہ کرام نے روایت حدیث کی ہے۔

تذکرۃ الحفاظ میں ہے قال القاضی ابوزرعۃ روح بن محمد سبط ابن السنی سمعت عمی علی بن احمد بن محمد یقول کان ابی یکتب الحدیث فوضع القلم فی انبوبة المحبرة ورفع یدیه یدعوا للہ تعالیٰ فمات (قاضی ابوزرعہ فرماتے ہیں کہ میں نے اپنے چچا علی بن احمد سے سنا کہ وہ کہا کرتے کہ میرے باپ حدیث لکھ رہے تھے تو قلم کو دوات کی نالی میں رکھا اور ہاتھ اٹھا کر اللہ تعالیٰ سے دعا کرنے لگے اور فوت ہو گئے)

علامہ ذہبیؒ فرماتے ہیں کہ ابن السنی متدین، صدوق اور پسندیدہ شخصیت تھے آپؒ نے السنن کا اختصار کر کے اس کا نام ”المجتبیٰ“ رکھا آپؒ نے اسی (۸۰) سال سے زائد عمر پائی۔ آپؒ کی وفات ۳۶۳ھ میں ہوئی۔ (تذکرۃ الحفاظ ج ۳ ص ۹۳۹، شذرات الذهب ج ۲ ص ۴۷)

(۱۵۹) الاجزاء القطیعات لابی بکر القطیعی

یہ امام ابو بکر احمد بن جعفر بن حمدان بن مالک بن شیبب البغدادی کی تصنیف ہے آپؒ کو اپنے زمانہ میں مسند العراق کہا جاتا تھا۔ آپؒ نے عبداللہ بن احمد بن حنبل سے المسند، التاریخ، کتاب الزہد کی روایت کی ہے اور مسائل و احکام تو اس کے باپ (احمد بن حنبل) کے تھے۔ اور یہ اجزاء القطیعات پانچ اجزاء میں ہیں۔ آپؒ کی وفات ۳۶۸ھ میں ہوئی۔ (شذرات ج ۳ ص ۶۵، الرسالة ص ۷۸)

(۱۶۰) مستخرج ابی بکر الاسمعیلی

یہ حافظ شیخ الاسلام احمد بن ابراہیم بن اسمعیل بن العباس الاسمعیلی الجرجانی کی تصنیف ہے۔ آپؒ اپنے علاقہ میں شوافع کے بڑے امام شمار ہوتے تھے۔ آپؒ نے ابراہیم بن زہیر الحلوانی، حمزہ بن محمد الکاتب، یوسف بن یعقوب القاضی، احمد بن محمد بن مسروق، جعفر بن محمد الفریابی وغیرہم مشائخ سے روایت حدیث کی ہے اور آپؒ سے الحاکم البرقانی، حمزہ السہمی، الحسین بن محمد الباسانی، عبدالواحد بن منیر المعدل وغیرہم ائمہ کرام نے سماع حدیث کی ہے۔

امام حاکمؒ فرماتے ہیں کہ ابو بکر اسمعیلی اپنے زمانہ میں (علم عمل) میں یکتا اور شیخ الحدیثین والفقہاء تھے۔ نیز مروّت، سخاوت اور بیادت میں سب بڑے اور علماء و عقلاء کے نزدیک مسلم و معتمد علیہ تھے۔ امام ذہبیؒ فرماتے ہیں کہ آپؒ کی ایک معجم مروی شدہ ہے اور ایک صحیح اور دوسری تصنیفات بھی ہیں ان میں حضرت عمرؓ کا مسند دو جلدوں میں ہے میں (امام ذہبیؒ) نے اس کا مطالعہ بھی کیا اور اس سے کافی استفادہ لیا اور آپؒ کے وسعت علم و حفظ سے حیرانگی ہوئی اور مجھے یقین ہوا کہ متاخرین حضرات کبھی متقدمین کے حفظ اور علم و معرفت کو نہیں پہنچ سکتے۔

امام حمزہؓ اٹھمیؒ فرماتے ہیں کہ مصر میں مجھ سے وزیر ابوالفضل جعفر بن الفضل نے امام اسمعیلیؒ اور اس کی سیرت و تصانیف کے متعلق پوچھا تو میں نے جب آپؐ کی تصانیف اور مسانید وغیرہ اور آپؐ کی بخاری شریف پر تخریج اور سیرت پر جامع کتاب کا تذکرہ کیا تو وہ بڑے متعجب ہوئے اور فرمایا کہ آپؐ کو اللہ تعالیٰ کی طرف سے بڑا علم، مرتبہ اور شہرت نصیب ہوئی ہے۔ اور بستان المحدثین میں ہے کہ آپؐ کے اسناد عوالی میں سے یہ حدیث (من کذب علیّ متعمداً الخ) بھی ہے۔ آپؐ فرماتے ہیں اخبرنا ابو خلیفۃ قال حدثنا عبدالوارث عبدالعزیز بن حبیب عن انس بن مالک قال ما منعی ان احديثکم حدیثا کثیرا لانی سمعت رسول اللہ ﷺ یقول من یتعمد الکذب علیّ فلیتبوأ مقعدہ من النار۔ (بند متصل حضرت انس بن مالک سے روایت ہے فرماتے ہیں کہ مجھے کثرت احادیث کی روایت کرنے سے کوئی اور مانع نہیں مگر یہ کہ میں نے حضور اکرم ﷺ سے سنا کہ آپؐ فرماتے جو قصد امیرے اوپر جھوٹ باندھے وہ اپنا ٹھکانہ دوزخ بنا لے) آپؐ کی وفات رجب ۳۷ھ میں ہوئی اور آپؐ چورانوے (۹۴) سال کے تھے۔ (تذکرۃ الحفاظ جدید ج ۳ ص ۹۴، الرسالۃ المستطرفہ ص ۲۴، ترجمہ بستان المحدثین ص ۶۴)

(۱۶۱) سنن ابی الحسن الدارقطنی

یہ کتاب السنن مشہور حافظ شیخ الاسلام ابوالحسن علی بن عمر بن احمد ابن مہدی بغدادی کی تصنیف ہے۔ آپؐ نے امام بغوی، ابن ابی داؤد، ابن صاعد، ابن نیروز، محمد بن القاسم الحاربی، ابو جعفر احمد بن البھول، ابن زیاد نسیا پوری وغیرہم مشائخ سے سماع حدیث کی ہے اور آپؐ سے امام حاکم، ابو حامد الاسفرائینی، ابوبکر البرقانی، ابوزر اللہری، ابونعیم الاصبھانی، ابوالقاسم اٹھمیؒ وغیرہم جیسے ائمہ کرام روایت کرتے ہیں۔

قاضی ابوالطیب طبریؒ فرماتے ہیں الدارقطنی امیر المؤمنین فی الحدیث (کہ ابوالحسن دارقطنیؒ احادیث کے سلسلہ میں امیر المؤمنین ہیں) علامہ خطیب نے دارقطنی کے ترجمہ اور حالات میں کہا کہ میں نے امام برقانی سے پوچھا کہ کیا ابوالحسن دارقطنیؒ آپؐ پر علل احادیث یادداشت سے املاء کرواتے

تھے تو اس نے کہا کہ ہاں اور میں نے ہی ان کو جمع کیا ہے اور لوگوں نے اس کی قرأت میرے نسخہ سے کی ہے۔ آپؐ نے مختلف ممالک مصر، شام، بغداد، بصرہ، واسط وغیرہ تحصیل علوم کے لئے سیاحت کی۔ چنانچہ آپؐ حدیث کے علاوہ مذاہب فقہاء علم نحو، فن تجوید و قرأت، شعر و ادب خصوصاً معرفت علل حدیث اور اسماء رجال میں خصوصی مہارت رکھتے تھے۔

العبر ج ۳ ص ۲۸ میں ہے۔ قال الحاکم! صار اوحد عصره فی الحفظ والفہم والورع وامام فی القراءة والنحاة وقال الخطیب کان فرید عصره... و امام وقته انتہی الیہ علم الاثر والمعرفة بالعلل واسماء الرجال ۱۵ (امام حاکمؒ اور خطیب فرماتے ہیں کہ آپؐ حفظ، فہم مستقیم، ورع و تقویٰ کے ساتھ ساتھ قرأت و نحو وغیرہ میں امام زمانہ تھے اور علل و اسماء رجال کی معرفت میں آپؐ مرجع شمار ہوتے تھے (تذکرۃ الحفاظ ج ۳ ص ۹۹۳ میں ہے کہ امام عتقیؒ فرماتے ہیں کہ میں امام دارقطنیؒ کی مجلس میں حاضر تھا کہ ابو الحسن بیضاویؒ ایک مسافر شخص کی معیت میں تشریف لائے اور شیخ الاسلام دارقطنیؒ سے عرض کیا کہ چند احادیث کی املاء کر دیجیے۔ تو آپؐ نے اسی مجلس میں حفظ سے بیس سے زائد احادیث بیان کیں (جن کی اسناد مختلف ہونے کے باوجود) سب کا مضمون متن یہ تھا کہ ”نعم الشئی الہدیۃ امام الحاجة“ (کہ ہد یہ ضرورت کے وقت بہترین چیز ہے) وہ مسافر شخص چلے گئے پھر کچھ زمانہ کے بعد آپؐ کے پاس ہد یہ لیکر جب آئے تو پھر اس وقت بھی یادداشت سے سترہ (۱۷) احادیث بیان کی۔ جن کے متون ”اذحاء کم کریم قوم فاکرموہ“ (جب تمہارے پاس کسی قوم کا معزز شخص آئے تو اس کی عزت کیا کرو) پر مشتمل تھے۔ آپؐ کی ولادت ۳۰۶ھ اور وفات ۳۸۵ھ میں ہوئی۔

سنن دارقطنی کے متعلق

علامہ ابن صلاحؒ اپنے مقدمہ میں اس بات کے لکھنے کے بعد کہ امام ترمذیؒ کو ”حدیث حسن“ کی معرفت اور پہچان میں اصل اور بنیاد کی حیثیت حاصل ہے یہ فرمایا کہ ونص الدارقطنی فی سننہ علی کثیر من ذلک ۱۵ (کہ امام دارقطنیؒ نے اپنی کتاب ”السنن“ میں بہت سے مواضع میں اس کی تصریح کی ہے)

علامہ سیوطی "تدریب الراوی میں لکھتے ہیں "من مظان الحسن ایضا سنن الدار قطنی فانہ نص علی کثیر منہ (کہ حدیث حسن کے مواضع میں سے) (دوسرے کتب کے علاوہ) سنن دارقطنی بھی ہے کیونکہ ایسے بہت سے مواضع پر آپؐ نے تصریح فرمائی ہے)

الرسالۃ المستطرفہ میں علامہ کتانی ذکر کرتے ہیں کہ آپؐ نے سنن دارقطنی میں غرائب السنن اور زیادہ تر اس میں احادیث ضعیفہ، منکرہ بلکہ موضوعہ کا ذکر کیا ہے۔ علامہ عبدالعزیز خوئی نے مفتاح السنۃ میں لکھا ہے کہ حافظ ابوالحسن علی بن احمد بغدادی دارقطنی المتوفی ۳۸۵ھ کی "السنن" ہندوستان میں شمس الحق ابوالطیب محمد بن احمد بن علی کے تعلیقات و حواشی کے ساتھ چھپ چکی ہے۔

احقر الانام کہتا ہے کہ "سنن دارقطنی بھی باقی صحاح خمسہ کی طرح دو اجزاء پر مشتمل ہے اس کا پہلا حصہ "کتاب الصوم" اور دوسرا حصہ "کتاب السبق بین الخیل" پر ختم ہوتا ہے اسی طرح اس کے ابواب کی ترتیب خطی صحیح مسلم کے ابواب کی طرح ہے کہ حاشیہ میں باب کا عنوان ذکر کیا جاتا ہے۔ نیز اگر حدیث مختلف الفاظ سے مروی ہو تو اس کا اظہار بھی کر دیتے ہیں۔ جیسے کہ اس کے شروع میں بسند متصل یہ مذکور ہے "عن عبد اللہ بن عمر قال سئل رسول اللہ ﷺ عن الماء یكون بارض الفلاة وما ینوبہ من السباع والذواب فقال اذا کان الماء قلتین لم ینجسہ شئ . وقال ابن ابی السفر لم یحمل الخبث وقال ابن عبادۃ مثله ۵۱۔"

کہ مذکورہ حدیث میں ابن عمرؓ کی روایت سے آپؐ کے الفاظ "لم ینجسہ شئ" کے ہیں اور ابن ابی السفر اور ابن عبادہ کے الفاظ "لم یحمل الخبث" کے ہیں (واللہ اعلم بالصواب) (العبر ج ۳ ص ۲۸، تدریب الراوی ص ۹۸، مقلّمہ ابن صلاح ص ۱۵، الرسالۃ ص ۳۱، مفتاح السنۃ ص ۱۱۲)

(۱۶۲) کتاب السنۃ لابی حفص ابن شاہین

یہ سنن حافظ ابو حفص عمر بن احمد بن عثمان بغدادی الواعظ المفسر کی تصنیف ہے۔ آپؐ نے محمد بن محمد ابن الباغندی، محمد بن ہارون بن المجدری، ابو حنیفہ العباس بن البرقی، ابوالقاسم البغوی، شعیب بن محمد

الذارع وغيرهم مشايخ حديث سے روایت کی ہے اور آپؐ سے ابوسعید المالینی، ابوبکر البرقانی، ابوالقاسم التنوخی، ابو محمد الخلال، ابو محمد الجوهری، ابوالحسین ابن المہدی باللہ وغیرہم جیسے حضرات نے سماع حدیث کی ہے۔ آپؐ کثیر العلم کثیر التصانیف تھے بہت سے ائمہ کرام (دارقطنی، ابن ماکولا، ازہری، ابن ابی الفوارس، محمد بن عمر الداؤدی) سے آپؐ کی توثیق منقول ہے۔

تذکرۃ الحفاظ ج ۳ ص ۹۸۸ میں ہے ابوالحسین ابن المہدی باللہ فرماتے ہیں کہ ابن شاہینؒ نے یہ فرمایا۔ صنف ثلاث مائة وثلاثين مصنفاتها التفسير الكبير الف جزء ومنها المسند الف وثلاث مائة جزء والتاريخ مائة وخمسون جزءاً والزهد مائة جزءاً (کہ میں نے تین سو تیس (۳۳۰) مصنّفات لکھی ہیں جن میں سے تفسیر کبیر ایک ہزار (۱۰۰۰) جزء میں المسند ایک ہزار تین سو (۱۳۰۰) اجزاء میں اور التاریخ ایک سو پچاس (۱۵۰) اجزاء میں اور کتاب الزہد ایک سو (۱۰۰) اجزاء میں ہیں)

علامہ ذہبیؒ اس پر مزید یہ لکھتے ہیں کہ ہمارے شیخ عماد الدین حزامیؒ نے واسط میں ہمارے سامنے آپؐ کی تفسیر کا تذکرہ تیس جلدوں میں کیا تھا۔

احقر الانام کہتا ہے کہ یہ ممکن ہے کہ ان تفسیری اجزاء کو تیس ضخیم جلدوں میں جمع کر دیا ہو۔

نیز ابن ابی الفوارس سے منقول ہے کہ ابن شاہین ثقہ، مامون ہے اور آپؐ کے مانند کسی نے بھی اتنی کثرت سے احادیث کی جمع اور تصنیف و تالیف نہیں کی ہے۔ عجالہ نافعہ کی شرح ”الفوائد الجامعة“ میں ابن الجوزیؒ کی کتاب المنتظم ج ۷ ص ۱۸۲ سے بسند متصل ابن شاہین سے نقل کرتے ہیں۔

اول ما كتبت الحديث بيدي سنة ثمان وثلاث مائة وكان لي احد عشرة سنة ويوماً حسب ما اشترت من الحبر الى هذا الوقت فكان سبع مائة درهم قال الداؤدي (محمد بن عمر) وكنا نشترى الحبر اربعة ارطال بدرهم (انتهى)

(آپؐ فرماتے ہیں کہ میں نے ۳۰۸ھ میں احادیث لکھنے کی ابتداء کر دی تھی اور اس وقت میری عمر گیارہ سال کی تھی پھر یہ بھی کہا کہ میں نے ایک دن اس سیاہی جس سے احادیث لکھا کرتا تھا کی قیمت کا حساب لگایا تو اس وقت تک میں سات سو درہم کی سیاہی خرید چکا تھا۔ محمد بن عمر داؤدی فرماتے ہیں

کہ اس وقت ایک درہم کی سیاہی چار رطل ملتی تھی۔

آپؐ کی ولادت ۲۹۷ھ اور وفات ذی الحجہ ۳۸۵ھ میں ہوئی۔

(العبر ج ۳ ص ۲۹، شذرات ج ۲ ص ۱۱۷، الرسالة ص ۳۴، الفوائد الجامعة ص ۸۶، بحوالہ

کتاب المنتظم لابن الجوزی ج ۷ ص ۱۸۲، تذکرة الحفاظ جدید ج ۳ ص ۹۸۷)

(۱۶۳) کتاب معرفة السنن والآثار للخطابی

یہ امام ابوسلیمان حمد بن محمد بن ابراہیم بن خطاب البستی الفقیہ کی تصنیف ہے۔ آپؐ نے ابوسعید بن

الاعرابی سے مکہ میں۔ اسماعیل بن محمد الصفار اور اس کے طبقہ کے لوگوں سے بغداد میں، ابوبکر بن داسہ

سے بصرہ میں اور ابوالعباس الاصم وغیرہ سے نیساپور میں سماع حدیث کی ہے اور آپؐ سے امام حاکم،

ابوحامد الاسفرائینی، ابونصر، محمد بن احمد بلخی، ابوعبیداللہ وی اللغوی وغیرہم ائمہ حدیث روایت کرتے

ہیں۔ آپ صاحب التصانیف تھے اور سماع احادیث کے لئے چونکہ اسفار کثیرہ کیے تھے اسلئے المحدث

الرحال سے مشہور تھے۔ ایک مدت تک نیساپور میں مقیم رہ کر تصنیف و تالیف کرتے رہے۔ چنانچہ

کتاب غریب الحدیث، کتاب معالم السنن، کتاب شرح اسماء الحسنی، کتاب العزلة، کتاب الغنیة عن

الکلام واهله وغیر ذلک کو اس دوران تصنیف فرمایا۔ اور الخطابی کی نسبت اپنے دادے خطاب مذکور کی وجہ

سے ہے اور یہ کہا جاتا کہ آپؐ زید بن الخطاب (حضرت عمرؓ کے بھائی) کی نسل سے ہیں۔

بعض حضرات (الثعالبی) نے آپؐ کا نام حمد کی بجائے احمد ذکر کیا ہے لیکن یہ ابو منصور الثعالبی کا وہم ہے

جو غلط ہے۔ آپؐ کی وفات شہر بستی میں ربیع الثانی ۳۸۸ھ میں ہوئی۔

(تذکرة الحفاظ ج ۳ ص ۱۰۱۹، العبر ج ۳ ص ۱۳۹، الرسالة ص ۳۹)

القرن الخامس

اس پانچویں صدی بھی بہت سے علماء کرام نے چھوٹی بڑی بہت کتب مختلف انداز میں لکھی ہیں ان میں

سے احقر الانام نے مسودہ میں تقریباً اسی (۸۰) کتابیں درج کر دی تھیں لیکن مقالہ کے طویل ہو

جانے اور بروقت استاد متعلقہ کے حوالہ نہ ہونے کی وجہ سے ان میں سے یہاں بعض ذکر کر دی گئیں۔

(۱۶۴) کتاب الملخص لابى الحسن القالبسى

یہ فقیہ ابوالحسن علی بن محمد بن خلف المعافری القیری وانی القالبسی کی تصنیف ہے۔ القالبسی یہ قالبس کی طرف منسوب ہے جو افریقہ میں مہدیہ کے قریب ایک شہر ہے۔ آپ حافظ، صالح، متقی، اصول و فروع میں فائق اور احادیث و علل احادیث کے ماہر تھے۔ شیخ المالکیہ سے مشہور تھے اور کئی بہترین تصانیف مرتب کی تھیں۔ آپ نے کتاب الملخص میں امام مالک کی احادیث و مرویات کو جمع کیا جو بروایت عبدالرحمن بن القاسم المصری مؤطا میں اسناد متصل سے مذکور ہیں۔

ابوعمر والدانی فرماتے ہیں کہ یہ کتاب پانچ سو بیس (۵۲۰) احادیث پر مشتمل ہے۔ دوسرے ائمہ کرام فرماتے ہیں کہ یہ کتاب باوجود چھوٹے حجم ہونے کے بھی اپنے باب میں بہترین اور جید کتاب ہے آپ کی وفات ۴۳ھ میں ہوئی ہے۔

(العبر ج ۳ ص ۸۵، شذرات ج ۳ ص ۱۶۸، الرسالة المستطرفة ص ۱۳)

(۱۶۵) صحیح ابی عبداللہ الحاکم النیسابوری

یہ کتاب حافظ الکبیر امام الحدیث ابو عبداللہ محمد بن عبداللہ بن محمد بن حمدویہ بن نعیم الضبی الطھانی النیسابوری کی تصنیف ہے۔ آپ ابن البیج سے معروف تھے۔ آپ نے اپنے والد اور ماموں کی تاکید اور اہتمام سے صغریٰ ہی میں ۳۳۰ھ کو طلب حدیث کی ابتدا کر دی تھی اور آپ نے بیس سال کی عمر میں طلب علم کے لئے عراق کا سفر کیا اور حج کر کے بہت سے شہروں خراسان، ماوراء النہر سمیت تقریباً دو ہزار (۲۰۰۰) شیوخ سے سماع حدیث کرتے رہے۔ چنانچہ آپ نے اپنے والد صاحب اور محمد بن علی بن عمر المذکر، ابوالعباس الاہم، محمد بن عبداللہ الصفار، ابو عبداللہ بن الاخرم، الحسن ابن یعقوب البخاری وغیرہم جیسے کثیر محدثین سے روایت حدیث کی ہے اور آپ سے امام دارقطنی ابو الفتح بن ابی الفوارس، ابوالعلاء الواسطی، ابو ذر اللھری، ابو یعلیٰ الخلیلی، ابوبکر البیہقی، ابوالقاسم القشیری، ابوصالح المؤذن وغیرہم جیسے ائمہ کرام روایت کرتے ہیں۔ بہت سے ائمہ کرام سے آپ کی وسعت علمی، معرفت حدیث و علل حدیث، فن قرأت، اسماء رجال میں مہارت اور کثیر تصانیف ہونا منقول ہے۔

خلیل بن عبداللہ الحافظ فرماتے ہیں۔ ہو ثقة واسع العلم بلغت تصانیفہ قریباً من خمسمائة جزء (کہ آپ ثقہ، معتمد وسیع العلم تھے اور آپ کی تصانیف تقریباً پانچ سو (۵۰۰) جزء تک پہنچی ہوں گی) بلکہ علامہ ذہبی نے تذکرۃ الحفاظ میں یہ بھی لکھ دیا واتفق له من التصانیف ما لعله يبلغ قریباً من الف جزء من تخريج الصحیحین، والعلل، والتراجم، والابواب، والشیوخ ثم المجموعات مثل معرفة علوم الحديث ومستدرک الصحیحین وتاریخ نيسابور و کتاب مزکی الاخبار، والمدخل الی علم الصحیح و کتاب الاکلیل و فضائل الشافعی وغير ذلك (کہ اس کی تصانیف کی تعداد ایک ہزار اجزاء کے قریب ہوگی۔ یعنی تخريج الصحیحین (بخاری و مسلم) کتاب العلیل، التراجم، ابواب الشیوخ، معرفة علوم الحديث، مستدرک الصحیحین، تاریخ نيسابور، کتاب مزکی الاخبار، المدخل، الاکلیل، فضائل شافعی وغیرہم۔

حافظ ابو حازم العبدوی فرماتے ہیں کہ میں نے امام ابو عبد اللہ الحاکم سے سنا ہے کہ وہ فرماتے ہیں کہ میں نے آب زمزم پیتے ہوئے اللہ تعالیٰ سے سوال کیا کہ مجھے اچھے انداز میں تصنیف و تالیف کی توفیق نصیب فرماویں۔ بعض حضرات نے آپ کو رافضیت اور شیعیت کی طرف بھی منسوب کیا ہے لیکن علامہ ذہبی فرماتے ہیں۔ اما انحرافه عن خصوم علی فظاهر واما امر الشیخین فمعظم لهما بكل حال فهو شیعى لارافضى ۵۱۔

(امام ابو عبد اللہ حاکم کا حضرت علیؑ کے مخالفین سے انحراف وہ تو ظاہر بات ہے لیکن حضرات شیخین (ابو بکر صدیقؓ و عمرؓ) کا معاملہ تو امام حاکم ان کی تو بہر صورت تعظیم و تکریم ہی کرتے ہیں اسلئے وہ شیعہ ہیں لیکن رافضی نہیں ہیں۔

علامہ ذہبی نے تذکرۃ الحفاظ میں آپ کے حالات سات صفحات میں لکھے ہیں ان میں سے ایک عجیب سند کا تذکرہ مناسب سمجھتا ہوں۔ قال الحاکم فی علوم الحديث فی اوخره اخبرنی خلف نا خلف نا خلف نا خلف (کہ مجھے خبر دی خلف نے وہ فرماتے ہیں مجھے خلف نے خبر دی وہ کہتے ہیں مجھے خلف نے خبر دی وہ کہتے مجھے خلف نے خبر دی وہ کہتے مجھے خلف نے خبر دی الخ)

پھر اس کی تشریح میں لکھا ہے کہ ان میں پہلا خلف تو امیر خالف بن احمد السجری ہیں اور دوسرے خلف

ابوصالح خلف بن محمد بخاری ہیں جو خیام سے مشہور ہیں اور تیسرے خلف تو وہ خلف بن سلیمان النسفی صاحب المسند ہیں اور چوتھے خلف تو وہ خلف بن محمد الواسطی کردوس ہیں اور پانچویں خلف تو وہ خلف بن موسی بن خلف ہیں۔ انتھی

امام ابن ناصر الدین فرماتے ہیں کہ آپ کی تصنیفات تو بہت ہیں جن میں یہ مستدرک علی الصحیحین بھی ہے۔ آپ کی وفات بھی عجیب ترین قسم کی تھی۔ حافظ ابو موسیٰ فرماتے ہیں کہ آپ نے حمام میں داخل ہو کر غسل فرمایا تہبند باندھ لیا ابھی تک قمیص نہیں پہنی تھی کہ آہ فرمایا اور آپ کی روح قبض کر دی گئی۔ فرحمہ اللہ رحمة واسعة۔

ربیع الاول ۳۲۱ھ میں آپ کی ولادت ہوئی اور صفر ۴۰۵ھ میں فوت ہوئے اور آپ کی نماز جنازہ قاضی ابوبکر الحیری نے پڑھائی۔

مستدرک حاکم کی وجہ تالیف

مستدرک حاکم کے مقدمہ میں اس کے مؤلف اور جامع سے منقول ہے کہ مجھ سے اس شہر اور دوسرے شہروں کے بڑے بڑے علماء کی جماعتوں نے یہ درخواست کی کہ میں ایک ایسی کتاب کی تصنیف و تالیف کروں جو ایسی اسانید سے مرویہ احادیث پر مشتمل ہو کہ ان جیسے روایات کی اسناد سے امام بخاری اور مسلم بھی احتجاج کرتے ہوں (اگرچہ صحیحین میں وہ روایت نہ بھی ہو) اسلئے کہ ایسے معتمد روایات سے صحیح روایت کو تخریج کرنے میں کوئی حرج نہیں کیونکہ شیخین (بخاری و مسلم) نے بھی اس سلسلہ میں اپنے لئے کوئی ایسا دعویٰ نہیں کیا۔ بلکہ شیخین اور ان کے زمانہ کے بعد بہت سے علماء کرام نے بخاری و مسلم کی ایسی احادیث کی تخریج کی جو کہ معلول تھیں اور میں نے اپنی کتاب "المدخل البی الصحیح" میں شیخین کی طرف سے ایسی مدافعت کی جسے محدثین اہل فن نے پسند کیا ہے۔

اور میں اس مستدرک کی تالیف میں اللہ تعالیٰ کی مدد اور نصرت چاہتا ہوں کہ مجھے ایسے ثقہ روایات سے تخریج کرنے کی توفیق دیں جن کے مثل سے شیخین یا ان میں سے ایک نے ان کو حجت اور دلیل بنایا ہو اور اس شرط پر تو سب فقہاء اور محدثین متفق ہیں کہ اسانید اور متون میں ثقات کی زیادتی مقبول ہے

انہی (واللہ اعلم)

تو مندرجہ بالا مقدمہ کی عبارت کا خلاصہ یہی نکلا جسے شذرات الذهب وغیرہ میں ان الفاظ سے تعبیر کیا گیا ہے کہ وصحیحہ هذا هو المعروف بالمستدرک علی کتاب الصحیحین مما لم یدکرہ و هو علی شرطہما او شرط احدہما اولا علی شرط واحد منہما (کہ امام حاکم کا یہ صحیح وہی ہے جو مستدرک علی الصحیحین کے نام سے مشہور ہے اور اس میں آپ نے ایسی صحیح احادیث کی تخریج کی ہے کہ ان کا ذکر بخاری و مسلم نے صحیحین میں تو نہ کیا ہو لیکن وہ ان دونوں یا ان میں سے ایک کی شرائط پر پورے ہوں یا پھر ان دونوں کی شرائط پر نہ بھی ہوں) (لیکن صحیح اسناد سے مروی ہوں)

مستدرک حاکم کے متعلق آراء

علامہ عبدالعزیز خولیؒ اپنی کتاب مفتاح السنۃ میں فرماتے ہیں۔ کہ امام حاکم نیساپوری نے اپنی اس کتاب مستدرک میں ان احادیث کا ذکر کیا ہے جو صحیحین (بخاری و مسلم) میں تو موجود نہیں لیکن آپ کے خیال میں وہ حدیث صحیحین کے شرط یا ان دونوں میں سے ایک کی شرط پر منطبق ہیں (علامہ نوویؒ اس سلسلہ میں وضاحت کرتے ہوئے لکھتے ہیں کہ محققین کے اس قول کی ”علی شرطہما او علی شرط احدہما“ سے مراد یہ ہے کہ ان احادیث میں مذکور رجال اسناد یا تو صحیحین میں یا ان دونوں میں سے کسی ایک میں موجود ہوں کیونکہ نہ تو ان دونوں حضرات کی کوئی شرط اپنی کتابوں میں ہے اور نہ اس کا ذکر کسی دوسری کتابوں میں ہے) اور یا پھر مستدرک میں ایسے احادیث ذکر ہیں جو آپ کے اجتہاد میں صحیح ہیں اگرچہ ان دونوں میں سے کسی کی شرط پر بھی نہ ہوں (اور یہ اسلئے کہ ”مستدرک“ میں آپ کی طرز عبارت اس کی نشان دہی کر رہی ہے) اور وہ یہ کہ مثلاً پہلے قسم کے احادیث کے متعلق تو آپ فرمادیتے ہیں کہ ”هذا حدیث علی شرط الشیخین او علی شرط البخاری او علی شرط مسلم“ (کہ یہ حدیث بخاری و مسلم دونوں کی شرط پر ہے اور یہ حدیث صرف بخاری کی شرط پر ہے اور یہ حدیث صرف مسلم کی شرط پر ہے)

اور دوسری قسم کے متعلق یہ اشارہ کر دیتے ہیں کہ ”هذا حدیث صحیح الاسناد“ (کہ یہ حدیث سند

کے لحاظ سے صحیح ہے) اور کبھی مستدرک میں ایسے احادیث بھی ذکر کر دیتے ہیں جو آپؐ کے نزدیک صحیح نہیں ہوتے لیکن اس پر تنبیہ بھی کر دیتے ہیں۔ اور آپؐ کے تصحیح کے معاملہ میں متساہل ہیں۔ ہاں امام ذہبیؒ المتوفی ۴۸۷ھ نے مستدرک حاکم کی تلخیص کی ہے اور اس میں ضعیف منکر کو ظاہر کر دیا جو کچھ زیادہ بھی ہیں اور جو احادیث موضوعہ اس میں موجود تھیں اس کا بھی ایک جزء جمع کر دیا جو سوا حدیث کے لگ بھگ ہوں گے۔

چنانچہ امام ذہبیؒ فرماتے ہیں کہ ”مستدرک حاکم میں ایسی احادیث کافی مقدار میں ہیں جو بخاری و مسلم دونوں یا ان میں سے ایک کی شرط پر ہوں اور ان کا مجموعہ نصف ہوگا اور اس میں چوتھائی ایسے احادیث کی ہے جن کی سند تو صحیح ہے لیکن اس میں کچھ چیز (تنقید وغیرہ کا پہلو) موجود ہے اور باقی چوتھائی میں ایسی مشکوک احادیث ہیں جو از قبیل ضعیف و منکر کے ہیں اور اس میں بعض احادیث موضوعہ بھی ہیں۔ امام ذہبیؒ کہتے ہیں کہ یہ تو بڑے تعجب اور حیرانگی کی بات ہے کیونکہ ابو عبد اللہ حاکم تو اس فن کے ماہرین حفاظ میں سے ہیں۔ لیکن پھر بھی اس کی توجیہ و تطبیق میں یہی کہا جاتا ہے کہ غالباً اس کا سبب یہ ہوا کہ یہ مستدرک چونکہ آپؐ نے عمر کے بالکل آخری حصہ میں لکھا ہے اور اس وقت آپؐ پر غفلت اور نسیان طاری ہو چکا تھا۔

علامہ حافظ ابن حجرؒ اس سلسلہ میں فرماتے ہیں کہ امام حاکمؒ کو اپنی کتاب مستدرک میں یہ تساہل اسلئے پیش ہوا کہ آپؒ نے اس کا مسودہ تنقیح و تبیض کی غرض سے تیار کر لیا تھا لیکن اجل موت کے آجانے کی وجہ سے اس کی تصحیح و تنقیح کی نوبت نہ آئی (واللہ اعلم) اور بہت سے محدثین کرامؒ اس سلسلہ میں یہ بھی فرماتے ہیں کہ جن احادیث کی تصحیح میں امام حاکمؒ منفرد ہوئے ہیں تو ان احادیث کی تحقیق و تمحیص کے بعد ان کی صحت، حسن یا ضعف کا فیصلہ دیا جائے گا۔

علامہ ابن کثیرؒ اختصار علوم الحدیث میں مستدرک حاکم کے متعلق لکھتے ہیں کہ شیخ ابو عمرو بن الصلاحؒ نے ابو عبد اللہ حاکمؒ پر اس کے مستدرک کے بارے میں یہ تنقید کی ہے کہ آپؒ احادیث صحیحہ کی شرط تعین اور وضاحت میں متساہل واقع ہوئے ہیں اسلئے یہی بہتر ہے کہ اس میں اعتدال سے کام لیا جائے یعنی

یہ کہ جن احادیث کے متعلق دوسرے ائمہ کرام سے ان پر صحت کا حکم نہ ہوا ہو تو پھر اگر وہ صحیح نہ ہوں تو پھر وہ حدیث حسن ہے اور قابل حجت ہے ہاں اگر اس میں کوئی ایسی علت ظاہر ہو جائے جس سے اس کا ضعف لازم ہو۔ علامہ ابن کثیرؒ یہ بھی فرماتے ہیں کہ اس کتاب میں بہت سی انواع حدیث موجود ہیں اس میں صحیح مستدرک تھوڑے ہیں اور ایسے احادیث صحیحہ بھی ہیں جن کی امام بخاری و مسلم دونوں یا ان میں سے ایک نے تخریج کی ہے لیکن امام حاکمؒ کو ان کا علم نہ ہو سکا اور اس میں حسن، ضعیف اور موضوع تک احادیث موجود ہیں اور اس کی شرح ”الباعث الحثیث“ میں یہ بھی ذکر ہے کہ حافظ عراقیؒ نے بدرالدین بن جماعہؒ سے یہ نقل کیا ہے کہ مستدرک کی احادیث پر تحقیق و تتبع کے بعد ان پر کوئی حکم حسن، صحت، ضعف، موضوع وغیرہ کا لگایا جاسکے گا۔ اور یہی قول زیادہ صحیح ہے۔ دوسری طرف بعض حضرات نے انتہائی مبالغہ کرتے ہوئے اس خیال کا اظہار کیا کہ مستدرک حاکم میں کوئی ایسی صحیح حدیث جو بخاری و مسلم کی شرط پر دوسرے سے موجود ہی نہیں۔ لیکن امام ذہبیؒ نے ان کے اس قول کو اسراف اور غلو۔ کر کے غلط قرار دیا ہے۔

اس کے برعکس بعض حضرات نے مستدرک حاکم میں سب احادیث مندرجہ کی تصحیح کا قول کیا ہے اور یہ بھی ان کا ایک بڑا تساہل ہے۔ حق مذہب وہی ہے جو علامہ ابن حجرؒ سے منقول ہے کہ انما وقع للحاکم التساہل لانه سؤد الكتاب لينقحه فعاجلته المنية ولم تيسر له تحريرها وتنقيحها اه -

صاحب كشف الظنون نے مستدرک حاکم پر سابقہ مباحث کا تذکرہ کرنے کے بعد لکھا ہے کہ واختصره ابو عبد الله محمد بن احمد الذهبي (ونبه فيه على تساهله تصحيحه) وعليه توضيح المدرک فی تصحيح المدرک لجلال الدين السيوطي المتوفى ۹۱۱ هـ الخ (اور مستدرک حاکم کا اختصار ابو عبد اللہ محمد بن احمد ذہبیؒ نے کیا اور اس میں امام حاکم کے تساہل پر تنبیہ کی ہے اور مستدرک حاکم پر جلال الدین سیوطیؒ کی ایک کتاب توضیح المدرک فی تصحيح المدرک بھی لکھی گئی ہے)

(تذکرۃ الحفاظ جدید ج ۳ ص ۱۰۳۹، مفتاح السنۃ ص ۷۲، الباعث الحثیث ص ۲۹، العبر

ج ۳ ص ۹۱، شذرات الذهب ج ۳ ص ۱۷۶، الرسالہ ص ۱۹، مقدمہ مستدرک حاکم ص ۳،

كشف الظنون ج ۲ ص ۱۶۷۲)

(۱۶۶) کتاب الاربعین لابی سعید المالینی

یہ کتاب حافظ ابوسعید احمد بن محمد بن احمد بن عبداللہ اللہمروی الصوفی المالینی کی تصنیف ہے آپ الصوفی المالینی کے لقب کے علاوہ طاؤس الفقراء کے لقب سے بھی مشہور تھے آپ نے سماع اور روایت حدیث کے لئے کئی ممالک کے اسفار کیے۔ چنانچہ آپ نے حجاز، خراسان، شام، عراق، مصر، اصبحان اور ماوراء النہر کے اسفار میں بہت سے مشائخ حدیث سے سماع کی۔ آپ کے مشائخ میں عبداللہ بن عدی، ابوبکر القطعی، محمد بن عبداللہ السلیطی، ابوالشیخ الحافظ، قاضی یوسف ابن القاسم المیانجی وغیرہم جیسے محدثین ہیں اور آپ سے حافظ عبدالغنی، تمام الرازی، ابو حازم العدوی، ابوبکر لیہتی، ابوبکر الخطیب، قاضی ابوالحسن الخلعی وغیرہم ائمہ کرام نے روایت حدیث کی ہے۔ آپ کبار صوفیہ میں سے تھے اور احادیث کثیرہ کے جامع اور بڑی ضخیم کتابیں لکھنے والوں میں سے تھے۔ ابوبکر الخطیب آپ کے متعلق فرماتے ہیں کان ثقة متقنا صالحا صاحب حدیث (آپ معتمد، متقن صالح اور محدث تھے) المالینی کی نسبت مالین کی طرف ہے اور ہرات کے علاقہ میں چند یکجا بستیوں کا نام ہے آپ اسی کی طرف منسوب ہیں آپ نے ۷۱۷ اشوال بروز منگل ۴۱۲ھ میں وفات پائی۔

(تذکرۃ الحفاظ ج ۳ ص ۱۰۷۰، العبر ج ۳ ص ۱۰۷، شذرات ج ۳ ص ۱۹۵، الرسالة ص ۸۶)

(۱۶۷) کتاب الامالی لقاضی عبدالجبار

یہ کتاب قاضی عبدالجبار بن احمد ابوالحسن الہمدانی الاسد آبادی الشافعی المعتزلی کی تصنیف ہے آپ شافعی المذہب ہونے کے باوجود فرقہ معتزلہ کے شیخ اور بڑے تھے۔ قاضی ابن شہبہ اپنی کتاب ”طبقات“ میں لکھتے ہیں کان شافعی المذہب وهو مع ذلك شيخ الاعتزال وله المصنّفات الكثيرة في طريقهم واصول الفقه

(آپ شافعی المذہب تھے اور معتزلہ کے شیخ بھی اور آپ کی مذہب معتزلہ اور اصول فقہ میں بہت سی تصنیفات ہیں) ابن کثیر فرماتے ہیں آپ طویل العمر تھے بہت سے لوگ اطراف و اکناف سے بھی استفادہ کے لئے آیا کرتے اور آپ کی تصنیفات میں ضخیم اور قابل قدر تصنیف ”دلائل النبوة“ ہے جو دو

جلدوں میں ہے اور اس میں آپؐ نے اپنے علم و بصیرت و کمال کا اظہار کیا ہے۔ آپؐ کی وفات ۲۱۵ھ میں ہوئی۔ (العبرج ۳ ص ۱۱۹، شذرات ج ۳ ص ۲۰۲، الرسالة ص ۱۳۱)

(۱۶۸) مسند ابی بکر البرقانی الخوارزمی

یہ امام حافظ شیخ الفقہاء والمحدثین ابو بکر احمد بن محمد بن غالب الخوارزمی البرقانی الشافعی کی تصنیف ہے آپؐ نے روایت حدیث کے لئے بہت سے اسفار کیے۔ چنانچہ ابو العباس ابن حمدان سے خوارزم میں ابو بکر بن الہیثم، ابو علی بن الصواف سے بغداد میں اور ابو بکر اسماعیلی سے جرجان میں اور محمد بن عبداللہ بن خمیر و یہ سے ہرات میں اور ابو عمر بن حمدان سے نيساپور میں اور ابو بکر بن ابی الحدید سے دمشق میں اور عبدالغنی ازدی سے مصر میں سماع حدیث کی ہے۔ اور آپؐ سے ابو عبداللہ الصوری، ابو بکر البیہقی، خطیب، ابو اسحاق شیرازی، یحییٰ بن بندار وغیرہم ائمہ حدیث نے روایت کی ہے۔ آپؐ کی کئی تصنیفات ہیں جن میں سے صحیحین (بخاری و مسلم) پر ایک تخریج بھی لکھی ہے۔ امام حاکم فرماتے ہیں کہ آپؐ ثقہ، متقی، اور ثبت تھے میں نے اپنے مشائخ میں آپؐ سے زیادہ اثبت فی الاحادیث نہیں دیکھا۔ فقہ کے عارف اور باقی علوم عربیہ میں بھی پوری دسترس حاصل تھی۔ آپؐ کا یہ مسند بخاری اور مسلم کی احادیث پر مشتمل تھا آپؐ نے امام ثوری، شعبہ، عبید اللہ بن عمر، عبدالمالک بن عمیر، بیان بن بشر، مطر الوراق کے احادیث کو بھی ترتیب و تالیف کی زینت بخشی۔

بہت سے ائمہ کرام (ابو القاسم الازہری، محمد بن یحییٰ الکرمانی، ابو محمد الخلال، خطیب، ابو الولید الباجی وغیرہم) نے آپؐ کو ثقہ، حافظ، اثبت اور زاہد قرار دیا ہے۔ شیخ ابواسحاقؒ نے آپؐ کا ذکر طبقات الشافعیہ میں اس طرح کیا ہے۔ تفقہ فی حدائتہ و صنف فی الفقہ ثم اشتغل فی علم الحدیث فصار فیہ اماماً (کہ آپؐ نوجوانی میں فقیہ بنے اور فقہ میں تصنیف بھی کی پھر علم حدیث کے حاصل کرنے میں مشغول ہوئے تو اس میں مقتدی بن گئے)

خود امام برقانیؒ فرماتے ہیں کہ میں اسفراہین گیا تو میرے پاس تین دینار اور ایک درہم تھا تو کسی وجہ سے دینار تو مجھ سے ضائع ہو گئے صرف ایک درہم باقی رہا وہ میں نے ایک خباز (تنوری) کو دے دیا

اس سے ہر روز دو روٹیاں لیا کرتا تھا ادھر شیخ بشر بن احمد سے ایک جزء لیکر اس کو لکھ دیتا اور شام تک اس کو فارغ کر دیتا تو اس دوران میں نے تیس جزء لکھے اور وہ درہم جو خباز کے پاس تھا وہ بھی ختم ہو گیا اسلئے میں نے وہاں سے سفر کیا اور واپس چلا گیا۔ آپ کے پاس کتب کا بہت بڑا ذخیرہ تھا۔ آپ کی پیدائش ۳۳۶ھ وفات رجب ۴۲۵ میں ہوئی۔

(تذکرۃ الحفاظ جدید ج ۲ ص ۱۰۷۲، کشف الظنون ج ۲ ص ۴۳۳)

(۱۶۹) مستخرج ابی نعیم الاصفہانی

یہ حافظ ابو نعیم احمد بن عبد اللہ بن احمد بن موسیٰ بن مهران الاصفہانی الصوفی الاحول کی تصنیف ہے۔ آپ حفظ، علم حدیث اور اس کے اصول و فنون میں ماہر ہونے کے ساتھ ساتھ دنیا میں علو اسناد میں متفرد تھے اور بہت سی تصنیفات بھی کی ہیں جو کہ اطراف عالم میں مشہور ہوئیں۔ ابن النجار فرماتے ہیں ہوتا ج المحدثین واحد اعلام الدین (کہ آپ محدثین کے تاج اور بڑے علماء دین میں سے تھے) علامہ ذہبیؒ تذکرۃ الحفاظ میں لکھتے ہیں کہ آپؒ کو دنیا کے مشائخ عظام نے چھ سال کی عمر میں اجازت سے سرفراز فرمایا۔ چنانچہ واسط سے معمر عبد اللہ بن عمر بن شوذب اور نسیا پور سے وہاں کے شیخ ابو العباس الاصم نے اور شام کے شیخ خیشمہ بن سلیمان نے اور بغداد سے جعفر الخلدی، ابوہل بن زیاد نے اجازت مرحمت فرمائی۔ امام ذہبیؒ اس کے بعد لکھتے ہیں تفرد فی الدنيا باجازتہم کما تفرد بلسماع من خلق و رحلت الحفاظ الی ملک لعلہ وحفظہ و علو اسنادہ (دنیا میں آپ ان مشائخ کی اجازت دینے میں منفرد ہیں جیسے کہ آپ بہت سے بے شمار مشائخ سے سماع حدیث میں بھی متفرد تھے آپ کے علم و حفظ اور علو اسناد کے پیش نظر دنیا کے حفاظ اطراف عالم سے رحلت (سفر) کر کے آپ کے در دولت پر سماع حدیث کے لئے حاضری دیا کرتے تھے)

علامہ ذہبیؒ نے تذکرۃ الحفاظ میں آپ کے مشائخ اور تلامذہ کو تفصیل سے ذکر کیا ہے۔ حمزہ بن العباس العلوی فرماتے ہیں کان اصحاب الحلیث یقولون بقی الحافظ ابو نعیم اربع عشرة سنة بلا نظیر لایوجد شرقاً ولا غرباً علی اسناداً منه ولا حفظ منه و كانوا یقولون لما صنف کتاب الحلیة حمل

الكتاب في حياته الى نيسابور فاشتروه بربعمائة دينار (محدثین کرام فرمایا کرتے کہ حافظ ابو نعیم چودہ سال تک بے نظیر محدث کی حیثیت سے ایسے رہے کہ مشرق و مغرب میں آپ جیسا زیادہ حافظ اور عالی السند کوئی نہ تھا اور محدثین یہ بھی کہتے ہیں کہ جب آپ نے کتاب الحلیہ تصنیف کی اور نيسابور لے گئے تو اس کو لوگوں نے چار سو دینار میں خریدی۔ (جو اس زمانہ میں بڑی دولت شمار ہوتی تھی)

آپ کی تصنیفات

مستخرج کے علاوہ بھی آپ کی بہت سی تصنیفات ہیں جن میں چند مشہور کتابیں درج ذیل ہیں

(۱) کتاب معرفة الصحابة (۲) دلائل النبوة (۳) مستخرج علی البخاری (۴) مستخرج علی المسلم

(۵) کتاب تاریخ اصبهان (۶) صفة الجنة (۷) کتاب الطب (۸) کتاب فضائل الصحابة (۹) کتاب

المعتقد (۱۰) کتاب الحلیة وغیرھا

ترجمہ صاحب بستان المحدثین میں فرماتے ہیں کہ اس کے ابتداء میں کتاب الایمان ہے اور اس کی پہلی

حدیث یہ ہے۔

حدثنا احمد بن يوسف بن خلاد قال حدثنا الحارث بن ابي اسامة قال حدثنا ابو عبد الرحمن بن

يزيد المقرئ وحدثنا ابو علي بن الطواف قال حدثنا بشر بن موسى قال حدثنا ابو عبد الرحمن

المقرئ قال حدثنا كهيم بن الحسن عن عبد الله بن ربيعة الاسلمی عن يحيى بن يعمر القرشي

قال كان اول من قال بالقدر معبد الجهني بالبصرة فانطلق بنا وحميد بن عبد الرحمن الحميري

حجاجا الى آخر الحديث المذكور في اوائل صحيح مسلم

آپ کی پیدائش ۳۳۶ھ اور وفات ۲۰ محرم ۴۳۰ھ کو ہوئی کل عمر ۹۴ سال تھی۔

(تذكرة الحفاظ جديد ج ۳ ص ۱۰۹۲، العبر ج ۳ ص ۱۷۰، مشنرات ج ۳ ص ۲۲۵، الرسالة

ص ۲۶، ترجمہ بستان المحدثین ص ۷۳)

(۱۷۰) دلائل النبوة

حافظ ابو نعیم - - - - - کی یہ کتاب تین اجزاء میں دائرۃ المعارف النظامیہ حیدرآباد دکن سے چھپ چکی

ہے۔ آپؐ نے اس میں منتشر و متفرق روایات بسلسلہ نبوت، معجزات، دلائل نبوت اور حقائق و خصائص نبی کریم ﷺ جمع کر دیئے ہیں اور یہ کتاب پینتیس (۳۵) فصول پر مشتمل ہے اس کے فصل اول میں حضور ﷺ کے وہ فضائل ہیں جو اللہ تعالیٰ نے اپنی کتاب قرآن مجید میں نازل فرمائے ہیں۔ چنانچہ مصنف نے اس فصل میں یہ ذکر کیا کہ اللہ تعالیٰ نے آپؐ کی بعثت کو سب کائنات کے لئے رحمت کا باعث بنایا جیسے کہ آیت وَمَا أَرْسَلْنَاكَ إِلَّا رَحْمَةً لِّلْعَالَمِينَ (سورہ انبیاء آیت ۱۰۷) (اور) اے محمد ﷺ ہم نے تم کو تمام جہان کے لئے رحمت بنا کر بھیجا ہے) میں بیان کر دیا اور اس سے آپؐ کے دشمن بھی آپؐ کے زندگی میں عذاب نازل نہ ہونے سے مطمئن ہو گئے۔ اللہ تعالیٰ کا فرمان وَمَا كَانَ اللَّهُ لِيُعَذِّبَهُمْ وَأَنْتَ فِيهِمْ (سورہ انفال آیت نمبر ۳۳) (اور اللہ ہرگز نہ عذاب کرتا ان پر جب تک تو رہتا ان میں) بھی اس پر دل ہے۔ چنانچہ ان لوگوں کے عذاب کے جلد آجانے کے مطالبہ کے باوجود ان کو عذاب نہ دیا گیا اور جب آپؐ ان لوگوں سے رب تعالیٰ کی طرف تشریف لے گئے تو اللہ تعالیٰ نے ان پر ایسے چیزیں (قتل اور قید و بند) نازل کر دیں جن کے ذریعہ ان کو عذاب دیا گیا۔ جیسے خود ارشاد خداوندی ہے۔ فَأَمَّا نَلُّهُنَّ بِكَ فَإِنَّا مِنْهُم مُّنتَقِمُونَ (سورہ زخرف آیت ۴۱) (اگر ہم تم کو) وفات دیکر) اٹھالیں تو ان لوگوں سے تو ہم انتقام لے کر رہیں گے)

(۱۷۱) کتاب العوالی لابی الفتح الرازی

یہ کتاب امام مفسر ابوالفتح سلیم بن ایوب بن سلیم الرازی فقیہ شافعی کی تصنیف ہے آپ صاحب التصانیف اور تفسیر میں بڑے امام تھے اور آپؐ علم و عمل کے پیکر تھے ابن قاضی شہبہ کہتے ہیں کہ آپؐ نے علم فقہ وغیرہ کی تحصیل بڑی عمر میں کی ہے آپؐ ابتداء میں دوسرے علوم لغت، نحو، معانی اور تفسیر میں مشغول رہے۔ کتاب العوالی کے علاوہ دوسری تصنیفات میں کتاب الترغیب، کتاب غریب الحدیث وغیرہ بھی ہیں اس کے پاس تین احادیث سباعی بھی تھیں۔ یعنی جو سات واسطوں سے حضور ﷺ تک پہنچتی تھیں۔ آپؐ کی وفات ۴۲۷ھ میں ہوئی ہے۔ (العبر ج ۳ ص ۲۱۳، شذرات ج ۳ ص ۲۷۵، الرسالة ص ۱۳۵)

(۱۷۲) مسند کتاب الشہاب فی المواعظ والآداب

یہ کتاب قاضی شہاب الدین ابو عبد اللہ محمد بن سلامۃ بن جعفر بن علی القاضی المصری کی تصنیف ہے۔ آپ دیار مصر کے قاضی اور کتاب الشہاب، کتاب مناقب الشافعی اور کتاب ”انباء الانبیاء“ کے مصنف تھے۔ ابن ماکولاً فرماتے ہیں کہ آپ کو مختلف علوم میں مہارت حاصل تھی۔ میں نے مصر میں آپ جیسا عالم نہیں دیکھا۔ آپ کی یہ مسند ایک جلد میں دس اجزاء پر مشتمل ہے اس میں آپ نے کتاب الشہاب کے احادیث کو اسانید کے طرز پر ذکر کیا ہے اور کتاب الشہاب ایک ایسی لطیف کتاب ہے جس میں مصنف نے حضور ﷺ کے احادیث سے دو ہزار دو سو (۲۲۰۰) ایسے مختصر احادیث جو وصایا اور حکمتوں پر مشتمل ہیں کا انتخاب کر کے ان کی اسانید کو محذوف کر کے کلمات پر مرتب کیا۔ پھر شیخ عبدالرؤف المناوی شافعی نے اس کو حروف پر مرتب کیا۔ اور اس کے مخرجین کا بیان بھی کر دیا اور اس کا نام ”اسعاف الطلاب بترتیب الشہاب رکھا۔

بستان الحمد ثین ص ۱۳۶ میں ہے کہ اس کا خطبہ الحمد لله القادر الفرد الحکیم الفاطر الصمد الکریم الخ ہے اور آپ نے اپنی کتاب کا اختتام باب الدعاء سے کیا ہے اور اس میں یہ دعا نقل کر دی ہے اللهم انی اعوذ بک من علم لا ینفع وقلب لا یخشع ودعاء لا یسمع ونفس لا تشبع اعوذ بک من شر هو لاء الاربعة الخ

(اے اللہ میں پناہ چاہتا ہوں ایسے علم سے جو نفع نہ دے اور ایسے دل سے بھی جس میں خشیت نہ ہو اور ایسی دعا سے جو مقبول نہ ہو اور ایسے نفس سے جو سیر نہ ہو اور ان چاروں کے شر سے پناہ چاہتا ہوں) بعض شعراء نے اس کے متعلق فرمایا

کتاب علی السبع الاقالیم نورہ	هدی حکم ماثورۃ و بیان
تطلع من افق النبی محمد	بalf حدیث بعلمها مائتان
اذ التاج فی جو النبوة نورہ	اشار بتصدیق له الثقلان

آپ کی وفات ۴۵۴ھ میں ہوئی۔ (العبر ج ۳ ص ۲۳۳، شذرات ج ۳ ص ۲۹۳، الرسالة ص ۶۴)

(۱۷۳) سنن الحافظ البیهقی

یہ حافظ کبیر امام احمد بن الحسین بن علی بن عبداللہ بن موسیٰ البیہقی کی تصنیف ہے کثرت محفوظات کی وجہ سے آپ کو الحافظ الکبیر کہتے ہیں آپ فنون حدیث اور علوم دینیہ میں ایک ممتاز حیثیت رکھتے تھے۔ آپ نے حدیث کی طلب کے لئے دور دراز سفر کیے۔ آپ اس سلسلہ میں عراق، حجاز، خراسان کے مشائخ و علماء عصر سے تحصیل حدیث کرتے رہے آپ نے حدیث میں کثرت سے تصانیف کی ہیں۔ کہا جاتا ہے کہ آپ کی تصانیف کی تعداد ہزار تک پہنچتی ہے۔ ابن خلکان فرماتے ہیں وہو اول من جمع نصوص الشافعی فی عشر مجلدات وکان اکثر الناس نصراً لمذہب الشافعی (آپ پہلے وہ شخص ہیں جس نے امام شافعی کے صریح اقوال کو دس جلدوں میں جمع کیا اور جس کے مذہب کی نصرت کے لئے سب لوگوں میں کارہائے نمایاں کیے) اور امام الحرمین کا قول ہے کہ مامن شافعی الا وللشافعی علیہ الا البیہقی فان له علی الشافعی منة لتصانیفه فی نصرۃ مذہبه (ہر ایک شافعی المذہب امام شافعی کا ممنون احسان ہے مگر امام بیہقی کہ اس کا امام شافعی پر احسان ہے کیونکہ اس نے امام شافعی کے مذہب کی تائید و نصرت میں تصانیف کی ہیں)

علامہ ذہبی نے تذکرۃ الحفاظ ج ۳ ص ۱۱۳۲ میں آپ کے مشائخ حدیث کا تذکرہ کرنے کے بعد فرمایا وعنده عوال ومسانید وبورک له فی علمه لحسن قصده وقوة فهمه وحفظه (امام بیہقی کے پاس اسانید عالیہ اور مسندات تھے اور آپ کے حسن نیت، قوت فہم و حفظ کی بدولت آپ کے علم میں خیر و برکت ڈال دی گئی)

پھر امام ذہبی نے ان کی کتب مصنفہ ذکر کرنے سے پہلے یہ لکھ دیا کہ ”و عمل کتباً لم یسبق الی تحریرها“ (آپ نے ایسی کتب کی تصنیف کی کہ اس سے پہلے وہ تصنیف نہیں ہوئیں) ان میں سے آپ کی کتاب ”الاسماء والصفات“ دو جلدوں میں اور ”سنن الکبیر“ دس جلدوں میں اور ”السنن والآثار“ چار جلدوں میں اور ”شعب الایمان“ دو جلدوں میں ”دلائل النبوة“ تین جلدوں میں ”السنن الصغیر“ دو جلدوں میں اور کتاب الزهد، البعث، المعتقد، الآداب، المدخل، الدعوات، الترغیب

والترہیب، مناقب الشافعی، مناقب احمد، کتاب الاسری۔ ایک ایک جلد میں اور بھی بہت سی کتابیں ہیں جن کا تذکرہ میں نہیں کرتا الخ۔

علامہ ذہبیؒ نے آپؐ کی تصنیفات کے متعلق تین منامی مبشرات کا تذکرہ کیا ہے جس میں صرف ایک کا تذکرہ کرنا مناسب سمجھتا ہوں۔ محمد بن عبدالعزیز المروزیؒ فرماتے ہیں رائیت فی المنام کان تابوتا علا فی السماء یعلوہ نور“ فقلت ما هذا قال هذه تصنیفات احمد البیہقی اھ۔ (میں نے خواب میں دیکھا کہ ایک تابوت آسمان کی طرف بلند ہوا جس پر نور چھایا ہوا ہے میں نے کہا یہ کیا ہے؟ تو کہا کہ یہ امام احمد بیہقیؒ کی تصنیفات ہیں)

امام ابو جعفر کتابی رسالۃ المستطرف ص ۲۹ میں لکھتے ہیں۔ سنن الصغری وہی فی مجلدین والکبری ویقال لها کتاب السنن الکبیر وہی عشر مجلدات واما علی ترتیب مختصر المزنی لم یصنف فی الاسلام مثلها والکبری مستوعبة لا کثر احادیث الاحکام اھ۔

(امام بیہقیؒ کی ایک کتاب سنن الصغری ہے اور وہ دو جلدوں میں ہے اور ایک سنن الکبریٰ اور اس کو سنن الکبیر بھی کہتے ہیں وہ دس جلدوں (۱۲۰۲ اجزاء) میں ہے۔ یہ دونوں مختصر امام مزنیؒ کی ترتیب پر مرتب کی گئیں اور اسلام میں ان دونوں جیسی کتابیں تصنیف نہیں ہوئیں اور سنن الکبریٰ زیادہ تر احادیث احکام پر مشتمل ہے)

امام کتابیؒ اس کے بعد لکھتے ہیں کہ اس پر شیخ علاؤ الدین عزالدین علی بن فخر الدین عثمان بن ابراہیم بن مصطفیٰ بن سلیمان الماردینی حنفی المتوفی ۷۵۰ھ (جو ابن ترکمانی سے مشہور ہیں) کا ایک حاشیہ ہے جو بڑی کتاب کی شکل میں ہے جس کا نام ”الجوہر النقی فی الرد علی البیہقی“ ہے جس میں امام بیہقیؒ پر اعتراضات اور اس کے ساتھ مناقشات و مباحثات کا تذکرہ ہے۔ پھر اس کی تلخیص زین الدین قاسم بن قطلوبغا حنفیؒ المتوفی ۸۷۹ھ نے کی اور اس کا نام ”ترصیع الجوہر النقی“ رکھا اور اس کی ترتیب مجم حروف پر رکھی اور اس میں صرف حرف میم تک پہنچے۔ رسالہ مستطرفہ میں یہ بھی ہے وللبیہقی کتب کثیرة وقد التزم فی جمیعها انہ لا یخرج فیها حدیثا یعلمہ موضوعاً (کہ امام بیہقیؒ کی بہت کتابیں ہیں اور آپؐ نے سب کتب میں یہ التزام کیا ہے کہ ان میں کسی ایسی حدیث کی تخریج

نہیں کروں گا جس کا موضوع ہونا معلوم ہو جائے)

اسی طرح سنن بیہقی جلد اول کے آخر میں ص ۴۶۷ میں یہ لکھا ہے کہ حدیث کی یہ عظیم الشان مشہور کتاب دس جلدوں پر منقسم ہے۔ پہلی جلد کتاب الطہارۃ، کتاب الحیض، اور کتاب الصلوٰۃ کے متعدد ابواب پر مشتمل ہے۔ مصنف نے اسانید کثیرہ، نئے اسلوب اور انداز سے جید احادیث کو ایسے ابواب ملیحہ، غریبہ پر مرتب کیا کہ آپ جیسے جدید طرق پر کسی نے بھی آپ سے پہلے ان کو مرتب اور مہذب نہیں کیا اور پھر ان ابواب میں احادیث واردہ سے احکام فقہیہ کا استنباط بھی فرمایا۔ نیز اقوال قویہ اور ضعیفہ پر بھی بحث و تنقید کی ہے اس کے بعد اصول شافعیہ کو متنوع عبارات سے مستحکم کیا۔ تا آنکہ آپ کے متعلق کہا گیا کہ آپ نے اس تصنیف کے ذریعہ امام شافعی پر بہت بڑا احسان فرمایا ہے۔ ملاکاتب چلبی کشف الظنون میں لکھتے ہیں کہ سنن کبریٰ کا اختصار ابراہیم بن علی المعروف بابن عبدالحق دمشقی المتوفی ۷۴۴ھ نے پانچ جلدوں میں کیا۔ نیز اس کا اختصار علامہ حافظ شمس الدین محمد بن احمد الذہبی المتوفی ۷۴۸ھ نے بڑے اچھے اور جید انداز میں مرتب کیا۔ شیخ عبدالوہاب ابن احمد الشعرانی المتوفی ۹۷۴ھ نے بھی سنن کبریٰ کا اختصار کیا ہے۔

امام بیہقی آخری عمر میں اپنے گاؤں بیہق سے نیساپور منتقل ہو کر اپنی کتب کی تحدیث شروع کی تھی۔ آپ کا انتقال ۱۰ جمادی الاولیٰ ۴۵۸ھ نیساپور میں ۷۴ سال کی عمر میں ہوا۔ اور آپ کا تابوت وہاں سے منتقل کر کے بیہق لایا گیا اور خسر و جرد میں دفن کیے گئے۔

(تذکرۃ الحفاظ ج ۳ ص ۱۱۳۲، کشف الظنون ج ۲ ص ۱۰۰۷، شذرات ج ۳ ص ۳۰۴، الرسالہ ص ۲۹، سنن البیہقی ج ۱ ص ۴۶۷)

(۱۷۴) الاسماء والصفات

یہ کتاب بھی علامہ حافظ کبیر ابوبکر البیہقی الشافعی کی تصنیف ہے اس کتاب کے متعلق محمد بن الزینبی اس کے آخر ص ۳۶۲ میں لکھتے ہیں کہ کتاب لم تسمع اذن بمثلہ ولم تنسج قریحۃ علی منوالہ کتاب لیس فی بابہ مثل ولا یغنی عنہ بدیل الخ (کہ یہ ایک ایسی عمدہ کتاب ہے کہ نہ کسی کان نے

اس جیسی کتاب کا نام سنا اور نہ کسی مؤلف نے اس کے طور و طرز پر ایسی کتاب تالیف کی ہے یہ ایک ایسی کتاب ہے کہ اس جیسے عمدہ مسائل میں اس کی مثال اور نظیر نہیں ہے اور نہ کوئی دوسری کتاب اس کا بدل اور عوض ہو سکتی ہے (الخ) بعض حضرات یہ بھی کہتے ہیں کہ آپ کی تصنیفات میں اس کتاب ”الاسماء والصفات“ کو انتہائی عمدہ اور نافع ترین کتب سے شمار کیا گیا ہے اور ان حضرات نے اپنے دعویٰ پر امام سبکی کے اس قول کہ ”لا اعرف له نظیرا“ (کہ مجھے اس جیسی (نافع ترین) کوئی دوسری کتاب معلوم نہیں) سے استشہاد کیا ہے۔

احقر الانام کہتا ہے کہ اس کے شروع میں یہ خطبہ ہے الحمد لله الذی لا اله الا هو له الاسماء الحسنیٰ و صلی اللہ علی سیدنا محمد النبی الامی صاحب الخلق والمنزل الاسنیٰ اھ۔ پھر اس کے بعد مصنف نے یہ عنوان قائم کیا ”کتاب اسماء اللہ جل ثناءہ وصفاته“ (بحوالہ کتاب الاسماء والصفات ص ۳۶۲)

(۱۷۵) تجرید التمهید لابن عبدالبر

یہ حافظ علامہ ابو عمر یوسف بن عبداللہ بن محمد بن عبدالبر بن عاصم النمری القرطبی کی تصنیف ہے۔ آپ نے خلف بن القاسم، عبدالوارث بن سفیان، عبداللہ بن محمد بن اسد الجعفی، احمد بن فتح الرسان، سعید بن نصیر وغیرہم جیسے مشائخ سے سماع حدیث کی ہے اور آپ سے ابوالعباس الدلائی، ابو محمد بن ابی قحافہ، ابوالحسن بن مفوز، ابوعلی الغسانی، ابو عبداللہ الحمیدی وغیرہم نے روایت کی ہے۔ ابوالولید الباجی فرماتے ہیں کہ پورے اندلس میں ابو عمر جیسا محدث نہیں تھا آپ متدین، ثقہ، حجت، نزاہت و تقویٰ سے موصوف اور سنت پر عامل تھے۔ نیز علوم عربیہ، فقہ، احادیث اور متعلقات حدیث میں متبحر تھے۔ چنانچہ امام ابن خلکان فرماتے ہیں ”کان امام عصرہ فی الحدیث والاثرو ما یعلق بہما“ آپ نے ہر موضوع پر اہم تصنیفات لکھی ہیں خصوصاً مؤطا امام مالک کے متعلق مفید کتابیں مرتب کی ہیں۔

آپ کی تصنیفات

علامہ ذہبیؒ تذکرۃ الحفاظ میں لکھتے ہیں۔ ولہ توالیف لامثل لها فی جمع معانیہا (کہ علامہ ابو عمر ابن

عبدالبرّ کی ایسی تالیفات ہیں کہ معانی کے جامعیت (یعنی اپنے موضوع) میں ان کے مثل دوسری کتب نہیں ہیں)

پھر ان کی وضاحت کرتے ہوئے کہا کہ جیسے ”التمہید لما فی الموطا من المعانی والاسانید“ علامہ ابن حزم ”التمہید کے متعلق کہتے ہیں کہ التمهيد لصاحبنا ابي عمر لا اعلم في الكلام على فقه الحديث مثله اصلاً فكيف احسن منه (کہ ہمارے ساتھی ابو عمر ابن عبدالبرّ کی کتاب ”التمہید“ کی مانند فقہ حدیث کی بحث میں کوئی کتاب نہیں چہ جائیکہ اس سے کوئی اچھی اور بہتر ہو)

علامہ ابن عبدالبرّ کی مصنفہ کتب میں سے کتاب الاستذکار ہے جو التمهيد کا اختصار ہے اور کتاب ”الاستيعاب“ اور ”جامع بيان العلم“ نیز کتاب بھجہ المجالس (جو نوادرا اور اشعار پر مشتمل ہے) کتاب التفصی لحدیث الموطا، کتاب الانتقاء لمذاهب الثلاثة العلماء (مالک، ابوحنیفہ، شافعی) کتاب الکنی، کتاب المغازی، کتاب الشواهد فی اثبات خبر الواحد، کتاب الانصاف فی اسماء اللہ تعالیٰ، کتاب الفرائض وغیرہا۔ آپ نے امام مالک کے شیوخ کو حروف معجم پر مرتب کر کے ایک کتاب لکھی ہے۔ صاحب شذرات الذہب اس کے متعلق لکھتے ہیں لم يتقدمه احد الی مثله وهو سبعون جزء (کہ آپ سے پہلے کسی نے بھی ایسی کتاب نہیں لکھی اور وہ ستر اجزاء تھے)

وجہ تالیف تجرید التمهيد

مصنف اس کی وجہ تالیف لکھتے ہوئے فرماتے ہیں کہ جب ہم نے کتاب التمهيد میں سنن وغیرہ کے معانی، دلائل اور علماء کے مذاہب کا تفصیل سے تذکرہ کر دیا جس کی وجہ سے یہ شرح کافی طویل ہو گئی اور ہمیں یقین ہو گیا کہ اکثر لوگوں کی ہمتیں کم ہو گئیں اس کے مطالعہ وغیرہ میں اہتمام اور انہماک انتہائی کمزور ہو گیا اور آرام طلبی اور تنگی معیشت وغیرہ جیسے اسباب اسی سے کم اور مختصر پر اکتفا کر لینے کے متقاضی ہوئے تو ہم نے کتاب التمهيد سے ان سنن ثابۃ کی تجرید کر دی جنہیں اس کتاب میں بنیادی حیثیت حاصل ہے اور ان کو خود امام مالک نے نقد و جرح اجتہاد و اعتماد کے بعد اپنی اس موطا میں نقل کر دیا جن کی نظیر اور مثل نہیں ہے اور نہ قرآن مجید کے علاوہ کوئی کتاب اس سے بڑھ کر ہے۔ اور ہم

نے کتاب ”تجرید التمهید“ میں ان سب احادیث کی تجرید کی ہے جو مؤطا میں موجود ہیں چاہے وہ احادیث مسندہ ہیں یا پھر مرسلہ اور چاہے متصلہ ہیں یا منقطعہ۔ اسلئے کہ یہی (جمع احادیث و آثار) امام مالک اور اس کے پیروکاروں کے نزدیک ایسی حجت و دلیل ہیں کہ جو عمل بھی واجب لردیتے ہیں اور اختلاف کی صورت میں دوسرے فروعیات کو ان پر قیاس کر کے ان کا استنباط کر لیا جاتا ہے اور اسی وجہ سے اسلاف کرام نے مراسیل ثقات کو قبول کرنے کا قول کیا ہے جیسا کہ ہم نے کتاب التمهید میں اس کی پوری وضاحت کر دی ہے اس کے علاوہ ہم نے مؤطا کے مراسیل کو کتاب التمهید میں ثقہ راویوں کے طریق و توسط سے موصول اور متصل کر دیا ہے اور اسی سے مراسیل مؤطا کے صحیح ہونے کی وضاحت اور بیان ہو جاتا ہے۔ اور میں نے اس کتاب کو امام مالک کے شیوخ کے اسماء میں حروف مجتم پر مرتب و مبوب کیا ہے تاکہ اس سے مسائل کا اخذ اور طلب آسان ہو جائے پھر میں نے اس کی ترتیب میں حدیث مسند متصل کو پہلے اور ان کے بعد کے مراتب کو اس کے بعد آئے ان کا یہ سلسلہ مرسل، مقطوع، بلاغ (بلغنی) تک پہنچ جائے تاکہ اس ترتیب کے لحاظ کرنے میں مکمل فائدہ ہو جائے۔ یہ بات بھی ذہن نشین رہے کہ ہم نے مؤطا کی مختلف روایات میں سے یحییٰ بن یحییٰ کی روایت پر اعتماد کیا ہے۔

احقر الانام کہتا ہے کہ اس کتاب کے آخر میں بعض حضرات کا یہ قول نقل کیا گیا ہے وجمع احادیثہ ثمان مائة حدیث و ثلاثہ و خمسون حلیثا (کہ تجرید التمهید کی کل احادیث کی تعداد آٹھ سو تریپن (۸۵۳) ہے لیکن جو احادیث اس میں مذکور ہیں اور ان پر نمبر بھی لکھے گئے ہیں تو ان کی تعداد آٹھ سو چوالیس (۸۴۴) ہے واللہ اعلم۔

(العبر ج ۳ ص ۲۵۵ حضرات اللہ ج ۳ ص ۳۱۴، تجرید التمهید ص ۹، تذکرۃ الحفاظ ج ۳ ص ۱۱۲۸)

(۱۷۶) کتاب التقصی

یہ کتاب بھی علامہ ابن عبدالبر کی تصنیف ہے۔ آپ نے اس میں بھی مؤطا کی احادیث مرفوعہ (خواہ وہ

موصولہ ہوں یا منقطعہ) کو امام مالکؒ کے شیوخ پر مرتب کر کے جمع کیا ہے۔

اسی طرح آپؒ نے ایک اور کتاب بھی مرتب کی ہے جس میں آپؒ نے ان روایات کو جو مؤطا میں بصورت مرسل یا منقطع موجود تھیں ان کو دوسرے طریقہ سے موصول کر دیا اور یہ بھی کہا کہ کل وہ روایات جو مؤطا میں بہ لفظ بلغنی یا عن الثقة کے الفاظ سے امام مالکؒ سے منقول ہیں اور آپؒ نے ان کو مسند نہیں کیا وہ اکٹھ (۶۱) ایسی حدیثیں ہیں جو امام مالکؒ کے علاوہ دوسرے طریقہ سے مسند ہیں مگر صرف چار ایسی بھی ہیں جن کے مسند ہونے کا علم دوسرے طریقہ سے بھی نہ ہو سکا۔

(الرسالة المستطرفة ص ۱۴)

(۱۷۷) کتاب النجوم للخطیب البغدادی

یہ مشہور حافظ ابو بکر احمد بن علی بن ثابت بن احمد بن مہدی بغدادی کی تصنیف ہے آپؒ نے ابو الحسن بن الصلت الاہوازی، ابو عمر بن مہدی، ہلال الحفار وغیرہم سے بغداد میں اور ابو عمر القاسم بن جعفر، الحسن بن علی النیسا پوریؒ سے بصرہ میں اور ابو القاسم عبدالرحمن بن محمد، قاضی ابو بکر الحیری سے نیسا پور میں اور ابو الحسن بن عبد کو یہ، ابو نعیم الحافظ سے اصفہان میں اور محمد بن عیسیٰ وغیرہ سے ہمدان میں اور ابو نصر الکسار وغیرہ سے دینور میں اور بہت سے دوسرے مشائخ سے حرین الشریفین، کوفہ، دمشق میں سماع حدیث کی ہے۔

اور آپؒ سے آپ کے شیخ امام برقانی، ابو الفضل بن خیرون، عبدالعزیز الکتانی، ابو عبد اللہ الحمیدی، ابو نصر بن ماکولا، ابو القاسم النسیب، طاہر بن سہل الاسفرائینی وغیرہم جیسے ائمہ کرام نے روایت حدیث کی ہے۔

آپؒ کی تصنیفات

آپؒ کثیر التصانیف تھے۔ امام سمعانیؒ فرماتے ہیں کہ اس کی چھین (۵۶) تصانیف تھیں۔ تذکرۃ الحفاظ میں ان بعض کا ذکر کیا گیا ہے۔ التاریخ، الجامع، الکفایۃ، السابق واللاحق، شرف اصحاب الحدیث، المتفق والمفروق، تلخیص المتشابه، تالی التلخیص، الفصل والوصل، المکمل فی

المهمل، الموضح، التطفیل، الاسماء المهمة، الفقیه والمتفقہ، الرواة عن مالک، تمييز متصل
الاسانید، البخلاء، کتاب البسملقوانها من الفاتحة، الجهر بالفاتحة، غنية المقتبس فی تمييز
الملتبس، رواية الابناء عن آباءهم، اقتضاء العلم، الاحتجاج بالشافعی، مبهم المراسیل بمقلوب
الاسماء، العمل بشاهد ویمین، اسماء المدلسین، تقييد العلم، القول فی النجوم، ماروی الصحابة
عن التابعین، من حدث ونسی، من وافقت کتبه اسم ابیه، الحیل، صلوة التسبیح، صوم يوم
الشک، اجازة المجهول، المسلسلات، الرباعیات، طرق قبض العلم، غسل يوم الجمعة وغيرها
ابن ماکولاً آپ کے متعلق کہتے ہیں۔ لم یکن للبغدادیین بعد الدار قطنی مثل الخطیب (کہ
بغدادیوں کے لئے امام دارقطنی کے بعد) علم وحفظ، ضبط، اتقان حدیث میں خطیب بغدادی جیسا کوئی
نہ تھا) ابن اهدل فرماتے ہیں تصانیفہ قریب من مائة مصنف فی اللغة وبرع فیها ثم غلب علیه
الحديث والتاریخ ۱۵ (کہ آپ کی تصانیف لغت میں سو کے قریب تھیں اور آپ ان میں یکتا تھے پھر علم
حدیث اور تاریخ آپ پر غالب ہو گئی) یعنی اس میں مشغول ہو کر تصنیف و تالیف کرتے رہے)

ماء زمزم کی خاصیت

مورخ ابن عساکر نے ابوالفضل بن خیرون وغیرہ سے یہ نقل کیا ہے کہ خطیب فرماتے تھے
کہ جب میں نے حج کیا تو زمزم کے پانی کے تین گھونٹ پیتے ہوئے بہ نیت عمل بالحديث (ماء زمزم
لما شرب له) تین حاجتوں کا سوال کیا (۱) تاریخ بغداد کی تکمیل ہو جائے (۲) جامع منصور میں املاء
حدیث کراؤں (۳) کہ میں مشہور بزرگ بشرحانی کے پہلو میں دفن ہو جاؤں۔ چنانچہ اللہ تعالیٰ نے
آپ کی یہ تینوں دعائیں قبول فرمادیں۔

خطیب بغدادی کی عظمت شان

عبدالحسن الشحی کہتے ہیں کہ میں نے خطیب بغدادی کے ساتھ دمشق سے بغداد تک کا سفر اٹھا کیا تو
آپ ہر رات دن میں ایک ختم قرآن کر لیا کرتے تھے۔

علامہ ذہبی تذکرۃ الحفاظ میں ج ۳ ص ۱۱۴۵ میں لکھتے ہیں قال مکی الرمیلی کنت ببغداد نائماً فی لیلۃ

ثانی عشر فی ربیع الاول سنة ثلاث وستین فرأیت كأنا عند الخطیب لقراءة تاریخه علی العادة والشیخ نصر بن ابراهیم المقلسی عن یمینہ وعن یمین نصر رجل سألت عنه فقیل هذا رسول الله ﷺ جاء یسمع التاریخ فقلت فی نفسی هذه جلالۃ ابی بکر (مکی رمیلی) فرماتے کہ میں بارہ ربیع الاول ۳۶۳ھ کی رات بغداد میں سویا ہوا تھا کہ خواب میں دیکھتا ہوں کہ ہم حسب عادت خطیب بغدادی کی خدمت میں ”کتاب التاریخ“ کے پڑھنے کے لئے بیٹھے ہیں اور اس وقت خطیب کے دائیں جانب شیخ نصر بن ابراهیم المقدسی بیٹھے ہیں اور شیخ نصر کے دائیں جانب ایک شخص بیٹھے ہیں جب میں نے اس کے بارے میں پوچھا تو کہا گیا کہ یہ تو رسول اللہ ﷺ ہیں اور کتاب التاریخ سننے کے لئے تشریف فرما ہیں تو میں نے دل میں کہا کہ یہی تو ابو بکر الخطیب کی عنایت سے ”سبحان اللہ“ اسی طرح امام غیث فرماتے ہیں کہ ایک دن خطیب بغدادی نے نفس کی مخالفہ سلسلہ میں ہمارے سامنے یہ اشعار پڑھے۔

ان كنت تبغى الرشاد محضاً
لا امر دنياک والمعاد

فخالف النفس فی هواها
ان هوى جمع الفساد

(اگر تو امور دنیوی و اخروی میں خالص رہنمائی چاہتا ہے تو خواہشات نفسانی کی مخالفت کیجئے کیونکہ خواہشات نفسانی شر و فساد کا منبع ہیں)

ابن خیرون فرماتے ہیں کہ آپ نے وصیت کی تھی کہ اس کے کپڑے بھی صدقہ کر دیے جائیں اور آپ کا جنازہ لے جاتے وقت ایک جماعت یہ اعلان کر رہی تھی کہ ”هذا الذی کان ینفی الکلام فی رسول الله ﷺ“۔ هذا الذی کان یحفظ حدیث رسول الله ﷺ (یہ وہ شخص ہیں جو حضور ﷺ پر جھوٹ باندھنے کی مدافعت کیا کرتے یہ وہ شخص ہیں جو آپ کی احادیث کی حفاظت کیا کرتے تھے) اور آپ کو دفن کرنے کے بعد آپ کی قبر مبارک پر بہت ختم قرآن مجید پڑھے گئے۔

علامہ ذہبی لکھتے ہیں اور عجائبات میں سے یہ بھی ہے کہ خطیب بغدادی جو حافظ المشرق سے مشہور تھے اور علامہ ابن عبدالبر جو حافظ المغرب کہلاتے تھے ان دونوں کا انتقال ایک ہی سال میں ہوا۔ آپ کی ولادت ۳۹۲ھ میں ہوئی اور وفات ۳۶۳ھ میں ہوئی۔

(العبر ج ۳ ص ۲۵۳، شذرات ج ۳ ص ۳۱۲، الرسالة ص ۴۵، تذكرة الحفاظ ج ۳ ص ۱۱۳۵)

(۱۷۸) مستخرج ابی القاسم الاصفهانی

یہ مستخرج بھی مشہور حافظ ابوالقاسم عبدالرحمن بن محمد بن اسحاق بن محمد بن یحییٰ بن مندۃ العبدی الاصفہانی کی تصنیف ہے۔ آپ نے بہت سے محدثین کرام سے سماع اور روایت حدیث کی ہے۔ چنانچہ وہ اپنے والد اور ابراہیم بن محمد الحلاب ابو جعفر بن المرزبان الابہری، ابو ذر ابن الطبرانی، ابن خزفۃ الواسطی، ابو الحسن بن جہضم الصوفی، ابو سعید الصیرفی وغیرہم جیسے محدثین سے روایت کرتے ہیں اور آپ سے بھی بہت سے مشائخ حدیث نے روایت کی ہے۔ آپ نے بہت سے شہروں کے اسفار سماع، تخریج احادیث اور تصنیف و تالیف کے سلسلہ میں کیے ہیں، علامہ ابن السمعانی فرماتے ہیں کان کبیر الشان جلیل القدر کثیر السماع واسع الروایة (آپ ایک بڑے جلیل الشان عالم اور بہت سے مشائخ سے احادیث کی سماع و روایت کثرت سے کرنے والے تھے)

زکریا یحییٰ بن عبدالوہاب فرماتے ہیں قرأت علیہ قول شعبۃ! من کتبت عنہ حلینا فانالہ عبد۔ فقال! من کتب عنی حلینا فتللہ عبد (میں نے آپ سے (عبدالرحمن الاصفہانی) کے سامنے امام شعبہ کا یہ قول کہ جس شخص سے میں کوئی حدیث روایت کر کے لکھوں تو میں اس کا غلام ہوں تو اس کے جواب میں آپ نے فرمایا کہ میں تو اس شخص کا بھی غلام ہوں جو مجھ سے حدیث لکھ لے (یعنی اپنے تلمیذ کا بھی) ابو عبداللہ الدقاق اپنے رسالہ میں فرماتے ہیں۔ اول شیخ سمعت منہ عبدالرحمن فرزقنی اللہ ببرکۃ وحسن نفعہ لہم الحلین ہوکان جذعا فی اعین المخالفین ولا یخاف فی اللہ لومة لائم (میرے پہلے استاد و شیخ جس سے میں نے سماع حدیث کی وہ عبدالرحمن (اصفہانی) ہیں۔ اللہ تعالیٰ نے آپ کی برکت اور حسن نیت و اخلاص کے سبب مجھے حدیث پاک کی سمجھ عطا فرمائی۔ اور آپ دین کے مخالف لوگوں کی آنکھوں میں شہتیر کی مانند تھے آپ دین پر عمل پیرا ہونے میں کسی ملامت کرنے والوں کی ملامت سے نہ گھبراتے) اور چونکہ بعض حضرات آپ کو غلط عقائد کے ساتھ منسوب کیا کرتے تھے۔ کیونکہ اکثر آپ مبتدعین اور منحرفین فی الصفات کی تردید کیا کرتے تو اس سلسلہ میں

علامہ ذہبیؒ نے تذکرۃ الحفاظ میں علامہ سمعانی سے یہ نقل کیا ہے کہ وہ فرماتے ہیں کہ میں نے حسین بن عبد الملک سے سنا وہ کہتے ہیں کہ میں نے عبد الرحمن (اصفہانی) سے سنا کہ آپ فرمایا کرتے کہ مجھے اپنے حال پر (اپنے رشتہ داروں اور اجنبی لوگوں کے ساتھ برتاؤ میں) حیرانگی اور تعجب ہو رہا ہے۔ (اس اجمال کی تفصیل یوں ہے) کہ مختلف ممالک کے اسفار میں اکثر جن لوگوں سے (چاہے وہ میرے موافق تھے یا مخالف) میری ملاقات ہوئی انہوں نے مجھے اپنے اپنے اقوال و افعال پر میری موافقت، تصدیق، شہادت، پسندیدگی حاصل اور قبول کرنے کے اظہار کا تقاضا کرتے رہے۔ تو اب اگر میں ان کی تمام امور میں تصدیق کر دیتا تو پھر وہ مجھے اپنا موافق اور ہمنوا ہونے سے یاد کرتے اور اگر میں ان کے اقوال و افعال میں کسی چیز کے تسلیم کرنے میں توقف کر لیتا تو وہ مجھے اپنا مخالف سمجھتے اور اگر میں یہ کہہ دیتا کہ آپ لوگوں کا یہ قول یا فعل کتاب و سنت کے مخالف ہے تو وہ مجھے خارجی کہہ دیتے اور اگر میں کوئی توحید باری کے بارے میں حدیث بیان کرتا تو وہ مجھے مشبہ کہتے اور اگر وہ حدیث روایت باری تعالیٰ کے متعلق ہوتی تو وہ مجھے سالمی کہتے (معاذ اللہ)

حالانکہ میں قرآن و سنت پر عامل ہوں اور ان کے ہر اس الزام سے جو میری طرف وہ منسوب کرتے ہیں (یعنی شبہ، مثل، ضد، ند، جسم، اعضاء، آلات وغیرہ) سے برأت کا اظہار کرتا ہوں اور اس سے بھی کہ میں نے اللہ تعالیٰ یا اس کی صفات کے بارے میں ان اشیاء میں سے کسی کا قول کیا ہو یا کرتا ہوں یا اس کے متعلق اپنے خیال و ہم میں سوچ سکتا ہوں (انتہی)

صاحب شذرات وغیرہ آپ کے مستخرج کے متعلق لکھتے ہیں واما مستخرجہ فجمعہ من

کتب الناس واستخرجہ للتذکرۃ جمع فاعی... و کثیراً ما یقل عن مستخرجہ المذکور الحافظ ابن حجر فی کتبہ فیقول ذکر ابن مندۃ فی مستخرجہ (اور وہ جو آپ کا مستخرج ہے تو اس کو آپ نے دوسرے ائمہ کرام کی کتب سے تذکرہ کے لئے نقل کر کے بہترین انداز میں جمع کیا ہے۔۔۔ اور بہت سے مواضع میں علامہ ابن حجر اپنی کتابوں میں اس مستخرج مذکور سے نقل کیا کرتے ہیں اور یہ کہہ دیتے ہیں کہ شیخ ابن مندۃ نے ایسا ہی ذکر کیا ہے۔ آپ کی تصانیف میں مستخرج مذکور کے علاوہ "المسند" کتاب الوفيات، جزء فی اکل الطین، وغیرہ مشہور ہیں۔ آپ کی ولادت ۳۸۳ھ اور

وفات ۴۷۰ھ میں ہوئی

(تذکرۃ الحفاظ ج ۳ ص ۱۱۶۵، العبر ج ۳ ص ۲۷۲، شذرات ج ۳ ص ۳۳۷، الرسالة ص ۲۸)

(۱۷۹) کتاب الجمع بین الصحیحین للحمیدی

یہ کتاب حافظ ابو عبد اللہ محمد بن ابی نصر فتوح ابن عبد اللہ بن فتوح بن حمید بن یصل الازدی الحمیدی الاندلسی کی تصنیف ہے۔ آپ نے ابن حزم، ابو عبد اللہ القضاہی، ابو عمر ابن عبد البر، ابو القاسم الحنائی، عبد الصمد بن المامون، ابو بکر الخطیب، ابو جعفر بن المسلمہ وغیرہم مشائخ سے سماع حدیث کی ہے۔ اور آپ سے یوسف بن ایوب الہمدانی الزاہد، محمد بن طرخان، ابو عامر العبدری، محمد بن علی الجلابی، الحسن بن الحسن المقدسی، صدیق بن عثمان تبریزی، ابو اسحاق بن نبهان الغنوی وغیرہم جیسے ائمہ کرام روایت کرتے ہیں۔

علامہ ذہبی لکھتے ہیں کہ آپ نے اندلس، مصر، شام، عراق، حرم شریف اور بغداد میں سکونت اختیار کر کے سماع اور روایت حدیث کی ہے اور آپ ابن حزم کے مخصوص تلامذہ میں سے تھے۔ محدث شہیر الامیر ابن ماکولاً کہتے ہیں لم ارمثل صديقنا الحمیدی فی نزاهته و عفته و ورعه و تشاغله بالعلم صنف تاریخ الاندلس اھ۔

(میں نے نزہت، عفت، پرہیزگاری، علم میں مشغولیت میں اپنے دوست حمیدی کے مانند کسی کو نہیں دیکھا اس نے تاریخ اندلس بھی تالیف فرمائی ہے۔ ابراہیم سلماسی فرماتے ہیں کہ میری آنکھوں نے امام حمیدی جیسا شخص فضیلت، شرافت، علم کی پختگی اور علم کی اشاعت میں حریص نہیں دیکھا آپ ثقہ، متورع، علم حدیث اور علل و روایات حدیث کے امام تھے اور علم ادب اور عربیت میں ماہر تھے پھر اس کی تصنیفات کا تذکرہ کرتے ہوئے فرماتے ہیں کہ اس کی کتاب الجمع بین الصحیحین، تاریخ اندلس، تاریخ الاسلام، کتاب الذهب المسبوک فی وعظ الملوک، کتاب الترسیل، کتاب مخاطبات الاصدقاء، کتاب حفظ الجار، کتاب النمیمہ وغیرہ مشہور ہیں آپ نے مواعظ و امثال میں عجیب اشعار بیان فرمائے ہیں ان میں سے ایک رباعی درج ذیل ہے۔

لقاء الناس ليس يفيد شيئا
سوى الهديان من قيل وقال
فاقلل من لقاء الناس الا
لاخذ العلم او اصلاح حال

(عام لوگوں کی ملاقات اور ملنے جلنے میں کوئی فائدہ نہیں بغیر بیہودہ گفتگو اور قیل وقال کے اسلئے لوگوں سے میل جول کم رکھ مگر علم اور اصلاح احوال حاصل کرنے کے لئے۔

بہر حال ”جمع بین الصحیحین“ میں آپؐ نے بخاری و مسلم شریف کی احادیث کو مسانید صحابہؓ پر مرتب اور مدون کیا ہے۔ چنانچہ علامہ چلبیؒ ”کشف الظنون ج ۱ ص ۵۹۹ میں لکھتے ہیں رتب الاحادیث علی حسب فضل الصحابی الراوی فقلم احادیث ابی بکر و باقی الخلفاء الاربعة ثم تمام العشرة (آپؐ نے ”جمع بین الصحیحین“ میں احادیث کو صحابی راوی کے مرتبہ کے مطابق مرتب کیا ہے اسلئے خلیفہ اول ابو بکر صدیقؓ کے مرویات کو سب سے پہلے اور باقی خلفاء کے احادیث مرویہ کو اس کے بعد علی حسب المراتب ذکر کیا اور ان کے بعد عشرہ مبشرہ کے احادیث ذکر کی ہیں)

ایک سوال

البتہ صاحب کشف الظنون نے شرح الفیہ للعراقیؒ سے یہ اعتراض نقل کر دیا کہ علامہ عراقیؒ ”شرح الفیہ میں فرماتے ہیں کہ امام حمیدیؒ نے ”جمع بین الصحیحین“ میں ایسے الفاظ اور تسمات کا اضافہ کیا ہے کہ وہ صحیحین (بخاری و مسلم) میں نہیں ہیں اور ان کے درمیان امتیاز اور فرق بھی نہیں کیا گیا۔ علامہ عراقیؒ نے اس زیادتی پر اعتراض فرماتے ہوئے فرمایا ”وهذا مما انكر عليه لانه جمع بين كتابين فمن اين تأتي الزيادة واما عبدالحق فانه اتى بالفاظ الصحيح انتهى“

جواب

اس سلسلہ میں شرح الفیہ کے حاشیہ میں علامہ بقاعیؒ نے امام حمیدیؒ سے یہ وضاحت نقل کی ہے آپؐ فرماتے ہیں کہ میں نے بہت سے مواضع میں بطور تسمہ کے کچھ زیادات اور بعض الفاظ حدیث کی تشریح کی ہے جو مجھے ان حضرات کی کتب سے معلوم ہوئے جنہوں نے صحاح کی تخریج وغیرہ کا پورا پورا اہتمام کیا ہے جیسے امام اسمعیلیؒ اور علامہ برقانیؒ وغیرہما۔

پھر زیادتی اور اصل کے درمیان امتیاز بھی کیا ہے مثلاً حدیث بیان کرنے کے بعد یہ فرمادیتے ہیں الیٰ ہنا انتھت رواية البخاری مثلاً ومن ہنا زاده البرقانی (اس جگہ تک تو مثلاً بخاری کی روایت کا انتہا ہے اور اس جگہ سے امام برقانی نے یہ الفاظ زیادہ کیے ہیں)

اور یہ مندرجہ بالا صورت تو بالکل واضح ہے کبھی تو اس سے زیادہ خفی بات کی وضاحت اور تمیز کر دیتے ہیں مثلاً پوری حدیث (اصل اور زیادتی کے ساتھ) ذکر کرنے کے بعد فرماتے ہیں کہ اس میں فلاں فلاں الفاظ یا جملے فلاں شخص نے زیادہ کیے ہیں تو گویا اس سے اجمال اور تفصیل دونوں کی وضاحت ہو جاتی ہے انتھی۔

جمع بین الصحیحین کے متعلق علامہ ابن الاثیر کی رائے

علامہ ابن الاثیر ”جامع الاصول“ میں فرماتے ہیں واعتمدت فی النقل من الصحیحین علی ما جمعه الحمیدی فی کتابہ فانہ احسن فی ذکر طرقہ واستقصی فی ایراد روایاتہ والیہ المنتھی فی جمع ہذین کتابین انتھی (میں نے صحیحین کی روایات نقل کرنے میں ان روایات پر اعتماد کیا ہے جنہیں امام حمیدی نے اپنی کتاب میں جمع فرمایا ہے اسلئے کہ یہ طرق احادیث میں احسن ہے اور اس کی روایات کے نقل کرنے میں پورا استقصاء کیا ہے اور ان دونوں کتابوں کے جمع کرنے میں انتھی اس کی طرف ہی ہے)

اس کے شروع

امام حمیدی کی اس کتاب کے بہت سے شروع ہیں ان میں سے ایک شرح عون الدین ابوالمظفر یحییٰ بن محمد المعروف بابن ہمیرۃ الوزیر الحسنبلی المتوفی ۵۶۰ھ کی ہے اور ایک شرح ابوعلی الحسن بن الخطیر النعمانی الظہیر الفارسی المتوفی ۵۹۸ھ کی ہے جس کا نام الحجۃ ہے اور اس کی تلخیص حافظ شہاب الدین احمد بن علی بن حجر العسقلانی المتوفی ۸۵۲ھ نے کی ہے۔

صاحب تذکرۃ الحفاظ نے آپ کی ولادت ۴۲۰ھ سے پہلے ہونے کا ذکر کیا ہے اور وفات ۷۱۷ھ صاحب تذکرۃ الحفاظ نے آپ کی تدفین ”مقبرہ باب ابرز“ میں شیخ ابواسحاق شیرازی کی قبر کے قریب کر دی گئی

لیکن دو سال کے بعد ان کو ”مقبرہ باب حرب“ میں منتقل کر کے بشرحانی کے قریب دفن کیا گیا۔ تذکرۃ الحفاظ میں ہے کہ آپ کی میت کو جب ۴۹۱ھ میں مقبرہ باب حرب کو منتقل کرنے کے لئے نکالا گیا تو وہ بالکل تروتازہ اور کفن جدید کے ساتھ ہی تھی اور اس سے بہترین خوشبو پھیل رہی تھی (واللہ اعلم) (تذکرۃ الحفاظ جدید ج ۲ ص ۱۲۱۸، کشف الظنون ج ۱ ص ۵۹۹)

(۱۸۰) الاجزاء الثقیات لقاسم بن الفضل

یہ کتاب ابو عبد اللہ القاسم بن الفضل بن احمد ثقفی کی تصنیف ہے۔ آپ اپنے زمانہ میں اصبحان کے رئیس اور مسند کے القاب سے یاد کیے جاتے تھے۔ آپ نے بہت سے مشائخ حدیث سے روایت کی ہے جن میں محمد بن ابراہیم الجرجانی آپ کے مشہور و معروف شیخ تھے۔ یہ کتاب دس اجزاء پر مشتمل تھی آپ کی وفات ۴۸۹ھ میں ہوئی ہے (العبر ج ۳ ص ۳۲۵، شذرات ج ۳ ص ۳۹۳، الرسالة ص ۷۷)

(۱۸۱) بحر الاسانید فی صحاح الاسانید

یہ حافظ ابو محمد الحسن بن احمد بن محمد قاسم بن جعفر الکونینی کی تصنیف ہے آپ صاحب التصانیف تھے آپ نے جعفر بن محمد المستغفری، عبد الصمد العاصمی، حمزہ بن محمد الجعفری، ابو حفص بن مسرور، ابو عثمان العابدی وغیرہم مشائخ سے روایت حدیث کی ہے اور آپ سے اسمعیل بن محمد التیمی، وجیہ الشامی، ہبۃ الرحمن ابن القشیری، محمد بن جامع خیاط الصوف وغیرہم ائمہ حدیث نے سماع حدیث کی ہے۔ عبد الغافر فارسی آپ کے متعلق فرماتے ہیں کہ وہ حفظ احادیث میں بے نظیر ہیں اس نے نیسا پور کو وطن بنایا اور امام مستغفری (جعفر بن محمد) سے کثرت سے روایات حدیث کی ہیں۔ ابو سعد السمعی فرماتے ہیں۔

لم یکن فی زمانہ فی فنہ مثله فی الشرق والغرب له کتاب بحر الاسانید جمع فیہ مائۃ الف حدیث لورتب وھذب لم یقع فی الاسلام مثله وھو ثمان مائۃ جزء (آپ کے زمانہ میں آپ جیسا اس فن حدیث میں نہ کوئی مشرق اور نہ مغرب میں تھا آپ کی ایک کتاب بحر الاسانید بھی ہے اس میں آپ نے ایک لاکھ احادیث جمع کر دی ہیں اور وہ آٹھ سو اجزاء میں ہے اگر اس کو مرتب اور مہذب کیا جاتا تو

اس جیسی کتاب اسلامی دور میں کوئی دوسری نہ ہوتی (عمر بن محمد النسفی نے ”کتاب القند میں آپ کے متعلق فرمایا کہ ابو محمد سمرقندی نزیل نيساپور ایک عظیم الشان امام، حافظ اور سنت کے قائم کرنے والے تھے۔ آپ کی پیدائش ۴۰۹ھ میں اور وفات ذی قعدہ ۴۹۱ھ میں ہوئی۔ (تذکرۃ الحفاظ

ج ۳ ص ۱۲۳۰، مفتاح السنة ص ۱۱۲، کشف الظنون قدیم ج ۱ ص ۱۸۵)

(۱۸۲) الاجزاء الخلعيات للقاضي ابى الحسن

یہ امام قاضی ابوالحسن علی بن الحسن بن الحسین بن محمد الشافعی المعروف بالخلعی کی تصنیف ہے۔ آپ کی پیدائش موصل میں ہوئی تھی اور پھر مصر میں سکونت اختیار کی تا آنکہ وفات بھی یہاں ہوئی۔ آپ خلعی سے اسلئے مشہور ہوئے۔ کہ آپ مصر میں شاہزادوں پر قیمتی جوڑے اور پوشاک بیچا کرتے تھے آپ بڑے صالح، فقیہ، صاحب کرامات و تصانیف تھے اور مصر میں اعلیٰ اسناد والے محدث تھے آپ کی یہ کتاب بیس اجزاء پر مشتمل تھی جسے آپ کے لئے ابونصر احمد بن الحسین شیرازی نے جمع کر کے آپ سے تخریج کی ہے اور اس کا نام ”الخلعيات“ رکھا آپ کی قبر شہر قرافہ میں ”قبر قاضی الجن والانس“ سے مشہور ہے اور اس کے پاس اللہ تعالیٰ سے دعا کرنے کی قبولیت بھی معروف ہے۔

(الرسالة المستطرفة ص ۷۷)

(۱۸۳) الاجزاء الطويريات لابن الطيوري

یہ ابوالحسین المبارک بن عبدالجبار بن احمد بن القائم الازدی الصیرفی کی تصنیف ہے آپ ابن الطیوری سے معروف تھے۔ آپ ثقہ تھے اور بہت سے ائمہ کرام سے بھی کثیر الروایت تھے آپ کی یہ کتاب دو جلدوں پر مشتمل ہے۔ آپ کی وفات ۵۰۰ھ میں ہوئی۔ (الرسالة المستطرفة ص ۷۸)

القرن السادس

اس صدی میں بھی محدثین عظام نے بہت سی تصنیفات کی ہیں جن میں سے بعض کا تذکرہ

کرنا مقصود ہے۔

(۱۸۴) کتاب الفردوس لابی الشجاع

یہ کتاب حافظ ابو شجاع شیرویه بن شہردار بن شیرویه الدیلی الہمدانی کی تصنیف ہے آپ نے یوسف بن محمد بن یوسف المستملی، سفیان بن الحسین بن فنجویہ، عبد الحمید بن الحسن الفقاعی، احمد بن عیسیٰ الدینوری، عبد الوہاب بن مندۃ، ابو القاسم بن السری وغیرہم ائمہ حدیث سے روایت کی ہے اور آپ سے اس کے بیٹے شہردار، محمد بن الفضل الاسفرائینی، حافظ ابو العلاء احمد بن محمد بن الفضل، حافظ ابو موسیٰ المدنی وغیرہم ائمہ کرام سے روایت حدیث کرتے ہیں۔

مشہور امام یحییٰ بن مندہ آپ کے متعلق کہتے ہیں ہوشاب کیس حسن الخلق والخلق ذکی القلب صلب فی السنة قلیل الکلام (وہ ایک ذہین، خوبصورت و سیرت روشن دل سنت پر کاربند اور خاموش طبع نوجوان تھے) علامہ ابن صلاح نے تقریباً انہی الفاظ سے آپ کا تذکرہ کیا ہے اور ان جملوں کا اضافہ بھی کہ کان محدثا واسع الرحلة صنف التصانيف اشهرت منها كتاب الفردوس و کتاب فی حکایات المنامات (کہ آپ محدث، وسیع علمی اسفار والے اور کئی کتب کے مصنف تھے جن میں سے کتاب الفردوس اور حکایات المنامات زیادہ مشہور ہوئی ہیں) اس طرح آپ کی تصنیفات میں سے تاریخ ہمدان بھی ایک مشہور کتاب ہے۔

اسی طرح کتاب الفردوس کے متعلق علامہ ابو جعفر الکتانی المتوفی ۱۳۲۵ھ اپنے رسالۃ المستطرفہ ص ۶۲ میں لکھتے ہیں کہ مصنف نے اس میں دس ہزار (۱۰۰۰۰) مختصر احادیث کو بغیر اسناد کے تقریباً بیس حروف پر ایک یا دو جلدوں میں مرتب کیا ہے اور اس کا نام ”فردوس الاخبار بما ثور الخطاب المخرج علی کتاب الشہاب“ یعنی علامہ قضاعی کی شہاب الاخبار پر ایک قسم کی تخریج تھی پھر مصنف کے فرزند نے اس کے احادیث کو مسند طریقہ پر چار جلدوں میں مرتب کر دیا اور ہر حدیث کی سند کو اس کے تحت درج کیا اور اس کا نام ابانۃ الشہبہ فی معرفۃ کیفیۃ الوقوف علی مافی کتاب الفردوس من علامۃ الحروف رکھا اور پھر اس کا اختصار علامہ ابن حجر نے کیا اور اس کا نام ”تسلیس القوس فی مختصر مسند الفردوس“ رکھا۔ آپ کی وفات ۱۹ رجب ۵۰۹ھ کو ہوئی۔

(تذكرة الحفاظ ج ۴ ص ۱۲۵۹، العبر ج ۴ ص ۱۸، شذرات ج ۴ ص ۲۳، الرسالة ص ۶۴)

(۱۸۵) كتاب المصباح للبعوی

یہ کتاب مفسر ابو محمد الحسین بن مسعود بن محمد بن الفراء البغوی کی تصنیف ہے آپ نے قاضی الحسین، عبدالواحد بن احمد المملکی، عبدالرحمن بن محمد الداودی، یعقوب بن احمد الصیرفی، علی بن یوسف الجوبینی وغیرہم جیسے مشائخ سے روایت حدیث کی ہے اور آپ سے ابو منصور محمد بن اسعد العطاری المعروف بحفدة، ابو الفتوح محمد بن محمد الطائی وغیرہم ائمہ کرام نے سماع حدیث فرمائی۔ آپ کثیر التصانیف تھے جن میں سے معالم التنزیل، شرح السنّة، التہذیب، اور المصباح زیادہ مشہور ہیں۔ علامہ ذہبی لکھتے ہیں وبورک له فی تصانیفه لقصده الصالح فانه کان عن العلماء الربانیین کان ذا تعب و نسک وقناعة بالیسیر (آپ کے حسن نیت اور اخلاص کے سبب اس کی تصنیفات باعث خیر و برکت ہیں کیونکہ آپ درویش، عبادت گزار، اور قلیل پر قناعت کرنیوالے علماء ربانیین میں سے تھے) آپ کو لوگ رکن الدین کے لقب سے یاد فرماتے تھے۔ آپ اپنے زمانہ کے تبحر عالم حدیث و آثار تھے ہمیشہ درس حدیث کے وقت با وضو رہتے تھے۔ چونکہ آپ بغثور (جو کہ ہرات اور مرو کے درمیان واقع ہے) میں پیدا ہوئے تھے اس لئے اس کی طرف منسوب ہو کر آپ بغوی کہلاتے ہیں۔

كتاب المصباح كارتبه

علامہ بغوی نے اپنی کتاب المصباح میں صرف دو قسم کی احادیث (صحاح، حسان) کا ذکر کیا ہے اور احادیث حسان کے متعلق بھی اس نے اپنی رائے پر عمل کیا ہے، چنانچہ علامہ ابن صلاح اپنے مقدمہ میں الخامس کا عنوان قائم کر کے لکھتے ہیں الخامس ماصار اليه صاحب المصباح من تقسيم احاديثه الى نوعين الصحاح والحسان مرید ابا لصحاح ماورد في احد الصحيحين او فيهما وبالحسان ما اورده ابو داؤد والترمذی و اشباههما فی تصانیفہم (پانچواں بحث جس کی طرف صاحب مصباح (امام بغوی) گئے ہیں کہ اس نے اس کے احادیث کو دو قسم پر تقسیم کیا ہے (۱) صحاح (۲) حسان۔ اور آپ کی صحاح سے مراد وہ احادیث جو یا تو صحیحین (بخاری و مسلم) میں ذکر ہوں یا ان میں سے ایک میں اس کا

ذکر ہو اور حسان سے مراد وہ احادیث ہیں جن کو ابوداؤد ترمذی وغیرہا نے اپنی تصنیفات میں ذکر کیا ہو)

علامہ ابن صلاح کی رائے

علامہ ابن صلاح نے امام بغویؒ کے اس قول کے ذکر کرنے کے بعد فرمایا فہذا اصطلاح لا یعرف و لیس الحسن عند اهل الحدیث عبارة عن ذلك وهذه الكتب تشتمل علی حسن و غیر حسن کما سبق بیانہ (امام بغویؒ کی یہ اصطلاح غیر معروف ہے اور محدثین کے نزدیک حدیث حسن اس سے تعبیر نہیں ہے اور یہ کتابیں (ابوداؤد، ترمذی وغیرہ) تو حسن اور غیر حسن سب پر مشتمل ہیں جیسے اس کا بیان پہلے ہو چکا ہے)

امام نوویؒ کا خیال

علامہ نوویؒ اپنی کتاب التقریب ص ۹۲ میں اس کے متعلق لکھتے ہیں کہ امام بغویؒ کی مصابیح کی احادیث کو حسان اور صحاح کی طرف تقسیم کرنا اور یہ کہ صحاح سے مراد وہ احادیث جن کا ذکر صحیحین میں ہو اور حسان سے مراد وہ احادیث جن کا ذکر سنن (ابوداؤد، ترمذی، نسائی، ابن ماجہ وغیرہ) میں ہو تو ان کی یہ تقسیم درست نہیں ہے اسلئے کہ سنن میں تو صحیح، حسن، ضعیف اور منکر سب قسم کی احادیث کا ذکر ہوتا ہے۔

التاج التبریزی کا قول

البتة علامہ سیوطیؒ نے تدریب الراوی میں یہ نقل کیا ہے کہ قال التاج التبریزی ولا زال اتعجب من الشيخین یعنی ابن صلاح و النووی فی اعتراضہما علی البغوی مع ان المقرر انه لا مشاحة فی الاصطلاح و کذا مشی علیہ علماء العجم آخرهم شیخنا العلامة الکافیجی فی مختصرہ (انتھی)

(تاج تبریزیؒ نے فرمایا کہ مجھے امام بغویؒ پر شیخین (ابن صلاح، نووی) کے سابقہ اعتراض پر ہمیشہ تعجب ہوتا رہا کیونکہ یہ بات طے شدہ ہے کہ اصطلاح میں کوئی مناقشہ نہیں ہوا کرتا اور اس پر علماء عجم کا عمل بھی ہے ان کا آخری ہمارے شیخ علامہ کافیجیؒ کا قول اپنے مختصر میں ہے)

علامہ سیوطیؒ کی توجیہ

علامہ سیوطیؒ اس سلسلہ میں شیخ الاسلامؒ کا قول نقل کر کے لکھتے ہیں۔ اراد ابن الصلاح ان يعرف ان البغوی اصطلاح لنفسه ان یسمى السنن الاربعة الحسان لیغنی بذلك عن ان یقول عقب کل حدیث اخرجه اصحاب السنن فان هذا اصطلاح حادث لیس جاریا علی مصطلح العراقي اه (ابن صلاحؒ کی غرض اس سے یہ بتلانا ہے کہ امام بغویؒ نے اپنے لئے ایک اصطلاح اور قانون بنا رکھا کہ سنن اربعہ کو وہ حسان سے اسلئے تعبیر کرتے ہیں تاکہ اس کی وجہ سے ہر وہ حدیث جس کی اصحاب السنن نے تخریج کی ہو اس میں اس کہنے سے کہ اخرجه اصحاب السنن سے مستغنی ہو جاویں تو یہ ایک اصطلاح جدید ہے نہ کہ امام عراقیؒ کے مصطلحات کے مطابق ہے)

مصانیح کے احادیث کی تعداد

صاحب کشف الظنون لکھتے ہیں کہ بعض حضرات کے نزدیک اس کے احادیث کی تعداد چار ہزار سات سو اسیس (۲۷۱۹) ہے جس میں جو بخاری شریف کے ساتھ مختص ہیں تین سو پچیس (۳۲۵) اور جو صرف مسلم شریف میں ہیں وہ آٹھ سو پچھتر (۸۷۵) ہیں اور جو متفق علیہ (یعنی بخاری اور مسلم دونوں میں ہیں) وہ ایک ہزار اکیاون (۱۰۵۱) احادیث ہیں اور باقی دوسری کتب احادیث سے تخریج کی گئی ہیں اور اس کے شروع میں الحمد لله وسلام علی عباده الذین اصطفی الخ کا ذکر ہے۔

البتہ ابن الملکؒ اور دوسرے حضرات نے یہ بھی کہا ہے کہ مصانیح میں احادیث مذکورہ کی تعداد چار ہزار چار سو چوراسی (۲۲۸۳) ہے جس میں دو ہزار چار سو چونتیس (۲۲۳۴) احادیث صحاح اور دو ہزار پچاس (۲۰۵۰) حدیثیں حسان ہیں (والله اعلم)

مصانیح کا طریق ترتیب

مصنفؒ نے احادیث کی اسانید کو سابقہ ائمہ کرام (بخاری و مسلم ترمذی وغیرہم) کے نقل اسانید پر اعتماد کرتے ہوئے ترک کر دیا البتہ ہر باب کی احادیث کو صحاح اور حسان کی طرف تقسیم کر دیا اور جو ان

میں سے ضعیف یا غریب قسم کی احادیث تھیں تو ان کے ضعف اور غرابت کی طرف اشارہ کر دیا اور جو احادیث از قبیل منکر یا موضوع کے تھیں ان کے تذکرہ سے بالکل یہ اعراض کیا۔ یہی مذکورہ شرائط کا ذکر تو خطبہ میں ہے۔ لیکن اس کے باوجود ”باب مناقب قریش“ کے آخر میں ایک حدیث کے ذکر کرنے کے بعد فرماتے ”هذا منکر (والله اعلم)“

مصائب کے شروع و مختصرات

علامہ چلپی نے کشف الظنون میں اس کے شروع اور مختصرات کا تذکرہ تفصیل سے کثیر تعداد میں کیا ہے ان میں سے بعض کا تذکرہ کر دینا کافی ہے۔ چنانچہ اس کی شرح شیخ امام قاضی ناصر الدین عبداللہ بن عمر البیضاوی المتوفی ۶۸۵ھ نے تحفۃ الابرار کے نام سے کی ہے اور قاسم بن قطلوبغا الحنفی المتوفی ۸۷۵ھ نے بھی اس کی شرح کی ہے ایک شرح شہاب الدین فضل اللہ بن الحسین التوزبشتی الحنفی المتوفی ۶۰۰ھ نے ”المیسر“ کے نام سے کی ہے۔ جس کے شروع میں الحمد لله الذی شرع لنا الحق و اوضح دلیلہ الخ ہے۔

نیز شمس الدین محمد بن مظفر الخلیلی ۷۴۵ھ نے بنام التویر ایک شرح کی ہے اسی طرح شمس الدین محمد بن محمد الجزری المتوفی ۸۳۳ھ نے ”تصحیح المصائب“ کے نام سے تین جلدوں میں اس کی شرح کی ہے۔ اور اس کا اختصار شیخ ابوالنجیب عبدالقادر بن عبداللہ السمر وردی المتوفی ۵۶۳ھ نے کیا ہے اور ایک مختصر علامہ تقی الدین علی بن عبدالکافی السبکی المتوفی ۷۵۶ھ نے بنام ضیاء المصابیح مرتب کیا ہے۔

(العبر ج ۲ ص ۲۷، شذرات ج ۳ ص ۲۹، مقلّمہ ابن صلاح ص ۱۵، تلخیص الراوی ص ۹۴، کشف الظنون قدیم ج ۲ ص ۴۴۲)

(۱۸۷) الجمع بین اصول الستة لرزین الاندلسی

یہ کتاب امام ابوالحسن رزین بن معاویہ العبدری السرقسطی الاندلسی کی تصنیف ہے۔ آپ ”تجرید الصحاح“ کے مصنف بھی ہیں اور آپ نے کتاب البخاری کو ابو مکتوم بن ابی ذر اور کتاب مسلم کو الحسین الطبری

سے روایت کیا ہے آپؐ ایک طویل عرصہ تک مکہ شریف میں رہے۔ آپؐ نے صحاح ثلاثہ (بخاری مسلم، مؤطا) اور سنن ثلاثہ (سنن ابی داؤد، ترمذی، نسائی) کے درمیان جمع کر دینے کی ایک اہم خدمت سرانجام دی ہے جس کا نام ”التجرید للصحاح والسنن“ ہے۔ آپؐ کی وفات ۵۳۵ھ میں ہوئی۔ (العبر ج ۴ ص ۹۵، شذرات الذهب ج ۴ ص ۱۰۶، الرسالة المستطرفة ص ۱۴۲)

(۱۸۸) کتاب الفائق للزمخشری

یہ مشہور مفسر ابوالقاسم جارا اللہ محمود بن عمر بن محمد بن عمر زمخشری خوارزمی معتزلی کی تصنیف ہے۔ زمخشر صوبہ خوارزم میں ایک گاؤں کا نام ہے جو علامہ موصوف کی جائے ولادت (مولد) ہے۔ چونکہ اس نے اپنا وطن چھوڑ کر مکہ معظمہ میں مستقل طور پر سکونت اختیار کر لی تھی اسلئے جارا اللہ (اللہ کے پڑوسی) یعنی بیت اللہ کے پڑوسی سے مشہور ہوئے۔

آپؐ نے تحصیل علوم کے لئے بہت سے ممالک کے اسفار کیے اور وہ اپنے زمانہ میں علم تفسیر، حدیث، نحو، لغت، اور علم معانی و بیان کے امام شمار ہوتے تھے۔ البتہ وہ معتزلی مذہب علماء میں سے تھے اور فروع میں حنفی تھے۔ آپؐ نے تمام علوم متداولہ میں کوئی نہ کوئی تصنیف یادگار چھوڑی ہے جس کی فہرست طویل ہے بعض مشہور تصنیفات میں تفسیر کشاف، الفائق فی غریب الحدیث، اساس البلاغة، لغت میں مکت الاعراب، اعراب غریب میں الکلم النوبغ فی المواعظ، نزاہة المستأنس، المفصل، شرح مفصل، کتاب الاسماء فی اللغة، القسطاس فی العروض، روح المسائل، ربیع الابرار، اطواق الذهب وغیرہا ہیں۔ علامہ ابن خلیکان نے اپنی تاریخ میں ان کا تفصیلی ذکر کیا ہے۔ چنانچہ فرماتے ہیں۔

هو الامام الكبير في التفسير والحديث والنحو واللغة وعلم البيان... صنف التصانيف البديعة منها الكشاف في تفسير القرآن لم يصنف قبله مثله والفائق في الحديث و اساس البلاغة في اللغة و كتابه الفائق في غريب الحديث في مجلد ضخيم او مجلدين متوسطين اهـ۔ (وہ تفسیر و حدیث، نحو، لغت، اور علم بیان کے بڑے امام تھے اور عجیب غریب تصنیفات کی ہیں جن میں تفسیر قرآن میں کشف ہے اس جیسی تفسیر اس سے پہلے تصنیف نہیں ہوئی اور حدیث میں ”الفائق اور لغت میں اساس

البلاغۃ کتابیں ہیں۔ اور آپ کی کتاب ”الفاوق“ جو کہ غریب الحدیث کے متعلق ہے ایک بڑی جلدیادو متوسط جلدوں میں ہے) الاثمار التکمیل میں تفسیر کشاف کے متعلق ہے کہ یہ بے نظیر تفسیر ہے کہتے ہیں کہ اپنے موضوع میں نہ اس سے پہلے کسی نے ایسی تفسیر لکھی ہے اور نہ ان کے بعد اور شاید قیامت تک کوئی ایسی تفسیر نہ لکھ سکے گا۔

زخشری خود اپنی تفسیر کشاف کی مدح میں لکھتے ہیں۔

ان التفاسیر فی الدنیا بلا عدد ولیس فیہا لعمری مثل کشافی

(دنیا میں بے شمار تفسیریں موجود ہیں لیکن میری کشاف جیسے کوئی تفسیر نہیں ہے)

ان کنت تبغی الہدی فالزم قراتہ فالجہل کالداء والکشاف کالشافی

(اگر تو ہدایت تلاش کرتا ہے تو اس کے پڑھنے کو لازم کر لے اسلئے کہ جہالت بیماری کے مانند اور تفسیر کشاف اس کی دواء شافی ہے)

علامہ محمد یوسف بنوریؒ سے درس بخاری کے وقت سنا تھا آپؒ نے فرمایا کہ حضرت شیخ محمد انور شاہ کشمیریؒ تفسیر کشاف کے بارے میں فرمایا کرتے کہ

ما اعرف القرآن الا الاعرجان

احدهما من زمنحشروالآخر من جرجان

(کہ قرآن مجید (کی تفسیر) کو نہیں پہچانا مگر دو لنگڑوں نے ایک زخشر سے تھے (علامہ زخشری) اور دوسرے جرجان سے (علامہ جرجانی) تھے)

ہاں اس کے لنگڑے ہو جانے کی بھی مختلف روایات ہیں۔ بعض حضرات کہتے ہیں کہ کوئی زہریلا پھول آپؐ کی ٹانگ پر نکل آیا تھا جس کی وجہ سے ٹانگ کاٹنی پڑی اور لکڑی کی ٹانگ بنوادی اور بعض حضرات کہتے ہیں کہ بعض سفروں میں سخت سردی اور برف باری کی وجہ سے آپؐ کی ٹانگ ساقط ہو گئی تھی صاحب الاثمار التکمیل نے ان دو وجوہ کے نقل کرنے کے بعد یہ لکھا ہے کہ فقیہ دامغانی نے آپؐ سے رطل (پاؤں کے کٹ جانے) کا سبب پوچھا فقال الزمنحشری دعاء الوالدة وذلك انی امسکت عصفوراً وانا صبی صغیر وربطت برجلہ خیطا فافلت من یدی ودخل خرقة فاجذبتہ فانقطعت رجلا

ألمت له والدتي وقالت قطع الله رجلك كما قطعت فلما رحلت الى بخارى في طلب العلم
قطعت عن الدابة في اثناء الطريق فانكسرت رجلى واصابني من الالم ما اوجب قطعها، وكان اذا
شئى القى على رجله من الخشب ثيابه الطوال فيظن من يراه انه اعرج اه (توزمخشري نے فرمایا کہ
الدہ کی بددعا اور یہ اس طرح کہ میں نے ایک چڑیا لڑکپن میں پکڑی اور دھاگے کے ساتھ اس کا پاؤں
ندھ لیا اتفاقاً وہ میرے ہاتھ سے چھوٹ کر سوراخ میں گھس گئی میں نے اس کو کھینچا تو اس کا پاؤں کٹ
گیا اس سے میری والدہ پریشان ہوئی اور کہا کہ اللہ تیرا پاؤں بھی ایسا کاٹ دے جیسے آپ نے اس کا
پاؤں کاٹا۔ تو جب میں نے علم کی تلاش کے لئے بخاری کا سفر کیا تو دوران سفر سواری سے گرا اور میر
پاؤں ٹوٹ گیا اور اس کے درد و تکلیف کے وجہ سے وہ پاؤں کاٹا پڑا

س کے بعد جب کبھی آپ کو کہیں جانا ہوتا تو لکڑی کے پاؤں پر لمبا کپڑا ڈال دیتے تھے تو دیکھنے والوں
کا خیال ہوتا کہ آپ (قدرتی) لنگڑے ہیں)

آپ نے نصیحت و موعظت کے لئے بہت سے اشعار بھی کہے ہیں صرف ایک رباعی تمثیلاً ذکر ہے۔
نہیں۔

وسواہ فی جہلاتہ یتغمم

العلم للرحمن جل جلالہ

یسعی لیعلم انه لا یعلم

ماللتراب وللعلوم وانما

(حقیقی علم تو صرف اللہ جل جلالہ ہی کے لئے ہے اور اس کے علاوہ تو سب اپنی جہالتوں میں ڈوبے
ہوئے گڑگڑاتے ہیں۔ علوم اور مٹی (نوع انسان) کی کیا مناسبت البتہ وہ یہ سعی (علم کی) اسلئے کرتا
ہے تاکہ اس کو یہ یقین ہو جائے کہ وہ کچھ بھی نہیں جانتا)

معجم الادباء میں ہے کہ آپ کی پیدائش ۲۷ رجب ۴۶ھ بروز بدھ زمخشر میں ہوئی اور آپ کی وفات
بشب عرفہ ۵۳۸ھ خوارزم میں ہوئی۔

(اثمار التکمیل ج ۱ ص ۱۷۴، العبر ج ۲ ص ۱۰۶، شنرات ج ۲ ص ۱۱۹، الرسالة ص ۱۲۸،

لباب المعارف ج ۱ ص ۱۶)

(۱۸۹) السداسيات و الخماسيات

یہ کتاب محدث امام ابوالقاسم زاہر بن طاہر الشحامی النیساپوری کی تصنیف ہے آپ مسند اور محدث خراسان سے منسوب تھے آپ نے تحصیل علوم و حدیث کے لئے ابتداء اور آخری عمر میں بھی اسفار کیے اور تقریباً ہزار علمی مجالس میں املاء بھی کرتے رہے۔ لیکن نمازوں میں کچھ خلل اور سستی کیا کرتے اسلئے جماعتی احباب نے اس کو چھوڑ دیا۔ آپ کی وفات ۵۳۳ھ میں ہوئی۔ (العبر ج ۴ ص ۹۱، شذرات ج ۴ ص ۱۰۲، الرسالة ص ۸۴)

(۱۹۰) کتاب الترغیب و الترهیب

یہ حافظ کبیر ابوالقاسم اسمعیل بن محمد بن الفضل بن علی القرشی التیمی لطلحی الاصفہانی کی تصنیف ہے۔ آپ قوام السنۃ کے لقب سے مشہور تھے اور اس کتاب ترغیب و ترہیب کے علاوہ بھی کئی تصانیف کی ہیں آپ نے ابن مندہ، عائشہ بنت الحسن، ابراہیم بن محمد الطیار، ابو منصور بن شکرویہ وغیرہم مشائخ حدیث سے روایت کی اور آپ سے ابوسعید السمعی، ابوالقاسم بن عساکر، ابوموسیٰ المدینی، ابوالمجد زاہر الشقی وغیرہم ائمہ کرام نے روایت حدیث کی ہے۔

ابوموسیٰ المدینی فرماتے ہیں ابوالقاسم امام ائمۃ وقتہ و استاذ علماء عصرہ و قدوة اهل السنة فی زمانہ (کہ شیخ ابوالقاسم اسمعیل اپنے زمانہ میں استاذ العلماء ائمہ کرام کے امام اور اہل سنت و الجماعت کے مقتدی تھے)

ابن سمعی فرماتے ہیں کہ آپ میرے استاذ حدیث ہیں اور میں نے اتنی علوم کی بڑی مقدار بھی آپ ہی سے حاصل کی ہے۔ آپ تفسیر، حدیث، لغت، ادب کے امام اور متون و اسانید احادیث کے ماہر ترین شیخ تھے۔ آپ نے جامع اصہبان میں تقریباً تین ہزار املاء حدیث کے مجالس قائم کی تھیں۔

اسی طرح امام ابوموسیٰ نے یہ بھی فرمایا کہ ہمارے شیخ ابوالقاسم اسمعیل نے تیس بڑی جلدوں میں تفسیر تصنیف کی ہے اور کتاب الايضاح چار جلدوں اور ”الموضح“ تین جلدوں میں تالیف کی ہے۔ نیز ابوموسیٰ فرماتے ہیں سمعت بعض اصحابہ انه كان يملی شرح صحيح مسلم عند قبر ولده ابی

عبدالله ویوم تمامہ عمل مائده وحلاوة كثيرة اه

(میں نے آپ کے بعض اصحاب سے یہ سنا ہے کہ آپ اپنے بیٹے (جو کہ بڑے فصیح و بلیغ مصنف اور جمیع علوم خصوصاً لغت کے امام تھے) ابو عبد اللہ کی قبر کے پاس شرح صحیح مسلم کی املاء کیا کرتے اور اس کی تکمیل اور اختتام کے وقت بڑی دعوت اور میٹھے کا اہتمام بھی فرمایا تھا)

آپ بڑے زاہد، عابد، تہجد گزار تھے۔ آخر میں آپ پر فالج کا حملہ ہو گیا تھا۔ آپ کے بھتیجے محمد بن الحسن، احمد الاسواری (جو کہ ثقہ معتمد اور آپ کے غاسل تھے) سے نقل کرتے ہیں کہ اس نے کہا کہ میں نے جب امام ابو القاسم کو غسل دیتے وقت اس کے فرج سے کپڑا دور کرنے کا ارادہ کیا تو آپ نے اسے کھینچ کر اپنے فرج کو ڈھانپ لیا تو اس غاسل نے (تعجباً) کہا ”احیاء بعد موت“ (کہ کیا موت کے بعد یہ زندگی) واللہ اعلم

البتہ رسالہ مستطرفہ میں ہے وفی الترغیب والترہیب احادیث موضوعہ (کہ اس کتاب میں احادیث مستطرفہ بھی ہیں) آپ کی ولادت ۲۵۷ھ میں ہوئی اور وفات عید الاضحیٰ کے دن ۵۳۵ھ میں ہوئی۔ آپ کے نماز جنازہ میں بہت کثیر تعداد میں لوگ شریک ہوئے۔

(تذکرۃ الحفاظ جدید ج ۲ ص ۱۲۷، العبر ج ۲ ص ۹۲، شذرات ج ۲ ص ۱۰۵، الرسالة المستطرفہ ص ۴۹)

(۱۹۱) کتاب الشفاء للقاضی عیاض

یہ علامہ ابو الفضل قاضی عیاض بن موسیٰ بن عیاض الیجھسی السبئی المالکی کی تصنیف ہے الیجھسی کی نسبت بوجہ قبیلہ حمیر کے ایک شخص تکھب بن مالک کے ہے اور السبئی کی نسبت بوجہ شہر سبت کے ہے جو اندلس میں ایک مشہور شہر ہے۔

آپ نے اپنے زمانہ کے مشہور مشائخ ابو عبد اللہ محمد بن عیسیٰ التمیمی، قاضی ابو عبد اللہ محمد بن عبد اللہ المسیلی، ابو علی بن سکرة، ہشام بن احمد وغیر ہم سے روایت حدیث کی اور بقول حافظ ذھبی کہ آپ سے بہت سے ائمہ کرام نے روایت حدیث کی ہے جن میں عبد اللہ بن محمد الاشیری، ابو جعفر ابن القصر الغرناطی،

ابو القاسم بن بشکوال وغیرہم ائمہ حدیث نے کی ہے۔ قاضی شمس الدین ابن خلکان فرماتے ہیں۔ ہو امام الحدیث فی وقتہ واعرف الناس بعلومہ وبالنحو واللغة والكلام وایامہم وانسابہم (کہ آپ اپنے زمانہ میں علم حدیث کے امام اور اس کے فنون، نحو، لغت، اشعار عرب، انساب عرب اور وقائع عرب و دیگر علوم میں مہارت تامہ رکھتے تھے)

ابن بشکوال کہتے ہیں کہ آپ ذہین، تجربہ کار اہل علم میں سے تھے آپ ایک دراز مدت تک اندلس کے شہر سبتہ میں قضاء کے جلیل القدر عہدے پر ممتاز رہے پھر اس کے بعد کچھ وقت کے لئے غرناطہ میں بھی قاضی رہے۔ فقیہ محمد بن حمادہ سبتی کہتے ہیں کہ قاضی عیاض اٹھائیس سال کی عمر میں مناظر تھے اور پینتیس سال کی عمر میں عہدہ قضاء پر مقرر ہوئے۔ آپ مذہب مالکی کے جلیل القدر فقیہ تھے۔ آپ کثیر التصانیف تھے جن میں مشہور تصنیفات یہ ہیں۔

الشفاء فی شرف المصطفیٰ "ترتیب المدارک و تقریب المسالک فی ذکر فقہاء مذہب مالک کتاب العقیدة" کتاب شرح حدیث ام زرع، جامع التاریخ، مشارق الانوار فی اقتضاء صحیح الآثار من المؤطا والصحیحین، التبیہات، الاکمال فی شرح مسلم، الالماع وغیرہا آپ کی پیدائش ۴۷۶ھ اور آپ کی وفات ۵۴۲ھ میں ہوئی اور مراکش میں تدفین ہوئی

کتاب الشفاء کا مرتبہ

صاحب کشف الظنون لکھتے ہیں وہو کتاب عظیم النفع کثیر الفائدة لم یؤلف مثله فی الاسلام (یہ کتاب بڑی نافع اور فوائد کثیرہ کی حامل ہے تمام دنیائے اسلام میں کوئی کتاب اس کے برابر تصنیف نہیں کی گئی) نیز بعض ادیب حضرات نے اسکی مدح بیان کرتے ہوئے کہا

عوضت جنات عدن یا عیاض عن الشفاء الذی الفتہ عوض

جمعت فیہ احادیثا مصححة فهو الشفاء لمن فی قلبہ مرض

(اے قاضی عیاض! کتاب الشفاء کی تالیف کے بدلے آپ کو جنات عدن کی خوشیاں نصیب ہوں کیونکہ آپ نے اسمیں احادیث صحیحہ جمع کی ہیں اور یہی شفاء ہے ان لوگوں کی جن کے دل امراض

باطنیہ (بداعتقادی وغیرہ) میں مبتلا ہیں) اسی طرح بستان الحدیث ص ۲۲۰ میں اس کی مدح میں مختلف حضرات سے طویل قصیدے ذکر ہیں۔ طوالت کے سبب ان کا تذکرہ یہاں نہیں کیا جاتا۔

امام طاش کبریٰ اپنی کتاب مفتاح السعادة میں لکھتے ہیں کہ یہ اپنے موضوع میں نہایت نفیس کتاب ہے اس باب میں اس جیسی کتاب تالیف نہیں ہوئی اور میں نے اپنے مشائخ سے سنا کہ وبائی امراض کے زمانہ میں اس کی تلاوت میں اشتغال انتہائی نافع اور مفید ہے۔

علامہ احمد شہاب الدین الخفاجی نے نسیم الریاض شرح شفاء میں اعلیٰ ادبیانہ الفاظ میں اس کی توصیف کی ہے۔ فرماتے ہیں کہ ”ان کتاب الشفاء بتعریف حقوق المصطفیٰ کتاب قدرہ جلیل و هو علیٰ جلالہ مصنفہ ادل دلیل الخ (کتاب شفاء ایک بڑی عظیم الشان قدر و منزلت والی کتاب ہے اور وہ اپنے مصنف کی عظمت شان کی سب سے بڑی دلیل ہے)

ہاں علامہ کتانی نے اپنے رسالہ المستطرفہ میں یہ ذکر کیا ہے کہ ”اس میں احادیث ضعیفہ ہیں جن کے متعلق یہ بھی کہا گیا ہے کہ وہ احادیث موضوعہ ہیں اور اس میں قاضی عیاض نے خطیب ابوالریح سلیمان بن سبع السبئی کی اتباع کی ہے۔ اس کے بعد علامہ کتانی لکھتے ہیں کہ ولم ینصف النہبی فی قولہ انه محشوب بالاحادیث الموضوعۃ والتاویلات الواہیۃ (امام ذہبی نے اپنے اس قول کہ ”کتاب الشفاء“ احادیث موضوعہ اور ضعیف تاویلات سے بھری ہوئی ہے“ کوئی عدل و انصاف سے کام نہیں لیا) بلکہ ایک نامناسب زیادتی اور ظلم ہے) جیسے کہ بہت سے حضرات نے کہا ہے بل ہو کتاب عظیم النفع کثیر الفائدة لم یؤلف مثله فی الاسلام وقد جربت قرأته لشفاء الامراض المزمنة وتفريج الكرب و دفع الخطوب شکر اللہ سعی مؤلفہ و جازاہ علیہ باتم جزاءہ و اعظمہ آمین۔

(بلکہ یہ کتاب الشفاء تو عظیم نافع اور بہت سے فوائد پر مشتمل ایک ایسی کتاب ہے کہ دنیائے اسلام میں اس جیسے کتاب پہلے تالیف نہیں ہوئی اور اس کتاب کی تلاوت پرانی اور لا علاج بیماریوں سے شفاء، رنج و غم سے نجات اور ناپسندیدہ معاملات کے دفعیہ میں مجرب ہے۔ اللہ تعالیٰ اس کے مؤلف کی کوشش کو مقبول گردائیں اور اس پر اس کو اجر جزیل عنایت فرمائیں آمین۔

کتاب الشفاء کے شروع و مختصرات

اس کے شروع، مختصرات، تعلیقات کی تفصیل صاحب کشف الظنون نے تقریباً دو صفحات میں ذکر کی ہے۔ جن میں سے بعض کا یہاں تذکرہ کیا جاتا ہے۔

(۱) ابو عبد اللہ محمد بن علی بن ابی الشریف الحسنی التلمیسانی نے اسکی شرح بنام ”المنهل الاصفی فی شرح مائمس الحاجة الیہ من الفاظ الشفاء“ دو جلدوں میں کی ہے اور اس کی شروحات میں سے یہ بہترین شرح ہے اور اس کے مصنف بروز سوموار ۱۴ صفر ۹۱۷ھ کو اس کی ترتیب و تالیف سے فارغ ہوئے۔

(۲) اس کا اختصار شیخ محمد بن احمد الاسنوی الشافعی المتوفی ۶۳۷ھ نے کیا ہے۔ (۳) اس کی ایک

شرح شیخ شمس الدین محمد بن محمد الدلجی الشافعی المتوفی ۹۴۷ھ نے بنام ”الاصطفا لیبان معانی الشفاء“ سے کی ہے۔ جس کا اتمام ۱۲ شوال ۹۳۵ھ میں ہوا جس کے شروع میں ”نحمدک یا من شرح صدورنا

النج ہے“ (۴) ”تلخیص الاکتفاء فی شرح الفاظ الشفاء“ جس کے مصنف ابوالمحسن عبدالباقی یمانی ہیں۔ (۵) علامہ جلال الدین سیوطی نے اس کے احادیث کی تخریج کی ہے جس کا نام ”مناهل الصفا فی

تخریج احادیث الشفاء“ (۶) حاشیہ مزیل الخفایع الفاظ الشفاء جس کے مصنف شیخ تقی الدین

ابوالعباس احمد بن محمد الشمسی المتوفی ۸۷۲ھ ہیں۔ (۷) اس کی ایک شرح کمال الدین محمد بن ابی شریف

القدسی المتوفی ۶۵۱ھ کی بھی مشہور ہے۔ بعض حضرات نے کتاب الشفاء کی احادیث مسندہ (جو کہ ساٹھ

ہیں) کو علیحدہ ایک جزء میں جمع کیا ہے۔ (العبر ج ۴ ص ۱۲۲، شذرات ج ۴ ص ۱۳۸، مفتاح

السعادة ج ۲ ص ۱۹، نسیم الریاض ص ۲، الرسالة المستطرفة ص ۸۹، ترجمہ بستان

المحدثین ص ۲۲۱، کشف الظنون ج ۲ ص ۱۰۵۲، تذکرۃ الحفاظ ج ۴ ص ۱۳۰۴، لباب

المعارف العلمیة ج ۱ ص ۶۰)

(۱۹۲) مشارق الانوار علی صحاح الآثار

یہ کتاب بھی علامہ ابوالفضل قاضی عیاض بن موسی المالکی کی تصنیف ہے۔ محدثین اور مشائخ کرام کی

رائے میں یہ ایک مفید عظیم الشان کتاب ہے اور یہ صحیحین (بخاری و مسلم) اور مؤطا کے لئے بمنزلہ شرح

کے ہے۔ علامہ موصوف نے اس میں الفاظ حدیث کی تشریح اور راویوں کے اسماء کا ضبط اور اسی طرح کے دوسرے امور کی وضاحت کی ہے۔

ابن فرحون مالکی دیباج المذہب میں لکھتے ہیں۔

کتاب مشارق الانوار فی تفسیر غریب حدیث المؤطا و البخاری و مسلم و ضبط الالفاظ و التبیہ علی مواضع الاوهام و التصحیفات و ضبط اسماء الرجال و هو کتاب لو کتب بالذهب او وزن بالجوهر لکان قليلاً ھ۔

(کتاب مشارق الانوار میں مؤطا، بخاری، مسلم کی احادیث غریبہ کی تفسیر اور اوہام کے مواقع پر تنبیہ کا ذکر ہے اور یہ ایک ایسی عظیم الشان کتاب ہے کہ اگر اسے سونے (کے پانی) سے لکھا جائے یا قیمتی ہیرے اور موتیوں سے وزن کیا جائے تو بھی کم ہے (یعنی کما حقہ اس کی قدر و قیمت نہ ہوگی))
بستان الحمد ثین میں حافظ ابو عمر و ابن الصلاح سے اس کی مدح میں نقل ہے۔

مشارق انوار سنت بسبۃ

و ذاعجب کون المشارق بالغرب

(انوار کے مشارق سببہ میں جاری ہوئے اور مشارق کا مغرب میں ہونا عجیب ہے چونکہ سببہ اندلس (مغرب) کا ایک شہر ہے جو کہ مشارق الانوار کے مصنف (قاضی عیاض) کا مولد ہے اسی نسبت سے یہ شعر کہا گیا۔

اسی طرح ابو عبد اللہ رشید نے فرمایا

ومرعی خصیب فی حدیب خالہا

الافاعجبو اللخصیب فی منزل الجذب

(یہ (مشارق الانوار) ایک سرسبز چراگاہ ہے قحط زدہ علاقہ میں تعجب ہو، ایسی سرسبزی و شادابی کا غیر آباد اور بنجر علاقہ میں ہونا۔

خلیفہ چلپی کشف الظنون میں لکھتے ہیں زحزح کتاب مفید جدا اولہ الحمد لله مظهر دینہ علی کل دین (یہ ایک انتہائی مفید کتاب ہے جس کا شروع الحمد للہ الخ سے ہے (یعنی سارے محامد اس اللہ کے لئے

ہیں جو اپنے دین (اسلام) کو سب ادیان پر غالب کرنے والے ہیں) مؤرخ ابن خلکان المتوفی ۶۸۱ھ فرماتے ہیں کہ یہ کتاب صرف صحاح ثلاثہ (بخاری، مسلم، مؤطا) کی احادیث کی تفسیر و تشریح میں انتہائی مفید کتاب ہے۔

علامہ ذہبی نے تذکرۃ الحفاظ میں علامہ قاضی عیاض کی تصانیف میں ”مشارق الانوار“ کا اہمیت سے تذکرہ کیا ہے۔ ابن قرقول ابوالحق ابراہیم بن یوسف الوہرانی الحمزی المتوفی ۵۶۹ھ نے اس کا اختصار بنام ”المطالع“ کیا ہے اور بعض چیزیں زیادہ بھی کی ہیں۔

(دیباچ المذہب ص ۱۷۰، ترجمہ بستان المحدثین ص ۱۹۰، کشف الظنون ج ۲ ص ۴۳۵)

(۱۹۳) الاربعین لابی الفتوح الطائی

یہ امام ابو الفتوح محمد بن ابی جعفر محمد بن علی بن محمد الطائی الہمدانی کی تصنیف ہے آپ صاحب الاربعین سے مشہور تھے۔ آپ کی یہ ”الاربعین“ اپنے چالیس مشائخ کی احادیث مسوعہ سے منتخب شدہ ہے ہر حدیث ایک ایک صحابی سے مروی شدہ ہے۔ آپ نے اس مجموعہ اربعین کا نام ”ارشاد السائرین الی منازل المتقین“ رکھا ہے۔

(العبر ج ۴ ص ۱۵۹، شذرات ج ۴ ص ۱۷۵، الرسالة المستطرفة ص ۸۶)

ایک وضاحت

علامہ کاتب چلبی نے کشف الظنون ج ۱ ص ۵۲ میں ”کتب الاربعینات فی الحديث وغيره“ کا عنوان قائم کر کے اس کے تحت لکھا ہے۔ فقد ورد من طرق كثيرة بروایات متوعة ان رسول الله ﷺ قال من حفظ علی امتی اربعین حدیثا فی امر دینها بعثه الله تعالیٰ یوم القیامة فی زمرة الفقهاء والعلماء (مختلف طرق سے مختلف الفاظ میں حضور ﷺ کی یہ روایت وارد ہوئی ہے کہ آپ نے فرمایا کہ جس شخص نے میری امت پر چالیس احادیث امور دینیہ میں سے یاد کر دیئے۔ اللہ تعالیٰ اس کو قیامت کے دن فقہاء، علماء کے گروہ میں مبعوث فرماویں گے)

اس کے بعد لکھتے ہیں واتفقوا علی انه حدیث ضعیف وان کثرت طرقه (اگرچہ یہ حدیث کئی طرق

سے منقول ہے لیکن ان کے باوجود محدثین کا اس کے ضعیف ہونے پر اتفاق ہے (پھر مختلف تصنیف شدہ الاربعینات کی تفصیل ذکر کرنے سے پہلے تمہیداً یہ لکھا کہ علماء نے اس باب میں بے شمار تصنیفات کی ہیں اور ان کی تالیف و ترتیب اور جمع میں مختلف اغراض و مقاصد ان کے پیش نظر تھے ان میں سے بعض حضرات نے تو صرف احادیث تو حید و صفات کے ذکر کرنے پر اعتماد کیا اور بعض دوسرے حضرات نے احادیث احکام کو اربعین کی شکل میں مدون کیا اور بعض نے ان احادیث کو جمع کیا جو عبادات سے متعلق ہیں اور بعض نے تو احادیث مواعظ و رقائق کو اپنی ترتیب کے لئے منتخب کیا اسی طرح بعض نے ایسی احادیث کے جمع و تالیف کی کوشش کی جن کی اسناد صحیح اور طعن و تنقید سے سالم ہوں اور بعض حضرات نے پھر اسناد میں سے اسناد عالیہ کے ساتھ مرویہ احادیث کو اپنی جمع و تالیف کے لئے پسند کیا اور پھر ان حضرات میں سے ہر ایک نے اپنے اس مجموعہ کو اربعین سے مسمیٰ کیا (واللہ اعلم)

(کشف الظنون ج ۱ ص ۵۲)

(۱۹۴) کتاب النجم من کلام سید العرب و العجم

یہ کتاب امام ابو العباس احمد بن محمد بن عیسیٰ التجیبی الاندلسی اقلیشی کی تصنیف ہے۔ آپ نے ابو الولید بن الدباغ اور اس طبقہ کے لوگوں سے سماع حدیث فرمایا۔ آپ نے علوم و فنون کے ماہر، زاہد، عارف باللہ تھے اور زہد و معرفت میں آپ کے اشعار بھی ہیں۔ اور آپ نے کتاب النجم کو دس ابواب پر مرتب کیا۔ خصوصاً دسویں باب کو حضور اکرم ﷺ سے ادعیہ ماثورہ کے ساتھ خاص کر دیا۔ اس کتاب کی شرح شیخ امام عقیف الدین ابو سعد سعید بن محمد بن مسعود الکازرونی نے کی ہے۔ آپ کی وفات ۵۵۰ھ میں ہوئی (العبر ج ۲ ص ۱۳۹، شذرات الذهب ج ۲ ص ۱۵۴، الرسالة ص ۱۴۸)

(۱۹۵) کتاب مطالع الانوار لابن قرقول

یہ کتاب امام ابو اسحاق ابراہیم بن یوسف الوہرانی الحمزی کی تصنیف ہے۔ آپ نے بہت سے مشائخ سے سماع حدیث کی ہے اور شیخ عیاض کے خصوصی تلامذ میں سے تھے آپ اپنے زمانہ میں فقیہ، مناظر،

حدیث کے حافظ، اسماء الرجال میں صاحب بصیرت اور علوم و فنون کے ماہر تھے۔ آپ نے اپنی اس کتاب مطالع الانوار کو شیخ قاضی عیاض کی مشارق الانوار کے طرز پر اس سے اختصار بمعہ اضافات جدیدہ انہی کتب (صحیحین، مؤطا) کی احادیث غریبہ کی تفسیر و تشریح پر مرتب و مدون کیا۔ آپ کی وفات ۵۶۹ھ میں ہوئی۔

(العبر ج ۴ ص ۲۰۵، شذرات الذهب ج ۴ ص ۲۳۱، الرسالة المستطرفة ص ۱۲۹)

(۱۹۶) مسلسل بالاولیة لابی طاہر السلفی

یہ علامہ کبیر حافظ احمد بن محمد بن احمد بن محمد بن ابراہیم بن سلفۃ الاصبھانی الجروانی کی تصنیف ہے۔ لفظ سلفۃ (بکسر سین اور فتح لام) آپ کے جد الجد ابراہیم کا لقب ہے اور بعض کہتے ہیں کہ آپ کے جد حقیقی احمد کا لقب ہے یہ عجمی لفظ ہے اور اس کا معنی عربی میں ثلاث شفاه (یعنی تین ہونٹوں والا) ہے کیونکہ ان کے ایک ہونٹ میں چیرا جانے سے وہ دو ہونٹ معلوم ہونے لگے اور تیسرا وہی اصلی ہوا۔

یہ کہا جاتا ہے کہ لفظ دراصل سلبۃ (بالباء) ہے پھر باء کو فاء سے تبدیل کیا گیا (واللہ اعلم) علامہ ابن سمعانی فرماتے ہیں کہ آپ ثقہ، ورع، متقن، ثبت، حافظ اور عربی ادب اور مختلف روایات سے قرأت کے ماہر تھے۔ امام ذہبی فرماتے ہیں کہ مجھے سلفی کے علاوہ ایسا محدث دنیا میں معلوم نہیں جس نے اسی (۸۰) سال سے بھی زیادہ روایت حدیث کی ہو۔ آپ کی وفات ۵۷۶ھ میں ایک سو چھ سال کی عمر میں ہوئی۔ (العبر ج ۴ ص ۲۲۷، شذرات ج ۴ ص ۲۵۵، الرسالة ص ۶۹)

(۱۹۷) فوائد ابی القاسم الخزر جی

یہ حافظ ابوالقاسم خلف بن عبد الملک بن مسعود الانصاری قرطبی کی تصنیف ہے آپ گواندلس کے محدث اور مؤرخ کے لقب سے یاد کیا جاتا تھا۔ آپ نے بہت سے مشائخ حدیث سے سماع و روایت کی ہے۔ خصوصاً ابو محمد عبدالرحمن بن محمد ابن عتاب ابو بحر بن العاص ابو الولید بن طریف وغیرہم سے اور آپ سے بھی بڑی جماعت محدثین نے روایت حدیث کی ہے جن میں حافظ ابو بکر بن خیر، ابوالقاسم القنطری، ابو بکر بن سمعون، ابوالحسن ابن الضحاک، موسیٰ بن عبدالرحمن الغرناطی وغیرہم آپ کے

مشاہیر تلامذہ میں سے ہیں۔

علامہ ذہبی نے تذکرۃ الحفاظ میں ابو عبد اللہ الآبار سے آپ کی مدح و توصیف میں ایک طویل عبارت نقل کی ہے جس کے بعض جملے اس طرح ہیں۔

كان متسع الرواية شديد العناية بها عارفاً بوجوهها حجة مقلما على اهل وقته حافظاً سمع العالی والنازل واسند عن شيوخه ازید من اربع مائة كتاب بين صغير و كبير رحل اليه الناس واخذوا عنه والرواة عنه لا يحصون الف خمسين تاليفاً في انواع العلم وولى باشييلة قضاء بعض جهاتها اهـ۔

(آپ ایک وسیع الروایت شیخ تھے وجوہ اور طرق روایت کے عارف اور اس کا شدید اہتمام کرنے والے تھے۔ حجت، حافظ اور اپنے زمانہ کے مشائخ پر مقدم تھے آپ نے اپنے مشائخ کی طرف چار سو سے زائد کتب (چھوٹی، بڑی) بطور مسند منسوب کی ہیں آپ کی طرف روایت حدیث کے اخذ کے لئے بہت سے لوگ آئے اور آپ سے روایت کرنے والے بے شمار ہیں آپ نے مختلف علوم میں پچاس کتابیں لکھی ہیں اور آپ ”اشبیلہ“ کے بعض اطراف کے قاضی بھی مقرر ہوئے)

آپ سلیم الطبع، متقی، گنماہی پسند شخصیت، معمولی معیشت پر قانع اور ہر ایسی خصلت جو آپ کی عزت اور وقار کی گراوٹ کا باعث بنتی اس سے بچا کرتے۔

آپ کی تصنیفات

آپ کی تصنیفات میں سے ”صلة تاریخ ابن الفرضی“ دو جلدوں میں ”غوامض الاسماء المبهمة“ دس اجزاء میں کتاب ”معرفة العلماء الافاضل“ دو جلدوں میں کتاب ”الحکایات المستغربة“ ایک جلد میں کتاب ”القربة الى الله بالصلوة على نبيه صلی اللہ علیہ وسلم“ اور کتاب ”طرق حدیث المغفر“ تین اجزاء میں اور کتاب ”ذکر من روی النموظاعن مالک“ دو اجزاء میں اور کتاب ”اخبار الاعمش“ تین اجزاء میں اور ”ترجمہ النسائی“ ایک جزء میں اسی طرح آپ کی ایک کتاب ”قضاء قرطبہ“ کے نام سے تین اجزاء میں ہے اور کتاب ”اخبار ابن المبارک“ دو اجزاء میں اسی طرح آپ کی دوسری کتب اخبار یعنی ”اخبار ابی المطرف القنازعی، اور ”حدیث من کذب علی متعمداً، جیسی

دیگر کتابیں مشہور ہیں۔

آپ کی ولادت ۴۹۲ھ میں اور وفات ۸ رمضان المبارک ۵۷۸ھ میں ۸۴ سال کی عمر میں ہوئی۔

(تذکرۃ الحفاظ جدید ج ۲ ص ۱۳۳۹، العبر ج ۲ ص ۲۳۲، شذرات ج ۲ ص ۲۶۲، الرسالة المستطرفة ص ۸۰)

(۱۹۸) کتاب النیرۃ لابی القاسم السہیلی

یہ کتاب حافظ علامہ عبدالرحمن بن عبداللہ بن احمد السہیلی الاندلسی کی تصنیف ہے آپ نے ابی عبداللہ بن معمر، قاضی ابی بکر ابن العربی، شریح بن محمد اور ابو عبداللہ بن مکی وغیرہم مشائخ سے روایت حدیث کی ہے اور آپ سے ابوالحجاج ابن الشیخ، حافظ ابو محمد القرطبی، ابوالحسین ابن السراج، ابوالحسن الشاری وغیرہم ائمہ کرام نے سماع حدیث کی ہے۔ السہیلی کی نسبت بوجہ سہیل کے ہے جو کہ ایک بستی ہے جو مالقہ شہر کے قریب ہے اور وہ کوکب سہیل (سہیل ستارہ) کے ساتھ مسمیٰ ہے کیونکہ یہ ستارہ سارے بلاد اندلس میں صرف جبل مطل (مطل پہاڑ) سے اسی بستی پر دیکھا جاسکتا ہے وہاں بھی دو درجہ کے قریب بلند ہو کر غائب ہو جاتا ہے ابو جعفر ابن الزبیر فرماتے ہیں کہ آپ وسیع العلم نحوی، لغوی اور تفسیر، حدیث، علم کلام، اصول فقہ، اسماء الرجال، الانساب کے عالم ماہر اور قدیم و جدید تاریخ کے حافظ تھے۔ آپ عجیب و غریب استنباطات و اختراعات کے مالک تھے۔ آپ کثیر التصانیف تھے جن میں آپ کی مشہور کتاب ”الروض الانف“ جو کہ سیرت نبویہ کی بہترین شرح ہے آپ فرماتے ہیں کہ میں نے اس کتاب کی تخریج ایک سو بیس (۱۲۰) مصنفات سے کی ہے اور یہ احادیث کے الفاظ غریبہ کی تشریح اور ان کے متعلق اور مشکل مقامات کی وضاحت پر مشتمل ہے۔

اور اس کا اختصار عزالدین محمد بن ابی بکر بن عزالدین بن جماعة الکنانی نے کیا جس کا نام نورالروض رکھا اور اس پر ایک حاشیہ شرف الدین قاضی القضاة یحییٰ بن محمد بن محمد المناوی المتوفی ۸۷۱ھ کا ہے جس کی تجرید زین العابدین عبدالرؤف المناوی نے کی ہے اسی طرح آپ کی تصنیفات میں کتاب ”الاعلام بما ابہم فی القرآن من الاسماء والاعلام“ اور کتاب الفرائض وغیرہ کا تذکرہ آتا ہے۔

آپ کی پیدائش ۵۰۸ھ اشبیلیہ میں ہوئی اور وفات ۲۵ شعبان ۵۸۱ھ مراکش میں ہوئی۔
(تذکرۃ الحفاظ جدید ج ۲ ص ۱۳۲۸، العبر ج ۲ ص ۲۳۲، شذرات ج ۲ ص ۲۷۱، الرسالة ص ۹۰)

(۱۹۹) جمع بین الصحیحین لعبدالحق الاشبیلی

یہ کتاب حافظ ابو محمد عبدالحق بن عبد الرحمن بن عبد اللہ بن حسین بن سعید بن ابراہیم الازدی الاشبیلی کی تصنیف ہے جو کہ ابن الخراط سے بھی معروف ہیں۔ آپ نے شرح بن محمد، ابوالحکم ابن برجان، عمر بن ایوب، ابوبکر بن مدیر، اور طاہر بن عطیہ جیسے مشائخ حدیث سے روایت کی ہے اور آپ سے خطیب القدس ابوالحسن علی بن محمد المعافری، ابوالحجاج ابن الشیخ، ابو عبد اللہ بن یقیمش وغیر ہم ائمہ کرام روایت حدیث کرتے ہیں۔

حافظ ابو عبد اللہ الأبار فرماتے ہیں۔ کان فقیہا حافظا عالما بالحديث وعلله عارفا بالرجال موصوفا بالخیر والصلاح وریئذ والورع ولزوم السنة والتقلل من الدنيا الخ (کہ آپ فقیہ، حافظ، حدیث اور علل حدیث کے عالم، اسماء الرجال کے عارف، زہد، ورع، خیر و صلاح سے موصوف، عامل بالسنة اور دنیا سے لاغرض تھے) آپ سے خیر و اصلاح اور موعظت کے بعض اشعار بھی منقول ہیں فرماتے ہیں۔

ان فی الموت والمعاد لشغلا وادکارا لذی النهی و بلاغا

فاغتم خطین قبل المنایا صحۃ الجسم یا اخی والفراغا

(بے شک موت اور معاد میں عقلمندوں کے لئے فکر مندی، نصیحت اور تبلیغ ہے اسلئے اے بھائی دو چیزوں کو موت سے پہلے غنیمت جانئے یعنی صحت جسم اور فراغت کو)

تصنیفات

آپ کی تصنیفات حدیثیہ میں ”جمع بین الصحیحین“ کے علاوہ ”جمع بین الکتب الستة“، کتاب الرقاق، المعتل من الحديث“ اور احکام کے متعلق ”الاحکام الکبریٰ، الاحکام الصغریٰ“ لغت میں

”کتاب الغریبین“ اسی طرح کی اور بھی بہت سی اہم تصنیفات ہیں۔ آپؐ کی ولادت ۵۱۰ھ یا ۵۱۴ھ میں اور وفات ربیع الآخر ۵۸۱ھ میں ہوئی۔

(تذکرۃ الحفاظ جدید ج ۴ ص ۱۳۵۰، العبر ج ۴ ص ۲۴۳، شذرات ج ۴ ص ۲۷۱، الرسالة ص ۴۲)

(۲۰۰) کتاب الاعتبار للحازمیؒ

یہ امام حافظ ابو بکر محمد بن موسیٰ بن عثمان بن موسیٰ بن عثمان بن حازم الحمدانی کی تصنیف ہے۔ آپؐ نے سماع حدیث کے لئے بغداد، موصل، واسط، بصرہ، اصمھان، حرین شریفین و دیگر بلاد کے اسفار کیے۔ چنانچہ آپؐ نے شہر دار شہر و یہ دیلمی، ابوزرعہ مقدسی، عبداللہ بن عبدالصمد العطار، ابوالفضل الطوسی، ابوطالب الحسب، محمد بن طلحہ الممالکی، ابوالفتح الخرقی، ابوموسیٰ الحافظ وغیرہم مشائخ سے سماع حدیث کی اور آپؐ علم حدیث کی اشاعت تصنیف و تالیف کے ساتھ ساتھ عبادت، ورع اور خلوت گزینی کو پسند کیا کرتے۔ چنانچہ جہاں آپؐ کی تصنیفات و تالیفات کا تذکرہ ہوتا ہے وہاں آپؐ کی زہادت اور تقویٰ کا ذکر ضرور ہوتا ہے۔

تذکرۃ الحفاظ میں ابن النجارؒ سے منقول ہے کان من الائمة الحفاظ العالمین بفقہ الحدیث ومعانیہ ورجالہ وکان ثقة حجة نبیلا زاهدا عابدا ورعاملازما للخلوة والتصنیف وبث العلم اھ۔

نیز علامہ ذہبیؒ فرماتے ہیں کہ آپؐ نے حدیث میں کئی تصنیفات کی ہیں اور بہت سے مجالس میں اس کی املاء بھی کی ہے آپؐ کا مذاکرہ (گفتگو) انتہائی شیرین ہوا کرتا تھا اور احادیث کو محفوظ کرنے خصوصاً احادیث احکام کے حفظ کا زیادہ اہتمام تھا۔

صاحب شذرات الذہب ”کتاب الاعتبار“ کے متعلق لکھتے ہیں۔ وهو کتاب فی مجلد لطیف مفید جامع لبيان النسخ والمنسوخ من الآثار اھ (کہ یہ ایک مفید کتاب ہے جو آثار و احادیث ناسخ و منسوخ کے بیان کے لئے جامع ایک جلد کی صورت میں ہے)

نیز مقدمہ کتاب الاعتبار کے شروع میں اس کے مؤلف کہتے ہیں کہ یہ ایک ایسی کتاب ہے

جس میں حضور ﷺ کی وہ احادیث ناسخ و منسوخہ جو مجھے معلوم ہو سکیں کا تذکرہ کروں گا۔ اسلئے کہ یہ عظیم الشان علم بوجہ دقت و پیچیدگی کے انتہائی گہری نظر کا متقاضی ہے بہت سے بڑے باکمال لوگ اس کے پوشیدہ رموز میں کشف و وضاحت کے لئے پورے تامل سے کام لیتے ہیں اور بہت سے ذہین اشخاص کے دماغ بھی اس سلسلہ میں چکرا جاتے ہیں الخ

آپ کی پیدائش ۵۲۸ھ اور وفات جمادی الاولیٰ ۵۸۴ھ میں ہوئی۔

(تذکرۃ الحفاظ جدید ج ۲ ص ۱۳۶۳، العبر ج ۲ ص ۲۵۴، شذرات ج ۲ ص ۲۸۲، مقلّمہ

کتاب الاعتبار ص ۱)

(۲۰۱) کتاب الامالی لابی الخیر القزوینی

یہ فقیہ ابوالخیر رضی الدین احمد بن اسمعیل بن یوسف بن محمد بن العباس القزوینی الحاکمی الشافعی کی تصنیف ہے۔ جو بغداد کے واعظ اور صوفی سے مشہور تھے۔ بہت سے مشائخ سے سماع حدیث کی ہے اور آپ سے بھی بہت سے تلامذہ نے روایت حدیث کی ہے اور جامعہ نظامیہ میں درس و تدریس بھی کرتے رہے۔ آپ تفسیر، اصول، وعظ اور اپنے مذہب کے مسائل خلاfiہ میں امام شمار ہوتے تھے آپ ان سب اوصاف حمیدہ کے علاوہ عبادت ورع اور تقویٰ میں عدیم النظیر تھے۔

ابن شہبہ فرماتے ہیں کہ آپ نے فرقہ جہمیہ، حلویہ کی تردید میں ایک کتاب بنام ”کتاب البیان فی مسائل القرآن“ بھی تصنیف کی ہے آپ اپنے اصحاب اور رفقاء کے رئیس شمار ہوتے تھے۔ کہا جاتا ہے کہ ایسی مجالس میں ایک دن آپ کا بیان تکلم ہوتا اور دوسرے روز علامہ ابن جوزی کا بیان ہوتا اور بہت سے لوگوں کے علاوہ خود اس زمانہ کے خلیفہ بھی پس پردہ حاضر ہوا کرتے۔ آپ کی وفات ۵۹۰ھ میں ہوئی۔ (العبر ج ۲ ص ۲۷۱، شذرات ج ۲ ص ۳۰۰، الرسالة المستطرفة ص ۱۳۱)

(۲۰۲) اشرط الساعة لعبد الغنی المقدسی

یہ امام حافظ تقی الدین ابو محمد عبد الغنی بن عبد الواحد بن علی بن سرور بن رافع بن حسن بن جعفر المقدسی الصالحی الحنبلی کی تصنیف ہے۔ آپ نے ابوالکام بن ہلال، ہبۃ اللہ بن ہلال، ابن البطحی،

ابوطاهر السلفی، ابوالفضل الطوسی، عبدالرزاق بن اسماعیل القومسانی، حافظ ابوموسیٰ المدینی وغیرہم مختلف بلاد کے مشائخ سے سماع حدیث کی ہے اور آپؐ سے اپنے دونوں بیٹوں ابوالفتح ابوموسیٰ نے اور عبدالقادر الرہاوی، شیخ موفق الدین، عثمان بن مکی، عبداللہ بن علاق جیسے ائمہ کرامؒ نے روایت حدیث کی ہے۔

علامہ ابن نجار فرماتے ہیں حدث بالكثیر وصنف فی الحدیث تصانیف حسنة وکان عزیز الحفظ من اهل الاتقان قیما بجمیع فنون الحدیث (آپؐ نے کثرت سے احادیث کی روایت کی اور حدیث میں بہت بہتر تصانیف کی ہیں وسیع الحفظ اور اہل اتقان سے تھے تمام فنون حدیث کے نگہبان اور قیم تھے)

علامہ ابن ناصر الدین فرماتے ہیں کہ آپؐ اسلام کے محدث اور علماء مبرزین (علم و فضیلت میں سبقت لے جانے والوں) میں سے تھے اور عبادت، ورع و تقویٰ سے موصوف تھے آپؐ کی ایک کتاب ”المصباح“ اڑتالیس اجزاء پر مشتمل ہے۔

علامہ ذہبیؒ نے آپؐ کے عجیب و غریب حالات تقریباً نو صفحات میں بیان کیے ہیں۔ لکھتے ہیں وقال الضیاء سمعت اسمعیل بن ظفر یقول جاء رجل الی الحافظ عبدالغنی فقال! رجل حلف بالطلاق انک تحفظ مائة الف حدیث فقال! لو قال اکثر لصدق اه

(اسمعیل بن ظفر کہتے ہیں کہ ایک شخص آپؐ (حافظ عبدالغنی) کی خدمت میں آیا اور کہا کہ ایک شخص نے طلاق کی قسم اٹھائی ہے کہ آپؐ کو ایک لاکھ احادیث یاد ہیں آپؐ نے فرمایا کہ اگر وہ شخص اس سے زیادہ پر بھی قسم اٹھاتا تو صادق ہوتا)

تاج الکندی فرمایا کرتے کہ امام دارقطنیؒ کے بعد حافظ عبدالغنی المقدسی جیسے محدث کوئی نہیں تھے۔ تذکرۃ الحفاظ میں علامہ ذہبیؒ لکھتے ہیں۔ وسمعت احمد بن محمد بن عبدالغنی یقول لی رائیت احاک الکمال عبدالرحیم فی النوم فقلت! این انت فقال فی جنة عدن فقلت! ایما افضل الحافظ عبدالغنی او الشیخ ابو عمرو؟ فقال ما ادری، اما الحافظ فکل لیلۃ جمعة ینصب له کرسی تحت العرش یقرأ علیه الحدیث وینثر علیه الدرر وهذا نصیبی منه و اشار الی کماہ

(میں نے احمد بن محمد بن عبدالغنی سے سنا کہ وہ مجھے کہتے ہیں کہ میں نے تیرے بھائی کمال عبدالرحیم کو خواب میں دیکھا اور پوچھا کہ تو کہاں ہے تو اس نے فرمایا کہ میں جنت عدن میں ہوں تو پھر میں نے کہا کہ حافظ عبدالغنی مقدسی اور شیخ ابو عمرو میں سے کون درجات میں افضل ہیں تو آپ نے کہا کہ مجھے اس کے متعلق خبر نہیں ہاں البتہ حافظ مقدسی کے لئے ہر جمعہ کی رات عرش کے نیچے کرسی رکھ دی جاتی ہے جس پر بیٹھ کر وہ حدیث پڑھا کرتے ہیں اور اس پر موتی بکھیرے جاتے ہیں اور یہ ان میں سے میرا حصہ ہے اور اپنی آستین کی طرف اشارہ کیا)

تصانیف

یہ پہلے ذکر ہو چکا کہ آپ کثیر التصانیف تھے جن میں سے صرف کتاب المصباح اڑتالیس اجزاء پر مشتمل تھی جس میں صحیحین کے احادیث مذکور تھیں اسی طرح ایک کتاب سنن میں ”نہایۃ المراد“ کے نام سے تھی جو دو سو اجزاء پر مشتمل تھی لیکن اس کو مکمل طور پر صاف نہ کر سکے نیز کتاب المواقیت، کتاب الجہاد، الروضة، فضائل خیر البریۃ، کتاب الذکر، کتاب الاسراء، کتاب التہجد، کتاب المحنة، صلوات الاحیاء الی الاموات، کتاب الصفات، کتاب الفرح، فضل مکة وغیرہا کا ذکر بھی صاحب تذکرۃ الحفاظ نے کیا ہے۔ آپ کی ولادت ۵۴۱ھ میں اور وفات سوموار ۲۲ ربیع الاول ۶۰۰ھ میں ہوئی۔ (تذکرۃ الحفاظ جدید ج ۴ ص ۱۳۷۲، العبر ج ۴ ص ۳۱۳، شلرات ج ۴ ص ۳۲۵، الرسالة ص ۴۳)

القرن السابع

اس ساتویں صدی میں بھی بہت سے ائمہ کرام اور محدثین نے کافی تعداد میں مختلف انداز میں کتب تصنیف فرمائی ہیں جن میں سے یہاں بعض کا تذکرہ کیا جاتا ہے۔

(۲۰۳) جامع الاصول من احادیث الرسول

یہ کتاب علامہ مجد الدین ابو السعادات المبارک بن محمد بن عبدالکریم بن عبدالواحد الشیبانی الجزری

الشافعی کی ہے۔ آپ علوم و فنون کے ماہرین میں سے تھے۔ علامہ ابن خلیکان فرماتے ہیں کہ آپ فقیہ، محدث، ادیب، نحوی، علم حساب و انشاء کے عالم، ورع، عاقل اور محسن خلق تھے۔ ابن الاھد ل فرماتے ہیں کہ مصنفات بدیعة وسیعة منها جامع الاصول الستة الصحاح امہات الحدیث، و کتاب الانصاف فی الجمع بین الكشف والكشاف فی تفسیر القرآن العظیم .. والنہایة فی غریب الحدیث وغیر ذلك اھ

(آپ کی بہت سی عجیب و غریب تصنیفات ہیں جن میں جامع الاصول، کتاب الانصاف فی الجمع بین الكشف والكشاف قرآن مجید کی تفسیر میں (اس تفسیر میں آپ نے امام ثعلبی اور زحشری کی تفسیروں کا حاصل جمع کر دیا) اور کتاب النہایة وغیرہ مشہور ہیں)

اسی طرح مقدمہ جامع الاصول کے مرتب و مؤلف لکھتے ہیں کہ کتاب جامع الاصول کو کسی مزید مدح اور تعریف و توصیف کی ضرورت نہیں بلکہ اس کی وہی تعریف کافی ہے جو اس کتاب کی ترتیب و تالیف کے وقت سے اب تک علماء اسلام کرتے اور لکھتے رہے ”یعنی یہ کہ امت کے پاس معتمد کتب حدیث سے منتخب شدہ ایک بہترین مجموعہ ہے اور اس کے جامع و مرتب علامہ ابن الاثیر جزیری نے اس مشکل ترین کام کو اپنی مسلسل محنت و شاقہ کے ذریعہ صحاح ستہ وغیرہ سے متفرق احادیث کو منتخب کر کے حسن ترتیب و تبویب کے ذریعہ ایک سہل الحصول مائندہ (دستر خواں) امت کے سامنے پیش کر دیا جس سے ہر مسلمان کو حضور ﷺ کے طریقوں پر عمل مبرور اور سعی مشکور کے ذریعہ خیر و رشد کے ہر پہلو (علمی، عملی، روحانی، انفرادی، اجتماعی، اقتصادی، معاشی وغیرہم) سے بہترین نفع اٹھانا آسان کر دیا اور ہر معتذر کے ان اعدار کو باطل کر دیا کہ احادیث تو مختلف کتب میں متفرق اسانید کے ساتھ مختلف مقامات پر منتشر ہیں اور ان سے مکمل استفادہ کرنا مشکل ترین کام ہے۔

حاصل یہ ہوا کہ کان هذا الكتاب الجامع كنزا مدفونا اھ (گویا کہ کتاب جامع الاصول قیمتی اشیاء (فضائل اعمال) کا خزینہ و دینہ ہے (واللہ اعلم)

علامہ یاقوت الرومی المتوفی ۶۲۶ھ بمجم الادباء ج ۷ ص ۱۷۱ میں لکھتے ہیں کتاب جامع الاصول فی احادیث الرسول عشر مجلدات جمع فیہ بین (احادیث) البخاری و مسلم و المؤطا و سنن ابی داؤد

وسنن النسائی و الترمذی عملہ علی حروف المعجم و شرح غریب الاحادیث و معانیہا و احکامہا و وصف رجالہا و نبہ علی جمیع ما یحتاج الیہ . قال المصنف اقطع قطعاً انہ لم یصنف فی الاسلام مثله قط ولا یصنف (کہ کتاب ”جامع الاصول فی احادیث الرسول“ دس جلدوں میں ہے۔ مصنف نے بخاری، مسلم، مؤطا، سنن ابی داؤد، سنن النسائی، ترمذی کی احادیث کو اس میں حروف مجتم کے طرز پر جمع کر دیا اور اس میں احادیث غریبہ ان کے معانی و احکام کی تشریح اور ان کے رجال کے اوصاف بیان کیے بلکہ جن امور کی ضرورت تھی ان سب پر تنبیہ بھی کر دی۔ چنانچہ مصنف نے فرمایا کہ میں یقین سے کہتا ہوں کہ عالم اسلام میں نہ پہلے ایسی کتاب تصنیف ہوئی اور نہ آئندہ تصنیف ہوگی۔ احقر الانام کہتا ہے کہ مصنف کا یہ کہنا کہ ”اقطع قطعاً انہ لم یصنف مثله قط ولا یصنف“ اس کے اپنے یقین تک محدود ہے ورنہ آیت قرآنی ”وفوق کل ذی علم علیم“ سے اس کے خلاف ہونے کا قوی امکان ہے۔ (واللہ اعلم)

جامع اصول کے مختصرات

علامہ کتابی ”رسالة المستطرفہ میں ذکر کرتے ہیں کہ جامع اصول کا اختصار ابو الضیاء حافظ العسرو جیہ الدین عبدالرحمن بن علی بن محمد الشیبانی الشافعی المتوفی ۹۴۴ھ نے ”تیسیر الوصول الی جامع الاصول“ کے نام سے دو جلدوں میں کیا۔ اور یہ جامع اصول کے مختصرات میں سے بہترین مختصر ہے۔ نیز ایک مختصر قاضی حماد شرف الدین ابوالقاسم ہبہ اللہ بن عبدالرحیم الحموی الشافعی المتوفی ۷۳۸ھ نے بھی ”تجرید جامع الاصول من احادیث الرسول ﷺ“ کے نام سے کیا ہے۔ اسی طرح مجد الدین ابوطاھر محمد بن یعقوب شیرازی مؤلف قاموس المتوفی ۸۱۷ھ نے جامع اصول پر زوائد لکھے ہیں اور ان کو ”کتاب تسہیل طریق الوصول الی الاحادیث الزائدة علی جامع الاصول کے نام سے مسمیٰ کیا جو چار جلدوں میں ہے۔ آپ کی وفات ۶۰۶ھ میں ہوئی۔

(شذرات ج ۵ ص ۲۲، معجم الادباء ج ۷ ص ۷۱، الرسالة ص ۱۴۲، مقلمة جامع الاصول

ص ۱)

(۲۰۴) كتاب النهاية في غريب الحديث

اسی طرح علامہ مجدالدین جزری کی کتاب النہایۃ فی غریب الحدیث بھی غرائب الحدیث میں مشہور کتاب ہے۔ علامہ کتانیؒ لکھتے ہیں کہ علامہ سیوطیؒ فرماتے ہیں کہ ”کتاب النہایۃ“ کتب غرائب الحدیث میں اس وقت بہترین اچھی، جامع، مشہور اور لوگوں میں متداول ہے لیکن اس سے بہت حصہ رہ گیا ہے لیکن کہا جاتا ہے کہ اس کی تذییل صفی الاموی نے کی ہے لیکن ہمیں اس کی خبر نہیں۔ امام سیوطیؒ فرماتے ہیں کہ میں نے بھی اس کی تلخیص کو اچھے انداز میں بہت سے زیادات کے ساتھ شروع کیا ہے اللہ تعالیٰ سے اس کے مکمل ہونے کی استعانت چاہتا ہوں۔ علامہ کتانیؒ لکھتے ہیں وقد اتمہ وهو الآن مطبوع مع النہایۃ فی ہامشہا اھ (کہ علامہ سیوطیؒ نے اس کی تکمیل کر دی اور وہ اب ”کتاب النہایۃ“ کے ساتھ اس کے حاشیہ میں چھاپ شدہ ہے) اور یہ کتاب النہایۃ چار جلدوں میں ہے۔ صاحب لباب معارف العلمیہ لکھتے ہیں کہ نہایہ جزری شرح غریب الحدیث کی مشہور کتاب ہے۔ کونسا محدث ہے جو غریب الحدیث میں نہایہ ابن جزری کو نہیں جانتا۔

(الرسالة المستطرفة ص ۱۲۸، لباب المعارف العلمیة ج ۱ ص ۵۶)

(۲۰۵) كتاب التوير في مولد سراج المنير

یہ کتاب علامہ حافظ ابو الخطاب عمر بن حسن بن علی بن محمد بن دحیۃ الکلمی الاندلسی کی تصنیف ہے آپؒ نے ابو القاسم بن بشکوال، ابو عبد اللہ ابن المجاہد، ابو بکر بن الجد، ابو عبد اللہ ابن زرقون، ابو القاسم بن حبیش وغیرہم مشائخ کرام سے سماع حدیث کی ہے اور آپؒ سے بہت سے مشاہیر ائمہ کرام روایت حدیث کرتے ہیں۔

ابن شہبہؒ ”تاریخ الاسلام“ میں فرماتے ہیں کہ ابو الخطاب بڑے مشاہیر علماء، فضلاء میں سے تھے۔ وہ حدیث لغت، نحو، ایام و اشعار عرب کے ماہر تھے اور آپؒ نے ایسے علوم حاصل کیے تھے جو دوسرے علماء نے حاصل نہیں کیے اور آپؒ محدثین میں اس درجہ کے محدث تھے جیسے ابن عنین کا درجہ شعراء میں لیکن علماء دین اور علماء اسلام کی عیب جوئی میں لگے رہتے۔ اسلئے لوگوں نے آپؒ کے کلام کو چھوڑ دیا اور آپؒ

کی مختلف تصانیف بھی ہیں اھ۔

قاضی ابن واصل فرماتے ہیں کان ابوالخطاب مع فرط معرفته و حفظه متهما بالمجازفة فی النقل (ابوالخطاب باوجود وسیع علم و معرفت اور حفظ کے بے تکی اور بے اصولی باتوں کے نقل کرنے میں متہم تھے) آپ کی تصنیفات میں سے ”کتاب النص المبین فی المفاضلة بین اهل صفین“ کا ذکر تذکرة الحفاظ میں موجود ہے۔ آپ ۴ ربیع الاول ۶۳۳ھ میں اسی (۸۰) سال سے زائد عمر پا کر فوت ہوئے (تذکرة الحفاظ ج ۴ ص ۱۴۲۰، شذرات ج ۵ ص ۱۶۰، الرسالة ص ۱۶۴)

(۲۰۶) المغنی عن الحفظ والکتاب

یہ علامہ شیخ کبیر ابو حفص عمر بن بدر الموصلی الحنفی کی تصنیف ہے آپ نے علوم الحدیث میں بہت سی کتابیں تصنیف کی ہیں۔ ان میں سے کتاب ”العقیده الصحیحة فی الموضوعات الصریحة“ بھی ہے۔

مصنف ”المغنی“ کے شروع میں لکھتے ہیں فانی صنفت فی الموضوعات مصنفات ومن ابداعها هذا الكتاب المغنی عن الحفظ والکتاب (میں نے موضوعات میں بہت سی تصنیفات کی ہیں ان میں سے عجیب ترین یہ کتاب ”المغنی عن الحفظ والکتاب“ ہے پھر اس کے عجیب ہونے کی وجہ بیان کرتے ہوئے فرماتے ہیں کہ نہ اس میں اسناد کا ذکر اور نہ مکمل متن کا اور نہ احادیث کا اس میں تکرار اور نہ کسی چیز کا دوبارہ اس میں اعادہ ہے۔ بلکہ میں نے اس کے تراجم الابواب ایسے طرز پر رکھے کہ وہ غلط اور ٹھیک پر خود بخود دلالت کر دیتے ہیں۔ پھر لکھتے ہیں کہ انما فعلت ذلك لوجوه احلها مبالغة فی ایصال العلم الی المتعلمین . الثانی ان فی الناس من لا یتفرغ للعلم ودراسته کالامراء والوزراء والقضاة وارباب الحرف، الثالث ان الانسان اذا وجد حلاوة القلیل دعاه الی الکثیر اھ۔

(میں نے یہ طور و طریقہ چند وجوہ کی وجہ سے اختیار کیا (۱) طالب علموں کو علم کے پہنچانے میں مبالغہ کرنا (۲) لوگوں میں سے ایسے اشخاص بھی ہوتے ہیں جنہیں علم پڑھنے پڑھانے کی فرصت نہیں ہوتی جیسے امراء، وزراء، قاضی اور پیشے کسب (مزدوری) والے لوگ (۳) جب انسان تھوڑی چیز کی حلاوت اور

مٹھاس چکھ لیتا ہے تو یہ اس کو اسی چیز کی کثرت کی طرف دعوت دیتی ہے)

ملا کتاب چلی کشف الظنون میں لکھتے ہیں المغنی فی علم الحدیث للشیخ زین الدین عمر بن زید بن بسر بن سعید الموصلی الحنفی اولہ الحمد لله الذی لا مبدأ لمداہ ولا غایة لمنتہاہ الخ رتبہ علی الابواب بحذف الاسانید اھ۔ (علم حدیث میں المغنی عمر بن زید بن بدر الموصلی حنفی کی ہے جس کا شروع الحمد للہ الخ سے ہے مصنف نے اس کے اسانید کو چھوڑ کر صرف ابواب پر مرتب کیا ہے۔ آپ کی وفات ۶۲۳ھ میں ہوئی ہے (والله اعلم) (کشف الظنون ج ۲ ص ۱۷۵ بمقدمہ کتاب المغنی عن الحفظ والکتاب)

(۲۰۷) مشکوة الانوار فيما روى عن الله من الاخبار

یہ کتاب شیخ علامہ کبیر محی الدین محمد بن علی بن محمد الحاتمی الطائی الاندلسی کی تصنیف ہے جو ابن العربی سے مشہور ہے۔ امام شعراوی کتاب نسب الخرقہ میں کہتے ہیں کہ آپ جامع الفصائل تھے اور مکارم اخلاق سے موصوف تھے۔ نوادر علوم و فنون کے ماہر تھے۔ شذرات الذهب میں ہے کہ شیخ عبدالرؤف المناوی نے ”طبقات الاولیاء“ میں اور حافظ ابن حجر نے لسان المیزان میں کہا ہے کہ یہ ان حضرات میں سے تھے جن پر الزامات اور ان کے بارے میں سوء اعتقاد کیا جاتا تھا۔

ایک بڑی جماعت محدثین سے سماع اور روایت حدیث کی ہے اور آثار و سنن کے عارف و ماہر تھے ابتدا میں ملوک مغرب کے لئے انشاء کتابت کیا کرتے پھر اسے چھوڑ کر شام اور حرین شریفین چلے گئے صاحب کشف الظنون کتاب ”مشکوٰۃ الانوار“ کے متعلق لکھتے ہیں اولہ الحمد لله رب العالمین الخ قال جمعت هذه الاربعین بمکة المکرمة سنة تسع وتسعين وخمسائة وشرطت فیها ان تكون من الاحادیث المسندة الی الله سبحانه وتعالی خاصة ثم اتبعها اربعین عن الله تعالی مرفوعة الیه غیر مسندة الی رسول الله ﷺ مما رویتها وقیدتها ثم اردفتها باحدی وعشرین حدیثا فجاءت واحدا ومائة حدیث الیه اھ (اس کا شروع الحمد للہ رب العالمین الخ سے ہوا مصنف فرماتے ہیں کہ میں نے ۵۹۹ھ میں یہ اربعین مکہ مکرمہ میں مرتب کی ہے اور میں نے اس کی جمع و ترتیب

میں یہ شرط رکھی کہ یہ احادیث خاص کر ان احادیث میں سے ہوں جن کی اسناد باری تعالیٰ تک پہنچتی ہو پھر ان چالیس احادیث کے بعد ایسی چالیس احادیث لائی جو اللہ تعالیٰ کی طرف منسوب و مرفوع کی گئیں اور (صرف) حضور ﷺ کی طرف منسوب نہیں پھر اس کے بعد اکیس احادیث شامل کر دیں تو کل ایک سو ایک (۱۰۱) احادیث قدسیہ ہو گئیں۔ علامہ چلپیؒ آخر میں لکھتے ہیں کہ اس کی ایک شرح تو امام محی الدین یحییٰ ابن شرف النووی المتوفی ۶۷۷ھ نے بھی کی ہے (والله اعلم بالصواب) (شذرات الذهب ج ۵ ص ۱۹۰، کشف الظنون قدیم ج ۲ ص ۴۴۰)

(۲۰۸) کتاب الاحادیث الجیاد المختارہ للمقدسی

یہ کتاب حافظ کبیر ضیاء الدین ابو عبد اللہ محمد بن عبد الواحد بن احمد بن عبد الرحمن بن اسمعیل بن منصور السعدی المقدسی الحسنبلی کی تصنیف ہے۔ آپؒ نے ابو المعالی بن صابر، احمد بن الموازی، عمر بن الجوبینی، یحییٰ الثقفی، ابو القاسم البوصیری، ابن الجوزی، عبد الباقی بن عثمان وغیر ہم مشائخ سے سماع حدیث کی ہے اور آپؒ سے قاضی تقی الدین، ابن الفراء، النجم الشعراوی، ابن النجّار، عثمان النساج، ابن الخلال وغیر ہم ائمہ کرام نے روایت کی ہے۔ آپؒ نے احادیث لکھیں اور ان کی تصحیح بھی کی اور جرح و تعدیل بھی کرتے رہے۔ تصنیف و تالیف بھی کی۔ آپؒ کے شاگرد عمر بن الحاجب فرماتے ہیں۔

شیخنا ابو عبد اللہ شیخ وقتہ ونسیج وحده علما وحفظا وثقة ودینا من العلماء الربانین اھ (کہ ہمارے شیخ ابو عبد اللہ المقدسی، علم، حفظ، ثقہ، تدین میں اپنے زمانہ کے شیخ لاثانی (عدیم النظر) تھے اور علماء ربانی میں سے شمار ہوتے تھے)

ابن النجار آپؒ کے متعلق کہتے ہیں کہ آپؒ حافظ، متقن، حجت، متقی اور اسماء الرجال کے عالم ہیں میں نے ان اوصاف میں آپؒ کا مثل نہیں دیکھا ہے آپؒ اکل حلال میں انتہائی محتاط تھے اور مجاہد فی سبیل اللہ تھے۔ ابن رجب فرماتے ہیں کہ آپؒ نے ہرات، مروہ اور دوسرے شہروں میں مقیم رہ کر اصول کثیرہ حاصل کیے اور یہ بھی کہا جاتا ہے کہ آپؒ نے پانچ سو سے زائد مشائخ سے احادیث کی کتابت کی ہے۔

آپؐ کی ولادت ۵۶۹ھ میں اور وفات جمادی الاخریٰ ۴۶۳ھ میں ہوئی۔

علامہ ذہبیؒ لکھتے ہیں۔ وقد استوفیت سیرتہ وتوالیفہ فی التاریخ الکبیراھ (کہ میں نے آپؐ کی سیرت اور تصنیفات کا مکمل تذکرہ تاریخ کبیر میں کیا ہے)

کتاب "الاحادیث الجیاد" کے متعلق

صاحب کشف الظنون لکھتے ہیں کہ مصنفؒ نے اس میں صحیح احادیث لانے کا التزام کیا ہے پھر اس میں ایسی احادیث صحیحہ لائے کہ ان کی صحت پر آپؐ سے پہلے کسی نے سبقت نہیں کی ہے۔ ابن کثیرؒ فرماتے ہیں کہ یہ کتاب مکمل نہیں ہوئی اور ہمارے بعض مشائخؒ اس کتاب کو مستدرک حاکم پر ترجیح دیتے ہیں۔ ابو جعفر کتانیؒ فرماتے ہیں کہ یہ کتاب چھبیس (۸۶) اجزاء میں نامکمل حروف معجم کی صورت میں مسانید پر مرتب ہوئی ہے نہ کہ ابواب کے طرز پر۔ مصنفؒ نے احادیث صحیحہ لانے کا التزام کیا اور اس میں ایسی احادیث کا ذکر کیا جن کی تصحیح کی طرف پہلے سبقت نہیں ہوئی الخ۔

اسی طرح علامہ ابن تیمیہؒ، امام زرکشیؒ وغیرہا نے بھی ذکر کیا ہے کہ ان تصحیحہ اعلیٰ مزیة من تصحیح الحاکم وانه قریب من تصحیح الترمذی وابن حبان و ذکر ابن الہادی فی الصارم المنکی نحوہ وزاد فان الغلط فیہ قلیل لیس ہو مثل صحیح الحاکم فان فیہ احادیث کثیرة یظہر انہا کذب موضوعة فلہذا انحطت درجتہ عن درجۃ غیرہا۔

(کتاب الاحادیث الجیاد کی صحت صحیح حاکم سے بہت زیادہ ہے اور اس کتاب کی تصحیح ترمذی، صحیح ابن حبان کی تصحیح کے قریب ہے۔ امام ابن عبد الہادیؒ نے اپنی کتاب الصارم المنکی میں ایسا ہی ذکر کیا ہے البتہ یہ زیادتی کی ہے کہ اغلاط کتاب الاحادیث الجیاد میں تھوڑے ہیں، صحیح حاکم جتنے نہیں اسلئے کہ صحیح حاکم میں بہت سے احادیث کا کذب اور موضوع ہونا ظاہر ہے اسلئے صحیح حاکم کا درجہ دوسری کتب (ترمذی، صحیح ابن حبان، الاحادیث الجیاد) سے کم ہوا)

(شذرات ج ۵ ص ۲۲۲، کشف الظنون ج ۲ ص ۳۹۸، مفتاح السنۃ ص ۱۰۸، الرسالة

المستطرفة ص ۲۲، تذکرۃ الحفاظ جدید ج ۲ ص ۱۲۰۵)

(۲۰۹) طرق حدیث الرحمة لابن الصلاح

یہ حافظ شیخ الاسلام ابو عمر و عثمان بن عبد الرحمن بن موسیٰ الکردی لشہر زوری الموصلی الشافعی کی تصنیف ہے۔ آپ نے ابتداء میں اپنے والد صاحب سے سماع اور تفقہ حاصل کیا پھر موصل شہر میں کافی عرصہ تک سماع روایت کرتے ہیں۔ علامہ ذہبی فرماتے ہیں کہ آپ نے عبید اللہ ابن السمین، نصر اللہ بن سلامة، محمود بن علی الموصلی، ابو احمد بن سکینہ، شیخ موفق الدین المقدسی، شیخ فخر الدین ابن عسا کر وغیرہم جیسے مشائخ حدیث سے سماع کی اور آپ سے فخر الدین عمر الکرخی، شیخ تاج الدین و عبد الرحمن، شیخ زین الدین الفارقی، خطیب شرف الدین الفراوی، قاضی شہاب الدین الجوری وغیرہم ائمہ کرام نے تحدیث کی ہے۔

علامہ ابن خلیکان فرماتے ہیں کان احد فضلاء عصره فی التفسیر والحديث والفقہ وله مشاركة فی عدة فنون و كانت فتاواه مسلوذة وهو احد شیوخی الذین انتفعت بهم مدة للاشتغال ولازمته سنة اثنتين وثلاثین (آپ اپنے زمانہ کے ان علماء میں سے تھے جو اس وقت تفسیر، حدیث، فقہ اور دوسرے علوم و فنون کے ماہرین فضلاء شمار ہوتے تھے اور اس کے فتاویٰ بالکل صحیح اور قوی ہوتے تھے اور یہ میرے ان اساتذہ اور شیوخ میں سے تھے جن سے میں نے ایک وقت تک استفادہ کیا اور میں آپ کے ساتھ ۶۳۲ھ میں رہا ہوں) بہت سے ائمہ کرام سے آپ کے جمیع علوم میں مہارت کے متعلق تو صنفی کلمات منقول ہیں جیسے کہ علامہ عراقی سے منقول ہے کہ آپ کے زمانہ میں جب محدثین میں مطلق شیخ کا تذکرہ کیا جاتا تو مراد آپ ہی ہوا کرتے۔

آپ کی تصانیف

کتاب طرق حدیث الرحمة کے علاوہ بھی آپ کی بہت سی تصانیف ہیں۔ امام ابن قاضی شہبہ فرماتے ہیں کہ آپ کی تصانیف میں ”مشکل الوسیط“ جو ایک بڑی جلد میں ہے (کتاب الفتاویٰ، علوم الحدیث، کتاب ادب المفتی والمستفتی، فوائد الرحلة) اور یہ بصورت اجزاء کثیرہ کے ہے) زیادہ تر مشہور ہیں۔

آپؐ کی ولادت ۵۷۷ھ میں اور آپؐ کی وفات ۲۵ ربیع الآخر ۶۴۳ھ میں ہوئی۔ اور اسی سال بہت سے اعلام و مشائخ کا انتقال ہوا۔ جیسے کہ علامہ ذہبیؒ نے تذکرۃ الحفاظ میں تفصیل کے ساتھ انکا ذکر کیا ہے۔ (تذکرۃ الحفاظ جدید ج ۲ ص ۱۲۳۰، شذرات ج ۵ ص ۲۲۱، الرسالة ص ۹۴)

(۲۱۰) انوار المصباح فی الجمع بین الكتب الصحاح

یہ کتاب امام حافظ ابو عبد اللہ محمد بن عتیق بن علی التیمی الغرناطی کی تصنیف ہے۔ آپؐ اللاروی کے ساتھ مشہور تھے۔ آپؐ اپنے والد صاحب کے علاوہ ابو عبد اللہ بن حمید اور اس طبقے کے لوگوں سے روایت حدیث کرتے ہیں۔

ابو عبد اللہ الآبار فرماتے ہیں کہ آپؐ قضاء کے متولی بھی ہوئے اور بہت سی تصانیف بھی کی ہیں جن میں سے کتاب ”انوار المصباح فی الجمع بین کتب الستة الصحاح“ کتاب مطالع الانوار فی شمائل المختار، کتاب نکت الکافیة، کتاب منهاج العمل فی صناعة الجدل، کتاب المسالک النوریة فی المقامات الصوفیة۔ آپؐ کی ولادت ۵۶۳ھ میں اور وفات ۶۴۶ھ میں ہوئی۔ (تذکرۃ الحفاظ قدیم ج ۲ ص ۲۲۰، الرسالة المستطرفة ص ۱۲۳)

(۲۱۱) الرباعیات لابی الحجاج الدمشقی

یہ کتاب امام محدث شام ابو الحجاج یوسف بن خلیل بن عبد اللہ الدمشقی کی تصنیف ہے۔ آپؐ محدث حلب اور مسند شام کے لقب سے یاد کیے جاتے تھے۔ ابتداء میں آپؐ دنیاوی اسباب (معیشت) میں مشغول رہے۔ تیس سال کی عمر میں طلب علم حدیث کی شوق ہوئی تو آپؐ اس کے لئے بالکل تیار ہوئے اور آپؐ نے اس سلسلہ میں بہت سے شہروں کا سفر کر کے سماع حدیث فرمائی۔ چنانچہ آپؐ نے یحییٰ الثقفی، ابو منصور بن عبد السلام، ابو الفرج بن کلیب، خلیل بن بدر، ابو القاسم بوسیری وغیرہم مشائخ سے سماع حدیث کی اور آپؐ سے حافظ شرف الدین عبد المومن، محمد بن سلیمان المعری، محمد بن جوہر المقری، ابو الحسن العراقی، ابو بکر الدشتی وغیرہم ائمہ کرامؒ نے روایت حدیث کی ہے۔ ابو اسحاق صریفینیؒ سے جب آپؐ کے متعلق پوچھا گیا تو اس نے جواب میں کہا کہ حافظ ثقة عالم بما یقرأ علیہ لا یکاد

یفوتہ اسم رجل (ابوالحجاج حافظ، ثقہ ہیں اور جو کچھ اس کے سامنے پڑھا جاتا ہے اس کے ایسے عالم ہیں کہ اس کی اسناد میں بھی آپ سے کوئی شخص نہیں رہ جاتا)

علامہ ابن ناصر الدین فرماتے ہیں کہ آپ حافظ مکثرین رحالین (علم کے لئے کثرت سے اسفار کرنے والے) میں سے تھے بلکہ ان میں سے کتابت اور نقل احادیث میں منفرد اور یکتا تھے۔ ابن رجب فرماتے ہیں کہ آپ اپنے زمانہ میں اصحاب نبین سے بہت سی اشیاء (احادیث وغیرہ کی تخریج) میں منفرد تھے آپ نے اپنے لئے ایک مجسم کی تخریج پانچ سو سے زائد مشائخ سے کر کے جمع کی۔ ۵۵۵ھ میں آپ کی ولادت اور ۱ جمادی الاخریٰ ۶۴۸ھ میں ۹۳ سال کی عمر میں وفات ہوئی۔

(تذکرۃ الحفاظ جدید ج ۲ ص ۱۲۱۰، شذرات ج ۵ ص ۲۴۳، الرسالة المستطرفة ص ۸۳)

(۲۱۲) مشارق الانوار

یہ کتاب امام رضی الدین حسن بن محمد صاعانی کی تصنیف ہے۔ صاحب لباب المعارف العلمیہ مولانا عبدالرحیم صاحب کلاچوی لکھتے ہیں کہ صاعان (مغرب چاغان) ایک گاؤں کا نام جو مرو کے مضافات میں سے ہے آپ فقہ، حدیث اور لغت میں مہارت تامہ رکھتے تھے۔ دیگر علوم میں بھی اس کو کافی دستگاہ حاصل تھی۔ ۵۷۷ھ میں پیدا ہوا اپنے والد سے تحصیل علوم کی اور بغداد میں جا کر مدتوں وہاں مقیم رہا۔ ۶۵۰ھ مطابق ۱۲۵۲ء میں بمقام بغداد اس کا انتقال ہوا اور اسکی وصیت کے مطابق اس کی نعش کو مکہ معظمہ میں لے جا کر دفن کیا۔ اس نے احادیث موضوعہ کا ایک مجموعہ مرتب کیا ہے جس میں ابن جوزی اور مجد الدین فیروز آبادی کی طرح تشدد سے کام لیا ہے۔ کتاب الشوارد، مجمع البحرین، العباب (ہر سہ در علم لغت) مشارق الانوار مصباح الدجی (علم حدیث) در السحابہ فی وفیات الصحابہ وغیرہ اس کی تصنیفات میں سے ہیں وہ اپنے زمانہ میں لغت کا امام مانا گیا ہے کہتے ہیں کہ مذہب حنفی رکھتا تھا۔ مشارق الانوار کے متعلق لکھتے ہیں کہ صحیحین میں سے قولی احادیث جن کو جمع کی ہیں۔ مولوی خرم علی نے جو مولانا اسماعیل شہید کے شاگرد رشید ہے اس کا ترجمہ لکھا ہے ہر ایک حدیث کے ساتھ ترجمے کے علاوہ کچھ تشریح بھی کی ہے۔ دو ہزار دو سو چھیالیس (۲۲۳۶) حدیثوں پر مشتمل ہے۔

(لباب المعارف العلمیة ج ۱ ص ۳۴)

(۲۱۳) منتقى الاخبار فی الاحکام لابن تیمیة

یہ شیخ الاسلام مجد الدین ابوالبرکات عبدالسلام بن عبداللہ بن ابی القاسم الخضر بن محمد بن علی بن تیمیة الحرانی الحنبلی کی تصنیف ہے۔ آپ محدث، مفسر، فقیہ، المقری، اصولی، نحوی اور اپنے زمانہ کے اعلام میں سے تھے۔

علامہ ذہبی فرماتے ہیں کان الشیخ مجد الدین معدوم النظر فی زمانہ رأسا فی الفقه واصولہ بارعا فی الحدیث ومعانیہ له اليد الطولی فی معرفة القراءات والتفسیر صنف التصانیف واشتہر اسمہ وکان فرد زمانہ فی معرفة المذہب مفراط الذکاء متین الدیانة کبیر الشان ومناقبه کثیرة اھ۔

(شیخ مجد الدین اپنے زمانہ میں علم، دیانت وغیرہ) میں بے نظیر تھے، علم فقہ، اصول فقہ میں رئیس و پیشوا تھے۔ علم حدیث اور اس کے معانی کے جاننے میں منفرد و یکتا تھے آپ نے کئی تصنیفات کی ہیں آپ مذہب کی معرفت میں اپنے زمانہ میں منفرد تھے، انتہائی ذہین اور مضبوط دیانت کے مالک آپ کا نام بوجہ عظمت شان کے مشہور تھا، آپ کی وفات ۶۵۲ھ میں ہوئی۔

منتقى الاخبار کی تالیف

اس کتاب کے مقدمہ میں اس کے مؤلف اور جامع فرماتے ہیں ہذا کتاب یشتمل علی جملة من الاحادیث النبویة التی ترجع اصول الاحکام الیہا ویعتمد علماء اهل الاسلام علیہا انتقیتہا من صحیحی البخاری ومسلم اھ۔

(یہ کتاب احادیث نبویہ کے ایسے مجموعہ پر مشتمل ہے کہ وہ بنیادی احکام کا مرجع و منبع ہیں اور علماء اسلام ان پر اعتماد کرتے ہیں ان احادیث کو صحیح بخاری و مسلم سے منتخب اور صاف کر کے ان کی تخریج کی ہے۔ پھر چند دیگر امور کے ذکر کرنے کے بعد لکھتے ہیں کہ میں نے اس کے ضمن میں کچھ آثار صحابہ کا ذکر بھی کیا ہے۔ ہاں میں نے اس کتاب میں احادیث کو اپنے زمانہ کے فقہاء کرام کے طرز پر مرتب کیا تاکہ ان کی تلاش میں آسانی رہے۔ اور احادیث میں جن فوائد مستفادہ پر دلالت ہوتی ہے تو ان کو بطور ترجمہ

الباب کے ذکر کر دیا۔ اس کے شروع میں ابو ہریرہؓ کی یہ حدیث موجود ہے قال سأل رجل رسول الله ﷺ انا نركب البحر الحديث علامه عبدالعزیز الخولئی نے مفتاح السنۃ میں ذکر کیا کہ مصنف نے منتقى الاخبار کا انتخاب صحاح ستہ، مسند امام احمدؒ سے کیا اور پھر احادیث کو ان مسانید کی طرف منسوب کرنے میں خوف طوالت سے بچنے کے لئے صرف اسانید کے ذکر کرنے پر اکتفا کر دیا اور صاحب بدر المنیر نے اس کتاب کے بارے میں کہا کہ احکام حافظ مجد الدین عبدالسلام بن تیمیہؒ جو مسمیٰ بہ المنتقى ہیں کہ یہ اسم با مسمیٰ ہیں اور یہ کتنی حسین اور عظیم الشان کتاب ہوتی کاش کہ اس میں اکثر احادیث کی نسبت صرف ائمہ کرام کی طرف (بغیر بیان حسن و ضعف احادیث کے) نہ ہوتی۔ (یعنی ائمہ کی طرف نسبت کرنے کے ساتھ اس کا حسن و ضعف بھی بیان کیا جاتا) مثلاً یہ کہتے کہ رواہ السدار قطنی و احمد و رواہ ابو داؤد بكون الحديث ضعيفا۔ اور اس سے زیادہ پریشان کن یہ بات ہے کہ ایک حدیث کا ضعف جامع ترمذی میں تو واضح بیان ہو لیکن اس حدیث کو ترمذی کی طرف بغیر بیان ضعف کے منسوب کر دیا جائے۔ اس لئے کہ ایک حافظ حدیث کے لئے یہ زیادہ مناسب ہے کہ وہ ایسے مواضع کو جمع کر کے اسی کتاب کے حواشی پر لکھ دے یا ان کو مستقل مصنف (کتاب) کی شکل میں مرتب کرے تاکہ اس کتاب ”المنتقى الاخبار“ کا فائدہ مکمل طور پر حاصل ہو (والله اعلم)

امام محمد بن علی بن محمد الشوکانی المتوفی ۱۲۵۵ھ اپنی کتاب ”نیل الاوطار“ میں اس کتاب کے متعلق لکھتے ہیں کہ کتاب منتقى الاخبار جو کہ احادیث احکام پر مشتمل ہے اس عجیب طرز و شکل پر ابھی تک کسی بڑے امام نے بھی کوئی تصنیف و تالیف نہیں کی۔ مصنف نے احادیث احکام پر احاطہ کرتے ہوئے سنت مطہرہ سے اتنا کثیر مواد جمع کر کے اس کتاب کو مرتب کیا کہ بہت سی بڑی کتب بھی اس سے خالی ہیں اسی طرح مسائل کے دلائل پر اس میں اتنا بڑا نافع ذخیرہ موجود ہے کہ اس میں سے بعض کے حاصل کرنے میں طویل عمریں فنا ہو جائیں گی اور یہ کتاب طلب دلیل کی ضرورت کے وقت بھی بڑے بڑے علماء کا مرجع ہوئی۔ خصوصاً اس زمانہ میں انہی شہروں میں جو وہاں قریب قریب تھے وہاں کے مجتہدین۔ کہ انظار (سوچیں) اس بیٹھے چشمہ (کتاب منتقى الاخبار) پر تزام (ازدحام بھینٹ) کرنے لگیں اور ایک

دوسرے سے اس کے ابواب میں داخل ہونے کے لئے محققین کے اقدام سبقت کرنے کی کوشش کرنے لگے اور یہ کتاب بلجاء اور پناہ گاہ بنی ان لوگوں کے لئے جو تقلید کی غلامی سے اگنے والے تھے کیونکہ وہ اسی پر اعتماد کرنے لگے الخ۔ اس لئے میں نے اس کتاب کی شرح کرنے کی سعی کی ہے و ما توفیقی الا باللہ۔ علامہ عبدالعزیز خولیؒ فرماتے ہیں کہ علامہ شوکانی نے اس کی متوسط شرح آٹھ اجزاء میں لکھی ہے جو مصر میں دو مرتبہ شائع ہو چکی ہے اور اس میں فقہ حدیث کو ایسے جامع انداز میں لکھا ہے کہ شاید ایسے مباحث آپ حضرات کو کسی دوسری کتاب میں نہیں ملیں گے۔

(شذرات الذهب ج ۵ ص ۲۵۸، مفتاح السنة ص ۱۱۳، نیل الاوطار ص ۲)

(۲۱۴) مسند ابی حنیفة للخوارزمی

یہ امام ابوالمؤید محمد بن محمود بن الحسن الخطیب الخوارزمی کی تصنیف ہے الخوارزمی اس کی نسبت خوارزم (بضم الخاء و کسر الراء) کو ہے یہ ایک معلوم علاقہ ہے مصنف نے پندرہ مسانید کو یکجا کر کے ایک کتاب کی شکل میں ابواب الفقہ کی ترتیب پر بصورت حذف مراجع و ترک تکرار اسناد کے مرتب کیا ہے اور اس کا نام جامع المسانید رکھا آپؒ کی وفات ۶۵۵ھ میں ہوئی۔ (الرسالة المستطرفة ص ۱۵)

اس کا مؤلف اور جامع اس کے مقدمہ میں لکھتے ہیں کہ میں نے ملک شام میں بعض جاہلوں کو امام ابوحنیفہؒ کی قدر و منزلت کو ناقص اور گھٹانے اور بعض دوسرے اماموں کی عظمت کو آپؒ پر بڑھانے کی مذموم کوششوں میں مصروف پایا اور وہ آپؒ کی نسبت روایت حدیث کے متعلق بہت قلیل مقدار بتلاتے تھے اور بطور استدلال کے اس مسند شافعی جس کے جامع ابوالعباس محمد بن یعقوب الاصم شافعی ہیں اور مؤطا امام مالک اور مسند امام احمد کو پیش کرتے اور ان بعض جاہلوں کا یہ خیال فاسد تھا کہ امام ابوحنیفہؒ کا تو کوئی مسند نہیں ہے اور وہ تو چند احادیث ہی کی روایت کرتے ہیں تو مجھے دینی ربانی کی حمیت اور حنفیہ نعمانیہ کی عصبيت لاحق ہوئی تو میں نے ارادہ کیا کہ ان پندرہ مسانید کو اکٹھا کروں جنہیں بڑے محدثین کرام نے علیحدہ علیحدہ مسند کی شکل میں جمع کیا ہوا ہے (پھر مؤلف نے ان مسانید مختلفہ کا ذکر کرنے کے بعد کہا) کہ میں نے ان مسانید کو ابواب فقہ پر جلد مرتب کرنے کے لئے استخارہ اور اللہ

تعالیٰ سے مدد و نصرت و توفیق کی درخواست کی پھر میں نے اس کو بطرز حذف مراجع اور ترک اسناد کے مرتب کیا لیکن اگر ایک حدیث مختلف ابواب فقہیہ میں موجود ہوتی یا اس کے اسانید مختلف ہوتے تو پھر تکرار اسناد کی صورت ضرور آجاتی ہے اور میری اس کاوش کی غرض امام ابوحنیفہؒ کی عظمت شان کی بلندی اور جاہلین معاندین کے شبہات کا بالکل قلع قمع کرنا تھا اور آپؒ کو حضرت عبداللہ بن مبارکؒ کے اس قول کا یقیناً مصداق ٹھہرانا تھا جس میں آپ نے جاہلین کے طعنوں کے جواب میں امام ابوحنیفہؒ کی مدح میں یہ اشعار ارشاد فرمائے۔

فالقوم اعداء له و خصوم

حسدوا الفتی اذلم ینالوا سعیه

حسدا و بغضانہ للمیم

کضرائر الحسناء قلن لوجھها

(ان جاہلوں نے اس نوجوان (امام ابوحنیفہؒ) سے اسلئے حسد کیا کہ وہ آپؒ کی احادیث کے متعلق سعی اور کوشش کو نہیں پہنچے یا ان کو معلوم نہ ہوئی پس جاہل قوم اس کے دشمن ہو گئے۔ مانند اس خوبصورت عورت کی سونوں کے کہ انہوں نے حسد اور بغض کی وجہ سے کہا کہ اس کا چہرہ بد صورت ہے)

پھر مؤلف جامع نے یہ کہا کہ میں نے یہ ارادہ کر لیا کہ حصول ثواب کی غرض سے ان مسانید کو چالیس ایسے ابواب پر مرتب کروں جو مختصر اور مرویہ ماثورہ ہوں اور جو عبداللہ بن عباس، ابن عمر، ابوسعید، ابوہریرہ، ابوالدرداء، انس بن مالک رضی اللہ عنہم سے مختلف الفاظ متقارب معانی سے حضور اکرم ﷺ سے منقول ہوں ان لوگوں کے لئے جو نقل کریں ان سے چالیس احادیث یا یاد کرائیں آپؐ کی امت پر چالیس احادیث وغیر ذلک الفاظ میں۔ انتھی

احقر الانام کہتا ہے کہ اس کا شروع "الحمد لله الذی سقانا بطولہ من اصفی شرایع الشرائع و کسانا بفضلہ الخ سے ہوتا ہے۔

اسی طرح مصنفؒ کے قول کے مطابق کتاب چالیس ابواب پر مشتمل ہے پہلا باب اس کے ایسے فضائل کے بیان میں جن میں آپؐ اجماعاً منفرد ہیں اور آخری چالیسویں باب میں آپؐ کے مسانید کے مشائخ کی معرفت علی ترتیب حروف المعجم کے بیان میں ہے پھر ہر باب مختلف فصول پر مشتمل ہے۔

ابوالوفاء افغانی کی رائے

علامہ ابوالوفاء افغانیؒ نے امام ابو یوسف کی کتاب الآثار کے مقدمہ میں مسانید کے تذکرہ کرنے کے بعد جامع المسانید پر تبصرہ کرتے ہوئے لکھتے ہیں ثم جمع کل هذه المسانید قاضی القضاة ابو المؤید محمد بن محمود الخوارزمی فی کتاب وسماء جامع المسانید ولكن کتابه هذا لم يستوعب جميع المسانید بل لم يستوعب جميع آثار المسانید التي قال انه جمعها كما تتبعته وقابلته علی کتاب الآثار للإمام محمد ومسنده الحارثی اه۔

(پھر ان مسانید کو قاضی القضاة ابوالمؤید محمد بن محمود خوارزمی نے ایک کتاب میں جمع کر دیا اور اس کا نام جامع المسانید رکھا لیکن اس نے اس کتاب میں کل مسانید کا استیعاب نہیں کیا بلکہ اس میں تو اس نے ان مسانید کے کل آثار کا استیعاب بھی نہیں کیا جن کے متعلق آپؒ نے کہا کہ میں نے ان کو جمع کیا ہے جیسے کہ میں نے اس کی تتبع اور تقابل کیا ہے امام محمدؒ کی کتاب الآثار اور امام حارثیؒ کے مسند الحارثی سے اه) (مقدمہ مسند خوارزمی، الرسالة المستطرفة ص ۱۵)

(۲۱۵) مسند ابی حنیفہ للحصفکی

یہ مسند علامہ محدث امام صدر الدین موسیٰ بن زکریا الحصفکی المتوفی ۶۵۰ھ کی تصنیف ہے۔ علامہ فقیہ ومحدث محمد حسن السنبلی المتوفی ۱۳۰۵ھ اس کے مقدمہ میں لکھتے ہیں کہ یہ مسند امام اعظم امت کے مقتدا امام الائمہ ابوحنیفہ نعمان بروایت صدر الدین موسیٰ بن زکریا الحصفکی کے ہے اور آپ نے اس کو ترتیب شیوخ پر جمع کیا ہے پھر شیخ سندھی نے اس کو سنن اور جوامع کے طرز پر ابواب فقہیہ کی صورت میں مرتب کیا ہے اور دراصل یہ مسند اسماء شیوخ پر بلا ترتیب حروف ہجاء مرتب کیا گیا بلکہ میری تتبع، تفحص اور نظر و فکر کے مطابق شیوخ کی یہ ترتیب بھی بلحاظ تقدم و تشرف فقہی کی حیثیت سے ملحوظ رکھی گئی اور ہو سکتا ہے کہ ان کی یہ ترتیب کسی دوسری حیثیت سے ہو۔ جس کی طرف میرے نظر و فکر کی رسائی نہ ہوئی ہو۔

اس کے بعد فرماتے ہیں ثم اعلم ان الکلام فی مسانید الامام وفي هذا المسند للحصفکی

من وجوه كثيرة (۱) من جهة انها لم تجمع في زمن الامام وجمعها الجامعون بعد از منة متطاوله
(۲) ومن جهة ان من رجالها الضعفاء والمجاهيل (۳) ومن جهة ان كثيرا من احاديثها مقطعات
ساقطة الرواة من البين ا هـ

(پھر جائیے کہ تمام مسانید ابوحنیفہ اور اس مسند الحنفی میں کلام (بحث و اعتراضات) بہت سے وجوہ
سے ہو سکتا ہے مثلاً (۱) کہ یہ مسانید خود امام اعظم ابوحنیفہ کے دور میں مرتب نہیں ہوئے بلکہ ایک طویل
زمانہ گزرنے کے بعد مرتب ہوئے (۲) کہ مسانید امام ابوحنیفہ کے رواۃ اور رجال میں سے بعض
ضعیف اور مجھول بھی ہیں (۳) کہ مسانید کی احادیث میں سے بہت سی روایات مقطوع ہیں یعنی
درمیان میں سے راوی ساقط شدہ ہیں وغیر ذلک۔

احقر الانام کہتا ہے کہ علامہ محمد حسن السنبلی نے ہر ایک اعتراض کا مدلل جواب مقدمہ مسند الحنفی میں دیا
ہے وہاں ملاحظہ کیا جاسکتا ہے۔ نیز علامہ موصوف نے مسند مذکور کی مدح و توصیف کو اپنے فصیح و بلیغ
الفاظ میں بیان کرنے کے بعد آخر میں فرمایا ولعمری ان هذا لهو التالیف الذی یفتخر به الثقات
المتقون ویسأی به الایات المتقنون الخ۔ نیز علامہ محمد عابد سندھی نے جس مسند بروایت الحنفی کو
ابواب فقہیہ پر مرتب کیا ہے اس کا شروع اس طرح ہے کہ ابوحنیفہ عن یحییٰ عن محمد بن ابراہیم
التمیمی عن علقمہ بن وقاص اللیثی عن عمر بن الخطاب قال قال رسول اللہ ﷺ الاعمال
بالنیات ولکل امری مانوی فمن کانت ہجرته الی اللہ ورسوله فہجرته الی اللہ ورسوله ومن کانت
ہجرته الی دنیا یصیبھا و امرأۃ ینکحھا فہجرته الی ماہا جر الیہ ا ہـ۔

(امام ابوحنیفہ سے بسند متصل حضرت عمر بن خطاب رضی اللہ عنہ سے روایت ہے کہ رسول خدا ﷺ
نے فرمایا کہ تمام اعمال کا مدار نیت پر ہے (یعنی ہر کام کا نتیجہ نیت پر مرتب ہوتا ہے) اور ہر انسان کے
لئے وہی بدلہ ہوگا جو اس کی نیت ہے لہذا جس شخص نے اللہ اور رسول ہی کے لئے (بہ نیت
خالص) ہجرت کی تو اس کی ہجرت اللہ اور رسول ہی کے لئے ہوگی اور جس شخص نے دنیا حاصل کرنے
کے لئے یا کسی عورت سے نکاح کرنے کے لئے ہجرت کی تو اس کی ہجرت اسی چیز کے لئے ہوگی جس
کا اس نے ارادہ کیا ہے)

پھر مصنف نے اس کے بعد کتاب الایمان والاسلام والقدر والشفاعة الخ کا ذکر کیا ہے۔ (منقول از مقلّمہ مسند الامام للحصفکی)

(۲۱۶) الترغیب والترہیب للمندری

یہ کتاب حافظ کبیر زکی الدین ابو محمد عبدالعظیم بن عبدالقوی بن عبداللہ بن سلامہ مندری شامی کی تصنیف ہے۔ آپ نے ابو عبداللہ الارتاحی، عبدالمجیب بن زہیر، ابوالجود غیاث بن فارس، حافظ ابوالحسن المقدسی، حافظ جعفر بن امورسان، تاج الکندی وغیرہم جیسے مشائخ سے سماع حدیث کی ہے۔ اور آپ سے الدمیاطی، ابن الظاہری، ابو عبداللہ بن القزاز، تقی الدین ابن دیق العید، اسحق بن الوزیری وغیرہم جیسے ائمہ کرام نے روایت حدیث کی ہے۔

آپ نے تحصیل علوم اور سماع حدیث کے لئے مختلف شہروں مکہ مکرمہ، مدینہ منورہ، بیت المقدس، دمشق، حران، اسکندریہ وغیرہا کے طویل اسفار کیے اور مشائخ بالا سے مکمل استفادہ کرتے رہے۔ آپ نے ایک عرصہ تک قاہرہ کے ”جامع ظاہری“ میں تدریسی خدمات سرانجام دیں اس کے بعد بیس سال تک ”الدار الکاملیہ“ میں شیخ الحدیث کی مسند پر براجمان رہے۔ علامہ ذہبیؒ تذکرۃ الحفاظ میں لکھتے ہیں قال الشریف عزالدین کان عدیم النظر فی معرفۃ علم الحدیث علی اختلاف فنونہ عالمًا بصحیحہ وسقیمہ ومعلولہ وطرقہ متبحرًا فی معرفۃ احکامہ ومعانیہ ومشکلہ قیما بمعرفۃ غریبہ واعرابہ واختلاف الفاظہ اماما حجة ثبنا ورعا متحریرا فیما یقولہ مثبتا فیما یرویہ. قرأت علیہ قطعة حسنة من حدیثہ وانتفعت بہ انتفاعا کثیرا۔

(شریف حافظ عزالدین فرماتے ہیں کہ آپ فنون حدیث کی معرفت میں بے نظیر اور یکتا تھے اور حدیث کے صحیح، سقیم، معلول اور اس کے طرق کے عالم اور اس کے احکام و معانی اور ان کے مشکلات کے حل کرنے میں ماہر تھے۔ نیز اس کے لغات، اعراب، غرابت اور اختلاف الفاظ کی معرفت اور ضبط میں کامل دسترس رکھتے تھے آپ اپنے زمانہ میں امام حجت، مثبت، متقی اور اپنے قول و روایت میں مثبت تھے میں نے ان سے کچھ احادیث پڑھی ہیں اور ان سے میں نے بہت سے فائدہ اٹھایا ہے)

اسی طرح علامہ ذہبیؒ کے مشہور استاد حافظ عبدالمومنؒ فرماتے ہیں کہ میں آپؐ کے پاس مبتدی کی حیثیت سے آیا تھا اور عالم و فاضل بن کر ان سے واپس گیا۔

آپؐ کو معرفت احکام اور استخراج معانی حدیث میں تبحر کا درجہ حاصل تھا۔ حافظ ابن کثیرؒ لکھتے ہیں ”عنی بهذا الشان حتی فاق اهل زمانه“ (کہ آپؐ نے تدریس اور احکام و معانی کے استنباطات وغیرہ کا اتنا زیادہ اہتمام کیا کہ اپنے زمانہ میں اس حیثیت سے ممتاز رہے)

اور امام ذہبیؒ کے تو اس سلسلہ میں یہ الفاظ ہیں کہ ”لم یکن فی زمانه احفظ منه“ (کہ اس زمانہ میں آپؐ سے زیادہ حافظ حدیث کوئی نہ تھا) نیز آپؐ نے کتاب ”الترغیب والترہیب“ کے علاوہ فقہ، تاریخ وغیرہ میں متعدد تصنیفات کی ہیں جن میں سے مختصر صحیح مسلم، حواشی سنن ابی داؤد، الیوم واللیلة، معجم اور کتاب الخلافات و مذاہب السلف وغیرہا مشہور ہیں۔ آپؐ کی ولادت شعبان ۵۸۱ھ اور وفات ۴ ذی قعدہ ۶۵۶ھ میں ہوئی۔

الترغیب والترہیب کی وجہ تالیف

جیسے کہ خود اس کے مؤلف اس کے مقدمہ میں لکھتے ہیں کہ بعض زاہد علم عمل سے موصوف بلند ہمت طلبہ نے مجھ سے یہ درخواست کی کہ میں ترغیب و ترہیب کے سلسلہ میں ایک ایسی جامع کتاب جو ذکر اسناد اور کثرت تعلیل کی تطویل سے مجرد (خالی) ہو۔ تو میں نے اس کی صدق نیت اور خلوص طلب کے پیش نظر استخارہ کر کے اس صغیر الحکم کتاب کی تالیف و ترتیب میں اس کی مراد کو پورا کر دیا میں نے اس غزیر العلم (زیادہ معلوماتی) کتاب میں ترغیب و ترہیب کے متعلق متفرق کتب میں جو احادیث صریحہ موجود تھیں صرف انہی کا انتخاب کر کے اس میں جمع کر دیں اور میں نے حضور ﷺ کے وہ افعال جن میں ترغیب و ترہیب کا صراحتہ ذکر نہیں تھا ذکر نہیں کئے مگر ضمناً کسی باب وغیرہ میں کیونکہ اگر سب اقسام ترغیب و ترہیب کا تذکرہ کیا جاتا تو پھر یہ انتہائی طویل سلسلہ ہو جاتا۔

اس لئے میری طرز تالیف کی صورت یہی ہے کہ حدیث کو ذکر کرنے کے بعد اس کی نسبت کتب مشہورہ کے مصنفین میں جس نے اس کی روایت کی ہوتی ہے ان کی طرف کر دیتا ہوں اور کبھی بطور اختصار کے ان

میں سے بعض کی طرف کرتا ہوں خصوصاً جبکہ وہ روایت صحیحین (بخاری و مسلم) میں یا ان میں سے ایک میں موجود ہو اس کے بعد اس کے اسناد کی صحت، حسن اور ضعف وغیرہ کی طرف اشارہ کرتا ہوں اسلئے کہ اصل مقصود تو روایت کی صحت، حسن اور ضعف کا جاننا ہی ہوتا ہے اور اس بات کا ادراک صرف وہی ائمہ اعلام کر سکتے ہیں۔ جو صفت حفظ، اتقان اور معرفت تامہ سے موصوف ہوں۔ باقی علل دقیقہ کا تذکرہ تو وہ صرف ائمہ ناقدین اور اصحاب جرح و تعدیل کا ^{مطمح} نظر ہوتا ہے۔ اسلئے نقض مقصود کے خوف اور طلب اختصار کی غرض سے میں نے اس کتاب میں ان سے اعراض کیا ہے۔ اور اسلئے بھی کہ بہت سے متقدمین علماء نے ترغیب و ترہیب کی احادیث کے سلسلہ میں تساہل سے کام لیا اور موضوع روایات تک کا تذکرہ بلا وضاحت و بیان اپنی کتب میں کر دیا اور ہم نے اس کتاب میں احادیث واردہ پر اس سلسلہ میں سیر حاصل کلام کیا ہے (واللہ اعلم)

اس کے بعد مصنف نے کتاب میں واردہ احادیث کے طریقہ کا ذکر بایں الفاظ کر دیا کہ بان اقول فی الحدیث الصحیح والحسن بلفظ عن الخ

جس کا خلاصہ بعض شارحین نے اس طرح ذکر کیا ہے

(۱) ایسی احادیث جن کی سند صحیح یا حسن یا اس کے قریب ہو تو ایسی روایات کو آپ لفظ ”عن“ سے شروع کرتے ہیں اور آخر میں اس پر کوئی بحث نہیں کرتے۔

(۲) ایسی احادیث جو مرسل، منقطع یا معطل ہوں یا ان کا کوئی راوی مبہم یا ضعیف ہو اور بعض نے اسے ثقہ کہا ہو یا وہ ثقہ ہو اور بعض نے اسے ضعیف قرار دیا ہو اور باقی رجال اسناد یا تو ثقات ہوں یا اگر ان پر کلام ہو تو ایسا ہو جو بصورت ثبوت مضرب ہو۔ یا وہ روایات بظاہر متصل منقول ہوں اور درحقیقت وہ مرسل یا منقطع ہوں یا اس کی سند ضعیف ہے اور بعض نے اسے صحیح یا حسن قرار دیا ہو۔ تو مصنف نے ایسی تمام روایات کو لفظ ”عن“ سے شروع تو کر دیا ہے لیکن حدیث کے آخر میں اس کی سند کا حال یعنی ارسال، انقطاع وغیرہ کو بیان کر دیا۔

(۳) ایسی حدیثیں جن کی سندوں میں کوئی ایسا راوی ہو جس کے متعلق کذاب، مضع، متہم،

مجمع علی ترکہ، مجمع علی ضعفہ، ذاہب الحدیث، ہالک، ساقط وغیرہا الفاظ کہے گئے ہوں یا جن احادیث کی سندوں میں تحسین کا کوئی احتمال ہی نہ ہو ایسی تمام روایات کو لفظ ”روی“ سے شروع کرتے ہیں اور ان کی سندوں پر کچھ کلام (بحث) نہیں کرتے گویا ضعیف احادیث کی پہچان یہ ہوئی کہ وہ لفظ ”روی“ سے شروع ہو۔ اور اخیر میں اس کی سند پر کچھ کلام نہ ہو۔

اس کے بعد مصنف نے مقدمہ کے آخر میں کتاب ”ترغیب و ترہیب“ کے مأخذ کو اشارہ کرتے ہوئے بعض مأخذ کا تذکرہ اس عبارت سے کر دیا کہ وقد استوعبت جمیع ما کان من هذا النوع من کتاب مؤطا مالک و کتاب مسند احمد و کتاب صحیح البخاری (الی آخرہ) (اور میں نے تمام اسی قسم کی احادیث کا استیعاب و احاطہ اپنی اس کتاب میں امام مالک کی مؤطا، مسند احمد، صحیح بخاری، صحیح مسلم، سنن ابی داؤد، مراسیل ابی داؤد، جامع ابی عیسیٰ ترمذی، سنن نسائی، کتاب الیوم واللیلۃ للنسائی، سنن ابن ماجہ، طبرانی کی معجم الکبیر، معجم الاوسط، معجم الصغیر، مسند ابی یعلیٰ الموصلی، مسند ابی بکر البزاز، صحیح ابن حبان، مستدرک علی الصحیحین للحاکم وغیرہا سے نقل کر کے کر دیا ہے۔

الترغیب والترہیب کا درجہ

علامہ خولی نے مفتاح السنۃ میں اس کا تذکرہ کرتے ہوئے لکھا ہے وهو من احسن الکتب طریقة فی جمع الحدیث و بیان درجته و لیت کتب الحدیث کلها علی نمطہ اھ۔

(کہ علامہ منذری کی یہ کتاب ”الترغیب والترہیب“ جمع احادیث اور ان کے درجات و مراتب کے طور پر ز کے بیان میں بہترین کتاب ہے کاش کہ تمام باقی کتب حدیث کی ترتیب و تالیف اسی طریقہ پر ہوتی)

مثلاً بطور نمونہ اس میں احادیث ذیلی کو ملاحظہ کریں عن ابی ہریرۃ رضی اللہ عنہ ان رسول اللہ ﷺ قال مطل الغنی ظلم واذ اتبع احدکم علی ملنی فلیتبع رواہ البخاری و مسلم و ابو داؤد و الترمذی و النسائی و ابن ماجہ۔

صاحب کشف الظنون لکھتے ہیں کہ علامہ منذری نے اپنی کتاب الترغیب والترہیب کی احادیث کو پچیس عنوانات کتب سے مصابح کی ترتیب پر ذکر کیا ہے پھر اس کی تلخیص ابوالفضل احمد بن علی بن حجر عسقلانی المتوفی ۸۵۲ھ نے کی ہے اور اصل (ترغیب وترہیب للمذری) پر برہان الدین ابراہیم بن محمد الناجی الدمشقی المتوفی ۹۰۰ھ کی تعلیق بھی ہے۔

امام ابو جعفر الکتانی رسالۃ المستطرفہ میں ذکر کرتے ہیں کہ ”الترغیب والترہیب“ دو ضخیم جلدوں میں ہے اور اس کی شرح فاضل فیومی نے کی ہے اور وہ جامع قزوین فاس کے خزانہ (کتاب خانہ) میں موجود ہے اور ایک دوسری شرح دو ضخیم جلدوں میں شیخ محمد حیات بن ابراہیم سندھی مدنی حنفی المتوفی ۱۱۶۳ھ نے کی ہے۔ اسی طرح مصنف نے خود مقدمہ میں یہ اشارہ کر دیا تھا کہ میں نے کتب حدیث میں سے جوامع، سنن، مسانید اور معاجم وغیرہ میں ترغیب وترہیب کے متعلق صریح موجود روایات سوائے ضعیف اور موضوع کے سب ذکر کر دی ہیں۔ اور یہ بھی کہ میں نے احادیث کی سندوں کو حذف کر کے ان کی بجائے کتب حدیث کے حوالے دیے ہیں۔

صاحب لباب المعارف العلمیہ کتاب پر تبصرہ کرتے ہوئے لکھتے ہیں۔ اس موضوع پر جتنی صحیح حدیثیں مل سکی ہیں۔ مصنف نے نہایت جامعیت اور حسن ترتیب کے ساتھ سب کو ایک جگہ لکھ دیا ہے گویا جملہ کتب حدیث کا نچوڑ یا لب لباب ہے، ہر ایک مخرج حدیث کی تصریح کی گئی ہے۔

(شذرات الذهب ج ۲ ص ۲۷۷، تذکرۃ الحفاظ جدید ج ۴ ص ۱۳۳۶، مقدمہ الترغیب والترہیب ص ۴۳، کشف الظنون جدید ج ۱ ص ۴۰۰، مفتاح السنۃ ص ۱۳۳، الرسالۃ المستطرفۃ ص ۱۳۸، لباب المعارف العلمیہ ج ۱ ص ۴۲)

(۲۱۷) ریاض الصالحین للنووی

یہ شیخ الاسلام ابوزکریا محی الدین یحییٰ بن شرف بن مری بن حسن بن حسین بن محمد بن جمحہ بن حزام الفقیہ الشافعی کی تصنیف ہے۔ آپ نے بقول علامہ ذہبی ”رضی ابن البرہان، شیخ الشیوخ عبدالعزیز بن محمد الانصاری، زین الدین بن عبدالدائم، شمس الدین بن ابی عمرو غیر ہم مشائخ سے سماع حدیث کی ہے

اور آپ سے ابن ابی لفتح، علامہ المزنی، ابن عطار وغیرہم ائمہ کرام نے روایت حدیث کی ہے۔ علامہ ذہبی نے تذکرۃ الحفاظ میں ذکر کیا ہے کہ ہمارے شیخ ابوالحسن بن العطار فرماتے ہیں کہ شیخ محی الدین (امام نووی) نے اس سے کہا کہ وہ ہر دن بارہ اسباق اپنے مشائخ سے مختلف کتب کی تشریح و تصحیح کی صورت میں پڑھتے تھے دو اسباق کتاب ”الوسیط“ میں ایک سبق ”المہذب کا ایک سبق“ جمع بین الصحیحین کا ایک سبق صحیح مسلم کا ایک سبق ”اللمع لابن جنی کا ایک درس اصلاح المنطق کا ایک درس علم التصریف اور ایک درس علم اصول فقہ اور ایک درس اسماء الرجال اور ایک سبق اصول الدین میں اللہ تعالیٰ نے میرے اوقات میں برکت ڈال دی تھی کہ ان اسباق کے پڑھتے وقت مغلق عبارات کی وضاحت اشکالات کے جوابات اور ضبط لغت کو تعلیقات کی صورت میں لکھتا رہا۔ میرے دل میں ایک وقت یہ خیال بھی آیا کہ علم الطب میں مشغولیت اختیار کروں اور اسلئے میں نے ”کتاب القانون“ بھی خرید لی۔ لیکن کئی دنوں تک دل پر ظلمت اور تاریکی چھائی رہی اور کئی دنوں تک میں کسی کام پر بھی قدرت نہیں رکھتا تھا۔ چنانچہ میں نے وہ کتاب القانون بیچ دی تو پھر میرا دل روشن ہوا اور اطمینان نصیب ہوا۔

آپ شافعی المذہب، فقیہ، زاہد، حافظ، صاحب التصانیف اعلام میں سے تھے۔ امام ذہبی فرماتے ہیں لزوم الاشتغال لیلًا ونهارًا نحو عشرين سنة حتى فاق الاقران وتقدم على جميع الطلبة وحاز قصب السبق في العلم والعمل ثم اخذ في التصنيف من حدود ستين وستمائة الى ان مات (آپ ۲۰ بیس سال تک شب و روز تحصیل علوم میں ایسے مشغول رہے کہ اپنے ساتھیوں اور سارے طلبہ سے علم و عمل میں سبقت لے گئے اس کے بعد آپ ۶۶۰ھ سے تا آخر حیات تصنیف و تالیف میں مشغول رہے) اور ان علوم (حدیث، فقہ، لغت) میں تبحر کے باوجود زہد، ورع، امر بالمعروف اور نہی عن المنکر میں بے مثال تھے اور کھانے پینے پہننے اور بود و باش میں میانہ روی اختیار کیے ہوئے تھے بلکہ تصفیہ اور مجاہدہ نفس پر عمل پیرا تھے۔ علامہ ذہبی تذکرۃ الحفاظ میں لکھتے ہیں قال شیخنا الرشید ابن المعلم . كان ياكل في اليوم والليله اكلة ويشرب شربة واحده عند السحر (کہ ہمارے شیخ رشید

ابن المعلم نے کہا کہ شیخ محی الدین النووی رات و دن میں ایک لقمہ کھانا اور ایک گھونٹ پانی کا بوقت سحری استعمال کیا کرتے

آپ کی تصانیف

آپ کثیر التصانیف تھے جن میں سے شرح مسلم، ریاض الصالحین، الاذکار، الارشاد، الاربعین، التقریب، کتاب المہمات، العمدۃ فی تصحیح التنبیۃ، الايضاح فی المناسک، التبیان فی بیان حملة القرآن، الروضة، شرح المہذب وغیرہا زیادہ مشہور ہیں۔
آپ کی ولادت محرم ۶۳۱ھ اور وفات ۱۲ رجب ۶۷۶ھ میں ہوئی۔

ریاض الصالحین کی وجہ تالیف

ریاض الصالحین کے مقدمہ میں مصنف نے خطبہ کے بعد آیات قرآنی وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ مَا أُرِيدُ مِنْ رِزْقٍ وَمَا أُرِيدُ أَنْ يُطْعَمُونَ۔ وغیرہ سے انسان کی خلقت صرف عبادت کے لئے ہے کا ثبوت کرتے ہوئے لکھا ہے کہ انسان کو چاہیے کہ وہ دنیاوی لذات اور عیش پرستیوں سے اعراض و اجتناب کرتے ہوئے صرف اس چیز (عبادت) کا اہتمام و اعتناء کرے جس کے لئے وہ پیدا کیا گیا ہے اور دراصل سب سے اعقل ترین وہی لوگ ہیں جو دنیا سے زہادت، یکسوئی اختیار کر کے صرف اللہ تعالیٰ کی عبادت میں مشغول رہتے ہیں اور اس شاعر نے کیا خوب کہا کہ

إِنَّ لِلَّهِ عِبَادًا فُطِنًا طَلَّقُوا الدُّنْيَا وَخَافُوا الْفِتْنَةَ

نَظَرُوا فِيهَا فَلَمَّا عَلِمُوا أَنهَا لَيْسَتْ لِحَيِّ وَطَنًا

جَعَلُوا هَا لُجَّةً وَاتَّخَلَّوْا صَالِحَ الْأَعْمَالِ فِيهَا سُفْنًا

(بے شک اللہ تعالیٰ کے بہت سے ایسے ذہین سمجھدار بندے ہیں جنہوں نے دنیاوی فتنوں (کفر، گمراہی، عذاب، رسوائی، جنگ و جدل) کے خوف سے دنیا کی محبت کو طلاق دیدی (چھوڑ دیا ہے) جب انہوں نے دنیا (اور اس کی آزمائشوں) میں غور و فکر کیا اور یہ یقین ہو گیا کہ یہ کسی ذی روح انسان کی قیام گاہ کے لائق نہیں تو انہوں نے اسے سمندری طوفان سمجھتے ہوئے نیک اعمال کو اس کے

لئے کشتیاں بناتے ہوئے اپنا بچاؤ کیا)

مؤلف آگے لکھتے ہیں کہ جب دنیا کی حالت اور صفت وہی ہے جس کا ذکر ہو چکا اور یہ بھی معلوم ہوا کہ انسانی خلقت اللہ تعالیٰ کی عبادت ہی کے لئے ہے تو فحق علی المکلف ان ینھب بنفسه منھب الاخیار ویسلک مسلک اولی النهی والابصار (ایک مکلف (عاقلاً بالغ مسلم) انسان کے لئے ضروری ہے کہ وہ صاحب عقل و بصیرت اور پسندیدہ اشخاص کے طریقوں کو حضور کریم ﷺ کی سنت کے مطابق اختیار کر کے بجلائے۔ چنانچہ ان روایات اور اسی غرض کے حصول کے لئے میرے (مصنف) کے دل میں یہ خیال آیا ہے کہ میں احادیث صحیحہ کا ایک ایسا مختصر مجموعہ تالیف کروں جو ایسی چند اہم باتوں پر مشتمل ہو جو پڑھنے والے کے لئے آخرت کا راستہ بتانے اور ظاہری و باطنی آداب کے حصول کا ذریعہ بھی ثابت ہو اور اس میں ترغیب و ترہیب اور آداب سالکین کی وہ تمام روایات جن کا تعلق زہد، ریاضت نفس، تہذیب اخلاق، طہارت قلوب اور اس کے معالجات اور اعضاء انسانی کی حفاظت اور اس کے ٹیڑھے پن کے ازالہ وغیرہ کے اسباب (جو کہ عارفین کے مقاصد میں سے ہیں) کا تذکرہ کر دیا جائے اور میں نے اس میں التزام کیا کہ صرف ایسی صحیح اور واضح روایات کا ذکر کروں گا جن کی مشہور کتب احادیث صحیحہ کی طرف نسبت کی گئی ہو اور ابواب کی ابتداء قرآنی آیات سے کروں گا اور الفاظ کے ضبط اور معانی کی وضاحت کو نفیس تنبیہات سے مزین کروں گا اور جب میں آخر حدیث میں لفظ متفق علیہ کہہ دوں تو اس کا یہی مطلب کہ اس کی روایات بخاری و مسلم نے کی ہے الخ۔

احقر الانام کہتا ہے کہ ریاض الصالحین پر ایک جید اور بہترین تعلق محمد بن علان الصدیقی الشافعی المتوفی ۱۰۵۷ھ کی ہے جس کا نام ”دلیل الفالحین لطرق ریاض الصالحین“ ہے جو چار جلدوں میں ہے ان کے جامع اور مؤلف شروع میں لکھتے ہیں انہ قد جمع ما یحتاج الیہ السالک فی سائر الاحوال واشتمل علی ما ینبغی التخلق به من الاخلاق والتمسک به من الاقوال والافعال مغترفاً من عباب الكتاب والسنة النبویة ناقلاً لتلك الجواهر من تلك المعادن السنیة

(مصنف) ”ریاض الصالحین“ نے اس میں وہ سب کچھ جمع کر دیا جس کی ایک سالک کو جمیع احوال میں ضرورت پڑتی ہے اور یہ کتاب ان اقوال و افعال پر مشتمل ہے جن کے ساتھ تخلق اور تمسک اختیار کرنا

اور ان کو عمل میں لانا زیادہ مناسب ہے کیونکہ یہ چمکدار موتی قرآن و سنت کی قیمتی معادن سے حاصل شدہ ہیں)

صاحب کشف الظنون نے ریاض الصالحین کے متعلق بعض اقوال سابقہ کے علاوہ یہ بھی نقل کر دیا کہ وجعلہ علی مائتی باب و خمس وستین بابا فرغ منه یوم الاثنین رابع عشر رمضان سنة ۶۷۰ھ۔

(کہ مصنف نے اس کو دو سو پینسٹھ (۲۶۵) ابواب پر مرتب کیا اور آپ اس کی تالیف سے ۱۴ رمضان المبارک پیر کے دن فارغ ہوئے۔ (تذکرۃ الحفاظ قدیم ج ۲ ص ۲۵۱، شذرات ج ۵ ص ۳۵۵، ریاض الصالحین ص ۵، دلیل الفالحین ص ۲، کشف الظنون ج ۱ ص ۹۳۶)

(۲۱۸) اربعین نووی

علامہ ابوزکریا یحییٰ بن شرف نووی کی ایک دوسری تصنیف ”اربعین“ بھی ہے۔ صاحب لباب المعارف العلمیہ لکھتے ہیں کہ

علامہ موصوف نے مقدمہ کتاب میں یہ لکھا کہ علماء کرام نے کثرت سے چہل حدیثیں جمع کی ہیں بعض نے تو وہ حدیثیں جمع کیں جن میں مذہب کے اصول یا فروع کے کسی اہم مسئلہ کا ذکر ہے بعض حضرات نے جہاد یا زہد وغیرہ کسی خاص موضوع تک اپنے حدیثوں کے مجموعہ کو محدود رکھا ہے۔ یہ سب اغراض صحیح اور قابل قدر مقاصد ہیں لیکن میں نے ایک ایسا مجموعہ مرتب کرنا بہت ضروری اور اہم خیال کیا جو مختلف عنوانوں پر حاوی ہو اور اس کی ہر ایک حدیث مسائل دینیہ کے لئے مستقل اور مہتمم بالشان قاعدے کا حکم رکھتی ہو جس سے سینکڑوں فروع کا استنباط ہو سکے اور جس کی اہمیت کی وجہ سے علماء کرام نے اس پر ”نصف الاسلام“ اور ”ثلث الاسلام“ اور اس قسم کے معنی خیز الفاظ کا اطلاق کیا ہو اس کے علاوہ مصنف علام نے صحت حدیث کا بھی التزام کیا ہے اور اخیر میں الفاظ مشککہ کی ایک فہرست دی ہے جس میں ان کی حرکات وغیرہ کا ضبط کیا ہے۔ نووی کی یہ اربعین نہایت مقبول ہوئی ہے اور علماء نے کثرت سے اس کی شرحیں لکھی ہیں سب سے بہتر ملا علی قاری کی شرح ہے (لباب المعارف العلمیہ ج ۱ ص ۶۳)

صاحب کشف الظنون نے سابقہ عبارت ذکر کرنے کے بعد یہ لکھا ہے والتزم فیہ ان تكون صحیحة معظمها من صحیح البخاری و مسلم محذوفۃ الاسانید انتھی اوله الحمد لله رب العالمین قیوم السموات والارضین الخ۔ اس کے بعد کشف الظنون میں تقریباً دو صفحات میں اس کی شروع کا ذکر ہے من شاء التفصیل فلیطالعہ ثم

(کشف الظنون ج ۱ ص ۵۹، ۶۰، لباب المعارف العلمیة ج ۱ ص ۶۳)

(۲۱۹) کتاب السیرة لابی العباس الطبری

یہ امام محبت الدین ابوالعباس احمد بن عبداللہ بن محمد بن ابی بکر بن محمد الطبری کی تصنیف ہے۔ آپ شیخ الحرم المکی سے مشہور تھے۔ آپ نے محدثین کی ایک بڑی جماعت سے روایت حدیث کی ہے پھر آپ نے تدریس، افتاء اور علم فقہ میں مہارت تامہ حاصل کر کے انتہائی اچھے انداز میں تصانیف کثیرہ کی تالیف و تصنیف کی ہے جن میں چند کتب تو علم تفسیر کے متعلق ہیں اور ایک کتاب ”الریاض النضرۃ فی فضائل العشرة“ ہے اسی طرح آپ نے شرح التبیہ، کتاب ذخائر العقبی فی مناقب ذوی القربی، کتاب السمط الثمین فی مناقب امہات المومنین، کتاب القری فی ساکن ام القری وغیر ذلک۔ اور سیرت کے باب میں بھی آپ سے بہت سی احادیث مروی ہیں۔ آپ کی وفات ۶۹۲ھ میں ہوئی۔ (شذرات الذهب ج ۵ ص ۴۲۵، الرسالة المستطرفة ص ۹۱)

القرن الثامن

اس آٹھویں صدی میں حدیث شریف کی بہت سی کتب تصنیف ہوئی ہیں میں نے بھی اس سلسلہ میں تقریباً چالیس کتب کے اسماء اور کچھ مواد حاصل کر لیا تھا لیکن مقالہ کی ترتیب کے لئے دیئے گئے وقت کے اختصار کے پیش نظر یہاں چند کتب کا تذکرہ کیا جاتا ہے۔

(۲۲۰) الالمام فی احادیث الاحکام

یہ امام شیخ الاسلام تقی الدین محمد بن علی بن وہب بن مطیع ابن ابی الطاعة القشیری المنفلوطی الشافعی کی

کتاب ہے۔ آپ ابن دقیق العید سے معروف تھے آپ نے ابن الجبزی، سبط السلفی، حافظ زکی الدین، ابن عبدالدائم، ابوالبقاء، خالد بن یوسف وغیرہم حضرات محدثین سے سماع حدیث کی اور آپ سے قاضی القضاة علاء الدین القونوی، حافظ قطب الدین الحلبي، قاضی القضاة علم الدین ابن الاختائی وغیرہم ائمہ کرام نے روایت حدیث کی ہے۔

طبقات میں ابن کثیر لکھتے ہیں کہ آپ اپنے زمانہ میں علم، دیانت، ورع، تقویٰ، زہد وغیرہ میں اپنے ساتھیوں پر فوقیت اور سبقت رکھتے تھے بلکہ ان مذکورہ اوصاف میں وہ متفق علیہ گردانے جاتے تھے۔ آپ باوجود بڑھاپے کے رات دن علوم میں خصوصاً علم حدیث میں مشغول رہا کرتے اور اس لئے ملک کے گوشہ گوشہ سے طلبہ آپ کی خدمت میں حصول علم حدیث کے لئے سفر کر کے حاضر ہوا کرتے۔ آپ کئی بار عہدہ قضاء پر بھی مقرر کئے گئے۔ آپ کثیر التصانیف تھے۔ علامہ ذہبی فرماتے ہیں و صنف شرح العمدة و کتاب الامام و عمل کتاب الامام فی الاحکام و لو کمل تصنیفه و تبییضه لجا فی خمسة عشر مجلدا و عمل کتابا فی علوم الحدیث ... و شرح مقلمه المطرزی فی اصول الفقه وله الاربعون فی الروایة عن رب العالمین۔ (آپ نے شرح عمدہ اور کتاب الامام نیز آپ نے کتاب الامام فی الاحکام بھی لکھی اور اگر اسکی تصنیف و تبییض مکمل ہو جاتی تو وہ پندرہ جلدوں میں ہوتی اور ایک کتاب علوم الحدیث میں بھی لکھی اور آپ نے اصول فقہ میں ”مقدمہ المطرزی“ کی شرح اور احادیث قدسیہ میں ”اربعین“ بھی لکھی ہے وغیر ذلک)

آپ شعبان ۶۲۵ھ میں پیدا ہوئے اور صفر ۷۰۲ھ میں آپ کی وفات ہوئی۔

کتاب الامام فی احادیث الاحکام کی ترتیب

مصنف اس کے مقدمہ میں لکھتے ہیں کہ یہ علم حدیث میں ایک مختصر مجموعہ ہے جس میں وہ احادیث ذکر کیے گئے جو بڑے غور و فکر کے بعد اپنے مقصود (یعنی احادیث متعلقہ بالاحکام) کے متعلق ہیں اور میں نے اس کی وضع و ترتیب میں کوتاہی اور سستی نہیں کی اسلئے جو شخص بھی اس کے مطلب کو سمجھ جائے گا وہ اس کو مضبوطی سے اپنے پاس محفوظ کرے گا۔ نیز اس کتاب میں میری یہ شرط بھی ہے کہ اس میں وہی

احادیث ذکر کروں گا جو حفاظ اہل حدیث (محدثین) اور ائمہ فقہاء کے طریقہ اور معیار پر صحیح ہوں اور روایات احادیث کے تزکیہ کرنے والے ائمہ میں سے کسی امام نے اس کی توثیق بھی کی ہو اور میں نے اس مجموعہ کا نام ”کتاب الامام باحادیث الاحکام“ رکھا۔

صاحب کشف الظنون لکھتے ہیں جمع فیہ متون الاحادیث المتعلقة بالاحکام مجردة عن الاسانید ثم شرحه وبرزع فیہ وسماه ”الامام“ قیل انه لم یؤلف فی هذا النوع اعظم منه لما فیہ من الاستنباطات والفوائد لکنہ لم یکمله و ذکر البقاعی فی حاشیة الالفیة انه اکمله ثم لم یوجد بعد موته الا القلیل فیقال ان بعض الحسدة اعدمه لانه کتاب جلیل القدر لوبقی لاغنی الناس عن تطلب کثیر من الشروح۔ (مصنف نے صرف متون احادیث احکام بغیر ذکر اسناد کے اس میں ذکر کردی ہیں اور پھر اس کی شرح بنام ”الامام“ اس انداز سے کی کہ اس میں آپ دوسرے حضرات سے یکتا نظر آتے ہیں۔ تا آنکہ اس کے متعلق یہ منقول ہے کہ اس نوع کی شروح میں اس سے بڑھ کر کوئی شرح مرتب نہیں کی گئی۔ کیونکہ اس میں فوائد اور استنباطات کثیرہ موجود ہیں لیکن آپ کی یہ شرح پایہ تکمیل کو نہ پہنچی البتہ امام بقاعی نے حاشیہ الفیہ میں یہ ذکر کیا ہے کہ مصنف نے اس کو مکمل کر دیا تھا لیکن اس کی وفات کے بعد اس کا بہت قلیل حصہ موجود پایا گیا۔ اور اس کے متعلق یہ بھی کہا جاتا ہے کہ بعض حاسدین نے اس کو اسلئے معدوم کر دیا کہ چونکہ وہ ایک عظیم الشان شرح تھی اگر وہ باقی ہوتی تو لوگوں کو بہت سے شروح کی طلب و تلاش سے بے نیاز کر دیتی (واللہ اعلم بالصواب)

احقر الانام کہتا ہے کہ کتاب مذکورہ ”الامام فی احادیث الاحکام“ مطبع دار الثقافة الاسلامیہ ریاض میں بمعہ تعلیقات چھپ چکی ہے جس کے شروع میں ابوہریرہ رضی اللہ عنہ کی یہ حدیث شریف ہے۔
عن ابی ہریرۃ رضی اللہ عنہ قال جاء رجل الی رسول اللہ ﷺ فقال یا رسول اللہ انا نرکب البحر ونحمل معنا القلیل (الحدیث) (حضرت ابوہریرہ سے روایت ہے کہ ایک شخص حضور اکرم ﷺ کی خدمت میں آیا اور فرمایا اے اللہ کے رسول ہم سمندر میں سفر کرتے ہیں اور اپنے ساتھ تھوڑا سامان وغیرہ اٹھاتے ہیں) (الحدیث)

اسی طرح آپ ہر حدیث کے بعد اس کی تصحیح، تحسین اور مخرج کا ذکر بھی کر دیتے ہیں جیسا کہ مذکورہ

حدیث کے بعد یہ لکھ دیا کہ اخرجہ الاربعۃ و صححہ الترمذی و اخرجہ ابن خزیمۃ فی صحیحہ و رجح ابن مندۃ ایضا صححہ (اس حدیث کی تخریج چاروں (ترمذی، نسائی، ابوداؤد، ابن ماجہ) نے کی ہے اور امام ترمذی نے اس کی تصحیح کی اور ابن خزیمہ نے اس کی تخریج اپنی صحیح میں کی ہے اور ابن مندہ نے بھی اس کی صحت کو راجح قرار دیا ہے)

نیز اس کتاب میں احادیث پر نمبرات بھی لکھے گئے ہیں تو اس کی کل احادیث کی تعداد ایک ہزار چار سو اکہتر (۱۴۷۱) کو پہنچتی ہے۔

کتاب الامام کے شروح و تلخیصات

علامہ چلبی کشف الظنون میں فرماتے ہیں کہ اس کی شرح شمس الدین محمد بن ناصر الدین محمد دمشقی المتوفی ۸۴۲ھ نے کی ہے اور اس کی ایک تلخیص تو قطب الدین عبدالکریم بن عبدالنور بن منیر الحلبی المتوفی ۸۳۵ھ نے کی۔ جس کا نام ”الاهتمام بتلخیص کتاب الامام ہے اور دوسری تلخیص شمس الدین محمد بن احمد المتوفی ۷۴۲ھ (جو ابن قدامہ المقدسی الحنبلی سے مشہور ہیں) نے کی اور اس کا نام ”المحرر“ رکھا۔ اور اس دوسرے تلخیص پر قاضی جمال الدین یوسف بن حسن الحموی المتوفی ۸۰۹ھ کی ایک شرح بھی ہے نیز اس کی تلخیص علاؤ الدین علی بن بلبان الفارسی المتوفی ۷۳۱ھ نے بھی کی ہے۔

(تذکرۃ الحفاظ ج ۴ ص ۱۴۸۱، شذرات ج ۶ ص ۶، کشف الظنون قدیم ج ۱ ص ۱۴۵، مفتاح السنۃ ص ۱۱۳، کشف الظنون جدید ج ۱ ص ۱۵۸)

(۲۲۱) کتاب المعجم لشرف الدین الدمیاطی

یہ کتاب حافظ علامہ شرف الدین عبدالمومن بن خلف بن ابی الحسن بن شرف بن الخضر بن موسی الدمیاطی الشافعی کی تصنیف ہے۔ آپ نے علوم فقہیہ تو دمیاط میں بڑی امتیازی حیثیت سے حاصل کیے پھر طلب حدیث کے لئے مختلف شہروں کے سفر کیے۔ چنانچہ اسکندریہ میں علی بن زید النساری، طافر بن شحم، منصور بن الدباغ سے اور مصر میں ابن المقیر، علی بن مختار، یوسف بن الجتلی سے اور بغداد میں ابونصر بن العلیق، ابراہیم بن الخیر سے اور حلب میں ابوالقاسم بن رواحہ سے اور حماہ میں صفیہ قرشیہ

سے اور مار دین میں عبد الخالق النشتری اور حران میں عیسیٰ الحنطی سے سماع حدیث کی ہے۔

صاحب شذرات وغیرہ نے آپ کے متعلق لکھا ہے۔ شیخ المحدثین صاحب التصانیف

الکثیرة فی الحدیث والعوالی والفقہ (آپ محدثین کے شیخ و استاذ اور حدیث العوالی اور فقہ میں کثیر

التصانیف ہیں)

صاحب تذکرۃ الحفاظ فرماتے ہیں و معجم شیوخہ يبلغون الفا و ثلاث مائة انسان و كان صادقا حافظا

متقنا جيد العربية غزير اللغة واسع الفقه رأسا في علم النسب متواضعا بسا ما محبباً الى الطلبة الح

(آپ کے مشائخ کے معجم کو ایک ہزار تین سو اشخاص تک پہنچاتے ہیں آپ صادق، حافظ، متواضع، متبسم اور طلبہ سے محبت اور

اور عربیت میں ماہر فقہ میں وسیع العلم اور علم الانساب کے رئیس، متواضع، متبسم اور طلبہ سے محبت اور

شفقت کرنے والے تھے یا طلبہ کے محبوب تھے) امام مزنی فرماتے ہیں کہ میں نے آپ سے زیادہ

حافظ کسی کو نہیں دیکھا ہے آپ بڑی نفیس و لطیف کتب کے مؤلف ہیں ان میں سے سیرت نبویہ ایک

جلد میں ہے۔ نیز کتاب صلوة الوسطی، کتاب الخیل، کتاب السلی والاعتباط بفوات من تقدم

من الافراط "السراجيات الخمسة" وغیرها مشہور ہیں۔ آپ کی ولادت ۶۱۳ھ اور وفات ذی

قعدہ ۷۰۵ھ میں ہوئی (شذرات الذهب ج ۶ ص ۱۲، الرسالة المستطرفة ص ۱۱۲، تذکرۃ

الحفاظ جدید ج ۴ ص ۱۴۷۷)

(۲۲۲) کتاب السیرة لابى الفتح الاندلسی

یہ حافظ فتح الدین محمد بن محمد بن محمد بن عبد اللہ بن محمد بن یحییٰ سید الناس الشافعی الاشبیلی المصری کی

تصنیف ہے۔ آپ نے تحصیل علوم کے لئے کافی جدوجہد کی اور بہت سے مشائخ سے روایت اور سماع

حدیث کی۔ علامہ ابن کثیر فرماتے ہیں۔

اشتغل بالعلم فبرع و ساد اقرانه فی علوم شتی من الحدیث والفقہ والنحو و علم السیر والتاریخ

و غیر ذلک و قد جمع سیرة حسنة فی مجلدين فاجادوا فادولم یسلم من بعض الانتقادوله الشعر

والنثر الفایق (آپ جب علم میں مشغول ہوئے تو اپنے رفقاء، احباب سے بہت سے مختلف علوم میں

سبقت اور سیادت حاصل کی یعنی حدیث، فقہ، نحو، علم سیرت، تاریخ وغیرہ میں اپنے ساتھیوں سے ممتاز رہے آپ نے دو جلدوں میں بہترین سیرت جمع کی لیکن باوجود مفید اور جید ہونے کے بھی بعض حضرات کی تنقید سے محفوظ نہ رہی نیز آپ کلام منظوم و منثور مرتب کرنے میں بھی فائق رہے (علامہ ابن ناصر الدین نے فرمایا کہ آپ امام، عجیب ترین حافظ، مصنف، شاعر، ادیب تھے آپ نے بہت سی کتابیں تصنیف فرمائی ہیں اور آپ نے جامع ترمذی کے ایک حصہ کتاب الصلوٰۃ تک کی شرح دو جلدوں میں کی ہے۔

صاحب شذرات وغیرہ نے لکھا ہے کہ آپ کی تالیف کردہ سیرت کا نام ”عیون الاثر فی فنون المغازی والشمال والسیر“ ہے یہ ایک انتہائی مفید اور سیرت کے فوائد کی جامع اور معتبر کتاب ہے۔ اس موضوع پر تالیف شدہ کتب میں بہترین کتاب ہے جو کہ دو جلدوں میں ہے البتہ اسنادات کے تذکرے سے اس کو آپ نے طویل کر دیا۔ اسی لئے تو بعض حضرات نے اس کے مختصرات بھی لکھے ہیں (واللہ اعلم) آپ کی وفات ۷۳۴ھ میں ہوئی ہے۔ (شذرات ج ۶ ص ۱۰۸، الرسالہ ص ۹۱)

(۲۲۳) المحرر فی الحدیث لابن قدامة

یہ کتاب حافظ شمس الدین ابو عبد اللہ محمد بن احمد بن عبد الہادی بن عبد الحمید بن عبد الہادی بن یوسف بن محمد بن قدامة المقدسی الحنبلی کی تصنیف ہے۔ آپ بڑے محدث، فقیہ، المقری، نحوی، ناقد اور جمیع فنون میں ممتاز اور جبل الراجح کی مانند تھے۔ علامہ ذہبی کے شیوخ میں سے تھے۔ چنانچہ علامہ ذہبی نے تذکرۃ الحفاظ ج ۴ ص ۱۵۰۸ میں اپنے شیوخ کا تذکرہ کرتے ہوئے ان الفاظ سے آپ کا ذکر کیا ہے۔

سمعت من الامام الا و حد الحافظ ذی الفنون شمس الدین محمد بن عبد الہادی واعتنى بالرجال والعلل وبرع وجمع وتصدى للافادة والاشتغال فى القرأت والحديث والفقہ والاصول والنحو وله توسع فى العلوم وذهن سیال (میں نے امام یکتا حافظ صاحب فنون شمس الدین محمد بن عبد الہادی سے سماع کی ہے اور آپ نے رجال اور علل احادیث کے جمع کرنے کا پورا پورا اہتمام کیا اور اس میں آپ کو

فوقیت اور سبقت حاصل رہی اور علوم (قرآت مختلفہ، حدیث، فقہ اصول فقہ، نحو وغیرہ) کے حصول اور ان میں مشغول ہونے کے پیچھے پڑے رہے یعنی ان کی تلاش میں بہت سے اسفار کیے اور آپ کو اللہ تعالیٰ نے وسیع علم اور زوردار تیز ذہن سے نوازا تھا)

اسی طرح امام ذہبیؒ فرماتے ہیں کہ آپؐ نے بہت سی تصنیفات کی ہیں اور ان میں بعض تکمیل کے مراحل کو پہنچی اور بعض مکمل نہیں ہوئیں۔

علامہ ابن رجب حنبلیؒ نے طبقات میں آپؐ کی تصانیف کی تعداد ستر (۷۰) سے بھی زیادہ شمار کی ہے آپؐ کی ولادت ۷۰۵ھ یا ۷۰۶ھ میں ہوئی اور وفات جمادی الاولیٰ ۷۴۴ھ میں ہوئی۔

کتاب المحرر کی تالیف و ترتیب

اس کے مؤلف اور جامع اس کے مقدمہ میں لکھتے ہیں کہ میری یہ کتاب ایک مختصر مجموعہ ہے جو کہ ان احادیث نبویہ پر مشتمل ہے جن میں احکام شرعیہ کا بیان ہے اور ان احادیث کا انتخاب میں نے مشہور اور معتمد ائمہ کرام کی کتب سے کیا ہے جیسے مسند امام احمد بن حنبل، صحاح ستہ، صحیح ابی بکر بن خزیمہ، کتاب الانواع والتقاہیم، ابو حاتم بن حبان کی اور امام حاکم کی کتاب المستدرک اور امام بیہقی کی سنن الکبیر وغیرہم جیسی مشہور کتابیں۔ نیز میں نے بعض ان ائمہ کا تذکرہ بھی کیا ہے جنہوں نے احادیث کی تصحیح و تضعیف یا پھر روایات حدیث پر جرح و تعدیل کی ہے اور میں نے اس کے الفاظ کے بیان میں اختصار سے کام لیا اور اس سے مسائل کے آسانی سے معلوم ہو جانے کے لئے میں نے اس کی ترتیب کو اپنے زمانے کے بعض فقہاء کی ترتیب کے طور پر ہی رکھا اور جو روایات اس میں متفق علیہ ہیں تو وہ وہی ہیں جن کی روایت پر بخاری اور مسلم کا اتفاق و اجماع ہے۔ ہاں بعض اوقات اس میں آثار صحابہؓ کا ذکر بھی میں نے کیا ہے۔ اللہ تعالیٰ سے یہی سوال ہے کہ ہمیں اور جو شخص بھی اسے پڑھے یا دیکھے یا حفظ کرے اس کو پورا پورا نفع پہنچائے اور میری اس محنت کو اپنے رضا مندی کا ذریعہ بنائے آمین۔

احقر الانام کہتا ہے کہ یہ کتاب المحرر علامہ ابن دقیق العید کی کتاب ”الامام“ کی تلخیص ہے جیسا کہ صاحب کشف الظنون نے بھی ذکر کیا ہے اس کا شروع کتاب الطہارۃ سے ہوتا ہے اور اس کے آخر

میں کتاب الطب (والله اعلم)

(تذکرۃ الحفاظ ج ۴ ص ۱۵۰۸ ، شذرات الذهب ج ۶ ص ۱۴۱ ، مقلّمۃ کتاب المحور)

(۲۲۲) اطراف الستة لجمال الدين المزی

یہ مجموعہ حافظ کبیر جمال الدین ابوالحجاج یوسف بن عبدالرحمن بن یوسف بن عبدالملک بن یوسف المزی الشافعی کا مرتب کردہ ہے۔ جسے علامہ ذہبی نے تذکرۃ الحفاظ میں ”شیخنا الامام العالم الجبر الحافظ الاوحد محدث الشام“ کے القابات سے ذکر کیا ہے۔ آپ نے ابتدا میں حفظ قرآن اور کچھ علوم فقہیہ کے حصول کے بعد علم حدیث کی سماع و روایت کے لئے مختلف شہروں (حرین شریفین، حلب، حماة، بعلبک وغیرہ) کے اسفار طویلہ کیے۔ چنانچہ ۶۷۵ھ میں ابن ابی الخیر سے کتاب الحلیہ کی مکمل سماع کی اور اس کے بعد ان سے کثیر روایات کی ہیں اور صحاح ستہ، معجم الطبرانی وغیرہا کی سماع بھی ان سے کی ہے اور صحیح مسلم کی سماع شیخ الاربلی سے کی ہے اور آپ نے ۶۸۳ھ کے سفر میں امام العز الحمرانی، ابوبکر ابن الانماطی، غازی اور ان ہی حضرات کے طبقہ کے لوگوں سے سماع حدیث کی۔ نیز آپ نے تصنیف و تالیف کے سلسلہ میں کتاب ”تہذیب الکمال“ کو دو سو پچاس (۲۵۰) اجزاء اور کتاب ”الاطراف“ کو اسی (۸۰) اجزاء سے زائد میں مرتب کیا۔ شذرات الذهب وغیرہ میں ہے کہ آپ کے مشائخ و اساتذہ کی تعداد ایک ہزار کے قریب ہے آپ فنون حدیث کی تحصیل و تحدیث میں اپنے زمانہ کے محدثین میں یکتا تھے تا آنکہ آپ کے مشائخ اور دیگر حفاظ حدیث نے بھی آپ کے تقدّم کا اقرار کیا ہے اور آپ سے پچاس سال تک بڑے بڑے محدثین اور حفاظ سماع اور روایت حدیث تے رہے۔ ابن قاضی شہبہ فرماتے ہیں۔

سب المحلّین ~~ص~~ حفاظ اعجوبة الزمان (آپ محدثین کے شیخ، حفاظ حدیث میں عمدہ اور اپنے زمانہ کے حیرت انگیز محققین کتاب میں چند اوہام ہیں جنہیں حافظ عراقی نے جمع کیا ہے۔ نیز علامہ ذہبی نے اس کا اختصار بھی کیا ہے آپ کی پیدائش ۶۵۳ھ میں اور وفات ۷۲۲ھ میں دار الحدیث الاشرفیہ دمشق میں ہوئی (مطبوعات ج ۶ ص ۱۳۶، الرسالة المستطرفة ص ۱۳۷،

تذکرۃ الحفاظ ج ۳ ص ۱۲۹۸

(۲۲۵) زاد المعاد فی ہدی خیر العباد

یہ کتاب امام علامہ شمس الدین ابو عبد اللہ محمد بن ابی بکر بن ایوب بن سعد ابن حریر الفقیہ الحنبلی کی تصنیف ہے جو ابن القیم الجوزیہ سے مشہور ہیں، کیونکہ آپ کا باپ مدرسہ جوزیہ کے نگران اعلیٰ تھے۔ ۶۹۱ھ میں دمشق میں پیدا ہوئے۔ شیخ الاسلام علامہ ابن تیمیہ اور دوسرے اجلہ علماء سے تحصیل علوم کی اور تمام علوم اسلامیہ پر نہایت جامعیت کے ساتھ حاوی تھے۔ تفسیر اور حدیث کے متعلق وسعت نظر اور استنباط معانی دقیقہ میں یکتائے عصر تھا۔ فقہ اور عربیت میں بھی ید طولیٰ رکھتا تھا۔ اہل تصوف کے اشارات اور دقائق کو بھی خوب سمجھتا تھا نہایت متقی اور عابد تھے کئی بار حج بیت اللہ کیا اور حرم مکہ معظمہ میں مجاور رہا اس کی تمام تر تصنیفات جو ایک سو سے زائد ہیں نہایت محققانہ واقع ہوئی ہیں، چونکہ اکثر اہل عصر جمود اور تقلید کی زنجیروں میں جکڑے ہوئے تھے اسلئے علامہ ممدوح کی آزادانہ تحقیقات کو انہوں نے کفر و افسوس کیا جس کی وجہ سے اس کو سخت تکلیفیں اٹھانی پڑیں لیکن اس نے اتباع حق کی خاطر ان کو طیب خاطر سے برداشت کیا۔ جب علامہ ابن تیمیہ اپنے محققانہ خیالات ظاہر کرنے کی وجہ سے مصر میں قید کیے گئے تو ابن قیم بھی ان کے ساتھ تھے۔

آپ کی تصانیف میں سے کتاب سفر الہجرتین، زاد المعاد، اعلام الموقعین، الدین الخالص، کتاب الداء والدواء، مفتاح دار السعادة، اغاثة اللفهان، اجتماع الجيوش الاسلامیہ وغیرہا مشہور تصانیف ہیں۔

صاحب المعارف العلمیہ مزید لکھتے ہیں کہ شفاء العلیل کے نام سے اس نے مسئلہ جبر و اختیار پر ایک مبسوط کتاب لکھی ہے، جس کو پڑھ کر اس کے تبحر علمی اور محققانہ انداز کا کسی قدر پتہ چلتا ہے۔ اس کی تحریروں میں اگر کوئی نقص ہے تو یہ ہے کہ بعض اوقات ضرورت سے زیادہ تفصیل کر دیتے تھے۔ ۷۵۱ھ میں اس کا انتقال ہوا۔

شذرات الذہب میں ہے قال القاضي برهان الدين الزرعي مات تحت اديم السماء اوسع علماً منه

و درس بالصدریة و امّ بالجوزیة مدة طويلة و صنف تصانیف كثيرة جدا في انواع العلوم فمنها كتاب تهذيب سنن ابی داؤد و ايضاح مشكلاته و الكلام على ما فيه من الاحاديث المعلولة مجلد و كتاب شرح اسماء الكتاب العزيز مجلد و كتاب زاد المعاد اربع مجلدات و هو كتاب عظيم جدا و ايضاً كتاب اعلام الموقعين عن رب العالمين ثلاث مجلدات و غير ذلك۔

(قاضي برهان الدين فرماتے ہیں کہ آسمان تلے اس سے زيادہ وسیع العلم نہیں تھا اس نے ایک مدت طویلہ تک صدریہ میں درس اور جوزیہ میں امامت کے فرائض سرانجام دیئے اور اس نے مختلف علوم میں تصانیف کثیرہ کی ہیں ان میں سے سنن ابی داؤد کی تہذیب و ترتیب اور اس کے مشکلات کی توضیح اور اس میں جو احادیث معلولہ ہیں ان پر بحث و تمحیص کو ایک جلد میں مرتب کیا اور ”شرح اسماء الكتاب العزيز“ ایک جلد میں اور کتاب ”زاد المعاد“ چار جلدوں میں اور یہ بڑی عظیم الشان کتاب ہے اور اسی طرح کتاب ”اعلام الموقعين عن رب العالمين“ تین جلدوں میں تالیف کی اور بھی بہت سی کتب تصنیف کی ہیں) علامہ کاتب الچلی کشف الظنون میں اس کا تذکرہ اس طرح کرتے ہیں کہ مجلدات لشمس الدين ابی عبداللہ محمد بن ابی بکر المعروف بابن قيم الجوزية الحنبلي المتوفى ۷۵۱ھ و یسمى ايضا بالهدی (زاد المعاد شمس الدين ابو عبد اللہ محمد بن ابی بکر حنبلي (جو ابن قيم الجوزية سے مشہور ہیں) کئی جلدوں میں ہے اور اس کا نام الہدی بھی ہے)

نیز مقدمہ زاد المعاد (طبع دارالاحیاء التراث العربی بیروت) میں آپ کے تفصیلی حالات کا تذکرہ ہے جس میں آپ کے مشائخ میں سے علی الشہاب النابلسی ابوبکر، ابوبکر بن عبدالدائم، قاضی تقی الدین سلیمان، فاطمہ بنت جوہر، علاؤ الدین الکندی، ایوب بن الکحال، قاضی بدرالدین ابن جماعہ کا اور آپ کے تلامذہ میں سے آپ کے بیٹے عبداللہ، صاحب البدایہ والنہایہ علامہ ابن کثیر، حافظ عبدالرحمن بن رجب البغدادي الحنبلي، شمس الدین محمد بن عبدالقادر النابلسی کا خصوصی طور پر ذکر کیا گیا ہے۔ نیز صاحب مقدمہ نے اپنی معلومات کے مطابق آپ کی انسٹھ (۵۹) تالیفات کے ناموں کا بھی مفصل تذکرہ کیا ہے (واللہ اعلم) آپ کی وفات ۱۳ رجب ۷۵۱ھ میں ہوئی۔

(کشف الظنون ج ۲ ص ۹۲، مقلمة زاد المعاد، شذرات الذهب ج ۶ ص ۱۶۹، الرسالة

المستطرفة ص ۱۶۱، لباب المعارف العلمية ج ۱ ص ۷۰)

(۲۲۶) الفائق في الكلام الرائق

یہ کتاب امام جمال الدین عبداللہ بن علی بن محمد بن سلیمان ابن جمائل الشہیر بابن غنائم کی تصنیف ہے۔ آپ نے مشاہیر محدثین سے روایت کی ہے۔ اور آپ سے بھی کثیر تلامذہ نے روایت و سماع حدیث کی ہے۔ علامہ کتابی "الرسالة المستطرفة" میں لکھتے ہیں جمع فيه عشرة آلاف كلمة مما سمعه ورواه عن النبي ﷺ في الآداب والحكم والوصايا والامثال والمواعظ على نحو الشهاب مجردة عن الاسانيد مرتبة على الحروف في مجلد

(آپ نے اپنی اس کتاب "الفائق" میں دس ہزار (۱۰۰۰۰) ایسے کلمات جو آداب، نصائح، وصايا، امثال، مواعظ پر مشتمل اور حضور ﷺ سے مسموع اور روایت شدہ احادیث میں کتاب "الشهاب" کے طرز پر ایک جلد میں یعنی اسانید سے مجرد اور حروف پر مرتب شدہ جمع کر دیئے)

نیز علامہ چلپی نے بھی کشف الظنون میں اس کے متعلق تقریباً یہی الفاظ ذکر کئے ہیں۔ آپ کی وفات ۸۲۲ھ میں ہوئی ہے (الرسالة المستطرفة ص ۱۲۸، کشف الظنون ج ۲ ص ۱۲۱)

(۲۲۷) تخريج احاديث الكشاف للزيلعي

یہ حافظ جمال الدین ابو محمد عبداللہ بن یوسف بن محمد الزیلعی کی تصنیف ہے۔ علامہ سیوطی نے "حسن المحاضرة" میں اور دیگر علماء نے بھی یوسف کے والد کا نام محمد ذکر کیا ہے البتہ بعض حضرات نے یوسف بن عبداللہ ذکر کیا ہے۔ آپ حنفی ہیں زیلعی کی نسبت زیلع کی وجہ سے ہے جو بحر حبشہ کی بندرگاہ کے قریب گاؤں کا نام ہے اور آپ وہاں کے باشندہ تھے۔

علامہ کتابی فرماتے ہیں استوعب ما فيه من الاحاديث المرفوعة فاكثر من تبين طرقها وتسمية مخارجها على نمط ماله في تخريج احاديث الهداية لكن فاته كثير من احاديث المرفوعة التي يذكرها الزمخشري بطريق الاشارة ولم يتعرض غالبا للاثار الموقوفة

(آپ نے احادیث کشف کی تخریج میں احادیث مرفوعہ کا استیعاب کر کے کثرت سے ان کے طرق

کی وضاحت اور ان کے مخارج کو مسمیٰ کرنے میں تخریج احادیث ہدایہ کے طرز پر کام کیا ہے لیکن اس کے باوجود پھر بھی بہت سے وہ احادیث مرفوعہ جنہیں علامہ زخشری نے بطور اشارہ کے ذکر کیا ہے اس کی تخریج کرنے سے رہ گئی ہیں اور غالباً آثار موقوفہ کو تعرض بھی نہیں کیا۔

علامہ کتابیؒ یہ بھی لکھتے ہیں کہ علامہ جمال الدین زیلعیؒ اور علامہ زین الدین عراقی کتب مقصودہ کی تخریج کے سلسلہ میں کتب حدیثیہ کے مطالعہ میں آپس میں مرافقت اور مشاورت رکھا کرتے۔ چنانچہ علامہ عراقیؒ تو احادیث کتاب ”الاحیاء“ کی تخریج اور ان احادیث کی تخریج جن کی طرف امام ترمذیؒ ہر باب میں اشارہ کرتے ہیں (یعنی وفی الباب عن فلان وفلان کی صورت میں) اور امام جمال الدین زیلعی احادیث ہدایہ اور احادیث کشف کی تخریج میں مصروف رہتے اور اس سلسلہ میں ہر دونوں حضرات ایک دوسرے سے تعاون کیا کرتے تھے۔ (ہاں یہ بھی واضح ہو کہ یہ علامہ جمال الدین زیلعی المتوفی ۶۲ھ ایک دوسرے علامہ زیلعی کے علاوہ ہیں ان کا نام فخر الدین ابو محمد عثمان بن علی بن محجن زیلعی ہے اور وہ شارح کنز الدقائق ہیں ان کی وفات ۴۳ھ میں ہوئی ہے اور بحر الرائق میں جہاں کہیں مطلق شارح کا ذکر ہوا ہے اس سے مراد یہی زیلعی شارح کنز مراد ہوتا ہے) نیز علامہ ابن حجرؒ نے امام زیلعی کی تخریج کی تلخیص کی ہے اور اس میں ان احادیث مرفوعہ جن کا تذکرہ علامہ زخشری نے بطور اشارہ کیا تھا اور آثار موقوفہ جن کا ذکر علامہ زیلعی نے اپنی تخریج میں قصداً یا سھواً چھوڑا تھا آپ نے ان کو اس تلخیص میں ذکر کر دیا ہے اور اس کا نام ”الکافی الشاف فی تخریج احادیث الکشاف“ رکھا۔ علامہ جمال الدین زیلعی کی وفات ۶۲ھ میں ہوئی۔ (الرسالة المستطرفة ص ۱۵۱، لباب المعارف العلمیة ج ۱ ص ۸۵)

(۲۲۸) مسلسلات صلاح الدین العلانی

یہ علامہ محقق صلاح الدین ابوسعید خلیل بن کیکلدی بن عبداللہ العلانی الشافعی کی تصنیف ہے امام الحسینیؒ اپنی معجم میں اس کا تذکرہ کرتے ہوئے فرماتے ہیں کہ آپؒ فقہ، نحو، اصول کے امام تھے اور علم حدیث، اسانید اور متون حدیث، اسماء رجال کی معرفت میں علامہ اور ایک ماہر محدث تھے آپ کی تصنیفات

آپؐ نے علوم کی تحصیل اور سماع حدیث کے لئے مختلف اسفار کئے اور بہت سے مشائخ سے سماع حدیث کی۔ آپؐ کے مشائخ کی تعداد سات سو (۷۰۰) تک پہنچتی ہے آپؐ کی تالیفات میں سے ”جامع التحصیل فی احکام المراسیل“ اور ابن الاثیر جزری کی جامع الاصول کا اختصار بنام ”اختصار جامع الاصول“ منحة الرائض بعلوم آیات الفرائض، کتاب تلقیح الفہوم فی صیغ العموم، وغیر ذلک من التصانیف۔ آپؐ کی وفات ۶۱ھ میں ہوئی ہے۔

(الرسالة المستطرفة ص ۷۰، شذرات ج ۶ ص ۱۹۰)

(۲۲۹) التساعیات لعز الدین ابن جماعة

یہ کتاب قاضی القضاة عز الدین ابی عمر عبدالعزیز بن محمد بن ابراہیم بن سعد اللہ بن جماعة الکنانی الحموی المصری الشافعی کی تصنیف ہے۔ آپؐ نے علمی اسفار میں بہت سے مشائخ سے سماع حدیث کی۔ آپؐ کے شیوخ کی تعداد (سماعاً و اجازةً) ایک ہزار تین سو (۱۳۰۰) سے بھی زیادہ ہے۔ اور آپؐ ایک طویل مدت تک افتاء، قضا، تحدیث، تصنیف کی خدمات سرانجام دیتے رہے۔ صاحب الشذرات وغیرہ نے یہ بھی لکھا ہے کہ وکان کثیر الحج والمجاورة وکان خیر اصالحاً حسن الخلق کثیر الفضائل وکان یقول اشتہی ان اموت باحد الحرمین معزولاً عن القضاء (آپؐ حریم شریفین کی مجاورت میں اکثر رہا کرتے اور آپؐ نے بہت سے حج بھی کیے آپؐ نیک سیرت، اچھے اخلاق اور بہت سے فضائل کے مالک تھے آپؐ فرمایا کرتے کہ میری یہ تمنا اور خواہش ہے کہ میری موت حریم شریفین میں سے کسی ایک حرم میں ہو اس حال میں کہ میں عہدہ قضاء سے معزول شدہ ہوں)

آپؐ کی تساعیات وہ چالیس احادیث ہیں جن کی تخریج ابو جعفر محمد بن عبداللطیف الربعی نے کی ہے۔ آپؐ کی وفات ۶۷ھ میں ہوئی۔ (شذرات الذهب ج ۶ ص ۱۹۰، الرسالة ص ۷۰)

(۲۳۰) الجمع بین اصول الستة وغیرہا لابن کثیر

یہ حافظ کبیر عماد الدین اسماعیل بن عمر بن کثیر بن ضوء بن کثیر بن زرع البصری الفقیہ الشافعی کی تصنیف

ہے۔ صاحب شذرات لکھتے ہیں کان کثیر الاستحضار قليل النسيان جيد الفهم صنف كتبا كثيرة والى في صغره احكام التبيه الخ (آپ حاضر دماغ (قوی حافظہ والے) کم نسیان اور جید فہم والے تھے بہت سی کتابیں تصنیف کیں اور صغریٰ میں ”احکام التبیہ“ کی تالیف کی تھی۔ اس کے بعد لکھتے ہیں کہ آپ کی تصنیفات میں سے ”البدایہ والنہایہ“ اور ایک کتاب مسانید عشرہ کی جمع میں لکھی۔ نیز تہذیب الکمال کا اختصار کر کے اس کا نام ”التکمیل“ رکھا اور دیگر کتب بھی آپ کی تصنیفات میں ہیں۔

اس کتاب کو حروف مجتم پر مرتب کیا ہے یعنی ہر صحابی جس کی کوئی روایت ہوتی۔ پہلے اس کا ذکر کر دیتے ہیں پھر اس کے ترجمہ میں سب کچھ وہ احادیث ذکر کرتے ہیں جو ان کتب میں ان سے موجود ہیں یا دوسری کتب میں جو مؤلف کو باسانی میسر ہوئے۔ آپ کی وفات ۷۷۷ھ میں ہوئی۔

(شذرات ج ۶ ص ۲۳۱، الرسالة ص ۱۴۳)

(۲۳۱) العناية في تخريج احاديث الهداية

یہ امام محی الدین ابو محمد عبدالقادر بن محمد بن محمد بن نصر اللہ بن سالم بن ابی الوفاء الحنفی القرشی کی تصنیف ہے۔ آپ نے بہت سے مشائخ سے سماع کی اور ان حضرات سے حصول علم میں اشتغال جاری رکھا تا آنکہ فقہ میں ماہر ہوئے اور ساتھ ہی تدریس کا عمل جاری رکھا۔ آپ نے مختلف تصنیفات بھی کی ہیں جن میں الجواهر المضية فی طبقات الحنفیہ، شرح معانی الآثار للطحاوی اسی طرح آپ کی ایک تخریج ہدایہ پر تخریج للزیلعی کے متعلق ہے اور یہ تخریج انتہائی نافع اور مفید ہے جتنے شراح ہدایہ آپ کے بعد آئے ان سب نے اس تخریج سے فائدہ اٹھایا بلکہ علامہ حافظ ابن حجر نے بھی اپنی تخریج میں اس سے بڑا نفع اٹھایا اور یہی بات آپ کے حدیث، فروع حدیث اور اسماء رجال میں مہارت کے لئے شاہد عدل ہیں۔ آپ کی وفات ۷۷۵ھ میں ہوئی۔ (شذرات ج ۶ ص ۲۳۸، الرسالة ص ۱۵۳)

(۲۳۲) مشکوة المصابیح

یہ مشہور کتاب قطب العلماء امام ولی الدین ابو عبد اللہ محمد بن عبد اللہ الخطیب العمری التبریزی کی مایہ

ناز تصنیف ہے۔ آپ نے یہ کتاب ۱۹۷۷ھ میں تالیف فرمائی۔ صاحب لباب معارف العلمیہ لکھتے ہیں کہ یہ کتاب مصابیح بغوی (ابو محمد حسین ابن مسعود الفراء) کے ہر ایک باب میں ایک فصل بڑھا کر مرتب کی گئی ہے یہ کتاب ان تمام احادیث کا مجموعہ ہے جو صحاح ستہ اور دیگر مشہور کتب حدیث میں قابل استناد خیال کی گئی ہیں۔

علامہ چلی کشف الظنون ج ۲ ص ۲۲۳ میں لکھتے ہیں ثم ان الشيخ ولي الدين ابا عبد الله الخطيب كمل المصابيح و ذيل ابوابه ف ذكر الصحابي الذي روى الحديث عنه و ذكر الكتاب الذي اخرج منه و زاد على كل باب من صحاحه و حسانه الا نادراً فصلاً ثالثاً و سماه مشكوة المصابيح فصار كتاباً كاملاً فرغ من جمعه آخر يوم الجمعة من رمضان سنة ۱۹۷۷ھ وله اسماء رجال المشكوة۔ (کہ بے شک شیخ ولی الدین خطیب نے جب مصابیح (بغوی) کی تکمیل و تبویب کی تو (۱) آپ نے ہر اس صحابی کا تذکرہ کیا جس سے روایت حدیث کی گئی ہے (۲) پھر اس کتاب کو ذکر کیا جس سے یہ روایت تخریج کی گئی اور (۳) کہ ہر باب (صحاح، حسان) پر ایک فصل ثالث کا اضافہ بھی کیا تو یہ کتاب رمضان المبارک ۱۹۷۷ھ کے آخری جمعہ کو پایہ تکمیل تک پہنچی اور اس کا نام مشکوة المصابیح رکھا۔ آپ نے مشکوة کے اسماء رجال بھی مرتب فرمائے)۔ جو بنام ”اکمال فی اسماء الرجال“ مشکوة شریف کے آخر میں موجود ہے۔

اس کی وضاحت اسی طرح سمجھو کہ آپ نے سب سے پہلے تو اس کتاب میں ایک تیسری فصل کا اضافہ کیا اور اس میں نہ صرف یہ کہ دوسرے ائمہ اور محدثین کی احادیث کو نقل کیا بلکہ خود شیخین (بخاری و مسلم) کی ان احادیث کا بھی اضافہ فرمایا جنہیں اصل کتاب مصابیح میں امام محی السنۃ بغوی نے چھوڑ دیا تھا (۲) آپ نے ہر حدیث کے بعد اس کتاب یا محدث کا حوالہ دیا جس سے وہ حدیث نقل کی گئی تھی۔ (۳) حدیث سے پہلے اس راوی کا نام ذکر کیا جس سے وہ حدیث روایت کی گئی ہے۔ یہ مذکورہ بالا تین چیزیں مصابیح بغوی میں موجود نہ تھیں اور آپ نے ان کا اہتمام کر کے مشکوة المصابیح کی اہمیت کو انتہائی بلندی پر پہنچا دیا اور اس کتاب کی عظمت و رفعت شان کا اندازہ اس سے لگایا جاسکتا ہے کہ جس وقت سے یہ معرض وجود میں آئی ہے جب سے آج تک تمام عربی مدارس میں یہ کتاب

صحاب سے مقدم کر کے پڑھائی جاتی ہے۔ نیز اصل کتاب ”مصباح السنۃ“ میں چار ہزار چار سو چونتیس (۲۴۳۴) حدیثیں نقل کی گئی تھیں بعد میں علامہ خطیب تبریزی (صاحب مشکوٰۃ المصابیح) نے جن احادیث کا اضافہ کیا ہے ان کے تعداد ایک ہزار پانچ سو گیارہ (۱۵۱۱) ہے اس طرح مشکوٰۃ شریف کے تمام احادیث کی تعداد پانچ ہزار نو سو پتالیس (۵۹۴۵) ہوئی (بحوالہ مقدمہ مظاہر حق)

مشکوٰۃ المصابیح کی تالیف و ترتیب کے متعلق خود مؤلف اس کے خطبہ میں لکھتے ہیں لَمَّا كَانَ كِتَابُ الْمَصَابِيحِ الَّذِي صَنَفَهُ الْإِمَامُ مُحَمَّدُ بْنُ مَسْعُودٍ الْبَغَوِيُّ أَجْمَعَ كِتَابَ صَنْفٍ فِي بَابِهِ وَأَضْبَطَ لَشَوَارِدِ الْأَحَادِيثِ وَأَوَابِلِهَا وَلَمَّا سَلَكَ رَضِيَ اللَّهُ عَنْهُ طَرِيقَ الْإِخْتِصَارِ وَحَذَفَ الْأَسَانِيدَ تَكَلَّمَ فِيهِ بَعْضُ النُّقَادِ فَاسْتَحْرَتِ اللَّهُ وَاسْتَوْفَقَتْ مِنْهُ فَأَعْلَمْتُ مَا أَغْفَلَهُ فَأَوْدَعْتُ كُلَّ حَدِيثٍ مِنْهُ فِي مَقَرِهِ كَمَا رَوَاهُ الْأَئِمَّةُ الْمُتَقَنُونَ وَالثَّقَاتُ الرَّاسِخُونَ مِثْلَ أَبِي عَبْدِ اللَّهِ مُحَمَّدِ بْنِ إِسْمَاعِيلَ الْبُخَارِيِّ الْخ

(اور جبکہ کتاب المصابیح جس کی تصنیف امام محی السنۃ حسین بن مسعود بغوی نے فرمائی ہے وہ اپنے فن میں ایک جامع کتاب تھی جس میں آپ نے نہایت حسن و خوبی سے احادیث متفرقہ منتشرہ کو یکجا جمع فرمادیا تھا لیکن آپ نے چونکہ نقل احادیث کے وقت اختصار کے طریقہ کو پسند کیا اور اسناد کو حذف کر دیا تو اس پر بعض محدثین و ناقدین نے اعتراض کیا اس لئے میں نے استخارہ کیا اور اللہ تعالیٰ سے توفیق و مدد چاہی اور میں نے ہر حدیث کو جس باب سے اس کا تعلق تھا اسی باب میں نقل کیا اور علماء محدثین نے جس طرح اس کو روایت کیا اسی طرح میں نے بھی مع سند اور حوالہ کتاب کے اس کو ذکر کیا۔ مثلاً امام بخاری، امام مسلم، امام مالک، امام شافعی، امام احمد بن حنبل، امام ترمذی، امام ابوداؤد، امام نسائی، امام ابن ماجہ، امام دارمی، امام دارقطنی، امام بیہقی، امام رزین بن معاویہ عبدری وغیرہم رحمہم اللہ تعالیٰ اس کے بعد آپ لکھتے ہیں وانی اذا نسبت الحديث اليهم كاني اسندت الى النبي ﷺ لانهم قد فرغوا منه واغنوننا عنه الخ (جس کا ترجمہ یہ ہے اور حقیقت یہ ہے کہ جب میں نے ان احادیث کی نسبت ان ائمہ محدثین کی طرف کر دی تو گویا میں نے اس کی سند پہنچا دی۔ نبی کریم ﷺ تک کیونکہ ان ائمہ نے (اپنی کتابوں میں) مکمل سند ذکر کر کے ہم کو اس سے مستغنی کر دیا ہے اور میں نے اس

کتاب کو ویسے ہی ترتیب دی ہے جیسے کہ صاحب مصابح نے دی رکھی تھی اور اس سلسلہ میں ان ہی کے نقش قدم کی پیروی کی ہے اور میں نے ہر باب کو تین فصلوں میں تقسیم کیا ہے۔

پہلی فصل میں ان حدیثوں کو جمع کیا ہے جن کو شیخین یعنی بخاری اور مسلم نے روایت کیا ہے یا ان دونوں میں سے کسی ایک نے روایت کیا ہے اگرچہ ان حدیثوں میں بعض ایسی بھی ہیں جن کو دوسرے محدثین نے بھی روایت کیا ہے لیکن اس فصل میں میں نے صرف شیخین کے ذکر پر اکتفا کیا ہے۔ کیونکہ شیخین کا درجہ تمام محدثین سے بلند ہے۔ اور دوسری فصل میں وہ احادیث نقل کی ہیں جن کو شیخین (بخاری و مسلم) کے علاوہ دوسرے مذکورہ ائمہ میں سے کسی اور نے روایت کیا ہے اور تیسری فصل میں احادیث (مرفوعہ) کے علاوہ صحابہ و تابعین کے ان اقوال و آثار کو بھی جمع کیا گیا ہے جو باب کے مناسب اور لائق تھے لیکن آثار و اخبار کو شامل کرتے ہوئے شرائط حدیث کو مد نظر رکھا گیا ہے، پھر بھی اگر کسی باب میں کوئی حدیث نہ پائی جائے تو یہ سمجھا جائے کہ میں نے اسے تکرار (کہ دوسرے باب میں مذکور ہے) کی وجہ سے نقل نہیں کیا ہے اور اگر تم ایک حدیث کو اسی طرح پاؤ کہ اس کا بعض حصہ اختصار کی وجہ سے حذف کر دیا گیا یا اس میں کوئی حصہ بقیہ اس حدیث میں ملا دیا گیا تو یہ حذف کرنا یا اضافہ ملا دینا کسی خاص مقصد کے تحت ہے۔

اسی طرح اگر (پہلے) دونوں فصلوں میں اختلاف نظر آئے یعنی غیر شیخین کی احادیث تو فصل اول میں ذکر کی گئی ہوں اور شیخین کی احادیث کو فصل ثانی میں نقل کیا گیا ہو تو سمجھنا چاہئے کہ یہ اختلاف کوئی غلطی یا غفلت کی وجہ سے نہیں ہوا ہے بلکہ یہ میں نے حمیدی کی کتاب ”جمع بین الصحیحین“ اور کتاب ”جامع الاصول“ میں بہت تلاش و تحقیق اور تتبع کے بعد ایسا کیا ہے اور اس سلسلہ میں میں نے بخاری و مسلم کے اصل نسخوں اور ان کے متن پر اعتماد کیا ہے اور اگر اختلاف اصل حدیث میں نظر آئے تو یہ احادیث کی اسناد میں اختلاف کی وجہ سے ہوگا اور یہ بھی ہو سکتا ہے کہ جس روایت کو شیخ رحمۃ اللہ علیہ نے نقل کیا ہے وہ مجھے نہ ملی ہو اور ایسا کم ہوگا کہ میں یہ کہہ دوں کہ یہ روایت مجھے اصول کی کتابوں میں نہیں ملی یا مجھے اصول کی کتابوں میں شیخ کی نقل کردہ روایت کے خلاف وہ روایت ملی ہو لیکن یہ

اختلاف اگر آپ کو معلوم ہو تو خطا و قصور کی نسبت میری علمی کوتاہی کی بنا پر میری طرف کی جائے اور شیخ کو غلطی سے منزہ سمجھا جائے (اس سے اللہ کی پناہ ہو) اور خدا تعالیٰ کی رحمت ہو اس شخص پر جسے وہ روایت (جو مجھے تو معلوم نہیں ہوئی اور صاحب مصابیح نے نقل کی ہے) معلوم ہو اور ہمیں مطلع کر کے راہ حق بتلائے اور میں نے اپنی تحقیق و تدقیق اور تلاش و جستجو میں کوئی دقیقہ فرو گذاشت نہیں کیا اور اپنی وسعت و طاقت کے مطابق پوری چھان بین کی اور یہ اختلاف میں نے جیسا پایا ویسا ہی نقل کر دیا اور جن احادیث پر شیخ نے ضعیف یا غریب وغیرہ کا حکم لگایا ہے میں نے ان کا سبب بیان کر دیا ہے اور جن احادیث و اصولی امور کی جانب شیخ نے کوئی اشارہ نہیں کیا تو میں نے بھی شیخ کی پیروی کرتے ہوئے اسے ویسے ہی چھوڑ دیا مگر بعض مقامات پر مجبوری کی بنا پر میں نے توضیح کر دی (مثلاً بعض مواضع میں صاحب مصابیح نے سکوت اختیار کیا لیکن لوگوں نے یہ اعتراض کیا کہ فلاں حدیث موضوع ہے یا باطل ہے تو وہاں مجبوراً صاحب مشکوٰۃ نے سکوت نہیں فرمایا بلکہ اس الزام کی تردید کرتے ہوئے ان کی تشریح و توضیح ترمذی وغیرہ کے حوالہ سے کر دی کہ یہ حدیث صحیح یا حسن اور یا یہ ضعیف وغریب ہے) ہاں کچھ ایسے مقام بھی ملیں گے کہ وہاں حدیث کے بعد میں نے کتاب کا حوالہ نہیں دیا کیونکہ باوجود تحقیق و تلاش کے میں راوی کے نام سے واقف نہیں ہو سکا۔ لہذا وہ جگہ میں نے صاف اور خالی چھوڑ دی ہے پس اگر تمہیں راوی کے نام کا علم ہو تو اس جگہ اس کا حوالہ دیدینا اللہ تعالیٰ تمہیں جزائے خیر عطا فرماویں۔ اور اس کتاب کا نام میں نے مشکوٰۃ المصابیح رکھا ہے۔ اس کتاب کی تصنیف کے لئے میں اللہ تعالیٰ سے نیک توفیق اور ہدایت کا طلبگار ہوں۔

شرح مشکوٰۃ شریف

صاحب کشف الظنون لکھتے ہیں کہ اس کی ایک شرح علامہ حسن بن محمد الطیبی المتوفی ۷۴۳ھ نے کی ہے جس کا نام "الكاشف عن حقائق السنن" ہے جس کے شروع میں الحمد لله مشید ارکان الدین الحنیف الخ ہے اور ابوالحسن علی بن محمد المعروف بعلم الدین السخاوی نے بھی مشکوٰۃ کی شرح کی ہے نیز شیخ نور الدین علی بن سلطان اللہری المعروف بعلی القاری المتوفی ۱۰۱۲ھ نے اس کی شرح عظیم چار

جلدوں میں کی ہے جس کا نام مرقات ہے۔ (اور اب چھوٹے سائز میں کئی جلدوں میں ہے) مقدمہ مظاہر حق جدید میں دیگر بہت سے شروح اور حواشی کا ذکر ہے جن میں سے شیخ عبدالعزیز ابہری کی ”منہاج المشکوٰۃ“ اور علامہ شیخ عبدالحق محدث دہلوی کی لمعات ^{لتتقیح} (عربی) اور اشعة اللمعات (فارسی) ایک شرح مشکوٰۃ شیخ شہاب الدین ابوالعباس احمد بن محمد بن علی ^{لہیشمی} کی اور ”هدایة الرواة الی تخریج المصابیح والمشکوٰۃ“ از شیخ ابوالفضل احمد بن علی معروف بہ ابن حجر عسقلانی اور شیخ عبدالنبی عماد الدین محمد شطاری کی شرح از یقۃ النجاة شرح مشکوٰۃ، نیز مولانا محمد ادریس کاندھلوی کی ”التعلیق الصبیح“ اور ”حاشیہ مشکوٰۃ از سید شریف علی بن محمد جرجانی اور حاشیہ مشکوٰۃ از شیخ محمد سعید بن المجدد الف ثانی مشہور شروح و حواشی ہیں ان کے علاوہ دیگر بہت سے شروح و حواشی تراجم عربی، فارسی، اردو میں موجود ہیں۔ صاحب مشکوٰۃ خطیب تبریزی کا سن وفات تحقیقی طور پر معلوم نہ ہو سکا، تاہم آپ کی وفات ۷۳۷ھ کے بعد ہوئی ہے کیونکہ مشکوٰۃ شریف کی تصنیف و تالیف سے فراغت ماہ رمضان بروز جمعہ ۷۳۷ھ کو ہوئی۔ واللہ اعلم بالصواب

(بحوالہ مقدمہ مظاہر حق جدید (مختلف صفحات) کشف الظنون ج ۲ ص ۴۲۳، خطبہ مشکوٰۃ المصابیح ص ۱۰، باب المعارف العلمیہ ج ۱ ص ۵۷)

القرن التاسع

(۲۳۳) تقریب الاسانید وترتیب المسانید

یہ کتاب حافظ زین الدین عبدالرحیم بن الحسین بن عبدالرحمن بن ابی بکر بن ابراہیم الحمہرانی الشافعی العراقی کی تصنیف ہے۔ صاحب شذرات الذهب لکھتے ہیں آپ نے کبار شیوخ سے سماع حدیث کی اور علوم کی تلاش و طلب میں بہت سے مختلف شہروں کے اسفار کیے اور کتاب ”الاحیاء“ کی احادیث کی تخریج کی اور ان کا اختصار بھی ایک جلد میں کیا اور اس سے مختلف نسخے بھی تحریر کیے اور آپ نے ابن سید الناس کی شرح ترمذی کی تکمیل بھی شروع کی اور علامہ ابن صلاح کی ”علوم الحدیث“ کو منظوم کر کے اس کی شرح بھی کی اور اس میں بہترین نکات بھی عمل میں لائے اور دیگر چھوٹی بڑی کتب

بھی تصنیف کیں۔

وجہ تالیف کتاب

مؤلف اس کے مقدمہ میں لکھتے ہیں و بعد فقد اردت ان اجمع لابنی ابی زرعة مختصراً فی احادیث الاحکام یكون متصل الاسانید بالائمة الاعلام فانه یقبح لطالب الحدیث بل لطالب العلم ان لا یحفظ باسناده عدة من الاخبار یتستغنی بها عن حمل الاسفار فی الاسفار وعن مراجعة الاصول عند المذاكرة والاستحضار و یتخلص به من الجرح بنقل مالیست له به رواية فانه غیر سائغ باجماع اهل الدراية اھ (حمد وصلوة کے بعد میرا ارادہ ہوا کہ میں اپنے بیٹے ابو زرعة کے لئے احکام کی احادیث میں ایک ایسا مختصر مرتب اور جمع کروں جن کی اسانید ائمہ اعلام یعنی بڑے اماموں تک متصل ہوں اور یہ اسلئے کہ طالب حدیث بلکہ ہر طالب علم کے لئے یہ ایک فنیج اور بری بات ہے کہ وہ متعدد احادیث کو اسانید کے ساتھ یاد نہ رکھے تاکہ سفر میں کتابوں کے اٹھانے سے اور مذاکرہ کے وقت اصول کی طرف مراجعت سے مستغنی رہے اور اس کے ذریعے ایسی روایات کے نقل کرنے سے جن کی آپ کے پاس روایت نہیں ہے کی جرح سے چھوٹ جائے گا کیونکہ ایسا کرنا باجماع اہل الدراية جائز نہیں۔

اس کے بعد مؤلف نے زیادہ وضاحت کرتے ہوئے لکھا ہے کہ چونکہ اس زمانہ میں اسانید کا حفظ کرنا بوجہ طول اسانید کے بہت مشکل ہے اس لئے متقدمین کے اسانید پر اقتصار کر لینا بوجہ آسانی کے کافی ہے تو میں نے یہ خیال کیا کہ تراجم محصورہ میں مختلف احادیث کو جمع کر لوں اور وہ تراجم جواصح الاسانید میں سے شمار ہوتے ہوں یا مطلقاً مذکور ہوں ان لوگوں کے قول پر جو اس کو عام لیتے ہیں اور یا وہ مقید ہوں اس ترجمہ کے صحابی کے ساتھ، اور لفظ حدیث جس کو میں اس مختصر میں ذکر کروں گا وہ اس شخص کے ہوں جس نے اس کی طرف اسناد کیا چاہے وہ مؤطا سے ہوں یا مسند احمد سے پھر اگر وہ حدیث صحیحین میں ہو تو میں کسی کی طرف بھی اس کو منسوب نہیں کروں گا اور یہی بات اس کے متفق علیہ کی علامت ہوگی اور اگر ان میں سے کسی ایک صحیح میں ہو تو میں اس کی طرف نسبت کرنے پر اقتصار

کروں گا اور اگر وہ حدیث صحیحین میں سے کسی میں نہ ہو تو میں اس کی نسبت اصحاب سنن اربعہ (ترمذی، ابوداؤد، نسائی، ابن ماجہ) وغیرہ ایسی کتابوں کی طرف کروں گا جس نے اس کی تخریج کی ہوگی اور التزام صحت کا بھی کیا ہو جیسے ابن حبان اور امام حاکم وغیرہ اب اگر اس امام جس کی طرف میں نے حدیث کی نسبت کی ہے کوئی ایسی زیادات ہیں جو کسی حکم پر دلالت کرتی ہیں تو پھر میں ان زیادات کو بھی ذکر کرتا ہوں اور اسی طرح دوسری زیادات کا بھی تذکرہ کرتا ہوں پھر اگر وہ زیادتی اسی صحابی کی حدیث میں ہوتی ہے تو اس کو میں ذکر نہیں کرتا بلکہ یہ کہہ دیتا ہوں کہ ”ولابی داؤد وغیرہ“ (کہ ابوداؤد یا کوئی دوسرے کی ہے)

مؤلف نے کچھ اور باتیں بیان کرتے ہوئے آخر میں یہ کہا کہ میں نے بسہولت اخذ مسائل کی غرض سے اس کو تراجم پر مرتب نہیں کیا بلکہ ابواب فقہ ہی پر اس کی ترتیب و تالیف کی ہے اور اس کے آخر میں کچھ آداب، استنذان وغیرہ کا تذکرہ کیا ہے اور اس مؤلف نے مجموعہ کو ”تقریب الاسانید و ترتیب المسانید“ کے نام سے مسمیٰ کیا ہے اور میں نے اس کتاب کی ابتداء ”حدیث نیت“ یعنی ”انما الاعمال بالنیات“ سے زیادہ مناسب سمجھی لیکن وہ یہاں مسند ہے ایک دوسری سند کے ساتھ تا کہ اس کا اشتراک احادیث حضرت عمرؓ کے ترجمہ کے ساتھ نہ ہو جائے اس لئے ہم نے یہ روایت حضرت عبدالرحمن بن مہدی سے کی ہے ”قال من اراد ان یصنف فلیبدء بحديث الاعمال بالنية“ (کہ جس کا ارادہ کسی تصنیف کرنے کا ہو تو وہ اس کی ابتداء حدیث الاعمال بالنیۃ سے کر لے) (واللہ اعلم)

(شذرات ج ۷ ص ۵۶، تقریب الاسانید ص ۲)

(۲۳۴) موارد الظمان الی زوائد ابن حبان

یہ حافظ نور الدین ابوالحسن علی بن ابی بکر بن سلیمان بن ابی بکر ایشمی الشافعی کی تصنیف ہے آپ نے بہت سے ائمہ کبار سے سماع روایت کی خصوصاً شیخ زین الدین عراقی سے بہت زمانہ مصاحبت رہی آپ نے بہت سی احادیث کو لکھا اور جمع کیا اور مجمع الزوائد و منبع الفوائد کی تصنیف کی جس کا تذکرہ آئندہ صفحات میں آئے گا نیز آپ نے ثقات ابن حبان، ثقات عجمی کو حروف مجتم پر اور کتاب ”الحلیۃ“ کو

ابواب پر مرتب کیا ہے۔ آپ کو بوجہ کثرت ممارست متون کا استحضار تھا۔

وجہ تالیف

مؤلف اس کے مقدمہ ص ۲۸ میں لکھتے ہیں

فقد رأيت ان افراد زوائد صحيح ابى حاتم محمد بن حبان البستي على صحيح البخارى ومسلم
رضى الله عنهما مرتبا ذلك على كتب الفقه اذ كرها لكى يسهل الكشف منها فانه لافائدة فى
عزو الحديث الى صحيح ابن حبان مع كونه فى شئى منهما واردت ان اذكر الصحابى فقط
واسقط السند اعتماداً على تصحيحه الخ -

(میرا خیال ہوا کہ ”صحیح بخاری و مسلم پر صحیح ابن حبان کے زوائد کو علیحدہ فقہی کتب کے عنوانات کے
ساتھ مرتب کروں تاکہ اس سے مسائل کا معلوم کرنا آسان ہو جاوے کیونکہ حدیث کو صحیح ابن حبان کی
طرف منسوب کرنے میں باوجودیکہ وہ صحیحین میں سے کسی ایک میں موجود ہو کوئی خاص فائدہ حاصل
نظر نہیں آتا اور میرا یہ ارادہ تھا کہ صرف صحابی کا ذکر کروں اور باقی سند کو بوجہ ابن حبان کی تصحیح کرنے
کے چھوڑ دوں۔ لیکن میرے شیخ علامہ ولی الدین ابو زرعة بن عبد الرحیم عراقی نے مجھے یہ اشارہ دے دیا
کہ چونکہ صحیح ابن حبان میں بعض ایسی احادیث بھی ہیں جن کے متعلق بعض حفاظ نے تکلم (بحث) کیا
ہے اس لئے میں حدیث کو پوری سند سے ذکر کروں تو میرا یقین ہو گیا کہ یہ شیخ کا مشورہ ہی ٹھیک ہے تو
میں نے صحیح ابن حبان کے زوائد کو کتب فقہ کی ترتیب پر جمع کر دیا۔

فضیلت کتاب

علامہ محب الدین الخطیب سے اس کے مقدمہ میں منقول ہے وبعد فهذا كتاب جليل من كتب السنة
المحمدية كان الى سنوات قريبة فى حكم المفقود وكان المؤلفون يتحدثون عنه فى مؤلفاتهم
ويتمنى اهل الحديث والمشتغلون بعلوم السنة والمنقبون عن اصولها ومتونها لو يظفرون به يقوم
مقام صحيح الامام ابن حبان (اور حمد و صلوة کے بعد تو یہ کتاب سنت محمدیہ میں سے عظیم الشان کتاب
ہے وہ قریبی سالوں (زمانہ) میں ناپید تھی اور مصنفین اس کتاب سے اپنی مؤلفات میں احادیث بیان

کیا کرتے اور محدثین و دیگر علوم السنۃ میں مصروف و مشغول حضرات نیز اصول اور متون احادیث کے متعلق بحث و تحقیق کرنے والے علماء کی یہ تمنا اور خواہش تھی کہ کاش کہ وہ اس کتاب کے حصول میں کامیاب ہو جائیں تاکہ وہ صحیح ابن حبان کے قائم مقام ہو جائے اھ)

نیز احمد محمد شاہ نے بھی ”مقدمہ کتاب الاحسان فی تقریب صحیح ابن حبان“ میں ذکر کیا ہے ولو وجد کتاب الهیثمی لکان ذا فائدة جمّة لنا فی اخراج الصحیح اھ (کہ اگر ابوالحسن الہیثمی کی کتاب (موارد الظمان) مل جائے تو ہمارے لئے صحیح حدیث (یا تخریج صحیح ابن حبان) کے اخراج میں بہت مفید رہے گی)

احقر الانام کہتا ہے کہ یہ کتاب ایک عظیم جلد میں موجود ہے اور اس میں کل احادیث دو ہزار چھ سو سینتالیس (۲۶۴۷) ہیں اور اس کا نمونہ اسی طرح کا ہے کہ اس کے شروع میں کتاب الایمان ہے۔ پھر مکمل سند متصل کے ساتھ حضرت عمرؓ سے یہ حدیث منقول ہے قال قال رسول اللہ ﷺ انی لاعلم کلمة لا یقر لها عبد“ حقا من قلبه فی موت وهو علی ذلک الاحرمہ اللہ علی النار لا الہ الا اللہ (حضرت عمر بن الخطابؓ فرماتے کہ رسول اللہ ﷺ نے فرمایا کہ مجھے وہ کلمہ اچھی طرح معلوم ہے کہ اسے کوئی شخص دل کے یقین سے کہے اور پھر فوت ہو جاوے مگر اس پر اللہ تعالیٰ دوزخ کی آگ کو (دائمی طور) پر حرام کر دیتا ہے وہ کلمہ توحید ہے یعنی لا الہ الا اللہ الخ اور اس کتاب کے آخر میں ”باب عرض الزیادة علی اهل الجنة“ کا ذکر ہے اور اس میں بھی حضرت جابرؓ سے بسند متصل یہ روایت ہے کہ

قال قال رسول اللہ ﷺ اذا دخل اهل الجنة الجنة قال اللہ جل وعلا اتشتہون شیئاً قالوا ربنا وما فوق ما اعطیتنا فیقول بل رضائی اکبر

(حضرت جابرؓ فرماتے ہیں کہ حضور ﷺ نے فرمایا کہ جب جنتی لوگ جنت کو داخل ہو جائیں گے تو اللہ تعالیٰ فرماویں گے کہ کیا تمہیں مزید کسی چیز کی خواہش ہے تو جنتی لوگ کہیں گے کہ جو آپ نے ہمیں دیا ہے۔ کیا اس سے بھی بڑھ کر کوئی چیز ہے اللہ تعالیٰ فرمائیں گے ہاں میری رضا مندی ان سب نعمتوں اور خوشیوں سے بڑھ کر ہے (واللہ اعلم بالصواب) آپؐ کی وفات ۸۰۷ھ میں ہوئی۔

(شذرات ج ۷ ص ۷۰، موارد الضمان ص ۲۸، مقدمہ موارد الضمان ص ۴، کشف الظنون ج ۲

(۲۳۵) مجمع الزوائد و منبع الفوائد

یہ کتاب بھی حافظ نور الدین ابوالحسن علی بن ابی بکر کھیشمی الشافعی کی تصنیف ہے اس کے مؤلف شروع میں لکھتے ہیں کہ میں نے ”مسند امام احمد، مسند ابویعلیٰ الموصلی، مسند ابی بکر البرزازی، معاجم الطبرانی کے زوائد جمع کیے تھے تو مجھے شیخ زین الدین العراقی نے فرمایا جمع ہذہ التصانیف واحذف اسانیدھا لکی یجتمع احادیث کل باب منها فی باب واحد الخ (ان تصانیف کو یکجا کر کے ان کی اسانید کو حذف کر دیا تاکہ ان تصانیف کے ہر باب کی احادیث ایک باب میں اکٹھی ہو جائیں۔

مؤلف فرماتے ہیں کہ جب میں نے شیخ موصوف کا اشارہ ان کے یکجا کرنے کا معلوم کیا تو میں نے اپنی ہمت اور طاقت کو اس طرف لگایا اور اللہ تعالیٰ سے اس کے آسان ہونے کی دعا اور مدد بھی چاہی اور میں نے اس مجموعہ کو کتب کے عنوان سے ترتیب دیا اور حدیث کے ضعف یا تصحیح کے متعلق کوئی کلام نہیں کیا۔ گویا متن ایک ہی صحابی کی حدیث ہے پھر میں نے اس جیسا متن ذکر کیا اسلئے کہ میں پہلی حدیث کے بعد کلام کرنے پر ہی اکتفا کر لیتا تھا ہاں اگر متن ثانی پہلے سے زیادہ اصح ہوتا ہے تو پھر اس کا ذکر کر دیتا ہوں۔ اور اگر امام احمد حدیث وغیرہ روایت کرتے ہیں تو میں اس وقت صرف رجال مسند احمد پر کلام کرنے ہی پر اکتفا کر لیتا ہوں۔

الا یہ کہ دوسرے امام کی اسانید اس سے زیادہ صحیح ہوا کرتی (تو پھر ان کو بھی ذکر کر دیتا ہوں) اسی طرح اگر حدیث کی ایک سند صحیح ہوتی ہے تو میں اس پر اکتفا کرتے ہوئے دوسری اسانید کو اپنی نظر میں نہیں لاتا اگرچہ وہ اسانید ضعیف بھی ہوتی تھیں۔

اسی طرح امام طبرانی کے جن مشائخ کا ذکر ”المیزان“ میں ہوتا تو ان کے ضعیف ہونے پر میں تنبیہ کر دیتا اور جو میزان میں نہ ہوتے تو میں ان کو بعد کے ثقہ روایات سے ملحق کر دیتا۔

البتہ صحابہ کے لئے یہ شرط نہیں کہ ان کی تخریج کسی اصل صحیح میں ہو اسلئے کہ صحابہ سب ہی عدول ہیں اور اسی طرح طبرانی کے وہ شیوخ بھی (عدول ہیں) جو میزان الاعتدال میں نہیں ہیں اھ۔

فضیلت کتاب

محمد عبد المجید فاروقی دہلوی سے مقدمہ مجمع الزوائد میں منقول ہے مجمع الزوائد الذی الفہ الحافظ
الہیثمی من انفع کتب الحدیث لطالبیہ وارغب شئی لرغیبہ ولاصنف نظیرہ فی الباب ولعمر اللہ
انہ لحرى بكل ما یوصف ویذکر ومحامدہ اجل من ان تحصی وتحصر لا یعرف قدرہ الا الائمة
المتقنون فی هذا الشان ولا یتبین شاء ہ الافرسان هذا المیدان وامامد حنا فما مثله الا کمثل الاعمی
یصف الالوان او الاصم یدکر الالجان فلعل مدحنا ان یکون له قدحا والقدح مدح مدح۔

(یہ کتاب مجمع الزوائد جسے حافظ الہیثمی نے تالیف کیا ہے طلبہ کے لئے کتب حدیث میں سے زیادہ نافع
اور اس سے رغبت کرنے والوں کے لئے زیادہ مرغوب ہے اور اس باب میں اس کے مثل اب تک
تصنیف نہیں ہوئی اللہ کی قسم یہ کتاب اس لائق ہے کہ اس کی جو صفت بھی کی جائے کم ہے اور اس کے
مخامد بے شمار ہیں اس کی قدر و قیمت صرف وہی ائمہ کرام جانتے ہیں جو اس فن کے ماہر و محقق اور اس
میدان کے شہسوار ہیں اور ہم لوگوں کی اس کی مدح و توصیف کرنا تو یہ ماننا ہے کہ ہمارے جو
رنگوں کے اوصاف بیان کرے یا ہمارے جو لوگوں کے الحان (خوش آوازی) بیان کرے شاید
کہ ہماری یہ مدح و توصیف اس کی قدح (عیب) اور ہماری قدح عیب جوئی اس کے لئے مدح ہو
(واللہ اعلم)

علامہ خولی "مفتاح السنۃ" میں لکھتے ہیں والموجود منه بدار الکتب ثمان مجلدات وقد شرع فی طبعہ
من مدة ولعله تم (وہ دار الکتب مصر میں آٹھ جلدوں میں موجود ہے اور اس کی طباعت کافی مدت سے
شروع ہے شاید کہ مکمل ہوگئی ہو) (مقلمہ مجمع الزوائد مفتاح السنۃ ص ۱۱۱)

(۲۳۶) مسلسلات ابی زرعة العراقی

یہ مجموعہ حافظ ولی الدین ابو زرعة احمد بن عبد الرحیم بن حسین بن عبد الرحمن الشافعی العراقی کی تصنیف
ہے۔ آپ نے بہت سے شیوخ حدیث سے سماع کی ہے اور کافی عرصہ تک فقہ، معانی، بیان اور علوم
عربیت میں مشغول رہے اور جب تصنیف و تالیف کی طرف متوجہ ہوئے تو فنون حدیث میں بہت سی

لطیف تصانیف کیں۔ پھر آپؐ لوگوں کے درمیان حاکم (فیصل) مقرر ہوئے تو اپنے زمانہ میں خوش اخلاقی، خوش روئی، احکام میں صلابت، قیام حق اور حسن معاشرت میں سب سے بہترین اور ممتاز حیثیت رکھتے تھے۔ ۸۲۶ھ میں آپؐ کی وفات ہوئی

(شذرات ج ۷ ص ۷۳، الرسالة المستطرفة ص ۶۹)

(۲۳۷) کتاب الاربعین لتقی الدین الفاسی

یہ کتاب حافظ تقی الدین ابوالطیب محمد بن احمد بن علی بن عبدالرحمن الفاسی الشریف الحسنی کی تصنیف ہے۔ آپؐ مکہ شریف میں قیام پذیر تھے۔ اور آپؐ پہلے مالکی المذہب ہیں جن کو یہاں عہدہ قضا پر مستقل طور پر متعین کیا گیا اور آپؐ نے چھوٹی بڑی بہت سی تصانیف کی ہیں جن میں سے ”شفاء الغرام باخبار بلد اللہ الحرام“ تین جلدوں میں اور پھر اس کا اختصار ”تحفة الکرام“ ایک جلد میں۔ نیز کتاب ”العقد الثمین فی تاریخ بلد الامین“ چار یا چھ جلدوں میں اور پھر اس کا مختصر بنام ”عجالة القرى الراغب فی تاریخ ام القرى“ زیادہ مشہور ہیں ان کے علاوہ دیگر تصنیفات بھی ہیں۔ آپؐ کی وفات ۷۳۲ھ میں ہوئی۔ (شذرات الذهب ج ۷ ص ۱۹۹، الرسالة ص ۸۷)

(۲۳۸) حصن حصین لمحمد بن محمد الجزری

یہ ادعیہ ماثورہ کا مجموعہ ابوالخیر محمد بن محمد الجزری الشافعی کی تصنیف ہے۔ آپؐ ۲۵ رمضان المبارک ۷۵۱ھ میں بمقام دمشق پیدا ہوئے۔ تحصیل علوم ضروریہ کے بعد علم حدیث اور قرأت میں مہارت تامہ حاصل کی۔ ۷۶۸ھ میں اس کو قرأت ہفتگانہ پر پورا عبور حاصل تھا اسی سال میں حج بیت اللہ سے مشرف ہو کر اس نے تکمیل تحصیل علوم کے لئے دیار مصریہ کا سفر کیا۔ حدیث علامہ دمیاٹی سے پڑھی اور فقہ میں علامہ اسنویؒ کی شاگردی کی۔ ۷۹۳ھ میں اس کو شام میں قضاء کا جلیل القدر عہدہ تفویض کیا گیا۔ ۷۹۸ھ میں حوادث روزگار نے اس کو ترک وطن پر مجبور کیا اور اس نے ایشیا کو چک میں جا کر بروصہ میں سکونت اختیار کی ان تمام واقعات کے اثناء میں وہ برابر قرأت قرآن کا درس دیتا رہا اور جب

۸۰۵ھ میں تیمور لنگ کا فتنہ عظیم ظہور میں آیا۔ تو بادشاہ مذکور اس کو اپنے ہمراہ سمرقند لے گیا۔ ۸۰۷ھ میں تیمور کا انتقال ہوا اور علامہ مذکور خراسان اور ہرات سے ہوتا ہوا شیراز پہنچا۔ تو والئی شیراز نے اس کو منصب قضاء قبول کرنے پر مجبور کیا۔ ۸۲۳ھ میں حرین شریفین کی مجاورت اختیار کی۔ چنانچہ شیخ حرم نے قرأت میں اس کی شاگردی کی۔ کتاب النشر (علم قرأت) دو جلد۔ تقریب۔ تحسیر التیسر، تاریخ القراء کبریٰ، طبقات القراء وغیرہ کتابیں بھی تالیف کیں۔ اقامت ماوراء النہر کے زمانہ میں شرح مصابیح تین جلد، جوہر (علم النحو میں)، اور مقدمہ جزریہ (علم قرأت میں) وغیرہ کتابیں حدیث، تفسیر، فقہ اور قرأت میں تصنیف فرمائیں۔

اس کی یہ کتاب حسن حصین جو ادعیہ ماثورہ پر مشتمل ہے اپنے فن کی جامع ترین اور نہایت ہی نفیس اور قابل قدر تصنیف ہے۔ ۸۳۳ھ بمطابق ۱۴۲۹ء میں بمقام شیراز اس کا انتقال ہوا (لباب المعارف العلمیة ج ۱ ص ۴۶، مصنفہ مولانا عبدالرحیم کلاچوی)

(۲۳۹) اتحاف الخیرة بزوائد المسانید العشرة

یہ کتاب امام شہاب الدین احمد بن ابی بکر بن اسماعیل بن سلیم بن قایماز بن عثمان بن عمر البوصیری الشافعی کی تصنیف ہے۔ صاحب شذرات الذهب لکھتے ہیں۔

لازم العراقی علی کبر فسمع منه الكثير ولازم ابن حجر فکتب عنه لسان المیزان وغیر ذلک ثم اکب علی نسخ الکتب الحدیثیة الخ (آپ کبرسنی میں علامہ عراقی کے ساتھ حصول علوم کے لئے ملازم (چمٹے) رہے اور بہت کچھ اس سے سنا۔ اسی طرح ابن حجر کے ساتھ ”لسان المیزان“ اور دیگر کتب کے لکھنے میں ہمہ وقت مصروف رہے اس کے بعد کتب حدیثیہ میں ہمہ تن منہمک ہوئے۔ آپ خاموش طبع تلاوت، عبادت میں مشغول رہتے تھے اور آپ نے تصنیف و تالیف کی صورت میں بہت اشیاء جمع کی تھیں ان میں سے ”زوائد ابن ماجہ علی الکتب الاصول الستة، اور زوائد السنن الکبیر للبیہقی“ نیز کتاب ”تحفة الحیب للحیب بالزوائد فی الترغیب والترہیب“ اور اس کی تمبیض (مدون مرتب) نہیں ہوئی۔

اتحاف الخیرة کے متعلق صاحب کشف الظنون وغیرہ کا خیال

علامہ چلی کشف الظنون اور علامہ خولی "مفتاح السنۃ" میں لکھتے ہیں افراد فیہ زوائد مسانید ابی داؤد الطیالسی والحمیدی ومسدد وابن ابی عمرو واسحق بن راہویہ وابن ابی شیبہ واحمد بن منیع وعبد بن حمید والحارث بن محمد بن ابی اسامة وابی یعلی الموصلی ای مازاد من احادیثها علی الکتب الستة وهو مرتب علی مائة کتاب کالمصایح ۱ ھ۔

(مصنف نے اس میں ابوداؤد طیالسی، امام حمیدی، مسدد، ابن ابی عمر، اسحق بن راہویہ، ابن ابی شیبہ، احمد بن منیع، عبد بن حمید، حارث بن محمد بن ابی اسامة اور ابویعلی الموصلی کے زوائد (یعنی ان کی وہ احادیث جو صحاح ستہ سے زائد ہیں) کو اس میں علیحدہ کر کے جمع کیا ہے اور یہ ایک سو کتاب (کے عنوانات) پر مرتب ہے جیسے کہ مصابیح) اور اس کے شروع میں الحمد لله الذی لا تنفذ خزائنه الخ ہے۔

(شذرات الذهب ج ۷ ص ۲۳۳، کشف الظنون ج ۱ ص ۴۷، مفتاح السنۃ ص ۱۱۲)

(۲۴۰) الترغیب والترہیب للحافظ ابن حجر

یہ کتاب حافظ شیخ الاسلام شہاب الدین ابوالفضل احمد بن علی بن محمد بن محمد بن علی بن احمد الشہیر بابن حجر العسقلانی کی تصنیف ہے، عسقلان میں ۷۷۴ ھ میں پیدا ہوا، لڑکپن میں باپ کا سایہ سر سے اٹھ گیا۔ ابھی گیارہ سال کی عمر تھی کہ وہ مکہ معظمہ کوچ کے لئے گیا۔ چند سال تک وہیں اقامت گزری رہا، تجارت بھی کرتا تھا اور ادبیات و دیگر علوم متداولہ کا بھی مطالعہ کرتا تھا اس کے بعد علم حدیث کی طلب میں فلسطین، مصر اور یمن کا سفر کیا۔ ۸۰۶ ھ میں بمقام قاہرہ تدریس شروع کی اور حدیث کا نہایت قابلیت اور کامیابی کے ساتھ درس دیتا رہا۔

صاحب الشذرات لکھتے ہیں۔ امیر المؤمنین فی الحدیث حفظ القرآن العظیم وتولع بالنظم وقال الشعر الكثير الملیح الی الغایة ثم حب الله الیه طلب الحدیث فاقبل علیہ وسمع الكثير وبرع فی الفقه والعربیة ومعرفة العالی والنازل وعلل الحدیث وغیر ذلك و صنف التصانیف الكثیرة (آپ) حدیث میں امیر المؤمنین تھے آپ نے قرآن مجید حفظ کیا اور کلام منظوم سے انتہائی شغف تھا اور

بہترین ملاحظت پر مشتمل اشعار کہا کرتے پھر اللہ تعالیٰ نے احادیث کی طلب اور تڑپ کو آپ کے دل میں محبوب کر دیا اور آپؐ ہمہ تن اس کی طرف متوجہ ہوئے اور بہت سے مشائخ سے سماع اور روایت حدیث کی۔ علم فقہ، عربیت، اسناد عالی اور نازل کی معرفت اور علل احادیث میں مہارت حاصل کی اور بہت سی عظیم الشان تصنیفات بھی کیں)

صاحب لباب المعارف العلمیہ مزید لکھتے ہیں کہ اس نے علماء کا ایک گروہ تیار کیا جو اس کی شاگردی کو اپنے لئے باعث فخر سمجھتے تھے وہ مذہب کا شافعی تھا اور اسی زمانہ میں قاضی القضاة کے جلیل القدر عہدے پر ممتاز کیا گیا تھا۔ ۸۲۵ھ میں دوبارہ حج بیت اللہ کیا اور ۸۳۶ھ میں وارد حلب ہوا۔ وہ ایک کثیر التصانیف علامہ ہے جس کی تصنیفات کی تعداد ایک سو سے زیادہ ہے۔ چھتیس معرکۃ الآراء کتابیں صرف حدیث اور فقہ پر لکھیں الاصابۃ فی تمییز الصحابة اس کی ایک ضخیم عظیم الشان تصنیف ہے جس میں تمام صحابہ کے حالات بالتفصیل بیان کیے ہیں۔ ۸۵۲ھ میں آپ کا انتقال ہوا۔

وجہ تالیف کتاب

علامہ حبیب الرحمن اعظمی نے اس کے مقدمہ میں لکھا ہے جس کا ترجمہ یہ ہے کہ محدثین کرام نے جہاں ایک طرف احادیث احکام، احادیث فتن کی تدوین کے لئے اپنی ہمتوں کو مصروف رکھا دوسرے پہلو سے احادیث ترغیب و ترہیب کو علیحدہ تصنیفات کے ذریعے مرتب کرنے کی بھی مکمل سعی و کوششیں فرمائی ہیں اور اس سلسلہ میں بہت سی احادیث کو جمع کر کے ترتیب و تالیف سے مزین فرمایا (پھر آپ نے اس سلسلہ میں مرتب شدہ کتاب کا تذکرہ کرتے ہوئے فرمایا)

ثم جاء الحافظ عبدالعظیم بن عبدالقوی المنذری فاستوعب فی کتابہ کلما کان فی کتب من تقدم

واضرب عن ذکر الاحادیث المتحققۃ الوضع مما ذکرہ ابو القاسم التیمی الخ

(ان مصنفین کے بعد حافظ عبدالعظیم المنذری آئے تو اس نے اپنی کتاب (ترغیب و ترہیب) میں

سابقہ مصنفین کی کتب میں جو احادیث تھے ان کا استیعاب کیا اور ان احادیث موضوعہ کے ذکر کرنے

سے اعراض کیا جن کو ابو القاسم التیمی وغیرہ نے ذکر کیا)

تو آپ کی کتاب جامع اور ان احادیث پر مشتمل جو سابقہ مصنفین کی کتب میں موجود تھے اور احادیث موضوعہ سے خالی۔ اسلئے لوگوں کی رغبت اس کی طرف بڑھی اور کثرت سے (اس کے پڑھنے پڑھانے) پر متوجہ ہوئے۔ لیکن اس کے بڑے ضخیم ہونے کی وجہ سے بغیر مہارت علمی کے اس سے پورا نفع نہیں اٹھایا جاسکتا۔ نیز اس کے مختلف طرق حدیث اور بعض روایات پر جرح و تعدیل کی وجہ سے بھی اس میں طوالت آگئی تھی اور سب سے بڑھ کر یہ کہ اس میں کثیر تعداد ایسی احادیث کی تھی جو ضعیف اسانید سے مروی شدہ تھیں اور علماء کے نزدیک احادیث ضعیفہ اگرچہ فضائل اعمال میں مقبول اور ان کے ذکر کرنے میں کوئی حرج نہیں لیکن جتنے احادیث بھی علامات ضعف اور شائبہ وہم سے خالی اور دور ہوں گے (یعنی صحیح ہوں گے) اتنے ہی دل میں مؤثر اور نفس کے اطمینان کے لئے کافی ہوں گے تو اللہ تعالیٰ نے اس زمانہ کے علامہ حافظ شیخ شہاب الدین ابن حجر عسقلانیؒ کے دل میں یہ بات ڈال دی اور اس نے علامہ منذریؒ کی کتاب کا اختصار کیا (۱) اور اس سے وہ احادیث جو متن اور سند کے لحاظ سے قوی اور صحیح تھے علیحدہ (منتخب) کر دیں۔ (۲) جو کثیر احادیث متحد المعنی تھیں ان کا اقتصار تعداد قلیل پر کیا۔ (۳) روایات پر کلام کرنے (جرح تعدیل) میں صرف ایک کلمہ یا دو کلموں پر اکتفا کیا تو آپ کی یہ کتاب ایک منقح لطیف شکل میں وجود میں آئی اور اب یہ اس بات کے لائق ہے کہ اس کی توثیق اور اس پر اعتماد کیا جائے بغیر اس کے اسانید اور متون میں بحث و تحقیق کرنے کے اور اب اس کے طالبین پر اس کا درس اور یاد کرنا آسان ہو جائے گا اور اس کو سفر میں لے جانا بھی خفیف اور ہلکا ہو جائے گا۔

احقر الانام کہتا ہے کہ ابن حجرؒ کی یہ کتاب آٹھ سو پچپن (۸۵۵) احادیث پر مشتمل ہے اور آپ نے ہر حدیث کے بعد کتب حدیثیہ سے اس کا مخرج ذکر کیا ہے اور بعض مقامات میں ائمہ متبوعین کے مذاہب کا بیان بھی فرمایا ہے۔ اس کا شروع کتاب الاخلاص سے ہوتا ہے اس میں دو باب ہیں۔ پہلا باب ترغیب الاخلاص (اخلاص کی رغبت دلانا) اور دوسرا باب ترہیب من الریاء (یعنی ریاء سے خوف دلانا) اور اس کے آخر میں باب الترہیب من الشماتۃ بالمسلم وتعبیرہ (مسلمان کی شماتت اور اسے عار دلانے سے ڈرانا) موجود ہے۔

(شذرات ج ۷ ص ۲۷۰، باب المعارف العلمیہ ج ۱ ص ۴۹، مقلّمۃ ترغیب والترہیب ص ۲)

(۲۴۱) بلوغ المرام من ادلة الاحکام

یہ کتاب بھی علامہ ابن حجر عسقلانی کی تصنیف ہے۔ مؤلف اس کے مقدمہ میں لکھتے ہیں اما بعد فهذا مختصر يشمل على اصول الادلة الحديثية للاحكام الشرعية حررته تحريرا بالغاليسير من يحفظه من بين اقرانه نابغا ويستعين به الطالب المبتدى ولا يستغنى عنه الراغب المنتهى وقد بينت عقيب كل حديث من اخرجه من الائمة لارادة نصح الامة فالمراد بالسبعة احمد والنسائي ومسلم وابوداؤد وابن ماجه والترمذى والنسائي وبالسته من عدا احمد اھ (حمد وصلوة کے بعد کہ یہ ایک مختصر ہے جو احکام شرعیہ کے بنیادی دلائل حدیثیہ پر مشتمل ہے میں نے اسے بلند پایہ تحریر کے ذریعہ قلمبند کیا تاکہ اس کے حفظ کرنے والا اپنے اقران میں ممتاز ہو جائے اور ابتدائی طالب علم اس سے استعانت حاصل کرے اور منتہی رغبت کرنے والا طالب بھی اس سے مستغنی نہیں اور میں نے اس میں ہر حدیث کے ذکر کرنے کے بعد ائمہ کرام میں سے جس نے اس کی تخریج کی ہے اس کا ذکر کیا ہے اور میرا مقصد ”رواہ السبعة“ سے مراد امام احمد، بخاری، مسلم، ابوداؤد، ابن ماجہ، ترمذی، نسائی ہیں اور ”رواہ الستة“ سے مراد امام احمد کے علاوہ باقی ائمہ کرام مراد ہیں۔

علامہ عبدالعزیز خولی اپنی کتاب مفتاح السنۃ میں اس کے متعلق لکھتے ہیں کہ یہ کتاب بلوغ المرام ایک ہزار چار سو (۱۴۰۰) احادیث احکام پر مشتمل ایک بڑی عظیم الشان کتاب جو مصر اور ہندوستان میں سید احمد حسن دہلوی کی تعلیقات کے ساتھ شائع ہوئی ان تعلیقات میں احادیث معلولہ کے علل اور ان کے معانی کا خلاصہ بیان کیا گیا ہے۔ اور بہت سے علماء کرام نے اس کی شروع لکھی ہیں ان میں سے ایک شرح قاضی شرف الدین حسین بن محمد مغربی کی ہے یہ ایک عمدہ اور وسیع شرح ہے ایک شرح علامہ محمد بن اسماعیل صنعانی المتوفی ۱۱۸۲ھ نے سبل السلام کے نام سے لکھی۔ یہ شرح اگرچہ مختصر ہے لیکن مذہب حق کو اس میں واضح کیا گیا اگرچہ وہ مذاہب کے موافق ہے یا مخالف اور یہ ہندوستان اور مصر میں بھی خوبصورت پیرایہ میں چار جلدوں میں بمعہ تعلیقات طبع ہوئی ہے۔ نیز اس کی ایک شرح بنام ”فتح العلوم“ فاضل صدیق حسن خان نے کی ہے۔ یہ ”سبل السلام“ کا ہی نسخہ ہے لیکن معمولی زیادات

کے ساتھ اور بعض مذاہب مذکورہ جیسے مذہب ہادویہ وغیرہ کو اس میں نہیں ذکر کیا گیا۔ اور یہ بھی ”مطبع امیر یہ“ مصر میں چھپ چکی ہے۔ (مقدمہ بلوغ المرام، مفتاح السنۃ ص ۱۱۴)

(۲۴۲) المعتصر من المختصر من مشکل الآثار

یہ کتاب قاضی ابوالحسن یوسف بن موسیٰ حنفی کی ہے اور یہ دراصل علامہ قاضی ابوالولید الباجی مالکی کے مختصر (علامہ باجی نے امام طحاوی کی کتاب مشکل الآثار کا اختصار کیا تھا) کی تلخیص ہے۔ اس کا جامع اس کے مقدمہ میں لکھتے ہیں جس کا خلاصہ یہ ہے کہ میرے استاد اور شیخ علامہ یوسف بن موسیٰ حنفی نے کہا کہ جب میں نے امام طحاوی کی کتاب مشکل الآثار کا مطالعہ کیا تو میں نے اسے بہت طویل پایا ادھر میری ہمت کوتاہ اور افکار و غموم کی کثرت لیکن کتاب (مشکل الآثار) کا بڑے اچھے اور بہترین معانی و فوائد پر مشتمل ہونا۔ نیز اس میں فقہ اور دیگر انواع علوم کی موجودگی نے مجھے اس میں نظر و فکر کرنے پر آمادہ کیا ادھر اس کے مصنف کو چونکہ کثرت طرق احادیث اور اس پر دقیق کلام کرنے کے بیان کا حرص تھا اسلئے بغیر کسی ترتیب و نظم کے ابتداء سے انتہاء تک احادیث متفرق اور منتشر ذکر کیے گئے کسی باب کو اس کے ہم جنس نوع کے ساتھ ملحق نہیں کیا گیا تا آنکہ احادیث وضوء بلکہ احادیث صلوٰۃ و صیام اور باقی احکام کے احادیث اتنے متفرق مقامات پر ذکر کیے گئے کہ ایک نوع کی دو حدیثیں متصل اور یکجا آپ کو نہیں ملیں گی اسلئے وہ تمام فوائد و لطائف اس ساری کتاب میں ایسے منتشر رہے کہ اگر کوئی کسی خاص معنی کا طالب اس معنی کی تلاش کرے تو اس کے موضع کی تلاش بغیر ساری کتاب کے تصفح و تلاش کے ہرگز معلوم نہ ہوگی اور اگر کسی کی یہ خواہش ہو کہ میں اس کے بعض انواع و اقسام کو حاصل کروں تو وہ اس کے لئے سارے ابواب کے یاد کرنے کا محتاج ہوگا تو میں نے اس کے فوائد اور فوائد کو ایک مختصر میں جمع کرنے کا ارادہ تو کیا لیکن اپنی کم علمی کے سبب اس تردد میں رہا کہ کیا یہ مقصد میں حاصل بھی کر لوں گا۔ یا ان فوائد کے مدارک (مواضع) خفیہ ہونے کے سبب اس میں مجھے کامیابی نہ ہو سکے گی تا آنکہ مجھے فقیہ حافظ قاضی ابوالولید الباجی مالکی کی مختصر کا علم ہو کر اپنے مقصد حاصل کرنے میں کامیابی ہوئی کیونکہ علامہ موصوف نے کتاب مشکل الآثار کا اختصار ایسے عجیب و غریب انداز میں کیا

ہے کہ ہر نوع کو اپنی ہی نوع اور ہمشکل و مجنس کو اس کے ساتھ ہی ملایا اور ذکر کیا ہے نیز ایسی بہترین اور خوبصورت طرز پر اس کو مرتب کیا کہ اس میں مختلف طرق و اسانید کو حذف اور اس کے الفاظ کو ایسے انداز میں مختصر کیا کہ اس کے معانی و مطالب کے سمجھنے میں کوئی خلل پیدا نہیں ہوا اور ہر طالب پر اس کی تلاش، سمجھنا اور یاد کرنا آسان ہو گیا تو میں نے اللہ تعالیٰ کا شکر کیا اور مجھے یقین ہو گیا کہ اللہ تعالیٰ نے میری دلی دعا قبول کر کے میرے اوپر بڑا احسان فرمایا اور میرے لئے ایسے بہت سے کام آسان کر دیے جو میرے بہت سے امثال و اقران (ساتھیوں) پر بھاری اور مشکل ہیں تو میں نے کوشش اور ہمت کر کے یہ عزم کر لیا کہ اپنا مقصد حاصل کرنے کے لئے اس قاضی ابوالولید باجی کے ”مختصر“ کا خلاصہ صاف اور واضح الفاظ میں ذکر کروں البتہ اس میں بعینہ انہی کے الفاظ کی حکایت کرنے کا التزام نہیں کیا اور میں نے اپنے اس ملخص ”المعتصر من المختصر“ کی ابتداء ان احادیث سے کی ہے جو کہ متضمن اور شامل ہیں۔ حضور ﷺ کی معرفت کو ”باسمائہ و صفاتہ ثم بمعجزاتہ و سنہ و وفاتہ“ اس کے بعد احکام شرعیہ کا ذکر بطور عنوان کتاب، کتاب کے ذکر کیا پھر اس کے بعد تفسیر قرآن اور اسباب نزول کا ذکر بہ ترتیب ”المختصر“ کے کیا ہے اور اس میں کسی قسم کا عدول اور کمی بیشی نہیں ہوئی۔ البتہ دوران بحث قاضی ابوالولید کے اعتراضات، استدراکات اور بعض سوالات کے جوابات کی طرف اشارہ کیا گیا اور جو کچھ اس میں مؤطا سے زیادتی کی گئی ان سب کا ذکر کیا گیا اور اس کا کل مجموعہ دیوان میں نو سو تینتیس (۹۳۳) احادیث حاصل ہو کر جمع ہوئی علاوہ ان احادیث کے جو اس میں قول مختار کے احتجاج اور استدلال کے لئے ذکر کی گئیں

احقر الانام کہتا ہے کہ مؤلف نے اس کے شروع کا عنوان ”کتاب اسماء النبی ﷺ و خصائصہ ومعجزاتہ و سنہ و وفاتہ“ قائم کیا اور پھر کہا کہ وفیہ اربعة عشر حدیثا باب ماجاء فی اسماء النبی ﷺ. روى عن محمد بن جبیر بن مطعم عن ابیہ ان رسول اللہ ﷺ قال ان لی خمسة اسماء انا احمد وانا محمد وانا الماحی یمحو اللہ بی الکفر وانا الحاشر الذی یحشر الناس علی قدمی وانا العاقب الذی لیس بعدہ احد وروی عنہ بزیادة خاتم وروی ابو موسی الاشعری قال انا محمد واحمد والحاشر ونبی التوبة ونبی الملحمة اہ (مقدمہ المعتصر)

(۲۴۳) التجريد الصريح لاحاديث الجامع الصحيح

یہ کتاب امام شہاب الدین ابوالعباس احمد بن عبداللطیف الشرجی الزبیری الحنفی کی تصنیف ہے (واضح رہے کہ رسالۃ المستطرفہ کے حاشیہ میں ہے راجع لحظہ الا لحاظ ص ۲۵۹ پھر لحظہ الا لحاظ کے حاشیہ میں ہے کہ تجرید الصریح کی تصنیف کی نسبت حسین بن مبارک زبیدی کی طرف کرنا غلط ہے)

اس کے مؤلف اس کے مقدمہ ص ۳ میں امام نووی کے اس قول (کہ میں نے بہت سے متاخرین حفاظ کو دیکھا کہ وہ اس جیسی روایات کے متعلق مغالطہ میں ہیں پس انہوں نے امام بخاری سے ایسی روایات کی نفی کر دی جو اس کی صحیح میں ایسے مواضع میں موجود ہیں جو ذہن میں جلدی سے نہیں آتے) کے ذکر کرنے کے بعد لکھا ہے کہ

فلما كان كذلك احببت ان اجرد احاديثه من غير تكرار وجعلتها محذوفة الا سانيد ليقرّب انتوال الحديث من غير تعب واذا اتى الحديث المتكرر اثبته في اول مرة وان كان في الموضوع الثاني زيادة فيها فائدة ذكرتها والافلا الخ -

(جب واقعہ یہ تھا تو میں نے یہ پسند کیا کہ صحیح بخاری کی احادیث کی تجرید بغیر تکرار کے کروں اور ان احادیث کو میں نے اسانید حذف کر کے اسلئے ذکر کیا تا کہ اخذ حدیث بغیر کسی تکلیف کے ہو اور جب کوئی حدیث مکرر ہوتی۔ تو اس کو میں صرف پہلی مرتبہ مندرج کر لیتا ہوں ہاں اگر دوسری جگہ اس میں کوئی ایسی زیادتی ہو جس میں کوئی فائدہ ہو تو پھر اس کو دوبارہ ذکر کر دیتا ہوں ورنہ نہیں اور اسی طرح اگر ایک حدیث پہلے مختصر ہوتی ہے اور دوسرے موضع میں مفصل اور اس میں پہلے موضع والی حدیث سے کوئی زیادتی ہوتی ہے تو پھر بوجہ زیادہ فائدے کے دوسری حدیث کو لکھتا ہوں اور پہلی کو چھوڑ دیتا ہوں اسی طرح اس ”تجرید الصریح“ میں صرف انہی احادیث کو ذکر کرتا ہوں جو مسند متصل ہوں اور جو احادیث مقطوع یا معلق ہوں تو ان کو بالکل بیان نہیں کرتا۔

نیز اگر ان کا تعلق صحابہ یا ان کے بعد کے لوگوں کے اخبار سے ہو اور اس کا تعلق حدیث کے ساتھ نہ ہو اور نہ اس میں حضور ﷺ کا ذکر ہو تو ایسے اخبار کو بھی اس میں ذکر نہیں کرتا جیسے کہ حکایت ابو بکر و عمر کے

سقیفہ بنو ساعدہ میں جانے اور اس میں جو ان کی آپس میں گفتگو ہوئی ہے)

احقر الانام کہتا ہے کہ یہ دو جلدوں میں ہے اس کا شروع الحمد لله الباری المصور الخلاق الوهاب الفتاح الرزاق الخ سے ہے پھر اس کے بعد باب بدء الوحي کا ذکر ہے اور اس میں حضرت عمرؓ کی حدیث کا ذکر کیا ہے۔ اور دوسری جلد کے شروع میں کتاب الشهادات ہے اور اس میں حضرت عبداللہ بن مسعودؓ کی یہ حدیث ہے۔ عن النبی ﷺ قال خیرا لناس قرنی ثم الذین یلونہم ثم یجنی اقوام تسبق شہادۃ اہلہم یمینہ و یمینہ شہادۃ اہ۔ اور اس کے آخر میں ابوہریرہؓ کی یہ حدیث ہے کہ قال قال النبی ﷺ کلمتان حبیبتان الی الرحمن خفیفتان علی اللسان ثقیلتان فی المیزان سبحان اللہ وبحمدہ سبحان اللہ العظیم اہ۔ صاحب کشف الظنون نے بھی مختصرات جامع صحیح البخاری میں اس کا تذکرہ کیا ہے اور تقریباً اسی نوعیت کی عبارت ذکر کی جس کا ترجمہ مقدمہ تجرید میں کر دیا گیا البتہ اس میں یہ اضافہ بھی ہے کہ وفرغ فی شعبان سنۃ تسع وثمانین وثمانمئة (کہ وہ اس کی تکمیل سے شعبان ۸۸۹ھ میں فارغ ہوئے) اور آپؐ کی وفات ۸۹۳ھ میں ہوئی)

(مقدمہ تجرید ص ۲ لحظ الالفاظ ص ۲۵۹، کشف الظنون جدید ج ۱ ص ۵۵۲)

القرن العاشر

اور اس دسویں صدی میں بھی بہت سی کتب احادیث علماء کرام نے تصنیف کی ہیں اور میں ان میں سے بعض کا تذکرہ کرتا ہوں۔

(۲۴۴) المقاصد الحسنۃ فی بیان کثیر

من الاحادیث المشہرة علی الالسنۃ

یہ حافظ شمس الدین ابوالخیر محمد بن عبدالرحمن بن محمد بن ابی بکر عثمان بن محمد السخاوی الشافعی کی تصنیف ہے۔ آپؐ نے چھوٹی عمر میں قرآن کریم یاد کیا اور ماہ مبارک میں تراویح میں اس کو سنایا اور اس نے ”عمدة الاحکام، تنبیہ، منہاج، الفیہ بن مالک، الفیہ عراقی اور اکثر حصہ شاطبیہ اور نخبۃ لابن حجر کو یاد کیا

اور جب کبھی وہ ایک کتاب یاد کر لیتے تو اس کو اپنے مشائخ (اساتذہ) کو سنا دیا کرتے اور علم فقہ، عربیت، قرأت، حدیث، تاریخ میں ایک ممتاز حیثیت کے مالک تھے۔ علم الفرائض والحساب، تفسیر، اصول فقہ پر بھی پوری دسترس حاصل تھی اور اس کے مسموعات، مقروآت تو بے شمار کسی محدود تعداد میں منحصر نہیں اور بہت سے کتب بھی تصنیف کی ہیں ان میں سے ”الجواهر والدرر فی ترجمۃ الشیخ ابن حجر“ فتح المغیث بشرح الفیۃ الحدیث“ اہل تدبر کے نزدیک اس سے زیادہ جامع اور تحقیقی کتاب نہیں ہے۔ نیز کتاب ”الضوء اللامع لاهل القرن التاسع“ بھی اس کی تصنیف ہے۔ آپ کی وفات ۹۰۲ھ میں ہوئی ہے۔ (شذرات)

وجہ تالیف

اس کے مؤلف ”اس کے مقدمہ میں لکھتے ہیں حمد و صلوة کے بعد عرض ہے کہ اس کتاب (المقاصد الحسنیة) کے متعلق بعض ائمہ ”انجاب“ نے مجھے رغبت دلائی۔ کہ ایسے احادیث و اخبار کی اسناد اور معتبر حکم بیان کروں جو لوگوں میں تو مشہور ہوں لیکن اس کی حقیقی معرفت بغیر ماہرین احادیث کے نہ ہو سکے حالانکہ اس میں کبھی تو کوئی بھی مرفوع حدیث نہیں ہوتی بلکہ یا موقوف اور مقطوع اور کبھی اس کے اصل کی بھی بالکل خبر نہیں ہوتی اور وہ شروع کلمات حدیث میں حروف مجتم پر مرتب ہوئی ہے۔ اگرچہ اس کی ترتیب ”ابواب المعارف“ پر ہونا مؤکد امور میں سے ہوتا اور اس لئے تو میں نے اس کتاب کو دونوں طریقوں پر مرتب اور جمع کیا اور ان لوگوں کی ملامت جو ان دو طریقوں میں ایک کو زیادہ پسند کرتے ہیں کو دور کر دیا۔ اسلئے حروف مجتم کے ختم پر میں نے احادیث کو مبوب کر کے ابتداء ہی سے ان کے مظان (مراجع) کو اشارہ کر دیا اور احادیث کے تسمیہ میں میں نے معنی لغوی کا لحاظ کیا جیسے کہ میں نے احادیث کی شہرت میں بھی صرف اصطلاح قوی پر اقتصار کا قصد نہیں کیا یعنی وہ حدیث جسے طبقہ عالیہ میں دو سے زائد اشخاص روایت کریں بلکہ میرا مقصد اس مشہور سے یہی ہے کہ ایک عالم متقن اچھے اخلاق و سیرت کے مالک سے منقول روایت ایک خاص شہر یا قوم معین اور اکثر موجودین میں مشہور ہو اور سب سے زیادہ باعث اس مجموعہ کی ترتیب و جمع پر یہی بات تھی کہ انتہائی کثرت تنازع

اس بات پر رہتی کہ کیا ایسی احادیث و اخبار کا نقل کرنا جو ایسے مجموعہ دیوان میں ہوں جو کذب و بہتان سے خالی نہ ہوں اور پھر ان کی نسبت حضور کریم ﷺ کی طرف کی جائے باوجود عدم علم ہونے اس کے منقول عن الرسول ہونے پر اور اس کو ذکر کرنے میں یقین کرنے والے ہوں اور اس کے اعادہ کرنے میں پر عزم ہوں اور اس کی تحریم سے غافل ہوں۔

علامہ عبدالحئی بن العماد حنبلی المتوفی ۱۰۸۹ھ نے اپنی کتاب شذرات الذهب میں ذکر کیا ہے کہ ”والمقاصد الحسنة في الاحاديث الجارية على الالسنه“ وهو اجمع واتقن من كتاب السيوطي المسمى ”بالجواهر المنتشرة في الاحاديث المشتهرة“ وفي كل منهما ما ليس في الآخر اه۔
(کتاب المقاصد الحسنة زیادہ جامع اور قوی ہے امام سیوطی کی کتاب الجواهر المنتشرة سے اور ان ہر دو میں ایسے احادیث و اخبار ہیں جو دوسری میں نہیں)

علامہ چلیپی کشف الظنون میں وجہ تالیف یہ لکھتے ہیں رتبہ علی حروف اوائل الحديث وكان باعث علي تليفه كثرة التسارع لنقل ما لا يعلم ولا يسلم من كذب ونسبتهم الى النبي ﷺ مع علم خبرتهم بالمنقول، والكذب عليه ليس كالكذب على غيره حتى اتفقوا على انه من اكبر الكبائر وصرحوا بعلم قبول توبته بل بالغ الشيخ الجويني فكفره اه۔

المقاصد الحسنة کی تجرید و تلخیص

علامہ چلیپی نے مزید تفصیل کرتے ہوئے لکھا کہ شیخ عبدالرحمن بن علی الشیبانی شافعی المعروف بہ دبیج متوفی ۹۴۴ھ نے اس کی تجرید بنام ”تمییز الطیب من الخبیث مما یدور السنة الناس من الحديث“ اس کا شروع الحمد لله الذی رفع بعض خلقه علی بعض الخ ہے (اس کے بعد اس کی وجہ تالیف کا کچھ تذکرہ کیا ہے) پھر لکھتے ہیں اور اس کی تلخیص شیخ قاضی تقی الدین الفتوحی الحنبلی نے بھی کی جس کا شروع اسی طرح ہوتا ہے اما بعد ما ذکر من اسم الله تعالى الخ۔ اسی طرح اس کی تلخیص آپ کے تلمیذ شہاب الدین احمد بن محمد بن عبدالسلام المتوفی ۹۳۱ھ نے بھی کی ہے۔

اس کا شروع احمد الله القديم الذی له فی ذاته الخ اور اس کا نام ”الدررة اللامعة فی بیان کثیر سن

الاحادیث الشائعة“ (کشف الظنون جدید ج ۲ ص ۱۷۷۹، شذرات الذهب ج ۸ ص ۱۵، المقاصد الحسنة ص ۲)

(۲۴۵) جمع الجوامع للسيوطیؒ

یہ حافظ علامہ جلال الدین ابوالفضل عبدالرحمن بن ابی بکر بن محمد بن سابق بن عثمان بن محمد بن خضر بن ایوب ابن محمد بن شیخ ہمام الدین الخضریٰ السیوطی شافعی کی تصنیف ہے۔ صاحب لباب المعارف علمیہ لکھتے ہیں وہ ایرانی النسل ہے اسکے اسلاف سیوط میں رہتے تھے لیکن اس کی پیدائش قاہرہ میں ہوئی وہ ۸۴۹ھ مطابق ۱۴۴۵ء میں پیدا ہوا۔ اس کا باپ قاہرہ کا قاضی تھا جب اس کا انتقال ہوا تو علامہ سیوطیؒ کی عمر ساڑھے پانچ سال کی تھی۔ تحصیل علوم سے فراغت پانے کے بعد ۸۶۹ھ میں حج بیت اللہ سے مشرف ہوا، واپسی پر اس نے علم حدیث کی تدریس شروع کی اور اپنے استاذ علامہ بلقینیؒ کی سفارش پر مدرسہ شیخونہ میں مدرس اعلیٰ مقرر کیا گیا وہ ایک کثیر التصانیف علامہ ہیں لیکن اس کی تصانیف محققانہ نہیں۔ کہا جاتا ہے کہ اس کی تصانیف کی تعداد چار سو سے متجاوز ہے اس کی اکثر تصانیف تفسیر اور حدیث سے تعلق رکھتی ہیں اور اکثر مسائل شرعیہ وغیرہ پر اس نے مستقل رسالے لکھے ہیں جو مالہ و ماعلیہ پر کافی روشنی ڈالتے ہیں علامہ موصوف نے حدیث کی ایک جامع کتاب لکھی ہے جس کا نام انہوں نے ”جمع الجوامع“ رکھا ہے۔ اور جس کا خلاصہ ”جامع صغیر“ کے نام سے خود انہوں نے مرتب کیا فیض الباری ج ۱ ص ۲۰۴ میں ہے۔ کہ علامہ سیوطیؒ نے حضور ﷺ کی زیارت بیداری میں بائیس (۲۲) مرتبہ فرمائی ہے اور کچھ احادیث کے بارے میں بھی آپؐ سے پوچھا اور آپؐ کی تصحیح کر دینے کے بعد امام سیوطیؒ نے ان احادیث کو صحیح کر دیا۔ شاہ صاحبؒ کے الفاظ یہ ہیں ثم قد تکون (الروية) يقظة كما انها تکون مناماً ويمكن عندي رويته صلی اللہ علیہ وسلم يقظة كما نقل عن السيوطي صلی اللہ علیہ وسلم انه رآه صلی اللہ علیہ وسلم اثنين وعشرين مرة وسأله عن احاديث ثم صحها بعد تصحيحه صلی اللہ علیہ وسلم ا هـ۔

صاحب شذرات لکھتے ہیں المسند المحقق المدقق صاحب المؤلفات الفائقة النافعة وقد اشتهر اكثر مصنفاته في حياته في اقطار الارض شرقاً وغرباً وكان آية كبرى في سرعة التاليف حتى قال تلميذه

الداودي عاينت الشيخ وقد كتب في يوم واحد ثلاثة كراريس تاليفاً وتحريراً الخ (کہ آپ ایک محقق، مدقق، مسند اور عظیم الشان نافع تصنیفات کے مؤلف و مرتب تھے اور آپ کی اکثر تصنیفات آپ ہی کی زندگی میں مشرق اور مغرب (یعنی ساری دنیا) میں مشہور ہو چکی تھیں اور تصنیفات و تالیفات کی سرعت میں آپ ایک بڑی علامت کے طور پر نمایاں تھے ان کے تلمیذ داؤدی فرماتے ہیں کہ میں نے شیخ رحمۃ اللہ کو دیکھا کہ وہ ایک دن میں تین رسالے (پمفلٹ) تالیف کر لیا کرتے اور اس کے ساتھ وہ احادیث کی املاء اور احادیث پر سوال و جواب کرنے والوں کو بہترین جوابات دیا کرتے اور آپ اپنے زمانہ میں علم حدیث، اسماء رجال، اور اسانید و متن حدیث کی صحت، غرابت اور استنباط احکام میں سب سے زیادہ عالم تھے۔

آپ خود فرماتے ہیں کہ مجھے دو لاکھ احادیث یاد ہیں اور اگر اس سے زائد بھی مجھے معلوم ہو جاتیں تو انہیں بھی یاد کر لیتا۔ اور آپ جب چالیس سال کی عمر کو پہنچے تو دنیا اور اہل دنیا سے بالکل اعراض کر گیا کسی کو بھی نہیں جانتے اور آپ نے صرف عبادت میں اشتغال اور انقطاع الی اللہ کا عمل شروع کیا اور آپ نے افتاء و تدریس کو چھوڑ کر اپنی مؤلفات کے لکھنے اور مرتب کرنے میں مصروف ہوئے اور آپ کے مناقب بے شمار ہیں کتب طویلہ سے مراجعت پر تفصیل معلوم ہو سکتی ہے۔ آپ کی وفات ۹۱۱ھ میں ہوئی۔

جمع الجوامع کی تالیف

صاحب کشف الظنون لکھتے ہیں۔ وہو کبیر اولہ سبحان الذی مبدئ الکواکب اللوامع الخ ذکر فیہ انہ قصد استیعاب الاحادیث النبویة و قسمہ قسمین الاول ساق فیہ لفظ الحدیث بنصہ یدکر من خرجہ و من رواہ من واحد الی عشرة او اکثر یعرف منه حال الحدیث مرتباً تریب الدعہ علی حروف المعجم والثانی الاحادیث الفعلیة المحضة او المشتمة علی قول وفعل او سبب او مراجعتون نحو ذلک مرتباً علی مسانید الصحابة الخ (یہ ایک بڑی عظیم الشان کتاب ہے جس کا شروع سبحان الذی الخ سے ہے آپ نے اس میں یہ ذکر کیا کہ میرا ارادہ تمام احادیث نبویہ کا

استیعاب ہے اور پھر اس کو دو قسموں میں تقسیم کیا۔

(۱) اس میں احادیث کے الفاظ کو تصریحاً ذکر کر کے اس کے تخریج اور روایت کرنے والوں کا ذکر بھی ایک تادس یا اس سے بھی زیادہ کا کرتے کہ اس سے حدیث کا حال معلوم ہو جاتا ہے اور اس قسم اول کی ترتیب حروف معجم پر ہے۔

(۲) اور دوسری قسم میں خالص احادیث فعلیہ کا یا وہ احادیث جو قول اور فعل یا سبب وغیرہ پر مشتمل ہوں کا تذکرہ ہے اور وہ مرتب بطریق مسانید صحابہؓ کے ہیں جس میں آپؐ نے عشرہ مبشرہ کو مقدم ذکر کیا پھر باقی کو حروف معجم فی الاسماء کے طرز پر پھر کنیت میں بھی ایسا ہی کیا پھر مہمات کا ذکر اور پھر عورتوں کا پھر مراہیل کا اور آپؐ نے اس کے لئے بہت سی کتب کا وسیع مطالعہ کیا۔

علامہ خوئیؒ نے مفتاح السنۃ میں اس کا خلاصہ یہی لکھا کہ انہ جمع فیہ بین الکتب الستۃ وغیرہا وقد قصد فی کتابہ جمع الاحادیث النبویۃ باسرها ۱ ھ

(علامہ سیوطیؒ نے ”جمع الجوامع“ میں صحاح ستہ وغیرہا کی احادیث جمع کی ہیں اور اس نے دراصل کل احادیث نبویہ کے جمع کرنے کا ارادہ کیا تھا) اور کشف الظنون میں مزید یہ بھی لکھا ہے قال المناوی انہ مات قبل ان یتمہ ولقد اشتمل کتابہ علی کثیرین من الاحادیث الضعیفۃ بل الموضوعۃ ۱ ھ (امام مناویؒ فرماتے ہیں کہ آپؐ اس کے ختم اور مکمل کرنے سے پہلے فوت ہو چکے اور اس کی یہ کتاب بہت سی احادیث ضعیفہ بلکہ موضوعہ پر مشتمل ہے) واللہ اعلم

اور پھر اس کی ترتیب و تہذیب علاؤ الدین علی بن حسام ہندی المتوفی ۹۷۵ ھ نے اپنی کتاب ”کنز العمال فی سنن الاقوال والافعال“ (جس کا تذکرہ آجائے گا) میں کیا۔

(باب المعارف العلمیۃ ج ۱ ص ۱۰، کشف الظنون جدید ج ۱ ص ۵۹۷، شذرات ج ۸ ص ۵۲، مفتاح السنۃ ص ۱۱۲، فیض الباری ج ۱ ص ۲۰۴)

(۲۴۶) الخصائص الكبرى

یہ کتاب بھی علامہ سیوطیؒ کی تصنیفات میں سے ہے اس کے مؤلف اس کے شروع میں لکھتے ہیں۔ کہ

یہ ایسی کتاب لکھی گئی کہ اس کی فضیلت کی شہادت مقررین (بڑے علماء) بھی دیں گے اور یہ ایسا تہہ بہ تہہ بادل ہے کہ اس کی بارش برسنے سے دور اور نزدیک والے سیراب و آباد ہوں گے یہ ایک ایسی نفیس کتاب ہے کہ اس کا مرتبہ کتابوں میں ایسا ہے جیسے کہ موتی کا مرتبہ اکلیل کی نسبت یا آیت سجدہ کا مرتبہ قرآن مجید کی آیات کے مقابلہ میں یہ ایک ایسی کتاب جس کا میوہ پکا ہوا ہو اور اس کے پھولوں کی خوشبو مہک رہی ہو اور اس کی روشنی خوب پھیل رہی ہو یہ ایک ایسی کتاب جس کی شاخیں لمبی اور سرسبز و شاداب ہیں اور ایسی کتاب جس کی اسانید اور متون کا اتصال ہے اور یہ ایسی کتاب جس کے پڑھنے اور سننے والے کو اجر و ثواب دیا جائے اور انشاء اللہ اس کے ذریعہ اس کے مؤلف کی آئندہ زمانہ میں حفاظت ہوگی اور جب اس کی موت کا وقت آئے گا تو اسی کے ذریعہ قول ثابت (کلمہ توحید) پر اس کی تثبیت ہوگی اور اسی کے سبب قیامت کے میدان میں اس کے سامنے نور اور روشنی ہوگی یہ ایک ایسی کتاب ہے کہ اتقان اور ترتیب و تالیف میں اپنی نوع کی کتب پر فائق اور بلند ہے۔ ہدایت یافتہ لوگوں کے قلوب کے انشراح کا سبب اور مومنوں کا ایمان و ایقان اس کے ذریعہ بڑھتا ہے یہ ایک جامع دیوان ہے اور ائمہ کرام نے جن احادیث و اخبار کو اسانید معتبرہ سے نقل کیا ہے ان کا استیعاب کرنے والی کتاب ہے۔ یہ کتاب مشتمل ہے ان بلند بالا معجزات کے ذکر پر جن کے ساتھ سید المرسلین کو خاص کیا گیا اور ان خصائص کے ساتھ جو کہ بالکل روشنی کی مانند واضح ہیں۔ (علامہ سیوطی فرماتے ہیں) میں نے اس میں وہی نقل کیا جو کچھ (احادیث صحیحہ) میں وارد ہوا ہے اور احادیث و اخبار موضوعہ مردودہ سے اس کو منزہ اور پاک و صاف رکھا اور میں ان احادیث کی جو سند کے لحاظ سے ضعیف ہیں دوسرے طرق اور شواہد سے ان کا تتبع کیا ہے اور میں نے اس کو اقسام متناسب و ابواب و ضمیمات متلاحقہ سے ایسے انداز میں مرتب کیا کہ اپنے فن میں بحمد اللہ کامل و مکمل ہے اور اس میں جو باتیں اذہان و عقول سے دور معلوم ہوتی تھیں ان کو قریب کیا اور کلمات نو اور غیر مانوسہ کو میں نے الفاظ مانوسہ سے تعبیر کر دیا اور ہر غریب کو بالکل واضح کر دیا اور اس کے ذریعے میں نے مومنوں کے دلوں کو خوش کیا اور اسی کے ساتھ منکرین، مفسدین، ملحدین، مبتدعہ اور فلاسفہ متمردین کو غیظ و غضب میں پریشان کیا اور اس کے ذریعہ

صرف بھلائی ہی کی امید کی اور اللہ تعالیٰ جسے ہدایت کریں وہی ہدایت یافتہ لوگوں میں سے ہوتا ہے۔
 احقر الانام کہتا ہے کہ وہ دو ضخیم جلدوں میں ہے مصنف نے خطبہ کے بعد عنوان باب خصوصية النبي
 ﷺ الخ قائم کیا اور اس حدیث کا تذکرہ کیا کہ اخرج ابن ابی حاتم فی تفسیرہ و ابو نعیم فی الدلائل
 من طرق عن قتادة عن الحسن عن ابی هريرة رضی اللہ عنہ عن النبی ﷺ واذ اخذنا من النبیین
 میثاقہم الایة قال كنت اول النبیین فی الخلق و آخرہم فی البعث فبدأہ قبلہم الخ (الخصائص
 الكبرى ص ۲، كشف الظنون ج ۱ ص ۲۰۵)

(۲۴۷) کتاب عمل الیوم واللیلة

یہ کتاب بھی علامہ موصوف کی ہے۔ یہ ایک بہترین مختصر جزء لطیف ہے جو شب و روز کے اعمال و ادعیہ
 پر مشتمل ہے اس کے شروع میں الحمد للہ و سلام علی عبادہ الذین اصطفی الخ ہے۔ علامہ سیوطی فرماتے
 ہیں ہذا جزء لطیف فی عمل الیوم واللیلة منتخب من الاحادیث والآثار محرر معتبر لخصته من
 کتابی منهاج السنة والكلم الطیب واللہ ولی التوفیق اھ۔

(یہ شب و روز کے اعمال میں ایک چھوٹا جزء ہے احادیث و آثار سے ایک منتخب معتبر تحریر ہے جس کی
 کتاب ”منہاج السنة“ اور ”کلم الطیب“ سے میں نے تلخیص کی ہے)

اور اس کے آخر میں اسماء حسنیٰ کا تذکرہ ہے اور اس کی تالیف و ترتیب سے رجب ۸۹۲ھ میں مصنف
 فارغ ہوئے۔

احقر الانام کہتا ہے کہ جو نسخہ ہمارے پاس ہے اس پر علامہ بنوری نے اس کے مطالعہ کے بعد اپنے قلم
 سے یہ عبارت تحریر فرمائی ہے۔ الشیخ المؤلف رحمہ اللہ راعی فی کثیر من مسائل منہبہ و یذکر
 کانه السنة بخصوصها مع انه ربما تكون السنة فی الجانین ومثل هذا غیر جید (شیخ جلال الدین
 سیوطی نے اکثر مسائل میں اپنے مذہب ہی کو ملحوظ رکھا اور اس کو ایسے نہج و طریقہ پر بیان کیا کہ گویا بعینہ
 یہی سنت ہے حالانکہ بعض اوقات سنت کا احتمال دونوں (مذہب) کی جانب ہو سکتا ہے اور یہ طور طرز
 بیان اچھا نہیں ہے)

(۲۴۸) الجامع الصغير من حديث البشير النذير

علم حدیث کی یہ کتاب بھی علامہ سیوطی کی تصنیفات میں سے ایک اہم تصنیف ہے علامہ موصوف خود اس کے مقدمہ میں تحریر فرماتے ہیں۔

هذا كتاب اودعت فيه من الكلم النبوية الوفاء من الحكم المصطفوية صنوفاً اقتصرت فيه على الاحاديث الوجيزة ولخصت فيه من معادن الاثر ابريزة وبالغت في تحرير التخريج فتركت القشر واخذت اللباب وصننته عما تفرد به وضاع او كذاب ففاق بذلك الكتب المؤلفة في هذا النوع كالفائق والشهاب الخ

(یہ ایک ایسی کتاب ہے جس میں میں نے ہزاروں کلمات نبویہ اور کئی اصناف حکمت مصطفویہ کے ودیعت (محفوظ) کیے ہیں میں نے اس میں مختصر احادیث پر اکتفا کیا اور آثار کے معادن (کانیں) سے میں نے اس میں قیمتی جواہر ملخص کیے ہیں اور تخریج احادیث کی تحریر کے سلسلہ میں بھی انتہائی مبالغہ کیا تو چھلکوں کو چھوڑ کر مغز اور اصل کو لیا اور میں نے وضائیں اور کذا بین کے تفردات سے اس کو محفوظ کیا اسی لئے تو اسی نوع کے دیگر مصنفات پر فوقیت حاصل کی جیسے کتاب ”الفائق“ اور ”الشہاب“ وغیرہما اور اس میں ضاعت حدیثیہ کے نفاس اتنے زیادہ جمع ہیں کہ اس سے پہلے کسی کتاب میں نہیں ہیں اور میں نے شروع حدیث اور مابعد کو ملحوظ رکھتے ہوئے طلبہ کی آسانی کے لئے اس کو حروف مجتم پر ترتیب دی ہے اور اس کا نام ”الجامع الصغير من حديث البشير النذير“ رکھا اسلئے کہ یہ کتاب کبیر (جمع الجوامع) سے اخذ کی گئی ہے (والله اعلم)

احقر الانام کہتا ہے اس کے بعد مصنف نے اس کتاب کے رموز و اشارات کو تفصیلاً ذکر کیا اور اس کا نمونہ و صورت یہ ہے کہ آپ نے اولاً حرف الهمزة کا ذکر کیا اور پھر احادیث کو مع ذکر الراوی عن رسول الله ﷺ کا ذکر کیا اور پھر ان کتابوں کا تذکرہ جن میں یہ حدیث واقع ہوئی ہے مثلاً یہ کہا کہ آتی باب الجنة فاستفتح فيقول الخازن من انت فاقول محمد فيقول بك امرت ان لا افتح لاحد قبلك (حم م) عن انس رضی اللہ عنہ۔

(حضور ﷺ فرماتے ہیں کہ میں جنت کے دروازہ کو آؤں گا پھر اس کے کھولنے کا کہوں گا تو جنت کے خازن کہیں گے تو کون ہے میں کہوں گا کہ محمد (ﷺ) تو وہ خازن کہیں گے مجھے یہی حکم تھا کہ آپ سے پہلے کسی کے لئے یہ دروازہ نہ کھولوں (حم م) یہ روایت حضرت انسؓ سے ہے) اور یہ کتاب دو جلدوں میں ہے پہلی جلد کا اختتام حرف الحاء پر ہے اور اس کی آخری حدیث الحیة فاسقة والعقرب فاسقة والغراب فاسق (ہ) عن عائشة رضی اللہ تعالیٰ عنہا

(سانپ فاسق ہے، بچھو فاسق ہے اور کو ابھی فاسق ہے) یعنی یہ چیزیں تکلیف دہ ہیں) اور جلد ثانی (دوم) حرف یاء پر ختم ہوتی ہے اور اس کی آخری حدیث الیوم الموعود یوم القيامة ویوم المشہود یوم عرفة والشاہد یوم الجمعة وماطلعت شمس ولاغربت علی یوم افضل منه فیہ ساعة لا یوافقہا عبد مسلم یدعوا اللہ بخیر الا استجاب اللہ لہ ولا یستعین من شی الا اعادہ اللہ منہ (ت مق) عن ابی ہریرة رضی اللہ عنہ (کہ آپؐ فرماتے ہیں کہ) (قرآن مجید میں) الیوم الموعود سے قیامت کا دن اور یوم المشہود سے عرفہ (نوزی الحجہ) اور شاہد سے جمعہ کا دن مراد ہے اور اس جمعہ سے کوئی دن بھی زیادہ افضل نہیں ہے اس میں ایک ایسی ساعت (کچھ وقت) ہے کہ اس میں کسی مسلمان کی دعائے خیر کرنا موافق ہو جائے مگر اللہ تعالیٰ اسے قبول کریں گے اور نہ اس وقت میں کوئی مسلمان کسی چیز سے پناہ مانگے مگر اللہ تعالیٰ اس کو اس سے پناہ عطا فرماویں گے (ت مق) یہ روایت ابو ہریرہؓ سے منقول ہے)

شروح و حواشی

جامع صغیر للسیوطی پر ایک شرح شیخ علی بن احمد بن محمد العزیزی الشافعی ۱۰۷۰ھ کی ہے جس کا نام ”سراج المنیر“ ہے اور وہ تین جلدوں میں ہے اس کا شروع الحمد لله الذی وفقنا للاشتغال بسنة رسولہ وتبلیغها من رغب فیہا واجابته لمسنولہ الخ اور اس پر ایک شرح علامہ مناوی کی ہے جس کا نام ”فیض القدر“ ہے اور وہ چھ جلدوں میں ہے اور اس کا شروع الحمد لله الذی جعل الانسان هو الجامع الصغیر فطوی فیہ ما تضمنہ العالم الاکبر الذی هو الجامع الکبیر وشرف من شاء من نوعہ القدیم والحديث الخ۔ اسی طرح جامع صغیر للسیوطی کے حاشیہ پر امام مناوی کی کنوز الحقائق طبع ہوئی ہے اور وہ

بہت مفید کتاب ہے۔

علامہ چلبی نے اس کے علاوہ شروع کا ذکر بھی کیا ہے مثلاً کوکب المنیر جو آپ کے ایک تلمیذ شیخ شمس الدین محمد بن العلقمی الشافعی المتوفی ۹۲۹ھ کی ہے اسی طرح شیخ شہاب الدین ابوالعباس احمد بن محمد المتبولی الشافعی متوفی ۱۰۰۳ھ کی ہے جس کا نام "الاستلراک النصیر علی الجامع الصغیر" ہے جس کا شروع الحمد لله شارح صلور اهل السنة الخ ہے۔

ہاں صاحب کشف الظنون نے رموز (اشارات) تفصیل سے بیان کیے ہیں مثلاً (خ) بخاری (م) مسلم (ق) دونوں کے لئے (د) ابوداؤد (ت) ترمذی (ن) نسائی (ہ) ابن ماجہ (ع) ان چاروں کے لئے (حم) احمد فی مسندہ کے لئے (ک) حاکم فی المستدرک کے لئے (خد) بخاری کتاب الادب کے لئے (تخ) بخاری کا تاریخ میں (حب) لابن حبان فی صحیحہ (طب) طبرانی فی الکبیر کے لئے (طس) طبرانی فی الاوسط (طص) طبرانی للصغیر (ش) لابی شیبہ (عب) لعبدالرزاق فی الجامع (ع) ابویعلی کے مسند کے لئے (قط) دارقطنی کے لئے (وغیرہ ذلک)

(کشف الظنون جدید ج ۱ ص ۵۶۰، جامع صغیر للسیوطی ص ۳)

(۲۴۹) الوفاء بما يجب لحضرة المصطفى

یہ کتاب امام نور الدین ابوالحسن علی بن عبداللہ بن احمد بن علی بن عیسیٰ بن محمد الحسنی کی تصنیف ہے۔ آپ نے قرآن مجید اور کئی کتابیں حفظ کی تھیں۔ آپ شرف الدین المناوی کے ساتھ کافی عرصہ تک رہے اور اس سے بہت کچھ پڑھا اور سنایا اس نے آپ کو خرقہ تصوف بھی پہنایا یعنی خلافت عنایت کی اور بہت سی تصانیف بھی کیں جن میں سے "جواهر الحقلین فی فضل الشرفین" اور "اقتفاء الوفاء باخبار دارالمصطفیٰ" لیکن وہ تکمیل سے پہلے جل گئی تھی۔

اسی طرح اس کا کتاب الروضة پر ایک حاشیہ بھی تھا جس کا نام "امنیة المعتنین بروضة الطالبین" رکھا اس میں صرف باب الریاء تک پہنچا اور اپنے فتاویٰ بھی جمع کیے اور وہ بہت مفید ثابت

ہوئے اور دوسری نفیس کتابیں جمع کی تھیں۔ لیکن سب جل گئی تھیں۔ آپ کی وفات ۹۱۱ھ میں ہوئی۔
(شذرات الذهب ج ۸ ص ۵۰، الرسالة المستطرفة ص ۱۶۳)

(۲۵۰) المواهب اللدنیة بالمنح المحمدیة

یہ کتاب حافظ شہاب الدین ابوالعباس احمد بن محمد بن ابی بکر بن عبد الملک بن احمد بن محمد بن حسین بن علی القسطلانی المصری الشافعی کی مشہور تصنیف ہے۔ آپ فقیہ، المقری، المسند سے معروف تھے۔ آپ نے قرآن مجید حفظ کیا اور سب سے کی قرأت کیا کرتے۔ شاطبیہ، جزریہ اور الوردیہ بھی یاد کی تھیں آپ الجامع العمری وغیرہ میں اتنا اچھا وعظ کرتے کہ آپ کی نظیر اس وقت نہیں تھی آپ کے پاس تعلیم و تعلم کے لئے جم غفیر کا اجتماع ہو جاتا، بہت کچھ اپنے لئے اور دوسروں کے لئے لکھا۔ آپ کی تصنیفات سے ”العقود السنیة فی شرح المقلمة الجزریة“، ”تحفة السامع والقاری بختم صحیح البخاری“ اور آپ کی اجل تصنیفات میں بخاری شریف کی بہت بہترین ملخص شرح دس اسفار (کتب) میں بڑی جامع ہے۔ اسی طرح تصنیفات میں ”المواهب اللدنیة بالمنح المحمدیة“ بھی ہے وہ بڑی جلیل القدر اور کثیر النفع اور اپنے باب میں وہ بے نظیر کتاب ہے۔ صاحب کشف الظنون لکھتے ہیں کہ مصنف نے اس کو دس مقاصد میں مرتب کیا پھر ان کی تفصیل بیان کی اور وہ دو جلدوں میں موجود ہے اور اس پر ایک بہترین حاشیہ ابوالضیاء نور الدین علی بن علی الشبراملسی المتوفی ۱۰۸۷ھ کا ہے۔ کشف الظنون میں ہے کہ وہ پانچ جلدیں ضخیم ہیں اور بعض کہتے ہیں کہ چار جلدوں میں ہے نیز اس پر ملا علی قاری الحنفی اور احمد بن محمد الشوری الشافعی المصری ۱۰۶۹ھ ابراہیم بن محمد المیمونی المصری الشافعی ۱۰۷۹ھ کے حواشی بھی موجود ہیں۔ اور اس کی شرح شیخ محمد بن عبد الباقی بن یوسف الزرقانی المصری المالکی نے آٹھ جلدوں میں کی ہے۔ صاحب کشف الظنون نے مزید حواشی اور شروح کا ذکر بھی کیا ہے۔

(شذرات ج ۸ ص ۱۲۱، الرسالة المستطرفة ص ۱۶۳، کشف الظنون جدید ج ۲ ص ۱۸۹۶)

(۲۵۱) سبل الهدی والرشاد فی سیرة خیر العباد

یہ کتاب محدث شمس الدین محمد بن یوسف ابن علی الشامی دمشقی الصالحی کی تصنیف ہے۔ صاحب

”شذرات الذهب لکھتے ہیں کہ آپؐ نزیل قاہرہ تھے اور سنت محمدیہؐ پر مضبوطی سے استقامت کرنے والوں میں تھے۔ علامہ شعرانی فرماتے ہیں کہ آپؐ گفتگو کے بیٹھے بارعب صیام و قیام کے پابند اور ان کو کثرت سے کرنے والے تھے میں کچھ راتیں ان کے پاس ٹھہرا تو آپؐ رات کو بہت تھوڑی نیند کیا کرتے اور نیک عالم باعمل اور علوم کے ماہر تھے۔“

کتاب کا درجہ و فضیلت

اور اس مشہور سیرت نبویہ کی تالیف تقریباً ہزار کتب سے انتخاب کر کے مکمل کی اور اس میں ایسا طور و طرز (نمونہ) اختیار کیا کہ اس سے پہلے کسی نے بھی اس کی طرف سبقت نہیں کی۔

علامہ ابو جعفر الکتانیؒ اپنے رسالۃ المستطرفہ میں لکھتے ہیں ”وهو نحو من اربع مجلدات ضخام او اکثر رائت اجزاء منها وهي من احسن كتب المتأخرين في السيرة النبوية وابتسطها انتخبها من اكثر من ثلاث مائة كتاب وتحرى فيها الصواب واتى فيها بالعجب العجاب وقد زادت ابوابه على سبعمائة وختم كل باب بايضاح ما اشكل فيه مع بيان غرائب الالفاظ وضبط المشكل اھ (یہ چار

یا اس سے بھی زیادہ جلدوں میں مرتب کی گئی ہے میں نے کچھ اجزاء اس کے دیکھے ہیں متاخرین کی سیرت نبویہ کے متعلق تصنیفات میں بہترین اور مبسوط ہے اس کو تین سو (۳۰۰) سے زائد کتب سے منتخب کیا ہے اور اس میں صحیح اور صواب اخذ کرنے میں خوب تدبیر کیا اور اس میں عجیب و غریب اشیاء ذکر کیے ہیں اور اس کے ابواب سات سو (۷۰۰) سے بھی زیادہ ہوئے اور ہر باب کو اس کے اشکلات کی وضاحت بمعہ بیان الفاظ غریبہ اور ضبط مشکل کے ختم کیا ہے۔ اسی مسودہ مصنفؒ وغیرہا سے آپؐ کے تلمیذ محمد بن محمد بن احمد المالکی نے اس کو مرتب کیا اور ۹۷۱ھ میں اس سے فراغت ہوئی۔“

علامہ شمس الدین شامی کی تالیفات میں سے ”الآیات العظيمة الباهرة في معراج سيد اهل الدنيا والآخرة“ آپؐ نے اس کو سترہ (۱۷) ابواب پر پہلے مرتب کیا پھر کچھ دوسرے مواد کے میسر ہونے پر اس کو اس کے ساتھ ملحق کر کے اس کا نام الفضل الفائق رکھا۔ نیز اس کی تصنیفات میں ”عقود الجمان في مناقب ابی حنیفة النعمان“ ”الفوائد المجموعة في بيان الاحاديث الموضوعية“ ”الاتحاف بتمییز

ماتبع فيه البيضاوي صاحب الكشاف“ وغيرها بھی ہیں۔ آپ علامہ سیوطی کے تلامیذ میں سے ہیں اور اپنی اس سیرت کی کتاب میں بہت دفعہ اس سے نقل بھی کرتے ہیں آپ ۹۴۲ھ میں فوت ہوئے۔ علامہ چلبی نے کشف الظنون میں اس کی مدح میں وہی کچھ نقل کیا جو پہلے مذکور ہو چکا ہے البتہ آخر میں یہ لکھا کہ فانه لما فرغ اقتضب منه قصة المعراج في كتاب تبيان الآيات العظيمة (کہ آپ جب اس ”سبل الہدی“ سے فارغ ہوئے تو واقعہ معراج اس سے منتقل کر کے کتاب ”بیان الآيات العظيمة“ میں درج کر دیا۔

(کشف الظنون جدید ج ۲ ص ۹۷۸، شذرات ج ۸ ص ۲۵۰، الرسالة المستطرفة ص ۱۲۲)

(۲۵۲) تيسير الوصول الى جامع الاصول

یہ کتاب شیخ عبدالرحمن بن علی المعروف بہ ابن الربیع الشیبانی الیمنی المتوفی ۹۴۴ھ کی تصنیف ہے۔ صاحب المعارف العلمیہ اس کے متعلق تحریر کرتے ہیں کہ صحاح ستہ کی تمام حدیثوں کو ایک ہی کتاب میں جمع کر دیا اور ہر ایک حدیث کے راوی اور مخرج کی بھی تصریح کی ہے ساتھ ہی یہ بھی معلوم ہو سکتا ہے کہ کوئی حدیث صحاح کی کتنی اور کن کن کتابوں میں پائی جاتی ہے ابواب کو عام کتب حدیث کی طرح احکام فقہیہ کے موافق نہیں بلکہ حروف تہجی کے لحاظ سے ترتیب دیا ہے اس کتاب کا ماخذ شیخ ابن الاثیر جزری کی جامع الاصول (جس کا تذکرہ پہلے ہو چکا ہے) ہے۔ (باب المعارف العلمیہ ج ۱ ص ۷۱)

(۲۵۳) البدر المنير في غريب احاديث البشير النذير

یہ کتاب شیخ عبدالوہاب بن احمد بن علی الشعرانی یا الشعر اوی المصری الشافعی کی تصنیف ہے۔ علامہ شعرانی نے اپنی کتب میں یہ ذکر کیا کہ آپ محمد بن الحنفیہ کی اولاد میں سے ہیں۔ شیخ عبدالرؤف المناوی طبقات میں لکھتے ہیں۔ هو شيخنا الامام العامل العابد الزاهد الفقيه المحدث الاصولي الصوفي المربي المسلك من ذرية محمد بن الحنفية حفظ القرآن و عدة متون منها المنهاج والالفية، والتوضيح والتلخيص والشاطبية وغير ذلك۔

(یہ ہمارے شیخ، امام، عامل، عابد، زاہد، فقیہ، محدث، اصولی، صوفی اور محمد بن الحنفیہ کی اولاد سے ہیں)

اپنے مسلک مشرب کے مربی ہیں آپ نے قرآن مجید اور بہت سے متون حفظ کیے جن میں کتاب ”المنہاج، الفیہ، توضیح، تلخیص اور شاطبیہ وغیرہ مشہور کتابیں ہیں (آپ کی وفات ۹۷۳ھ میں ہوئی۔ اور اسی طرح بہت سی تصنیفات بھی کیں جن میں ”مختصر الفتوحات، سنن البیہقی الكبرى، مختصر تذکرۃ القرطبی، الجوہر المصون فی علوم الكتاب المصون، فرائد القلائد فی علم العقائد، البدر المنیر فی غریب احادیث البشیر النذیر، یہ زیادہ مشہور ہیں

تالیف کتاب

اس کتاب میں تقریباً دو ہزار تین سو (۲۳۰۰) احادیث ہیں اور یہ حروف مجتم پر مرتب ہوئی ہے مصنف نے اس کا انتخاب ”جوامع السیوطی“ سے المقاصد الحسنیۃ اور الغماز علی اللماز“ جلال الدین المحمودی کے ساتھ کیا ہے اور آپ کی ایک اور کتاب ”مشارق الانوار القدسیۃ فی العہود المحمدیۃ“ بھی ہے (شذرات الذهب ج ۸ ص ۳۷۳، الرسالة المستطرفة ص ۱۵۶)

(۲۵۴) کنز العمال فی سنن الاقوال والافعال

یہ مشہور کتاب شیخ علاؤ الدین علی المتقی بن حسام الدین الہندی کی تصنیف ہے یہ بڑے نیک اور علماء عالمین میں سے تھے، ورع، تقویٰ اور کرامات متعددہ کثیرہ کے مالک تھے اور متعدد تصنیفات بھی کی ہیں، مکہ مکرمہ میں طویل عرصہ قیام پذیر رہے اور آپ کی وفات بھی ۹۷۵ھ میں وہیں ہوئی۔

وجہ تالیف کتاب

مصنف اس کے شروع میں لکھتے ہیں کہ جب میں نے شیخ الاسلام علامہ جلال الدین سیوطی کی دونوں تالیفات ”الجامع الصغیر، زوائد جامع صغیر کو دیکھا کہ وہ اس کی جامع کبیر سے ملخص از قبیل اقوال کے ہیں اور وہ مرتب علی الحروف تھیں تو میں نے ان دونوں کے درمیان جمع کر کے ان کو ابواب فقہیہ پر مرتب کر کے اس کا نام ”منہج العمال فی سنن الاقوال“ رکھا پھر مجھے یہ خیال ہوا کہ میں قسم اقوال کے بقیہ کو بھی مبوب مرتب کر لوں تو بحمد اللہ یہ کام بھی مکمل ہوا اور میں نے اس کا نام ”الاکمال

لمنہج العمال“ رکھا پھر ان دو تالیفوں (منہج العمال فی سنن الاقوال، الاکمال لمنہج العمال) کو میں نے اس طریقہ پر یکجا کر دیا کہ ایک تالیف کی کتاب کو دوسری تالیف کی کتاب کے بعد اور باب کو باب کے بعد نیز فصل کو فصل کے بعد اس طور و طرز پر کہ احادیث ”الاکمال“ کو منہج العمال کی احادیث سے علیحدہ کرنے والا تھا۔ اور اس سے میرا مقصد صرف یہی تھا کہ مؤلف نے یہ ذکر کیا ہے کہ وہ احادیث جو جامع صغیر اور جامع صغیر کے زوائد میں ہیں۔ وہ زیادہ صحیح، مختصر اور تکرار سے خالی ہیں جیسے کہ یہ بات جامع صغیر کے دیباچہ سے معلوم کی جاسکتی ہے تو میری اس ترتیب کے بعد وہ ایک مکمل کتاب بن گئی اور میں نے اس کا نام ”غایۃ العمال فی سنن الاقوال“ رکھا۔ پھر مجھے یہ خیال آیا کہ قسم افعال کو بھی اسی طرح مبوب کر دوں۔ چنانچہ قسم افعال کو بھی سابقہ طریقہ پر ابواب میں تقسیم کر دیا اور میں نے احادیث اقوال و افعال کے درمیان بائیں طریقہ جمع کر دی کہ پہلے منہج العمال کی احادیث کا ذکر کروں گا پھر احادیث ”الاکمال“ کا پھر قسم افعال کی احادیث کا حسب سابق ایک کتاب کو دوسری کتاب کے بعد ذکر کروں گا۔ چنانچہ بحمد اللہ یہ ایک ایسی کتاب مرتب ہوئی کہ اس میں سابقہ مذکور سب کچھ ایسا واضح ہو گیا کہ اگر کوئی شخص قسم اقوال کو علیحدہ علیحدہ کرنا چاہے یا ان کو اجتماعی صورت میں تو اس کے لئے یہ معلوم کرنا ممکن اور آسان بنا دیا گیا۔ اور اسی مجموعہ کا نام کنز العمال فی سنن الاقوال“ رکھا تو گویا جو شخص اس مرتب شدہ تالیف کے معلوم کرنے میں کامیاب ہو تو وہ گویا کتاب ”جمع الجوامع، مبوب بمعہ احادیث کثیرہ جو اس میں نہیں ہیں کے معلوم کرنے میں کامیاب ہو گیا کیونکہ اس کے مصنف نے جامع صغیر اور اس کے زوائد میں ایسی احادیث کا اضافہ کیا ہے جو جمع الجوامع میں نہیں تھے اور ہاں اب آئندہ صفحات میں مصنف کی جامع صغیر اس کے زوائد اور جامع کبیر کے دیباچوں کا تذکرہ کرتا ہوں تاکہ میں نہ مصنف کے الفاظ کا تارک اور نہ اس میں کسی قسم کی تبدیلی کر نیوالا ہو جاؤں انشاء اللہ۔ علامہ چلبیؒ لکھتے ہیں وهو مرتب من جمع الجوامع للسیوطی وقد مر فی الجیم فرغ مولفہ علی بن حسام الدین الشہیر بالہندی من تالیفہ فی جمادی الاولیٰ سنة ۹۵۷ھ سبع و خمسين وتسعمائة (یہ کتاب سیوطی کی جمع الجوامع سے مرتب شدہ ہے اور جمع الجوامع کا ذکر حرف جیم میں پہلے ہو چکا اس کے مصنف علی بن حسام الدین ہندی اس کی تالیف و ترتیب سے جمادی الاولیٰ ۹۵۷ھ میں

فارغ ہوئے (کشف الظنون ج ۲ ص ۱۵۱، دیباچہ کتاب)

احقر الانام کہتا ہے کہ ”کنز العمال فی سنن الاقوال والافعال“ کے متعلق علامہ چلیسی نے جلد اول میں تقریباً وہی لکھا ہے جو مندرجہ بالا مقدمہ کی عبارت سے معلوم ہو چکا ہے۔ اور اسی پر اپنے اس مقالے کا اختتام کرتا ہوں۔

عرض حال

بندہ احقر الانام نے اس کی جمع و ترتیب میں حتی الوسع کوشش کی ہے لیکن اس کے باوجود انسان خطا و نسیان سے محفوظ نہیں اسلئے میری لغزشوں سے درگزر کرتے ہوئے اس کی غلطیوں کی اصلاح اور نشان دہی کی سعی فرمادیں اللہ تعالیٰ سے قوی امید ہے کہ اسی کو میرے لئے مصائب دنیا اور عذاب آخرت (قبر، حشر، دوزخ) سے نجات اور اسی کو میری فلاح کا ذریعہ اور جنت کو مع الاساتذہ والاقربان والوالدین میرا دارالمقام بنائیں گے آمین۔ وماذک علی اللہ بعزیز۔ اللهم افعل بنا مانت اہلہ ولا تفعل بنا مانحن باہلہ وصلی اللہ تعالیٰ علی خیر خلقہ محمد وآلہ وصحبہ واجمعین۔

(عربی مقالہ سے فراغت ۱۷ رجب ۱۳۸۵، ترجمہ سے فراغت ۴ رمضان المبارک ۱۴۲۷ھ)

ماخذ ومصادر

- (١) قرآن حكيم
- (٢) فتح الباري للعلامة ابن حجر
- (٣) جامع بيان العلم لابن عبدالبر
- (٤) علوم الحديث لابن صلاح
- (٥) شرح الالفية لزين الدين العراقي
- (٦) تدريب الراوي للسيوطي
- (٧) توضيح الافكار لمحمد بن ابراهيم اليماني
- (٨) اصول السرخسي لابي بكر محمد بن احمد السرخسي
- (٩) تاريخ بغداد للخطيب
- (١٠) لسان الميزان لابن حجر
- (١١) معرفة علوم الحديث للحاكم النيسابوري
- (١٢) تذكرة الحفاظ للذهبي
- (١٣) الجواهر المضئية لعبدالقادر القرشي
- (١٤) الانتقاء لابي عمر ابن عبدالبر
- (١٥) اختصار علوم الحديث لابن كثير
- (١٦) شروط الائمة الخمسة للحازمي (حافظ محمد بن موسى)
- (١٧) معالم السنن للعلامة احمد بن محمد الخطابي
- (١٨) عارضة الاحوذى لابن العربي المالكي
- (١٩) تزيين الممالك للعلامة السيوطي
- (٢٠) مناقب الامام ابي حنيفة للذهبي

- (٢١) الصحيح البخارى لمحمد بن اسماعيل البخارى
- (٢٢) فتح الباقي على شرح الالفية العراقي للشيخ زكريا
- (٢٣) مفتاح السعادة لبطاش كبرى
- (٢٤) مقدمه فتح الباري للعلامه ابن حجر
- (٢٥) سنن الترمذى لابي عيسى الترمذى
- (٢٦) شروط الائمة الستة للمقدسى
- (٢٧) تنوير الحوالك شرح مؤطا للسيوطى
- (٢٨) دياج المذهب لابن فرحون المالكي
- (٢٩) مناقب ابي حنيفة لصلى الائمة
- (٣٠) جامع المسانيد للخوارزمى
- (٣١) سنن ابن ماجه لابي عبدالله القزوينى
- (٣٢) تهذيب التهذيب لشيخ الاسلام ابن حجر
- (٣٣) شذرات الذهب لعبد الحى بن العماد الحنبلى
- (٣٤) كتاب التجريد للعلامه الزبيدى
- (٣٥) زهر الربى للعلامه السيوطى
- (٣٦) سنن ابي داود لسليمان السجستانى
- (٣٧) تعجيل المنفعة للشيخ الاسلام ابن حجر
- (٣٨) توجيه النظر للعلامه الجزائرى
- (٣٩) باعث الحثيث لاحمد محمد شاكر
- (٤٠) المصباح للسيد قاسم الاندجانى
- (٤١) مقدمه فتح الملهم للعلامه العثمانى
- (٤٢) مسند الامام الدارمى
- (٤٣) مفتاح السنة لعبد العزيز الخولى

- (٢٢) كشف الظنون لحاجي خليفه كاتب چلبي
- (٢٥) تعليق الكوثري على مناقب ابي حنيفة
- (٢٦) الكواكب الدراري شرح صحيح البخاري للكرماني
- (٢٧) معجم الادباء لياقوت الحموي
- (٢٨) تقريب التهذيب للحافظ ابن حجر
- (٢٩) دليل الفالحين لمحمد بن علان الصديقي
- (٥٠) نيل الاوطار لمحمد بن علي الشوكاني
- (٥١) العبر للعلامة النهبي
- (٥٢) النكت الطريقة للعلامة الكوثري
- (٥٣) عمدة القاري للعلامة بدر العيني
- (٥٤) تجريد التمهيد لابن عبدالبر
- (٥٥) ميزان الكبرى للشعراني
- (٥٦) نسيم الرياض لشهاب الدين الخفاجي
- (٥٧) فوائد جامعه لشاه عبدالعزيز الدهلوي
- (٥٨) منحة المعبود لاحمد عبدالرحمن البنا
- (٥٩) شرح سنن ابن ماجه للسند هي
- (٦٠) مقلمه امانى الاحبار للشيخ يوسف الدهلوي
- (٦١) مقلمه فيض الباري للعلامة العثماني
- (٦٢) معجم الصغير للطبراني
- (٦٣) تبيض الصحيفة للعلامة السيوطي
- (٦٤) مقلمه شرح ثلاثيات للسفاري
- (٦٥) فتح الرباني في ترتيب مسند الشيباني
- (٦٦) مقلمه سنن ابي داود

- (۶۷) ابن ماجتو علم الحديث للنعماني
- (۶۸) تعليق الممجد لعبدالحى الكنوى
- (۶۹) مقلّمه فيض البارى للعلامة البنورى
- (۷۰) مسند ابى داؤد الطيالسى
- (۷۱) مقلّمه صحيح ابن حبان لاحمد محمد شاكر
- (۷۲) مقلّمه مسند الحميدى لحبيب الرحمن الاعظمى
- (۷۳) مؤطا للامام محمد الشيبانى
- (۷۴) اشعة اللمعات للشيخ عبدالحق الدهلوى
- (۷۵) الحاوى فى تاريخ الامام الطحاوى للكوثرى
- (۷۶) ماتمس اليه الحاجة للعلامة عبدالرشيد نعمانى
- (۷۷) ظفر المحصلين باحوال المصنفين مولانا محمد حنيف گنگوهى
- (۷۸) مقلّمه كتاب الآثار لابى الوفاء الافغانى
- (۷۹) مناقب موفق
- (۸۰) مناقب ابن حنبل لمحمد ابوزهرة المصرى
- (۸۱) بستان المحدثين لشاه عبدالعزيز دهلوى
- (۸۲) فهارس البخارى لرضوان محمد رضوان
- (۸۳) مقلّمه بخارى لمولانا محمد ادريس كاندهلوى
- (۸۴) مقلّمه شرح مسلم للامام النووى
- (۸۵) معانى الآثار لابى جعفر احمد الطحاوى
- (۸۶) البداية لابن كثير
- (۸۷) مقلّمه كتاب الزهد لعبدالرحمن بن القاسم
- (۸۸) مقلّمه مسند ابى عوانه
- (۸۹) نخب الافكار لبدر الدين العينى

- (۹۰) مقلّمہ امانی الاحبار للشیخ محمد یوسف دہلوی
- (۹۱) سنن بیہقی لاحمد بن الحسن البیہقی
- (۹۲) عمدۃ القاری لبدر الدین العینی
- (۹۳) مقلّمہ مشکل الآثار للامام الطحاوی
- (۹۴) کتاب الاسماء والصفات لمحمد محی الدین الزینی
- (۹۵) تجرید التمهید لابی عمر یوسف ابن عبدالبر
- (۹۶) مقلّمہ کتاب الاعتبار لابی بکر محملبن موسی الحازمی
- (۹۷) مقلّمہ مستدرک لابی عبداللہ محمد الحاکم النیساپوری
- (۹۸) مقلّمہ جامع الاصول مجد الدین المبارک بن محمد الجزری
- (۹۹) مقلّمہ مسند موسی بن زکریا الحصفکی
- (۱۰۰) الترغیب والترہیب لابی محمد عبدالعظیم المنیری
- (۱۰۱) ریاض الصالحین للامام النووی
- (۱۰۲) مظاهر حق جدید علامہ نواب محمد قطب الدین دہلوی
- (۱۰۳) لباب المعارف العلمیة لمولانا عبدالرحیم کلاچوی
- (۱۰۴) مسند خوارزمی لمحمد بن محمود خوارزمی
- (۱۰۵) المنتظم لابن الجوزی
- (۱۰۶) معارف السنن للعلامة البنوری
- (۱۰۷) حقائق السنن علامہ مولانا عبدالحق صاحب حقانی
- (۱۰۸) الامام الترمذی وتخریج کتاب الطہارۃ مولانا حبیب اللہ مختار
- (۱۰۹) صحیح مسلم شریف
- (۱۱۰) سنن نسائی شریف
- (۱۱۱) خطبہ مشکوٰۃ المصابیح
- (۱۱۲) زاد المعاد لابن قیم الجوزیة

- (١١٣) البشير والنذير ترجمه الترغيب والترهيب
- (١١٤) مختلف شروح بخارى (تشریحات بخارى، تسيير البارى اللامع الدرارى وغيرهم)
- (١١٥) مقلّمه كنز العمال
- (١١٦) مقلّمه موارد الظمان
- (١١٧) مقلّمه ترغيب وترهيب لابن حجر
- (١١٨) مقلّمه بلوغ المرام لابن حجر
- (١١٩) مقلّمه المعتصر لقاضى ابوالمحاسن الحنفى
- (١٢٠) مجمع الزوائد ومنبع الفوائد للهيشمى
- (١٢١) مقلّمه تجريد الصريح
- (١٢٢) مقلّمه المقاصد الحسنة
- (١٢٣) مقلّمه خصائص الكبرى
- (١٢٤) مقلّمه الجامع الصغير من حديث البشير والنذير
- (١٢٥) الطبقات للمناوى
- (١٢٦) مقلّمه كتاب الالمام
- (١٢٧) مقلّمه كتاب المحرر
- (١٢٨) المنجد (لغات عربى)
- (١٢٩) تكملة فتح الملهم
- (١٣٠) مقلّمه شرح ترمذى
- (١٣١) اثمار التكميل للعلامة محمد موسى الروحانى البازى

بِسْمِ اللّٰهِ الرَّحْمٰنِ الرَّحِیْمِ

خصائل اور شمائل نبوی ﷺ

مولانا عبد القیوم حقانی

کی ملکی اور عظیم تاریخی کاوشیں

شرح شمائل ترمذی (تین جلد مکمل)

صفحات: ۱۶۰۸ قیمت: ۷۵۰ روپے

روئے زیبا ﷺ کی تابانیاں

صفحات: ۱۵۶ قیمت: ۹۹ روپے

جمال محمد ﷺ کا دلربا منظر

صفحات: ۲۰۶ قیمت: ۹۹ روپے

آفتاب نبوت ﷺ کی ضیاء پاشیاں

صفحات: ۲۰۲ قیمت: ۹۹ روپے

ماہتاب نبوت ﷺ کی ضو افشائیاں

صفحات: ۲۱۰ قیمت: ۹۹ روپے

محبوب خدا ﷺ کی عبادت و اعتدال

صفحات: ۱۸۷ قیمت: ۹۹ روپے

محبوب خدا ﷺ کی دلربا ادائیں

صفحات: ۱۹۷ قیمت: ۹۹ روپے

شمائل نبوی ﷺ کا ایمان افروز مرقع

صفحات: ۱۵۳ قیمت: ۹۹ روپے

خصائل نبوی ﷺ کا دلآویز منظر

صفحات: ۱۶۶ قیمت: ۹۹ روپے

برانچ پوسٹ آفس خالق آباد نوشہرہ سرحد پاکستان

Ph:0923-630237 --Mob:0333-9102770

القاسم اکیڈمی جامعہ ابوہریرہ

القاسم اکیڈمی جامعہ ابو ہریرہ خالق آباد نوشہرہ کی

کم قیمت، خوبصورت، مستند اور دینی جذبہ پیدا کرنے والی کتابیں

قرآنیات

درس علم و عرفان از : مولانا عبدالقیوم حقانی

درس علم و عرفان ایک مختصر علمی و ادبی بلکہ روحانی و انقلابی اور اصلاح باطن میں موثر رسالہ میں ہے جس میں قارئین کو اس داخلی مدرسہ ایمان و یقین میں داخلہ کی دعوت ہے جب بھی چاہیں جس وقت بھی چاہیں گردن جھکالیں اور داخلی مدرسہ سے استفادہ کر لیں دل کے آئینے میں ہے تصویر یار + جب ذرا گردن جھکالی دیکھ لی

صفحات : 75

زبدۃ القرآن از : مولانا ڈاکٹر سید شیر علی شاہ صاحب

الامام حضرت مولانا احمد علی لاہوری کا منفرد انداز تفسیر، دورہ تفسیر پڑھاتے وقت سورۃ والضحیٰ سے آخر قرآن تک اور پہلے پارہ پر خصوصیت سے دو ماہ صرف کرتے تھے۔ حضرت لاہوری کے ان درسی اور تفسیری افادات کو شیخ التفسیر والحدیث حضرت مولانا ڈاکٹر سید شیر علی شاہ مدظلہ نے محفوظ اور مرتب کر کے علمی و دینی اور درس تفسیر قرآن کے حلقوں کے لئے ایک عظیم سوغات تیار فرمائی۔ ۳۰۰ سے زائد صفحات، کمپیوٹر کمپوزنگ، شاندار طباعت، کمپیوٹر ایڈٹنگ، کمپیوٹر ایڈٹنگ۔ صفحات : 304

محرف قرآن (سر سید احمد خان اپنی تحریرات فاسدہ اور عقائد کا سدہ کے آئینے میں) : رشحاتِ قلم : علامہ سید تصدق بخاری مدظلہ

باہتمام و نگرانی : مولانا عبدالقیوم حقانی جس میں سر سید احمد خان کا ایجازی تعارف، سر سید احمد خان مذہب اسلام سے خارج ہے۔ سر سید بیت اللہ کی عظمت و برکت کے منکر تھے جنات کی مخلوق ہونے کے سر سید منکر تھے وغیرہ وغیرہ چونکہ دینے والے مضامین پر مشتمل کتاب۔ ڈائی دار جلد، عمدہ چھپائی، مضبوط جلد۔ صفحات : 272

عجائب القرآن از ! مولانا امین الحق گستوی پیش لفظ ! مولانا عبدالقیوم حقانی (زیر طبع)

کتاب اللہ وحی اور اس کے اقسام معجزہ سحر، معجزہ اور سحر کا فرق، کتاب اللہ اور کلام اللہ کا فرق، قرآن مجید کا علمی اعجاز قرآن مجید کا علمی اعجاز، نبی الفاطی کی تحقیق، نبی الفاطی معلوم کرنے کے قواعد اور قرآن مجید کے اور بہت سے عجائب اس کتاب میں آپ ملاحظہ کریں گے۔

☆ ☆ ☆

حدیث متعلقات حدیث سیرت و اتباع سنت

حقائق السنن شرح جامع السنن للترمذی (جلد اول) :

افادات ! شیخ الحدیث مولانا عبدالحق ضبط و ترتیب و تفسیر : مولانا عبدالقیوم حقانی

حدیث کی جلیل القدر کتاب جامع ترمذی کی شرح، حضرت شیخ الحدیث کی جامع ترمذی سے متعلق تقاریر و افادات درس کا

توضیح السنن شرح آثار السنن للإمام النیموی (دو جلد مکمل) از : مولانا عبدالقیوم حقانی

آثار السنن سے متعلق مولانا عبدالقیوم حقانی صاحب کی تدریسی، تحقیقی، درسی افادات اور نادر تحقیقات کا عظیم الشان علمی سرمایہ، علم حدیث اور فقہ سے متعلق مباحث کا شاہکار، مسلک احناف کے قطعی دلائل اور دلنشین تشریح، معرکتہ الآراء مباحث پر مدلل اور مفصل مقدمہ اور تحقیقی تعلیقات اس پر مستزاد۔ کاغذ، کتابت، طباعت، جلد بندی اور کمپیوٹرائزڈ چار رنگہ ٹائٹل، ہر لحاظ سے معیاری اور شاندار، اساتذہ، طلباء اور مدارس کے لئے خاص رعایت۔

صفحات : 1376

شرح شمائل ترمذی (تین جلد مکمل) از ! مولانا عبدالقیوم حقانی

حدیث کی جلیل القدر کتاب شمائل ترمذی کی سہل و دلنشین تشریح، سلیسی ہوئی سلیس تحریر، اکابر علماء دیوبند کے طرز پر تفصیلی درسی شرح، لغوی تحقیق اور مستند حوالہ جات، متعلقہ موضوع پر ٹھوس دلائل و تفصیل، رواۃ حدیث کا مستند تذکرہ، متنازعہ مسائل پر تحقیق اور قول فیصل، معرکتہ الآراء مباحث پر جامع کلام، علماء دیوبند کے مسلک و مزاج کے عین مطابق، جمال محمد ﷺ کا محدثانہ منظر، نہایت تحقیقی تعلیقات اور اضافے، روایان شمائل ترمذی کے تذکرہ کیلئے مستقل تیسری جلد، اردو زبان میں پہلی بار منصفہ شہود پر جدید ایڈیشن میں تمام حوالہ جات اور عربی عبارات کا بھی اردو ترجمہ کر دیا گیا ہے۔

صفحات : 1608

جمال محمد ﷺ کا دلرُ با منظر از : مولانا عبدالقیوم حقانی

محبوب دو عالم صلی اللہ علیہ وسلم کا جلوہ جہاں آراء چہرہ انور کی صباحت و ملاحت، جسم اطہر کی خوبصورتی، زلفوں، ناک، دھن، رخسار، کاندھوں، انگلیوں کے پوٹوں، دانتوں، جوڑوں، الغرض تمام اعضاء و اندام کا تناسب و نورانیت، قد و قامت کا اعتدال، نگاہوں کا حسن و جمال، معتدل رفتار، خاندانی تفوق و امتیاز، محبوبیت اور ہیبت و جلال، مہر نبوت کا تعارف اور دلچسپ تفصیلات، شمائل ترمذی کی (۲۲) احادیث کی مفصل تشریح و توضیح کی روشنی میں جمال محمد ﷺ کا حسین ایمان افروز اور دلرُ با منظر صفحات : 206

روئے زیبا ﷺ کی تابانیاں از : مولانا عبدالقیوم حقانی

محبوب دو عالم ﷺ کی زلفوں کا بیان، مقدار اقسام احکام، مانگ، نکالنے، تیل لگانے، کنگھی کرنے کے مسنون طریقے، خضاب کے جواز و عدم جواز کی صورتیں اور شرعی حکم، سرے کا معمول، اٹھ کی فضیلت و برکات، لباس کے احکام و اقسام اور اعتدال، کفایت شعاری، آستین کی مقدار و حکمت، گریبان کا مسنون طریقہ، پاجامے، چادر اور تہہ بند کا ذکر، لباس فقر و فاخرہ میں فرق، گذران اوقات، مجموعہ فقر و غنا الغرض روئے زیبا کے موضوع پر شمائل ترمذی کے اٹھتالیس (۲۸) احادیث کی مفصل توضیح و تشریح۔ صفحات : 156

ماہتاب نبوت ﷺ کی ضوآفتانیاں از ! مولانا عبدالقیوم حقانی

حضور اقدس ﷺ کے موزے جوتے، انگوٹھی، تلوار، زرہ، خود، عمامہ و دستار، تہ بند و ازار، نشست و برخاست، تکیہ، سہارا اور رفتار اور مختلف محبت بھری اداؤں پر مشتمل شمائل ترمذی کی ساٹھ (۶۰) احادیث کی عالمانہ، محققانہ تشریح و توضیح۔ صفحات : 210

آفتاب نبوت ﷺ کی ضیاپاشیاں از ! مولانا عبدالقیوم حقانی

حضور اقدس ﷺ کے پسندیدہ کھانے، محبوب غذا، سالن و روٹی، پسندیدہ پھل، مرغوب مشروبات، کھانے پینے کے مسنون طریقے و آداب، دسترخوان، پیالے، روٹی، ضیافت و مہمان نوازی، بعض معجزات، کھانے سے قبل اور بعد ہاتھ دھونے، آغاز میں بسملہ اور اختتام میں دعا اور

کلمات طیبات پر مشتمل شامل ترمذی کے (۱۷۷) احادیث کی سلیس، جامع اور دلنشین تشریح و توضیح: صفحات: 202

محبوب خدا ﷺ کی دلربا ادائیں از ! مولانا عبدالقیوم حقانی

حضور اقدس ﷺ کا خوشبو کا استعمال، سراپائے معطر سے خوشبو کی مہک و عطر بیزیاں، اُمت کے لئے دستور العمل، پینہ مبارک سے عمدہ ترین خوشبو، گفتگو، انداز بیان اور طرز تقریر، شیرینی گفتار، بشارت و تبسم، سرگیس آنکھیں، خندہ روئی و خوش طبعی، دل لگی، لطائف و ظرائف، مزاج نبوت یا علوم و معارف کا گنجینہ ذوق شعر و ادب، محبوب مصرعے، پسندیدہ اشعار، رات کی قصہ گوئی، حدیث خرافہ، حدیث ام زرع، گیارہ خواتین کی دلچسپ توصیف، ازواج کی حیرت انگیز داستان، شامل ترمذی کے (۳۶) احادیث کی عالمانہ، فاضلانہ اور محققانہ تشریح و توضیح، خوبصورت نائٹل مضبوط جلد بندی صفحات: 197

محبوب خدا ﷺ کی عبادت و اعتدال از ! مولانا عبدالقیوم حقانی

حضور اقدس ﷺ کے سونے کا معمول، اقسام و احکام، تبرک بالقرآن، دعائیں، نبی کے خواب کی حقیقت، اوقات خواب و اعتدال، مختلف احوال میں عبادت، ریاضت و مجاہدہ، قیام رمضان، صلوٰۃ اللیل، تہجد و نوافل، صلوٰۃ و تر و وظیفہ، زوجیت، سوکرا ٹھننے کے معمولات، صبح کی سنتیں، اشراق، چاشت، سورج گرہن، چاند گرہن کے وقت تضرع، انابت اور انکسار، گھر میں نوافل کا اہتمام، رمضان، شعبان، نفل، ایام بیض، صوم، عاشورہ کے معمولات و فضیلت، صائم الدہر، قائم اللیل، قرأت قرآن، جہر، سر، ترجیع، تحسین صوت اور اعتدال، شامل نبوی کے (۶۸) احادیث کا سلیس ترجمہ، آسان تشریح و توضیح صفحات: 187

خصائل نبوی ﷺ کا دلآویز منظر از ! مولانا عبدالقیوم حقانی

حضور اقدس ﷺ کے اخلاق و عادات، عفو و درگزر، رضا بالقضاء، خدام کی دلداری و خاطر داری، اکرام ضیف، وسعت اخلاق و سخاوت، بستر مبارک اور آرام فرمانے کا طریقہ، کھر درے بستر کو ترجیح، تواضع و عبدیت، لکڑیاں جمع کرنا، سادگی و فروتنی، ظاہری جمال کے ساتھ عظمت و جلال، تعلیم و تربیت کے اہداف، دربار نبوت، علم و خدمت کا مرکز، درس گاہ نبوی کے فضلاء، مجالس نبوت کے مختلف مناظر، ہاتھوں کی ملائمت، جود و عطا کے مراتب، مقام حیا، حیا کا مکمل نمونہ، معالجہ اور چھپنے لگوانا، ہدیہ لینا اور بہترین بدل دینا، الغرض شامل ترمذی کے سینتیس (۳۷) احادیث کی عالمانہ، محققانہ، سلیس اور عام فہم تشریح و توضیح کا حسین مرقع صفحات: 166

شامل نبوی ﷺ کا ایمان افروز مرقع از ! مولانا عبدالقیوم حقانی

حضور اقدس ﷺ کے اسماء مبارکہ، پانچ صفاتی ناموں کی تشریح، اسم محمد و احمد کی توضیح، گذر اوقات کے احوال، الفقر فخری کے عملی نمونے، مدنی زندگی کے آخری لمحات، عمر مبارک میں قول راجح کی تعیین، وصال مبارک، تاریخ وصال، موت کی شدت و نرمی، نزع میں استقلال، صحابہ، غم سے نڈھال، غسل کا مرحلہ، مقام تدفین، یوم تدفین کی روایات میں تطبیق، نماز جنازہ کی نوعیت و تفصیلات، مسئلہ خلافت و امیر کا انتخاب، ترکہ و وراثت، خواب میں زیارت و ملاقات، طالبان علوم نبوت کے لئے وصیتیں، اتباع سنت کی تاکید، شامل ترمذی کی سینتالیس (۴۷) احادیث کی تشریح و توضیح صفحات: 153

مرویات عائشہ و معاویہ پیش لفظ : مولانا عبدالقیوم حقانی

ام المؤمنین حضرت عائشہ صدیقہ رضی اللہ عنہا اور حضرت امیر معاویہ رضی اللہ عنہ سے مروی احادیث کا منتخب مجموعہ جسے ہفت روزہ خدام الدین لاہور کے مدیر شہیر مولانا سعید الرحمن علوی نے ترتیب دیا ہے جس میں فہم دین، اُمت مسلمہ کی فضیلت، انصار کی محبت،

فاروق اعظم کی شان، بیماری گناہوں کا کفارہ سونے چاندی کے برتنوں کا استعمال، سخاوت عثمانی، سمع و طاعت، سیدہ عائشہ کا مقام دنیا کے بے ثباتی، حریت و مساوات، صحابہ معیار حق ہیں، مقام صحابہ، عدل و انصاف، تقدیر، اسوۂ نبوی، ہجرت، توبہ، یاد الہی، لیلۃ القدر، مصنوعی بال، مقام صدیق اکبر، سونا، چاندی، ریشم کا استعمال، ہمسایہ کے حقوق، صلہ رحمی، زیارت قبور، حسن اخلاق، جاہلوں سے اعراض، تصاویر سے اجتناب، رفقاء کار، میل و ملاقات، عیادت، نماز جنازہ، مسواک و اعتکاف، یوم عرفہ، عورتوں کا جہاد، غیبت، بے فائدہ قسمیں، خدمت و محنت، یسر و سہولت اور متعدد موضوعات سے متعلق احادیث کی آسان، سادہ، سلیس زبان میں تشریح و توضیح کی گئی ہے۔ القاسم اکیڈمی اسے پہلی مرتبہ کتابی شکل میں منظر عام پر لانے کی سعادت حاصل کر رہی ہے۔ صفحات: 151

معجزات سرور عالم ﷺ از! میجر فتح محمد پیش لفظ : مولانا عبدالقیوم حقانی

سرور عالم ﷺ کے معجزات کا عالمانہ، فاضلانہ، محققانہ، علم و ادب اور عشق و محبت سے معمور تحریر، مختصر مگر موثر اور انقلاب آفرین پیغام شاندار طباعت، کمپیوٹر کمپوزنگ، اور دیدہ زیب کمپیوٹرائزڈ نائٹل ضخامت : 80 صفحات

فلسفہ سیرت خاتم الانبیاء رُشحاتِ قلم : مولانا سید تصدق بخاری صاحب

سیرت پر اپنے طرز کی انوکھی دلچسپ علمی و تحقیقی، تاریخی اور جامع کتاب، ارباب علم و ذوق کے لئے ایک عظیم نادر علمی تحفہ، شاندار طباعت، مضبوط جلد بندی اور دیدہ زیب کمپیوٹرائزڈ نائٹل - صفحات : 240

الادب الجاری فی ابیات صحیح البخاری تصنیف : شیخ الحدیث مولانا لطافت الرحمن

باہتمام و نگرانی : مولانا عبدالقیوم حقانی اس کتاب میں بخاری شریف کے اشعار کا اردو زبان میں ترجمہ تشریح بیان کی گئی ہے۔ اپنے موضوع پر جامع، عمیق اور عظیم کتاب ہے۔ اساتذہ حدیث، طالبان علوم نبوت کے لئے انمول تحفہ ہے۔ مضبوط ڈائی دار جلد - صفحات : 157

المصنّفات في الحديث از : مولانا محمد زمان صاحب کلاچوی پیش لفظ : مولانا عبدالقیوم حقانی

استاذ العلماء، حضرت العلامة مولانا محمد زمان صاحب مدظلہ کی جلیل القدر عربی تالیف ”الکتب اللہیہ فی الحدیث و اصنافها و خصائصها“ کا اردو ترجمہ اپنے موضوع پر جامع، نافع اور مفید ترین کتاب، تدوین و ترتیب کے مرحلے میں یہ عظیم شاہکار مدونہ مولانا عبدالقیوم حقانی کے مفصل مقدمہ و تعارف کے ساتھ القاسم اکیڈمی پہلی دفعہ اردو زبان میں منظر عام پر لا رہی ہے۔ (زیر طبع)

تحریک ختم نبوت میں اکابر کا مجاہدانہ کردار رُشحاتِ قلم : مولانا عماد الدین محمود

پیش لفظ : مولانا عبدالقیوم حقانی ایک تاریخی، علمی، ادبی، محبت بھری شاندار تاریخی کاوش، پڑھتے جائے اور سرد ہنتے جائے، ہر بار نور ایمان میں اضافہ ہوگا صفحات : 139

عشق رسول کے ایمان افروز واقعات از! مولانا عماد الدین محمود پیش لفظ : مولانا عبدالقیوم حقانی

جس میں آپ عشاق رسول ﷺ، سلطان نور الدین زنگی، غازی عبداللہ شہید، غازی علم دین شہید، غازی عبدالقیوم شہید، غازی میاں محمد شہید، حاجی مانک شہید، مولانا غلام غوث ہزاروی، امیر شریعت مولانا عطا اللہ شاہ بخاری، شورش کاشمیری اور دیگر عاشقان رسول

صلی اللہ علیہ وسلم کے دلچسپ، ایمان افروز اور روح پرور واقعات ملاحظہ فرمائیں گے۔ صفحات : 144

☆☆☆

فقہ و احکام اور حکم

ہدایہ اور صاحب ہدایہ از ! مولانا عبدالقیوم حقانی

ہدایہ اور صاحب ہدایہ کا تذکرہ و سوانح، اقران و امثال، مرتبہ و مقام، خدمات و تصنیفات، کتاب ہدایہ کی خصوصیت و جامعیت، اسلوب بیان، فضل و امتیاز، اصطلاحات، رموز و اشارات، احادیث ہدایہ کے متعلق مباحث اور بعض مسامحات، شروح و حواشی اور تعلیقات، اپنے موضوع پر دلچسپ، جامع، اساتذہ اور طلبہ کے لئے ایک نادر علمی تحفہ۔ صفحات : 74

اسلامی آداب زندگی تحریر ! الحاج منصور الزمان صدیقی

پیش لفظ ! مولانا عبدالقیوم حقانی محترم جناب الحاج محمد منصور الزمان صدیقی صاحب چیئر میں صدیقی نرسٹ گراچی کے ۵۲ رسالوں کا مجموعہ 'قرآنی تعلیمات' احادیث نبوی، عبادات، معاملات، اعمال کے فضائل، بلندی اخلاق و خصائل، محبت و اطاعت رسول، محرمات سے اجتناب، منہیات کی نشان دہی، فرق باطلہ کا تعاقب، رد بدعات، دعوت سنت و اتحاد امت، خدمت انسانیت، الغرض زندگی کے ہر موڑ پر رہنمائی کے ہدایات سے معمور، مہذب سے لحد تک اہم ضروری مسائل و احکام، سلیس اور با محاورہ زبان میں ایک مطالعاتی معلم اور محسن کتاب، اپنے موضوعات کے تنوع، تفہیم و تسہیل، افادیت اور تعلیم و تربیت کے حوالے سے ایک الاجواب کتاب۔ ریگزیں اور لیمینیشن دونوں جلدوں میں دستیاب ہے۔ صفحات : 938

فضائل و مسائل جمعہ از ! مولانا امین الحق گسٹوئی

جمعہ کے فضائل و مسائل پر فقہی مسائل کا استحصاء، فروعات و جزئیات تک کی تفصیل و تشریح، اپنے موضوع پر مکمل کتاب۔ صفحات : ۹۴

☆☆☆

سیاست و نظم ریاست

امام اعظم کا نظریہ انقلاب و سیاست از ! مولانا عبدالقیوم حقانی

سیاست کا مفہوم و تشریح، امام اعظم کا سیاسی مسلک و کردار، ہمہ گیر انقلابی تحریک اور نصب العین، سیاست میں شرافت کے اصول اور جبر و ظلم کے مقابلے میں استقامت و پامردی اور موجودہ دور میں سیاسی عمل کے راہنما اصول۔ صفحات : 64

اسلامی سیاست اور اس کے انقلابی خدو خال از ! مولانا عبدالقیوم حقانی

سیاست کا مفہوم اور اس کے بنیادی خدو خال، مروجہ سیاست کی اصلاح اور دینی سیاست اپنانے کی ضرورت، دینی و سیاسی جماعتوں کا کردار، قیادت کا انتخاب اور فرائض، نظام تعلیم، سیاست کی نشت اول مغربی جمہوریت بمقابلہ نظام شریعت، اسلام ایک پاکیزہ نظریہ سیاست اور انقلابی ضابطہ

اخلاق، فسطائی سیاست اور اس کا بدترین انجام، اسلام کا معاشی نظام، سودی نظام اور اس کی مضرتیں، فحاشی و عریانی کی یلغار، خوف و ہراس کا تسلط جدید مگر اچھوتے انداز میں نمایاں کیا گیا ہے۔ کئی تحریکوں اور کئی شخصیتوں سے متعلق ایک تاریخی دستاویز، ایک انقلابی تحریر جو سیاست ادب، صحافت، تاریخ اور نئی نسل کو ولولہ تازہ بخشتی ہے۔ ہر لکھے پڑھے مسلمان اور غلبہ دین کی جدوجہد کرنے والے بھی خواہاں ملت کے لئے اس کا مطالعہ روشن مستقبل کی ضمانت ہے۔ عمدہ کتابت، شاندار طباعت، مضبوط جلد بندی۔ صفحات : 304

اسلامی انقلاب اور اس کا فکری لائحہ عمل از ! مولانا عبدالقیوم حقانی

اشتراکیت، سرمایہ داریت، فسطائیت اور لادین مغربی جمہوریت کے چھائے ہوئے گھپ اندھیروں میں اسلامی انقلاب کے خدو خال، نوجوانوں میں فکری الحاد اور ارتداد کی یلغار اور اس کے انسداد کا مناسب طریق کار، پرائیویٹ شریعت بل سے سرکاری شریعت بل تک کے مختلف کردار، پھر کیا ہوا؟ کیا ہوتا رہا؟ اور کس نے کیا رول ادا کیا؟ تاریخ کے سربستہ رازوں کا انکشاف، ملک کی سیاست کے ایک تاریخی دور پر رواں اور دلکش تبصرہ، تحریر میں بے ساختگی اور برجستگی کے علاوہ پُر زور انشاء کی تمام خصوصیات نمایاں ہیں۔ اس کا مطالعہ تحریک انقلاب اسلامی کے تمام کارکنوں اور قومی سیاست کے ہر طالب علم کا فرض ہے۔ صفحات : 208

پیغام شہداء پیش لفظ : مولانا عبدالقیوم حقانی

شہید بالا کوٹ شاہ اسماعیل شہید کی فقر کی حقیقت پر خطاب، حکیم العصر مولانا محمد یوسف لدھیانوی شہید کی شب برات پر تحقیقی تجزیہ، شہید اسلام مولانا محمد عبداللہ شہید کی رسم و رواج پر، امیر عزیمت مولانا حق نواز شہید کی عقیدہ ختم نبوت اور مولانا محمد قاسم نانوتوی پر آگ اور شعلے، جانشین امیر عزیمت مولانا ضیاء الرحمن فاروقی شہید کی شہدائے بالا کوٹ پر رفقائے پیغمبر ﷺ، مولانا ایثار القاسمی شہید کی عظمت صحابہ اور جانشینان پیغمبر ﷺ پر ایمان افروز اور سحر انگیز تقاریر کا حسین مرقع جس کو محمد اقبال مدنی نے مرتب کیا ہے، خوبصورت دیدہ زیب نائٹل، کمپیوٹر کمپوزنگ، عمدہ کاغذ اور بہترین چھپائی صفحات : 256

میر کاروان مولانا فضل الرحمن (دنیاۓ صحافت کی نظر میں)

ترتیب : حافظ محمد قاسم۔ قائد جمعیت مولانا فضل الرحمن مدظلہ کے امریکہ کے فرعونوں کے خلاف اعلان جہاد، ایمان افروز، دلچسپ اور تاریخی حقائق۔ صفحات : 192



عقائد، تصوف، سلوک اور اخلاقیات

صحبتے با اہل حق ترتیب ! مولانا عبدالقیوم حقانی

شیخ الحدیث مولانا عبدالحق کے ان ارشادات و ملفوظات کا مجموعہ، جن میں عصر حاضر کے ذوق اور مزاج کے مطابق زندگی کی اصلاح کا پیغام، ایمان و یقین کی احسانی کیفیت پیدا کرنے کا وافر سامان اور حکایات و تمثیلات کے پیرائے میں تصوف اسلامی کا عطر اور علوم و معارف کا لب لباب آ گیا ہے۔ ڈائی وارجلد۔ صفحات : 408

کشکول معرفت (مکمل) از ! مولانا عبدالقیوم حقانی

شیخ التفسیر مولانا احمد علی لاہوری کے خلیفہ اجل، معروف سکا ر اور عظیم روحانی پیشوا، حضرت مولانا قاضی محمد زاہد الحسنی نور اللہ

مرقدہ (انک) کے گرانقدر اور واقع مکاتیب کا مجموعہ، جو پانچ، چھ سال تک مولانا عبدالقیوم حقانی کے نام لکھے جاتے رہے اور جن میں شریعت و طریقت، علم و عمل، دین و دنیا کی فلاح، مشکلات میں نجات کی راہ، مختلف اوقات کے مسنون و طائف، علم کے تقاضے، عمل کی برکات، دسیوں مفید کتابوں کا تعارف اور زندگی کے مختلف میدانوں میں کامیابی کے راستوں کی نشاندہی کی گئی ہے، جنہیں مولانا عبدالقیوم حقانی نے موزوں عنوانات، حُسنِ تربیت اور مفید تفسیر کے ساتھ مرتب کر لیا ہے۔ صفحات: 457

اربابِ علم و کمال اور پیشہ رزقِ حلال از ! مولانا عبدالقیوم حقانی

دورنگہ نائٹل اپنے موضوع پر اردو زبان میں سب سے پہلی منفرد اور اجاب کتاب، ماہنامہ الحق اور پاکستان کے دینی جرائد کے علاوہ مرکز علم دارالعلوم دیوبند کے ماہنامہ ”دارالعلوم“ میں بھی بلا قساطر شائع ہوتی رہی۔ مویچوں، کسانوں، چرواہوں، صنعتکاروں، کاریگروں، تاجروں، درزیوں، دھوبیوں، قصابوں، روغن سازوں، حلوائیوں، صیقل گروں، ریشم سازوں، لوہاروں، بڑھیوں، لکڑہاروں اور مزدوروں کے طبقہ اور پیشوں سے تعلق رکھنے والے علماء، فضلاء، مفسرین، مشائخ اور ائمہ اسلام کا تذکرہ و تعارف، مضبوط جلد بندی، لیمینیشن نائٹل، عمدہ طباعت، بہترین کاغذ۔ صفحات: 232

ساعتے با اولیاء از ! مولانا عبدالقیوم حقانی

جدید طرز کی ایک نئی اور اچھوتی تحریر سلفِ صالحین اور اولیاء اللہ کی مجالس اور بارگاہِ رشد و ہدایت میں روحانی اور علمی و مطالعاتی حاضری کی دلچسپ تقریب، امام غزالی، ابن الجوزی، مجدد الف ثانی، امام ابن تیمیہ، شاہ ولی اللہ محدث دہلوی، مولانا محمد قاسم نانوتوی، علامہ انور شاہ کشمیری، مولانا محمد الیاس، اور کئی دوسرے اولیاء کرام سے کسبِ فیض اور استفادہ علم کا قریب ترین اور آسان راستہ۔ دورنگہ نائٹل۔ صفحات: 270

تزکیہ نفس مع اصلاح حال تالیف: صوفی محمد حسین صاحب مقدمہ ! مولانا عبدالقیوم حقانی

شکستہ دلوں کی تسکین اور سالکین طریقت و طالبین تزکیہ نفس کے قلوب و نفوس کی تربیت اور عارفین کی نگاہ میں متاعِ دنیا کی بے وقعتی زندگی اور معاشرہ پر اثر، جس کو زبدۃ العارفین حضرت مولانا عبدالرحمن رائے پوری کے خلیفہ مجاز صوفی محمد حسین نے سالکین راہِ حق کے لئے اکابر علمائے ربانیین کی تصنیفات و ملفوظات اور ارشادات میں سے انتخاب کر کے کتاب کی صورت میں جمع کیا ہے کہ ایمان والوں کے دلوں کو سرور حاصل ہو اور عشاقِ اولیاء اللہ کے قلوب منور ہوں اور جو لوگ تصوف کی راہ میں حیران و پریشان ہو کر مایوس ہو گئے ہوں ان کے لئے مشعل راہ کا کام دے اور ان کے تعطل کا ازالہ کرے۔ صفحات: 480

اکابر کی زاہدانہ زندگی از ! مولانا حبیب اللہ مرداآئی پیش لفظ ! مولانا عبدالقیوم حقانی

جس میں حاجی امداد اللہ مہاجر مکی، حضرت مولانا محمد قاسم نانوتوی، رشید وقت حضرت گنگوہی، شیخ الاسلام مولانا سید حسین احمد مدنی، حکیم الامت مولانا اشرف علی تھانوی، حضرت شیخ التفسیر مولانا احمد علی لاہوری، مولانا فضل الرحمن گنج مراد آبادی، حضرت شیخ الحدیث مولانا محمد زکریا، حضرت مولانا محمد یوسف بنوری، حضرت عطاء اللہ شاہ بخاری، حضرت مولانا محمد ادریس کاندھلوی، مجاہد ملت حضرت مولانا غلام غوث ہزاروی، قائد ملت مولانا مفتی محمود اور حضرت شیخ القرآن مولانا محمد طاہر جیسے عظیم مفکرین کی زاہدانہ زندگی کے چند ایمان افروز لمحات کا تذکرہ۔ صفحات: 112

دنیا کی حقیقت از ! مولانا طاہر محمد : پیش لفظ ! مولانا عبدالقیوم حقانی

آیات مبارکہ احادیثِ طیبہ، اقوال صحابہ، ملفوظاتِ اولیاء، مکتوباتِ زہد دنیا کے بارے میں واقعات و دار فنا سے دار بقاء تک اور دنیا کی فنایت کے

اقوال سلف تصنیف : مولانا قمر الزمان الہ آبادی

اقوال سلف تاریخ دعوت و عزیمت کا اچھوتا نمونہ، اصلاح انقلاب امت کی جانب کامیاب پیش رفت اور اکابر علماء دیوبند کے مسلک اعتدال کی امین ہے۔ صفحات : 326

الانصاف فی حدود الاختلاف از ! مولانا سید حسن میاں

قرآنی آیات، جناب رسول اللہ صلی اللہ علیہ وسلم کے ارشادات اور حضرت شیخ الحدیث مولانا محمد زکریا صاحب کی تصانیف کے اقتباسات جس میں علماء، طلباء اور عام مسلمانوں کے درمیان تعلقات کی استواری، اسلامی اخوت اور رفع نزاع کی ضرورت و اہمیت کو دلوسوزی کے ساتھ سادہ انداز میں بیان کیا گیا ہے۔ صفحات : 96

مولانا محمد زکریا کے معمولاتِ رمضان از ! مولانا نور الحسن و دیگر

جس میں حضرت شیخ الحدیث کے اپنے پیر و مرشد اور دیگر اکابر کی معیت و رفاقت میں گزارے رمضانوں کی تفصیلات اور حرمین شریفین کی پرانوار فضاؤں میں گزرے ہوئے رمضانوں کا دل آویز تذکرہ، نیز سہارنپور میں اعتکاف کی ابتداء اور وہاں کے لیل و نہار کے مفصل احوال مذکور ہیں۔ رمضان المبارک ۱۳۳۲ھ سے لے کر رمضان ۱۴۰۰ھ تک کے اجمالی و تفصیلی حالات جمع کئے گئے ہیں۔ صفحات : 131

حقانی و طائف از ! مولانا عبدالقیوم حقانی

قرآن پاک کی آخری سورتوں کے فضائل و برکات، نبوی معمولات کے مبارک ثمرات، نبی کریم صلی اللہ علیہ وسلم کی تلقین و ہدایات، عوارض و امراض، حادثات و خطرات اور ہمہ جہتی اندیشہ ہائے مضرت سے حفاظت اور عمل کرنے والوں کے لئے نبوی بشارات، ایک انمول حقانی روحانی تحفہ۔ صفحات : 32

معارف الکریم پیش لفظ و ترتیب ! مولانا عبدالقیوم حقانی

بزرگ عالم دین حضرت مولانا قاضی عبدالکریم صاحب فاضل دیوبند کے وقیع علمی، ادبی، تاریخی اور روحانی مضامین کا حسین گلدستہ، ہمہ جہتی موضوعات پر رہنمائی، علمی اور عملی زندگی کے مؤثر رہنما اصول اور ہدایت کے سنگ میل (زیر طبع)

اکابر کی شامِ زندگی رُشحاتِ قلم ! مولانا عماد الدین محمود پیش لفظ : مولانا عبدالقیوم حقانی

مذہب و محراب، درس و تدریس، تصنیف و تالیف اور تربیت و رہنمائی کے حوالے سے نمایاں خدمات انجام دینے والے اکابر کی حیات مستعار کے آخری لمحات میں کہے ہوئے الفاظ اور سفر آخرت کے انتہائی مؤثر سبق آموز اور دلچسپ حالات و واقعات، شاندار طباعت۔ صفحات : 64

تذکرہ و سوانح، تاریخ اور سفر نامے

امام اعظم ابوحنیفہ کے حیرت انگیز واقعات از ! مولانا عبدالقیوم حقانی صاحب

اردو کی سب سے پہلی اور کامیاب کاوش، فکر و نظر، علم و عمل، تاریخ و تذکرہ، اخلاص و لہیت، طہارت و تقویٰ، سیاست و اجتماعیت، تبلیغ و اشاعت دین

تعلیم و تدریس، غرض ہمہ جہت جامع، نفع بخش، کمپیوٹرائزڈ نائل، مضبوط جلد بندی اور شاندار طباعت صفحات: 272

علماء احناف کے حیرت انگیز واقعات از ! مولانا عبدالقیوم حقانی

امام ابو یوسفؒ، امام محمدؒ کی سیرت و تاریخ، تعلیم و تربیت، خدا پرستی، شوق مطالعہ، تقویٰ، سنت، جوش جہاد، نادر تحقیقات، اسلامی ریاست کے خدو خال، عدل و انصاف کے ایمان آفرین نمونے، بیباک فیصلے اور اصلاح انقلاب امت کی گرانقدر مساعی پر مشتمل حیرت انگیز واقعات، کمپیوٹرائزڈ نائل۔ صفحات: 272 قیمت: 99 روپے

عبداللہ بن مبارک کے حیرت انگیز واقعات از ! مولانا عبدالقیوم حقانی

حضرت عبداللہ بن مبارکؒ کی زندگی پر جامع اور مدلل کتاب۔ صفحات: 104

مفکر اسلام مولانا سید ابوالحسن علی ندویؒ: تقدیم! مولانا عبدالقیوم حقانی

مفکر اسلام مولانا سید ابوالحسن علی ندویؒ، امتیازات، خصوصیات اور تجدیدی کارنامے شاندار طباعت، کمپیوٹر کمپوزنگ اور دیدہ زیب کمپیوٹرائزڈ نائل۔ صفحات: 80

سوانح قائد ملت حضرت مولانا مفتی محمودؒ از ! مولانا عبدالقیوم حقانی

تذکرہ و سوانح، سیرت و اخلاق، تحصیل علم و تکمیل، درس و افادہ، ذوق علم اور شوق مطالعہ، علمی انہماک، زہد و تقویٰ، عشق رسول ﷺ و اہتمام سنت، تواضع و عبدیت، عزیمت و قہم، بے نفسی و فنائیت، سیاسی بصیرت و عظمت، علمی و دینی اور سیاسی کارنامے، حکمت و بصیرت، لطائف و بذلہ سخیاں، مرزائیت کا ناقب و رد فرق باطلہ، اعلاء کلمۃ اللہ کے لئے جہاد اور مساعی مسلسل، قید و بند کی صعوبتیں، الغرض ایک تاریخ، ایک تحریک اور ایک انقلاب کی داستان، مضبوط جلد بندی اور شاندار طباعت۔ صفحات: 320

سوانح مجاہد ملت حضرت مولانا غلام غوث ہزارویؒ از ! مولانا عبدالقیوم حقانی

تذکرہ و سوانح، تحصیل علم و تکمیل، خدمت علم و تدریس دعوت و جہاد، شخصیت و کردار، اخلاص و للہیت، صبر و استقامت فقر و ایثار، خوش طبعی و لطائف، روحانی مقام اور اوراد و وظائف، فرق باطلہ کا تعاقب، قادیانیت، شرک و بدعت اور روافض کا رد، تحریک ختم نبوت میں مجاہدانہ کردار، قومی و ملی اور سیاسی خدمات اور سفر آخرت کی ایمان افروز داستان۔ شاندار طباعت، کمپیوٹر کمپوزنگ، مضبوط جلد بندی اور دیدہ زیب کمپیوٹرائزڈ نائل۔ صفحات: 227

جمال یوسف (تذکرہ و سوانح مولانا محمد یوسف بنوریؒ) از ! مولانا عبدالقیوم حقانی

محدث العصر حضرت مولانا محمد یوسف بنوریؒ کا تذکرہ و سوانح، تحصیل و تکمیل علم، فقر و رویشی، عبدیت و انابت، عشق رسول ﷺ و اتباع سنت، درس و تدریس حدیث، محدثانہ جلالت قدر، عظیم فقہی مقام، فضل و کمال، دینی و علمی کارنامے، سیرت و اخلاق، مجاہدانہ کردار، دعوت و تبلیغ، تصنیف و تالیف قیادیت کا فاتحانہ تعاقب، اعلاء کلمۃ الحق کے لئے مساعی، جہاد الغرض دلچسپ، جامع اور رُلا دینے اور عمل صالح کی انگیزت کرنے والے حیرت انگیز واقعات۔ صفحات: 304

اسیر مالٹا مولانا عزیز گلؒ از ! مولانا عبدالقیوم حقانی

تحریک ریشمی رومال اور پس منظر، مولانا عزیز گلؒ کی خاندانی نجابت اور شرافت، شیخ الہندیؒ کی مشن کی تکمیل اور جہاد افغانستان، مکہ معظمہ میں گرفتاری،

حضور ﷺ کی زیارت، مولانا عزیز گل کی اہلیہ کا تذکرہ وغیرہ وغیرہ آپ اس کتاب میں پڑھیں گے۔ صفحات 48

تذکرہ وسوانح مولانا محمد احمد صاحبؒ از ! مولانا عبدالقیوم حقانی

ایک بندہ خدا، درویش خدا مست، فقر بو ذرّ و سلیمان کے وارث، رجوع و دعوت الی القرآن کے علمبردار، قرآن و سنت کی تعلیمات کے داعی اور اکابر علماء دیوبند کے مسلک اعتدال کے امین، تفسیر ”درس قرآن“ کے مؤلف الحاج حضرت مولانا محمد احمدؒ کا جامع سوانحی خاکہ، عشاق کے لئے بہترین تحفہ عشق و محبت شاندار طباعت، عمدہ کاغذ، کمپیوٹر کمپوزنگی، مضبوط جلد بندی اور دیدہ زیب کمپیوٹر انزائٹل۔

صفحات : 176

سوانح شیخ الحدیث مولانا عبدالحقؒ از ! مولانا عبدالقیوم حقانی

☆ عصر حاضر کے جلیل القدر عالم ☆ محدث کبیر ☆ شیخ الحدیث حضرت مولانا عبدالحقؒ کے حالات زندگی، علمی و عملی کمالات، نمایاں صفات، اندازِ تعلیم و تربیت، دینی و اصلاحی ☆ قومی و ملی اور ملکی خدمات کا دلاویز اور ایمان افروز تذکرہ صفحات : 320

میرے حضرتؒ، میرے شیخؒ از ! مولانا عبدالقیوم حقانی

شیخ الحدیث حضرت مولانا عبدالحقؒ کی حیاتِ طیبہ، علم و عمل، سیرت و کردار، صفات و کمالات، علمی، دینی، روحانی، تجدیدی، جہادی اور اصلاحی کارنامے، ذوقِ علم و شوقِ مطالعہ، سفرِ آخرت کے عبرت انگیز احوال، ایمان آفریں مجالس اور روح پرور ارشادات و افادات کا دلچسپ جامع اور حسین مرقع۔ صفحات 260

سوانح شیخ الاسلام حضرت مولانا سید حسین احمد مدنیؒ از : مولانا عبدالقیوم حقانی

☆ سلسلہ نسب، ابتدائی تعلیم، اساتذہ اور دلچسپ واقعات ☆ احترامِ اساتذہ، شیخ الہند سے عشق و محبت اور دورانِ اسارت خدمت و مصاحبت ☆ شیخ الہند کا جانشین ☆ سیرت و کردار، اخلاص و للہیت، جو دوسخا، بے نیازی و استغناء اور جامعیت ☆ اندازِ تدریس، درس حدیث سے عشق و انہماک، طلبہ پر شفقت و محبت، محدثانہ جلالتِ قدر اور بعض درسی افادات ☆ خوفِ خدا، تقویٰ، ایثار و توکل، اعلیٰ اخلاقی اقدار، خدمتِ خلق اور مہمان نوازی ☆ انابت و عبادت، نماز سے محبت اور شوقِ تلاوت ☆ حضور اقدس ﷺ سے عشق و محبت، اطاعت، اتباع سنت اور استقامت ☆ سادگی و بے نفسی، صبر و تحمل، عفو و کرم اور تواضع و خاکساری ☆ احسان و تصوف اور سلوک و معرفت میں عظمتِ مقام، مرجعیت، محبوبیت اور فنائیت ☆ وعظ و خطابت، ارشادات و ملفوظات اور ایمان افروز باتیں ☆ رویائے صالحہ اور کرامات ☆ ذوقِ شعر و ادب اور پسندیدہ اشعار ☆ مکتوبات ☆ لطائف و ظرائف ☆ حضرت مدنیؒ کا سفرِ آخرت ☆ خوانِ یغما اور اس جیسے دیگر دلچسپ واقعات کا حسین مرقع۔ صفحات : 272

جمالِ النور (تذکرہ وسوانح علامہ انور شاہ کشمیری) تصنیف : مولانا عبدالقیوم حقانی

سلسلہ نسب، ولادت، والدین، تحصیل علم، تعلیم و تربیت، تذکرہ الاساتذہ، دارالعلوم دیوبند میں کسبِ فیض اور تدریس کا آغاز، علمی تبحر، بے مثال حافظہ، ذوقِ مطالعہ اور حیرت انگیز مطالعاتی یادداشتیں، طالبانِ علوم نبوت پر شفقت، تشجیع و تربیت، تسامح و عنایت، بے تکلفی و ظرافت، محدثانہ جلالتِ قدر، تدریسی خصوصیات، تجدیدی کارنامے، محققانہ مباحث، مجتہدانہ افاضات، درسی معارف و افادات، تصنیف و تالیف اور

تحقیق کے نادر نمونے و شہ پارے ذوق شعر و ادب، افادات، ملفوظات، رُخ نور کی تابانیاں، حسن صورت و سیرت کا مرقع، لہذا ان میں، معصومیت، اتباع سنت کا اہتمام، خودداری و استغناء اور مخلوق خدا پر شفقت، سلوک و تصوف اور صفائے باطن کا اہتمام، احترام و اطاعت اساتذہ، حضرت گنگوہی سے عشق و محبت، عبدیت و انابت، معاصی سے اجتناب اور نفرت، عشق رسول صلی اللہ علیہ وسلم اور قادیانیت کا تعاقب، حضرت امام کشمیریؒ کا سفر آخرت، دو تاریخی دستاویزات: ۱۔ مقدمہ بہادر پور کی تفصیلی رپورٹ ۲۔ علامہ رشید رضا کی آمد پر علماء دیوبند کے عقائد مسلک و منہج پر مفصل خطاب۔ صفحات: 298

تذکرۃ المصنّفین المعروف بہ تراجم العلماء : رُشحات قلم ! ابوالقاسم مولانا مفتی محمد عثمان القاسمی
نقشِ اول ! مولانا عبدالقیوم حقانی باہتمام و نگرانی ! مولانا امداد اللہ قاسمی

کتاب درس نظامی کے مصنفین و مؤلفین کا جامع تذکرہ علماء صرف، علمائے نحو، علماء بلاغت، علماء کلام، علماء فقہ، علماء اصول فقہ، علماء فرائض، علماء فن مناظرہ، علماء منطق و معقول، حواشی نگار و شارحین، علماء فلسفہ، علماء ہندسہ، علماء الجبر، علماء تاریخ و جغرافیہ، علماء تجوید و قرأت، علماء لغت، جملہ فنون و علوم کے ائمہ، ائمہ طب و علم الکیمیاء بڑی سائز کے 509 صفحات پر مشتمل علمی، ادبی اور تاریخی کتاب، اردو زبان میں اپنے موضوع پر سب سے پہلی کتاب۔ صفحات: 509

عکس جمیل از ! مولانا مفتی خالد محمود باہتمام و نگرانی ! مولانا عبدالقیوم حقانی

تحصیل و تکمیل علم، قومی و ملی خدمات، مجاہدانہ کارنامے، مساعی جمیلہ، ہم دم رواں تحریک اور مسلسل جدوجہد کی دلچسپ حیرت انگیز اور ایمان افروز داستان۔ صفحات: 188

علامہ ابن تیمیہؒ اور ان کے ہم عصر علماء از ! مولانا شاہ ابوالحسن زید فاروقی
ایک علمی و تحقیقی جائزہ صفحات: 169

برگ سبز از ! حضرت مولانا قاضی عبدالکریم کلاچوی فاضل دیوبند

پیش لفظ ! مولانا عبدالقیوم حقانی حضرت مولانا مفتی محمد شفیع سرگودھوی کے سانچے ارتحال پر حضرت مولانا قاضی عبدالکریم کلاچوی کی وقیع علمی، ادبی، تاریخی، اثر انگیز تحریر، مشاہدات و تاثرات اور روحانی اثرات کا دلچسپ مرقع۔ صفحات: قیمت: (زر طبع)



مکتوبات، مواعظ و خطبات

مکتوبات افغانی (حضرت علامہ مولانا شمس الحق افغانی، بنام مولانا قاضی عبدالکریم کلاچوی) ترتیب: مولانا عبدالقیوم حقانی

حضرت افغانی کے مکتوبات قدسیہ کا وقیع مجموعہ جن میں تصوف و سلوک، طریقت و راہ معرفت، عبدیت و انابت، اہتمام سنت و استقامت، اصلاح ظاہر و باطن، شیخ کامل سے استفادہ و افادہ، بے نفسی و فنائیت، اخلاص کامل و للہیت، تفویض و توکل، عشق رسول و محبت اور اکابر علماء دیوبند کے مسلک اعتدال کی اچھوتے انداز میں تشریح و توضیح کی گئی ہے۔ صفحات: 202

مکاتیب الکریم (مکاتیب مولانا قاضی عبدالکریم کلاچوی فاضل دیوبند) ترتیب و تبویب ! مولانا عبدالقیوم حقانی

مکاتیب الکریم، بزرگ عالم دین، بقیۃ السلف حضرت مولانا قاضی عبدالکریم صاحب کلاچوی دامت برکاتہم، فاضل دیوبند کے مبارک ہاتھوں سے لکھے گئے علمی، ادبی، روحانی، سیاسی مکاتیب کا نادر شاہکار مجموعہ، تفسیر و حدیث، فقہ و تاریخ، تصوف و اخلاق، علم و ادب، تذکرہ و

تاریخ، حکایات و مشاہدات آپ نبی و تجربات اور اکابر علماء دیوبند کے واقعات الغرض ۸۵ سالہ مسلسل متحرک عالمانہ و مجاہدانہ زندگی کے نشیب و فراز، علوم و معارف اور تجربات کا نچوڑ، اپنے طرز کی پہلی انوکھی اور لبیلی کتاب (زیر طبع)۔

خطبات حقانی مولانا عبدالقیوم حقانی

دین و شریعت، علم و عمل اور مختلف اہم عنوانات پر مولانا عبدالقیوم حقانی کے مؤثر خطبات اور ولولہ انگیز تقاریر کا مجموعہ۔ چار رنگ خوبصورت ٹائٹل، عمدہ چھپائی اور مضبوط جلد بندی۔ صفحات: 333 قیمت: 120 روپے

بزم منور (آٹھ جلد) افادات : حضرت مولانا منور حسین سورتی ترتیب: حافظ محمد قاسم

حضرت مولانا منور حسین سورتی کے عالمانہ، فاضلانہ، حکیمانہ اور داعیانہ خطبات کا حسین مرقع۔ مولانا نے اپنی تقاریر میں اپنے دل کا سوز، اپنی فکر کا ساز بلکہ اپنا جگر نکال کر رکھ دیا ہے، جو ہر لحاظ سے بصیرت افروز اور ایمان پرور ہیں، جو موصوف کی علمی و دینی اور روحانی بصیرت، رائے کی اصابت، ان کی دعوت میں سچائی اور موعظت کا عمدہ مظہر دعوت و تبلیغ، نصیح و خیر خواہی اور وعظ و خطابت کے تمام موضوعات پر ایک جامع کتاب، کوئی ایسا موضوع نہیں جو آپ کو مطلوب ہو اور کتاب میں نہ ہو طلبہ علماء اور مبلغین اسے پڑھ کر واعظ بنے، خطیب بنے، تاثیر و تفہیم میں لا جواب موعظ کا گنجینہ ہیں۔ صفحات: 1328



خصوصی اشاعتیں

شیخ الحدیث مولانا عبدالحق نمبر ترتیب ! مولانا عبدالقیوم حقانی

شیخ الحدیث مولانا عبدالحق کی سیرت و سوانح پر مشتمل ماہنامہ الحق کی خصوصی عظیم تاریخی دستاویز۔

صفحات: 1300

ماہنامہ القاسم کا ”فروع علم و جہاد نمبر“ : از ! مولانا عبدالقیوم حقانی

ماہنامہ القاسم کی سب سے پہلی اشاعت خاص جامعہ ابو ہریرہ میں اولین عظیم اجتماع کی روئیداد افغان زعماء کے انٹرویوز، جہادی اہداف و مقاصد طالبان دور کا خوبصورت تاریخی منظر۔ صفحات: 72

ماہنامہ القاسم کا ”تحفظ دینی مدارس نمبر“ : از ! مولانا عبدالقیوم حقانی

تحفظ دینی مدارس کے سلسلہ میں مولانا عبدالقیوم حقانی کے ایک سوالنامے کے جواب میں مشاہیر اہل علم، زعماء اور رہبران ملت کے مفصل جوابات، مولانا عاشق الہی (مدینہ منورہ) مولانا سلیم اللہ خان، مولانا محمد تقی عثمانی، مولانا قاضی عبدالکریم کلاچی، فاضل دیوبند، مولانا قاضی عبداللطیف سینیئر، مولانا مجاہد الحسینی، مولانا سعید الرحمن دیوبند اور مولانا عبدالقیوم حقانی کے واقع مدلل اور مفصل مقامات کا حسین گلدستہ۔ صفحات: 62

عالمانہ اور مجاہدانہ تقریریں ترتیب ! مولانا عبدالقیوم حقانی

ماہنامہ القاسم کی خصوصی اشاعت جناح پارک پشاور میں تحفظ دینی مدارس کانفرنس کے موقع پر مختلف اکابر و مشائخ اور بزرگان دین اور جمعیت کے اکابرین علماء، خطباء، مبلغین اور قائدین کے تقاریر کا حسین مرقع۔ صفحات: 48

ابوحنیفہ ہند مولانا مفتی کفایت اللہ نمبر ترتیب ! مولانا عبدالقیوم حقانی

بڑی سائز، مضبوط جلد، الجمعية "دہلی" کا ۲۳ فروری ۱۹۵۳ء اور ۱۳ مئی ۲۰۰۰ء میں شائع کردہ "مفتی اعظم نمبر" نئی ترتیب اور جدید

اضافوں کے ساتھ - صفحات : 231

علامہ سید سلیمان ندوی نمبر ترتیب ! مولانا عبدالقیوم حقانی

سوانح حیات، مولانا سید سلیمان ندوی، سید سلیمان ندوی کے دینی و ملی خدمات، ایک ہمہ جہت عالم ایک گراں مایہ شخصیت، اجمالی تذکرہ و سوانح، مولانا شبلی کا جانشین، بعض اہم علمی کام، تصانیف کے تراجم، ایک عظیم انشا پرداز، انتخاب الاجواب، علامہ سید سلیمان ندوی کی تفسیری نکتہ بنجیاں، علم سیرت کا ایک روشن چراغ، حضرت کا سلوک و تصوف اور طریقہ تربیت، حکیم الامت سے رجوع اور بیعت، سیرت سلیمانی کا عرفانی پہلو، سید سلیمان کا مسلک طریقت، چند حسین یادیں، ذوق شعر و ادب، غزل الغزلات، عارفانہ کلام اور تصوف میں مقام، عشق رسول! نعتیہ کلام کی روشنی میں، سفر آخرت وغیرہ دلچسپ حیرت انگیز اور ناقابل فراموش واقعات کا حسین گلدستہ خوبصورت چارکلمہ ناول، کمپیوٹر کمپوزنگ، عمدہ طباعت، بہترین کاغذ - صفحات : 451

ماہنامہ القاسم کی خصوصی اشاعت علامہ شبیر احمد عثمانی نمبر از ! مولانا عبدالقیوم حقانی

علامہ شبیر احمد عثمانی کی سیرت و سوانح، جامعیت کردار اور اوصاف و کمالات، علمی کارنامے، تفسیر عثمانی کی عظمت و افادیت سیاسی، قومی، ملی خدمات، تصنیف و تالیف اور افادات، ایک جامع تاریخی دستاویز - صفحات : 443

مولانا سید ابوالحسن علی ندوی نمبر ترتیب : مولانا عبدالقیوم حقانی

عالم اسلام کے عظیم رہنما، بین الاقوامی شہرت کے حامل، مفکر اسلام حضرت مولانا سید ابوالحسن علی ندوی کی سیرت و سوانح، اخلاق، اعمال، دعوت، تبلیغ، امت کی مساعی اور تصنیف و تالیف کا جامع اور مفصل تذکرہ - ماہنامہ "القاسم" کی خصوصی اشاعت - صفحات : 600

ماہنامہ القاسم کی خصوصی اشاعت مولانا سید اسعد مدنی نمبر از ! مولانا عبدالقیوم حقانی

فدائے ملت مولانا سید اسعد مدنی کی پُر عزم زندگی، لازوال جدوجہد، قومی و ملی خدمات، قابل فخر کارنامے، لائق تحسین کردار، انفرادی اجتماعی ان گنت کارہائے نمایاں، سیرت و اعمال کے ہمہ جہتی پہلوؤں پر مشتمل "ایک پورے عہد کی ترجمان دستاویز" "معرکہ الآراء" تحریریں، گرانقدر مضامین، تفصیلی تجزیے، تاثرات و مشاہدات، ملی و قومی خدمات، فروع اسلام کے لئے انتھک جدوجہد کی تاریخ، فرق باطلہ کا تعاقب اور مغربی سامراج کا مقابلہ، علمی مقام اور روحانی عظمت، شان خوبصورت سرورق، عمدہ طباعت، بہترین کاغذ، مضبوط جلد بندی - صفحات : ۵۱۳ قیمت : ۲۵۰ روپے

ماہنامہ القاسم کی خصوصی اشاعت "حقانی تبصرے" از ! مولانا عبدالقیوم حقانی

فروع علم و ادب، ذوق مطالعہ اور ترویج کتاب کی ایک ادنیٰ سی کوشش، قرآنیات، تفسیر و حدیث، فقہ و احکام، حکم و مصالح، سیرت، خاندان نبوت، تذکار صحابہ، تذکرہ و تاریخ، سوانح، درسی کتب، تعلیقات و شروحات، مضامین، مقالات و مکتوبات، مواعظ و خطبات، رسائل و جرائد، خصوصی اشاعتیں، ادبیات اور فرق باطلہ اور دیگر اہم موضوعات پر 2006ء میں شائع ہونے والی کتابوں پر تبصرہ و تعارف، تیرہ (۱۳) ابواب پر مشتمل اپنی نوعیت کی پہلی عظیم علمی دستاویز، رسائل و جرائد اور اسلامی صحافت کی دنیا میں پہلی منفرد کاوش - صفحات : 315

ادبیات

مشاہیر کی علمی اور مطالعاتی زندگی ترتیب : مولانا عبدالقیوم حقانی

جناب مدیر "الحق" حضرت مولانا سمیع الحق صاحب مدظلہ کے سوالنامہ کے جواب میں برصغیر پاک و ہند کے اکابر علماء، مشائخ، مصنفین مشاہیر اور دینی و علمی زعماء کی گرانقدر اور وقیع علمی تحریریں، ایک نادر تاریخی شاہکار، علم و مطالعہ اور عمر بھر کے تجربات کا نچوڑ، اسلام کے وسیع اور عظیم کتب خانہ میں نافع اور مفید کتابوں کی نشاندہی، علمی اور مطالعاتی زندگی میں سہل، مختصر مگر نافع راستہ کی توضیح، علماء، طلباء، وکلا اور علمی و مطالعاتی ذوق رکھنے والے تمام احباب کے لئے یکساں مفید۔ صفحات : 356

تحفہ فکر و عمل ترتیب ! مولانا عبدالقیوم حقانی

الحاج محمد منصور الزمان صدیقی کے وقیع فکر انگیز مکاتیب کا مجموعہ، جن میں فکر و عمل، تعلیم و تربیت، نظم و ضبط حزم و احتیاط، خدمتِ خلق، قومی، ملکی اور ملی امور میں منہج نبوی ﷺ اور صحیح خطوط پر کام کرنے کی دعوت دی گئی ہے۔ صفحات : 83

سُراغِ زندگی از ! مولانا عبدالقیوم حقانی

معلومات کا ذخیرہ، تجربوں کی تجوریاں، مطالعہ کی وسعتیں، مشاہدات کے خزانے، نظریات کی اُمنگیں، تصورات کی سانچے، خیالات و عزائم کی چٹنگیاں، مربیوں کا حلقہ، محسنوں کی جماعت، کتابوں کی صحبتیں، منتخب حضرات جن عالم، دانشور، سیاست دان، مدبر، مصنف، معلم، تاریخ ساز اور تاریخ دان الغرض سبھی قسم کے لوگوں کا ساتھ رہے گا۔ صفحات : 160



خواتین اسلام

آثارِ صالحہ ترتیب ! مولانا عبدالقیوم حقانی

ایک پاکباز خاتون کی علمی و دینی، روحانی و عملی مساعی، ذوقِ علم، شوقِ مطالعہ، مخلصانہ عمل، طلب، تڑپ اور عشقِ سُنّتِ رسول ﷺ، عبادت و انابت، زہد و تقویٰ، صبر و قناعت اور تشکر و امتنان کی کیفیات سے بھرپور داستانِ معرفت، حکیم الامت حضرت تھانویؒ کے خلفاء سے مکاتبت کے آئینہ میں۔ شاندار طباعت، عمدہ کاغذ، کمپیوٹر کمپوزنگ، مضبوط جلد بندی اور دیدہ زیب کمپیوٹر ائرز ڈائٹل۔ صفحات : 236

ماں کی عظمت پیش لفظ ! مولانا عبدالقیوم حقانی

جس میں ماں کی عظمت قرآن کریم کی روشنی میں، ماں کی عظمت احادیث مبارکہ کی روشنی میں، سخن ہائے زریں، ماں کا احترام، ماں کی خدمت، ماں کی محبت، عظیم مائیں، والدین سے زیادتی کا تلخ احساس، ماں کی نافرمانی کا انجام اور دیگر دلچسپ اور نصیحت آموز واقعات کا ذکر کیا گیا ہے جو بھٹکے ہوئے انسانوں کے لئے مشعلِ راہ ہے۔ تحریر ! مولانا جمیل احمد بالا کوٹی صاحب خوبصورت چار رنگہ ڈائٹل اور مضبوط جلد بندی، شاندار کاغذ، عمدہ طباعت کے ساتھ منظر عام پر آ گیا ہے۔ خواہشمند حضرات القاسم اکیڈمی سے خط لکھ کر منگوا سکتے ہیں۔ صفحات : 234

فاشعار خواتین از ! مشتاق احمد مقدمہ ! مولانا عبدالقیوم حقانی

مسلمان زادیاں، چند ناصح، خاوند کے حقوق، ملفوظاتِ اولیاء، خواتین کیلئے اصلاح و تربیت کے اصول، حیرت انگیز واقعات، اکابر کی مائیں

ہمشیرہ گان اور رفیقات حیات کے زہد و تقویٰ، نکاح، جذبہ خدمت ایثار و قربانی، عورت جیسے ماں، بہن، بیوی اور بیٹی کی ایمان افروز اور حیرت انگیز واقعات، دیدہ زیب سرورق، عمدہ کاغذ، بہترین چھپائی اور گرم ہانسڈنگ جلد۔ صفحات: 84

اماں جی مرحومہ و مغفورہ از ! مولانا عبدالقیوم حقانی

مولانا عبدالقیوم حقانی کی سحر انگیز قلم سے ایک حیرت انگیز روح پرور اور ایمان افروز داستان عبرت جسے پڑھ کر پتھر دل نرم اور آنکھیں اشکبار ہو جاتی ہے۔ ایک ایسی داستان جو سبق آموزی میں سب کے لئے یکساں ہے۔ صفحات: 132

شاہ کونین رحمۃ اللہ علیہ کی شہزادیاں از ! مولانا محمد عبدالمعبود بہ اہتمام و نگرانی ! مولانا عبدالقیوم حقانی

"شاہ کونین رحمۃ اللہ علیہ کی شہزادیاں" کا تعارف نام سے عیاں ہے۔ جس میں چار شہزادیاں شہزادی رقیہ، شہزادی ام کلثوم، شہزادی فاطمہ، شہزادی فضل و کمال اور باغ فدک اور آل نبوی رحمۃ اللہ علیہ کی حقیقت اس وقت جس کتاب کا آپ کی نظر طواف کر رہی ہے یہ اسی انسان کامل شاہ کونین باعث تخلیق کائنات کی صاحبزادیوں کے تذکرہ خیر پر مشتمل ہے۔ تذکرہ کیا لکھا ہے پڑھتے جائیں اور آگے بڑھتے جائیں۔ روانی بھی ہے اور مصنف کی جانفشانی بھی سلاست بھی ہے اور طلاوت بھی، انداز فاضلانہ اور محققانہ ہے، جرح بھی ہے اور تعدیل بھی۔ صفحات: 492

خواتین اسلام کے حیرت انگیز واقعات از ! مولانا محمد اسرار حسینی پیش لفظ ! مولانا عبدالقیوم حقانی

خواتین اسلام کے زہد و تقویٰ اور ولایت و کرامت، عشق الہی اور عشق رسول رحمۃ اللہ علیہ، عشق قرآن، مثالی بیویاں، تربیت اولاد، پردہ اور پاک دامنی، صبر و استقامت، راہ خدا میں خرچ، توبہ اور عذاب کے حیرت انگیز اور عبرتناک، سبق آموز اور ایمان افروز واقعات کا حسین گلدستہ ایک صالحہ خاتون کا وصیت نامہ، مولانا سعید احمد خان مدنی کا ایمان افروز خطاب۔ صفحات: 112

رد فرق باطلہ

دفاع امام ابوحنیفہ رحمۃ اللہ علیہ (اردو) از ! مولانا عبدالقیوم حقانی

امام اعظم ابوحنیفہ کی سیرت و سوانح، علمی و تحقیقی کارنامے، تدوین فقہ، قانونی کونسل کی سرگرمیاں، دلچسپ مناظرے، حجیت اجماع و قیاس پر اعتراضات کے جوابات، نظریہ انقلاب و سیاست، فقہ حنفی کی قانونی حیثیت و جامعیت اور تقلید و اجتہاد کے مابین قدیم و جدید اہم موضوعات پر سیر حاصل تبصرے۔ کمپیوٹرائزڈ ٹائٹل، مضبوط جلد بندی اور شاندار طباعت۔ صفحات: 352

فتنہ انکار حدیث از ! مولانا محمد زمان صاحب پیش لفظ ! مولانا عبدالقیوم حقانی

تعارف مذموم مقاصد و واردات اور اعتراضات کے مکمل جوابات صفحات: ۶۸

صلیبی دہشت گردی اور عالم اسلام ترتیب ! مولانا عبدالقیوم حقانی

اکیسویں صدی کی پہلی جنگ معرکہ صلیب و طالبان، جہاد افغانستان، تحریک طالبان، ملا محمد عمر، اسامہ بن لادن، جہاد اور دہشت گردی، نظام شریعت سے مغرب کا بے جا خوف، دینی مدارس بالخصوص دارالعلوم حقانیہ، اسلام کے بارے میں مغرب کی علمی اور غلط فہمیاں، امریکی اور مغربی دنیا کے عزائم اور مسلم امت پر جارحانہ یلغار، سقوط بغداد، مسئلہ فلسطین و کشمیر اور پاکستان کی ایٹمی صلاحیت جیسے اہم و حساس و قومی و بین الاقوامی موضوعات کے تناظر میں عالمی اور مغربی میڈیا سے مولانا سمیع الحق صاحب مدظلہ کا دو ٹوک مکالمہ۔ صفحات: 520 قیمت: 300 روپے

بعض فرقِ باطلہ، زانغین و مبتدعین کے باطل نظریات و عقائد اور رسم و رواج کا بھرپور مدلل تعاقب۔ (زیر طبع)

☆☆☆

اردو فارسی اور پشتو تراجم

بدرالصراف شرح ارشادالصراف از ! مولانا حسین احمد بھکروی

فنِ صرف کی بیسیوں کتب کا نچوڑ، اساتذہ کے صدری نکات کا مجموعہ، مقدمہ ارشادالصراف کا بہترین حل، قوانین کی مکمل تشریح اور تفصیل، دیدہ زیب چار رنگہ سرورق صفحات : 102 قیمت : 48 روپے

دقرآن عجائب (پشتو) از ! مولانا امین الحق گستوی پیش لفظ ! مولانا عبدالقیوم حقانی

کتاب اللہ وحی اور اس کے اقسام، معجزہ، سحر، معجزہ اور سحر کا فرق، کتاب اللہ اور کلام اللہ کا فرق، قرآن مجید کی علمی اعجاز، قرآن مجید کی عددی اعجاز، علمی الفاظ کی تحقیق، علمی الفاظ معلوم کرنے کے قواعد اور قرآن مجید۔ اور بہت سے عجائب۔ صفحات :

دفاع امام ابوحنیفہؒ (پشتو) از ! مولانا عبدالقیوم حقانی صفحات : 360

ہدایہ اور صاحب ہدایہ (پشتو) از ! مولانا عبدالقیوم حقانی صفحات : 112

روحانی سوغات (پشتو) از ! سراج الاسلام سراج

حضرت امام غزالیؒ کے ایک مشہور خط "ایہا الولد" کا پشتو ترجمہ۔ عمدہ چھپائی۔ صفحات 64

زندگی سیاسی و انقلابی امام اعظم ابوحنیفہؒ (فارسی) از ! مولانا عبدالقیوم حقانی صفحات : 104

امام اعظمؒ کے حیرت انگیز واقعات (پشتو) از ! مولانا عبدالقیوم حقانی

صفحات : 167

واقعات حیرت انگیز امام اعظمؒ (فارسی) از ! مولانا عبدالقیوم حقانی صفحات : 167

دعلماء احنافو حیرت انگیز واقعات (پشتو) از ! مولانا عبدالقیوم حقانی

صفحات :

قصیدہ بردہ شریف (منظوم پشتو) از ! سراج الاسلام سراج صفحات :

آداب المتعلمین (پشتو) از ! سراج الاسلام سراج صفحات :

عبدالقیوم حقانی کی تصنیفات



القاسم ایڈمی جامعہ ابھریہ

برانچ پوسٹ آفس خالق آباد ضلع نوشہرہ